

ئەخەت تۇردى

# بەختسىز سائىدىيە

شىنجاڭ خەلق نەشرىياتى

ئەخەت تۇردى

# بەختىز سەئىدىيە

( تارىخى رومان )

شىنجاڭ خەلق نەشرىياتى

图书在版编目 CIP 数据

不幸的赛依德亚/艾海提·吐尔迪著. —乌鲁木齐:  
新疆人民出版社, 2001. 6  
ISBN7-228-06470-4

I. 不… II. 艾… III. 长篇小说—中国—当代—  
维吾尔语(中国少数民族语言) IV. 1247.5

中国版本图书馆 CIP 数据核字(2001)第 033191 号

责任编辑:苏里坦·阿西木  
责任校对:阿西亚·艾合买提

不幸的赛依德亚(维吾尔文)

艾海提·吐尔迪 著

---

新疆人民出版社出版  
(乌鲁木齐市解放南路 348 号 邮编 830001)  
新疆各地新华书店经销  
新疆漠尔通(MORTOM)印刷有限责任公司印刷  
850×1168 毫米 32 开本 15.5 印张  
2002 年 4 月第 1 版 2002 年 4 月第 1 次印刷  
印数:1—3000

---

ISBN7-228-06470-4/I. 2403

定价: 25.00 元

بۇ كىتابنى — بەش ئوغۇل ، ئىككى قىزنى تەربىيەلەپ ، قا-  
تارغا قوشۇش يولىدا جەبىر - جاپا چەككەن ، مېھرىبان ئانىم  
نۇرانە ھاجىم داۋۇت قىزىنىڭ پارلاق خاتىرىسىگە بېغىش-  
لايمەن .

مۇئەللىپ



يازغۇچى ئانىسى بىلەن (بىللە ، 1986-يىل

## سۆز بېشى

يىراق ئۆتمۈشتىكى ئەجدادلار ئىزىنى ئىزلەپ يۈرۈپ ، سەۋدايى يولغا كىرىپ قالدىم . نۇرغۇنلىغان ئەگىم - دوقاللار بىلەن سىرلىق قىساڭلاردىن ھاسىل بولغان بۇ يول ئاخىر مېنى ئەجدادلىرىمىزنىڭ 17 - ئەسىردىكى ھەسرەت - نادا - مەتلىك دەۋرىگە باشلاپ كەلدى .

سەلتەنەت مەھكۇملۇق بىلەن ، مەرىپەت نادانلىق بىلەن ، يورۇقلۇق جاھالەت بىلەن ئالماشقان بۇ دەۋر ھەقىقەتەنمۇ خەلقىمىز ھاياتىدىكى بىر پاجىئە ئىدى .

ۋەھالەنكى ، خەلقىمىزنىڭ ئۆتمۈشى ، مەيلى ئۇ قانچىلىك پاجىئەلىك ۋە دەھشەتلىك بولسۇن بىز ئۈچۈن بەربىر ئەزىز ھەم مۇقەددەس بولۇپ قېلىۋېرىدۇ . چۈنكى ، بۇ ئۆتمۈش يالغۇز پا - جىئە ۋە قارا كۈنلەردىنلا ئىبارەت ئەمەس ، بەلكى يەنە قاراڭغۇ زۇلمەتنى ئۆز شولىسى بىلەن يورۇتماقچى بولغان نۇرغۇن مەش - ئەلچى ، چىراغچىلارنىڭ تارىخ قاتلاملىرىغا سىڭىپ كەتكەن بۇ - يۈك ئىختىراللىرى ، كۈرەشلىرى ۋە نۇر بىلەن چاقنىغان يورۇق كۈنلىرىدىنمۇ ئىبارەتتۇر !

ئىشەنچ بىلەن يولغا چىقتىم ، يولۇمنى ئەنە شۇ نۇرلار يورۇتتى ، كۆز ئالدىمدا ئەنە شۇ ئۆلمەس سىيمالار گەۋدىلىنىپ ، ماڭا ئىلھام ۋە مەدەت بېرىپ تۇردى .

## مۇندەرىجە

بىرىنچى قىسىم


### زەرەپشاننىڭ كۆز يېشى

3	قىسقا ھاياتتىكى ئۇزۇن بىر كېچە ...	بىرىنچى باب
23	قارا بوران چاڭ - توزانلىرى .....	ئىككىنچى باب
37	جاھىل قورغان .....	ئۈچىنچى باب
76	باسقۇن .....	تۆتىنچى باب
92	شىرقىراپ چۈشۈۋاتقان قان ئاۋازى .....	بەشىنچى باب
112	كۆيگەن جاھان .....	ئالتىنچى باب
158	ئالتۇن تەخت ئۈستىدىكى بىردەم- لىك ئاچچىق خىيال .....	يەتتىنچى باب
182	ۋاباغا ئوخشايدىغان ئادەم .....	سەككىزىنچى باب
203	بىرنەچچە سەھىپىلىك ئەسلىمە ...	توققۇزىنچى باب
229	مېھرى ئىسسىق يۈچۈن كىشى ...	ئوندىنچى باب

ئىككىنچى قىسىم


قارغىشقا تولغان ئالەم

250	..... ئوت ۋە ئوقيا	بىرىنچى باب
271	..... نىكاھ ۋە سەلتەنەت	ئىككىنچى باب
	قانغا بويالغان يىگىرمە بىرىنچى	ئۈچىنچى باب
306	..... جۈمە	
337	..... شانلىق قەبرە	تۆتىنچى باب
360	..... سەرمازار ھاشىرى	بەشىنچى باب
376	..... چۆلدىكى يالغۇز كەپە	ئالتىنچى باب
398	..... ئەۋلىيانى چۆچۈتكەن خەۋەر	يەتتىنچى باب
411	..... دىيانەت تەزكىرىسى	سەككىزىنچى باب
439	..... ئۇزۇن چۈش	توققۇزىنچى باب
468	..... ئۆلۈمسىز ھالاكەت	ئونىنچى باب
	ئەسەردىكى مۇھىم شەخسلەرنىڭ	
478	..... قىسقىچە بايانى	



بىرىنچى قىسىم

زەرەپشاننىڭ كۆز يېشى





## بىرىنچى باب

### قىسقا ھاياتتىكى ئۇزۇن بىر كېچە

#### 1

مىلادىيە 1678 - يىلى گۈزەل قەشقەرىيىنىڭ كەڭ ۋە تىنچ زېمىنىنى ۋەھىمە باستى . بىر يۈز ئاتمىش تۆت يىل ھۆكۈم سۈرگەن بۈيۈك سەئىدىيە خانىدانلىقىنىڭ سەلتەنىتى كۈلپەت ئىچىدە قالدى !

خىرە ئايدىڭ كېچە ، ئەل ئۇيقۇغا چۆمگەن خامۇش بىر پەيتتە ، قارا قۇرۇم تاغلىرى تەرەپتىن كەلگەن دەرۋىش سىياقدىكى بىر ئادەم شەھەرنىڭ تۆۋەن تەرىپىدىكى خانىقا دەرۋازىسىدىن قەلئە ئىچىگە كىرىپ كەلدى . ئۇ ئىككى كۈندىن بېرى كېچە - كۈندۈز جېدەللەپ مېڭىپ ، مانا ئەمدى مەنزىلگە يەتكەندى . شۇڭا ، يول بويىدىكى كۆل بېشىدا توختاپ چوڭقۇر بىر نەپەس ئالدى ، ئاندىن بىر قولى بىلەن كۆلنى ئىھاتە قىلغان ياغاچ سالاسۇنغا ئېسىلىپ تۇرۇپ ، ئاي نۇرىدا سۇس جىلۋىلىدىنىپ تۇرغان تىنىق سۇدىن بىرنەچچە ئوچۇم ئىچتى . مۇزدەك تاتلىق سۇ ئۇنىڭ گەز باغلىغان لەۋلىرىنى نەملەپ ھارغىنلىق باسقان يۈرىكىنى ياشارتىپ قويغاندەك بولدى . ئۇ تەشنىلىقىنى قاندۇرۇپ ئورنىدىن تۇردى . شۇ چاغدا قارامتۇل بۇلۇتلار ئارىسىدىن شۇڭغۇپ چىققان ئاي شەھەرنى ۋاللىدە يورۇتۇۋەتتى .

تىمتاسلىققا چۆمگەن شەھەر ئەمدى ئۇنىڭ كۆزىگە باشقىچە سۈر-  
لۈك ۋە ھەيۋەتلىك كۆرۈنۈشكە باشلىدى. ئۇنىڭ بۇ يەردىن  
ئايرىلغىنىغا يەتتە يىل بولغانىدى. قاتمۇقات تاغلار ئارىسىدا  
ئۆتكەن يەتتە يىل ئۇنىڭ جىسمى بىلەن روھىدا قانداق روشەن  
ئۆزگىرىشلەرنى قىلغان بولسا، بۇ شەھەردىمۇ شۇنداق زور ئۆز-  
گىرىشلەرنى قىلغانىدى. ئۇنىڭ بېشى ئۈستىدە خۇددى دېۋەيلەپ  
تۇرغان دېۋىدەك كۆرۈنگەن ماۋۇ سېپىلمۇ بۇرۇنقىدىن ئېگىز ۋە  
مۇستەھكەم ئىدى. ئۇ سېپىلغا قاراۋېرىپ توساتتىن يۈرنىكى س-  
قىلغاندەك بولدى. تاغ ئارىسىدا ئەركىن ئازادە يايلاپ يۈرگەن  
بۇ ئادەم ئۈچۈن بۇ يەر بەئەينى تار قەپەستەك بىلىنىپ، ئۆزىنى  
غەلىتە بىر سېزىم ئىچىدە ھېس قىلىپ قالدى.

ئۇنىڭ خىيالى بىر جېسەكچىنىڭ يېقىنلا يەردە ئۇرغان  
تاقىلىدىقى بىلەن «ئەل-ئامان! . . .» دەپ ۋارقىرىغان ئاۋازىدىن  
بۆلۈندى. ئۇ كۆل بويىدا قويغان بوغۇقچىلۇق خالتىسىنى ئېلىپ،  
يولنى داۋام قىلدى.

شەھەر يوللىرى، مەھەللىلەر ئۇنىڭغا تونۇش ئىدى. ئۇ  
غەدىگەرلىكتىن ئۆتۈپ، چارسۇغا كەلدى. ئۇ يەردىن يەنە بىر  
گۈللۈك دوقمۇشنى ئايلىنىپ، شەھەرنىڭ مەھەللىسىدىكى  
قوش قاناتلىق يوغان بىر دەرۋازىنىڭ ئالدىدا توختىدى ۋە ئىشىك-  
نىڭ قۇببىلىك قۇيما ھالقىسىنى يەڭگىل قاقىتى. ھالقا ئۈچىنچى  
قېتىم ئۇرۇلغاندا ئىچكىرىدىن بىر ئەر كىشىنىڭ «كىم بۇ؟» دېگەن  
ئاۋازى بىلەن شىپىرلاپ ماڭغان ئاياغ تىنچىشى ئاڭلاندى.

— مەن . . .

— مەن دېگەن كىم؟

كۆپ ئۆتمەي ئىشىكنىڭ زەنجىر تاقاقلىرى شىرىقلاپ چۈ-  
شۈپ، بىر قانىتى يېرىم ئېچىلدى ۋە يىگىرمە ياشتىن ھالقى-  
غان، كەڭ كۆكرەكلىك، قاپلان باش بىر يىگىتنىڭ گەۋدىسى  
غۇۋا كۆرۈندى.

— ئىسەن سوپىم ، خۇداغا شۈكۈرى ، ئۆزلىرى بارئىكەنلا! — دەيدى يولۇچى مۇلايىم ئاۋازدا .  
— سىلى ، ئۆزلىرى . . . . — ئۆي ئىگىسى يىگىت قولىدىكى قارا چىراغنى ئېگىزىرەك كۆتۈرۈپ ، يولۇچىنىڭ چىرايىغا سەپىلىپ قارىدى ۋە بىردىنلا ھاياجانلىنىپ تۈۋلۈۋەتتى ، —  
دەرۋىش خوجا ، بۇ راست سىلىمۇ . . . .  
يىگىتنىڭ ئەسلىدىكى ئوتلۇق كۆزلىرى تېخىمۇ نۇرلىنىپ كەتتى .

— مەن شۇ . . . . ئىسەن سوپىم ، دەرۋىش خوجا . . . .  
يىگىت ئۆز كۆزىگە ئىشەنمەي قالدى . ئۈستىگە جۈلدۈر چاپان ، بېشىغا پىلتىلىرى تۈزۈپ ، مازلىرى چىقىپ قالغان ئەسكى تەقىيە كىيگەن بۇ ئادەم ئۆز ۋاقتىدا بۇ دىياردا نامى چىققان دەرۋىش خوجا ئىدى .

ئۇلار بىر - بىرىنى يېتىلىشىپ دەسلەپ ھويلىغا ، ئاندىن كايىۋانلىق مېھمانخانىغا كىردى . مېھمانخانا كەڭ ۋە ئازادە ئىدى . ئۇدۇلدىكى مېھرابنىڭ ئىككى تەرىپىگە گەجىدىن قاپارتما نەقىشلەر قويۇلۇپ ، ئۈستى زەڭگەر سىرلانغانىدى . تورۇستىكى جەگە ، لىمىلارغىمۇ ناھايىتى نەپىس ، چىرايلىق نەقىشلەر ئويۇلغانىدى . تامدىكى ئويۇقلاردا بولسا ، ھەر خىل كىتاب ۋە چىنە - قاچىلار رەت - رېتى بىلەن تىزىلىپ تۇراتتى . ئىشقىلىپ ھويلا ۋە ئۆينىڭ بېزىلىشى ، سەرەمجانلىشىشى ئۆي ئىگىسىنىڭ پەزىلىتى ۋە ھۈنەرگە كامىللىقىدىن بېشارەت بېرىپ تۇراتتى .  
مېھمانخانىغا چىراغ يېقىلدى ، ئۆي ئىچى ئاپئاق يورۇدى ، شۇ چاغدا ئۆي ئىگىسى يىگىت مېھمانغا ئالاھىدە قىزىقىش بىلەن قايتىدىن سەپسالدى .

ئۇ ئېگىز بوي ، قارىمۇتۇق يۈزىدە پىچاقنىڭ ئىزى بار ، ئوتتۇز بەش ياشلاردىكى بەستلىك ئادەم ئىدى . ئۇ پۇتغا تاغلىق - لاردەك چورۇق كىيىپ ، ئەسكى چاپىنىنىڭ ئۈستىدىن كەڭ

كاشا باغلىۋالغانىدى . چورۇقنىڭ قونجىدا كۈمۈش تولتۇلۇق يېڭىسار پىچىغى تومپىيىپ تۇراتتى . ئۇنىڭ دۈڭلەك ، قاپقارا كۆزلىرى بوغما يىلاننىڭ كۆزىدەك سۈرلۈك ئىدى . ئۇنىڭ يۈز تېرىلىرى تاغ شامىلىدا قارىداپ يىرىكىلىشىپ بەئەينى ئېكەكتەك تىلىم - تىلىم يېرىلىپ كەتكەنىدى . بېشىدىكى كونا تەقىيسى ئاستىدىن چىقىپ تۇرغان پاخماق چاچلىرى بىلەن چۈپۈرلۈشۈپ كەتكەن گىجىك ساقاللىرى ئۇنى تېخىمۇ سۈرلۈك ۋە بەتبەشرە قىلىۋەتكەنىدى . پەقەت قىزىللىق تېمىپ تۇرغان نىپىز لەۋلىرى بىلەن ئاپئاق چىشلىرىلا ئادەمگە ئاز - تولا يېقىملىق كۆرۈنەتتى . مېھمان جايلىشىپ ئولتۇرۇۋالغاندىن كېيىن ، كۈسۈر - كۈسۈر ئايەت ئوقۇپ تېزلا دۇئا قىلدى ، تۇرقىدىن بىر ئىشقا ئالدىراۋاتقانلىقى ۋە ھاياجانلىنىۋاتقانلىقى چىقىپ تۇراتتى .

— يۈنۈس ئاكام كۆرۈنمەيدىغۇ ؟ — دېدى مېھمان دۇئا-دىن كېيىن ، — ئۇخلاپ قالدىمۇيا ؟

— يوغسۇ ، دادام قەشقەرگە كەتكەن ، — دېدى ئۆي ئىگىسى يىگىت داستىخان سېلىۋېتىپ ، — ئۇ يەردە كاتتا بىر مەدرىس قۇرۇلۇشى بارئىكەن ، شۇنىڭغا چاقىرتىپ كەتكەن . دەرۋەقە ، يىگىتنىڭ دادىسى يۈنۈس ئاخۇن — يىراق - يېقىندا نامى چىققان ئۈستاتامچى ھەم نەققاش ئىدى . ئۇ گۈللۈك خىش ۋە رەڭلىك كاھىشلارغا قۇرئان ئايەتلىرىنى ، ئىمارەتنىڭ ياسىلىش تارىخىنى شۇنداق نەپىس ۋە چىرايلىق يازالايتتى ، مەسچىتنىڭ گۈمبەزلىرىگە ، ئىمارەتنىڭ جەگە - لىملىرىغا ئا-جايىپ گۈزەل نەقىشلەرنى ئويالايتتى . شۇڭا ، بۇنىڭدىن ئىككى ئاي بۇرۇن ئۇنى قەشقەردىكى چوڭ بىر مەدرىس قۇرۇلۇشى ئۈچۈن چاقىرتىپ كەتكەنىدى .

— نەدە بولسا سالامەت بولسۇن ، — دېدى مېھمان ناۋات سېلىنغان چايىنى ئوتلاپ تۇرۇپ ، — مانا ئۆزلىرىمۇ ئوبدان تۇرۇپلا ئىسەن سوپىم ، بىز بولساق تاغ ئىچىدە يۈرۈپ تۈگىشىپ

كەتتۇق . . .

«ئىسەن سوپىم» دەپ ئاتىلىۋاتقان بۇ يىگىت قارىماققا بۇقە -  
دەك بەستلىك ، پالۋان قامەت ئىدى . كۆزلىرىدىنمۇ بىر خىل  
جاسارەت ۋە ھۆكۈمرانلىق نۇرى چاقناپ تۇراتتى . شۇڭا ، تەڭ -  
تۇشلىرى بىلەن ئەتراپتىكى كىشىلەر ئۇنى ئالاھىدە سۈپەت  
بىلەن « ئىسەن بۇقا » دەپ ئاتايتتى . بۇ لەقەم ئاستا - ئاستا  
ئۇنىڭ ئۆزىگىمۇ سىڭىپ يارىشىپ قالغانىدى .

— خوش ، نەچچە يىلدىن بېرى ئۆزلىرىنى نەدىن سورايدى -  
مىز ، دەرۋىش خوجا ؟ — دېدى ئىسەن بۇقا چاي ئىچكەچ  
ئولتۇرۇپ ، — ئۆزلىرىنى يەتتە يىل يوقىتىپ قويدۇق ، بۇ  
بەكمۇ ئۇزۇن جۇدالىق بولدى . . .

— شۇنداق ، يەتتە يىل ! . . . — ئېغىر ئۈھسىنىپ  
قويدى دەرۋىش خوجا ، — بۇ جۇدالىق ماڭىمۇ بەك ئېغىر  
كەلدى ، لېكىن ھەر بىرلىرىنى بىر كۈنمۇ ئېسىمدىن چىقارغى -  
نىم يوق . پىر - ئۇستازىمىزدىن ئايرىلغان ئاشۇ قارا كۈندىن  
ئېتىبارەن بۇ يۇرتلارنى ئۆزۈمگە ھارام بىلىپ ، قاراقۇرۇم تاغلى -  
رى ئارىسىغا كىرىپ كەتتىم . ئۇ يەردىكى « بۇرقۇم » ، « چىراغ -  
لىق ئەۋلىيا » مازارلىرى ماڭا خىلۋەت ماكان بولدى . بىر -  
ئىككى يىل يوشۇرۇنۇپ ، خانلىقنىڭ ئىت - كۈچۈكلىرىدىن  
ئاگاھ بولدۇم ، كېيىن شەيخلىق قىلدىم . ئۆز يۇرتۇمنى ، ئاتا -  
ئانىمىمۇ ئىككى قېتىملا يوقلىيالىدىم . . .

دەرۋىش خوجا بىر پەس جىم بولدى ، ئەلەمدىن قىسىلغان  
كۆزلىرىنى لوقىراپ كۆيۈۋاتقان چىراغقا تىكتى ، ئوت شولىسى  
ئۇنىڭ كۆزلىرىدە چاقناپ تېخىمۇ سۈرلۈك تۇس ئالدى ، ئىسەن  
بۇقا قولدىكى تۇچ قىسقۇچ بىلەن چىراغنى پەرلەپ قويدى .  
— يامان چۈش شەيتان تەرەپتىن كېلىدۇ ، ياخشى چۈش  
خۇدا تەرەپتىن ، — دېدى دەرۋىش خوجا چىراغقا تىككەن كۆزى -  
نى بىردىنلا ئىسەن بۇقنىڭ تەئەججۈپلۈك چىرايىدىغا يۆتە -



كەپ ، — مەن يېقىندا بىر چۈش كۆرگەندىم ، بۇ چۈش ھەقىقەتەنمۇ خۇدا تەرەپتىن كەلگەن ئېسىل چۈش بولدى . . . .  
بۇ گەپلەرنى قىلىۋاتقاندا ، دەرۋىش خوجىنىڭ كۆڭلىدە بىر خىل خۇشلۇق پەيدا بولدى . ئۇنىڭ كەيپىياتىدىكى تۇيۇقسىز ئۆزگىرىش ئىسەن بۇقنى تېخىمۇ قىزىقتۇردى .  
— قانداق چۈش ، بىزمۇ ئاڭلاپ باقايلى ، — دېدى ئۇ ھەمراھىغا يېقىنراق سىلجىپ .

دەرۋىش خوجا ئاغزىدىكى لوقمىنى چايناپ يۇتۇۋېتىپ ، ئال-دېرىمى سۆزلەشكە باشلىدى :

— بىر كۈنى چۈشۈمدە بىر ۋەقە زاھىر بولدى : ئالدىدا بىر شام يېنىقلىق تۇراتتى ، شامنىڭ روشەنلىكى تېخىمۇ كۈچىيىپ ، ئاۋۋال قۇياشقا ، ئاندىن ئون تۆت كۈنلۈك تولۇن ئايغا ئۆزگەردى . . . . شۇ چاغدا ئۇيقۇدىن بىدار بولدۇم ، ئاندىن ئۇزاق ئويلاپ چۈشۈمگە مۇنداق تەبىر بەردىم : شامنىڭ روشەنلىكى ماڭا ئىلىم ھالىنىڭ ھاسىل بولغانلىقىنىڭ ، ئالدىدىكى قۇياش ئىلىم ھالىغا مۇيەسسەر بولغانلىقىمنىڭ ، ئون تۆت كۈنلۈك تولۇن ئاي ئىلىم ھالىغا مۇيەسسەر بولغانلىقىمنىڭ ، ئون تۆت كۈنلۈك تولۇن ئاي ئىلىم ھالىغا مۇيەسسەر بولغانلىقىمنىڭ ، ئون تۆت كۈنلۈك تولۇن ئاي ئىلىم ھالىغا مۇيەسسەر بولغانلىقىمنىڭ ، ئون تۆت كۈنلۈك تولۇن ئاي ئىلىم ھالىغا مۇيەسسەر بولغانلىقىمنىڭ ، ئون تۆت كۈنلۈك تولۇن ئاي ئىلىم ھالىغا مۇيەسسەر بولغانلىقىمنىڭ ، ئون تۆت كۈنلۈك تولۇن ئاي ئىلىم ھالىغا مۇيەسسەر بولغانلىقىمنىڭ . . . . راست دېگەندەك ، ئۈچ كۈندىن كېيىن پىرىمدىن كەلگەن خەتنى تاپشۇرۇپ ئېلىپ ، ئاللاننىڭ بۇ بېشارەتلىك كارامىتىگە تەھسىن ئوقۇدۇم ! . . . .

دەرۋىش خوجا قىن - قىنىغا پاتىمغان ھاياجان ۋە خۇشاللىق ئىچىدە شۇ گەپلەرنى قىلىۋېتىپ ، جەندىسىنىڭ قويۇن يانچۇقىدىن كەشىمىر قەغەزىگە يېزىلغان بىر پارچە خەتنى ئالدى .  
— مانا بۇنى كۆرۈپ باقسىلا ، — دېدى ئۇ خەتنى ئىسەن بۇقىغا ئۇزىتىپ ، — بۇنىڭدا سىلگە تەئەللۇق گەپلەرمۇ بار . بۇ خەت بىزگە پىرىمىزنىڭ ئاۋازىنى ، ھىدىنى ، ئىشەنچىنى يەتكۈزدى !

ئىسەن بۇقا خەتنى ئېلىپ ئاۋايلاپ ئاچتى ۋە چىراغ يورۇ .

قىغا يېقىن تۇتۇپ ئوقۇشقا باشلىدى :

« . . . ئەي مېنىڭ ئىخلاسمەن مۇرىتلىرىم ، ئاگاھ بولۇڭ-  
لاركى ، ئاللاتائالا مېنى تامامى مۇغۇلىستان خەلقىگە ئۇلۇغ  
خاقان قىلىپ تەيىنلەشنى ئىرادە قىلدى . . . چۈنكى ، مەن  
كېيىنكى يەتتە يىل ئىچىدە ئاللاننىڭ ئىشقى يولىدا كۆپ مۆجىزى-  
لەرنى كۆرسەتتىم . . . »

ئاللاتائالا بىزگە نۇسرەت ئاتا قىلغانىكەن ، ئەمدى ھېچكىم  
بىزنى خار قىلالمايدۇ ، مانا بىز ئىسلامغا ۋەكىللىك قىلىمىز ،  
ئىسلامنىڭ ئۆرنىكىمىز . مۇسۇلمانلار مۇسۇلمانچىلىقتا بىزنى  
ئۆلگە قىلىشى ، بىزگە ئەگىشىشى ۋە بىزنى ھىمايە قىلىشى  
كېرەك ، ئەمدى بۇ قەشقەرىيە ھۈدۈدى<sup>①</sup> خوجىلار باغچىسىدۇر ! . . .

ئەي غاپىل مۇخلىسلىرىم : ئەمدى بىزنىڭ ئېغىر ئۇيقۇدىن  
ئويغىنىپ ، دۇنياغا ۋىجدانى كۆزىمىز بىلەن قارايدىغان پەيت  
كەلدى ! ئۆز ۋاقتىدا خانىدانلىقنىڭ ئېغىر پالتىسى ھاياتلىق  
دەرىجىمىزنىڭ يىلتىزغا تەگكەندى ، بىزنىڭ مۇرىت - مۇخ-  
لىسلىرىمىز تەرىقەت دۇنياسىغا كەلگەن ئۆلۈم تەھدىتى سەۋەبى-  
دىن ئۆزلىرىنى دالدغا ئېلىشقانىدى . ئەمدى يەنە ئۆزىمىزنى  
ئاشكارىلاش پەيتى كەلدى . بىزنىڭ يولىمىزنىڭ ، مەسلىكىمىز-  
نىڭ بەرھەقلىقىنى قوغداشتىن ئىبارەت بۇ ئېغىر مەسئۇلىيەت  
بىزنىڭ زىممىمىزگە چۈشتى . مەن سىلەرنىڭ بۇ مەسئۇلىيەتنى  
تولۇق ئادا قىلالايدىغانلىقىڭلارغا ئىشىنىمەن ! . . . ئەمدى ئۇخ-  
لاپ ياتماي ئويغىنىڭلار ، پۇرسەت غەنىمەتتۇر . چۈنكى ، پۇر-  
سەت ئۆتكۈر شەمشەردۇر ، شەمشەرنى ئىشلەتمەسەڭ پايىدا  
ئالدىمىسەن ، ئىشلەتمەسەڭ دات باسدۇ ! ھازىر مېنىڭ ئار-  
تۇش ۋە قەشقەردىكى مۇرىت - مۇخلىسلىرىم غەپلەت ئۇيقۇسى-  
دىن ئويغىنىپ ، بەئەينى شىر - يولۋاسلاردەك شىجائەت بىلەن

① ھۈدۈدى — تەۋەسى ، كەڭ زېمىن

جەڭگە ئاتلاندى ، ھازىر قەشقەر بىزنىڭ ئىلكىمىزگە ئۆتتى ، بىزنىڭ قوشۇنىمىز ئاللاننىڭ قۇدرىتى بىلەن كۆتۈرۈلگەن قارا بوراندەك ، جىمى غەلدە - غەشلەرنى سۈپۈرۈپ ماڭماقتا . بىزنىڭ ئەمدىكى مەنزىلگاھىمىز ياركەنت بولىدۇ . ھېلىقى موغۇل بەچچىسى ئىسمائىل خان ئۇ يەردە يوشۇرۇنۇپ ياتماقتا . مېنىڭ شىر يۈرەك ئوغلانلىرىم دەرۋىش خوجا ، ئىسەن سوپىم ، سىلەر ئۇنىڭ يۈرىكىگە كىرىۋېلىپ ، ئۇنىڭغا بىردەممۇ ئاراملىق بەرمەڭلا . ئەزەلدىن قورغاننى ئىچىدىن ئېلىش ئوڭاي ! ئاللا بىزگە مەدەت بەردى ، ھەزرىتى پىرىڭلار ئاپاق خوجا ھەمىشە سىلەر بىلەن بىللە ، سىلەرگە يار - مەدەتكار ! جاننى ئايماڭ-لار ، ئۆلسەڭلار شېھىت ، قالساڭلار غازى . جىھاد غازاتنىڭ مەرتىۋىسى ناھايىتى ئۈستۈندۇر ! . . . .

نېسۋە ھەممىگە باراۋەر بېرىلىدۇ ، ئەمما ھەر كىم قۇربى يەتكۈچە ئالىدۇ . مەن سىلەردەك سادىق مۇخلىسلىرىمنىڭ يېڭى سەلتەنتىمىز ئۈچۈن نۇرغۇن نېسۋە ئالالايدىغانلىقىڭلارغا ئىشەنمەن . خۇدا نېسىپ قىلسا ، پات ئارىدا ئاستانە باغچىسىدا ئۇچرىشىپ ، زەپەر شارابىنى بىللە تېتىغايمىز ! . . . .

نامە پۈتۈلدى ھىجرىيە 1066 ، زۇلقەدەدەنىڭ يەتتىسى . ھە-دايمىتۇللا ئىشان - ئاپاق خوجا (مۆھۈر) »

ئىسەن بۇقا خەتنى ئوقۇپ بولدى ، خەتتىن ئۇنىڭ كۆڭلى كۆتۈرۈلدى ، روھى ئۇرغىدى ، ئىچكى دۇنياسى گويا باھار پەس-لىدىكى چوغلۇق تاڭدەك ئىللىق ، يوپپورۇق بولۇپ قالدى . چۈنكى ئۇ ، يەتتە يىلدىن بېرى مانا شۇ «ئاپاق خوجا» دەپ ئاتالغان پىر - ئۇستازىنى قايتا كۆرۈشنى ئويلاپ ، ئەسەپ سېغىنىپ كەلگەنىدى . شۇ تاپتا بۇ خەت بۇ ئىككى مۇرىت - مۇخلىس ئۈچۈن گويا قۇملۇق چۆلدە كېتىۋاتقان كارۋاننىڭ تەشنا بولىدىغىنى بۇلاق سۈيى بولغىنىغا ئوخشاش ، ئۇلارنىڭ ئۈزۈن يىللىق سېغىنىش ئوتىنى باسقان ۋىسال شەرىپىتىدەك



تويۇلغاندى . شۇنىڭ ئۈچۈنمىكىن ، بۇ ئىككىسىنىڭ ، بولۇپمۇ دەرىش خوجىنىڭ كۆزلىرى خوجاينىلىق ، ھۆكۈمرانلىق ۋە يەنە قانداقتۇر تەمەننا كۈلكىسى بىلەن جىلمىيىپ تۇراتتى .

— شۇنچە يىللار ئۆتكەن بولسىمۇ ، — دېدى ئۇ ئاخىر يۈزىكىدىكى ھاياجاننى باسالماي ، — ھەزرىتى ئىشانەمنىڭ نۇر-لۇق چىرايى كۆز ئالدىمدىن كەتمىگەندى ، مۇبارەك دىدارىنىڭ لەززىتى ھەمىشە دىلىمدا ساقلاندى .

— شۇنداق ، ھەممىمىز ئۇنى بەك سېغىندۇق ، — دېدى ئىسەن بۇقا ئۇنى قۇۋۋەتلەپ ، — ئۇنىڭ خۇش نەپەس ئاۋازىنى ، سىر - ھېكمەتكە تولغان سۆزلىرىنى ئاڭلىغۇمىز كەلدى ، — ئۇ بىر ئاز تۇرۇۋېلىپ ، بىر نەرسە ئېسىغا كەلگەندەك دەرىش خوجىدىن سورىدى ، — ھە ، راست ، ھەزرىتى پىرىم خېتىدە ئۆزىنى «ئاپاق خوجا» دەپ ئاتايتۇ ، بۇنىڭ قانداق نام ئىكەنلىكىنى ئۇقلىمۇ؟

دەرىش خوجا بىلەرمەنلىك بىلەن جاۋاب بەردى :

— ئۇقتۇم ، خەتنى ئېلىپ كەلگەن موللا دادالاق سوپىمىنىڭ ئېيتىشىچە ، پىرىمىزغا بۇ نامنى ئاللا بېرىپتۇ . «ئاپاق» دېگەن سۆز ئەرەب تىلىدىكى «يورۇتقۇچى» دېگەن گەپ ئىكەن . دېمىسىمۇ ، ئەۋلادى پەيغەمبەر خوجام ئاللاننىڭ ئەمرى بىلەن مۆمىنلەرگە پىر - ئۇستاز بولۇش ئۈچۈن كەلگەن كەشىپكۈكارمەنلىك ئەۋلىيا . ئاللاتائاللا بۇ ئۇلۇغ زاتقا ئىككى ئالەملىك زېرەك ، دانالىق خىسلىتىنى ئاتا قىلغان ، پۈتۈن ئالەمنىڭ سىر - ھېكمەتلىرىگە مۇئەككەل قىلغان بۇ زات بىر دۇئا بىلەن ئاسمان - زېمىننى زىلزىلىگە سالالايدۇ ، بىر قارغىش بىلەن ئادەمنى جىن - ئالۋاستىغا سۈرىتى مۇبەددەل قىلىپ تاشلايدۇ ، شۇڭا يەتتە يىل بۇرۇن ئۆزى يەكلەنگەن ، سىقىپ چىقىرىلغان زېمىنغا مانا ئەمدى خاقان بولۇپ سەلتەنەت سۈرۈشكە كەلگەن گەپ . . .

ياشلىقىدىن پىر - ئۇستازغا ئەگىشىپ ، ئۇنىڭدىن تەرىقەت ئەقىدىچىلىكى بىلەن قارىغۇلارچە بويسۇنۇشنى ئۆگىنىپ قال-  
ماي ، بەلكى يەنە ۋائىزلىق بىلەن قارىسىغا سۆزلەشنىمۇ يەتكۈچە  
ئۆگەنگەن دەرۋىش خوجا ئۆز پىرى توغرىسىدا گەپ بولغاندا ،  
ئەنە شۇنداق چىرايلىق تىل - ئىبارىلەر بىلەن كۆپتۈرۈپ ،  
ئۇلۇغلاپ سۆزلەشكە ئادەتلىنىپ كەتكەندى . خۇددى ئۆزى ئەينى  
ۋاقىتتا ، ئەنە شۇنداق ئەسەبىي ئۇلۇغلاشلارنىڭ تەسىرىدە ، ئاپاق  
خوجىغا سادىق مۇرىت بولۇپ كەتكەنگە ئوخشاش كېيىنكى كۈن-  
لەردە نۇرغۇن نادان ، كۆڭلى ئاق ، باغزى يۇمشاق كىشىلەرمۇ  
ئۇنىڭ ئاشۇ چىرايلىق سۆزلىرىنىڭ تەسىرى بولۇپ كەت-  
كەندى . . . . .

داستىخان يېتىلدى ، كەڭ گىرۋەكلىك ئورۇس چىنىسىدە  
ئىسەن بۇقىنىڭ ئانىسى تەييارلىغان ھاردۇق ئېشى — ئاش  
كۆكى بىلەن چامغۇر سېلىنغان ئۈگرە كەلتۈرۈلدى .  
دەرۋىش خوجا مەزىلىك ئۈگرىنى تەرلەپ ئولتۇرۇپ ئىش-  
تىھا بىلەن ئىككى چىنە ئىچتى . ئاندىن بېرى - بېرى دۇئا  
قىلىپ ، ئىسەن بۇقا بىلەن بايقى خەتنىڭ روھىنى قانداق ئىز-  
چىللاشتۇرۇش توغرىسىدا پاراڭغا چۈشتى . ئۇلار ئۇزاق مەسىل-  
ھەتلەشكەندىن كېيىن ، دەرۋىش خوجا ئاۋازىنى پەسەيتىپ مۇن-  
داق دېدى :

— مەن ئەمدى بىر مەزگىل ئۆيدىن چىقمايراق تۇراي ،  
ماڭا بالىخاندىن ئورۇن راسلاپ بەرسىلە ، ئىسمائىل خاننىڭ  
لەشكەرلىرىمۇ ئۇزۇنغا قالماي شەھەر دەرۋازىلىرىنى تاقاپ ،  
جەڭگە تەييارلىق قىلىدۇ . . . . .

— نەچچە كۈندىن بېرى بولۇۋاتقان پاتىپاراقچىلىقلار شۇ  
ئىكەن - دە ! — دېدى ئىسەن بۇقا بىر ئىشلارنى ئېسىگە  
ئالغاندەك ئويچان قىياپەتتە .

— قانداق پاتىپاراقچىلىقلار بولدى ؟ — سورىدى دەرۋىش

خوجا قىزىقىپ .

ئىسەن بۇقا بىر نەچچە كۈندىن بېرى بولۇۋاتقان ئىشلارنى ئەسلەپ مۇنداق دېدى :

— شەھەردىكى پۈتۈن كۆللەرگە جېدەللەپ سۇ قاچىلىنىدۇ .  
ۋاتىدۇ ، يېزىلاردىن كېچە - كۈندۈزلەپ ئاشلىق توشۇلۇۋاتىدۇ ،  
يەنە تۆمۈرچى ، مىسكەرچىلەرنى تەشكىللەپ ، قورال - ياراغ  
ياستىۋاتقاننىڭ گېپى بار . ئىشقىلىپ شەھەر بۇرۇتقىدەك تىنچ  
گەمەس . . .

— مانا بۇ قارا بوراننىڭ شەپسىنى سەزگەنلىك ! —  
دېدى دەرۋىش خوجا بىلەرمەنلىك بىلەن ، — لېكىن ، ئىلاھى  
قازا نازىل بولغاندا ، نە كۆزدە روشەنلىك قالىدۇ ۋە نە تەدبىر  
پايدا قىلىدۇ . پەقەت خۇدانىڭ ھەق ھۆكۈمىگە تەسلىم بېشىنى  
قويمىقتىن باشقا چارە يوق ! ئىسەن سوپىم ، بىز ئەمدى ئۆز  
ئىشىمىزنى ھەقدادىغا يەتكۈزۈپ قىلايلى ، بىز بۇ شەھەردە يالغۇز  
ئەمەس !

ۋاقىت بىر يەرگە بېرىپ قالغان بولسىمۇ ، لېكىن ئۇلارنىڭ  
كۆزىدىن ئۇيقۇ قاچقاندى . يەتتە يىل ئىز - دېرەكسىز غايىب  
بولغان پىر - ئۇستازنىڭ بۈگۈن خۇددى شىۋىقەدەردەك تۇيۇقسىز  
پەيدا بولغان بۇ «مۇبارەك» خېتى ئۇلارنى بەكمۇ روھلاندۇرۇۋەت-  
كەندى . خەتتە تىلغا ئېلىنغان «مۆجىزىلىك ئىشلار» بولسا ،  
ئۇلارنى تېخىمۇ خۇشال قىلىپ ، پات ئارىدا يۈز بېرىدىغان ئالەم-  
چە ئۆزگىرىشلەر ئۇلارنىڭ بېشىنى كۆككە يەتكۈزگەندى . شۇ-  
ئا ، ئۇلارنىڭ گېپى تۈگىمەيتتى ، ھېسسىياتى بېسىلمايتتى ،  
يۈرىكى ھاياجاندىن تېپىچەكلەيتتى .

تۈن نىسبىدىن ھالقىغاندا ، دەرۋىش خوجا ئۆز تەلىپى بىلەن  
بالخانىغا چىقىپ ئورۇنلاشتى . باش كۈز مەزگىلى بولغاچقا ،  
ئۆگزىنىڭ كەچكى ھاۋاسى سالىقىن ، نەمخۇش ئىدى .  
دەرۋىش خوجا بالخاننىڭ تۈرىگە سېلىنغان يېكەنداز ئۇس-

تىگە چازا قۇرۇپ ئولتۇرۇپ ، يېنىدىكى خالتىنىڭ ئاغزىنى  
ئاچتى ، خالتىدىن بىر غېرىچ ئۈزۈنلۈقتىكى چىلىمنى ئالدى ،  
چىلىم چىرايلىق ، نەپىس ئىدى ، ئوتخانىسى سېرىق تۇچتىن ،  
نەيچىسى ئاق سۆڭەكتىن ياسالغانىدى . ئۇ يەنە خالتىنىڭ ئاستى-  
نى تىتىقلاپ يۈرۈپ ، سىڭا مۇشتەك بىر تۈگۈنچەكنى ئالدى ،  
ئۇ قاتمۇقات لاتا - پىتىلارغا ئورالغان بىر مۇنەك نەشە ئىدى .  
دەرۋىش خوجا چىلىمنى ئىشارەت قىلىپ ئىسەن بۇقىدىن  
سورىدى :

— قانداق ئىنىم ، بىرەر پەنەك تارتىشقا زوقلىرى بارمۇ ؟  
— يوقسۇ ئاكا ، شۇنىڭغا ئۈگىنەلمىدىم ، — دەيدى ئى-  
سەن بۇقا رايىشلىق بىلەن ، — سىلى ئەمدى ئارام ئالسىلا ،  
مەن چۈشۈپ كېتەي .

ئىسەن بۇقا بالىخاندىن چىقىپ كەتتى ، دەرۋىش خوجا  
پېشىلىپ ئولتۇرۇپ چىلىمغا ئوت ياقىتى ۋە ھۇزۇرلىنىپ بىرىپ-  
نەك نەشە چەكتى ، ئاخىرقى ئىسنى ئاغزىدىن چىقارغاندا ، كۆز-  
لىرى كەيپىتىن غلايدى ، ئۆزىمۇ بارغانسېرى تۈگۈلۈپ تامىنىڭ  
بۇلۇڭىغا كىرىپ كەتتى .

## 2

كەيىپ ئۇنى خىيالچان قىلىپ قويدى . سەگەك كالىسى  
شېرىن خىياللار بىلەن خامۇشلاندى . ئۇ خىيال ئىچىدىن خىيال  
تۇغدۇرۇپ ، خىيالنىڭ دەشتى - باياۋىنىدا سەرسان بولۇپ يۈ-  
رەتتى . لېكىن ئۇ ، ئاشۇنداق باش - ئاخىرى يوق خىياللار  
ئىچىدە يۈرۈپمۇ بىر - ئۈستازنىڭ نامى بىلەن دىدارنى ئۆز  
تەسەۋۋۇرىدىن بىردەممۇ نېرى قىلمىدى . ئاپاق خوجا پۈتۈن  
سىياسى ۋە دەرۋىش خوجىنىڭ نەزىرىدىكى ئۇلۇغلۇقى ، شان - شۆھ-  
رىتى بىلەن ئۇنىڭ كۆز ئالدىدا نامايان بولۇپ تۇراتتى . ئۇ بىر - بىرى

بىلەن گىرەلىشىپ ، چېگىشلىشىپ كەتكەن گىرىمىسەن خىياللار ئىچىدىن  
ئاخىر ئۆز ھاياتىغا تەئەللۇق بولغان ئون يىل بۇرۇنقى ئىشلارنى ئەسلەپ  
چىقتى . بۇ ئىشلار ئۇنىڭ تەقدىر - قىسمىنى پۈتۈنلەي ئۆزگەرتىۋەت-  
كەن ، پىر - ئۇستازىنى تۇنجى قېتىم كۆرۈشكە مۇپەسسەر قىلغان ئۇنتۇل-  
غۇسىز ئىشلار ئىدى . . . .

دەرۋىش خوجىنىڭ ئەسلىي ئىسمى ھاپىز بولۇپ ، يېزىدىكى  
تەڭتۇشلىرى ئۇنى «ھاپىز چورۇق» دەپ ئاتايتتى . ئۇ بۇنىڭدىن  
ئون يىل ئىلگىرى بۇ يۇرتنىڭ باغ ئاۋات دەپ ئاتىلىدىغان چەت ،  
نامرات بىر يېزىسىدا دادىسى موللا مۇسانىڭ ئارقىسىدا يۈرۈپ  
دېھقانچىلىق قىلىدىغان مۆمىن ، رايىش ، ئىشچان يىڭىت ئىدى .  
قاچانكى ھىدايتۇللا ئىشان بۇ يەرلەرگە كېلىپ ، مۇرىت - مۇخ-  
لىسلىرى بىلەن خەلقنى ھەرىكەتلەندۈرۈپ ، «ئىشقى كۆلبە» ،  
«ئاق خانىقا» لارنى سېلىپ سۈلۈك پائالىيەتلىرى بىلەن شۇغۇل-  
لانغاندىن باشلاپ ، ئۇنىڭ ھاياتىدا ئاستا - ئاستا ئۆزگىرىش يۈز  
بېرىشكە باشلىدى . بولۇپمۇ ، ھىدايتۇللا ئىشاننىڭ يېقىنلىرى  
ئۇنىڭ مەھەللىسىدە پەيدا بولۇپ ، كۈندە ئۈچ ۋاخ داش قازان  
ئېسىپ ، كىشىلەرگە «خۇدايى تاماق» تارقىتىپ ، دوقمۇش -  
دوقمۇشتا ۋەز ئېيتىپ يۈرگەندىن باشلاپ ، ئۇنىڭ روھىي دۇنيا-  
سىدا غەلىتە ئۆزگىرىشلەر پەيدا بولۇشقا باشلىدى . بۇ ئۆزگە-  
رىش خۇددى ئۆمرىدە شاراب ئىچىپ باقمىغان ئادەم تۇنجى قېتىم  
مەي ئىچكەندە ، ۋۇجۇدى قىزىپ ، روھىي ئۇرغۇپ ، ئۆزىنى گوپا  
ئاللىقانداق گۈزەل بىر خىيالىي دۇنيادا يۈرۈۋاتقاندەك سېزىمىدە  
بولدىغان يېقىملىق ئۆزگىرىش ئىدى . ئۇ مەسچىتتە ، خانىقادا  
ۋە «خۇدايى تاماق» ئىچىۋاتقاندا ئاڭلىغان مۇنۇ سۆزلەرنى ئۆزدە-  
نىڭ ئېتىقاد دەستۇرى قىلىۋالغانىدى :

— پىرىمىز ھىدايتۇللا ئىشان ئىسلام ئەھلىنىڭ پاسبان-  
نى ، نىجاتكارى ، بىغۇبار ئەۋلىياسىدۇر . ھەزرىتى مۇھەممەد  
سەللەللاھۇ ئەلەيھىسسالامنىڭ نەسەبلىرىدىندۇر . بۇ كىشى نا-

مازنىڭ سۈننىتىنى ياركەنتتە ئوقۇپ ، پەرزنى مەككىدە ئوقۇي-  
دۇ . ھەزرىتى ئىشاننىڭ مۇبارەك نەزىرى كىمگە چۈشسە ، ئۇ  
ئۆمۈرۋاپەت بەھرى تاپىدۇ . بۇ زاتنىڭ قەدەملىرى يەتكەن يەردىن  
تاڭلا مەھشەرگىچە بەركەت كەتمەيدۇ ، باسقان قەدىمىدىن خۇش-  
بۇي گۈل - گىياھلار ئۈنۈپ چىقىدۇ ، مىنگەن ئاتلىرى يۈز  
ياشتىن ھالقىيدۇ ، تۈتۈپ قويغان ياغىچى چىنار بولۇپ كۆكلەي-  
دۇ . . . . .

— پىرىمىزنىڭ ھەر بىر سۆزى قۇرئاننىڭ ئايىتى پۈتۈل-  
گەن تۇمارغا ئوخشاش . شۇڭا ، ئۇنىڭ سۆھبىتىدە بىردەم ئول-  
تۇرغان ئادەم بۇ دۇنياغا يېڭى تۆرەلگەن بوۋاققا ئوخشاش پاكلىد-  
نىدۇ . ئۇنىڭ خاس سۆھبەتلىرى ئوتقا ئوخشايدۇ ، ھەرقانداق  
ھۆل نەرسىنى قۇرۇتىدۇ ، مۇبادا ، ھېچ نەرسە يۇقمايدىغان قۇ-  
رۇق نەرسە بولسا ، كۆيدۈرۈۋېتىدۇ ! . . . . .

— ئىشان نۇر ئاللا خوجامنىڭ دەرگاھىغا كېلىپ مۇرىت  
بولغۇچىلارنىڭ ھەرقانچە ئېغىر گۇناھلىرى بولسىمۇ ، گۇناھى-  
دىن ساقىت بولىدۇ ! بىرەر كىشى يالغۇز ئاللاغا ، پەيغەمبەرگە  
ئىمان ئېيتىپ ، دىننىڭ پۈتۈن ئەركانلىرىنى ئورۇنلىغان تەق-  
دىردىمۇ ، ئەگەر پىر - ئەۋلىياغا قول بەرمەيدىكەن ، ئىشەنمەي-  
دىكەن ، قەتئىي گۇناھكار بولىدۇ ، قىلغان ئىبادەتلىرى قوبۇل  
بولمايدۇ . پىرلار مۇسۇلمان ئۈممەتلەرنى جەننەت ۋە دوزاخقا  
ئايىرغۇچىلاردۇر . پىرلار ئاللانىڭ تىلى ۋە جامالىدۇر . پىرلار  
قىيامەت كۈنى بەندىلەرنى سوئال - سوراق قىلغۇچىلاردۇر .  
ئىنسان ئىككى ئالەمنىڭ بەخت - سائادەتكە ئېرىشىش ئۈچۈن ،  
ھەزرىتى پىر ھىدايتتوللا ئىشانغا قول بېرىشى شەرتتۇر . پىر-  
سىز يۈرگۈچىلەر دىندىن ئېزىپ يۈرگۈچىلەردۇر . پىر تۇتمىغان  
ئادەمنى خۇدا بەندەم دېمەيدۇ ، ئۇنداق ئادەم خۇدانىڭ رەھىمىتىگە  
ئېرىشەلمەيدۇ ! مۆمىنلەر پۈتۈن ۋۇجۇدىنى ھارام دۇنيا ، ئازغۇن  
ئالەم ۋە سۆھبەتلىرىدىن خالىي تۇتۇپ ، پۈتۈن مېھرىنى پىر -

ئۇلۇغلار ئىختىيارغا ئاتاشلىرى ، ئۇلارنىڭ مۇبارەك تەلىملىرىدىن ئايرىلماسلىقلىرى ۋاجىپتۇر ! . . .

ھىدايتۇللا ئىشاننىڭ مەدداھلىقتا ۋايىغا يەتكەن مۇخلىسىدىن بىرىنىڭ كۆپتۈرۈلگەن مۇنداق ماختاشلىرى ، ئۇنىڭ نادان ، ساددە پۇقرا ئىچىدىكى تەسىرىنى كۈچەيتىۋەتكەندى . نۇرغۇن كىشىلەرنىڭ كۆڭلىدە «ئۇ زاتنى بىر كۆرسەم» دەيدىغان شېرىن ئىستەك قوزغالغانىدى . . .

نادانلىقتا قالغان ، جاھان كۆرمىگەن ، دۇنيانى ئاز چۈشىدىغان ئادەملەر نېمىدىگەن ئاجىز ، بىچارە - ھە ! بۇنداق ئادەملەر ئۆز قەلبىگە ئازراقلا تەسىر قىلغۇچى ۋايىز - ئۆلىما - لارنىڭ شېرىن سۆزلىرىگە ، سىرلىق سىيمالىرىغا ئۈلگۈچە چۈشۈپ قۇندۇ ، ئېتىقاد قىلىشىدۇ !

بۇ دۇنياغا تۇرۇلۇپ يىگىرمە يىلغىچە مۇشۇ نامرات ، خىلا ۋەت يۇرتتىن سىرتقا چىقىپ باقمىغان ، تۆگە قۇلىقىدەك كېلىدىغان مۇشۇ زېمىننى دۇنيا دەپ بىلىپ ، بۇ يەردە ياشاۋاتقان بىرنەچچە يۈز تىرىك جاننى ئادەم ئاتا ياراتقان ئىنسانىيەت دەپ بىلىپ كەلگەن بۇ نادان يىگىت ھېلىقى مۇخلىسلارنىڭ سۆزلىرىدىن ئىنسانىيەت ، ھەيرانلىقتا داڭ قېتىپ قالدى . ئۇنىڭ ئۇزاقتىن بۇيان يېيىش بىلەن ئىشلەشنىلا بىلىدىغان بىغەم ۋە پەرۋاسىزلىقتا ئۈگىدەپ قالغان قەلبى مانا شۇ ئىشلاردىن كېيىن بىردىنبىر لەرزىگە كەلگەندەك بولدى . دۇنيادا ئۆزلىرىدىن باشقا ، تېخى بۇنداق سېھرى كارامەتلىك ئۇلۇغ ئادەملەرنىڭمۇ بارلىقىنى بىلمىگەنلىكى قاتتىق ھاياجانلاندى . كۈنلەرنىڭ ئۆتۈشى بىلەن ئۇنىڭ ھاياجانلىق يۈرىكىدە كۈچلۈك بىر ئارمان ۋە چوڭقۇر غايىۋى چوقۇنۇش پەيدا بولدى . كېيىن ئۇ ئارمانغىمۇ يەتتى ، ھىدايتۇللا ئىشاننى ئۆز كۆزى بىلەن كۆرۈشكە نېسىپ بولدى .

ئۇ كۈنى ھىدايتۇللا ئىشان ئۈستىگە ئازادە ئەشرەفى تون ، بېشىغا تەڭگە - مۇنچاقلار قالدالغان مەخمەل كۇلاھ كىيىپ ، ئات

مىنىۋالغانىدى . ئېسىل جابدۇقلۇق ، كەڭ كۆكرەك ، ئۇزۇن يايلىق جەدە ئات سالماق قەدەم بىلەن كېلەتتى . ئاتنىڭ بويىدىن - دىكى كۈمۈش ئۆمۈلدۈرۈقى قۇياش نۇرىدا يال - يۇل قىلىپ چاقناپ تۇراتتى . ئىشاننىڭ شاش جەدە ئېتىنى ئۇچلۇق نىمكەش كۈلاھ كىيگەن ، چۈپۈر چاچلىرى گەردىنىنى يېپىپ تۇرىدىغان ، قىزىل كۆز ، يالاڭ ئاياغ ئىككى دەرۋىش يېتىلەپ كېلىۋاتاتتى . دەرۋىشلەر ئۆز قەدىمگە تەڭكەش قىلىپ ، «يائاللا دوست ، يائاللا ، ھۇم . . .» دېگىنىچە ئىلگىرىلىمەكتە ئىدى . نە ئات تۇۋىد - قىدىن تۇزۇغان ئاچچىق چاڭ ، نە پۇتلىرىغا كىرگەن شۇخا - تىكەن ۋە نە ئات دەسسەپ زېدە قىلىۋەتكەن پۇتلىرىنىڭ ئاغرىقى ئۇلارنىڭ خىيالىغا كىرىپ چىقمايتتى . شۇ تاپتا بۇ دەرۋىشلەر - نىڭ ئاقبالداق يەكتىكى بىلەن ئېغى لوپپاڭشىپ تۇرىدىغان بوز تامبىلى چىلىق - چىلىق سۇ بولۇپ كەتكەنىدى . كۈلاھسى تېگىدىن چىقىپ تۇرغان چۈپۈر چاچلىرى ئارىسىدىن سىرغىپ تۇرغان ئاچچىق تەر يۈز - كۆزىنى بويلاپ مەيدىسىگە ئاقاتتى . ھاپىز چورۇق ئۆزى كۆرۈشكە تەشنا بولغان بۇ زاتنى يېقىنلا يەردىن كۆردى . ئۇ ئات ئۈستىدە گىدىيىپ ، ئۇلۇغۋار قىياپەتتە ئولتۇراتتى . ھاپىز چورۇقنىڭ تەسەۋۋۇرىدا بۇ زات ئاددىي ئادەمگە ئوخشىمايدىغان ، پەرىشتە سۈپەتلىك ، ئەۋلىيا قامەتلىك ئالاھىدە بەندە ئىدى . لېكىن ، ھازىر ئۇنىڭ كۆز ئالدىدا تۇرغىنى ئادەتتىكى كىشىلەرگە ئوخشاش ئوتتۇرا بوي - لۇق ، ئاق سېرىق يۈزى سېمىز رەك كەلگەن ، قاشلىرى ئۆسكە - لىك ، كۆزلىرى چېچەن ۋە سۈرلۈك بىر ئادەم ئىدى . بۇ ھال ئۇنى ھاپىز چورۇقنىڭ كۆزىگە تېخىمۇ سىغىشلىق ، كۆڭلىگە يېقىن كۆرسەتتى .

ئەتىسى چۈشتىن كېيىن ، ئۇ خانىقادا ئۆز نەزىرىدە ئىلاھلا - شقان بۇ ئۇلۇغ زاتنىڭ ھېكمەتكە تولغان ۋەز - نەسىھەتلىرىنى ، مەنىسى چوڭقۇر ، مىسرالىرى چىرايلىق مەسئۇلىرىنى ئاڭلاپ



دەسلەپ تەسىرلەندى ، ھاياجانلاندى ، كېيىن ئۆزىنى تۇتالماي ئەسە-  
بىلىك بىلەن خانىقانىڭ داق يېرىگە ئۆزىنى ئېتىپ يۇمىلاپ ، زار -  
زار يىغلاپ بېھوش بولۇپ كەتتى . كېيىن ھوشىغا كېلىپ ،  
ھىدايتۇللا ئىشاننىڭ يېشىغا ئېسىلىپ : « ئاھ خۇدا ، نېمە  
ئۈچۈن پىرىمغا بۇرۇنراق ئەگەشمىگەن بولغىدىم ؟ ! نېمىشقا  
ئۇنىڭ ئاي - يۇلتۇزلىرىنىڭ يورۇقىنى بۇرۇنراق كۆرمىگەندە-  
مەن ؟ ! . . . » دەپ ئۆز يۈرىكىنى ئىزھار قىلدى . . . .  
راستتىنلا ھاپىز چورۇقنىڭ يۈرىكى ئېرىگەندى ، بۇنى  
ھىدايتۇللا ئىشاننىڭ تۇيغۇن كۆڭلىمۇ ئاللىقاچان سېزىپ يەت-  
كەندى .

شۇ كۈنى ھاپىز چورۇق رەسمىي مۇرىت بولۇش ئىستىكىدە-  
دە ، خانىقانىڭ تۆرىدە ئولتۇرغان ھىدايتۇللا ئىشاننىڭ ئالدىغا  
ئۆمۈلەپ كەلدى ، ئۇنىڭ ئىشانچە يەكتىكىنىڭ پەشلىرىنى سۆي-  
دى ، كۆزلىرىگە سۈرتتى ۋە ھاياجانلىق كۆز ياشلىرى ئىچىدە ،  
ئۆمۈرۋايەت ئۇنىڭغا ئەگىشىپ ، سەممىي - سادىق بولۇش ئىرا-  
دسىنى بىلدۈردى . شۇ چاغدىلا ھىدايتۇللا ئىشان يېنىدىكى  
بىرىگە ئىشارە قىلدى ، ئۇ ئاللىقاچان يېزىپ تەييارلاپ قويغان  
بىر يارلىقنى ئېلىپ كېلىپ ، ھىدايتۇللا ئىشانغا ئىككى قوللاپ  
تۇتتى ، ئىشان بىر پارچە قىزىل دۇخاۋىغا ئورالغان مۆھۈرنى  
قوينىدىن ئېلىپ يارلىققا باستى ۋە ئۇنى مەۋلانا موللا نەقىگە  
بېرىپ ، « ئوقۇڭ » دېگەن مەنىدە ئىككى قاتتى . مەۋلانا موللا  
نەقى كىشىلەرگە يۈزلىنىپ يارلىقنى ئوقۇشقا باشلىدى :

« بىز كىم سۈلكى ئىشقىيە ئۇلۇغلىرى — پىرى تەرىقەت  
خوجا ھىدايتۇللا ۋە سەردارى ئەھلىي مۇخلىسلار ئۇشبۇ يارلىق-  
نى بەردۈك شەھىرى ياركەنت باغ ئابات يۇرت پەرزەندى ھاپىز  
موللا مۇساغىكىم ، بۈگۈندىن ئېتىبارەن ئول نەۋجۇۋان يىگىت  
ئىشقىيە ئاشىقلىرى سولۇكىگە قوبول ئېتىلدى . ئول پەرزەندى  
ئەر جۈمەند يولىنىدە ئاللا ئۇنىڭ دىلىگە ئىشقى ئوتىنى سالىپتۇر .

ئول پەرزەندى خاھلىسا ، كېلىپ تەھسىل تاپقاي ۋە ئىختىدارى بىلەن يوكسىلىپ ، مەشھۇرى جاھان بولغاي ! قايسى بىر ئەل ئوغلى ئىشقىيە ئوتى بىلەن يانسا ، ئۇلارغا ئۇلۇغ ئاستاننىڭ دەرۋازىلىرى تامام ئوچۇقتۇر ! كەلىشى ئاشىقلارنى ئۆز تەمىنا-تىمىز ۋە ھىپزۇ - ھىمايىمىزغا ئالىدىغانلىقىمىزغا تەڭرى ئالدىدا سايبىتىمىز<sup>①</sup> ! . . . . .»

مانا شۇ كۈندىن باشلاپ ، ھاپىز چورۇق ھىدايتۇللا ئىشان-نىڭ مورتلىرى قاتارىغا كىردى ، مۆھۈر بېسىلغان ئەنە شۇ يارلىق ئۇنىڭ بۇرۇنقى تىنچ ، قۇۋناق ياشلىق ھاياتىنى پۈتۈنلەي ئۆزگەرتىۋەتتى . خۇددى ئاق ، پاكىز نەرسە ئاسان كىرلەشكەندەك ، ھىدايتۇللا ئىشان ۋە ئۇنىڭ سادىق مۇخلىسلىرىنىڭ ئېتىبار بىلەن تەربىيىلىشى نەتىجىسىدە ، ھاپىز چورۇق ناھايىتى تېزلا ئۇلارنىڭ قولىدىكى ئىشەنچلىك ، سادىق ۋە پىداكار مۇرىتقا ئايلاندى . ئىشاننىڭ ئۇنى ھەرقېتىم «سوپىم» دەپ ئۇلۇغ-لىشى بىلەن گويىا گۈزەل بىر ئىستىقبال ئۇنىڭ ئالدىدا قۇچاق ئاچقان دەك بولاتتى .

ھىدايتۇللا ئىشان بۇ يۇرتلاردىن كېتىدىغان چاغدا ، ئۇنى ئۆزىنىڭ خاس ئەدەملىرى قاتارىدا ئېلىپ كەتتى ۋە ئۇنى ئۆزدى-نىڭ سۆھبەتلىرىگە ھەمىشە قاتناشتۇرۇپ تۇردى . بۇ جەرياندا ئۇ ، جەررە - ساما سېلىشنى ، ھۆكەت ئېيتىپ ، تەلقىن ئوقۇشنى ئۆگەندى ، كۈندە نەشە چېكىپ ، خۇدانىڭ ئىشىقىدا مەستۇ - مۇستەغرىپ بولۇش ئۇنىڭ تاتلىق خۇمارغا ئايلاندى . ئۇنىڭ يېشىنىڭ ئۇلغىيىد-شىغا ئەگىشىپ ، ھىدايتۇللا ئىشاننىڭ تەسىرىمۇ ئۇنىڭ ۋۇجۇ-دىدا تەڭ چوڭقۇرلىشىشقا باشلىدى . كېيىنكى كۈنلەردە ئۇ ئۆزدى-مۇ سەزمىگەن ھالدا ، ھىدايتۇللا ئىشاننىڭ قولىدىكى رەھىم-سىز چوماققا ، ئىتائەتمەن قۇلغا ، ئاغزىدىن چىققان ھورنى زاپە

① سايبىت — تەۋرەنمەس ، ئۆزگەرمەس ، گۇۋاھ .

قىلمايدىغان سادىق مۇخلىسقا ئايلاندى .

مانا شۇ چاغدا ، ئۇنىڭ ئاتىسى موللا مۇسا ئەزان چىلاپ قويغان «ھاپىز» دېگەن ئىسىم ئۇنىڭ ئەتراپىدىكى سوپى - دەرۋىشلەر تەرىپىدىن «دەرۋىش خوجا» غا ئۆزگىرىپ ، ئۇنىڭ ئەسلىي ئىسمى ئۇزۇنغا بارماي ئۆزىنىڭمۇ ۋە باشقىلارنىڭمۇ ئېسىدىن پاك - پاكىز كۆتۈرۈلۈپ كەتتى . . . .

مىلادىيە 1671 - يىلى شەئبان<sup>①</sup> - ئايلىرىدا ، ھىدايتۇللا ئىشان سەئىدىيە سۇلتانى ئىسمائىل خان تەرىپىدىن چەت ئەلگە قوغلاندى قىلىنغان ۋاقىتتا ، دەرۋىش خوجا ئۇنىڭدىن ئايرىلىشقا كۆزى قىيماي ، پىر - ئۇستازى بىلەن ھايات - ماماتتىمۇ بىللە بولۇشقا قەسەم قىلىپ ، ئۇنىڭ بىلەن بىللە كېتىشنى تەلەپ قىلغاندا ، ھىدايتۇللا ئىشان ئۇنىڭ باش - كۆزىنى سىلاپ تۇرۇپ ، ئەتراپتىكىلەرنىڭ ھەممىسىگە ئاڭلانغۇدەك قىلىپ مۇنداق دېگەندى :

— بۇ يۇرتنىڭ نادان خانلىرى ئۇلۇغلارنىڭ قەدرىنى بىلمىدى ، بېشىمىزغا بالادىشۋارچىلىقنى سالىدى . كېرەك يوق ، بالالارنىڭ قاتتىقراقى پەيغەمبەرلەرگە ، ئاندىن ئەۋلىيالارغا بېرىلىشىدۇ . چۈنكى ، خۇدا جويلۇق<sup>②</sup> بالا جويلۇق دېگەن شۇ ! ئىشىنىدەمەنكى ، بۇ جۇدالىق كۈنلەردە ، مۇھاجىرەت زامانلىرىدا ، بۇ بىئارام جانغا يەتكەن غەم - قايغۇلار ئاللاننىڭ «ھەر قىيىنلىقتىن كېيىن بىر ئاسانلىق» دېگەن ۋەدىسى بويىچە ئاياغلىشىدۇ . زامان مۇشكۈللۈكىدىن سولنىڭ ئاسانلىق ، كېچىنىڭ قاراڭغۇلۇقىدىن كېيىن ، سۈبھى نۇر بار . مېنىڭمۇ سىلەردىن ھەرگىزمۇ ئايرىلمايمەن ، غۇم يوق ، لېكىن ئاللا بىزنىڭ ئايرىلىشىمىزنى ئىرادە قىلىپتۇ . ئىشىنىمەنكى ، قايتا ئۇچراشتۇرۇشقىمۇ ئاللا يەنە نېسىپتۇ .

① شەئبان — ئاۋغۇست ئېيى .

② جوي — ئىزدەش .

قىلىدۇ . بۇ يەردىكى ئىشلارغىمۇ ئادەم كېرەك ، بىزنىڭ تەرىقىد-  
تىمىز ، مەسلىكىمىز ، سۈلۈكىمىز ئىگە - چاقىسىز قالمىد-  
سۇن ! . . . . .

مانا شۇ گەپلەر بىلەن دەرۋىش خوجا يىغا - زارە ئىچىدە  
پىر - ئۈستازى بىلەن خوشلىشىپ قالغانىدى . . . . .

ئارىدىن يەتتە يىل ئۆتكەندە ، ھىدايتۇللا ئىشاننىڭ «ئاپاق  
خوجا» دېگەن نام بىلەن بۇ يۇرتتا قايتا پەيدا بولۇشى - قارا  
قۇرۇم تاغلىرى ئارىسىدىكى كونا مازارلاردا جان ساقلاپ كەلگەن  
دەرۋىش خوجىنىڭ جېنىغا جان قوشۇپ ، بېشىنى كۆككە يەتكۈز-  
دى . ئۇنىڭ ھېلىقى خېتىدىكى قىساسكارلىققا تولغان مەردانە  
سۆزلىرى دەرۋىش خوجىنىڭ قەلبىدە ئۇزۇندىن بېرى چۆكۈپ  
ياتقان ئارزۇلىرىنى پۈتۈن ۋۇجۇدىغا لەيلىتىپ چىقارغاندەك بول-  
دى . . . . .

ئۇنىڭ كەيپى يېشىلدى . بالخاندىن سىرتقا چىقتى . ئەن-  
راپ تىمتاس ئىدى ، زەرەپشان دەرياسى تەرەپتىن سوقۇپ تۇرغان  
سالقىن ، نەمخۇش شامال ئۇنىڭغا راھەت بېغىشىلدى . ئۇ راسا  
بىر كېرىلىپ ئاسمانغا قارىدى . ئەنە ، پىل - پىل يېنىپ تۇرغان  
ئۇپۇق يۇلتۇزلىرى يېنىدا زۆھرا يۇلتۇزىمۇ كۆرۈندى ، يېقىنلا  
يەردىن خورازنىڭ چىللىشى ئاڭلاندى .

## ئىككىنچى باب

### قارا بوران چاڭ - توزانلىرى

#### 1

ئۇزاق ئەسىرلەردىن بۇيان ، بۇ يەردىن ئۆتۈشۈپ تۇرغان سودا كارۋانلىرى بىلەن سانسىز تۆگىلەرنىڭ يۇمشاق تاپىنى بۇ يوللارنى يالاپ پارقىراق قىلىۋەتكەندى . يول بويىدا ھەر خىل سىياقتىكى قاقشال سۆڭەكلەر ، قۇرۇپ كەتكەن قوي مایاقللىرى بىلەن ئات - كالا تېزەكلىرى چېچىلىپ ياتاتتى ، يۇلغۇن ۋە سۆكسۆكلەرنىڭ شېخىغا ئېلىنىپ قالغان لاتا - پىنتىلەر بولسا ، تەكلىماكان تەرەپتىن ئۇرۇپ تۇرغان قۇم بارخانلىرىنىڭ ئىسسىق شامىلىدا مازارلىقتىكى تۇغ - شەددەلەردەك لەپىلدەيتتى .

ئۇزۇندىن بىرى تىپتىنچ ياتقان بۇ يوللار بۈگۈن گويا تاغ تاشقىنىدەك بېسىپ كەلگەن زور بىر قوشۇننىڭ دەۋرىشىدىن تىترەشكە باشلىدى . سانسىز ئاتلارنىڭ ئايىغى ئاستىدا چۆل - جەزىرىنىڭ تىكىنەك باسقان قۇملىرى ئاقاتتى . ئۇلارنىڭ ئەسلىدىكى ئاق ۋە بوز رەڭلىك ئاتلىرى تەر ۋە توپا - تۇمان دەستىدىن خورما رەڭگە ئۆزگىرىپ كەتكەندى .

قامچىلارنىڭ قارسىلداشلىرى ، ئاتلارنىڭ كىشەشلىرى ، تۆگىلەرنىڭ بوزلاشلىرى ، ھارۋىلارنىڭ غىچىلدىشى ۋە باش - ئايىغى يوق قوشۇننىڭ ئاللىقانداق بىر تىلدا چۇۋۇلدىشىپ سۆز -

لەشلەرى بىرلىشىپ پۈتۈن ئەتراپنى بۇنىڭدىن بۇرۇن بولۇپ باقمىغان ئاجايىپ بىر غوۋغا ئۆز ئىلكىگە ئالغانىدى .

ئۇلار بىر ھەپتىدىن بېرى يۈرۈش قىلىپ كېلىۋاتاتتى . پىراقتىن قارىغاندا ، قاتتىق تەرتىپ بىلەن سەپ تۈزۈپ كېلىۋاتقان بۇ قوشۇن گويا كۆزىدىن ئوت يېنىپ تۇرغان ھەيۋەتلىك بىر مەخلۇققا ئوخشايتتى .

مانا بۇ ، بوراندەك گۆركىرەپ ، قۇيۇندەك پىتىراپ كېلىدىغان ۋاتقان پايانى يوق ئاتلىق قوشۇن غالدان بوشۇكتۇخاننىڭ قوماندانلىقى ئاستىدا ، سەئىدىيە خاندانلىقىنىڭ پايئەختى يەكەنگە ھۇجۇم قىلىپ كېلىۋاتقان جۇڭغار قوشۇنلىرى ئىدى . ئۇلارنى مۇشۇ يۇرتنىڭ ئۆز ۋاقتىدىكى كاتتا ئىشانى «پەيغەمبەر نەسەبلىك» تەرىقەت پېشىۋاسى ئاپاق خوجا باشلاپ كېلىۋاتاتتى . ئۇنىڭ ئەتراپىدىمۇ پىچاق - كالتەك بىلەن قوراللانغان نەچچە يۈز سوپى - دەرۋىشلەر بار ئىدى . ئۇلارنىڭ بەزىلىرى ئات - ئىشەكلىك ، بەزىلىرى پىيادە ئىدى . . . .

جۇڭغار لەشكەرلىرىنىڭ ئۈچىسىدا يېڭىگە يوللۇق قىزىل جىيەك تۇتۇلغان ئۇزۇن كۆك كىيىم بار ئىدى . بېشىدىكى كىگىز قالىپىنىڭ گەردىشى يۇقىرىغا قايرىلىپ تۇراتتى . ئۇلارنىڭ ھەممىسى دېگۈدەك كوسا يۈز ، كۆزلىرى قىسسىق ، بادام قاپاق ئىدى . سىدام يۈزلىرى كۈن تەپتى بىلەن شامال زەربىدىن بەئەينى قارىغىنىڭ قاسرىقىدەك يىرىك ۋە قاپقارا بولۇپ كەتكەندى .

ئۇلار يېنىغا كالتە ئەگرى قىلىچ ئېسىپ ، ساداق بىلەن قىزىل ئوقلار قاچىلانغان ئوقدانلارنى ئىگەرنىڭ قۇش بېشىغا باغلىۋالغانىدى . تېقىمغا باسۇرۇپ ئالغان خۇرجۇن ، تېرە ، خالتىلارغا بولسا ، قەشقەردىن ۋە يول بويىدىكى شەھەر - بازارلاردىن بۇلاڭ - تالاڭ قىلغان قىممەت باھالىق ئولجىلار تېقىلغانىدى .

ئالدىدا ئاتلىقلار كەلمەكتە ، ئۇلارنىڭ بەزىلىرى يول بويلاپ كېلىشەتتى ، بەزىلىرى بولسا دالىغا يېيىلىپ كېتىشكەندى . ئاتلارنىڭ ئاياغلىرى تېگىدىن قارا بۇلۇتقا ئوخشاش كۆتۈرۈلگەن قويۇق چاڭ قايماقتىندۇر تويۇقسىز سوققان چۆل شامىلىدا نەلەر-گىدۇر تارقاپ ، ئاتلىقلارنىڭ ئارقىدىن كېلىۋاتقان ھارۋىلار ئو-چۇق كۆرۈندى . قېچىر ۋە ئۆكۈز قوشۇلغان غىچىلداق كۆتەك ھارۋىلاردا چوڭ - كىچىك مىس قازانلار ، قاپ - قاپ ئۇن - گۈرۈچ ، سۈرلەنگەن يارتا - يارتا گۆش ، كوزىلاردا ھەسەل ۋە شاراب ، تىرە چاناشلاردا ئۇيۇتۇلغان ياغلار بار ئىدى . ئۇلارنىڭ ئارقىسىدا بولسا ، چاڭ - توزاننى ئاسمانغا كۆتۈرىدىغان سانسىز چارۋا ماللار ۋە قاقىردەك ئۇزۇندىن ئۇزۇنغا سوزۇلغان تۆگە كارۋىنى كېلەتتى ، تۆگىلەرگە چېدىر - كىگىزلەر ، قازانلار ، ئۈچ پۈتلۈك داڭقانلار ۋە ھەر خىل قورال - جابدۇقلار ئارتىلغا-ئىدى .

بىر جۈپ ئۆكۈز قوشۇلغان كىلەڭسىز جۇڭغار ھارۋىسى ئوت - چۆپى قۇرۇپ كەتكەن پايانسىز دالدا ئېزىلەڭگۈلۈك بىلەن ئالغا ئىلگىرىلىمەكتە . ئۇنىڭ ئادەم بويى ئېگىزلىكتىكى ياغاچ چاقلىرى غىچىلداپ ، ئەزەلدىن ئىگىسىز قالغان بۇ دال-نىڭ باغرىغا ئۇزۇندىن ئۇزۇنغا سوزۇلغان بىر جۈپ چوڭقۇر ئىز قالدۇرۇپ توختىماي ئايلىنماقتا . . .

ھارۋا شور تاغلىق بىر دۆمبەلدىن ئۆتۈپ ، ساي - جىرالار-دىن يىغىلغان يامغۇر سۈيى ئۆتىدىغان كونا بىر كۆۋرۈككە كەل-گەندە پالاكەتكە يولۇقتى . ياغاچ - تاختايلىرى بوشاپ ، ئۈستىدە-كىن تويىسى يېلىڭداپ كەتكەن كۆۋرۈكنىڭ قاپ ئوتتۇرىسىغا كەلگەندە ، ھەر ئىككى ئۆكۈزنىڭ پۈتى كۆۋرۈككە تىقىلىپ تەڭلە گۆش بولۇپ قالدى . ئۇنى قۇتۇلدۇرمىز دەپ مىدىرلاتقانسىرى ، كۆۋرۈكنىڭ يوغان ياغاچلىرىمۇ تەڭ مىدىرلاپ ، ئۆكۈزلەرنىڭ پۈتىنى تېخىمۇ قاتتىق قىساتتى ، تىلسىز ھايۋان جان ئاغرىقىدا

ئېچىنىشلىق بۆركىرەيتتى . بۇ ھارۋا ئوزۇق - تولۇك بېسىلغان ھارۋىلارنىڭ ئەڭ ئالدىنقىسى بولغاچقا ، باشقا ھارۋىلار بىلەن تۆگە كارۋانىنىڭمۇ يولى توسۇلدى . ئەگەر كۆۋرۈكتىن ئۆتمەي ئايلىنىپ ئۆتۈشكە توغرا كەلسە ، خېلى يولنى بېھۋەدە بېسىشقا توغرا كېلەتتى . ئەمما مۇھىمى ، ئىككى قاۋۇل ئۆكۈزنىڭ پۈتى سۈنۈپ ، ئېغىر يۈك بېسىلغان ھارۋا ئۇلاغسىز قالغانىدى . بۇ كۈتۈلمىگەن ئىشنى قوشۇننىڭ باشلىقىغا خەۋەر قىلىش ئۈچۈن «پۇچۇق پالۋان» دەپ ئاتىلىدىغان بىر سەركەردە ئالدىغا ئات چاپتۇرۇپ ماڭدى . ئاتلىقلار خېلى ئۇزاپ كەتكەنىدى . سەركەرە - دىنىڭ ياخشى كۈتۈنگەن چېپار ئېتى بىردەمدە قوغلاپ ئۇلارغا يېتىشىۋالدى . سەركەردىنىڭ ئىسمى بورۇنتاي بولۇپ ، يۈز سۆ - گىكى بورۇتۇپ چىققان ، ئورا كۆز ، دۆشە ئىگەك ، ئوتتۇز ياشلار چامسىدىكى بۇ يىگىت خېلى تەمبەل ئىدى . شامال ۋە ئىسسىق - تىن يۈزى قارىداپ ، تىلىم - تىلىم يېرىلىپ كەتكەنىدى . ئاندا - ساندا شالاڭ چىققان بۇرۇتۇ چاشقاننىڭكىدەك دىردىيىپ تۇراتتى . ئۇنىڭ ئاستىنقى كالىپۇكى بىر زامانلاردىكى ئۇرۇشتا قىلىچ تەڭگەچكە پۇچۇق بولۇپ قالغانىدى .

ئۇ قوشۇن باشلىقىنىڭ ئالدىغا كېلىپ ئېتىنىڭ تىزگىنىنى تارتتى ۋە پۈتىنى ئۆزەڭگىگە تىرەپ ئۆرىدەپ تۇرۇپ سۆزلەشكە باشلىدى :

— ئۇلۇغ خاقانىم ، ھارۋىلىرىمىز يولدا قالدى !  
— نېمە بولۇپ ؟ ! — سۇئال كەسكىن ۋە سوغۇق ئىدى .  
بورۇنتاي ۋەقەنى چۈشەندۈرۈشكە باشلىدى .  
«ئۇلۇغ خاقانىم» دەپ ئاتالغان ئوتتۇز بەش ياشلار چامسىدى - دىكى كۆرۈنۈشى سۈرلۈك ، گەپ سۆزلىرى كەسكىن بۇ ئادەم مانا مۇشۇ يەر - جاھاننى يالماپ ، سەلدەك بېسىپ كېلىۋاتقان سانسىز جۇڭغار لەشكەرلىرىنىڭ باش قوماندانى غالدان سېرىن ئىدى . ئۇ تەقى - تۇرقى قوپال ، قارا بويۇن ، كەڭ يەلكىلىك ،



كۆزى مۇشۇ كىنىڭكىدەك ئىتتىك ، ياپىلاق يۈز ئادەم ئىدى .  
ئۇنىڭ ياش چېغىدىنلا مەنسەپ ئېتىغا مىنىپ ، ئۆزىگە قارشى  
بولغانلىكى ئادەمنىڭ كاللىسىنى ئېلىپ يۈرگەن باتۇر ، شەپقەت-  
سىز سەركەردە ئىكەنلىكى ئادەمگە ھېچقانداق ھېيىقماي ، توپ-  
توغرا تىكىلىپ تۇرغان ئاشۇ بىر جۈپ كۆزلىرىدىنلا مانا مەن  
دەپ چىقىپ تۇراتتى . دېمىسىمۇ ، ئۇنىڭ بەدىنىدىن قان ھىدى  
پۇراپ تۇراتتى ، ئۇزۇن يىل ئۇرۇش قىلىپ ، كۆزلىرىگىمۇ قان  
ئاداڭ كەتكەنىدى .

ئۇ قېلىن چەم كەمىرىگە شەمشەر ئېسىۋالغانىدى ، ئۇنىڭ  
قېتىپ قالغاندەك ئىپادىسىز قارامتۇل يۈزى ، سوغۇق نەزەر  
بىلەن ئالدىغا تىكىلگەن قىسقى كۆزلىرى ھەم كۈلكىلىك ، ھەم  
سۈرلۈك كۆرۈنەتتى .

غالدان سېرىن « پۇچۇق پالۋان » نىڭ سۆزىنى ئاڭلاپ بول-  
غاندىن كېيىن :

— لەشكىرىڭدىن بىرنەچچىنى ئېلىپ ، قەيەردە مەھەللە  
بولسا ، شۇ يەرگە بۆسۈپ كىرمەسەن ، قىلىچىڭنىڭ دەستىنى چىڭ  
تۇتساڭلا ھەممە ئىشنىڭ پۈتدۇ ! — دېدى بۇيرۇق ئاھاڭدا .  
— ئوقتۇم ! — دىدى « پۇچۇق پالۋان » بېشىنى ئىتائەت-  
مەنلىك بىلەن ئېگىپ ۋە شۇ ھامان چىپار يورغىنىڭ بېشىنى  
قايرىپ ، كەلگەن يېرىگە چاپتۇرۇپ كەتتى .

يىراق كۈن پېتىش تەرەپتە خۇددى ئۇپۇققا تۇتۇشىپ كەت-  
كەندەك غۇۋا كۆرۈنىدىغان بىر يېشىللىق بەلۋىغى بار ئىدى .  
بۇنى ھېلىقى ئۆكۈزنىڭ پۇتى پېتىپ كەتكەن كۆۋرۈكتە تۇرۇپ  
قارىسا ، ناھايىتى تەسلىكتە ئىلغا قىلغىلى بولاتتى . ئۇيەر ئاشۇ  
چۆللۈك ئارىسىدىن ئېقىپ ئۆتىدىغان كىچىككىنە ئېقىننى بوي-  
لاپ پەيدا بولغان ھاياتلىق بوستانلىقى ئىدى . بۇ خىلۋەتتىكى  
ئوتتۇز — قىرىقتەك ئائىلە يەكەن خانلىقىنىڭ ئەمىر . پەرمانلى-  
رىغا بويسۇنۇپ ، ئىنچ ۋە باياشات ياشايتتى . تېخى يېقىنقى

كۈنلەردىمۇ بۇ چوڭ يولنىڭ بويىدا ئاشۇ خىلۋەتتىكى سەھرا خەلقلىرى سودا - سېتىق قىلىدىغان كىچىك - كىچىك قونالغۇ ۋە ئۆتەڭلەر بار ئىدى . ھازىر بولسا ، ئۇلارنىڭ ئىگىلىرى نەلەر - گىدۇ غايىب بولۇپ ، ئىگىسىز تاشلىنىپ قالغان ئۆيلەردىن شامال ھۇۋلايتتى .

بورۇنتاي ئون نەچچە لەشكەرنى ئەگەشتۈرۈپ ، ئاشۇ خىل - ۋەت يۇرتقا قاراپ ئات سالىدى . ئارىدىن بىرەر ئاش پىشىمچە ۋاقىت ئۆتكەندە ، «پۇچۇق پالۋان» يىراقتىن ھاي - ھايلاپ ، بىر مۇنچە ئولجىلار بىلەن قايتىپ كەلدى . بىر جۈپتىن ئات قوشۇلغان ئۈچ ھارۋىغا تاغار - تاغارلاپ بوغۇز ۋە يەم - خەشەك بېسىلغانىدى . ھارۋىلارنىڭ ئارقىدىن بىر پادا قوي - ئۆچكە چاڭ تۈزۈتۈپ ، ئالاتاغىل مەرىشىپ كېلەتتى . ئۇلارنىڭ ئارقىدىن بولسا ، مال دۇنياسى بۇلانغان بىر مۇنچە ئەر - ئايال دېھقانلار يىغلاپ - قاقشاپ كېلىۋاتاتتى .

بورۇنتاي يىراقتىن ئات سالغىنىچە ئۈدۈل غالدانىنىڭ ئال - دىغا كەلدى ، بۇ چاغدا غالدان سايىۋەن قىلىپ تىكلەنگەن يوغان بىر پارچە رەختنىڭ ئاستىدا غىزالىنىپ ئولتۇراتتى . بورۇنتاي ئاتتىن سەكرەپ چۈشۈپ ، يەكتىز بولۇپ تىزلاندى ۋە قىلغان ئىشلىرىنى سۆزلەشكە باشلىدى . غالدان ئۇنىڭ سۆزىنى ئاڭلىدى . چالا غاجلىغان ئۈستىخاننى بىر تەرەپكە ئېتىپ تاشلىدى ، ياغلىق قوللىرىنى بۇغا تېرىسىدىن تىكىلگەن چورۇقىغا سۈرتتى ۋە كۈمۈش دەستىسىگە ھەرخىل ياقۇتتىن كۆز قويۇلغان خەنجىر - رىنى غىلاپقا سېلىپ بولۇپ ئاندىن ئېغىز ئاچتى :

— ياخشى قىلىپسەن ، بوغۇز ۋە يەم - خەشەك ئەكەلگەن - نىڭ ياخشى بوپتۇ .

شۇ گەپلەرنى قىلىۋاتقاندا ، غالدانىنىڭ چىرايىغا بىلىنەر - بىلىنمەس كۈلكە يۈگۈردى . چۈنكى ، بىرنەچچە كۈندىن بۇيانقى گىياھ ئۈنمەس چۆل - جەزىرلەردىكى چاپلىق يۈرۈش —

يېشىل يايلاققا ئۆگىنىپ كەتكەن موڭغۇل ئاتلىرىنىڭ ھالىنى قويمىغانىدى . يەم - خەشەكنىڭ قىسلىقىدىن ئۇلارغا بېرىلىدىغان بوغۇزمۇ ئازلاپ جەڭ ئاتلىرىنىڭ كۈتۈمى ناچارلاپ كەتكەنىدى . « پۇچۇق پالۋان » نىڭ بۈگۈنكى ئولجىسى ھەرھالدا بىر قىسىم ئاتلارنىڭ دەردىگە دەرىمان بولاتتى .

ئۇلار شۇ گەپلەرنى قىلىشىۋاتقاندا ، غالداننىڭ يېنىغا ھېلىقى تالان - تاراج قىلىنغان دېھقانلار كېلىپ ھال ئېيتىشقا باشلىدى :

— غوجام ، بىزگە ئۇۋال بولدى ، رەھىم قىلىشىلا . . . .  
— ئات - ئۇلاڭلىرىمىزدىن ئايرىلساق دېھقانچىلىق قىلالا . . . .  
— مايمىز . . . .  
— ئوغلۇمنى ئۆيلەش ئۈچۈن باققان ئارانلا ئىككى تال قوي ئىدى . . . .

غالداننىڭ تەرى تۈرۈلدى ، ئۇ يېنىدىكى تىلماچ ئارقىلىق ، ئۇ تەرەپتىكى سايىۋەن ئاستىدا سەگىدەپ ياتقان ئادەمگە دوق قىلدى :

— ھەزرىتىم ، ماۋۇ ئادەملىرىڭىزگە گەپ قىلىڭ ، بولمىسا بۇ چۆل - جەزىرىدە ھارام ئۆلۈپ گۆرسىز قالىدۇ !  
« ھەزرىتىم » لىكىدە ئورنىدىن تۇرۇپ ، جۇڭغار خانىنىڭ كەيپىنى بۇزۇشقا پېتىنغان بۇ « غەلۋخور » لارنىڭ ئالدىغا كەلدى ۋە ھېچ گەپتىن ھېچ گەپ يوق ۋارقىراپ كەتتى :

— سىلەرگە بۇ يەردە نېمە بار ! بۇ كىشىنىڭ كىملىكىنى بىلمەيسىلەر ؟ دەرھال بۇ يەردىن يوقىلىڭلار !

بۇ يەردە ئۆز تىلىنى بىلىدىغان ، ئۆزىگە ئوخشاش تائىپىدىكى بىر ئادەمنىڭ بارلىقىنى بىلگەن بۇ ئاق كۆڭۈل دېھقانلار ئەمدى تېخىمۇ جانلىنىپ ، بايا باشلىرىغا كەلگەن ئېغىر قىسمەتلىرىنى يېڭىۋاشتىن زارلىنىپ سۆزلەشكە باشلىدى . لېكىن ،

بۇ سۆزلەر « ھەزرىتىم » نىڭ قۇلىقىغا خۇشياقمىدى . ئۇنىڭ كاللىسىدا ، بۇ غەلۋىخورلارنى بۇ يەردىن تېزىرەك كەتكۈزۈپ ، باش پاناھى غالدانىڭ قۇلىقىنى تىنچىتىش خىياللا بار ئىدى . شۇڭا ئۇ ، تۇشمۇتۇشتىن سۆزلەۋاتقان دېھقانلارنىڭ سۆزىنى قول سىلكىپ بۆلۈۋەتتى :

— بولدى ، بولدى ، بېشىمنى قوچۇۋەتتىڭلار ! بۇلار بۇ يۇرتقا كەلگەن ئەزىز مېھمانلار ، مېھماننى قارشى ئالمايدىغان ، كۈتمەيدىغان ئىش نەدە بار ؟  
ئۇلارنىڭ ئارىسىدىن ياشراق بىر دېھقان غورا تۇمشۇقلۇق بىلەن تەنە قىلدى :

— ياقا يۇرتتىن كېلىپ ، كۈپكۈندۈزدە خەقنى بۇلايدىغان مېھمان نەدە بار ، ئۇنى قانداقمۇ مېھمان دېگىلى بولىدۇ ؟  
— ھاي - ھاي ، ئاغزىڭغا بېقىپ سۆزلە ! — دېدى « ھەزرىتىم » نىڭ يېنىدا تۇرغان موللا باقى سەمەرقەندى ئىسىملىك بىر سوپى قولىدىكى قامچىسىنى شىلتىپ تۇرۇپ ، — ساڭا گەپ قىلىۋاتقان ماۋۇ كىشىنىڭ كىملىكىنى بىلمەسەن ؟ بۇ كىشى پۈتۈن ئۆمرى - ھاياتىنى مۇسۇلمانلارنى ئەزىز ۋە مۇكەررەم قىلىشقا ، رەئىيە<sup>①</sup> گە ئىمان يولى ، ئىمان خىسلىتى ، ئىمان تىلى ۋە ئىمان ساداسىنى بىلدۈرۈش ۋە سىڭدۈرۈشكە ئاتاپ كەلگەن ئۇلۇغ زات — ھىدايتۇللا ئىشان - ئاپاق خوجا بولىدۇ . پىر - ئىشاننىڭ ئەمرىگە بويسۇنۇش پېقىرلەرگە ۋاجىپ . چۈنكى ، بىزنىڭ نېسىۋىمىز ۋە ھوسۇلىمىز ئىشاندىندۇر !

بۇ گەپنى ئاڭلاپ كىشىلەر جىممىدە شۈكەلەپ قالدى . ئۇلار كۆز ئالدىدا تۇرغان ئەللىك ياشتىن ھالقىغان ، ئوتتۇرا بوي ، قاشلىرى ئۆسكىلەڭ ، سېمىز ئاق سېرىق يۈزى سەل قارىداپ قالغان ، ئاق ئارىلىغان ساقال - بۇرۇتى رەتسىز ئۆسكەن

① رەئىيە — خەلق ، پۇقرا .

بولسىمۇ ، لېكىن چىرايلىق تارالغان ، قوڭۇر كۆزلىدە -  
رىدىن چېچەنلىكى ۋە غۇزغۇن مېجەزلىكى چىقىپ تۇرغان  
بۇ ئادەمنى تۇنجى قېتىم كۆرۈۋاتقان بولسىمۇ ، ئەمما بۇنىڭ -  
دىن يەتتە - سەككىز يىل بۇرۇن ئۇنىڭ ئىسمىنىڭ خېلى  
مەشھۇرلىقىنى ، كېيىن بۇ مەشھۇر ئىسمىنىڭ ئاستا -  
ئاستا كىشىلەر ئارىسىدىن يوقاپ ، ئۈنتۈلۈشقا باشلىغانلىقىنى  
ئەسكە ئېلىشتى ۋە بۈگۈن تۇيۇقسىز بۇ يۇرتتا قايتا پەيدا بولغان  
بۇ زاتقا ھەم قىزىقىش ، ھەم ھەيرانلىق ئىچىدە قاراپ ، جىمىدە  
تۇرۇپ قېلىشتى .

ئۇلارنىڭ قىزىقىشى — ئۆز ۋاقتىدا نامى چىققان بۇ ئادەم -  
نى بۈگۈن بۇ يەردە تاسادىپىي كۆرۈشكە نىسىپ بولغانلىقتىن  
بولسا ، ھەيرانلىقى — «پۈتۈن ھاياتىنى مۇسۇلمانلارنى ئەزىز  
ۋە مۇكەررەم قىلىشقا بېغىشلىغان» بۇنداق ئۇلۇغ زاتنىڭ قانداق -  
تۇر ئىچىدە - مەجۇسلىەرگە ئوخشايدىغان شۇنچە كۆپ قوراللىق  
يات ئادەملەرنى يىللاردىن بېرى تىنچ ، خىرامان ياشاپ كېلىۋات -  
قان ئەل ئۈستىگە باسقۇن قىلىپ باشلاپ كېلىۋاتقانلىقىدا ئىدى .  
ئاپاق خوجىنىڭ چېچەن كۆزلىرى بۇ ساددا خەلقنىڭ چىرا -  
يىدىكى ئۆزگىرىشلەرگە قاراپ ، ئۇلارنىڭ كۆڭلىدىكى تەئەججۇپ -  
لۈك ئوي - خىياللىرىنى بىلىۋالدى . شۇڭا ئۇ ، دەرھال ئۇلار -  
نىڭ يۈزىگە قول سېلىپ ، كۆڭلىدىكى شۈبھە - گۇمانلارنى  
يوق قىلىش ئۈچۈن مۇنداق دېدى :

— ئۆز زامانىسىدا ، ھەزرىتى نوھ ئەلەيھىسسالامنىڭ قوۋ -  
مى ئەيىش - ئىشەرت ، راھەت - پاراغەتتە خامۇش - پەرامۇش  
بولغانلىقتىن ، خۇدا توپان سۈيىنى ئەۋەتىپ ، ئۇلارنى سۇغا باس -  
تۇرۇپ جازالىغانىدى . خۇددى شۇنىڭدەك ، ئاللاننىڭ ئىرادىسىدىن  
چەتلەپ ، مۇسۇلمانچىلىق ئەھكاملىرىدىن چىقىپ ، راھەت - پاراغەتتە  
نەپسىنى سەمرىتكە ئىلىكتىن ، ئاللاتائالا مانا مۇشۇ سانسىز جۇڭ -

غارلارنى مۈلكى قەشقەرىيە خەلقىنىڭ ئۈستىگە مۇسەللەت<sup>①</sup> قىلدى. شۇڭا، ھەرقانداق كىشى ئۆي - روزنغارىدىن، مال - دۇنياسىدىن، دۇنيا راھىتىدىن دىلىنى تەرك ئېتىپ، بىزگە يىغلاپ ئىقتىدا قىلىپ، يۈرىكىنى كاۋاپ ئەتسە، ئىككىلا دۇنيا - لىقى سائادەتلىك بولىدۇ...

كىشىلەر نېمە دېيىشنى بىلمەي تۇرۇپ قېلىشتى، ئۇلار - نىڭ تۇيغۇن يۈرەكلىرى ئاللىقاچان بۇ «ئۇلۇغ زات» نىڭ ئاۋۇ تەلەتى سۆرۈن، باغرى تاش باسقۇنچىدىن قىلچە پەرقى يوقلۇقىدىن سېزىپ بولغانىدى.

شۇڭا، ئۇلار دەردىنى ئىچىگە يۇتۇپ، بۇ ئەرز - دادىنى تاغلا مەھشەردە ئاللاننىڭ ئۆزى سورىشىغا تاپشۇرۇپ ئۆيلىرىگە قايتىشتى.

## 2

ئۇلار ئۈزۈك - ئۈزۈك قايراقلاردىن ئۆتكەندىن كېيىن، بىردىنلا ئاچچىق شور تاڭ توپىلىق كۆز يەتكۈسىز ئېندىرلىققا چىقتى.

غالدان بىلەن ئاپاق خوجا يانمۇ يان كېلىشىۋاتتى، ئىككى ئات بەزىدە تىزگىن سىيرىپ بىر - بىرىنىڭ تۇمشۇقىغا ئوقۇ - شۇپ قويىتتى، بەزىدە بولسا، قۇيرۇقلىرىنى شىپاڭلىتىپ بىر - بىرىنى چىۋىندىتتى. يول يەنىلا شۇ قۇم - شېخىل ئارىلاشقان ساي ئىدى، يېشىللىق كۆيگەن، سۇسىرىغان تۇپراق - تىن ئاچچىق چاڭ - توزان كۆتۈرۈلەتتى. يولنىڭ پايانى يوق، ئالدىغا قارىغان ئادەمگە يىراقتىن گىرىمىسەن ئۇپۇقتىن باشقا

① مۇسەللەت - غالىب قىلىش.

ھېچ نەرسە كۆرۈنمەيدۇ ، ئات ئۈستىدىكى ئادەملەرگە گويا ئاتلە -  
رى پۈتىنى كۆتۈرۈپ قەدىمنى يەنە ئۆز جايىغا تاشلاۋاتقانداك  
تۈيۈلىدۇ .

بۇنداق باش - ئاخىرى يوق ، گىياھسىز ، سۇسىز چۆل -  
جەزىرىدە ماڭۇرىش غالدانىڭ جېنىغا تەگدى . ئۇنىڭ يېشىل  
يايلاقلار ، تىنقى سۇلۇق بۇلاقلار ، ساپ ، سالقىن ھاۋالىق  
ساي - جىرالار كۆز ئالدىغا كېلىۋېلىپ ، بىردەم بولسىمۇ شۇ  
يەرلەردە ئات چاپتۇرغۇسى ، ئېغىناپ ئويناقلغۇسى ، ناخشا توۋ -  
لاپ سەيلە قىلغۇسى كىچىكەتتى . لېكىن ، بۇ شېرىن خىياللار  
ئۇنىڭ ئاغزىغا سېرىق سۇ يىغىشتىن باشقا ھېچقانداق راھەت  
بېغىشلىيالمىدى . ئۇ كۆزىنى ئېچىپ قارىسىلا ، يەنە شۇ تاقىر  
يەر ، كۆيۈك تۇپراق ، پايانسىز چۆل ۋە ئادەمنىڭ ئاغزى -  
بۇرنىغا قۇم - تۇپراقنى تىقىپ ھۇشقىتىپ ئوينايدىغان ئىس -  
سىق ، قۇرغاق شامال ئىدى .

بۇلارنى ئويلىسا ، ئۇنىڭ بۇ يەردىن ھازىرلا ئاتنىڭ يېشىنى  
بۇراپ كەتكۈسى كېلەتتى . لېكىن ، سەلتەنەت ، شان - شەرەپ  
ۋە ھۆكۈمرانلىق تۇيغۇسى ياش چېغىدىنلا ئۇنىڭ قان - قېنىغا  
سىڭىپ كەتكەچكە ، بۇنداق شېرىن ۋە مۇقەددەس تۇيغۇ ئالدىدا  
تەبىئەتتىكى ئۈنچىلىك نۇقسانلار ۋە سەپەر ئۈستىدىكى جاپالار  
ھېچنېمىگە ئەرزىمەيتتى . ئۇ ئۆز تەجرىبىسىدىن ، بۇنداق جاپا - مۇشەققەت -  
قەتلەرنىڭ ئارقىسىدىن چوقۇم ئالەمچە راھەت - پاراغەتنىڭ بولدى -  
دىغانلىقىغا ئىشىنەتتى . شۇنداق بولسىمۇ ، ئۇ ھەمراھىغا سىر  
بەرمەسلىك ئۈچۈن :

— ھەزرىتىم ، يەنە قانچىلىك ماڭارمىز ، بۇ سەپەر ئادەم -  
نى ئەجەب تويغۇزدىيا ! — دېدى .

ئۇنىڭ ئاغزى ئېچىلىشى بىلەن ئارقىدا كېلىۋاتقان تىلماچ  
دەرھال ئېتىنى دېۋىتىپ ئۇنىڭ يېنىدا ھازىر بولدى .  
— ئاز قالدۇق خان ئالىيلىرى ! — دېدى ئاپاق خوجا

خۇشامەنگۈيلۇق بىلەن قىمىدىنىپ تۇرۇپ ، — ئىنشا ئاللا ، ئەتە چۈشكەچە ياركەنت شەھىرىگە يېتىپ بارىمىز . ئۆزلىرىنى كۆپ مالال قىلدۇق . . .

ئازغىنە سۈكۈتتىن كېيىن ، غالدان ئاپاق خوجا تەرەپكە سىڭايان بۇرۇلۇپ تۇرۇپ مۇنداق دەيدى :

— ئاپاق خان ، مەن قەشقەرنىڭ ناھايىتى گۈزەل ، تۇرمۇ-شى پاراۋان ، مەدەنىيەت مەرىپىتى يۈكسەك شەھەر ئىكەنلىكىنى كۆردۈم . ئۇ يەرلەر ئەمدى سېنىڭ ئىلكىڭگە ئۆتتى ، ئۇ يەرلەر-گە قەدىمى يەتكەن ھەرقانداق سودىگەر بولسۇن ، ساياھەتچى بول-سۇن ، سېنىڭ دانا ھۆكۈمرانلىقىڭنى دۇنياغا جاكارلايدۇ . ۋەھا-لەنكى ، بۇ يۇرتلاردا مەن يەنە نۇرغۇن بەختسىز خەلقىنىمۇ كۆر-دۈم . ئۇلار ئاچ - يالڭاچلىق ، ماكانسىزلىق ئازابىنى چېكىۋې-تىپتۇ . ئۇلارنى بەختلىك قىلىش سېنىڭ قولۇڭغا قالدى . بىر ھاكىمىيەتتە ۋەيران بولغان ئىشلارنى يەنە بىر ھاكىمىيەت ئىزغا سېلىشى كېرەك . شۇنداق بولغاندا ، كىشىلەر ئۇ ھاكىمىيەتنىڭ شەپقىتىنى مەڭگۈ ئېسىدىن چىقارمايدۇ .

— ئەلھەق شۇنداق ، خان ئالىلىرى ، دانا گەپ قىلدىلا . ئىككىسىنىڭ سۆزلىرى تىلماچنىڭ ياردەمى ئارقىلىق بىر - بىرىگە ئىخچام ھەم تېز يەتكۈزۈلۈپ تۇردى . بۇ تىلماچ-نىڭ ئىسمى مىرزا زەيدىن جوراس بولۇپ ، غالداننىڭ قۇمۇل ئارا تۈرۈكتىكى قارارگاھىدىن ئۇلار بىلەن بىللە كەلگەنىدى . — بۇ يۇرتلارنى ھەم ياخشى كۆرۈپ قالدىم ، ھەم بىر - گەندىم ، — دەيدى غالدان بايقى سۆزىنى داۋاملاشتۇرۇپ ، — ياخشى كۆرگۈنۈم — يۇرتلار ئاۋات ، خەلقى ياۋاش ، ئىشچان ھەم شۈكۈر - قانائەتچان ئىكەن ، بۇنداق خەلقنى باشقۇرۇش ئوڭاي ، ئۈستىگە مىنەتچىمۇ ، ئوچۇملاپ پاخال بېرىپ ، چېپەك-لەپ سۈت ئالمەن دېسەڭمۇ ئۈندىمەيدۇ . ئەمدى بىرگەنگەن



يېرىم شۇكى ، بۇ يۇرتلار بەكمۇ چۆل - جەزىرە ، خەلقى بەكمۇ قالاق ، نادان ۋە خۇراپات ئىكەن . نادانلىقتا قۇمدەك چېچىلىپ ، بىر - بىرىنىڭ پېيىنى قىرقىشتىن يانمايدىكەن ، خۇراپاتلىقتا بىر دىننى نەچچە مەزھەپ ، نەچچە مەسلەككە بۆلۈپ ، توختىماي قورساق سوقۇشى قىلىدىكەن . بۇنداق خەلق روناق تاپالمايدۇ ، بىر - بىرىنىڭ يولىنى توسۇپ ، بىر - بىرىگە رەقىب بولۇپ ، مەڭگۈ ئىلگىرى باسمايدۇ ! . . . .

ئاپاق خوجا نېمە دېيىشىنى بىلەلمەي بىردەم خىيالغا چۆك-تى . غالدانىنىڭ سۆزلىرىنى يالغان دەي دېسە ، راست ئىدى ؛ راست دەي دېسە ، ئۆزى ئۆمۈر بويى شۇ ئىشنى قىلىپ كېلىۋاتاتتى . ھەتتا ئۇنىڭ بۇزۇقۇر دادىسى مۇھەممەت يۈسۈپ مازار پادىشاھىمنىڭ قۇتلۇق چېنىنىمۇ شۇ مەزھەپ كۆرىشى ئالغان ئەمەسمىدى ؟ ! ئاپاق خوجىمۇ بۇ قېتىم ھاكىمىيەتنى تولۇق قولغا ئالغاندىن كېيىن ، بۇ كۈرەشنى تېخىمۇ چوڭقۇر ، تېخىمۇ ئۈزۈل - كېسىل داۋاملاشتۇرماقچى ئەمەسمۇ ؟ !

غالدان يەنە نۇرغۇن گەپلەرنى قىلدى . ئۇنىڭ بۇ گەپلىرىدە ئۆز ئەجدادىغا بولغان ئىپتىخار ، ئۆزىگە بولغان تەمەننا ۋە باشقا مىللەتلەرگە بولغان كەمسىتىش كۈچلۈك ئىدى . ئۇ دۇنيانىڭ يېرىمىنى بويسۇندۇرغان چىڭگىزخاننى پەخىر - ھۆرمەت بىلەن تىلغا ئالدى . دۇنيانىڭ ئۇ چېتىگە — « ئاخىرقى دېڭىز » غا يېتىپ بارغان باتۇخاننى ئۇلۇغلىدى ، ئەمما ئۆزىنى — ھاياتى ئاشۇنداق جەڭگىۋارلىق بىلەن زەپەر قۇچۇپ ئۆتكەن ئۇلۇق بىر ئەجدادىنىڭ بۈگۈنكى ئەۋلادىنىڭ تېخى ھېچقانداق ئىش قىلالمىدى . خانلىقىنى ئەيىبلىدى .

— لېكىن ، — دېدى ئۇ ئاخىرىدا سۆزىگە يەكۈن ياساپ ، — بىر ئادەمدە ئۇلۇغۇر غايە بولىدىكەن ، چوقۇم ئۇلۇغۇر ئىشلارنى ۋۇجۇدقا چىقىراالايدۇ . بىزنىڭ ئاتا - بوۋىدەمىز شۇنداق قىلغان ، بىزمۇ شۇنداق قىلىمىز . مەن بۇنىڭ دەسلەپكى قەدىمىدىكى باسىتىم . . . .

— ئىنشائاللا ، بۇ قەدەملىرى مۇبارەك قەدەمدۇر ، ئۇلۇغ

خاقان! — دەدى ئاپاق خوجا غالدان تەرەپكە يېرىم تولغىنىپ تۇرۇپ، — قاچانكى بەندىلەر ناپسەنتلىك، ناشۇكۈرلۈك، غاپىللىق قىلىشىپ، ئۇلۇغ خان — خاقانلارنى، پىر — ئەۋلىيا-لارنى ئۇتتۇپ، بخۇد — خىرامان، بەنقىلىق، بەتگۇمان بولۇپ كېتىشىدىكەن، ئاللا ۋە ئەۋلىيالارنىڭ جازاسىغا دۇچار بولىدۇ، بەرھەق شۇنداق. ئۆزلىرىنىڭ بۇ قېتىمقى قەدىمى مانا شۇ بەر-ھەق جازانىڭ نىشانىدۇر. پېقىر قۇللىرى شۇنىڭغا ئىشىنىدۇ-كى، سىلىنىڭ زامانلىرى دۇنيادىكى زامانلارنىڭ ئەڭ ياخشىسى بولىدۇ، مۇبارەك ناملىرى بولسا، ئەجدادلىرىنىڭ نامىدەك ئەبە-دىلئەبەت ياشايدۇ...

ماختاش، خۇشامەت دېگەنلەرنى كۆپ ئاڭلاپ يۈرىكى تويۇ-نۇپ قالغان غالدان ئاپاق خوجىنىڭ ۋائىزلىق بىلەن ئېيتقان بۇ سۆزلىرىگە مەست بولۇپ كېرىلىپمۇ كەتمىدى، پەقەت «ئەلۋەتتە شۇنداق بولىدۇ» دېگەندەك، بىر — ئىككى قېتىم ئېڭىكىنى قېقىپ، بېشىنى لىڭشىتىپ قويدى.

شۇ سۆزلەردىن كېيىن، ھەر ئىككىسى جىمىپ قالدى. يورغىسى سىلىق جەدە ئاتنىڭ بىر خىل رېتىمدا تەۋرىتىشى بىلەن غالداننى ئۇيقۇ باستى. ئات ئۈستىدە شىددەتلىك جەڭ قىلىشىنىمۇ، بەھۇزۇر ئۇخلاشنىمۇ ئۆگەنگەن غالدان قامچىسىنى ئىگەرنىڭ قۇش بېشىغا تىرەپ ئۇيقۇغا كەتتى. ئاپاق خوجا بولسا، بىردەم بېلىنى رۇسلاپ، بىردەم تېقىمىنى سىلاپ، بىئاراملىق ئىچىدە ئېزىلىپ كېتىۋاتاتتى.

ئاسماننىڭ ئۇپۇققا باش قويغان بىر بۇرچىكىدە كەچكى شەپەقنىڭ يارقىن نۇر چامچىسى جۇلالىنىپ تاراشقا باشلىغاندا، ئۇلار يەكەنگە يېرىم كۈنلۈك يىراقلىقتىكى ئاخىرقى قونالغۇغا بېرىپ چۈشتى.

## ئۈچىنچى باب

### جاھىل قورغان

#### 1

ئالتۇندەك كۈز ئايلىرىنىڭ تىنچ ۋە چىرايلىق كۈنلىرىدە ،  
بۇ دىيارنى جەڭلەرنىڭ قانىلىق كەلكۈنى بىلەن سەلتەنەت تالىشى-  
ۋاتقان ئىككى تەرەپنىڭ تاشقىن دەريادەك تىنىمسىز دولقۇنلىرى  
بېسىپ كەتتى .

مىلادىيە 1678 - يىلى يازدا ، مۇز داۋان ئارقىلىق ئاقسۇغا  
ئۇدۇللا چۈشكەن غالدان بوشۇكتۇخاننىڭ ئون ئىككى مىڭ ئات-  
لىق قوشۇنى ئاقسۇ چۆلىدە ئىسمائىل خان باشچىلىقىدىكى سەئىد-  
دىيە قوشۇنىنى ئېغىر تالاپەتكە ئۇچراتتى ، ئىسمائىل خان يارىلا-  
دى . جىددىي ھەربىي كېڭەشتىن كېيىن ، بىز قېسىم كۈچنى  
ساقلاپ قېلىش مەقسىتىدە ، ئۇلار دەرھال خانلىق پايتەخت يە-  
كەنگە چېكىندى . غالداننىڭ غالىب قوشۇنى چاقماق تېزلىكىدە  
قەشقەرگە بېسىپ كەلدى . قەشقەر ناھىيىسى — ئىسمائىل خاننىڭ  
ئوغلى باباق سۇلتان مۇداپىئە خاراكتېرلىك ھۇجۇمغا ئۆتتى .  
لېكىن ، ئۇنىڭ جان پىدالىق بىلەن كۆرسەتكەن قارشىلىقلىرى-  
مۇ ، ئاقسۇ چۆلىدىكى تۇنجى جەڭنىڭ غەلبىسى خورىكىنى  
ئۆستۈرۈرۈپ قويغان جۇڭغار لەشكەرلىرى بىلەن كۈنساين كۆ-  
پىيىۋاتقان ئاپاق خوجىنىڭ قەلەندەر سىياق پىچاقچى سوپىلىرى-  
نىڭ ئىچكى - تاشقى تەرەپتىن ماسلىشىپ ھۇجۇم قىلىشى

بىلەن تېزلا تارمار بولۇپ ، باباق سۇلتاننىڭ ئۆلۈمى بىلەن ئاخىرلاشتى . ئۇلار قەشقەردە شەپقەتسىزلەرچە خۇنزىرلىق قىلدى ، ئالتە مىڭ بىگۇنا خەلقنىڭ قېنى تۈمەن دەرياسىنىڭ سۈيى بىلەن بىللە يىراقلارغا ئاقتى ، قىز - چوكانلار دەپسەندە قىلىندى ، ئالتۇن - كۈمۈشلەر بۇلاندى ، گۈزەل ۋە ئاۋات شەھەر ھۇۋۇشنىڭ ئۇۋۇسىدەك خارابىلىككە ئايلاندى .

ئۇلار بىرنەچچە كۈنلۈك قەتلىئام ۋە باستۇرۇشلاردىن كېيىن شەھەرنى تىنچىتتى ، ئاندىن ئاپاق خوجا ئۇ يەرگە چوڭ ئوغلى يەھىيا خوجىنى خان قىلىپ تىكلەپ ، ئۇنىڭ ئەتراپىغا ئۆزىگە سادىق بىرنەچچە سوپى - ئىشانلارنى ياردەمچى قىلىپ قويدى .

غالدان بىلەن ئاپاق خوجا قەشقەردىن خاتىرجەم بولغاندىن كېيىن ، قوشۇننى بىر نەچچە كۈن دەم ئالدۇرۇپ رەتلىدى ، ئاندىن ئۇلارنىڭ نەزىرىدىكى ئەڭ ئاخىرقى ھەل قىلغۇچ مەنزىل — يەكەنگە قاراپ ئاتلاندى .

دەسلەپكى بىرنەچچە كۈنلۈك يۈرۈش تىنچ ، ئوڭۇشلۇق بولدى ، ئەمما يەكەنگە يېقىنلاشقانسېرى ، ئۇلارنىڭ مۈشكۈلى ئېغىرلاشتى . بىرىنچى قېتىم ، غالداننىڭ ھارغىن قوشۇنى يەكەننىڭ «پوپان» دېگەن يېرىدە ، ئەركا بەگ باشچىلىقىدىكى خانلىق لەشكەرلىرىنىڭ تۇيۇقسىز ھۇجۇمىغا ئۇچراپ ، خېلى ئېغىر تاللاپەتكە ئۇچرىدى . لېكىن ، ئۇلار دەرھال ئېسىنى يىغىپ ، قايتۇرما ھۇجۇم بىلەن ئۆزىنى ئوڭشۇۋالدى ، خانلىق لەشكەرلىرى سان جەھەتتىن نەچچە ھەسسە ئاز بولغاچقا ، رەقبنى قاتتىق بىر چۆچۈتۈپ قويۇپ ، ئاستا - ئاستا چېكىندى .

ئىككىنچى قېتىم كېچىدە ، خانلىقنىڭ بەھرام سۇلتان ئەمرلىكىدىكى بىر قوشۇنى «ئاقتىلا» دېگەن يەردە غالدان بىلەن ئاپاق خوجىنىڭ پىچاقچى سوپىلىرىغا يان تەرەپتىن تۇيۇقسىز ھۇجۇم قىلىپ ، ئۇلارنى تاڭ ئانغۇچە پاراكەندە قىلدى .

كەڭ دالانى قاپلىغان چاڭ - توزان ئىچىدە ، ئادەملەرنىڭ  
بىر - بىرىنى چاقىرىغىنى ، ئاتلارنىڭ كىشىنىڭىنى ، قىلىچ -  
قالقانلارنىڭ جاراڭلىغان ئاۋازى تاڭ ئاتقۇچە توختىماي ئاڭلىنىپ  
تۇردى . شىددەتلىك جەڭ تاڭ شەپقى ئۇپۇقنى قىزارتىپ ، ئەمدىلا  
كۆتۈرۈلگەن قۇياش نۇرى قۇم - تۇپراققا سىڭىپ ، تۈگۈر - تۈگۈر  
قېتىشىپ قالغان قانلار بىلەن بىر - بىرىگە مىنىگىشىپ ياتقان  
ئۆلۈكلەرنىڭ ئالايغان كۆزلىرىدە جىلۋە قىلىشقا باشلىغاندا توخ-  
تىدى . بۇ قېتىمىمۇ بەھرام سۇلتاننىڭ لەشكەرلىرى غالداننى  
ۋەسۋەسىگە سېلىپ قويۇپ چېكىندى .

ئۇلار گەرچە چېكىنگەن بولسىمۇ ، ئەمما بىر غېرىچ يەر ،  
بىر تۈپ ياغاچ ، ھەتتا بىر تال گىياھ ئۈچۈن جان تىكىپ  
ئېلىشتى . شۇڭا ، ئانا زېمىننىڭ مۇشۇ بىر پارچە تۇپرىقىدا  
ئۇلارنىڭ ئاپئاق سۆڭەكلىرى بىلەن قىپقىزىل قانلىرى ئاشۇ  
روھقا شاھىت بولۇپ قالدى .

مانا ئەمدى غالداننىڭ قوشۇنى بىلەن ئەسەبىيلەشكەن پىچاق-  
چى سوپىلار بەئەينى ئۇششۇك ھەرىلىرىدەك ئەلپازدا جېدەللەپ  
ئىلگىرىلەپ ، ئاخىرقى مەنزىلگە چۈمۈلىدەك بېسىپ كەلدى .  
شۇ تاپتا ئۇلارنىڭ ئالدىدا قۇچاق يېيىپ ياتقان بۇ تىنچ ،  
بەرىكەتلىك زېمىن - قۇدرەتلىك سەئىدىيە خاندانلىقىنىڭ ھىما-  
يىسىدىكى يەكەن تۇپرىقى ئىدى . ئەنە ئاۋۇ ھەيۋەتلىك سېپىل  
بىلەن قورشالغان مۇستەھكەم قەلئە بولسا ، ئۇنىڭ يۈرىكى -  
بىر يېرىم ئەسىردىن بۇيان ئۇنىڭغا ئاستانە بولۇپ كەلگەن ئوردا  
شەھىرى ئىدى . بۈگۈن بۇ قەدىمىي ، قۇتلۇق زېمىن گۇيا ئە-  
سىرلەر بويى تىنچ ياتقان ئۇيقۇدىن بىردىنلا چۆچۈپ ئويغانغان-  
دەك ، مۇدەھىش ۋاڭ - چوڭ ئىچىدە قالغانىدى .

بەستلىك ، سۆلەتلىك شاھ ئىسمائىل خان بۈگۈن كېچە زا-  
 دىلا ئۇخلىيالمىدى . ئۇ خابگاھتىن<sup>①</sup> ئاستا چىقىپ ، ئوردا بېغى  
 تەرەپكە ماڭدى . تۆمۈر ئەگىنلىك دەرۋازىنىڭ ئىككى يېنىدا  
 ساۋۇت ۋە تۆمۈر قالپاق كىيگەن ، ئىنچىكە ئۇزۇن نەيزە تۇتقان  
 قاراۋۇللار تۇراتتى . خان دەرۋازىدىن ئۆتۈپ ، ئوردا بېغىنىڭ  
 تاش - كېسەك ياتقۇزۇلغان ، ئىككى يېقىغا كىيىك تالار بىلەن  
 قىزىلگۈللەر تىكىلگەن تار يولدا خىيالغا چۆكۈپ ماڭدى . كۈ-  
 مۈش ھالقىلىق دەرۋازىنىڭ ئالدى ۋە يول بىلەن قەسىر تۈۋرۈك-  
 لىرىگە ئېسىلغان چىراغلاردىن غۇۋا يورۇق چۈشۈپ تۇراتتى .  
 تېخى يېقىندىلا ئىككى قاسناقتىكى ئېرىقلاردىن شىرقىراپ سۇ  
 ئېقىپ تۇراتتى ، ئەمدى بولسا ، سۇلار پۈتۈنلەي قۇرۇپ ، تالار  
 بىلەن گۈللەرمۇ سارغىيىپ ، يوپۇرماق تاشلاشقا باشلىغانىدى .  
 ئەسلىي بۇنداق چاغلار — ئوردا بېغى بىلەن پۈتكۈل يەكەن  
 باغلىرىدا قىزىل ياقۇتتەك دانلىق ئانارلار پىشقان ، سايۋا ، مۇنا-  
 قى ئۈزۈملەر قۇياش نۇرىدا جۇلا چاچىدىغان ، كەھرىۋادەك سار-  
 غايغان پۇغۇن بېھى ۋە بىر مەڭزى قىزارغان نەشپۈت ، كۆك  
 ئامۇتلارنىڭ يېتىلگەن ۋە شىرنە يىغقان ئاجايىپ ئەلۋەك ئالتۇن  
 چاغلار ھېسابلىناتتى ، لېكىن ، ھازىر بۇ يەرلەرگە ئۈشتۈمۈت  
 ۋابا تەگكەندەك ، ھەممە نەرسە ئۆز قېلىپىدىن چىقىپ كەتتى ،  
 باغلار ۋاقىتسىز غازاڭ بولدى ، ئادەملەرمۇ ھەممە نەرسىنى ئۈد-  
 تۈپ ، جان ھەلەكچىلىكىدە قالدى .

ئىسمائىل خان ئوردا بېغىدىكى كاتتا راۋاقتىڭ يېنىغا كەل-  
 دى ، تۈۋرۈك ۋە قۇببىسى ھەر خىل نەپىس نەقىشلەر بىلەن

① خابگاھ — ھۇجرا ، ياتاق ئۆي .

بېزەلگەن سالاسۇنلۇق بۇ راۋاقتى ئەنسىز كېچىنىڭ قارا پەردىسى ئورنىۋالغانىدى . ئىسمائىل خاننىڭ ھەمىشە كېلىپ ئارام ئالىدى . خان بۇ راۋاقتىمۇ تۇرغۇسى كەلمىدى ، ئۇنىڭ يۈرىكىنى نېمىدۇر بىر نەرسە تاتىلغاندەك ، پۈتۈن ۋۇجۇدى بىئارام بولۇۋاتاتتى . ئۇ راۋاقتى ئايلىنىپ ئۆتۈپ يولىنى داۋام قىلدى .

كەچكى ھاۋا سالقىن ھەم نەمخۇش ئىدى ، ۋاقىتسىز سار . غايغان غازاڭلار بەرگىدىن «پىرس - پىرس» ئۈزۈلۈپ ، خاننىڭ بېشى ئۈستىدە ئۈنسز لەيلەپ يۈرەتتى ، نېرىدىكى سۈيى سوغۇلۇپ كەتكەن مەرمەر كۆلچەكىنىمۇ بىر قەۋەت غازاڭ بېسىپ كەتكەنىدى . كۆل ئەتراپىدىكى ئارچا دەرەخلىرى بىلەن مەجنۇن . تالار ئادەمگە تەسەللى بولسۇن دېگەندەك قىيغىتىپ شىلىدىر . لايتتى .

خان ئىختىيارسىز ئوردا بېغىدىن چىقتى ۋە ھېچكىمنىمۇ ئەگەشتۈرمەي ئۈدۈل شەھەر سېپىلىغا قاراپ ماڭدى . بۇ شەھەر بىنا بولغاندىن بۇيان نەچچە قېتىم ئېگىزلەپ ، نەچچە قېتىم كېڭىيىپ ، نەچچە قېتىم مۇستەھكەملەنگەن قەلئە سېپىلى ئون نەچچە كۈندىن بېرى جىددىي ھالەتتە ئىدى . لەش . كەر ۋە پۇقرالار ئەنە شۇنىڭغا تايىنىپ پايىتەختنى بىخەتەر قوغدا . ۋاتانتى .

ئىسمائىل خان يىگىرمە نەچچە پايىلىق ئايلانما پەلەمپەي بىلەن سېپىلنىڭ ئۈستىگە چىقتى . بۇ يەرمۇ جىددىي ھالەتتە ئىدى ، نەچچە قەدەمدە بىردىن كۆزەتتە تۇرغان لەشكەرلەر ئويغاق ۋە ھوشيار ئىدى .

ئىسمائىل خان قورغان تۆشۈكىدىن تۆۋەنگە قاراپ ، مىسلى . سىز ئاپەتكە يولۇققان شەھەرنىڭ ۋاڭ - چۇڭغا قۇلاق سالىدى . چۇڭغارلارنىڭ كۆپلۈكىدىن ئۇ تەرەپكە قارىغان ئادەمنىڭ كۆڭلى ئاينىتتى ، تۆڭلەرنىڭ بوزلاشلىرى ، ئاتلارنىڭ كىشىنى شىلىرى ، كالا - ئۆكۈزلەرنىڭ مۆرەشلىرى ۋە لەشكەرلەرنىڭ جان ئاچچى .

قىدا ۋارقىراپ - چارقىراشلىرى قوشۇلۇپ ، ئادەمنى ئەقلىدىن ئازدۇرىدىغان مۇدەھىش بىر غوۋغا پەيدا قىلغانىدى . شەھەر ئەتە-راپىدا ئۆتكەنكىدەك تىنچ ۋە ئاسايىشلىقتىن ئەسەر قالمىغانىدى . شەھەر خۇددى بېشىغا ئېغىر كۈن چۈشكەن ئادەمدەك مۇڭلىنىپ تۇراتتى . قورغاندىن نېرى — كەڭ كەتكەن ئاي دالىدا جۇڭغار لەشكەرلىرى پۈتۈن - پۈتۈن ياغاچتىن ياسالغان كېلەڭسىز ھار-ۋىلار يېنىغا چېدىرلار تىكىشكەن ، چېدىرلارنىڭ ئالدى - كەينىدە يېقىلغان سانسىز گۈلخانلار ئەتراپىنى كۈندۈزدەك يورۇتۇۋەتكەنىدى . گۈلخاننى چۆرىدەپ ئولتۇرغان جۇڭغار لەشكەرلىرى ئەتراپتىكى ئىگىسىز قالغان ئۆيلەرنى ، قوتانلارنى ، دۇكانلارنى نۆۋەت بىلەن بۇزۇپ ، ياغاچ تاختايلىرىنى ئەكېلىپ ، كېچىچە ئوت يېقىپ چىقاتتى ۋە بۇ ئوتلارغا مىس قازانلارنى ئېسىپ چاي قاينىتاتتى ، شورپا سالاتتى ، ياغاچ كۆمۈرلىرىدە گۆشلەرنى كا-ۋاپ قىلاتتى ، ئارقىدىن ياغاچ تۇڭلاردا ، چەم چاناشلاردا ساقلايدىغان مەيلەرنى ئىچىپ ، كېچىچە مەيخورلۇق قىلىشاتتى . بۇنداق چاغلاردا جۇڭغارلار ئۆزلىرىنىڭ پايانى يوق يېشىل دالىلىرىنى ، سۈزۈك ، شوخ سۇلىرى بىلەن تولغىنىپ ئاقىدىغان بەڭۋاش دەريالىرىنى ، ئالتۇن رەڭگە پۈركەنگەن ساي - جىراللىرىنى ، ئارچا - قارىغايغا تولغان قامەتلىك تاغلىرىنى ۋە ئۆيلەردە يىغلاپ قالغان ئاتا - ئانا ، يار - بۇرادەرلىرىنى ئەسلىپ نىاخشا ئېيتىشتاتتى :

ئۆتتى ئۆمۈم ساداق ، نەيزىگە بولۇپ ئەسرا ،  
ئىچ يىلپىز كەبى تاشلاندىق دەھشەتلىك جەڭلەر ئارا .

.....

تۈن پاتقاندا ھېچ يەر كۆرۈنمەيدۇ ،  
ھارۋىلار ماڭسىمۇ ئىز كۆرۈنمەيدۇ ،  
گۈزەلنىڭ ۋەسلىگە يەتكىلى بولمايدۇ . . . . .



ئىسمائىل خان ئۇلارنىڭ ناخشا ئاھاڭىدىن ، ناخشا ئېيتقان چاغدىكى كەيپىياتلىرىدىن ئۇلارنىڭ يۈرىكىدىكى چوڭقۇر بىر مۇڭنى ۋە مۇڭ ئىچىگە يوشۇرۇنغان بىر خىل سېغىنىش بىلەن ئۈمىدسىزلىك ھېسسىياتلىرىنى ئاڭلىغاندەك ، كۆرگەندەك بولدى . دېمىسىمۇ ، ئۇلارنىڭ بىر قىسمى ھاياتلىق ئۈچۈن مال - دۇنياغا قىزىقتۇرۇلغان ، ئالدىنغان ھەتتا قوشۇنغا مەجبۇرىي قېتىلغانلار ئىدى . ئۇلارغا بېرىلگەن بۇيرۇق : باتۇرلۇق بىلەن ئۇرۇش قىلىش ، ئۇرۇشتا ئولجا ئالغان ، بۇلاڭ - تالاڭ قىلىنغان مال - دۇنيانىڭ ھەممىسى ئۆزىگە تەئەللۇق بولۇش . ئۇلار ئەنە شۇنداق مال - دۇنيا ۋە سۆھبەتسى بىلەن ئەزىز جانلىرىنىڭ جاھاننىڭ يەنە بىر چېتىدە - يات ئەلدە ، يات ماكاندا جەسەتلىرى ئادەم تونۇغۇسىز ھالغا كېلىپ ، ئالايغان كۆزلىرى بىلەن ناتونۇش ئەلنىڭ ئاسمىنىغا چەكچىيىپ ، قەدرسىز ھالەتتە پاتاققا ، قان - يىرىڭغا مىلىنىپ قالىدىغانلىقلىرىنى ئويلىمايتتى . شەھەر قامال قىلىنغان مۇشۇ ئون نەچچە كۈندىن بېرى ، ئۇلار ئارىسىدىكى ئەجىلى توشقانلاردىن - يۈرىكىگە ساداقىنىڭ ئوقى سانجىلىپ ، ئوتتا كۆيۈپ ، سېپىل ئاستىدىكى سېسىق سۇلۇق خەندەككە چۆكۈپ ئۆلگەنلەر ئازمۇ ؟ ! ئۇلارنىڭ ئۆلۈكى مانا شۇ يات ئەل تۇپرىقىدا قاغا - قوزغۇنلارغا ، قۇرت - قوڭغۇزلارغا يەم بولۇپ كەتمىدىمۇ ؟ ! . . .

ئەلۋەتتە ، مۇنداق ھايات - ماماتلىق ئېلىشىشتا ، ئىسمائىل خانمۇ ئۆزىنىڭ بىر مۇنچە باتۇر ئوغلانلىرىدىن ، قەيسەر سەركەردىلىرىدىن ئايرىلىپ قالدى . ئۇنىڭ ئۈستىگە ، دۈشمەننىڭ قەلئە سىرتىدىكى تىنىمسىز ھۇجۇمى ۋە پاراكەندىچىلىكىنى ئاز دېگەندەك ، قەلئە ئىچىدىكى خائىن - سېتىملىقلارنىڭ بۇزغۇنچىلىق ، ئاغدۇرمىچىلىق قىلمىشلىرى ھەددىدىن ئېشىپ كەتتى . مۇشۇ ئىككى كۈندىن بېرى ، ئۇلار ئۇرۇش تەييارلىقى

ئۈچۈن غەملەنگەن يوغان بىر ئاشلىق ئامبىرىغا ئوت قويۇۋەتتى ، چوڭ جامە ئالدىدىكى كۆلگە زەھەر تاشلاپ ، بىر مۇنچە ئادەمنىڭ چېنىغا زامىن بولدى .

ئۈستى - ئۈستىلەپ يولۇۋاتقان مۇنداق سۇيىقەستلىك ئىش-لار ئىسمائىل خاننىڭ زەخمە يېگەن يۈرىكىنى گويا قەھرىتان قىشنىڭ قېلىن مۇزلىرىدەك سېقىپ كەتتى . شۇڭا ، ئۇنىڭ يېقىندىن بېرى ئۇيقۇسى قېچىپ ، ئىشتىھاسى تۇتۇلۇپ كەتكەندى . ئۇ ھېچقاچان خانلىق تەقدىرى ئۈستىدە بۈگۈنكىدەك ئاچ-چىق ۋە ئازابلىق خىيالىلارغا پاتىمىغانىدى .

زەرەپشان دەرياسى تەرەپتىن سوققان كۈز شامىلى ئىسما-ئىل خاننىڭ گەجگىسىدىن قورۇغاندەك بولدى . ئۇ شاھلىق تاج ئورنىدا كىيگەن يېشىل سەللىسىنى بىر ئاز چۆكۈرۈپ قويدى . ئۈچىسىدىكى ئاق مەشۇت كەمزۇل ئۈستىگە يېپىنچاقلىۋالغان زەرەپشاننى ئۆرىدەپ ، بىر نەچچە كۈندىن بېرى تىخ تەگمى-گەن ئۆسكىلەڭ ساقلىنىنى سىلاپ قويدى .

ئىسمائىل خان ئەمدى كەڭ سېپىلنىڭ بۇ قاسنىقىغا ئۆتۈپ ، قەلئە ئىچىگە نەزەر سالدى . شەھەردىكى داڭدار مەسچىت ۋە مەدرىسىلەرنىڭ ھەل بېرىلگەن كاھىشلىق قۇبىلىرى ، سۇۋادان تېرەكلەر بىلەن بوي تالاشقان كۆركەم مۇنارلىرى گۈگۈم قوينىدا خىرە - خىرە كۆرۈنۈپ تۇراتتى . ئۇ بايا ئۆزى چىقىپ كەلگەن سۈرلۈك ئوردا قەسىرلىرىگە ، چاھار باغدىكى دەل - دەرەخ ، گۈل - گىياھ ئارىسىغا چۆككەن راۋاقلارغا قارىغىنىچە تۇرۇپ قالدى . بۇ يەرلەرنى ئېغىر سۆكۈت ۋە قاراڭغۇلۇق قاپلىغانىدى . خاننىڭ نەزىرىدە ، گويا بۇ قاراڭغۇلۇقنىڭ ھەربىر قەدىمىدە كىشىلەرنى يوشۇرۇن ئەجەل كۈتۈپ تۇرغاندەك تۇيۇلاتتى . شۇ چاغدا ، خاننىڭ قولىقىغا تىنچىپ قالغان شەھەرنىڭ بىر چېتىدىن كەلگەن مۇڭلۇق ، يېقىملىق بىر ناۋا ئاڭلىنىشقا باشلىدى . ئۇ ، زەن سېلىپ تىڭشىدى ، ساتار بىلەن ئېيتىلىۋاتقان ناخشا

ئاۋازى ئوردىنىڭ ئوتتۇرىدىكى خانلىق قەبرىستانلىقى ھېسابلىدۇ.  
ئىدىغان «ئالتۇنلۇقۇم» مازىرى تەرەپتىن كېلىۋاتاتتى. كىمدۇ  
بىرى ساتارغا تەڭكەش قىلىپ، راي مۇقامىنىڭ قايسىبىر ئاھا-  
ئىنى ئېيتىۋاتاتتى. سۈزۈك، خوش ئەپس ئاۋاز كېچىنىڭ  
جىمجىت ئاسمىنى بويلاپ يىراقلارغا تاراپ كەتكەندى

خەزان ئەتتىم زىمىستانى غەمىڭدە گۈلجۇزارىمنى،  
كېلىپ دىلپەر تاماشا قىل خەزان بولغان باھارىمنى،  
قۇرۇدى باغى تەبىئىم، غۇنچە قالدى گۈل ئاچىلماستىن،  
كەرەم ئايىن بېرىپ سەبىز ئەيلە باغۇ لالەزارىمنى.

مەن ئۆلسەم ئەي بۇرادەرلەر، ئانى يولىدا كۆمگەيسىز،  
كى ھەريانە ئۆتەر بولسا پاسىپ ئۆتكەن مازارىمنى.

ئىسمائىل خاننىڭ يۈرىكى تېخىمۇ ئېزىلدى. ئۇ دۆلەتنىڭ،  
پۇقرانىڭ بېشىغا كەلگەن بۇ پاجىئەلىك تەقدىر - قىسمەتلەرنى  
ئويلاپ، ئۆزىنىڭ بەكمۇ ئاجىز، ئىقتىدارسىزلىقىدىن ئۆكۈندۈ-  
دى، ئۆكۈنۈشتىن يۈرىكى پۇچىلىنىپ، قاتمۇقات ئاچچىق يۈتۈ-  
ۋالدى. ئۇ ناخشا كېلىۋاتقان تەرەپكە بويۇنداپ قاراپ، ئەجدادلى-  
رى مەڭگۈلۈك ئۇيقۇغا كەتكەن «ئالتۇنلۇقۇم» دىن مەدەت تىلدى-  
گەندەك، زەئىپ ئاۋازدا پىچىرلاشقا باشلىدى:

«ئى كەرەملىك خۇدا، سەن ئۆز ھىممىتىڭ بىلەن بىزگە  
ئاتا قىلغان بۇ قۇتلۇق زېمىن ئۇزاق زامانلاردىن بېرى ئاتا -  
بوۋىلىرىمىزنىڭ قولىدا روناق تېپىپ، گۈللىنىپ، بەختلىك،  
قۇدرەتلىك كۈنلەرگە ئېرىشكەندى. ئەمدى مېنىڭ قولۇمدا ۋەي-  
ران بولىدىغان ئوخشايدۇ! مەن ئۇلارغا - بۇ ئانا تۇپراقنى  
قوغداش، گۈللەندۈرۈش ئۈچۈن ئۆزلىرىنىڭ ئىسسىق قان -

تەرىنى تۆككەن ئەجدادلىرىمىزغا قانداق يۈز كېلەلەيمەن ! مەن ئەمدى بىلىدىم ، تاشقى دۈشمەندىن ئىچكى دۈشمەن يامان ، خەۋپ-لىك ئىكەن ! بۇنىڭدىن يەتتە يىل بۇرۇن باسقان كىچىككىنە خاتا قەدىمىم مېنىڭ بېشىمغا بالا بولدى ، مېنى بىر ئۆمۈرلۈك پۇشايدىن مانغا قويدى ! مەن ئۆز ۋاقتىدا ، ھىدايتتۇللا ئىشان دېگەن بۇ تۈزكۈر ، مۇناپىقنى بۇ دۇنيادىن يوقىتىۋەتكەن بولسام ، خانىدان-لىقنىڭ بېشىغا بۈگۈنكىدەك قارا كۈنلەر چۈشمەيتتى ، مەن ئۆز قولۇم بىلەن بۇ يوشۇرۇن ئاپەت يىلتىزىنى ساقلاپ قال-دىم . . . مۇشۇنداق ئادەملەرنىڭ بەتبەختلىكى ، شەقىقلىكى سەۋەبىدىن خانىدانلىقىمىز پالاكەت ھەم زالالەت ئاسارىتىدە قالدى . . . ئەپسۇس ، مىڭ ئەپسۇسكى ، بۇرنىڭ كۈچىكى ھامان بۆرە ئىكەن ، ئۇنىڭ ئىككى چىشىنى سۇغۇرۇپ تاشلىساڭ-مۇ ، ئادەم يېيىش نىيىتىدىن يانمايدىكەن ! . . . »

ئىسمائىل خان پۈتۈن ۋۇجۇدىنى چىرىمىۋالغان سوغۇق بىر تۇيغۇ دەستىدىن تىرناقلىرىغىچە مۇزلاپ كەتتى ، كالىسىدا بولسا ، يەنىلا شۇ ھەسرەتلىك خىياللار قۇيۇندەك ئايلىنىپ يۈرەتتى . « ۋادەرىخا ! . . . سەئىدىيە تەختىگە ئاشۇ تۈزكۈر مۇناپىق چىقىۋالسا ، سەلتەنەتنىڭ ھالى نېمە بولار ! . . . ؟ »

ئىسمائىل خان ئۇلۇغ كىچىك تىندى ، تىنىقى ئۆزىگە ئوتتەك ئىسسىق بىلىنىپ كەتتى . ئۇ غەزەپ بىلەن پۇشايماي ئارد-لىشىپ كەتكەن تاشقىن بىر ھېسسىيات ئىچىدە سېپىلىدىن چۈشتى .

بۇ چاغدا كۈلرەڭ ھاۋا ئاستا - ئاستا سۈزۈلۈپ ، ئاسمان-نىڭ شەرق بۇرجىگىدە ئاقۇش شولىلار يالتىراشقا باشلىدى . كېچىچە جىمىرلاپ ، بىر - بىرىدىن ھۆسن تالىشىپ چىققان يۇلتۇزلارمۇ كەينى - كەينىدىن ئۆچۈپ ، پەقەت زۆھرە يۇلتۇزىلا كۈمۈشتەك پارقىراپ تۇراتتى . مەزىنلەر تەرەپ - تەرەپتىن ئەزان توۋلاشتى ، سەگەك ئىتلارنىڭ بىر - بىرىدىن قالماي

دوراپ قاۋاشلىرى ئەۋجىگە چىقتى .  
يەنە بىر كۈنلۈك تەشۋىشكە ، ئەنسىزچىلىككە ۋە ھايات -  
مات ۋەھىمىسىگە تولغان يېڭى كۈن باشلاندى .

### 3

سەھەرگە يېقىن ياغقان ئۆتكۈنچى يامغۇردىن كېيىن ، ھاۋا  
ئېچىلىپ كەتتى . يامغۇر سۈيى چاڭ - توزان باسقان كاھىشلىق  
تاملارنى ، ئويما - چوڭقۇر بولۇپ كەتكەن سېرىق توپىلىق  
يوللارنى ، دەرەخ ۋە گۈمبەزلەرنى يۇيۇپ تاراپ ، ھامامغا چۈش -  
كەندەك بېزەپ چىققاندى . ئوچۇق ، ساپ ھاۋادىن يېقىملىق  
نەمخۇش پۇراق تارايىتى . كۈن نەيزە بويى كۆتۈرۈلۈپ كۈز  
يامغۇرى پەيدا قىلغان ئاچچىق سوغۇقنى قوغلاشقا باشلىدى . بايا  
تۇمشۇقلىرىنى مەيدىسىگە تىقىپ دۈڭجەرەپ كەتكەن ئادەملەر  
بىلەن قۇيرۇقلىرىنى چاترىقىغا قىستۇرۇپ شۈمشەرەپ قالغان  
ئات - كالىلار قۇياش نۇرىدا باشقىدىن جانلىنىپ كەتتى .

ئاپاق خوجا يوغان بىر تۈپ ئۈجمە دەرەخنىڭ يېنىغا تىكىل -  
گەن چېدىردىن چىقىپ ، «ئەچكۈچى دۆڭ» دەپ ئاتىلىدىغان  
تۆپۈلۈككە قاراپ كەلدى . بۇ يەردىن قارىسا شەھەرنىڭ ئوتتۇردا -  
سىدىكى «ئالتۇن مەسچىت» نىڭ مۇنار - گۈمبەزلىرى كۆزگە  
چېلىقاتتى . گۈمبەز يېشىلغا مايىل ئىدى ، ئۇنىڭ ئۈستىدە -  
دېڭىزدەك سۈزۈك ئاسماندا ئويۇنچى كەپتەرلەر موللاق ئېتىپ ،  
پەرۋاز قىلىپ يۈرۈشەتتى ، ئۇلارنىڭ قۇيرۇقىغا ئېسىلغان كە -  
چىك غۇڭ قاپاقلاردىن ئادەمنى روھلاندۇرغۇچى زىل ئاۋاز ئاڭ -  
لىناتتى .

ئاپاق خوجا بىردەم قۇياش نۇرىدا ئالتۇندەك تاولىنىپ كەت -  
كەن شەھەرگە ، بىردەم پايانىسىز كۆكتە ئەركىن ئازادە ئۇچۇپ  
شۇڭغۇپ يۈرگەن كەپتەرلەرگە قارىغىنىچە تۇرۇپ قالدى . ھايات

ئۆتمەي ، كۆكتىكى كەپتەرلەرنىڭ قىسمىنى ئۆزگەردى . نەدىدە -  
دۇر پەيدا بولغان بىر لاجىن ئوقتەك ئۇچۇپ كېلىپ ، كەپتەر -  
لەرنىڭ غەمىسىز توپىغا بۆسۈپ كىردى . كەپتەرلەر ۋەھىمە ئىچىدە -  
دە پىتىراشقا باشلىدى . شۇ ئارىدا بىر كەپتەر بەئەينى موللاققىدە -  
دەك تۆۋەنگە قاراپ پىلدىرلاپ چۈشۈشكە باشلىدى ، ئۇنىڭ ئەترا -  
پىدا توزۇغان بىر مۇنچە پەي - قاناتلار كۈن نۇرىدا ھەر خىل  
رەڭدە جۇلالىنىپ ، ئېگىز بوشلۇقتا لەيلەپ قالدى .

ئاسماندىكى بۇ مالا مەتلىك كۆرۈنۈش ئاپاق خوجىنىڭ ئېسىدە -  
گە بۇنىڭدىن يەتتە يىل بۇرۇنقى ئىشلارنى سالغاندەك ، كۆڭلىنى  
بىر خىل بىئاراملىق تۇيغۇسى چولغىۋالدى . دەرۋەقە ، شۇ تاپتا  
ئۇ ، بۇنىڭدىن يەتتە يىل بۇرۇن ئۆزىنىڭ ئىسمائىل خان تەرىپىدە -  
دىن ئەنە شۇ لاجىن سوققان كەپتەردەك بىچارە ھالغا چۈشۈپ ،  
بۇ دىياردىن بەئەينى ئىتتەك قوغلانغانلىقىنى ئازاب بىلەن ئەسلىدە -  
گەندى . ئۇ چاغدا ئىسمائىل خان ئاشۇ كۆكتىكى لاجىندەك  
زوراۋان ھەم ھۆكۈمران ئىدى . ئاپاق خوجا بولسا ، بەئەينى ئاشۇ  
پەيلىرى توزۇپ ، يەر قەھرىگە پىلدىرلاپ چۈشۈپ كېتىۋاتقان  
كەپتەردەك مەھكۇم ھەم ناتىۋان ئىدى . ئەمدىچۇ ؟ ! ئەمدى پە -  
لەك چاقى ئايلىنىپ ، ئۆتكەنكى تەقدىر - قىسمەتلەرنى پۈتۈنلەي -  
ئاستىن - ئۈستۈن قىلىۋەتتى . « بۇ ئۆزى ئەنە شۇنداق ئۆتسە  
ئالەم ! — دەپ ئۆز - ئۆزىگە ئاستا پىچىدىرلىدى ئاپاق  
خوجا ، — ئەي شۇم نىيەت خان ، سەن بىزنى ئۆز ۋاقتىدا  
دەرگاھىڭدىن ئىتتەك قوغلىغانىدىڭ ، مانا ئەمدى بىز يولۋاس  
بولۇپ دەرگاھىڭنى ۋەيران قىلغىلى كەلدۇق ! سەنلەر بىزنى  
سەل چاغلاشتىڭ ، شەيتىنىڭ ئۈستۈن كەلدى ! سەنلەر بىزنىڭ  
تەقدىرىمىزنى بىلىشمەيسەن ، ۋاقتى - سائىتى كەلگەندە ، بىز -  
نىڭ سادىق مۇرىت - مۇخلىسلىرىمىز سەنلەرنىڭ ھەشەمەتلىك  
ئوردانلارنى ئېغىلغا ئايلىندۇرۇۋېتىدۇ ! ئەي موغۇل بەچچىسى  
ئىسمائىل خان ، ئەمدى كۆرگەنسەن ، بىز تەۋرىسەك ئەل تەۋرەي -

دۇ! بىز غەزەپ قىلساق ، ھەممە نەرسە تەخسىراتقا كېتىدۇ ! چۈنكى ، ئەۋلىيالارنىڭ كارامەتلىرى ھەق ، ئەۋلىيانىڭ غەزىپى خۇدانىڭ غەزىپىنىڭ نەمۇنىسى ! سەن ئۆز ۋاقتىدا بىزنى لاجىن بولۇپ سوققان بولساڭ ، بىز ئەمدى شۇڭقار بولۇپ كۆزۈڭنى ئويۇمىز ! . . . سەن بىزنىڭ سۆھبىتىدە - مىزنى غەنىمەت بىلىمىدىڭ ، ئۇلۇغلارنىڭ نەسىھەتلىرىگە قۇلاق تۇتمۇدۇڭ ، تەرىقەت ئەھلىگە زۇلۇم قىلدىڭ . ئاخىر ، ئۆزۈڭدە - مۇ ، تاپىئەلىرىڭنىمۇ ھالاكەتكە يۈزلەندۈردۇڭ ! ئەي خان بىلە - گىنىكى ، ئۇلۇغلار ئىككى بىسلىق قىلىچتۇر ، ئۇنىڭغا دۇچ كەل - گەن ئادەمنىڭ ھەم ئىمانى كېتىدۇ ، ھەم جېنى كېتىدۇ ، سەن ئۆزۈڭگە ئۆزۈڭ قىلدىڭ ! . . . »

ئاپاق خوجا مانا شۇنداق شىۋىرلاشلاردىن كېيىن ئۆزىنى خېلى يېنىكلەپ قالغاندەك خۇش كەيىپ ھېس قىلدى ، كۆزلىرىدە تەمەننا كۈلكىسى پەيدا بولدى . يۈزىدە غالىبلارغا خاس تەكەب - بۇرلۇق بىلەن بىر خىل ئىچى قارىلىقنىڭ سوغۇق ئەلەڭگىسى جىلۋىلەندى . ئۇ بىر زامانلاردا سەمەرقەندنى ئۆز ھۆكۈمىگە ئالغان ئۇلۇغ ئەجدادى — تەرىقەت پېشۋاسى خوجا ئەھرارغا ئوخشاش ، سەئىدىيە سۈلتانلىقىنى ۋە ئۇنىڭ ئالتۇن تاجىلىق پادىشاھلىرىنى ئۆز ئىزىغا سېلىپ ، ئاغزىغا قارىتىشنى ئويلايتتى . چۈنكى ، ئۇ ئۆزىنى ئىسمائىل خانغا ئوخشاش خان ئەۋلادى ئەمەس ، بەلكى پەيغەمبەر ئەۋلادى قاتارىدا سانلىدىغان سەئىدلەردىن ، شۇنداقلا ئەرشەئەلغا يېقىن تۇرىدىغان تەرىقەت پېشۋاسى دەپ بىلەتتى . شۇڭا ، ئۇ خىيال كەپتەرلىرىنى تېخىمۇ يىراققا پەرۋاز قىلدۇ - رۇپ ، بۇنىڭدىن ئون بىرىيل بۇرۇن مەزھەپ ۋە مەسلىك رەقىب - لىرى تەرىپىدىن زەھەرلەپ ئۆلتۈرۈلگەن دادىسىنى ئەسلەپ كەت - تى . « ئەي ، بۇزۇكۇۋار ئاتا ! سىز ھايات چېغىڭىزدا ئوغلىڭىز - غا ئىشەنگەن ھەم ئۇنىڭدىن پەخىرلەنگەنىدىڭىز ، لېكىن ئۇنىڭ سىز كۈتكەن ، ئارزۇ قىلغان ئاشۇ كارامەتلىرىنى كۆرەلمەي ، بۇ دۇنيادىن ئارمان بىلەن كەتكەنىدىڭىز ! مانا بۈگۈن ئوغلىڭىز

سىزنى ئارمانىڭىزغا يەتكۈزدى ، سىزنى خورلىغان ، چەتكە قاق-  
قان ۋە سىزنىڭ جېنىڭىزغا زامىن بولغان خاندانلىقلارنىڭ ئال-  
تۇن تاجى مانا ئەمدى ئوغللىڭىزنىڭ بېشىغا كىيىلىش ئالدىدا  
تۇرىدۇ . سىز بۇ كۈنلەرنى نەقەدەر ئارزۇ قىلغانىدىڭىز -  
ھە ؟ ! سىز گەرچە بۇ خۇشاللىق ، قۇتلۇق كۈنلەرنى كۆرەلمىگەن  
بولسىڭىزمۇ ، مەن ئىشىنىمەنكى ، بۇنى ھازىر سىزنىڭ پاك  
روھىڭىز كۆرۈپ تۇرۇۋاتىدۇ ! بۇزۇكۇر ئاتا ، سىزنىڭ ئەبە-  
دىيلىككە چۆككەن روھىڭىز بولسىمۇ خۇشالانسۇن ، شاتلان-  
سۇن ! مەن تېخى سىزنىڭ بارلىق رەقىبلىرىڭىزدىن ، سىزگە  
كۆز ئالايلىغان جىمى پاسىقلاردىن نەچچە باراۋەر ئاشۇرۇپ ئىنتى-  
قام ئالىمەن ، روھىڭىزنى مەڭگۈ قورۇندۇرمايمەن ! . . . »  
ئۇنىڭ مەستانە خىياللىرى تۇيۇقسىز يېنىدا پەيدا بولغان  
غالدان بىلەن تىلماچىنىڭ سوئال - سورىقىدا ئۇزۇلدى .  
— قورغاننى قانداق ئېلىشنى ئويلاپ تۇرامسىز ، ھەزرىدە -

تىم ؟

غالدان گەرچە بۇ يەرگە ئاتلىق كەلمىگەن بولسىمۇ ، لېكىن  
ھەمىشە يېنىدىن ئايرىلمايدىغان كۈمۈش دەستىلىك قامچىسى  
بىلەن ئېگىز پاشىنلىق بۇلغار ئۆتۈكىنىڭ قونجىنى چېرسى -  
چېرسى ساۋىغىنىچە سېپىلغا قاراپ تۇراتتى . چىرايىدىن نېمە -  
گىدۇر ئالدىراپ تىت - تىت بولۇۋاتقانلىقى چىقىپ تۇراتتى .  
دېمىسىمۇ ئۇنىڭ ئەسەبىيلەشكەن قوشۇنى ئىككى ھەپتىدىن بېرى  
شۇنچە پىداكارلىق كۆرسىتىپمۇ ، قورغاننىڭ بىرەر يېرىدىن  
يۈچۈك ئاچالمىغانىدى . بۇنى ئاز دېگەندەك ، ئىككى كۈننىڭ  
ئالدىدا «مەسخىرە دەرۋازىسى» نى مۇھاسىرە قىلىپ ياتقان نەچچە  
يۈز جۇڭغار كېچىسى دەرۋازىدىن تۇيۇقسىز چىقىپ ئۆزلىرىگە  
ھۇجۇم قىلغان خانلىق لەشكەرلىرى تەرىپىدىن ئېغىر تالاپەتكە  
ئۇچرىدى . پايىتەخت شەھىرىنى قوغداپ تۇرۇۋاتقان مۇستەھكەم  
سېپىلنىڭ بەش دەرۋازىسى يەنە شۇ پېتى مەزمۇت ھەم ھەيۋەتلىك



تۇراتتى .

جۇڭغار قوشۇنلىرى مانا شۇ بەش دەرۋازىنى نۇقتا قىلىپ ، پۈتۈن سېپىلنى ھالقىسىمان قامال قىلغانىدى . غالدان بىلەن ئاپاق خوجا سېپىلنىڭ «ئالتۇن دەرۋازا» ئالدىدىكى ئوچۇقچىدىن لىققا چۈشكۈن قىلىپ بارگاھ تىكىشكەندى . غالدان بىلەن قوشۇنلىرى ئوتتۇرىسىدا چېپىشىپ يۈرگەن خەۋەرچىلەر كىچىچە - كۈندۈز سېپىلنى بويلاپ دۈكۈرلىشىپ يۈرەتتى ، غالداننىڭ نەزىرىدە ، بۇنداق بىھۇدە ئۇرۇنۇش ۋە غەلبىسىز يېتىۋېرىش — ئۆز مەغلۇبىيىتىدىن دېرەك بېرەتتى . شۇڭا ، ئۇ بۈگۈن بىر ئاز جىددىيلىشىپ قالغانىدى .

— يەنە قاچانغىچە مۇشۇنداق يېتىۋېرىمىز ، ھەزرىتىم ؟ ! — دېدى ئۇ سوئالنى داۋاملاشتۇرۇپ ، — سىز «قەلئەنىڭ ئىچىدە» كىلەر ھەرىكەتكە كەلدى ، ناھايىتى تېزلا قوۋۇقلارنى ئېچىپ بېرىدۇ» دېگەندىڭىز . مانا شۇ گەپكىمۇ ئون نەچچە كۈن بولدى . تېخىچە شەپە يوق ، بۇنداق يېتىۋەرسەك قورغاننىڭ ئىچىدىكىلەر ئەمەس ، بەلكى ئۆزىمىز تۈگىشىپ كەتمەمدۇق ! . . .

ئاپاق خوجا غالدان تەرەپكە بۇرۇلۇپ ، بېشىنى تۆۋەن ئەگدى . كۆزىدە ، چىرايىدا ئوخشاشلا يېلىنىش ۋە خۇشامەت ئالامەتلىرى كۆرۈندى . ئۇنىڭ شۇ تاپتىكى تۇرىقى — بېلىنى يوللۇق يىپەك رومال بىلەن باغلاپ ، سۆڭەك ساپلىق ھىندى خەنجىرىنى يانپىشىغا قىستۇرۇپ ئالغان ئوغۇل بالىنىڭ تۇرقىغا ئوخشىماي قالدى .

— ياق ، بىز تۈگەشمەيمىز ، ھەرگىز تۈگەشمەيمىز ! — دېدى ئۇ ئالدىراپ - تېنەپ ، — قورغاننى چوقۇم پەتھ قىلىمىز ! بىشەۋكەتخان ، ئۆزلىرى دۇنيانى بويسۇندۇرغان ئۇلۇغ چىڭگىزخاننىڭ ئەۋلادى ، باتۇر سەركەردە ! مېنىڭ ئادەملىرىمۇ ماڭا سادىق ، كۆڭلۈم گۇۋاھلىق بېرىۋاتىدۇ : ئۇلار ئەلھەق ئاشلىق ، قورال - ياراغ ئامبارلىرىغا ئوت قويدى ، كۆللەرگە زەھەر

تاشلىدى . . . سىلە خاتىرجەم بولسىلا خان ئالىيلىرى ، مەن يەنە بىر ئىشنى ئويلاپ قويدۇم ، ھازىرلا ئورۇندايمەن ، ئۇ چاغدا ، ئىسمائىل خاننىڭ يېنىدىكى لەشكىرىي ۋە مۈلكىي ئەمەلدارلارمۇ ئۇنىڭغا قارشى تىغ كۆتۈرىدۇ .

— قانداق ئىش بۇ؟ — غالدان ئىرەڭسىزلىك بىلەن

سورىدى .

ئاپاق خوجا ئالمان — تالمان چۈشەندۈرۈشكە باشلىدى .  
— مېنىڭ ئۆز ۋاقتىدا ئوردىدا ئىشلەيدىغان چاغرىبەگ ئىسىملىك بىر مۇرىتىم بولىدىغان ، ئىنشائاللا ، ھازىرمۇ ئوردىدا ئەمەل ئۇتقاندۇ ، دەپ ئويلايمەن . ئۇنىڭ تۇرار جايى ئېسىمدە قېلىشىچە قەلئەنىڭ مۇشۇ ئالتۇن دەرۋازىسىغا يېقىن يەردە — سېپىلغا يانداش سېلىنغان بىر باغ ھويلىدا ئىدى . مەن بايا ئۇ يەرنى ئىدىتلاپ ، مۆلچەرلەپ كۆردۈم . مەن بىر پارچە خەت يېزىپ ، ئوقيا بىلەن باغ ھويلىغا تاشلاماقچى ، مۇبادا ، ئۇستا مەرگەن مەن كۆرسەتكەن يەرگە ساداقىتىن ئوق ئۈزسە ، ئوق ئىنشائاللا ، چاغرىبەگنىڭ بېغىغا چۈشىدۇ ، مېنىڭ خېتىم ئەل-ھەق ئۇنىڭ قولىغا تېگىدۇ . . .

غالدان دەسلەپ بۇ گەپلەرگە مەنسىتمىگەندەك مىيىقىدا كۈلۈپ قويدى . كېيىن بىر نەرسىنى ئويلىدىمۇ قانداق ، بۇ ئىشقا سەل قىزىققاندەك تەلەپپۈزدا سورىدى :

— بۇ بىر تەۋەككۈل ئىشقا ، ھەزرىتىم ، نەتىجىسى قانداق

بولار؟

— بۇ دۇنيادىكى نۇرغۇن ئىشلارنى خۇددى قىمارۋازلار-دەك تەۋەككۈل قىلىپ باقىدىغان گەپ ، — دېدى ئاپاق خوجا ھەم ئىشەنچ ، ھەم دىلغۇللۇق بىلەن ، — بەزىدە تەۋەككۈلنىڭ تېگى ئالتۇن بولۇپ قالىدۇ ، بۇ ئىش ھەر ھالدا جىم يانتقاندىن ياخشى ، سىناپ باقايلى .

ئاپاق خوجىنىڭ ئاخىرقى سۆزى غالدانغا ياقتى ، ئۇ جىم

تۇرۇشنى ياخشى كۆرمەيتتى. شۇڭا، ئاپاق خوجىغا دەرھال ماقۇللۇق بىلدۈردى، لېكىن يەنە بىر ئىشقا پەمى يەتمەي ئاردا-سالدىلىق بىلەن سورىدى :

— بولىدۇ، سىناپ باقايلى، لېكىن ھەزرىتىم، بىز تۇرغان يەر پەس، قەلئە ئېگىز تۇرسا، ئوقنى باغقا قانداق چۈشۈرگۈلۈك؟

— مەن بۇنىمۇ ئويلاپ قويدۇم، — دېدى ئاپاق خوجا ئۆزىدىن بىرەر يۈز قەدەم نېرىدىكى سۇۋادان تېرەكلەرنى ئىشلا-رەت قىلىپ، — مەرگەن يول بويىدىكى ئاۋۇ ئېگىز تېرەكلەر-نىڭ بىرىگە چىقىپ ئوق ئاتسا، ئىنشائاللا مۆلچەرگە تېگىدۇ. . . . .

— سىز لەشكەر بولمىسىڭىزمۇ، ئەمما بۇ قېتىم ئەقلىڭىز ئىشلەپتۇ، ھەزرىتىم، — دېدى غالدان ئۇنىڭغا قايىللىق بىل-دۈرۈپ ۋە يېنىدىكى تىلماچقا قاراپ بۇيرۇدى، — سەن بېرىپ باخاي مەرگەننى چاقىرىپ كەل، ئەمىسە سىزمۇ خەتنى تېزىرەك پۈتۈڭ ھەزرىتىم . . . . .

#### 4

بۈگۈن ئىسمائىل خان ئوردىدا كېڭەش چاقىردى. ئالتۇن تەخت ئۈستىدە ئولتۇرغان خاننىڭ ئۈستىدە شاھانە تون، بېشىدا گۆھەر قويۇلغان سۇلتانلىق تاجى بار ئىدى. لېكىن، بۈگۈن ئۇ شاھانە تون ئىچىگە ساۋۇت كىيىپ، يېلىدىكى كەڭ كۈمۈش كەمەرگە قىلىچ ئېسىۋالغانىدى. ئوردا ھەربىي ۋە مۈلكىي ئەمەل-دارلىرىنىڭ ھەممىسى جەم بولغانىدى. ئىشىك ئاغىسى قاسىم-بەگ پۈتۈننىڭ ئۈچىدا دەسسەپ كېلىپ، خانغا ھەممەيلەننىڭ تەل ئىكەنلىكىنى، كېڭەش باشلىسا بولىدىغانلىقىنى ئېيتتى.

خان بىر قولىدا قىلىچنىڭ دەستىنى، بىر قولىدا ئۆزى ئولتۇرغان تەختنىڭ يان گىرۋىكىدىكى ئالتۇن قۇبىنى تۇتۇپ،

ئېغىر بېسىق ئاۋازدا سۆزلەشكە باشلىدى ، لېكىن ئۇ ھەرقانچە يوشۇرۇشقا تىرىشسىمۇ ، يۈرىكىدىكى تەشۋىش ، بىئاراملىق كۆزىدىكى ، چىرايىدىكى تېز - تېز ئۆزگىرىپ تۇرغان ئالامەتلەر - دىن ئېنىق كۆرۈلۈپ تۇراتتى .

— مەن ئاۋۋالا ھەر بىرلىرىنىڭ ئېسىگە ئۇلۇغلارنىڭ مۇنداق بىر ھېكمەتلىك سۆزىنى سېلىپ قوياي : « ۋىجداننىڭ ئەمرىگە قۇلاق سال ! ئۇلۇغلۇق شۇنداق نەرسىكى ، ئۇنىڭدىن قەلبىمۇ ، ۋىجدانمۇ ئارام تاپىدۇ . گۇناھ ئىش شۇكى ، ئۇنىڭدىن قەلب قارار تاپالمايدۇ ، ۋىجدان ئازابلينىدۇ . كىشىلەر پەتۋا بەرسىمۇ ، سەن ئۆز ۋىجداننىڭدىن پەتۋا سورا » ، — خان بىر ئاز توختاپ ، ئۆزىگە جىسمىدە قاراپ تۇرغان كېڭەش ئەھلىگە بىر باشتىن قاراپ چىققاندىن كېيىن سۆزىنى يەنە داۋام قىلدى ، — ھەممەيلەنگە مەلۇم ، ئەل - يۇرت بېشىغا كۈلپەت چۈشتى ، ۋەھشىي دۈشمەننىڭ بوسۇغىمىزدا ماراپ ياتقىنىغا خېلى كۈنلەر بولۇپ قالدى . لېكىن ، ئەڭ يامىنى ئىچىمىزدىكى ساتقىنلار ، تۈزكۈرلەر كۆپىيىپ كەتتى . ئۇلار ئامبارلارغا ئوت قويۇپ ، كۆللىرىگە زەھەر تاشلاپ ، بىرمۇنچە ئىچكى پاراكەندىچى - لىكىنى تۇغدۇرغاننى ئاز دەپ ، يوشۇرۇن سۇيىقەست بىلەن بىھۇ - دە خۇن تۆكۈۋاتىدۇ . ئاۋامنىڭ بېشىغا ئېغىر كۈنلەر چۈشتى ، نۆكەرلىرىمىزنىڭمۇ روھى كۈندىن - كۈنگە سۇسلاپ كېتىۋاتىدۇ . مەن بىرنەچچە كۈندىن بېرى كۆپ ئويلىنىدىم ، دۈشمەن تەرەپ بىلەن سۆزلىشىپ باقساقمىكىن دەيمەن . پۈتۈن ئاۋامنىڭ بېشىغا كۈلپەت ياغدۇرۇپ ، قان تۆكۈش ، ئاچ قويۇش ۋە ئوت ئىچىدە قالدۇرۇشتىن كۆرە ، ئۇلار بىلەن سۆھبەت تۈزۈپ باق - ساق ياخشىراق بولارمىكىن . بۇ ھەقتە ھەر بىرلىرى بايا ئېيتقان ھېكمەتنىڭ ئىزمى بويىچە ئۆز ۋىجدانلىرىدىن پەتۋا سوراڭ - بى - قىشىلا . . .

ئوردىنى ئېغىر سۈكۈنات باستى ، خاننىڭ سۆزى گويا تۇ -

يۇقسىز چاققان دەھشەتلىك چېقىندەك ئۇلارنى گاڭگىرىتىپ قوي-  
غانىدى . ھېچكىم خاننىڭ دېگەنلىرىنى يالغان دېيەلمەيتتى .  
بەلكى ، بەزى ئىشلار ئۇلارغا خاندنمۇ ئېنىق مەلۇملۇق ئىدى .  
ۋەزىيەت ھەممىگە روشەن : ھەربىي كۈچ سېلىشتۇرمىسىدا ،  
جۇڭغارلار ھەر جەھەتتىن ئۈستۈن ئىدى . قەلئەنىڭ ئىچى سىر-  
تىغا قارىغاندا ، خۇددى مەنە يېگەن بۇغدايدەك كۈندىن - كۈنگە  
زەئىپلىشىپ كېتىۋاتاتتى . ئەگەر ئاققانلىق بىلەن پىكىر قىل-  
غاندا ، كىمىنىڭ يېڭىشى - كىمىنىڭ يېڭىلىشى ھېچقانداق مۆج-  
زە ھەم سىر ئەمەس ئىدى . شۇڭا ، ئۆزىنى توختاتقان ، مەسىلە-  
لەرنى سوغۇققانلىق بىلەن ئويلايدىغان بەزى ۋەزىرلەر ،  
ئەمىر - كەبىرلەر خاننىڭ پىكىرىنى تەستىقلاپ باشلىرىنى لىڭ-  
شىتىۋاتاتتى . لېكىن ، يەنە بىر قىسىم غورۇرى كۈچلۈك ، قېنى  
قىزىقلار ناھايىلىق بىلەن باشلىرىنى سىلكىپ سۆزلەشكە تەييار-  
لىنىۋاتاتتى . بۇنىڭ ئىچىدىكى بەكرەك تاقەتسىزلىنىپ چاپچىپ  
تۇرغىنى پايىتەخت شەھەرنىڭ ئەمىر كەبىرى<sup>①</sup> ھاۋاز بەگ ئىدى .  
ئۇ ئەزەلدىن غورۇرى كۈچلۈك ، ئىنتىلىشچان ، قەيسەر ئادەم  
ئىدى . شۇڭا ، ئۇ بىرىنچى بولۇپ سۆز ئالدى :

— ئەلۋەتتە ، خان ئالىيلىرى ھەمىشە ئاۋامنى ئويلايدۇ ،  
ئادالەت ئىستەيدۇ ، بىر سائەتلىك ئادالەت ئاتىشى يىللىق ئىبا-  
دەتتىن ئەۋزەل ، دېگەن گەپ بار . لېكىن ، بىز شۇنىمۇ ئۇنتۇپ  
قالماسلىقىمىز كېرەككى ، ئۇلار بىزنى بېقىپ كېلىۋاتقان مۇن-  
بەت يەرلىرىمىزنى ، گۈزەل باغلىرىمىزنى چەيلەپ پايخان قىل-  
ماقچى ، ئۆي - ماكانلىرىمىزغا ئوت قويۇپ كۈلىنى كۆككە  
سورماقچى ! شۇڭا ، بىزگە بىرلا يول بار ، ئۇ بولسىمۇ ئەل -  
يۇرت ئۈچۈن مەردلەرچە ئېلىشىش ، ئەڭ ئاخىرقى بىر ئادىم -

① ئەمىر كەبىر — ھەربىي قوماندان ، لەشكىرىي ئىشلارغا مەسئۇل

مىز قالغۇچە ئېلىنىش ! ئەگەر ئۇلار بىلەن سۆھبەت قىلىشىمىز دېسەك ، بىزنىڭ تەقدىرىمىز ئۆزلىرىنىڭ پەرزەنتى باباق سۇل- تاننىڭ تەقدىرىگە ئوخشاپ قېلىشى مۇمكىن ، بۇ ئاچچىق ساۋاق- نى ئۇنتۇپ قالساق بولماس . . . .

بۇ گەپنى ئاڭلاپ ئىسمائىل خاننىڭ چىرايى بىردىنلا ئۆز- گەردى ، دەسلەپ قارىداپ ، كېيىن تاتاردى ، كۆزلىرى ئەلەمدىن قىسىلىپ ، قېنى قاچقان لەۋلىرىنى يىمىرىپ چىشلىدى . بۇ ئەسلىمە ئۇنىڭ ئەمدىلا ساقىيىشقا باشلىغان يۈرەك يارىسىنى قاتتىق تىرىشكەندى . ئۇ ئەقىللىق ، باتۇر ، مۇلايىم ئوغلى باباق سۇلتاننىڭ پاجىئەلىك ئۆلۈمىنى قانداقمۇ ئۇنتۇپال- سۇن !

جۇڭغارلار بىلەن ئاپاق خوجىنىڭ پىچاقچى سويىلىرى قەش- قەرنى بېسىپ ئالغاندا ، ئاپاق خوجا تىرىك قولغا چۈشكەن ئىسما- ئىل خان ياساۋۇللىرىنىڭ ھەممىسىنى چېپىپ تاشلاش توغرىسىدا غالدانغا ئىلتىماس قىلغان . شۇ چاغدا ، ئاپاق خوجىنىڭ « ئۇلۇغ سەئىد » لىك ، « دەنىي شاپائەت » چىلىك تەرىپىنى كۆپ ئاڭلى- غان ، خۇدا يولىدىكى سۆھبەت - سالا ۋە مۇسۇلمانچىلىق يولىدىكى مادارا ئارزۇسىنى كۆڭلىگە پۈككەن باباق سۇلتان ئۇنىڭ ئالدىغا سالامغا كىرىپ قارشىلىقنى ، قىرغىنچىلىقنى ، بىھۇدە قان تۆ- كۈشنى توختىتىش توغرىسىدا ئەمدىلا ئېغىز ئېچىشىغا ، ئاپاق خوجىنىڭ پىچاقچى سويىلىرى تەرىپىدىن ئوتتۇز بىر ھەمراھى بىلەن بىللە دۇئاغا قول كۆتۈرگەن ھالەتتە بىر باشتىن چېپىپ تاشلانغانىدى . . . .

بۇ خەۋەر پايتەختكە يېتىپ كەلگەندە ، ئىسمائىل خان مانا مۇشۇ ئەمىر - ئۆمەرلىرى بىلەن بىللە ئاڭلاپ ، قاتتىق قايغۇر- غان ، ئېچىنغان ۋە غەزەپلەنگەندى . لېكىن ، ئۇ بىرخاندانلىقنى باشقۇرۇۋاتقان پادىشاھ بولغاچقا ، كەڭ قورساقلىق بىلەن دەرد- نى ئىچىگە يۈتۈپ ، پۈتۈن زېھنى - كۈچىنى يەنىلا ئەل -

يۇرتنىڭ تەقدىرى ئۈستىدىكى چوڭ ئىشلارغا بېغىشلىدى . ئەمما ، بۈگۈن بۇ ئىشنىڭ قايتا تىلغا ئېلىنىشى ئۇنى ھەم ئازابلان-  
دۇردى ، ھەم سەگەكلەشتۈرۈپ قويدى .

— توغرا ، ھاۋازبەگ توغرا ئېيتتى ! — دەپ ئۇنى قول-  
لىدى بەھرام سۇلتان خېلى بىر جىمجىتلىقتىن كېيىن ، —  
لەشكەرلەر بىلەن سەردار جەھەتتىكى ئاجىزلىقلىرىمىزنى ئويلى-  
مايلى ، نۆكەرلىرىمىز ئىچىدە نامى چىققان باتۇرلار خېلى بار .  
قانداقلا بولمىسۇن ، بۇ قېتىم ئاشۇ تۈزكۈر ھىدايتۇللا بىلەن  
بىر ئېلىشىپ باققىنىمىز ياخشى !

ھاۋازبەگ بىلەن بەھرام سۇلتاننىڭ سۆزى خۇددى تىپتىنچ  
ياتقان كۆلگە يوغان بىر تاشنى تاشلىغاندەك ، ئوردا ئىچىدە  
داۋالغۇش ۋە شاۋقۇن پەيدا قىلدى . بىردەملىك تىنچسىزلىقتىن  
كېيىن ، ئەركابەگ — ئىككى خانلىق دەۋرىنىڭ ئوردا ئەمەلدا-  
رى ، ئەمگىن ، تەجرىبىلىك ئەقىلدارى كۆپچىلىكىنى تىنچىتىپ  
سۆزلەشكە باشلىدى :

— دەرۋەقە ، بۇ مۇناپىق ھىدايتۇللا ئىشەننى نۇرغۇن  
ئاۋام خەلق ئۆزلىرىنىڭ نىجاتچىسى ، پىر - ئەۋلىياسى قىلىۋال-  
غان ، شۇڭا كىشىلەر ئەزىز جانلىرىنى ئۇنىڭ يولىدا پىدا قىلىش-  
تىن يانمايدۇ . يەنە بىرى ، جۇڭغارلارنىڭ لەشكىرى ھەددىدىن  
زىيادە كۆپ ، بۇنداق پاكىتنى سەل چاغلاشقا بولمايدۇ . شۇڭا ،  
ئۇلار بىلەن داۋاملىق ئۇرۇشۇش — ئەقىل - پاراسەتتىن يىراق  
ئىش بولۇپ قېلىشى مۇمكىن ، مېنىڭچە ، بۇ ئىشلارنى دۆلەت-  
نىڭ ، خەلقنىڭ تەقدىرى - ئىستىقبالىنى نەزەردە تۇتۇپ ئويلى-  
شىپ باقايلى !

ئەركابەگنىڭ سۆزى تۈگىشى بىلەن بەھرام سۇلتاننىڭ  
تەئەددىيلىك ئاۋازى ئوردا ئىچىدە گۈرۈلدى :

— زەرەپشاننىڭ قۇياشى تېخى پانقىنى يوق ! روھىمىزمۇ  
ئۆلگىنى يوق ! ئەسىرلەردىن بېرى داۋام قىلىپ كەلگەن سەئىد -

يە خاندانلىقىنىڭ ئالتۇن تەختى بىزنىڭ دەۋرىمىزگە كەلگەندە  
قاغا - قۇزغۇنلارنىڭ قولىغا ئۆتۈپ كەتسە ، ئەجدادلىرىمىزنىڭ  
زوھى قورۇنمادۇ ؟ ! بىزدە تىغمۇتىغ جەڭ بىلەن ئانا تۇپراقنى ،  
سەئىدىيىنىڭ شان - شۆھرىتىنى قوغدىماقتىن باشقا يول يوق !  
قىلچىنىڭ دەستىسىنى تۇتۇشنى خالىمىغان ئادەم ، ئۇنىڭ ئۆت-  
كۈر تىغىغا دۇچ كېلىدىغان گەپ !

— توغرا ، جىن - ئالۋاستىلارنىڭ ماكانى باياۋان ! —  
دېدى شەھەر ھاكىمى ھەيدەربەگ مەردانە ئاۋازدا ، — ئۇلارنى  
بۇ گۈلشەندىن پاك - پاكىز قوغلاش - كېرەك ! ئەر كىشىنى  
تەڭرى جەڭ ئۈچۈن ياراتقان ! . . . . .

كېڭەش بېسىققا چۈشتى . خان ئۆزىنىڭ «سۈلھى» توغرىدا  
سىدىكى تەكلىپىنى قايتا ئېغىزغا ئالمىدى . چۈنكى ، ئەل -  
يۇرتنى قوغداش ، پىداكارلىق بىلەن جەڭ قىلىش — بۈگۈنكى  
كېڭەشنىڭ ئاساسلىق ساداسى بولۇپ قالغانىدى . بۇنداق ئەھۋالدا ،  
خان ئۆزىنىڭ ئۇزۇن يىللىق جەڭلەردە سىناغان ئەمىر -  
كەبىرلىرىنىڭ قىزغىن ، جۇشقۇن روھىغا سوغۇق سۇ سېپىشىنى  
خالىمايتتى . چۈنكى ، ئۇنىڭ نەزىرىدە ، مۇشۇنداق روھلا بولىدى-  
كەن ، گەرچە ئۇ بەربات بولغان تەقدىردىمۇ ، مەڭگۈ قەدىرلەش-  
كە ، ئەسلىشكە ئەرزىيتتى . ئەۋلادلار بۇنداق روھنى مەڭگۈ ئې-  
سىدىن چىقارماي ، ئۆزلىرىگە نەمۇنە قىلاتتى .

ئىسمائىل خان تەختنىڭ ئالتۇن قۇببىلىرىنى سىلاپ - سى-  
لاپ كۆزى قىيمىغان ھالدا يەرگە چۈشتى . ئۇ قوللىرىنى كەينى-  
گە قىلغىنىچە شاھ سۇپا ئەتراپىنى بىر ئايلىنىپ چىقتى . ئۇنىڭ  
كۆزلىرى قىسىلىپ ، بۇرنىنىڭ تۆشۈكلىرى لىپىلداشقا باشلى-  
دى ، چاغ پەيلىرى تۇرتۇپ چىققان بۇغداي ئۆڭ يۈزىدە ، قىسقىد-  
سى ، پۈتۈن كەيپىياتدا بىر خىل جىددىيلىك ۋە شەپقەتسىزلىك  
ئالامەتلىرى پەيدا بولدى .

— بولىدۇ ، ھەممىمىز ئۆز ئەركىمىز بويىچە ، ۋىجداندا -



مىزدىن پەتىۋا سوردۇق ، — دەدى ئۇ تەختكە قايتا ئولتۇرۇپ  
تەمكىنىلىك بىلەن ، — ئەمدى بىر قېتىملىق قاتتىق جەڭگە  
تەييارلىق قىلايلى ، كېڭەش تامام !

## 5

چاغرىبەگ بەستى بويى قاملاشقان ، ئەللىك ياشلار ئەتراپىدا  
دىكى سىپايى ئادەم بولۇپ ، ئوردىدا خېلى مەرتىۋىلىك سەرمۇندە  
شى<sup>①</sup> ئىدى . ئۇنىڭ قەلىمى كۈچلۈك ، خېتى چىرايلىق بولغاچ-  
قا ، دىۋانىبېگى ئۇنى ئالاھىدە ئەتىۋارلايتتى .

ئۇ بۈگۈن چۈشتە ئۆيىگە كېلىپ ، بالا - چاقىلىرى بىلەن  
ئاددىيلا غىزالاندى . دە ، پېشىن نامىزىغا تاھارەت ئېلىش ئۈچۈن  
باغقا كىردى . مەنزەرىلىك ئۆيىنىڭ ئارقا ھويلىسى ھېسابلىنىدۇ-  
غان بىر چارەكلىك كۆلەمدىكى بۇ باغ كىرگەن كىشىنىڭ كۆڭ-  
لى ۋىلىدە ئېچىلغۇدەك چىرايلىق ۋە ئازادە ئىدى . باغ ھازىر  
ئالتۇن تۈسكە كىرگەن بولۇپ ، سارغايغان يوپۇرماقلار ئارىسىدا  
دىن ماراپ تۇرغان بېھى ، ئانار ۋە ئامۇتلار راسا ۋايىغا يەتكەندە-  
دى .

چاغرىبەگ ئۇششاق تاش يانتۇزۇلغان تاز يولنى ئەگىپ  
ئۆتۈپ ، باغنىڭ ئوتتۇرىسىدىكى كۆلنىڭ بويىغا كەلدى . تېخى  
يېقىندىلا لىپمۇلىق توشقۇزۇلغان كۆلنىڭ سۈيى پەسلەپ ، ئاس-  
تىدىكى لەش ۋە جامكىلار سۇنىڭ ئۈستىگە لەيلەپ چىقىۋالغاندە-  
دى .

ئۇنى ئاز دېگەندەك ، كۆلنىڭ ئۈستىنى بىر قە-  
ۋەت غازاڭ — غۇزۇڭلار قاپلاپ تۇراتتى . چاغرىبەگ كۆلنىڭ  
لېۋىدىكى ئىۋرىقنى قولغا ئالدى ، ئىۋرىقنىڭ بويىنى بىر غۇلاچ

① سەرمۇنشى — باش كاتىپ ، پۈتۈنچى باشلىقى .

شويىنا بىلەن باغلانغانىدى . ئۇ شويىنىنىڭ بىر ئۇچىنى قولىدا تۇتۇپ ، ئۇزىقىنى كۆلگە ساڭگىلاتتى ۋە لەش غازاڭلارنى چاپقاپ تۇرۇپ ، ئۇزىقىنى سۇغا چۆكۈردى . ئۇزىق تەستە تولدى . چاغ-رىبەگ ئۇنى ئاستا تارتىپ ئېلىپ ، كۆلىنىڭ ئۇ تەرىپىدىكى قىر ئۈستىدە زوڭزىيىپ ئولتۇرۇپ تاھارەت ئېلىشقا باشلىدى . ئۇ-رىقتىن بۇلدۇقلاپ چۈشۈۋاتقان سۇ ساپ ئەمەس ئىدى ، سۇنىڭ رەڭگى سېرىققا ئۆزگىرىپ ، ھەر خىل ئۇششاق قۇرتلار بىلەن سېسىشقا باشلىغانىدى . چاغرىبەگ قولىدىكى سۇدىن سەسكەنگەن-دەك بىردەم تەرىنى تۇرۇپ ئولتۇردى ، كېيىن ئايەت بىلەن ئۆزىگە تەسەللى بېرىپ ، تاھارەت ئېلىشنى داۋاملاشتۇردى .

ئۇ تاھارەت ئېلىپ بولۇپ ئورنىدىن تۇردى ، بىلىدىكى كۆك شاي رومالچىنى يېشىپ يۈز - كۆزىنى ئېرتتى ، ئاندىن بويىنىنى سۈرتۈش ئۈچۈن بېشىنى يۇقىرىغا شۇنداق كۆتۈرۈۋىدى ، كۆزى ئۆزىدىن بىر قەدەم ئېرىدىكى يوغان بىر تۈپ ئۈرۈك دەرىخىنىڭ شېخىغا سانجىلغان يا ئوقىغا چۈشۈپ چۆچۈپ كەتتى . ئوقنىڭ شەكلى ، ياسلىشى ئۇ ھەمىشە كۆرۈپ تۇرغان ئوقلارغا ئوخشە-مايتتى ، ھەممىدىن ئەجەبلىنەرلىكى ، ئوقنىڭ تۆمۈر بېشىنىڭ بويىدا خەتكە ئوخشاش بىر نەرسە ئېسىلىپ تۇراتتى .

چاغرىبەگ كۈتۈلمىگەن بۇ غەلىتە نەرسىگە ھەيرانلىق ئىچىدە-دە بىر ھازاغىچە قاراپ تۇرۇپ قالدى . ئەزەلدىن قەلەم بىلەنلا ھەپلىشىپ ، ئەلەمدىن يىراق يۈرگەن روھى زەئىپ بۇ ئادەمنىڭ يۈرىكىنى ئاللىقانداق قورقۇش ۋە ئەنسىزلىك قاپلىۋالغانىدى . ئۇ خېلى ۋاقىتتىن كېيىن ئېسىنى يىغىپ ئۆزىنى رۇسلىۋالدى . پېشىن نامىزىمۇ ئاللىقاچان قازا بولغانىدى . چاغرىبەگ ئاخىر ناھايىتى زور جاسارەتكە كېلىپ ، ئوقنى ئېلىشقا بەل باغلىدى ، ئوقتىكى نامەلۇم ، سىرلىق خەت ئۇنى قورقۇش ئىچىدە قىزىق-تۇرغانىدى . كىم بىلىدۇ ، بۇ خەت ئېزىپ - تېزىپ بۇ يەرگە چۈشۈپ قالغان بىلەن خانغا تەئەللۇقمۇ تېخى ! مۇبادا ، دۆلەت-

نىڭ ھازىرقى ھايات - ماماتلىق تەقدىرىگە مۇناسىۋەتلىك چوڭ ئىش بولسىچۇ؟! ئۇنى دەرھال ئەمىر - ئۆمەرلارغا يەتكۈزۈش كېرەك .

چاغرىبەگ شۇ خىياللار بىلەن دەرەخكە شوتا قويۇپ ، ناھا- يىتى ئېھتىيات بىلەن ئوقنى سۇغۇرۇپ ئالدى ۋە تۆۋەنگە چۈشۈپ تىترەپ تۇرغان قوللىرى بىلەن خوتەننىڭ بىر ۋاراق پاتلىق قەغىزىگە يېزىلغان خەتنى ئاچتى ، بىسىمىلاسىدا ئۆزىنىڭ ئىس- مىنى كۆرۈپ ، يۈرىكى سېلىپ كەتتى ، خەتتە بىر مۇنچە دۇئايسى - سالاملاردىن كېيىن ، مۇنداق گەپلەر يېزىلغا- ندى :

« . . . دۇنيادىكى بارلىق ئەسھابىلاردىن مېنىڭ ئەسھابىلىد- ىرىم ياخشى . ھەزرىتى مۇھەممەد ئەلەيھىسسالام ئۆزىنىڭ ئەسھا- بىلىرىگە شۇنداق دېگەن : «مېنىڭ ئەسھابىلىرىم يۇلتۇزغا ئوخ- شايدۇ ، يۇلتۇز ئېزىپ قالغان ئادەمگە يول كۆرسىتىدۇ . . . »<sup>①</sup> مېنىڭ مۇرىتلىرىم ۋە ماڭا ئەگەشكۈچىلەر - خۇدا تەرەپتىن يول تاپقۇچىلاردۇر . ماڭا ئەگەشمىگەنلەر - مۇنكىر مۇناپىقلار- دۇر !

چاغرىبەگ ، سىز ئارقىلىق نىياز بەگكە ۋە ماڭا قول بەرگەن تامامى مۇرىت - مۇخلىسلىرىمغا روشەن بولغايكىم ، سىلەر تاۋاپ قىلىپ ياتقان خاندانلىق زاۋالغا يۈزلەندى ، سىلەر ئىستەي- دىغان باشپاناھ ئەمدى ئۇ يەردە ئەمەس ، بىز تەرەپتە ! بىز ھازىر نوھ ئەلەيھىسسالامنىڭ كېمىسىگە ئوخشايمىز ، ھەرقانداق

---

① پارسچە « ھىدايەتنامە » ناملىق قوليازىمنىڭ ئۇيغۇرچە تەرجىمىد- ىسى 124 - بەت . بۇ تارىخى قول يازما ھىجرىيىنىڭ 1190-يىلى ، يەنى مىلادىيە 1776 - 1777 - يىللىرى مىرخالىدىن كاتىپ قازى شاھ كۈچەك ياركەندى تەرىپىدىن قەشقەردە يېزىلغان . مىلادىيە 1804 - يىلى كۆچۈرۈلگەن نۇسخىسىنى ئۇستاز ئەخمەت زىيائى 1987 - يىلى ئۇيغۇر- چىغا تەرجىمە قىلغان .

كىشى ئۇنىڭغا ئېسىلسا ئامان قالدۇ ، كىمدە - كىم ئۇنىڭغا  
قارشى تۇرسا ، بەرھەق ھالاك بولىدۇ !  
سىز ئەقىللىق ئادەم ، ئۆزىڭىزنىڭ ۋە ئەۋلادلىرىڭىزنىڭ  
تەقدىر - ئىستىقبالىنى ئويلاپ ، دەرھال ھوشىڭىزغا كېلىڭ .  
قانداق قىلىشنى سىز بىلىسىز !...»

خەت يەنە بىرمۇنچە ۋەز - نەسەھەت ھەم قورقۇنچلۇق تاپشۇ -  
رۇقلاردىن كېيىن ، « ھىدايتۇللا — خوجا ئاپاق » دېگەن تو -  
نۇش ئىمزا بىلەن ئاخىرلاشقاندى .

چاغرىبەگ كۆزىنى لەش باسقان كۆلگە تىككىنچە خىيالغا  
پاتتى . ئۇنىڭ دادىسى نادىر ئىمام ئۆز ۋاقتىدا ئاپاق خوجىنىڭ  
دادىسىغا قول بېرىپ مۇرىت بولغان چوڭ ئىشان ئىدى . بۇنىڭ -  
دىن سەككىز يىل بۇرۇن ، ئۇ سەكراتقا چۈشكەندە ، يېنىغا  
مەرھۇم پىر - ئۇستازىنىڭ ئوغلى ھىدايتۇللا — خوجا ئاپاقنى  
چاقىرتىپ كېلىپ ، خانلىق مەدرىستە ئوقۇۋاتقان ئوغلى چاغرىد -  
بەگكە « ئاتا ئىزىنى بېسىش ، ئاتا يولىدا مېڭىش » توغرىسىدا  
ۋەسىيەت قىلىپ ، مانا شۇ ئۆيدە ئۇنى ئاپاق خوجىغا مۇرىت  
قىلىپ بەرگەندى . چاغرىبەگ گەرچە كۆڭلىدە بۇنداق تەركىپ -  
دۇنيالىقنى ، سوپى - دەرۋىشلىكنى ياقتۇرمىسىمۇ ، لېكىن ،  
ئاتا ۋەسىيەتكە ئەمەل قىلىش ئۈچۈن ، بىر مەزگىل ئاپاق  
خوجىنىڭ جەھرە - سۆھبەتلىرىگە قاتنىشىپ ، خانىقالاردا ساما  
سېلىپ ، ھۆكەمەت ئېيتىپ مۇرىتلىق بۇرچىنى ئادا قىلغاندى .  
كېيىن ، ئاپاق خوجا بۇ يۇرتتىن قوغلانغاندا ، ئۇمۇ ئۆزىنىڭ  
تىنچ تىرىكچىلىك يولىنى تۇتۇپ كەلگەندى . بۈگۈن كۈتۈلمى -  
گەندە ، بۇ سۈرلۈك ئوق بىلەن تەھدىت - ۋەھىمىگە تولغان  
خەتنىڭ پەيدا بولۇشى ئۇنىڭ كۆڭۈل ئارامىنى بۇزۇۋەتتى . ئە -  
گەر بۇ خەت بولمىغان بولسا ، ئۇ ئۆزىنىڭ تەقدىرىنى مۇشۇ  
شەھەردىكى سانسىز ئادەملەرنىڭ — خاندىن تارتىپ پۇقراغىچە  
بولغان بارلىق مۇسۇلمان بەندىلىرىنىڭ تەقدىرى بىلەن بىرلەش -

تۈرۈپ ، بېشىغا نېمە كەلسە شۇنى كۆرگەن بولاتتى . ئەمما ، خەت ئۇنىڭ كۆڭلىنى قاتتىق چالغىتى ، يۈرىكىنىڭ چوڭقۇر يېرىدىكى پىنھان خىياللارنى جانلاندۇرۇپ ، ھايات - مامات توغرىسىدا ، ئۆزى ۋە ئەۋلادلارنىڭ ئىستىقبالى توغرىسىدا يېڭى-ۋاشتىن ئويلىنىدۇرۇپ قويدى . ئۇ خەتتىكى گەپلەرنى يالغان دېيەلمەيتتى ، كۆز ئالدىدىكى رېئاللىق ئۇنىڭغا كۈندەك روشەن ئىدى . كۈندىن - كۈنگە ئېغىرلىشىۋاتقان ئاچارچىلىق ، تەشنا-لىق ، يوشۇرۇن خۇنزىرلىق ، مەغلۇبىيەتنىڭ ، ئۆلۈمنىڭ ۋەھىمىسى . . . مانا بۇلارنىڭ ھەممىسى ئاشۇ بۇلۇڭ - پۇچقاقلاردا يوشۇرۇنۇپ ھەرىكەت قىلىۋاتقان كۆزگە كۆرۈنمەس ئەرۋاھتەك سوپى - دەرۋىشلەرنىڭ خاندانلىقىنى ئاغدۇرۇش يولىدىكى ئەسە-بىي ھەرىكەتلىرى ئىدى . پايئەخت خەلقى ھەقىقەتەنمۇ ئېغىر كۈلپەت ھەم ۋەھىمە ئىچىدە قالغانىدى . بىرنەچچە قېتىملىق ئېلىشىشتىن كېيىن نۆكەرلەرنىڭمۇ روھى چۈشۈپ ، يۇرتنى چۈمۈلىدەك بېسىپ كەتكەن ، چەبەدەس ئاتلارغا مىنگەن ، يۈزلىرى سىدام ، كۆزلىرى قېسىق بولغان بىلەن ، يەلكىلىرى كەڭ ، جەڭدە ئۆزىنى ئالدىغا ئېتىپ تۇرىدىغان ئاشۇ تەلۋە جۇڭغار لەشكەرلىرىنى يېڭىش ئىشەنچىسىنى يوقاتقاندى .

مۇنداق ئاچچىق پاكىت ئالدىدا ، چاغرىبەگ ئەقىل بىلەن ئىش قىلىش لازىملىقىنى ھېس قىلدى . ئۇنىڭ نەزىرىدە ، ھەر-قانداق ئادەم ھاياتنىڭ خەتەرلىك ئەگىم - دوقاللىرىدا ئۆزى ئۈچۈن ئەپلىك بىر چېكىنىش يولى قالدۇرۇشنى ئويلىماي قالمايتتى . ئوردىدا بولغان تۈنۈگۈنكى كېڭەشمۇ ئاشۇنداق بىر «چېكىنىش يولى» توغرىسىدىكى دەتالاش بولماي نېمە ؟ ! پۈتۈن سۈرۈك بىر خان «سۈلھى» قىلىشنى ئويلىغان يەردە ، چاغرىدە-بەگدەك ئاددىي بىر مۇلازىم ئۆز ئىستىقبالىنى ئويلىسا نېمە بوپتۇ ؟ ! سۇغا چۆكۈپ كېتىۋاتقان ئادەم كىچىككىنە بىر تال پاخال ئۇچرىسىمۇ شۇنىڭغا ئېسىلىپ ، ھالاكەتتىن قۇتۇلۇشقا

ئۇرۇندۇ ، خەق ساڭا شەپقەت قولىنى سوزۇۋاتسا ، ئۇنىڭغا ئېسىلىپ قۇتۇلماي ، كەلكۈندە بىھۆدە غەرق بولساڭ بولامتى ؟ !  
ئۇ مانا شۇنداق خىياللارنىڭ تۈرتكىسىدە ، كەچكە يېقىن نىيازبەگ بىلەن كۆرۈشۈش نىيىتىگە كەلدى . نىيازبەگ قەلئە - نىڭ كۈن چىقىش تەرىپىدىكى «قارىقات دەرۋازا» سىنى قوغدىغۇ - چى قىسىمنىڭ سەركەردىسى ئىدى . ئۇمۇ بۇنىڭدىن سەككىز يىل بۇرۇن ، ئاپاق خوجىنىڭ ئەمىرىمەرۇپلىرىنى ئاڭلاپ ، خانىقالار - دىكى جەررە - سامالارغا قىزىقىپ ، ئۇنىڭغا مۇرىت بولۇپ قالغا - نىدى . ئۇ چاغدا ئۇ بىر قولىدا سۇپەر ، بىر قولىدا نەيزە تۇتۇپ ، ئوردا ئىشكىلىرىدە قاراۋۇللۇقتا تۇرىدىغان ئاددىي نۆكەر ئىدى . كېيىن ئۇ ئۆزىنىڭ تەبىئىي ئەپچىللىكى ۋە قولىنىڭ يۇمشاق ، ئاغزىنىڭ تاتلىقلىقى بىلەن قەدەم مۇقەدەم ئۆسۈپ ، بۈگۈنكىدەك بىرەر يۈز نۆكەرنى باشقۇرىدىغان سەركەردىلىك ئورۇنغا كۆتۈ - رۈلگەنىدى .

چاغرىبەگ قاراڭغۇ چۈشكەندە ئۆيدىن چىقىپ ، ئۆتۈك بازى - رى ، كىچىك ئالتۇنلۇق ، چارسۇ كۆل قاتارلىق كوچا - مەھەل - لىلەرنى ئارىلاپ ئۆتۈپ ، قارىقات دەرۋازىسىغا كەلدى .  
ۋەزىيەت كۈندىكىدىن جىددىيراق ئىدى . سېپىلىنىڭ ئاستى - ئۈستىدە چېپىشىپ ، دۈكۈرلىشىپ يۈرگەن ئادەم - لەر ئەنسىز كۆرۈنەتتى . چاغرىبەگ نىيازبەگنى سېپىلىنىڭ ئۈس - تىدىن چۈشۈۋاتقان يەردە ئۇچراتتى .

— نېمە گەپ سەركەردە ؟ — دېدى چاغرىبەگ ئۇنىڭ بىلەن سالاملىشىپ بولۇپلا ، — بەكلا ئۆرە - تۆپە بولۇپ كېتىپسىلەرغۇ ! ؟

— بىزدە نېمە گەپ بولاتتى ، جەڭنىڭ تەييارلىقى شۇ ئاكا ، — دېدى نىيازبەگ كۆڭۈلسىز بىر كەيپىياتتا ، — تۈنۈگۈنكى ئوردا كېڭىشى شۇنداق قارار قىپتۇ ، بىر قېتىم قاتتىق جەڭ قىلىدىكەنمىز .

— بۇ ئۆزى قاراپ تۇرۇپ جاننى بھۈدە سېلىپ بەرگەن-  
لىك ئەمەسمۇ؟! — چاغرىبەگ ناقايىللىق بىلەن غودۇڭشىدى .  
— ھىم . . . چاغرىبەگ جۇرۇڭ ، ھۇجرىغا كىرىپ پا -  
راڭلىشايدى ، — نىيازبەگ ئۇنى قولتۇقىدىن ئېلىپ ، قاناتلىرى-  
غا تۆمۈر قاپلانغان چوڭ قوۋۇقنىڭ يېنىدىكى ھۇجرىغا باشلاپ  
كىردى . ھۇجرىدا مايسىراپ كەتكەن چويۇن چىراغ سۇس لىپىل-  
داپ تۇراتتى ، پاخال سېلىنغان بىر بۇلۇڭدا ئەسكى جۇۋا بىلەن  
بىر دانە سامان تەككىيە تۇراتتى ، ئېھتىمال ئۇ نىيازبەگنىڭ  
ۋاقت چىققاندا ئانچە - مۇنچە ئۇخلايدىغان يېرى بولسا كېرەك .  
— شۇمۇ كۈن بولدىمۇ ، — دەپ ئۆزىچە ۋايساپ كەتتى  
نىيازبەگ ھۇجرىغا كىرىپلا ، — يا قورساق تويمىسا ، يا ئۇس-  
سۇزلۇق قانمىسا ، يا ئۇيقۇ بولمىسا ، تېخى قاچان ئوق تېگىپ ،  
نەيزە سانجىلىپ ئۆلەرمىز دەپ جاننىڭ غېمى . . .  
ئۇنىڭ سۆزى تۈگىشى بىلەن چاغرىبەگ ھېلىقى خەتنى  
قويۇن يانچۇغىدىن ئېلىپ ، پەس ئاۋازدا دېدى :  
— پىرىمىز ھىدايتئۇللا ئىشاندىن خەت كەلدى . . .  
— نېمە؟! خەت . . . — نىيازبەگ ھەيران بولغاندەك  
ئۇنىڭغا تىكىلدى .

— شۇنداق ، خەت . . . — دېدى چاغرىبەگ خەتنى ئۇ-  
نىڭغا ئۈزىتىپ ، — مانا ، ئۆزىڭىز كۆرۈپ بېقىڭ .  
نىيازبەگ خەتنى ئېلىپ ئالمان - تالمان ئوقۇشقا باشلىدى  
ۋە بەزى يەرلىرىگە قايتا - قايتا نەزەر سالغاندىن كېيىن :  
— پىرىمىز مۇشۇنداق ئېغىر كۈنلەردىمۇ بىزنى ئۇنتۇپ  
قالماپتۇ - دە ، — دېدى سۆيۈنگەن قىياپەتتە .  
كۈتۈلمىگەندە پەيدا بولغان بۇ خەت نىياز بەگكە گويا قاپقا-  
راڭغۇ زىنداندا يېتىپ جاندان توپغان ئادەمگە تۇيۇقسىز قاپقاق  
ئېچىلىپ ، ئىللىق قۇياش نۇرى چۈشۈپ نىجاتلىق بەرگەندەك ،  
شۇنداق يېقىملىق ۋە ئۈمىدلىك تۇيۇلۇپ كەتكەنىدى .

— شۇنداق ، بىزگە يەنە باشپاناھ بولماقچى بوپتۇ ، —  
دېدى چاغرىبەگ كۆڭلىدىكىنى ئېيتىپ ، — ئويلاپ قارىسام ،  
تەڭرى جىمى نۇسرەتنى قالماقلار بىلەن پىرىمىزغا ئاتا قىلغان  
ئوخشايدۇ . خاندانلىقىمىزنى بۇ ھالاكەتتىن ھېچكىم قۇتقۇزۇپ  
قالالمىغۇدەك ، يېڭىش - يېڭىلىش پەقەت ۋاقىتتىنلا باغلىق بو-  
لۇپ قاپتۇ . سىزنىڭچە ، پىرىمىزنىڭ خېتىگە قانداق جاۋاب قا-  
تۇرساق بولار ؟

نىيازبەگ خۇددى ئالدىن ئويلاپ قويغاندەك ئوڭايلا جاۋاب  
بەردى :

— جاۋاب بېرلا : ئەتراپتىكىلەرنىڭ كۆزىنى غەلەت قى-  
لىپ ، دەرۋازىنى ئېچىپ بېرىش . ئاچقۇچ مېنىڭ قولۇمدا .  
لېكىن ، سىرت بىلەن بولغان ئالاقىنى قانداق قىلىمىز ؟ پىرى-  
مىزغا بۇ خەۋەرنى قانداق يەتكۈزۈمىز ؟

ھەر ئىككىسى ئويلىنىپ قالدى ، بىر ھازادىن كېيىن چاغ-  
رىبەگ بېشىنى كۆتۈرۈپ مۇنداق دېدى :

— مېنىڭ بىلىشىمچە ، بۇ يەردە ھەرىكەتلىنىپ يۈرگەن  
بىرنەچچە سوپى - دەرۋىشلەر بار . يۇنۇس تامچىنىڭ ئوغلى  
ئىسەن بۇقا شۇلارنىڭ بىرسىمىكىن ، دەپ ئويلايمەن . ئۇنىڭ  
يېنىدا قەلەندەر سىناق بىرسى پات - پات پەيدا بولۇپ قالىدۇ .  
مەن ئۇلارنىڭ ئىزىغا چۈشەي ، ئۇلار بىلەن تىل تېپىشالسا ،  
ئىشىمىز چوقۇم ئاسانلىشىدۇ .

— بەلەن گەپ بولدى ، — دېدى نىيازبەگ ئۇنىڭغا قو-  
شۇلۇپ ، — نەچچە ۋاقىتتىن بېرى يۈز بەرگەن ئوت قويۇش ،  
زەھەر تاشلاش ، ئادەم ئۆلتۈرۈشتە چوقۇم ئۇلارنىڭ قولى بار .  
ئۇلار بىلەن سۆزلىشىڭ ، قوۋۇقتىن چىقىرىش ئىشىنى ئۆزۈم  
ئورۇنلاشتۇرىمەن . بۇ قېتىمقى لەشكەر چىقىرىش ۋاقتىدا بىر  
ئامال قىلىپ قوشۇپ چىقىرىۋەتسەك بولىدۇ .

— ئەمىسە شۇنداق قىلالى ، ھەرىكىتىمىز ھەم تېز ، ھەم



مەخپىي بولسۇن !

ئۇلار ئەنە شۇنداق كېلىشىپ ، ئەل يانتقۇ ۋاقتىدا بىر -  
بىرىدىن ئايرىلىشتى .

6

ھاۋازبەگ جاھاننىڭ بىر بۇلۇڭىدا ئۆز خاتىرجەملىكى ئۈ-  
چۈن تىنچقىنا ياشايدىغان زەئىپ تەبىئەتلىك ئادەملەردىن ئەمەس  
ئىدى . شۇڭا ئۇ ، خىللانغان پىدائىيلار قوشۇنىنى باشلاپ ، دۈش-  
مەن سېپى ئىچىگە بۆسۈپ كىرىشكە تەييارلاندى .

ئۇ مىنگەن چىلان تورۇق ، غاز بويۇن ، قويۇق يايلىق ،  
كۆكرىكى كەڭ ، يەلكىسى تار ئەرەپ نەسىللىك ئارغىماق قارا  
تۇياقلىرىنى دۈكۈرلىتىپ ، ئويناقلاپ ، چاپچىپ تۇراتتى ، ئۇنىڭ  
بويىغا زەر بىلەن زىننەتلەنگەن بويۇنباغ باغلانغانىدى .

ئات ئۈستىدە قاتىيىپ ، سۆلەت بىلەن ئولتۇرغان ئەمىرنىڭ  
زەڭگەر كىمخاب تونى ، كۈمۈش كەمىرى ، دەستىگە قىممەتلىك  
جاۋاھىرلار قويۇلغان قىلىسجى قۇياشتا پارقىدىراپ  
كۆز چاقىناتتى .

خان ئوردىسىنىڭ ئىچى - تېشىدا سەپ - سەپ بولۇپ  
تۇرغان ئاتلىق لەشكەرلەر بېشىغا چەم دوپۇلغا ، ئۈستىگە بولغار  
ساۋۇتلارنى كىيىپ ، بەزىلەر قولغا ئۇزۇن نەيزە ۋە بەزىلەر بۆرە  
چىشلىق ئومۇت تۇتقان ، يېنىغا قىلىچ ئېسىپ ، غانجۇغلىرىغا  
ساداقلارنى باغلىۋالغان ھالدا بۇيرۇق كۈتۈپ تۇرۇشاتتى . سەپ-  
نىڭ ئالدىدىكى بىر نەچچە نۆكەر بۇرغا- كانايلىرىنى ئېگىز  
كۆتۈرۈشكەندى .

ھاۋازبەگ چاپچىپ تۇرغان ئېتىنىڭ تىزگىنىنى تارتتى ،  
پۇتىنى ئۆزەڭگىگە تىرەپ ، بەستلىك گەۋدىسىنى يېرىم ئۆرە  
قىلدى ۋە تەمكىن ، ياڭراق ئاۋازدا مۇنداق دېدى :

— يىگىتلەر ، باتۇر ئەزىمەتلەر ! بىز دەسسەپ تۇرغان بۇ تۇپراق — سەئىدىيە خەلقىنىڭ ئىسسىق قېنى بىلەن سۇغۇرۇلغان ، ئەجدادلىرىمىز ماكان قىلغان مۇقەددەس تۇپراق ! بۇ تۇپراقنى گۈللەندۈرۈش ، قوغداش ئۈچۈن ئاتا - بوۋىلىرىمىز ئىسسىق قېنىنى ، ھالال تەرىنى تۆككەن ! ئەمدى نۆۋەت بىزگە كەلدى ، بىزمۇ ئىسسىق قېنىمىز ، پاك ئىمانىمىز بىلەن بۇ ئانا تۇپراقنى قوغدايلى !

ئەمىرنىڭ سۆزى بۇرغا - كانايىلارنىڭ ھەيۋەتلىك ئاۋازى بىلەن لەشكەرلەرنىڭ ياڭراق چوقان - سۈرەنلىرى ئىچىدە ئال-قىشلاندى .

غەزەپ ۋە خورلۇقتىن سەۋر قاچىسى تولغان ئادەم بەئەينى پالتىدىن يانمايدىغان ئۆكۈزگە ئايلىنىدۇ ، شۇ تاپتا ، ھاۋازبەگ-نىڭ ئەتراپىدا تۇرغان بۇ ئادەملەرنىڭ ئەلپازى ئەنە شۇنداق ئىدى !

بۇرغا - كاناي ساداسى ئىككىنچى قېتىم كۆكتە ياڭرىدى ، بۇ ئاتلىنىش بۇيرۇقى ئىدى : ئوڭ ۋە سول بولۇپ ئىككى قاناتقا بۆلۈنگەن مىڭدىن ئارتۇق لەشكەر ھاۋازبەگ بىلەن بەھرام سۇل-تاننىڭ قوماندانلىقىدا ، تاغ كەلكۈنىدەك يوپۇرۇلۇپ چىقتى . ھېسابسىز ئات تۇيۇقىدىن كۆتۈرۈلگەن قويۇق چاڭ - توزان قۇياش يۈزىنى توراپ ، جاھاننى قاراڭغۇلۇق باستى . غالدان بىلەن ئاپاق خوجىنىڭ چىدىر بارگاھلىرىمۇ ئەنە شۇ چاڭ - توزان بىلەن قاراڭغۇلۇق ئىچىدە قالدى . لېكىن ، ھەمىشە جىددىي-ئۇرۇش تەييارلىقىدا تۇرغان جۇڭغار قوشۇنلىرى ناھايىتى تېز ھەرىكەتكە كېلىپ ، مۇستەھكەم سەپ تۈزۈۋالدى .

ئۇلارنىڭ ئارىسىدا ئاپاق خوجىنىڭ سوتا - سەبەندە كۆتۈرۈۋالغان سوپى - دەرۋىشلىرىمۇ « يائاللاھۇم . . . يائاللا » دەپ جەرە سېلىپ ، ھۆكەمەت ئېيتىپ تۇرۇشاتتى .

دەسلەپكى تۇيۇقسىز ھۇجۇمدا ئۈستۈنلۈكنى ئىگىلىگەن

خان لەشكەرلىرى جەسەتلەر ئۈستى - ئۈستىگە دۆۋىلىنىپ كەت-  
كەن تۆپىلىكلەردىن سرغىپ چۈشۈپ ، دالىغا قاراپ ماڭدى .  
ئورنىدىن تۇرالماي قانسراپ ياتقان ئاتلار تەرەپ - تەرەپتە  
خارقىرايتتى ، بەزى ئاتلار ئۆزەڭگىگە پۈتى ئىلىنىپ قالغان  
ئادەملەرنى سۆرەپ ، دالا تەرەپكە جېنىنىڭ بارىچە چېپىپ كېت-  
ۋاتاتتى .

ھاۋازبەگنىڭ يىگىتلىرى ھەقىقەتەنمۇ جان پىدالىق بىلەن  
قان كېچىپ ئۇرۇشتى . يىقىلغانلار قايتا ئورنىدىن تۇرۇپ ،  
دۈشمەن بىلەن ئاخىرقى نەپسىگىچە ئېلىشتى . ئۇلار جۇڭغارلار-  
نىڭ يىراقتىكىسىگە ئوق ئېتىپ ، يېقىندىكىسىگە نەيزە ساز-  
جىپ ، دۈبۇلغا - ساۋۇتلىرىنى ماكچايتىپ ، بەزى ۋىجىكلىرىنى  
ئاتتىن يۇلۇپ ئېلىپ قان تالاش قىلىۋەتتى .

ئات ئۈستىدە ئىگەرگە چاپلاپ قويغاندەك مەزمۇت ئولتۇ-  
رۇپ ، ئىككى قولى بىلەن قىلىچ ئوينىتىپ ، جەڭنىڭ ئەڭ  
كەسكىن يەرلىرىدە باتۇرلارچە يول ئېچىپ كېلىۋاتقان ھاۋازبەگ-  
نىڭ بۇ دەھشەتلىك جەڭنىڭ ۋاڭ - چۇڭىنى ، جان بېرىۋاتقان  
ئادەملەرنىڭ ئەلەملىك چىرقىراشلىرىنى ۋە ئاتلارنىڭ كىشىنى  
بىلەن نەيزە - قىلىچلارنىڭ بىر - بىرىگە ئۇرۇلۇپ چاراق -  
چۇرۇق قىلىشىنى بېسىپ چۈشۈپ :

— يارايىسەن يىگىت ، بوي بەرمە ! بۇ مەلۇنلارنى قىرد -  
ۋەر ! — دېگەن ئاۋازى ئېنىق ئاڭلىنىپ تۇراتتى .  
ئۇلار ئەنە شۇنداق قەيسەرلىك بىلەن جەڭ قىلىپ ، جۇڭغار  
لەشكەرلىرىنى بۇرۇنقى جايدىن ئارقىغا — خېلى يىراققا قاراپ  
چېكىندۈردى .

سۈپسۈزۈك ئاسماندا ھېچقانچە تەپتى قالمىغان كۆڭۈلسىز  
قۇياش پارقىراپ تۇراتتى ، ئۇپۇققىچە يېيىلغان بىپايان دالا ئال-  
قاندەك ئېنىق كۆرۈنۈپ تۇراتتى .

بايقى ئوڭۇشسىزلىقلاردىن ھوشغا كېلىپ ، قايتىدىن تو-

لۇقلىنىپ ، زىچ بولۇپ سەپلەنگەن جۇڭغار قوشۇنلىرى ئاتلىرىنى  
دۈكۈرلىتىپ ، ئوڭ يەڭلىرىنى قايرىپ يەلكىلىرىگە باغلىۋالغان  
ھالدا ، قىلىچلىرىنى يالىڭاچلاپ دالىغا چىقىپ كېلىۋاتاتتى .  
ئۇلارنىڭ بېشىدىكى دوپۇلغىلارنىڭ بەزىلىرى پولاتتىن ، بەزىلى-  
رى بۇلغاردىن ياسالغانىدى . ئۇلارنىڭ قورالى ئەگرى قىلىچ ۋە  
ئوقيا بولۇپ ، ئوق ئۇچى تۆمۈردىن ياكى سۆڭەكتىن ياسالغانى-  
دى . ئۇلارنىڭ قارا ۋە ئاق تۇغلىرى ئۈستىگە باغلانغان ئاتنىڭ  
يالى يېنىك شامالدا يەلپۈنۈپ تۇراتتى . بۇ ئادەملەرنىڭ ئاتلىرى  
كىچىك ، يۇڭلۇق بولغىنى بىلەن چىداملىق ھەم يۈگۈرۈك ئى-  
دى . ئۆزلىرىنىڭمۇ بويى پاكار بولغىنى بىلەن گەۋدىلىك ئىدى .  
يەلكىسى كەڭ ، چىرايى سۈرلۈك ، بۇرنى ياپىلاق ، كۆزلىرى  
قىسقىق ئىدى .

شۇ تۇرقىدا ، ئىككى سەپ ئىككى ياقتا گويا بىر - بىرى  
بىلەن باراۋەر ئىككى تاغدىك توختاشتى .  
بۇ سەپ توغرىسىدا ، خان لەشكەرلىرى ئارىسىدىكى بىر  
شائىر مۇنداق تەرىپلىدى :

« ئىدى مەردلەر تىگىدا ئاتلارنىڭ ئۇچاسى تۆمۈردەك ،  
ئىدى ئاتلار ئۇچاسىدا يىگىتلەر بىر تۆمۈر تاغدىك » .

دەھشەتلىك قۇچاقلاشما جەڭ باشلاندى . ئۇر - يېقىست ،  
قىيا - چىيا ، داد - پەرياد جاھاننى بىر ئالدى . بۇ يەردە  
بەئەينى قىيامەت بولغانىدى . نەيزە - قىلىچ ئاستىدا جان بېرىد-  
ۋاتقانلارنىڭ داد - پەريادلىرى ، يارىدارلارنىڭ ئەلەملىك ئىڭ-  
راشلىرى ، ئەڭ يېقىن سەبداشلىرىدىن ئۆمۈرۋاپەت جۇدا بولۇ-  
ۋاتقانلارنىڭ ئازابلىق ۋاقىراشلىرى ئاسمانغا كۆتۈرۈلۈپ مۇد-  
ھىش بىر ھالەت شەكىللەنگەنىدى .  
نەچچە ۋاقىتتىن چەيلىنىپ قۇرۇپ كەتكەن دالىنى پۈتۈند-

لمەي ئاچچىق چاڭ قاپلىۋالغانىدى . ئۇر - يېقىت بولۇۋاتقان ، ئىگىسىز قالغان ئاتلار ئۈركۈپ يۈگۈرگەن ، بۇرغا - كانايىلارنىڭ ئاۋازلىرى ئاڭلىنىپ تۇرغان جايلاردا بۇنداق چاڭ - توزان ناھايىتى قويۇق ئىدى . چاڭ - توزان قاراڭغۇلۇقىدا قانغا بويالغان نەيزە - قىلىچلار بەئەينى تۈتۈن ئارىسىدىكى ئوت يالقۇنىغا ئوخشاش كۆرۈنەتتى .

مۇشۇنداق مالىمان ئىچىدىمۇ ، بۇيرۇق ۋە خەۋەر يەتكۈزىدە - خان چاپارلار جەڭ بولۇۋاتقان داللىنىڭ ھەر تەرەپلىرىدە خۇددى كىرىچتىن ئېتىلغان ئوقتەك ئۇچۇشۇپ يۈرەتتى .

ھاۋازبەگنىڭ يېنىدىكى قوغدىغۇچى بىر يىگىت ناھايىتى چەدەسلىك بىلەن ئېلىشىۋاتاتتى ، ئۇنىڭ كۆزى ئۆتكۈر ئىدى . ئۇ چىڭ تارتىلغان ئوقياسىنى ئۆزىدىن ئون قەدەم نېرىدىكى پالۋان قامەت بىر جۇڭغارغا قارىتىپ ئېتىۋېدى ، كۆزىنى يۈمۈپ - ئاچقۇچە ھېلىقى جۇڭغار قوللىرىنى پۇلاڭلىتىپ ، ئاتتىن دۈمىلاپ چۈشتى ، ئۈركۈپ كەتكەن قارا ئات بىرنەچچىنى سەكرەپ كەتتى . قېنى قىزىغان يىگىت ئەمدى كالتە نەيزىسىنى يەنە بىر دۈشمەنگە قارىتىپ زەرب بىلەن ئاتتى ، بىراق دۈشمەن چاققانلىق بىلەن ئۆزىنى قاچۇردى ، نەيزە ئۇنىڭ قۇلاق تۈۋىدىن ۋىڭىلداپ ئۆتۈپ كەتتى . شۇ ئارىلىقتا ، ئۇدۇل تەرەپتىن ئات سېلىپ چىقىپ كەلگەن بىر مەرگەننىڭ شىددەت بىلەن ئاتقان يا ئوقى يىگىتنىڭ پارقىراپ تۇرغان ئىككى قارا كۆزىنىڭ ئوتتۇ - رىسىغا سانجىلدى .

يىگىت قوللىرىنى ھاۋادا پۇلاڭلىتىپ : « ئەلۋىدا سەپداشلار ، ئەلۋىدا يۇرت - ماكان ! » دېگىنىچە ئاتتىن غۇلاپ چۈشتى .

ئۆز يېنىدا ئۇزۇن يىل بىللە يۈرگەن ياش يىگىتنىڭ ئېچىدە - نىشلىق ئۆلۈمى ھاۋازبەگنىڭ غەزىپىنى ئۆزلەتتى ، ئۇنىڭ تو - مۇرلىرىدا شۇۋۇلدىغان ئىسسىق قان مېڭىسىگە ئۇرۇلۇپ ، ۋۇ -

جۇدىنى لەرزىگە كەلتۈردى ، كۆزىگە ھېچنېمە كۆرۈنمەي قالدى ،  
يۈرىكى ئىنتىقام ئوتىدا ياندى .

شۇ چاغدا ، خۇددى ئەجلى سۆرەپ كەلگەندەك ، چىپارات  
مىنگەن « پۇچۇق پالۋان » ئەگرى قىلىچىنى كۆتۈرۈپ ،  
چاپ - چاپ قىلىپ كېلىۋاتاتتى . بۇنى كۆرگەن ھاۋازبەگ  
ئارغىماقنىڭ بېشىنى بۇراپ ، « پۇچۇق پالۋان » غا يېقىن بې-  
رىپ ، ئۇنىڭ بىلەن تۇتۇشتى ، « پۇچۇق پالۋان » ئالدى بىلەن  
ھەملە قىلىپ قىلىچ كۆتۈرۈۋىدى ، ئەمىرنىڭ غەزەپلىك بىر  
ئۇرۇشى بىلەن ئۇنىڭ ئەگرى قىلىچى ئوتتۇرىدىن ئىككى پارا  
بولۇپ كەتتى . ئىككىنچى قېتىمدا ئەمىر بارلىق كۈچىنى يۈرد-  
كى بىلەن بىلىكىگە يىغىپ ، جۇڭغار پالۋاننىڭ يەلكىسىگە قىلىچ  
ئۇرۇپ ، ئۇنى ئاتتىن موللاق ئاتقۇزدى . لېكىن ، ئۇنىڭ پۇتى  
ئۆزەڭگىدە قالغاچقا ، ئات ئۇنى مەيداننى بويلاپ سۆرەپ قاچتى ،  
ئۇنىڭ يېرىم جان تېنى داق يەردە سۆرۈلۈپ كېتىۋاتاتتى ، بەدد-  
ئىدىن ئاققان قان بەئەينى قىزىل ئارغامچىدەك ئىز قالدۇرۇپ  
باراتتى .

بۇ كۆرۈنۈشلەرنى يىراقتا تۇرۇپ جەڭگە قوماندانلىق قىل-  
ۋاتقان غالدان خېلى ئېنىق كۆردى . ئۇ بىرەر يۈزدەك مۇھاپىد-  
زەتچى قوشۇننىڭ ھەمراھلىقىدا ئېگىز دۆڭنىڭ ئۈستىگە چىقىپ  
جەڭگاھنى كۆزىتىپ تۇرغانىدى . ھاۋاز بەگنىڭ باتۇر ، چاققان-  
لىقى ئۇنى ھەيران قالدۇردى . ئۇ ھاۋاز بەگنىڭ ھېچقانچە كۈ-  
چىمەيلا بىر ھەملە بىلەن جۇڭغار قوشۇنى ئىچىدە « پۇچۇق  
پالۋان » دەپ نام چىقارغان بورۇنتايىنى جېنىدىن جۇدا قىلغانلى-  
قىنى ئويلىماي تۇرالمىدى . ئۇنىڭ نەزىرىدە ، ھاۋاز بەگدەك بۇند-  
داق جىگەرلىك ، قەيسەر ئادەملەر جەڭ مەيدانىنىڭ شۆھرىتى ،  
جەڭ غەلبىسىنىڭ كاپالىتى ئىدى . شۇڭا ئۇ ، ھاۋاز بەگكە ئوچ  
بولۇشنىڭ ئورنىغا قىزىقىپ قالدى . ئۇنىڭدا تۇيۇقسىزلا ھاۋاز  
بەگنىڭ بەستى - بويىنى كۆرۈش ۋە ئۇنىڭ بىلەن سۆزلىشىش

ئىستىكى تۇغۇلۇپ قالغاندى .

— ھەزرىتىم ، — دېدى ئۇ يېنىدا كۆزلىرى ئالا چەكمەن بولۇپ تۇرغان ئاپاق خوجىغا قاراپ ، — ئاۋۇ چىلان تورۇق ئارغىماق مىنگەن ئادەمنى تونۇمسىز ؟

— تونۇيمەن ، ئەلۋەتتە تونۇيمەن بېشەۋكەتى خان ئالىي .

لىرى ، — دېدى ئاپاق خوجا كۆزلىرى غەزەپتىن چاقناپ ، — ئۇنىڭ ئىسمى ھاۋازبەگ ، خانلىق قوشۇنىنىڭ سەردارى ، قورال كۈچى بىلەن بىزنىڭ بېشىمىزغا ئېغىر كۈنلەرنى سالغانلارنىڭ بىرسى شۇ !

غالدان يېنىدىكى بىر خەۋەرچىگە بۇيرۇدى :

— سەن بېرىپ خادان پالۋانغا ئېيتقىن ، ئۇ بىرنەچچە ئادەملىرى بىلەن ئاۋۇ ھاۋازبەگ دېگەننى تىرىك تۇتۇپ مېنىڭ ئالدىمغا ئەكەلسۇن !

خەۋەرچى ئاتنى دېۋىتىپ دۆڭدىن چۈشۈپ كەتتى .

غالدان قولىنى سايىۋەن قىلىپ ، كۆزلىرىنى قىسقان ھالدا يەنە ئاشۇ تەرەپكە قارىدى . بۇ چاغدا ، ھاۋاز بەگنىڭ ياخشى كۈتۈنگەن كۈچلۈك ئارغىمىقى ئالدىغا ئۇچرىغان دۆمبەش ۋە توساقلاردىن سەكرەپ ئۆتۈپ ، جۇڭغار ئاتلىرىنىڭ ئارقىسىدىن ئوقتەك قوغلايتتى ، بەزىدە توساتتىن چىپپىدە توختاپ ، ئالدى پۇتىنى كۆتۈرۈپ ئويناقتىپ قويايتتى . دە ، ئاندىن يەنە تىزگىن تارتىلغان تەرەپكە قۇيۇندەك چىپپىپ كېتەتتى .

ھاۋازبەگ ئوڭ تەرەپتىكى دۈشمەن ئىچىگە ئەنە شۇنداق يۈگۈرۈپ كېتىۋېتىپ ، بىر ئازگالدا قانغا مىلىنىپ ياتقان ئوردا ئەمرى ھاجى كامال بارلاسىنىڭ جەستىنى كۆرۈپ قالدى . ئۇنىڭ بېشىغا تەگكەن جۇڭغار قېلىچى دۈبۈلغىسىنى ئۇچۇرۇپ چۈشۈرۈپ ، پېشانىسىنى يېرىۋەتكەن ، كانىيىغا بولسا ، ساداقىنىڭ ئو-قى تىك سانجىلغاندى . ئوردا ئەمرىنىڭ قانغا مىلەنگەن قارا ساقاللىق ، بۇغداي ئوڭ چىرايىدىن ، شېشە پارچىسىدەك قېتىپ

قالغان يوغان قوڭۇر كۆزلىرىدىن ھېچقانداق قايغۇ - ھەسرەت بەلگىسى كۆرۈنمەيتتى ، بەلكى تاتلىق ئۇيقۇغا كەتكەندەك خىرا - مان ئىدى .

ھاۋازبەگ ئاتتىن چۈشۈپ ھاجى كامال بارلاسىنىڭ ئوچۇق قالغان كۆزىنى ئالقىنى بىلەن سىپاپ يۇمغۇزدى ، ئاندىن قويدى . نىدىن ئاق يىپەك رومالچىنى ئېلىپ ، قىسقىلا بىر ئايەت بىلەن دۇئا قىلدى - دە ، رومالنى ئۇنىڭ يۈزىگە يېپىپ ئورنىدىن تۈردى . دەل شۇ چاغدا ، بىر توپ جۇڭغار لەشكىرى ئۇنى قور - شاپ كەلدى . ئۇ ئانقا مىنىشكە ئۈلگۈرەلمىدى ، پەقەت قولىدىكى قىلىچ بىلەن ئالدىغا - ئارقىغا ئوچۇپ تۇرۇپ ، دۈشمەننى ئۆزىگە يېقىن يولاتمىدى . ئەھۋالدىن قارىغاندا ، دۈشمەنلەر ئۇنى تىرىك تۇتىدىغاندەك قىلاتتى ، شۇڭا ئۇ ، پۇرسەتنى غەنىمەت بىلىپ ، ئۆزىگە يېقىنلاشقانلىكى دۈشمەننى يارىلاندىردى . شۇ چاغدا ، كۆزىدىن ئوت يېنىپ تۇرغان قامەتلىك بىر يىگىت جۇڭ - خارلار توپىنى بۆسۈپ ئۆتۈپ ، ھالقا ئىچىدە قالغان ھاۋاز بەگنى ئانقا ئۆڭدۈرۈپ ئالدى - دە ، جەڭ مەيدانىدىن چىقىپ كەتمەكچى بولدى . ئەمما ، ئۇ بىرنەچچە قەدەم ماڭا - ماڭمايلا ، تاغ تىرەك - لىرىدەك بوي تارتىپ ئۆسكەن خادان ئىسىملىك بىر جۇڭغارنىڭ ئارقا - ئارقىدىن ئۇرغان قىلىچى يىگىتنىڭ يەلكىسىدىن ئىڭد - كىگىچە ھەممە يېرىنى قىيمىلاپ تاشلىدى . ئىككى ئادەمنى كۆ - تۈرۈۋالغان ئاتمۇ ئىچىنى سوقۇپ ئېغىر نەپەس ئالاتتى ، بۇرۇن تۆشۈكچىلىرى كېرىلىپ ، توختىماي خارتىلدايتتى .

ئۆزىنى قۇتقۇزغىلى كېلىپ ، ئۆزىنىڭ قۇچىقىدا جان بەر - گەن يىگىتكە قاراپ ، ھاۋازبەگنىڭ ئىچى سىيرىلىپ كەتتى ، ئىچى - ئىچىدىن قاپساپ چىقىۋاتقان غەزەپ ۋە ئىنتىقام ئوتى ئۇنى كۆيدۈرمەكتە ئىدى ، ئۇ شۇ ئوت ، شۇ ھارارەتنىڭ تەپتى بىلەن ئاجايىب بىر كۈچكە تولغانىدى . كۆزلىرى قان قۇيۇلغان پىيالىدەك قىزىرىپ ، پۈتۈن بەدىنىدىكى پەي - سىڭىرلىرى



پولات سىمدەك تارتىشىپ كەتكەندى . ئۇ شۇ كۈچ بىلەن ئىككى تەرەپتىن ئۆزىگە يېقىنلاپ كەلگەن ئىككى جۇڭغارنى بىردىنلا قىلىچ ئۇرۇپ جېنىدىن جۇدا قىلىۋەتتى . دۈشمەن توپى بەئەينى شىرغا يولۇققان بۆرە كۈچۈكلىرىدەك بىر مەھەل مەڭدەپ قالدى ، لېكىن بۇ پەقەت ۋاقىت مەسىلىسىلا ئىدى ، دۈشمەن ھامان كۆپ ھەم كۈچلۈك ئىدى . ئۇلار بىرنەچچە بىتەلەي شورپىشاندىلەرنى قۇربانلىق بېرىش بەدىلىگە ئاخىر ھاۋاز بەگنى تىرىك تۇتۇۋالدى .

ئۆلگەنلەر ئۆلۈپ ، قاچقانلار قېچىپ ، جەڭگاھ ئاستا - ئاستا تىنچىشقا باشلىدى . بايقى قىيا - چىيانىڭ ئورنىنى ئەمدى ئېچىرقاپ كەتكەن قاغا - قۇزغۇنلارنىڭ بىر - بىرىنى چاقىرىغان قاقىلداشلىرى ۋە تاپ تالىشىپ سوقۇشۇۋاتقان باز - بازلىرى ئىگىلەپ ئالغانىدى .

نەچچە يۈزلىگەن ئادەملەر بىلەن ئاتلارنىڭ جەسەتلىرىنى ئۆز قوينىغا ئېلىپ ، ئۈستىگە توپا - تۇماندىن يوپۇق ياپقان بۇ چەكسىز دالا يەنە ھېچنېمە كۆرمىگەندەك سۈكۈت ئىلكىدە ئاخىرقى شەپەق نۇرى بىلەن ئوينىشىپ ياتاتتى .

يىراقتىن كىمدۇر بىرىنىڭ مۇڭ ۋە ھەسرەتكە تولغان غەزىلى لەرزىسى كۆتۈرۈلۈپ ، جەسەتكە تولغان بۇ سۈرلۈك دالدىنىڭ جىملىقىنى بۇزۇپ تۇراتتى :

ناغرىنىڭ ئاۋازىغا يەڭ سېلىپ ئوينار رەقىس ئەلەم ،  
تاغلار تىترەر ئاتقا ئوخشاش پۇت قېقىشىپ دەمبەدەم .  
ئەيلىگەن قىسقا ، ئۇزۇن يولنى ئەجەلگە قانلى نەيزىلەر ،  
يىغلىماقتا ئۆلگۈچىلەر باشدا چوپۇن ناغرىلەر .  
باھادىرلارنىڭ يۈرىكىدە ئوق بىلەن نەيزە بېشى ،  
كۆزىدە ئاشىقلىقنىڭ كىرىپكىگە ئوخشاش قان يېشى .

## تۆتىنچى باب


### باسقۇن

#### 1

مىلادىيە 1678 - يىلى شەۋۋالنىڭ باشلىرىدا ، ئۇزاق ۋە قاتتىق قامال بىلەن ھالىسىرىغان قورغان ئاخىر يىمىرىلدى . بۇ يىمىرىلىشتە ، قورغاننىڭ سىرتىدىكى ھېسابسىز دۈشمەننىڭ ئاشكارا قارشىلىقىدىن كۆرە ، ئىچكى قىسىمدىكى بىر نەچچە سېتىمىلارنىڭ يوشۇرۇن ھەرىكىتى غالىب كەلگەنىدى . ئەجەب-لىنەرلىكى شۇكى ، جان ساقلاش غېمىدە ساتقۇنلۇق قىلغانلار ئەڭ دەسلەپ جېنىدىن ئايرىلدى . نىياز بەگ تاڭ قاراغۇلۇقىدا «قارىقات دەرۋازىسى» نى ئېچىپ بېرىپ ، يوشۇرۇنۇشقا ئۈلگۈر-مەيلا ، ئۆزىنىڭ قول ئاستىدىكى بىر نەچچە مەرد يىگىتنىڭ قولىدا قىلىچلىنىپ ئۆلدى . چاغرىبەگ بولسا ، پىر - ئۈستاز-نىڭ دىدارىنى ئىزدەپ ، ئۇنىڭغا بولغان ساداقىتىنى تېزىرەك بىلدۈرۈش يولىدا ، جۇڭغارلارنىڭ تاغ كەلكۈنىدەك بېسىپ كىر-گەن ئاتلىرى ئاستىدا چەيلىنىپ ئۆلدى . ئۇلارنىڭ ئۆلۈمى ھە-قىقەتەنمۇ ئېچىنىشلىق ، قەدرىسىز بولدى ، ئۇلارنى ھېچكىم ئەسكە ئالمىدى ، گويا ئۇلار بۇ دۇنياغا ئارتۇقچە تۇرۇلۇپ قالغان-دەك ، شۇنداق ئىزسىز ، نام - نىشانسىز يوقالدى . ئەمەلىيەتتە ئۇلارنى ئانا يەرنىڭ قەھرى يۈتۈپ كەتكەنىدى .

تاڭ ئاتتى ، يېڭىلا كۆتۈرۈلگەن قۇياشنىڭ ھارارەتسىز

نۇرلىرى سەھەر تۇمانىنى تارقىتىپ ، شەھەرنىڭ بۇلۇڭى - پۇچى -  
 قاقلىرىغىچە يورۇتتى . كوچا دوقمۇشلىرىدا ، لەش باسقان كۆل -  
 لەردە ۋە رەستىلەردىكى ئەگۈنلەرنىڭ بوسۇغىلىرىدا ھېلىلا قە -  
 تىل قىلىنغان خان لەشكەرلىرىنىڭ جەسەتلىرى بىلەن پالتا -  
 كەكىلەرنى كۆتۈرۈپ چىقىپ قارشىلىق كۆرسەتكەن پايىتەخت  
 خەلقىنىڭ يېرىم - يارتا ئۆلۈكلىرى پۈت - قوللىرىنى تاشلاپ  
 ياتاتتى ، ئۇلارنىڭ باشلىرى يېرىلغان ، پۈت - قولى كېسىلگەن ،  
 يۈزلىرى قانغا بويالغانىدى . ئۇلارنىڭ ئاشۇ جانسىز تۇرقىدىن  
 ئۆلۈپ كېتىۋاتقان ئاداققى پەيتلەردىمۇ جۇڭغار لەشكەرلىرىگە  
 قارشى غەزەپ - نەپرەت بىلەن ئېتىلغانلىقى كۆرۈنۈپ تۇراتتى .  
 بۇنداق كۆرۈنۈشلەر دەسلەپكى جەڭ بولغان شەھەر قوۋۇقلىرىدە -  
 نىڭ ئەتراپىدا تېخىمۇ كۆپ ئۇچرايتتى . ئۇ يەرلەردە ھەر ئىككى  
 تەرەپتىن ئۆلگەن ئادەم جەسەتلىرى تەرتىپسىز تاشلىنىپ ياتادى .  
 ئۇلارنىڭ بەزىلىرى كىرىپدەك تۈگۈلۈۋالغان ، بەزىلىرى  
 پۈت - قولىنى سوزۇپ غادىيىپ ياتقان ، بەزىلىرى بىر -  
 سا ، باش - كۆزلىرىنى قولىتۇق ۋە چاتراقلىرىغا تىقىۋېلىشقاندە -  
 دى . قان - يىرىڭ قېتىپ قالغان پارە - پارە ئىشتانلاردىن  
 ئۇلارنىڭ كۈپتەك ئىشىشىپ كەتكەن پۇتلىرى چىقىپ تۇراتتى .  
 قېتىپ قالغان جەسەتلەرنىڭ ھىڭگايغان چىشىلىرى ، ھاياتلىققا  
 تارتىشىپ ئوچۇق قالغان كۆزلىرى ، چۈۋۈلغان مېڭىسى ۋە  
 ئېغىز - بۇرىندىن ئاققان قان - يىرىڭلارغا قارىغان ئادەمنىڭ  
 كۆڭلى ئاينىپ ، بەدىنى شۈركۈنەتتى .  
 پۈتۈن شەھەرنى پاجىئەلىك بىر مۇڭ ۋە قايغۇ باسقانىدى .  
 جۇڭغار لەشكەرلىرى شەھەرنىڭ ھەممە دەۋۋازىسىدىن قىيا -  
 چىيا كۆتۈرۈپ ، توپ - توپى بىلەن كىرىشكە باشلىغاندا ، ئامان  
 قالغان كىشىلەر بۇلۇڭى - پۇچقاقلارغا قېچىپ ، ئۇلارغا يىراقتىن  
 سەپسالاتتى . ئۆگزىلەرگە چىقىۋالغان ، سىراج تىماملارنىڭ  
 شورا - تۆشۈكلىرىدىن ماراپ تۇرغان خەلق پاكار ، يالى ئۇزۇن



ئاتلارغا مىنگەن كوسا ، ياپلاق يۈز ئادەملەرگە دەھشەت بىلەن قاراپ تۇرۇشاتتى . ئۇلار ئەزەلدىن مۇنداق غەلىتە ئادەملەرنى كۆرۈپ باقمىغانىدى . ئۇلارنىڭ تەلەتى سەت ۋە سۈرلۈك ئىدى . ھەممىسىنىڭ ياپلاق يۈزى كۈندە كۆيۈپ ، شامالدا يالىنىپ قارىداپ كەتكەنىدى . ئۇلارنىڭ يۈزىدە ئەرلەرگە زىننەت بولىدىغان ساقال دېگەن نېمە يوق ، بەزىلىرىنىڭ پەقەت لېۋىدە ۋە ئىڭكىدە ئۆسۈپ قالغان بىرنەچچە تال تۈكلەر دىردىيىپ تۇراتتى . ئۇلارنىڭ كۆزلىرى قىسسىق ، لېكىن نەزىرى ئىتتىك ئىدى . ئاۋازلىرى ئىنچىكە ، لېكىن كەسكىن ، گەۋدىلىرى كۈچ-لۈك ۋە مۇستەھكەم ئىدى .

ئادەمسىز كوچا - رەستىلەر ، چوڭ - چوڭ گۈزەرلەر جۇڭغارلارغا ئوڭچە قالدى . ئۇلارنىڭ ھەممىسى ئاتلىق ئىدى ، ئاتلىرى كۆرۈنگەن نەرسىدىن ئۈرۈكۈپ ، پۇشقۇرۇپ ، تېپىچەكلەپ تۇراتتى . لەشكەرلەرنىڭ ھەممىسى چوڭ گۈزەرنىڭ ئوتتۇرىسىدىكى سەينىغا يىغىلدى . سەركەردىدەك بىرسى قولىدىكى ئەگرى قىلىچنى ئېگىز كۆتۈرۈپ ، چىرقىراق ئاۋازدا بىر نەرسىلەرنى دېدى ، سۆزى قىسقا بولدى ، ئۇنىڭ سۆزىنى ئاڭلاپ لەشكەرلەر ئالتاغىل چۇرقىرىشىپ كەتتى . ئۇلارنىڭ ئاۋازىدىن ، قىلىقدىن قانداقتۇر خۇشاللىقى ۋە غەلىبە شادلىقى چىقىپ تۇراتتى . شۇنىڭدىن كېيىن ، لەشكەرلەر ئاتلىرىنى دۈكۈرلىتىپ بىرنەچچە توپقا بۆلۈندى ۋە قوللىرىغا سوتا - سەبەندە ئېلىۋالغان ئاپاق خوجا سويىلىرىنىڭ يول باشلىشى بىلەن شەھەرنىڭ تەرەپ - تەرەپلىرىگە ئاتلىنىپ ، قىرغىنچىلىق بىلەن بۇلاڭ - تالاڭنى باشلىۋەتتى .

ئۇلارنىڭ قەدىمى تەككەنلا يەردە ، خاتىرجەم ياتقان خەلقىنىڭ كۆز يېشى بۇلاق ، قېنى سۇ بولۇپ ئېقىشقا باشلىدى . گۇناھسىز ئادەملەرنىڭ ئېچىنىشلىق مۇڭ - زارىنى ، مېھرىبان ئانىنىڭ ئىسسىق قوينىدىن ئايرىلغان نارەسىدىلەرنى ، ئىپپىتى ئاياغ -

ئاستى قىلىنغان ياش قىزلارنىڭ نالە - پەريادىنى ئاڭلىغان ۋە  
كۆرگەن ئادەمنىڭ ئىچى سىيرىلىپ ، يۈرەك - باغرى ئېزىلىپ  
كېتەتتى . . .

2

سالام بەرگىلى ، تاۋاپ قىلغىلى كەلگەنلەر ئارقا - ئارقىدىن  
چىقىپ كەتتى ، نازۇنېمەتلەر تىزىلغان داستىخانمۇ ئوتتۇردىن  
كۆتۈرۈلدى . مەن سەپدارلارمۇ ، خىزمەتكارلارمۇ غايىب بو-  
لۇشتى ، پەقەت دەرۋىش خوجا بىلەن ئىسەن بۇقىلا بۇ ئۇلۇغ  
زاتنىڭ بېشىنى كۆتۈرۈپ ، بىرنەرسە دېيىشىنى كۈتۈپ ئىشك-  
نىڭ يېنىدا يۈكۈنگەن ھالدا ئولتۇراتتى .

— خۇدا پەرىشتىلەرنى نۇردىن ، جىنلارنى ئوتتىن ،  
دېۋىلەرنى ئىس - تۈتەكتىن ياراتقان ! . . .

ئاپاق خوجا شۇ گەپلەرنى دەپ ، بېشىنى ئاستا كۆتۈردى ،  
ئۇنىڭ چىرايىدىكى بۇرۇنقى تەشۋىش ، ھارغىنلىق ئاللىقاچانغا  
غايىب بولۇپ ، ئۇنىڭ ئورنىنى كىبىر ۋە مەنەنلىك ئىگىلىگە-  
نىدى . كۆزلىرىدىن بىر خىل تەمەننا كۈلكىسى جىلۋىلىنىپ  
تۇراتتى .

— شۇنداق ئەمەسمۇ ؟ — ئۇ ئۆزىگە ئىختىدا قىلىپ  
ئولتۇرغان ئىككىيلەنگە قاراپ سۆزىنى داۋام قىلدى ، — ئاللا  
بىزنى نۇردىن ياراتقاچقا ، مانا بۈگۈن خۇددى پەرىشتىلەردەك بۇ  
ئورۇندا ئولتۇرۇپتىمىز . ئۆزىنى دىۋىدەك چاغلانغان سەتەمكار  
سۇلتان ئىسمائىل بىلەن بەدكار ھاكىم ھەيدەرلەرچۇ ؟ ئاللا  
ئۇلارنى ئىس - تۈتەكتىن ياراتقاچقا ، مانا بۈگۈن ھەق جاينى  
تېپىپ زىنداندا يېتىپتۇ . بۇ غازاتتا سىلەر قالتىس ئىش قىلىدۇ-  
لار ، كاتتا ئىش قىلىدىڭلار ، بوتلىرىم ! مەن سىلەردىن رازى ، پىرىڭلار  
سىلەردىن رازى بولغانىكەن ئاللا سىلەردىن رازى . . .

بۇ ماختاشلاردىن دەرۋىش خوجا قاتتىق ھاياجانلاندى ، تە-  
سىرلەندى . ئۇ ئىككى قولىنى كۆكسىگە ئېلىپ ، ئاۋازىنى تىت-  
رىتىپ مۇنداق دېدى :

— پىر - ئۇستازىمىزنىڭ دىدارىغا يېتىش ئۈچۈن قىلغان  
ئۈنچىلىك ئىش ھېچ گەپ ئەمەس ، بۇنى پىر - ھەزرىتىمىزنىڭ  
ھەقىقە يېتىش يولىدا تارتقان رىيازەتلىرىگە سېلىشتۇرغاندا ، دې-  
ئىزدىن بىر تامچە ! بىز شەرىئەتنىڭ ، تەرىقەتنىڭ ، ھەقىقەت-  
نىڭ ، ئۈممەتلەرنىڭ تاجى ، ئەۋلىيالارنىڭ سەرھالقىسى ئۆزلى-  
رىدەك ئۇلۇغ كىشىنى بىزگە قايتا يەتكۈزۈپ بەرگەن قادىر  
ئاللاغا ئەتە - ئاخشاملارنىڭ ھەممىسىدە شۈكۈر قىلىمىز ، ھەم -  
دۇسانا ئېيتىمىز !

— شۇنداق ، شۇنداق ! — دېدى ئىسەن بۇقا ئورنىدىن  
پېرىم يارتا قوزغىلىپ تۇرۇپ ، — بىز پىر - ئۇستازىمىزنىڭ  
يولىغا بەك مۇنتەزىر بولدۇق ، بۇ يۇرتقا قايتا كەلگەنلىك خەۋەر -  
لىرىنى ئاڭلاپ بېشىمىز كۆككە يەتتى ، مۇبارەك خەتلىرىنى  
كۆزىمىزگە تۇتىيا قىلىپ سۈرتتۇق . پىرسىز قالغان ئادەم يول-  
دىن ئېزىپ كەتكەن . مۇساپىرغا ئوخشايدىكەن . شۇڭا ،  
ئۆزلىرى بىلەن قايتا ئۇچرىشىش بىزنى يېپىڭى ھاي-  
انغا ئېرىشتۈردى . . .

ئاپاق خوجا ئىسەن بۇقنىغا زەن سېلىپ قارىدى . ئۆز قولىغا  
كىچىك چۈشكەن بۇ ئامراق مۇخلىسى سەرگەردان بولۇپ يۈرگەن  
ئاشۇ يىللاردىمۇ ئۇنىڭ خىيالىدىن چىقمىغانىدى . ئۇنىڭ  
چېچەن - ئەقىللىقلىقى ، ئېتىقاد يولىدىكى مەھكەم ئىرادىسى  
ۋە ئۆزىگە بولغان سەمىمىي - سادىقلىقى ھەمىشە ئاپاق خوجىنىڭ  
كۆڭلىنى سۆيۈندۈرەتتى . ئۇ ئىسەن بۇقنىنىڭ ئۆزىدىن ئايرىلغان  
يەتتە يىلدىن بۇيانقى جىسمانىي ئۆزگىرىشلىرىگە قاراپ تېخىمۇ  
مەستلىكى كەلدى . ھازىر ئىسەن بۇقا راۋۇرۇس بوي تارتىپ  
قالغانىدى . قوللىرى ئۇزۇن ، يەلكىسى كەڭ ئىدى . قاڭشارلىق

بۇرنى چىرايىغا قانداقتۇر سالاپەتلىك تۈس بېرىپ تۇراتتى .  
قويۇق قارا قاشلىرى ئاستىدىكى بىر جۈپ چېچەن كۆزىدىن ئوت  
چاقتاپ تۇراتتى .

— مانا — مانا . . . چوچوڭلا يىگىت بولۇپ قاپسىز ،  
ئىسەن سوپىم ! — دېدى ئاپاق خوجا ئۇنى ئەركىلەتكەندەك  
خۇش تەلەپپۈزدا ، — ئەمدى سىزنى چوڭ — چوڭ ئىشلارغا  
سالساق بولغۇدەك .

ئىسەن بۇقىمۇ ئۆز لايىقىدا جاۋاب بەردى :

— ھەرقانداق ئىشقا تەييار سادىق قۇللىرى !

ئۆي ئىچىنى بىر پەس جىملىق باستى . بۇ يەر ئوردىدىكى  
ئاقسارايغا يانداش سېلىنغان كۆركەم ، ئازادە مېھمانخانا بولۇپ ،  
ئۆز ۋاقتىدا ئىسمائىل خان بۇ يەرنى خاس قوبۇلخانا قىلىپ ئىش-  
لەتكەندى .

ئاپاق خوجا ھەمىشە ئۆزىنى ئەتراپتىكىلەرگە سۈرلۈك ۋە  
سىرلىق قىلىپ كۆرسىتىشكە ئادەتلىنىپ كەتكەندى . ئۇ ھا-  
زىرمۇ بىردەم بېشىنى تۆۋەن سېلىپ ، خۇددى بىرى بىلەن  
غايىۋانە سۆزلىشىۋاتقانداك ، لەۋلىرىنى تىنىمىسىز مىدىرلىتات-  
تى . بىردەم بولسا ، بېشىنى تىك كۆتۈرۈپ ، بەئەينى قاڭغۇرۇل-  
غان ئاتتەك تورۇسقا قاراپ ، كۆزلىرىنى مىت قىلماي چەكچە-  
يىپ تۇراتتى .

جىملىقنى ئاخىر يەنە ئۆزى بۇزدى :

— ئاڭلىسام ، چاغرىبەگ بىلەن نىياز بەگلەر ئۇ دۇنياغا  
رەھلەت قىلغان ئوخشايدۇ . خەيرىيەت ، بۇ كۈنلەرنى بىز بىلەن  
كۆرۈشكە ئۆمرى يار بەرمەپتۇ ، رىزقى — نېسىۋىسى شۇنچىلىك  
ئىكەن ، ئۇلارمۇ مۇرىتلىق بۇرچىنى ئادا قىلىپ كەتتى .

ھەر ئادەم بىر دەرەخكە ئوخشايدۇ ، ھەر دەرەخ نەتىجىسىز  
بولمايدۇ ، يا مېۋە بېرىدۇ ، يا سايە بېرىدۇ ۋە ياكى ياشناپ  
تۇرغان گۈزەللىكىدىن بەھرى بېرىدۇ . دېمەك ، ھەممىسى ئىشقا

بارايدۇ . بىزگە ئەگەشكەن مۇرىت - مۇخلىسلار ئەنە شۇنداق .  
ئۇلار خۇداغا يېقىن ، شۇڭا ئۇلارنىڭ يىلتىزى يەردە مەھكەم ،  
شېخى ئاسماندا بەلەن ! بىزگە ئەگەشمىگەنلەر ، بىزنى ئىنكار  
قىلغۇچىلار بولسا مۇنكىر مۇناپىقلاردۇر . بۇنداقلار ھەر ئىككىلا  
ئالەمدە بەتبەخت ، بىئىمان بولىدۇ . چۈنكى ، پىردېمەك پەيغەم-  
بەر دېمەك ، مۇرىت دېمەك ، پەيغەمبەرنىڭ ئۈممەتلىرى دېمەك-  
تۇر !

ئاپاق خوجا ئۆزىنى تاۋاپ قىلىشقا كەلگەن بۇ ئىككى يىگىت-  
كە مۇشۇنچىلىك قىسقا ۋاقىتىنىمۇ ئۆتكۈزۈۋەتمەي ۋەز - نەس-  
ھەت ئېيتتى . ئۇنىڭ سۆزلىرى — ئۇنىڭ ئاغزىدىن چىققان  
ھورنىمۇ زايە قىلمايدىغان ، پۈتۈن ئىختىيارىنى ئۇنىڭغا  
تاپشۇرغان ، ھايات - ماماتىنى ئۇنىڭ يولىغا ئاتىۋەتكەن  
بۇ ئىككى ئىخلاسمەن مۇرىت ئۈچۈن ، گويا يەتتە يىلدىن بېرى  
ئاڭلىغان سۆزلىرىنىڭ قايمىقى ، جەۋھىرى بولۇپ تۇيۇلدى .  
شۇڭا ، ئۇلار ھە دەپ باشلىرىنى لىڭشىتىپ ، ئۇ سۆزلەرنىڭ  
مېغىزىنى چاقماقچى بولغاندەك تىللىرىنى تامشىتىپ ، مەستانە  
ھالەتتە ئولتۇراتتى .

ئاپاق خوجا ئەمدى ئۇلارغا بۇنىڭدىن كېيىن قىلىدىغان  
ئىشلار توغرىسىدا تاپشۇرۇق بېرىشكە باشلىدى :

— بوتلىرىم ، ھاكىمىيەت بىزنىڭ قولىمىزغا ئۆتتى ،  
لېكىن بۇنىڭلىق بىلەن جاھاننى تىنچىدى دېيىشكە بولمايدۇ .  
بىزگە ئەگەشمەيدىغانلار ، بىزنى ئىنكار قىلىدىغانلار يەنە بار .  
قوزۇق بىزنىڭ قېقىشىمىز بىلەن يەرگە كىرىدۇ . ۋاپاغا - جاپا  
قىلغۇچى بۇنداق ئادەملەرنى قەتئىي كۆزدىن يوقىتىشىمىز كې-  
رەك ! مەن ئۆز ۋاقتىدا ئىسمائىلغا : « ھەي خان ، سىز نىيەتنى  
دۇرۇس قىلىڭ ، يامان ئىشلارغا قول ئۇرماڭ ، خۇداغا ۋە خۇدا-  
نىڭ بىزدەك دوست - ئاشىقلىرىغا دوست بولۇڭ ، تىلىڭىزنى  
بۇ تائىغەنى غەيۋەت قىلىشتىن ساقلاڭ ! . . . » دەپ نەسەھەت



قىلسام قۇلاق تۇتمىدى ، زورلۇق كۈچىگە تايىنىپ بىزگە زۇلۇم قىلدى ، مانا ئەمدى نېمە بولدى ؟ بىزنىڭ غەزىپىمىزگە ، تەخسىد- راتىمىزغا كەتتى . بىزنىڭ غەزىپىمىز ئاللاننىڭ غەزىپىنىڭ نەمۇ- نىسى ، بىزنىڭ تەخسىراتىمىزغا كەتكەن ئادەم تاغلا مەھشەردە سۈرتى مۇبەددەل<sup>①</sup> قويدۇ ! — ئاپاق خوجا تەكەببۇرلۇق بىلەن مەيدىسىنى كېرىپ ، ئۆزىگە سەجدە قىلغاندەك تىزلىنىپ ئول- تۇرغان ئىككى مۇرىتىغا قاراپ سۆزىنى داۋام قىلدى ، — ئەي دەرۋىش خوجا ، ئىسەن سوپىم ، سىلەرنى كۈتۈپ تۇرغان ئىشلار ناھايىتى كۆپ ، تىرىشىغلا ، جان ئايماڭلار ، پىر - ئەۋلىيالار سىلەرنى ھەمىشە يۆلەيدۇ . مەن بېشەۋكەتى غالدان ئالىلىرىغا دېدىم ، سەئىدىيە زوراۋانلىرىغا بىر يېرىم ئەسىردىن كۆپ ئاستا- نە بولغان بۇ شەھەرنى ئەمدى تاكى قايتا باش كۆتۈرەلمىگۈدەك دەرەجىگە يەتكۈچە باستۇرۇش لازىم . بۇنىڭدىن كېيىن بۇ يەر خوجا - ئىشانلارنىڭ رەھەت - پاراغەتتە ياشايدىغان باغچىسى بولۇشى كېرەك !

### 3

شەھەرنىڭ ئاۋات ، بۈك - باراقسانلىق ، كۈجۈم مەھەللىرى ھېسابلىنىدىغان ھاجى خالدار كوچىسى جۇڭغارلارنىڭ ئات تۇياق- لىرى ئاستىدا چەيلىنىشكە باشلىدى . بۇ كوچا ئۆزى بىنا بولغان بىر ئەسىرلىك ئۇزاق تارىخىدا بۇنداق ۋەھىمىگە ، ساراسمىگە تولغان قانلىق مالىمانچىلىقلارنى كۆرۈپ باقمىغانىدى . ئاتلىق تۆت جۇڭغار بەئەينى يەمتۈك ئىزلىگەن ئاچ بۆرىلەر- دەك ئەلپازدا كوچىنىڭ ئۇ بېشىدىن بۇ بېشىغا ئاتلىرىنى دۈكۈر-

① مۇبەددەل — بىر تۈستىن ئىككىنچى بىر تۈسكە ئايلاندۇرۇش (بۇ يەردە ھايۋانغا ئۆزگىرىش مەنىسىدە ئىشلىتىلگەن).

لىتىپ چاپتۇرۇپ ، ئاخىر كوچىنىڭ ئوتتۇرىسىدىكى دەرۋازىسى قوش قانات ، گىل رەڭدە سىرلانغان ، سېرىق تۇچتىن قۇيما ھالقا بېكىتىلگەن ، ئىشىك تاختايلىرى تۆمۈر پىسىلچىلار بىلەن مەھكەم كىرىشتۈرۈلگەن ، تاملىرى ئېگىز بىر ئۆينىڭ ئالدىدا توختىدى .

ئۇلار كۆز قىرىغا ئالغان بۇ ئۆي زەينىدىن مۇپتاجى ئىسىم - لىك ئوتتۇراھال ، تەقۋادار بىر تىجارەتچىنىڭ ئۆيى ئىدى . ئۇ - نىڭ ھەققۇلى ئىسىملىك بىر ئوغلى بىلەن ئەمدىلا رەسىدە بو - لۇشقا باشلىغان گۈلدىيار ئىسىملىك بىر قىزى بار ئىدى . ئۆي ئازادە ئايۋان ساراي ، مېھمانخانا ، قەپەس ئايۋان ۋە ھەرەمخانىلار - دىن تەركىب تاپاتتى . ئۆينىڭ ئارقىسىدا يېرىم چارەك كەلگۈدەك بۈككىدە باغ بولۇپ ، باغدا بىز نەچچە تۈپ ئانار ، ئۈرۈك ، شاپتۇل ، ئەينۇلا ۋە كىچىككىنە ئۈزۈم بېدىشى بار ئىدى . ھوي - لىسىدىكى تەشتەك ، ياملاردا ئۆسكەن ھەر خىل گۈللەر تېخىچە ياشناپ ، خۇش پۇراق چېچىپ تۇراتتى . ئۆينىڭ ئايال خوجايىنى گۈلشەرىخان كېلىشكەن ، ھايالىق ، رايىش ئايال ئىدى .

ئىچىدىن تاقاق سېلىنغان دەرۋازا گۈمبۈرلەپ قېقىلدى ، تۈنۈگۈندىن بېرى بوسۇغا ئاتلىماي ، ئالدىدىن ئۆزلىرىگە ئامانلىق تىلەپ ئەنسىزلىك ئىچىدە ئولتۇرغان تۆت بىگۇناھ جاننى بىردىن - لا ۋەھىمە باستى ، ئۇلار نېمە قىلارنى بىلەلمەي گاڭگىراپ قالدى . بىرنەچچە كۈندىن بۇيان ، پاراكەندىچىلىك ، مالىمانچى - لىق ئىچىدە تەمتىرەپ قورقۇپ كەتكەن خەلق خۇددى بوغما يىلان چىرمىۋالغان توشقانغا ئوخشاش يا قاچالماي ، يا تىنالمىي ، ئۆلۈم ۋەھىمىسى ئاستىدا قالغانىدى .

ئىشىك تېخىمۇ قاتتىق گۈمبۈرلىدى . شۇ چاغدىلا زەينىدىن مۇپتاجى بىر ئاز ئېسىگە كېلىپ ، ئەل بېشىغا كەلگەن بۇ قارا كۈنلەرنىڭ مۇدەھىش قولى ئاخىر ئۆز ئائىلىسىگىمۇ سوزۇلغان - لىقىنى بىلدى - دە ، ئايالى بىلەن قىزىغا ئىشارەت قىلدى :

— سىلەر ئۆزۈڭلارنى چەتكە ئېلىڭلار ، نېمە ئىش بولسا بىز ئەرلەر كۆرەيلى ، — دېدى زەئىپ ئاۋازدا .  
ئانا بىلەن قىز بېشىغا ياغلىقلىرىنى مەھكەم ئوراپ ، ھوي-لىنىڭ بىر بۇلۇڭىدىكى شوتتا بىلەن ئۆگزىدىكى مەنزەر ئۆيگە چىقىپ كەتتى ، ئۇلار چىقىپ بولغاندىن كېيىن ، ئون توققۇز ياشقا تولۇپ ، بۇرۇتلىرى خەت تارتقان يىگىت ھەققۇلى شوتىنى تامدىن تارتىۋەتتى . ئۇلار گويىا شۇ ئۇسۇل بىلەن ئىككى ئاجىزە-نى ھالاكەت چاڭگىلىدىن قۇتقۇزۇپ قالغاندەك تۇيغۇدا بولۇشى ، ئەمدى ئاتا بىلەن ئوغۇل دەرۋازىنى ئېچىش ياكى ئاچماسلىق توغرىسىدا ئويلىشىپ دېلىغۇل بولۇپ تۇرغاندا ، ئىشىكنىڭ بىر قاندى بىردىنلا گومۇرۇلۇپ چۈشتى . تۆت جۇڭغار يولىنىڭ بويىدىكى بىر كۆتەك بىلەن ئۇنى ئۇرۇپ سۇندۇرغانىدى . ئۇلار ئاتلىرى بىلەن دۈكۈرلىشىپ ھويلىغا بېسىپ كىردى . چاپچىپ ، پۇشقۇرۇپ تۇرغان ئاتلار ھويلىنى پېتىقلاپ ، تەشتەك - يامىلار-دىكى گۈللەرنى دەسسەپ چەيلىۋەتتى .

تۆت لەشكەر ئۆيگە تەڭلا ئېتىلىپ كىرىپ ئايۋاندىكى سۈپىدا — ئاق جايىناماز ئۈستىدە يۈكۈنۈپ ئولتۇرۇپ ، ئاللاغا تېۋىنىۋاتقان زەينىدىن مۇپتاجى بىلەن ھەققۇلىنى بەئەينى چۈچىدىنى باسقاندەك باسماغداپ تۇتۇپ ، ئايۋاننىڭ تىۋۇرۇكىگە باغ-لىۋەتتى .

بۇزۇپ چېچىش ، بۇلاپ - تالاش باشلاندى . مېھمانخانا ئۆيىدىكى قەلەي بىلەن قاپلانغا ئورۇس ساندۇقلىرى چىقىلدى ، تەكچە - ئويۇقلاردىكى قىممەتلىك فارقۇر قاچىلار ، كۆن - خۇرۇم تاشلىق قۇرئان ، ھەپتىيەك ۋە ھەر خىل ئەتىۋارلىق كىتابلار بۇزۇپ - چېچىلدى ، ھەرەمخانا بىلەن قەپەس ئايۋاننىڭ مەرەپلىد-رىدىكى مامۇق ياستۇقلار ، ئەتلەس ، مەخمەل يوتقان - كۆرپىلەر قىلىچلاردا تىلما - تىلما قىلىنىپ ، ئۆيلەرنى قۇش پىيى ، توزغاق ۋە ماز - پاختىلارنىڭ تۈزۈندىلىرى قاپلاپ كەتتى .

قاچاندۇر ، ھويلىدىكى ئوتۇنخانغا يوشۇرۇپ قويغان شوتدە .  
نى تېپىپ ، ئۆگزىدىكى مەنزەرگە يوشۇرۇنغان ئانا بىلەن قىزنى  
تۇتۇۋالغان بىر جۇڭغار ئۆگزىدىن گۈلدىيارنى تارتقۇشلىغىنىچە  
پەسكە چۈشتى .

يېشى ئوتتۇزلاردىن ئاشقان ، يەلكىلىرى كەڭ ، دىقماق  
كەلگەن بۇ قالماقنىڭ ئىسمى ئورىنچاپ بولۇپ ، قوڭۇر رەڭلىك  
يۈزىنىڭ سول يېقى پېشانىسىدىن ئىككىگىچە تارتۇق ئىدى ،  
شۇڭا بىر كۆزى قىسقىراق كۆرۈنەتتى . ئۇنىڭ قولىدىكى قىز  
گويا بۇركۈتنىڭ چاڭگىلىغا چۈشۈپ قالغان بىتلەي توشقانداك ،  
كۆزلىرىنى مۆلدۈرلىتىپ ، كىمىدىدۇر پاناھلىق كۈتكەندەك  
ئەتراپقا ئەلەڭلەپ قارايتتى .

ئورىنچاپ پەسكە چۈشۈپ شېرىكلىرىگە خۇشال ۋارقىرىدى :  
— قاراڭلار ، ئولجىنىڭ نوچىسى دېگەن مانا ! ھەم گۈ-  
زەل ، ھەم ياش ، سىلەر ئالتۇن - كۈمۈشنى ئىزدەۋېرىڭلار ،  
مەن بۇ گۈل غۇنچىنىڭ بىردەم پەيزىنى سۈرەي . . .

ئەمدى ئون بەش ياشقا تولۇپ ، ھەممە جەھەتتىن يېتىلىشكە  
باشلىغان گۈلدىيارنىڭ قاملاشقان بەستى - بويى ، چىرايلىق  
ھۆسن - جامالى خېلىدىن بېرى ئايال زاتىنى كۆرمەي خوتۇنىدە -  
راپ كەتكەن ئورىنچاپنىڭ نەپسىنى تاقىلداقتاندى . ئۇنىڭ خۇد -  
دى ناچىنىڭ تۆشكىدەك كىچىك ، قىسقىق كۆزلىرى ئېچىرقاپ  
كەتكەن ھايۋاننىڭ كۆزلىرىدەك چەكچىيىپ كەتكەنىدى . كۆ-  
كۈش كالىپۇكلىرى بولسا ، شەھۋانىي ھەۋەستىن پەيدا بولغان  
شۆلگەي بىلەن نەملىنىپ تۇراتتى .

ئۇ گۈلدىيارنى دادىسى بىلەن ئاكىسىنىڭ يېنىدىن سۆرەش -  
تۈرۈپ ياندىكى قەپەس ئايۋانغا ئەكىرىپ كەتتى ، ئۆيىدىن  
قىزنىڭ دەسلەپ كىيىكتەك بوزلىغان مۇڭلۇق يىغا ئاۋازى ،  
كېيىن ئاچچىق ئەلەمگە تولغان نالە - پەريادى كۆتۈرۈلدى .  
ئەلەم ۋە خورلۇقتا بوغۇلۇپ كەتكەن زەينىدىن مۇپتاجى

لەۋلىرىنى چىشلەپ قانستىۋەتتى ، كۆزلىرىدىن ئۈزۈلمەي ئاققان ياش چارلاشقان بۇرۇت - ساقىلىنى بويلاپ تۆۋەنگە سىرغىيتتى . ئۇ كۆز ئالدىدا بولۇۋاتقان ئازابقا چىداپ تۇرالماي ئاللاغا نالە قىلىشقا باشلىدى :

— ئاھ خۇدا ، بۇ خورلۇقلارنى كۆرۈۋاتامسەن ؟ ! كۆر-گەن بولساڭ ، قەھر - غەزەپلىرىڭ قېنى ؟ ! نېمە ئۈچۈن زۇلۇم - زالالت ، ئازاب ۋە خورلۇق باسقان بۇ زېمىننى تەۋرىتسىپ ، ئەرشىنى دۇم كۆمتۈرۈپ ، بۇ دۇنيانى پاكلىمايسەن ؟ ! خۇدا ، پاكلا پەرۋەردىگارا ، مەن ساڭا ئەللىك نەچچە يىل بەندىچىلىك قىلىپ نېمە گۇناھ قىلغان بولغىدىم ؟ ! . . . بالىلىرىم تېخى سەبىي ، گۆدەك ئىدىغۇ . . . ئاھ خۇدا ! . . . ئۇنىڭ ئاۋازى بارغانسېرى پەسلەپ ، ھوشىدىن كەتكەندەك بېشىمۇ تۆۋەن چۈشۈپ كەتتى . . .

دادىسىنىڭ ئېچىنىشلىق نالىسى ، سىڭلىسىنىڭ ئۆز يېنىدا خورلۇققا ئۇچرىشى ھەققۇلىنىڭ يۈرىكىنى پۇچىلىۋەتتى . غەزەپ ۋە ئەلەمدىن ئۇنىڭ يۈزلىرى ئېسىلىپ ، بويۇن تومۇرلىرى كۆپۈپ ، خۇددى پىچاق بىسىدەك قىرلاندى . ئۇنىڭ پۈتۈن جىسمىدا ئاچچىق بىر تۇيغۇ — خۇددى جان يېرىگە نەشتەر ئۇرغاندىنمۇ بەتتەر ئازابلىق بىر تۇيغۇ پەيدا بولدى . شۇ چاغدا ئۇ ئۆزىدە ئاجايىپ بىر كۈچ ۋە جاسارەت سەزدى . شۇ كۈچنىڭ تۈرتكىسى بىلەن يۇلقۇنۇپ ، كۈچلىنىپ ، ئاخىر باغلاقتىن قولىنى بوشاتتى . بۇ چاغدا ، ئورنىغا پىدىن باشقا يەنە ئۈچ جۇڭغار ئىچكىرىكى ئۆيلەردە مال - دۇنيانىڭ ھەلەكچىلىكىدە ئىدى . ھەققۇلى ئايۋان سارايدىن بىر نەرسىلەرنى ئىزدىدى ، ئۇنىڭ قان تولغان كۆزىگە ئىشىكىنىڭ ئارقىسىدا تۇرغان بىر ئايپالتا كۆرۈندى . ئۇ ئېتىد-لىپ بېرىپ پالتىنى ئالدى ، پالتىنىڭ سىلىق دەستىسىنى شۇنداق چىڭ تۇتتىكى ، گويا بارماقلىرى ياغاچقا كىرىشىپ كەتكەندەك غىسىرلىغان ئاۋاز چىقىپ كەتتى . ئۇ پالتىنى كۆتۈرگەن

پېتى قەپەس ئايۋانغا تۇيدۇرماي كىردى ، كىرىپلا سىڭلىسىنىڭ ئۈستىگە خۇددى ئەۋرەزدىن چىققان چارپاقىدەك چىڭ چاپلىشىدۇ. ۋالغان ئورىنچاپنى كۆرۈپ ئۆزىنى تۇتالمىدى - دە ، قاپلاندىك چاققانلىق بىلەن ئېتىلىپ بارغىنىچە ، ئۇنىڭ بېشىغا پالتا ئۈر-دى . غەزەپ بىلەن ئۇرۇلغان ئۆتكۈر پالتا ئۇنىڭ بېشىدىكى چەم دۈبۈلغىسىنى قەغەز دەك تىلىپ ئۆتۈپ ، ئۇنىڭ خاپاندەك بېشىنى ئىككى پارە قىلىۋەتتى ، مېڭە قېتىقى نەلەرگىدۇر چاچراپ ، چىرقىراپ چىقىۋاتقان قانلار تام بىلەن زىلچا - گىلەملەرنى بويۋەتتى .

يېرىم يالىڭاچ بەدىنى قانغا بويالغان گۈلدىيار قورقۇش ۋە ھالسىراشتىن ئاللىقاچان ھوشىدىن كەتكەندى . . .

بىر دۈشمەننى ئۆلتۈرۈپ يۈرىكى توختىغان ھەققۇلى ئەمدى تېخىمۇ قەيسەرلىك بىلەن مېھمانخانا تەرەپكە قاراپ ماڭدى . بۇ چاغدا ، قەپەس ئايۋاندا يۈز بەرگەن ۋەقەدىن خەۋەر تاپقان ئۈچ جۇڭغار بۇ پالاكەتنىڭ ئەمدى ئۆز باشلىرىغىمۇ كېلىدىغانلىقىنى سېزىشىپ سەگەكلەشكەندى . ھەققۇلى قان ھىدى پۇراپ تۇرغان ئايپالتىنى كۆتۈرگىنىچە مېھمانخانىغا يۈگۈرۈپ كىرىشىگە ، ئىشكىنىڭ ئارقىسىغا مۆكۈنۈپ تەييار تۇرغان بىر جۇڭغار ئۇنىڭ پالتا تۇتقان قولىغا قىلىچ ئۇردى ، ھەققۇلىنىڭ قولى يارىلىنىپ پالتا يەرگە چۈشۈپ كەتتى . ئۇ پالتىنى ئېلىش ئۈچۈن ئېڭىشىدە ، مېھمانخانىنىڭ ئىككى بۇلۇڭىدىن ئېتىلىپ كەلگەن ئىككى جۇڭغار ئۇنىڭ ئۈستىگە ئۆزىنى تاشلاپ باسماغىدۇالدى .

ھايات قالغان جۇڭغارلار ئەسەبىيلەشكەندى ، ئۇلار ھەققۇلىنى يەتكۈچە ئۇردى ، ئاندىن بىر ئۆيلۈك تۆت جاننى ئەكېلىپ باغلاپ ، ئۇلارنىڭ ئەتراپىغا كېسىلگەن ، تىتىلغان يوتقان - كۆرپىلەر بىلەن كىگىز گىلەملەرنى سۆرەپ كېلىپ دۆۋىلىدى ، بىرسى ئاشخانىدىن بىر كورا زىغىر مېيىنى ئەپچىقىپ بۇ نەرسىدە - لەرنىڭ ئۈستىگە تۆكتى ، يەنە بىرسى ھويلىدىكى ئاتلارنىڭ

غانجۇغىسىدىن بىر دانە ئوتقاشنى سۇغۇرۇپ ئەكىرىپ ، ئوت تۇناشتۇردى - دە ، دۆۋلەنگەن نەرسىلەرنىڭ ئۈستىگە تاشلىدى . ئوتقاش پاراسلاپ كۆيۈپ ، بىردەمدە يوغان گۈلخانغا ئايلاندى ، جۇڭغارلار ئايۋان ساراينىڭ ئىشىكىنى مەھكەم تاقاپ ، ھويلىدىكى ئاتلىرىنى يېتىلەپ تالاغا چىقتى ۋە بارغانسېرى ئۇلغىيىۋاتقان ئوتقا قاراپ قاقھلاپ كۆلۈشتى .

دەسلەپ ئايۋان ساراي ، ئاندىن مېھمانخانا ، قەپەس ئايۋانلار چاراسلاپ كۆيۈشكە باشلىدى . ئىشىك ، دېرىزىلەردىن تۈرۈلۈپ - تۈرۈلۈپ چىققان قاپقارا ئىس بىلەن لاۋۇلداپ كۆيگەن ئوتنىڭ يالقۇنى ئاسمانغا كۆتۈرۈلدى . پۈتۈنسۈرۈك بىر ئۆي يانماقتا ، لاۋۇلداپ كۆتۈرۈلگەن يالقۇن كۆكتىكى بۇلۇتلار - نىمۇ قىزارتتۇ ۋە تەكەندى . . . .

گۈرۈلدەپ يېنىۋاتقان ئاشۇ يالقۇن بىلەن ئاچچىق ئىس - تۈتەك ئارىسىدىن ئادەملەرنىڭ ئازابقا چىدىماي ۋارقىرىغان ئاۋازى ، نالە - پەريادى ئاڭلىنىپ تۇراتتى . بىر ھازادىن كېيىن ۋارقىرىغان ئاۋازلار تۈگەپ ، يېگانە ئاجىز بىر جاننىڭ - بايا خورلۇققا ئۇچرىغان قىز گۈلىدىيارنىڭ ھاياتلىقىغا تارتىشىپ زارلانغان مۇڭلۇق ئاۋازى چىقتى - دە ، توختىدى . ئەمدىلىكتە زور گۈلخان ئىچىدە يېنىۋاتقان قۇرۇق تاختايىلار بىلەن ۋاسا - جەڭگىلەرنىڭ چارسىلداپ كۆيۈشىلا جىملىقنى بۇزۇپ تۇراتتى . ئەل - يۇرتنىڭ بېشىغا ئاجايىپ قارا كۈنلەر كەلدى ! باغۇبوستانلار بىلەن ئاۋات يەرلەر ۋەيرانە خارابىغا ئايلاندى !

ئۈچ كۈنلۈك قىرغىن ۋە بۇلاڭ - تالاڭدىن كېيىن ، شەھەر جىمجىت بولۇپ قالدى ، پەقەت يۇندا ئىچىپ ، ژىن پۇراپ يۈز - گەن لالما ئىتلارلا تونۇش بولمىغان كىشىلەرنىڭ غەلىتە پۇراق - لىرىنى سېزىشىپ ، ئۇ كوچىدىن بۇ كوچىغا يۈگۈرۈشەتتى ۋە ئەنسىز ھاۋشىتتى .

ئەۋلادتىن ئەۋلاد ياشاپ ، ئەسىرلىك تەرەققىياتلاردا گۈللەيدۇ .

نىپ ، ئاۋاتلاشقان گۈزەل شەھەر پۈتۈنلەي خاراب قىلىنغانىدى .  
ياغاچ ئۆيلەر تامام كۆيگەن بولۇپ ، جەسەتنىڭ قاڭسىق پۇرىقى  
كۆڭۈلنى ئاينىتاتتى . چالا كۆيۈپ تۈتەپ ياتقان ياغاچلار ئارىسىدىن  
دېن قاپقارا ئەگىز سۈيى ئېقىپ تۇراتتى .

شۇنداق قىلىپ ، بىرنەچچە كۈننىڭ ئالدىدا ۋاڭ - چۈڭ  
بىلەن تولغان ، كىشىلەر بەخىرامان ئۇيان - بۇيان مېڭىپ يۈر-  
گەن قەدىمى ئاستانە شەھىرىدە ئەمدى دۆۋە - دۆۋە كۈل -  
تۇپراق بىلەن غۇلاپ چۈشكەن تاملارلا قالغانىدى . . . .

پەقەت چوڭ گۈزەر يولىدا قەلەندەر سىياقىدىكى قېرىسال  
بىر ئادەم ھاسسىنى توكۈلدىتىپ ، مۇڭ باسقان بۇ جىمجىتلىق-  
نى ئۈزۈپ - ئۈزۈپ ئوقۇغان شېئىرى بىلەن بۈزۈپ  
كېلىۋاتاتتى :

«مۇسۇلمانلارغا ئول كۈن بىر قىيامەت ئەيلىدى ئاشكار ،  
ئۆلۈكلەر كوچىدا سانسىز ياتار ياۋەيلىتا ئىزھار .  
ئىگىسىز قىز - ئوغۇللار ھەم گۈدەكلەر خار - خەس يەڭلىغ ،  
بۇلارغا رەھىم ئېتىپ ئاش - نان بېرەرگە قايدادۇر غەمخار .  
كوچىلار سەل بولۇپ ئاققان مۇسۇلمانلار قانى بىر دەريا ،  
كۆيۈپ ياخشى ئىمارەتلەر نادامەتلەر قىلۇر سەدىبار .  
خوجامدا رەھىمۇ شەپقەت يوق مۇنىڭدەك خارۇ - زىللەتكە ،  
بۇلارنىڭ ئىنتىقامىنى ئالغۇسىدۇر قادىرۇ - جەببار . . . .»

شۇنداق ، ئۇلۇغ زەرەپشان دەرياسىدىن شىمال ۋە جەنۇبقا  
ماڭىدىغان ، كۆپ ئەسىرلەردىن بېرى باي كارۋانلار ئۈزلۈكسىز  
ئۆتۈپ تۇرغان ئاۋات يوللاردا جۇڭغارلار قىرغىنىدىن كېيىن  
ھەرىكەت بىردىنلا توختىغانىدى . يول ئۈستىگە سېلىنغان دۇكان-  
لار ۋە كارۋان سارايلار بوشاپ قالدى ، ئىشىك - دەرۋازىلىرى  
بىلەن رام - كېشەكلىرى بۈزۈپ تاشلانغان ، چالا كۆيىگەن



ئىسوي - ئىمارەتلەر چۆلدەرەپ ، كۆڭۈلسىز بولۇپ قالغانىدە --  
دى . ئېسىق - ئۆستەڭلەرنى تازىلاپ سۇ چىقىرىدىغان بىرەر  
ساخاۋەتچى بولمىغانلىقى ئۈچۈن ، سۇغۇرۇلماي تاشلىنىپ قالغان  
گۈزەل باغلار قۇرۇشقا باشلىدى . بۇ يوللارنىڭ ھەممىلا يېرىدە  
قاغا - قۇزغۇنلار بىلەن لالما ئىتلار سۆرىگەن ئادەم سۆڭەكلىرى  
ياتاتتى . . . .

## بەشىنچى باب

# شىرقىراپ چۈشۈۋاتقان قان ئاۋازى

### 1

پۈتۈن شەھەرنىڭ كۆزى ھېسابلىنىدىغان خانلىق ئوردىسى بىلەن چاھار باغلىرى بۈگۈن باشقىچە جانلىنىپ كەتتى . يېڭىلا كۆتۈرۈلگەن كۈز قۇياشى ھەيۋەتلىك ئوردا تاملارنىڭ كۈنگۈردى-لىرىدىن ئۆتۈپ ، چىنار ۋە ئارچا دەرەخلىرىنىڭ سارغىيىشقا باشلىغان ياپراقلىرىدا جىلۋە قىلاتتى . دەرەخلەر ئارىسىدا قەد كۆتۈرۈپ تۇرغان راۋاقلارنىڭ كۆركەم قۇببىلىرى بىلەن ئوردا مەسچىتىنىڭ قامەتلىك مۇنارلىرى كۈن نۇرىدا تېخىمۇ تاۋلىنىپ ، جۇلا چېچىپ تۇراتتى . ئوردىنىڭ كۈنگۈرىلىك ئاسارلىرىنىڭ ئۈيەر-بۇيەرلىرىدە جۇڭغار لەشكەرلىرى قىلىچ - قالكاز-لىرىنى چىڭ تۇتقان ھالدا مىدىرلىماي تۇرۇشاتتى . . .

شۇ تاپتا ، قورغان سېپىلىنىڭ ئۈستىگە چىقىپ تۆۋەنگە قارىغان كىشىگە گويا ئەتراپىنىڭ ھەممىسى دەرت - ئەلەمنى ئىچىگە يۇتۇپ تىنىچ ياتقان كۈمۈش دېڭىزدەك كۆرۈنەتتى .

لېكىن ، بۇ دېڭىزنىڭ ئۈستى تىنىچ بولغان بىلەن ئاستى شىددەتلىك ئېقىنلاردەك تىنىچ ئەمەس ئىدى . ھېلىلا بوران كۆتۈرۈلسە ، دېڭىز يۈزىمۇ شىددەتلىك گۈركىرەپ ، قەھرىلىك دولقۇنلار بۇ تىنىچ ، خىرامان ھالەتنى تىرىپىرەن قىلىۋېتىدىغاندەك كۆرۈنەتتى .

ئۇشتۇمتۇت ، ھەيدەر باغنىڭ يېنىدىكى ئېگىز پەشتاقنىڭ  
ئۈستىدە ذاقا - دۇمباقلار گۈلدۈرلەپ ، كاناي - سۇناپلار ياڭ-  
راشقا باشلىدى . بۇنداق جۇشقۇن ، شادىيانە ئاۋازدىن بۈگۈن بۇ  
يەردە بىرەر تەنتەنىلىك ئىش بولىدىغانلىقى كۆرۈنۈپ تۇراتتى .  
شۇنداق ، بۈگۈن بۇ يەردە - تارىختىن بۇيانقى سەئىدىيە  
سۇلتانلىقىنىڭ خان ئوردىسى ھېسابلىنىدىغان ئاقسارايىنىڭ ئاس-  
تانىسىدە ئاپاق خوجىغا تاج كىيگۈزۈش مۇراسىمى ئۆتكۈزۈلۈش  
ئالدىدا تۇراتتى . بۇ دەل ھىجرىيە 1088 - يىلى رامزاننىڭ  
يىگىرمە بەشىنچى كۈنى<sup>①</sup> ئىدى .

باش كۈزنىڭ ئاخىرقى مەزگىللىرى بولغاچقا ، ھەيدەر باغدا  
ئەي قىلىنغان ئانار ، ئەنجۈر ، پىستە - بادام ، گىلاس ، جىنەستە  
قاتارلىق يەتمىش ئىككى خىل مېۋىلىك دەرەخلەرنىڭ بەزىلىرى  
يوپۇرماق تاشلاپ قاداڭشىغان ، بەزىلىرى سېرىق ، قىزغۇچ يو-  
پۇرماقلىرى بىلەن كۈز شامىلىدا لەرزىلەپ تۇرغان  
بولسا ، بەزىلىرى تولۇق شىرنە يىغىپ ، مۇرادىغا يەتكەن ئاخىر-  
قى مېۋىلىرى بىلەن ئەتىگەنكى قۇياش نۇرىدا گۈزەل قىزلار  
بىلەن ھۆسن تالاشقاندەك ، نازاكەت بىلەن تۈلۈنىپ تۇراتتى .  
باغنىڭ ئوتتۇرىسىدىكى كۆل بويىغا ياسالغان مەرمەر تاش-  
لىق شاھ سۈپىسىنىڭ ئەتراپىدا ئۆستۈرۈلگەن سەبەگۈل ، ئەن-  
بەرگۈل ، ساباگۈل ، مارجانگۈل ، مەخمەلگۈل قاتارلىق گۈل -  
گىياھلارمۇ ئۆزلىرىنىڭ ئاخىرقى رەڭدار ھۆسنى ۋە خۇشبو-  
ھىدى بىلەن باغنى ئۆزگىچە تۈسكە ۋە يېقىملىق پۇراققا تولدۇر-  
غانىدى .

ئاپاق خوجا ئەنە شۇ شاھ سۈپىغا ئالتۇن ۋە كۈمۈشتىن  
ياسالغان تەخت ۋە كۇرسىلەرنى قويغۇزغانىدى . يەرگە بولسا  
ئىران گىلەملىرى سېلىنىپ ، داستىخان تەييارلانغانىدى . داس-

① مىلادىيە 1678 - يىلى 9 - ئاينىڭ 25 - كۈنىگە توغرا كېلىدۇ .

تىخانىغا كۈمۈش قاچىلار ، ئىراقى شېشە - قەندەلەر تىزىلغان بولۇپ ، ئۇلاردا ھۆل ۋە قۇرۇق مېۋىلەر بىلەن باشقا ھەرخىل نازۇ نېمەتلەر توشۇپ تۇراتتى .

ئاقسارايىنىڭ ئالدى چوڭ مەيدان ئىدى . بۈگۈن بۇ مەيدانغا شەھەرنىڭ بۇلۇڭ - پۇچقاقلرىدىن ۋە يۇرت - يۇرتلاردىن بولۇپ نەچچە يۈز پۇقرا ئاپاق خوجىنىڭ تاج كىيىش مۇراسىمىغا ھەيدەپ كېلىگەندى .

بۇلارنىڭ ئىچىدە ، باشلىرىغا ئون ئىككى يۆگەملىك يوغان سەللە ئوراپ ، پۈتتە ئىسكىلاچ مەسە كىيىۋالغان شەھەرنىڭ ئۆلىما - مۆتىۋەرلىرى ، ئەڭنىگە بەقەسەم ، مەخمەل تونلارنى كىيىپ ، شايى - دۇردۇن روماللىرىنى بەلۋاغ قىلىپ ئوراپ ، پۈتلىرىغا ئورۇسنىڭ غاس - غاس ئۆتۈكىنى كىيىۋالغان سودىگەر - تىجارەتچىلەر ۋە بوز - ماتا ، سۇلىما - شاتتۇرلاردىن ساڭگۇل - سۇڭگۇل كىيىملىرىنى كىيىۋالغان يىلىڭ - يوپۇق ، ئاچ - زېرىن دېھقانلار ، ھۈنەرۋەن - كاسىپلار بار ئىدى . ئۇلارنىڭ بايلىرىدىن تارتىپ گادايلىرىغىچە ھەممىسى دېگۈدەك بىر خىل ئالاقزادىلىك ۋە خۇدۇكىسىرەش ئىچىدە چۆچۈپ تۇراتتى . دېمىسىمۇ ، كېچە - كۈندۈز ئوغرى مۇشۇكتەك تىمىسىقلاپ يۈرۈيدىغان خۇنخور جۇڭغار باسمىچىلىرى بىلەن پىچاقچى سويىلاردىن يۈرەكئالدى بولۇپ كەتكەن بۇ بىچارە خەلق ئىرىق قىلغان ئاۋازدىنمۇ ئەندىكىپ ، ئارامخۇدا يۈرەلمەس بولۇپ قالغان ئىدى .

كۈن چاشگاھ بولغاندا ، جۇڭغار قوشۇنىنىڭ سەركەردە - سەردارلىرى بىلەن خوجا ئىشانلارنىڭ پوش - پوش سادالىرى ئىچىدە غالدان بىلەن ئاپاق خوجا خۇددى قاڭتۇرۇلغان ئانتەك غادايغان پېتى چىقىپ كېلىشتى . ئاپاق خوجا ئۈستىگە قىزىل زەرباب تون ، بېشىغا يېشىل مەخمەلدىن تىكىلگەن سەككىز تاللىق كۇلا كىيىپ ، كۇلانىڭ ئۈستىدىن ئاق شايى سەللە ئوردى .

ۋالغانىدى . پۈتىدىكى پارقىراپ تۇرغان ئىراقى مەيسە - كالاچ ھەر بىر قەدەم ئالغاندا ، « غىرس - غىرس » قىلىپ ئاۋاز چىقراتتى . غالدان بولسا ، ئۈچىسىغا ياندىن ئىزمىلىنىدىغان كۆك مەخمەل پەرىجە كىيگەن بولۇپ ، بېشىدىكى يۇمىلاق ، زۈم - رەت تاشلىق پارقىراپ تۇرغان قالىقىدىن قارا تۈلكىنىڭ يۈم - ران قۇيرۇقى ئېسىلىپ تۇراتتى . ئۇنىڭ مۈشۈكىنىڭكىدەك سار - غۇچ يېشىل كۆزلىرى ھەر تەرەپكە چېچەنلىك بىلەن نەزەر تاش - لاپ تۇراتتى .

غالدان شاھ سۇپىغا چىقتى - دە ، ئۈدۈل بېرىپ ئالتۇن تەختتە ئولتۇردى . ئۇنىڭ نەزىرى ئىتتىك ئىدى ، ئۇ بېشىنى ئېگىز كۆتۈرۈپ ، خۇددى قولغا كۆنىمگەن تاغ بۈركۈتىدەك ئە - راپتىكى كىشىلەرگە تىكىلىپ قارىغاندا ، كۆزىدىن چاقنىغان سوغۇق ، ئۆتكۈر نۇر كىشىلەرنى ئەيمەندۈرۈۋەتتى . ئاپاق خوجا سىپايى قەدەم بىلەن شىپىرلاپ كېلىپ ، ئۇنىڭ يېنىدىكى كۈ - مۈش كۈرستىن ئورۇن ئالدى . داقا - دۈمباق ، كاناي - سۇناي - لار قايتىدىن شادىيانىگە چېلىندى ، ئەتراپتىكى مۇلازىملار غال - دان بىلەن ئاپاق خوجىنى نېمىلەرنىدۇ ۋارقىرىشىپ ئۈچ مەرتىۋە ئالقىشلىدى . كېيىن ئۇلار جىم بولۇپ ، بايقى شۇۋقۇننىڭ ئەكس ساداسى ئوردىنىڭ ئېگىز تاملىرىدىن ياڭراپ تۇرغاندا ، غالداننىڭ ئىشارىتى بىلەن ئۇنىڭ چوڭ سەركەردىسى سىڭگى خۇنتەيجى بىرنەچچە قەدەم ئالدىغا چىقىپ ، خالايققا سۆزلەشكە باشلىدى ، ئۇنىڭ سۆزىنى تىلماچ مىرزا زەينىدىن جۇراس ئو - دۇللۇق تەرجىمە قىلىپ تۇردى :

— خالايق ، بىزنىڭ خاقانىمىز غالدان بوشۇكتۇخان ئا - لىلىرى ئىككىنچى قېتىملىق تولۇقلانغان «ئەپۇئومۇمى» پەرما - نىنى جاكارلىدى . بۇ پەرماندا «خوتونلار<sup>①</sup>نىڭ دەۋا - دەستىگەر

① خوتون — ئۇيغۇر نامىنىڭ موڭغۇلچە كەمسىتىلىپ ئاتىلىشى .

ئىشلىرىغا خوتونلارنىڭ مەھكىمە شەرىئىسى مەسئۇل بولىدۇ .  
دەۋا ئىشلىرىدا خوتونلارنىڭ قازى - قۇززاتلارى كېسىم قىلسا  
بولىدۇ . . . . » دېيىلگەن . بىز خوتونلارنىڭ ئۆز ئىشىنى ئۆزلى-  
رى ھەل قىلىشى ئۈچۈن ، خوتونلارنىڭ ئارىسىدىن چىققان سا-  
غان زالنىڭ<sup>①</sup> قەشقەرىيىگە خان قىلىپ تىكلەدۇق . بۈگۈندىن  
ئېتىبارەن ئۇنىڭ پەرمان يولىنى تۇتۇش سىلەر خوتونلار ئۈچۈن  
شەرتتۇر ! . . . .

شۇ سۆزلەردىن كېيىن ، غالدان يېنىدىكى كۈمۈش پەتنۇس-  
تىن ئەسىرلەردىن بېرى ئەۋلادتىن - ئەۋلادقا مىراس  
بولۇپ كەلگەن سەئىدىيە خاندانلىقىنىڭ ئالتۇن تاجىنى ئېلىپ ،  
ئۆز قولى بىلەن ئاپاق خوجىنىڭ بېشىغا كىيگۈزدى . بۇنداق  
تەنتەنلىك ، ھاياجانلىق كۆرۈنۈشتىن يۈرىكى ئېرىپ ، تېپچەك-  
لەپ كەتكەن ئاپاق خوجا غالداننىڭ ئالدىغا تىزلىنىپ ، ئۈچ  
قېتىم باش ئۇرۇپ تەزىم قىلدى ۋە ئۆزىنى تۇتالماي ئىختىيار-  
سىز سۆزلەپ كەتتى :

— ھىدايەتنىڭ دالالىتى ، ئىنايەتنىڭ ھىدايىتى بىلەن بۇ  
دەرگاھ خىزمىتىگە سەرەفزىز<sup>②</sup> بولغانلىقىمدىن خۇشالمەن ! پى-  
قىرنىڭ بۇ تەۋەلىككە قايتا كېلىشى ئىنشائاللا مۇشۇ مۇبارەك  
خىزمەتنىڭ تارتىشى بىلەن بولغان . . . . ئەلھال ، سەتەمكار ،  
بەدكارلارنىڭ بىزنىڭ ئۈستىمىزدىكى پىتنە - پاساتلىرىنىڭ يال-  
غانلىقى ئاخىر مانا بۈگۈن بۇ تەنتەنلىك كۆرۈنۈش بىلەن ئىس-  
پاتلاندى ! بىزنىڭ سەلتەنتىمىز دەۋرىدە ، ئىسالىي نەسەب  
خوجا - ئىشانلار ، ماشايخ قۇتب - ئەقتابىلار خاتىرجەم ھالدا  
خۇدانىڭ ئىبادىتىگە مەشغۇل بولغاي ۋە دۆلەتنىڭ قىيامى ئۈچۈن  
دۇئا قىلىشقا . . . .

① ساغان زالنىڭ — ئاپاق خوجىنىڭ موڭغۇلچە نام - ئاتىقى .

② سەرەفزىز — باش بولۇش ، ئىگە بولۇش .

ئاپاق خوجا سۆزىنى تۈگىتىپ ، تۆۋەندىكى مۇراسىم ئەھلىدە -  
گە ئۇزاق نەزەر سالدى . ئۇنىڭ تىنىمىسىز لىكىلداپ تۇرغان  
ئۆسكىلەڭ قاشلىرى ئاستىدىكى قوڭۇر كۆزلىرىدىن غالىبلارغا  
خاس تەكەببۇرلۇق بىلەن چوڭقۇر قىساسخورلۇقنىڭ ئەسەبىي  
نۇرى ئەلەڭلەپ تۇراتتى . شاھانە تون ئىچىدىكى ئورتاھال  
بەسىتى - بويىدىن بولسا ھېچ كىشىنى مەڭسىتمەيدىغان  
قوپال غادىيىش بىلەن مەنمەنلىك چىقىپ تۇراتتى .

ئاپاق خوجىنىڭ ئاددىي پۇقرا ئالدىدىكى تەكەببۇرلۇقى بىلەن ،  
ئالتۇن تەخت ئۈستىدە غادىيىپ ئولتۇرغان غالدان سېرىدە -  
نىڭ ئالدىدىكى خۇشامىتى ، ئىلتىپاتى ۋە بىچارە قىياپىتى ئىدە -  
سەن بۇقىدا ئانچە ياخشى تەسىرات قالدۇرمىدى . ئۆزىنى ئەزەل -  
دىن «ھەرقانداق ئىنساندىن يۇقىرى ، پەقەت خۇدادىنلا تۆۋەن»  
چاغلادىغان مۇشۇنداق كەشىپۇ كارامەتلىك بىر ئەۋلىيانىڭ ئا -  
شۇنداق بىر بىدئەت ئالدىدا كۈچۈكلىنىدىشى زادى  
نېمە ئۈچۈن ! ؟ . . .

بۇ ئىشلار ئىسەن بۇقنىڭ كۆزىگە سىغىمىسىمۇ ، لېكىن  
ئۇ يەنىلا پىر - ئۇستازغا غەلەت پىكىردە بولغانلىقى ئۈچۈن  
ئۆزىنى كايىپ ، دەرھال ئەسلىي ھالىتىگە قايتتى . بارلىق ئەيىب  
گۇناھنى بولسا ، ئاۋۇ سۈر ھەيۋە بىلەن ئولتۇرغان بەتبەشىرە  
غالدانغا ئارتتى ، بەلكىم بۇ ئەجۈز - مەجۇس ئاپاق خوجىنى  
سېھىرلەپ ئالغان بولۇشى مۇمكىن .

ئادەمنىڭ نام - نەسەبى ، شان - شۆھرىتى كۆتۈرۈلگەنسە -  
رى ، ئۇنىڭ شەيتىنىمۇ بىللە كۆتۈرۈلۈپ بارىدۇ . ھازىر ئاپاق  
خوجىنىڭ ۋۇجۇدىدا ئۆزلۈكسىز پەيدا بولۇۋاتقان كىبىر ، تەمەننا  
ئەنە شۇ شەيتاننىڭ ۋەسۋەسىسى ئىدى .

ئەمدى ئاپاق خوجىنىڭ يېقىن يارەنلىرى ، خاس مۇرىت -  
مۇخلىسلىرى تۇشمۇتۇشتىن سۆزگە چىقىپ ، ئۇزۇندىن بېرى  
زارىقىپ كۈتكەن بۇ خاسىيەتلىك كۈننىڭ ئاخىرى يېتىپ كەل -

گەنلىكىگە بارىكالا ئېيتىشتى . ئەڭ ئاۋۋەل ، ئاپاق خوجىنىڭ خاس مۇرتى . شائىر مىرزا شاھ خوجا ئالدىغا چىقتى . ئاپاق خوجىدىن بىر نەچچە ياش كىچىك بولغان زېرەك ، سۆزمەن بۇ سوپى بېشىغا تەڭگە مۇنچاقلار قالدغان ئۇزۇن كۇلا كىيىپ ، ئۈستىدىكى يوللۇق مەللە چاپىنىنىڭ يەڭ - ئىتەكلىرىگە ئەلتىپ - رە تۇتۇۋالغانىدى . پۈتتىكى يوغان ئۆتۈكىنىڭ تۇمشۇقى ئاس - مانغا قاراپ تۇراتتى .

ئۇ دەسلەپ قىسقا - قىسقا تىنىپ سۆزلىدى :

— ئەي خالايق ، ئەي پارەنلەر ، بۈگۈن بۇ ئالتۇن تاجىنى كىيگەن كىشى مۇسۇلمانلار ئىچىدىكى ئەڭ ئالىي ھۆكۈمران ھەم پەيغەمبەر ئەۋلادى ھىدايتۇللا ئىشان — ئاپاق خوجا بولىدۇ . ھەزرىتى پىرىمدەك بۇنداق ئۇلۇغ زاتنىڭ بۇ تەۋەلىككە قايتا كەلگەنلىكى — بۇ دۇنيانىڭ ئىززىتى ، ئاخىرەتتىكى نىجاتلىق . بۇ ئەزىزلەر بۇسوغىسىنى تاۋاپ قىلىش — دۇنيا ۋە ئاخىرەتنىڭ سائادىتى ھېسابلىنىدۇ . ئۇنىڭ شۆھرىتى ۋە قۇدرىتى ئالدىدا قۇياشمۇ خىرە بولىدۇ ، ئۇ دانالىقتا تەڭدىشى يوق قۇتبۇل ئەق - تىاب<sup>①</sup> ! پېقىرنىڭ بۇ سۆزىنى پەيغەمبىرىمىزنىڭ تۆۋەندىكى ھەدىسى تەستىقلايدۇ : «خۇدانىڭ شۇنداق بەندىلىرى باركى ، كۆڭۈل - لىرى كۈن نۇرىدىنمۇ روشەنرەك ، قىلىقلىرى نەپىلەر قىلىقىدەك .»<sup>②</sup> شۇڭا ، شەرىئەتنىڭ ، تەزىقەتنىڭ ، ھەقىقەتنىڭ ، ئۈم - مەتلەرنىڭ گۈل تاجى ، ئەۋلىيالارنىڭ سەرھەلقىسى ، ئارىقلار<sup>③</sup> سۇلتانى ھەزرىتى ئاپاق خوجامنىڭ ئاپتابى جىمىكى مۇسۇلمانلار - نىڭ بېشىغا باراۋەر چۈشكەندۈر ، ئۇ زات يولتۇزلىرىنىڭ يورۇقى جىمىد -

① قۇتبۇل ئەقتاب — ئاللانىڭ دۇنياغا يۈز يىلدا بىر كېلىدىغان شۈبھىسىز ۋاستىچىسى .

② پارسچە « ھىدايەتنامە » قوليازمىسىنىڭ ئۇيغۇرچە تەرجىمىسى

5 - بەت .

③ ئارىق — بىلىملىك ، دانائى .



كى كىشىلەرنىڭ دىلىنى ئوخشاش يورۇتقاندۇر! . . . — مرزا شاھ  
خوجا سۆزىدىن توختاپ ، ئۆزىنى سەل رۇسلىدى ، ئاندىن  
ھاياجان بىلەن يېڭىدىن يازغان شېئىرنى يادقا ئوقۇپ ، سۆزىنى  
تۈگەتتى :

ئۇكى ، ئەربابى ھىدايەت باشلىرىغا تاج سەن ،  
مەۋجلىك دېڭىزلاردۇر ، بىر قەترە دەريانىڭ سېنىڭ ،  
قارا زۈلمەت كېچىلەردە سۈبھىنىڭ جۇلاسىدەك ئۈزۈڭ ،  
ئوتتياجلىقتۇر ئالەم يۈزۈڭ يورۇقىغا سېنىڭ !

ئى پۈتۈڭنىڭ چېڭدۇر ئەۋجى ھاۋا ئۆزرە كۈن - ئاي ،  
ئىككى كەشك ئوپاسىنى سۈرمە قىلىپتۇر تولۇنئاي ! . . .

ئۇنىڭ سۆزى بىلەن شېئىرى مۇراسىم ئەھلى ئارىسىدىكى  
ئوقۇمۇشلۇق كىشىلەر ئىچىدە شوغۇق تەسىر قوزغىدى . بۇنداق  
ئەسەبىيلەرچە ئېيتىلىۋاتقان مەدھىيە ۋە ئۇلۇغلاش سۆزلىرى  
ئۇلارنىڭ نەزىرىدە ، ئادەم زاتىغا ئەمەس ، پەقەت بىرلا ئۇلۇغ  
ئاللاغا ۋە ئۇنىڭ بەرھەق ئەلچىسى مۇھەممەد ئەلەيھىسسالامغا  
خاس بولغان تەرىپ - تەرغىباتلار ئىدى . بۇنداق سۈپەت ئىباردە  
لەر ئاپاق خوجىدەك سوپى ئىشانى ئۇلۇغلاشقا ئىشلىتىلسە ، بۇ  
سېپى ئۆزىدىن كۈپۈرلۈك بولاتتى .

توپنىڭ ئىچىدە ئىككى قولى بىلەن ھاسسىغا تايىنىپ ،  
دۈمچەرەپ تۇرغان بىر مويسىپىت زادىلا تاقەت قىلالىدى ،  
ئۇنىڭ كۈمۈشتەك ئاقارغان ئاپئاق ساقاللىرى تىترەپ ، چەكچەپ -  
گەن كۆزلىرىدىن غەزەپ ئۇچقۇنى چاچراپ تۇراتتى . ئۇ مۇشۇ  
شەھەردىكى چوڭ جامائەتنىڭ ئىمامى — كىشىلەرنىڭ ھۆرمىتىدە  
گە ، ئىشەنچىگە سازاۋەر بولغان بارات ئەلەم ئىدى . ئۇ ئۆزىنى  
تۇتالماي يېنىدىكىلەرگە زەردە بىلەن سۆزلەشكە باشلىدى :

— بەتبەخت ، شۇم ئېغىز ! نېمە دەپ بىلجىرلايدۇ ، ئۇ ؟ ئۇنىڭ كۆپرانە سۆزلىرىنى ئاڭلاپ بىزمۇ گۇناھكار بولدۇق . بۇ يالغانچىلىق ، ساختىلىق - مۇناپىقلىقنىڭ ئالامىتى ئەمەسمۇ ! قايسى مۇسۇلماننىڭ ئېيتىدىغىنى ئاۋۋال خۇدا ۋە روسۇلىلانىڭ سۆزى ، ئاندىن كېيىن مۇجتەھىدلەر<sup>①</sup> بىلەن ئەۋ-لىيالارنىڭ سۆزى بولسا ، ئۇنىڭ سۆزىنى ئاڭلاپ ، ئۆگەنسە بولىدۇ . لېكىن ، ئاۋۋۇ رىياكار سوپىدەك گۇمراھلىق بىلەن ئاغزىغا كەلگەننى دېيىش — مۇقەددەس قۇرئان كەرىمگە ، ئىسلام يولى ، ئىسلام ئەقىدىسىگە خىلاپ يول تۇتقانلىق بولماي نېمە ؟ ! پاسىق ماختالسا ، خۇدا غەزەپكە كېلىدۇ ، ئىرش تىترەيدۇ ! ئاللا ئىن-سانلارغا مۇنداق بىر تەبىئىيلىكنى ئاتا قىلغان — پەقەت ئۇلۇغ ئاللاغىلا ئىبادەت قىلغان ئادەم ئارام تاپىدۇ ، بارلىق ھەمدۇسانا ئون سەككىز مىڭ ئالەمنىڭ پەرۋەردىگارى ئاللاغىلا خاس ! شۇڭا ھەزرىتى روسۇلىللا مۇنداق دېگەن : « گەپنىڭ ئەڭ ئەۋزىلى تۆت سۆزدۇر : سۇبھاناللا ، ئەلھەمدۇلىللا ، لا ئىلاھە ئىللەللاھۇ ئاللا . ھۇ ئەكبەر »<sup>②</sup> ! — بارات ئەلەم شۇ سۆزلەرنى ئېيتىپ سەل پەسكويغا چۈشتى . ئۇنىڭ يېنىدا تۇرغان ئىككىيلەن ئۇنى چار-چاپ يېقىلىپ چۈشمسۇن دېگەندەك ، قولتۇقىدىن يۆلىدى . شۇ چاغدا ، ئۇ ئاۋازىنى بۇرۇنقىدەك پەسەيتىپ ئاللاغا ئىلتىجا قىلىپ دۇئا قىلىشقا باشلىدى ، — ئىلاھا ، دىن - شەرىئەتكە ھىدايەت قىلغايسەن ، ئېقىلغا يېقىنلىق بەرگەيسەن ، نادانلىق ، جاھالەت ، ئازغۇنلۇقتىن يىراق قىلغايسەن . مەرىپەت ھىدايەتچىسى شەمئىد-نىڭ نۇرى بىلەن ، رىسالەت چېرىغىنىڭ نۇرى بىلەن دۇنيا ساۋادىتىنى ۋە ئاخىرەت نىجاتلىقىنى بەرگەيسەن . خۇدبىن -

① مۇجتەھىد — قۇرئان ۋە ھەدىسكە مۇكەممەل مەنا ئېيتالايدىغان ئۆلىما .

② ئاللانى ئۇلۇغلايمەن ، جىمى مەدھىيە ئاللاغا مەنسۇپ ، بىر ئاللا-دىن باشقا ھېچ مەبۇد يوق ، ئاللا ھەممىدىن ئۇلۇغدۇر .

خۇدەيلىك غۇبارىنى ، كىبىر - تەكەببۇر توزانىنى كۆڭۈللىرىدە -  
مىزدىن پاك - پاكىز كۆتۈرگەيسەن ، ئى خۇدا ، ھەممىگە مۇھەببەت -  
بەت دەرياسىدىن نەسىبە ، شەۋق خەزىنىسىدىن پەيز ئاتا قىل ،  
كارامەت بۇيرۇ ! . . .

دۇئادىن كېيىن ، بارات ئەلەم «ئۆھ» دەپ يېنىك تىندى ،  
قاپاقلىرى ساڭگىلىغان ئويچان كۆزلىرىنى يۇمۇپ ئەتراپتا بولۇپ -  
ۋاتقان ئىشلاردىن ئۆزىنى پىنھان قىلدى .

شۇ چاغدا ، خۇددى «بۇرۇنغا خاپا بولسام ، ساقال چىقتى»  
دېگەندەك يەنە بىر رىياكار سوپى شاھ سۇپىغا چىقىپ ، غالدان  
بىلەن ئاپاق خوجىنىڭ ھۇزورغا قاراپ ماڭدى . بۇنداق سىپايى ،  
ئەدەپ ۋە ئېھتىيات بىلەن قەدەم بېسىپ كېلىۋاتقان بۇ كىشى  
ئاپاق خوجىنىڭ ئەڭ يېقىن مۇخلىسلىرىدىن مەۋلانا موللانەقى  
ئىدى . ئۇ غالدان بىلەن ئاپاق خوجىغا تەزىم بەجا كەلتۈرۈپ  
بولغاندىن كېيىن ، قوڭۇررەڭ ، ساقاللىق يۈزىنى جامائەت تە -  
رەپكە بۇراپ ، تەمكىن ، ياڭراق ئاۋازدا سۆزلەشكە باشلىدى :

— خۇدا پىر - ھەزرىتىم ئاپاق خوجىغا شۇنداق نۇسرەت  
ئاتا قىلغانكى ، ئۇنىڭدىكى پەم - پاراسەت ، ئىنساب - دىيانەت ،  
پەزىلى - كامالەت ، كۈچ ۋە قۇۋۋەت ھېچقانداق ئىنسان بالىسىدا  
تېپىلمايدۇ . ئۇ مۇشۇ سۈپەتلىرى بىلەن قەشقەرىيە مۇسۇلمانلىق -  
رىنىڭ تەرىقەت ئەقىدىلىرىنى تاكامۇللاشتۇرۇپ ، ئاللانىڭ مۇ -  
شەرىپىگە مۇيەسسەر بولدى . ئاللا ئىگەم ئۇنىڭغا بىپايان موغۇ -  
لىستان دىيارىدىن لەكىمىڭ - لەكىمىڭ مۇسۇلماننى مۇرىت قىل -  
لىپ بەردى . مانا بۈگۈن پۈتكۈل قەشقەرىيە دىيارىنىڭ خانلىق  
تەختىگە ئولتۇرغۇزدى : ئۇ سەلتەنەت تەختىدە ھەقىلىق ئولتۇر -  
غۇچى ئۇلۇغ سۇلتان ، زور قەھرىمان ! ئۇنىڭ نەسەبىنىڭ ئالىي -  
لىقى كۈندىن روشەن ، ھەسەبىنىڭ<sup>①</sup> كامالى تۈندىنمۇ مەئلۇم -  
لۇق ! ئۇنىڭ سايىسى خالىس مۇسۇلمانلار ئۈستىدە قىيامەتكىچە

① ھەسەبى — مەرتىۋىسى ، شان - شەۋكىتى .

داۋام قىلىدۇ . ئەمدى ھەممىمىز بۇ پىر - ئەۋلىيارمىزنىڭ مۇقەددەس سەلتەنەتىگە مۇبارەكبادلىق قىلىپ ، سىزغان سىزىقىدىن چىقماي ، يولىدىن تايماي ، ئاخىرەتلىك ئۇچۇن جان تەسەددۇق ئەيلىگەيمىز . ئۇلۇغ پىر - ھەزرىتى ھىدايتتۇللا ئىشانغا ، قۇتبول ئەقتابى ئاپاق خوجىغا قول بەرمىگەن ، بەيئەت قىلمىغان ھەرقانداق كىشىنىڭ ئىككىلا ئالەملىكى قارادۇر ! بەختىمىزگە ئۇلۇغ ئاللا بۇ زاتنىڭ ئۆزىنى سالامەت ، دۈشمەنلىرىنى مالا مەت قىلغاي ! . . .

مەدھىيە - ماختاش ، ئۇلۇغ گەپ - ئۇلۇغ سۆزلەر ئەنە شۇ يوسۇندا خېلى ئۇزۇن داۋام قىلدى . بۇ سۆزلەردىن ئاپاق خوجا ھۇزۇرلىنىپ ، بەئەينى شېرىن مەي ئىچكەن ئادەمدەك كەيپى كۆتۈرۈلۈپ كەتتى . لېكىن ، تۆۋەندە - مەجبۇرىي قاتارغا تىزىلىپ ئۆرە تۇرغۇزۇلغان مۇراسىم ئەھلى ئىچىدە بولسا ، بەزىلەرنىڭ غىدىقى كەلدى ، بەزىلەرنىڭ غەزىپى ئۆرلىدى ، بەزىلەر پىسەنتكە ئالمىدى . بارات ئەلەمگە ئوخشاش ئاق - قارىنى پەرق ئېتىدىغان ئوقۇمۇشلۇق ، ئىمانى كامىل ئادەملەر بولسا ، چىدىغۇسىز ئاچچىق يۈتۈۋالدى . ئەگەر شۇ تاپتا ، ئۇلار ئاچچىقىدىن ئۆز مەيلىگە قويۇۋەتسە ، بەلكىم مەدھىيە ، ئۇلۇغ سۆزلەرگە تولغان بۇ تەنتەنلىك مەيدان قارغىشقا كۆمۈلۈپ ، ئۆرە - تۆپە بولۇپ كېتىشى مۇمكىن ئىدى . لېكىن ، ئۇلار ئاچچىقىنى ، ئەللىنى كەڭ قورساقلىق بىلەن ئىچىگە يۈتتى . چۈنكى ، بۇ - گۈندىن ئېتىبارەن ، پۈتكۈل قەشقەرىيە تەۋەسىدە نامازدا ئوقۇلدىغىغان خۇتبە ۋە ھاكىمىيەت يۈرگۈزىدىغان تامغىلار ئەنە شۇ ئاپاق خوجىنىڭ ئىسىم - سۈپەتلىرى بىلەن بېزىلەتتى ، ئۆز ۋاقتىدىكى سەئىدىيە خانىدانلىقىغا قاراشلىق پۈتكۈل ئەل ئاشۇ كاتتا ئىشانغا قاراشلىق بولاتتى .

بىر كۈنىڭمۇ خۇددى ئىللىق قۇياش چاقنىغان يورۇق چېغى ۋە ئاي - يولتۇزسىز سۈرلۈك قاراڭغۇ ۋاقتى بولغانغا ئوخشاش ، بايقى تاج كىيگۈزۈش مۇراسىمىنىڭمۇ ماختاش سۆز-لىرى بىلەن مەدھىيە شېئىرلىرىغا تولغان تەنتەنىلىك كۆرۈنۈش-لىرى ئاخىرلىشىپ ، دەھشەت باسقان قورقۇنچلۇق مەنزىرىلىرى پەيدا بولۇشقا باشلىدى .

ئاپاق خوجا قولىدىكى ئالىي ھوقۇقنىڭ سىمۋولى بولغان ئالتۇن سەۋلىجاننى شىلتىپ تۇرۇپ ، يېنىدىكى مۇلازىملىرىغا ۋارقىردى :

— ھەپسە - زىندانلاردىكى بارلىق گۇناھكار ئازغۇنلار ، تۈزكۈر مۇرتەدلەر ئېلىپ چىقىپ سازايى قىلىنسۇن !  
 مانا بۇ — ئاپاق خوجىنىڭ خانلىق تاجىنى كىيىپ ، ئالتۇن سەۋلىجاننى شىلتىپ ، شاھ سۇپىدا گىدىيىپ ئولتۇرۇپ ، تۇنجى قېتىم چۈشۈرگەن خانلىق يارلىقى ئىدى . شۇنىڭ ئۈچۈنمۇ ، ئۇنىڭ كەيپى چاغ ، ئاۋازى ياڭراق ، كۆزلىرى ئويناق ئىدى . ھوقۇقنىڭ سۈرى ، سەلتەنەتنىڭ ھۈزۈرى ئۇنى ئاشۇنداق قال-تىس ھالەتكە كەلتۈرۈپ قويغانىدى .

ئۇزۇن ئۆتمەي ، ئاق ساراينىڭ ئارقا تەرىپىدىن يالاپ چىقىلغان بىر مۇنچە مەھبۇسلار شاھ سۇپىنىڭ ئالدىغا قاتار تىزىلدى . ئۇلارنىڭ قوللىرى ئارقىغا باغلىنىپ ، بوينى قىل ئارغامچا بىلەن بىر - بىرىگە زەنجىرسىمان چېتىۋېتىلگەنىدى . ئۇلارنىڭ كىيىملىرى يىلىڭ ۋە يىرتىق ، پۇتلىرى يالاڭ ئاياغ ئىدى . تاپاق زەربىدىن ھەممىسىنىڭ دېگۈدەك پۇت - قول ، باش - كۆزلىرى ئىشىشىپ ، كۆكۈرۈپ ، ئادەم تونۇغۇسىز ھالغا كېلىپ قالغاندى . ئۇلار بىر نەچچە كۈندىن بېرى قورساق تويغۇدەك ، بەدەن

ئىللىغۇدەك بىر نەرسە يېمىگەچكە ، كۈزنىڭ ئاچچىق سوغۇقىدا  
غالىلداپ ، يېڭى خاقانىنىڭ ھۆكۈمىنى تېزىرەك ئاڭلاشقا تەقەززا  
بولۇپ تۇرۇشاتتى . بۇلارنىڭ ھەممىسى سەكسەن ئىككى ئادەم  
بولۇپ ، ئىسمائىل خان خاندانلىقىنىڭ ھەربىي ، مۈلكىي ئەمەل-  
دارلىرى ۋە يۇرت مۆتىۋەرلىرى ، شۇنداقلا ، ئاپاق خوجىنىڭ  
دىن - شەرىئەت يولىدىكى مەزھەپ رەقىبلىرى ئىدى . بۇلار بۇ  
يەردە تۇرغان ئاۋام خەلقىنىڭ ھەممىسىگە تونۇشلۇق ئىدى . شۇ-  
ڭا ، بايا ئۇلار يالاپ چىقىلغاندا ، خۇددى دەھشەتلىك بوران خەلق  
توپىنى ئارىلاپ ئۆتكەندەك ، پۈتۈن ئالىمان گۈرۈلدەپ كەتتى .  
ھەممىنىڭ نەزىرى ئۆرۈلۈپمۇ - چۆرۈلۈپمۇ ئاشۇ بىچارە مەھ-  
بۇسلىرىغا تىكىلىپ قالغانىدى

— ئەي خالايتىق ! — دەپ يەنە سۆز باشلىدى ئاپاق خوجا  
قولدىكى سەۋلىجاننى ئوينۇتۇپ تۇرۇپ ، — ئالدىڭلاردا شۇم-  
شەرەپ تۇرغان بۇ ئاسىي گۇناھكارلار يېڭى خاندانلىقىمىزنىڭ  
ئەشەدىي دۈشمەنلىرى ، ئۇلار يوقالمىسا جاھان تىنچمايدۇ ، رە-  
ئىيىيەگە ئامانلىق بولمايدۇ . چۈنكى ، بۇلارنىڭ ھەممىسى لەنەت-  
گەردى قارا يۈرەكلەر ، ئىشەنمىسەڭلار بىز ئۇلارنىڭ يۈرىكىنى  
كۆرۈپ باقايلى ! — ئۇ يېنىدا بۇيرۇق كۈتۈپ تۇرغان بىرنەچچە  
سوپى جاللاتلارغا ئىشارە قىلدى ، — قېنى ، جازانى باشلاڭلار !  
ئاپاق خوجىنىڭ سۆزى تۈگىشى بىلەن تەڭ موللا ساقى ،  
موللا شاھباز ۋە دەرۋىش خوجا قاتارلىق يەتتە - سەككىز سوپى  
ئورۇنلىرىدىن سەكرەپ تۇرۇشتى . ئۇلار تەختكە يېڭى ئولتۇر-  
غان ئۇلۇغ خانى ئالدىدا ئۆزلىرىنىڭ سادىق قۇل ، سەمىمىي  
چاكارلىقلىرىنى بىلدۈرۈش ئۈچۈن ، يەڭلىرىنى شىمايلاپ ، خەن-  
جەرلىرىنى قىنىدىن سۇغۇرۇپ ، تۇتقۇنلارنىڭ ئالدىغا كەلدى ۋە  
ئۇلارنى شۇ جايىدىلا بوغۇزلىۋېتىدىغاندەك ئەلپازدا ئۇلارغا قالد-  
دى . ئۇلارنىڭ مۇنداق تەلۋىلەرچە قاراشلىرىدىن قانداقتۇ ئۆك-  
تەملىك ، ھەتتا يوشۇرۇپ بولماس بىر خىل ئىچى قارىلىق بىلەن

خۇنخورلۇق چىقىپ تۇراتتى .

ئۇلارنىڭ ئىككىسى بىردىن مەھبۇسنى باسماپ ، مەيدان-  
نىڭ يۇقىرى تەرىپىدىكى تۈگمەن بېشىغا ئېلىپ چىقتى . بۇ  
تۈگمەن ئەزەلدىن خانلىق ئوردىسىنى ئۇن بىلەن تەمىنلەيدىغان  
بىردىن - بىر ئەسلىمە ئىدى . بۈگۈن بولسا ، بۇ يەر قانلىق جازا  
مۇنبىرىگە ئايلىنىش ئالدىدا تۇراتتى .

دەرۋىش خوجا بىلەن موللا ساقى ئالدى بىلەن ئاستانە  
شەھەرنىڭ سابىق ھاكىمى ھەيدەر بەگنى يەلكىسىدىن بېسىپ  
ئوڭدىسىغا ياتقۇزدى - دە ، ھايت - ھۈيت دېگۈچە كۆكسىگە  
خەنجەر ئۇرۇپ كۆكرىكىنى ئاچتى ، قوۋۇرغىسىنىڭ تېگىگە  
قولنى تىقىپ يۈرىكىنى ئۈزۈۋالدى ۋە تېخىچە لىپىلداپ ،  
قىپقىزىل مارجاندەك قان تامچىلىرى تەپچىپ تۇرغان ئىسسىق  
يۈرەكنى ئېگىز كۆتۈرۈپ ، ئاۋۋال ئاپاق خۇجىغا ، ئاندىن  
خالاپىققا كۆرسەتتى .

ئۇلارنىڭ قانلىق قولىدىكى ئالمىدەك يۈرەكتىن ئىسسىق  
ھور كۆتۈرۈلەتتى ، بۇ كۆرۈنۈش كىشىلەرگە گويا قىپقىزىل  
يېنىپ تۇرغان چوغلۇق مەشەلنىڭ نۇر زەرلىرىدەك بىلىنىپ  
كەتتى .

جاللاتلار ئاغزى بۇرنى ئېتىلگەن تۇتقۇنلارنى تۈگمەن بېشى-  
دا ئارقا - ئارقىدىن ياتقۇزۇپ ، بىر - بىرىگە كۆرسىتىپ  
تۇرۇپ خەنجەر ئۇرۇشقا ۋە يۈرىكىنى سۇغۇرۇپ نامايىش قىلىشقا  
باشلىدى . كۈن قايرىلغىچە بولغان ئارىلىقتا ، سەكسەنگە يېقىن  
مەھبۇسنىڭ كۆكسى تىلىنىپ ، يۈرىكى سۇغۇرۇپ ئېلىندى . بۇ  
چاغدا ، تۈگمەن تېشى سۇ بىلەن ئەمەس ، ئادەمنىڭ ئىسسىق  
قېنى بىلەن ئايلىنىشقا باشلىدى . شىرقىراپ چۈشۈۋاتقان قان  
ئاۋازى باغدىكى ئۇچار قۇشلارنىمۇ ھۈركۈتۈۋەتكەندى . بۇرۇن  
گۈل - گىياھ ، مېۋە - چېۋىلەرنىڭ پۇرىقىدا خۇش ھىد چېچىپ  
تۇرغان باغ ھاۋاسى ئەمدى ئادەم قېنىنىڭ بىخسىپ تۇرغان ھىدى

بىلەن ئادەمنىڭ كۆڭلىنى ئاينىتاتتى .

قان ئۇيۇتمىسى ئىچىدە تېخىچە ھاياتقا قىيىمىي لىپىلداپ تۇرغان ئاتەش يۈرەكلەر يوغان بىر پەتئۇسقا دۆۋىلەنگەنىدى . ئاپاق خوجا بۇنى غالدان بىلەن ئۇنىڭ سەركەردىلىرى ئۈچۈن تەييارلانغان بۈگۈنكى شاراب زىياپىتىنىڭ قورۇمىسى قىلىپ بەرمەكچىدى .

تېپىرلاپ تۇرغان ھەر بىر جانغا خەنجەر ئۇرۇلۇپ ، يۈرىكى سۇغۇرۇپ ئېلىنغاندا ، بۇنداق مۇدەھىش ، قاباھەتلىك مەنزىرىگە قاراپ تۇرغان ھەر بىر ئادەمنىڭ كۆزىگە قاراڭغۇچىلىق تىقىلىپ ، يۈرىكى ئاغزىغا كەپلىشىپ قالاتتى . ئۇلارنىڭ كۆپۈنچىسى چىداپ تۇرالماي كۆزلىرىنى يۇمۇۋالغان بولسىمۇ ، لېكىن دەسلەپ كۆرگەن ئاشۇ مۇدەھىش مەنزىرە ھامان ئۇلارنىڭ كاللىسىدا تەكرارلىنىپ ، جېنىغا ئارام بەرمەيتتى . ئۇلارنىڭ ئىچىدە نۇرغۇنلىرى كۆڭلى ئاينىپ قەي قىلىۋەتتى ، نۇرغۇنلىرى بولسا ، نېرۋىلىرى چىداشلىق بېرەلمەي ھوشىدىن كەتتى . ھەتتا شاھ سۈپىسىنىڭ بىر بۇرجىگىدە قاراۋۇللۇققا تۇرغان ئىسەن بۇقىدە نىڭمۇ يۈرىكى خۇددى بىرى سوغۇق قول بىلەن مۇجۇۋاتقانداك يېقىمىسىز ئاغدى . بىر ۋاقىتلاردا ئۇنىڭ ئائىلىسىگە شەپقەت قولىنى سوزۇپ ساخاۋەت كۆرسەتكەن ھەيدەر بەگدەك مۇرۇۋۇۋەتلىك ئادەملەرنىڭ كاج تەقدىر تەرىپىدىن بۇنچىلىك شەپقەتسىز - لەرچە جازالىنىشى ئىسەن بۇقىنى قارا باسقاندەك ئېزىپ ، گەرەخ قىلىپ قويدى . ئۇلار ھەرقانچە گۇناھ قىلغان تەقدىردىمۇ ، ئۇلا - رغا بۇنداق قېلىپىدىن چىققان دەھشەتلىك جازا بېرىپ سازايى قىلىشنى ئۇ ئانچە راۋا كۆرمەيتتى . شۇڭا ، ئۇنىڭ رەڭگى تاتىدىرىپ ، يۈز مۇسكۈللىرى سېزىلەرلىك تىترەشكە باشلىدى . لېكىن ، ئۇنىڭ كۆزلىرى ئۆزىدىن ئون نەچچە قەدەم نېرىدا شاھانە سۈر - سالاپەتتە ئولتۇرغان ئاپاق خوجىغا چۈشۈشى بىلەن دەرىھال ئۆزىنىڭ كىم ئىكەنلىكىنى ئېسىگە ئېلىپ ، بايقىدەك



خياللارغا بېرىلىشنىڭ ئۆزى بىر خىل گۇناھ ئىكەنلىكىنى  
ھېس قىلدى . چۈنكى ، ئۇنىڭ نەزىرىدە ، پىر - ئۇستازى ئاپاق  
خوجا ھەرگىز خاتا قىلمايتتى . ئۇنىڭ سۆزىگە ، قىلغان ئىشىغا  
شەك كەلتۈرۈش - بىرخىل ساداقەتسىزلىك ھەم ئازغۇنلۇق  
ھېسابلىناتتى .

ئىسەن بۇقا شۇنداق ئىزتىراپلىق خياللار ئىلكىدە تۇرغان .  
دا ، ئارقا تەرەپتىن كىمدۇر بىرسى ئۇلۇغ كىچىك تىنىپ تۈ-  
رۈپ ، خىسراۋ دېھلەۋىنىڭ ئىككى مىسرا شېئىرىنى ئوقۇپ  
ئارام تاپقاندەك بولدى :

«ئۆزىڭنى يېيىشتىن كىمكى بولسا شات ،  
بۆرە دېگىن ئۇنى ، دېمە ئادەمىزات !»

ئىسەن بۇقا ئارقىسىغا قايرىلىپ ، كۆزلىرى بىلەن شېئىر-  
ئوقۇغان ئادەمنى شۇنچە ئىزلەپمۇ كىم ئىكەنلىكىنى بىلەلمىدى .  
ئەمما شېئىر ئۇنىڭ يۈرىكىگە شۇ پېتى ئورناپ قالدى .  
تۇتقۇنلارنىڭ ئەڭ ئاخىرقى بىرى قالدى ، بۇ ئىسمائىل خان-  
نىڭ ئەمىركەبىرى ھاۋازبەگ ئىدى . ئۇ كۆز ئالدىدا يۈز بەرگەن  
بايىقى مالا مەتلەرنى كۆرۈپ ، ئۆزىنى تۇتالماي ، ئاپاق خوجا بى-  
لەن جاللاتلارغا تىل سالغانلىقى ئۈچۈن ، ئۇنىڭ ئاغزىغا پاختا  
تىقىلىپ ، بېشى ئىنچىكە شوپىنا بىلەن قاڭتۇرۇۋېتىلگەنىدى .  
غالدان ئۇنى ئۆز ئالدىغا ئېلىپ كېلىشكە بۇيرۇق قىلدى .  
بىر نەپەر جۇڭغار چېرىكى بىلەن ئىككى پىچاقچى سوپى ئۇنى  
دۆشكەللىگىنىچە غالداننىڭ ئالدىغا ئېلىپ كەلدى . غالدان ئۇ-  
نىڭغا بېشىدىن - پۈتۈنچە سەپسالدى . يېشى ئەللىككە يېقىنلاش-  
قان ، دوغىلاق ، بۇقا بويۇن ، ئىككى مەڭزى قىپقىزىل ، ساقال-  
لىق ، قامەتلىك بۇ ئادەم بەئەينى تۆمۈر باغلاققا چۈشكەن شىر-  
دەك ئۆرىدەپ ، يۇلقۇنۇپ تۇراتتى . ئۇنىڭ قاپقىدىن قارىپ-

غىپ ، غەزىپىنى باسالمىغاندەك سوغۇق - ئۆمسە كۆرۈنۈشى ھەم ئۆتكۈر كۆزلىرىدە قانداق قاراڭغۇلۇق قانداقتۇر ئالاھىدە غەيرەت - شىجائەت بىلەن باتۇرلۇقنى ئىپادىلەپ تۇراتتى . ئۇ ئەتىگەندىن بېرى ئۆزىنىڭ خانلىقىنى كۆز - كۆز قىلىپ تۇرغان ئاپاق خوجىنى نەزىرىگىمۇ ئالمىدى ، غالداندەك جۇڭغار كاتتىسىنىڭ ئالدىدىمۇ ئۇنىڭ ھالىتى بىنەزەر ئىدى .

غالدان تىلماچ ئارقىلىق ئۇنىڭ بىلەن تىل تېپىشقا ئۇرۇندى :

— مەن سىزنىڭ باتۇر ، قەيسەرلىكىڭىزنى ئۆتكەنكى جەڭ - لەردە كۆرگەن . مەن سىزدەك تۈرگۈن ، غورۇرى كۈچلۈك باتۇرلارغا ئامراق . ئەگەر خالىسىڭىز ، مەن سىزنىڭ بىر قوشۇق قېنىڭىزدىن كېچىمەن ، بىزگە ئىشلەپ بەرسىڭىز ، بۇنىڭ بەدەلىگە سىزنى چەكسىز بەختكە چۆمدۈرىمەن .

— نېمە ؟ ! سەن مېنى نېمە كۆرۈپ قالدىڭ ؟ ! — دېدى ھاۋازبەگ قىلچە ئاياپ تۇرماي ، — سەن دېگەن بەخت يۇرتۇمنىڭ خارابىلىكلىرى ئۈستىگە ، قېرىنداشلىرىمنىڭ جەسەتلىرى ئۈستىگە قۇرۇلغان بەخت ئەمەسمۇ ؟ ! سەن مېنى شۇلارنىڭ ئۈستىگە چىقىپ ئۈسسۈل ئوينا دېمەكچىمۇسەن ؟ ! بۇنداق ئىشلارنى ماۋۇنىڭغا ئوخشاش ، — ھاۋازبەگ بىگىز قولى بىلەن ئاپاق خوجىنى كۆرسەتتى ، — تۈزكۈر ، ئاسىي ، مۇناپىقلار قىلىدۇ . مۇناپىق دېگەننىڭ ئىمانى بولمايدۇ ، ئۇنىڭ ئىمانى بولمىغاچقا ، ساڭا ئوخشاش باسقۇنچى قانخورلارنى تىنچ ياتقان ئەلنىڭ ئۈستىگە باشلاپ كەلدى !

— ئاغزىڭنى يۈم مۇرتەدە ! — ئاپاق خوجا چىچاڭشىپ كەتتى ، — بىشەۋكەتى غالدان ئالىيلىرى ساڭا ھىممەت كۆرسەتمەتسا ، سەن كۆڭلى قارا نېمانداق ئۆزۈڭنى بىلمەيسەن ! سەن دېگەن ھازىر بىزنىڭ نەزىرىمىزدە ئاجىز بىر چۈمۈلە ، بارمىقىمىز بىلەن مۇشۇنداقلا بېسىپ قويساق تۈگۈشسەن . ئەمما ،

غالدان ئالىيلرى سېنى قۇتقۇزۇپ قالماقچى ، سېنى بەختكە ئېرىشتۈرمەكچى ، سەن بۇنداق مېھىر - شەپقەت بىلەن ھىممەتنى ئىسمائىلدىن كۆرگەنمۇ ؟ ئىسمائىل ساڭا بۇنچىلىك جان كۆيدۈرگۈدەك نېمە قىلىپ بەرگەن ، ئېيتقىنا ، نېمە قىلىپ بەرگەن ؟

ھاۋازبەگ ئاپاق خوجىنىڭ كۆزىنىڭ ئىچىگە قارىدى ، ئۇنىڭ تېخىمۇ ئوغىسىنى قاينىتىپ ، تىتلىك تومۇرىغا تېگىش ئۈچۈن ئەتەي مۇنداق دەيدى :

— ئىسمائىل خان ئادىل پادىشاھ ، ئۇلۇغلار : «ئادىل پادىشاھنى قارغاش ئالىجانابلىققا خىلاپ» دەپ تەلىم بەرگەن . شۇڭا ، مەن ئۇنىڭ ئۈچۈن يۈرىكىمنى ئالقىنىمغا ئېلىپ قويۇپ خىزمەت قىلدىم ، ئۇ ھاياتلا بولىدىكەن جېنىمنى يەنە داۋاملىق تەسەددۇق قىلىمەن . مۇبادا ، مەندىن بۇرۇن ئۆلۈپ كەتسە ، قەبرىسىگە بىر قەۋەت چاۋامنى يوپۇق قىلىپ ياپمەن ! سەن بۇنىڭ سىرىنى چۈشەنمەيسەن ، ھىدايتتۇللا ، چۈنكى سەن ئادەم ئەمەس ، سېسىق ئەۋرەزدىن چىققان زەھەرلىك چاپان-سەن ! ...

— سەن ... سەن ...

ئاپاق خوجا ئەلەمدىن بوغۇلۇپ نېمە دەپىشىنى بىلمەي دۇ-دۇقلاپ قالدى . شۇنچە كۆپ ئاددىي پۇقرا ئالدىدا ئاشكارا ئاڭلىدىغان بۇنداق ئېغىر تىل - ئاھانەت ئۇنىڭ سەزگۈر كاللىسى بىلەن چېچەن تىللىرىنىمۇ كارغا كەلمەس قىلىپ قويغانىدى . ئۇ قولىدىكى سەۋلىجاننى شىلتاپ ئەتراپتىكىلەرگە دوق قىلدى : — نېمىگە قاراپ تۇرىشىسەن ، بۇ زۇۋاندارنىڭ تىلىنى

ئۇجۇقتۇرۇش !

ئەسەبىيلەشكەن ئىككى سوپى كالا بوغۇزلايدىغان پىچاقلارنى ھاۋاز بەگنىڭ كانىيىغا تىرەپ تۇرۇپ ، ئۇنىڭ جان يېرى بىلەن قورسىقىغا ئىككى - ئۈچىنى تىزلىۋەتتى . ئاغرىق دەستىدە -

دىن ئۇ يېرىم پۈكلەنىپ ، لېۋىنى قاتتىق چىشلىدى ۋە بىر ئازدىن كېيىن ئۆزىنى رۇسلاپ ، تېخىمۇ دەرغەزەپ بولۇپ سۆز- لەشكە باشلىدى :

— ھەي مۇناپىق ھىدايتۇللا ، سەن ھازىر قان - يىرىڭ ئىچىدە قالغان خەلقنىڭ ئېچىنىشلىق نالىسى ، سوپى - ئىشانلار - نىڭ ھۆكەمەت ساداسى ، قالماق باسقۇنچىلىرىنىڭ رەھىمسىز نەي - زىسى ئاستىدا يۇرت سوراۋاتسەن ! لېكىن شۇنى بىلىپ قويكى ، خەلققە كۈلپەت يەتكۈزىدىغان ، ئۆز نەپسى ئۈچۈن باشقىلارغا زىيان - زەخمەت كەلتۈرىدىغان ھەر قانداق ئائىنىپ باشلامچى — بەتئىيەت قاراقچىدۇر ! بۇنداق قاراقچىلار ئادەمنىڭ بەدىنىگە قونۇۋېلىپ ، پاشىغا ئوخشاش زەھەردەك چاقسىمۇ ، لېكىن ئۇ بىر شاپىلاق بىلەن تەييار بولىدۇ . بەك گىدىيىپ كەتمە ، سېنىڭ تەقدىرىڭمۇ شۇنداق . چۈنكى ، ئەزەلدىن كەلگەن ھېكمەت شۇ : ئىنەك كۆرگەننى موزايمۇ كۆرىدۇ !

ئاپاق خوجا ئەلەمدىن تىترەپ كەتتى ، ھاۋازبەگنىڭ ئاچچىق سۆزلىرى بەئەينى زەھەرلىك ئوقتەك ئېتىلىپ ، ئۇنىڭ پۈتۈن بەدىنىنى ئۆتمەستۈشۈك قىلىۋەتكەندى . ئۇ ئورنىدىن چاچراپ تۇرۇپ ، موللا شاھباز بىلەن دەرۋىش خوجىغا بۇ بالا تەككۈر شۇم ئېغىزنى كۆزدىن يوقىتىشقا بۇيرۇدى ، ئۇ ئىككىسى ھاۋاز - بەگنىڭ بويىغا ئارغامچا سېلىپ سۆرىگىنىچە شاھ سۈپىنىڭ يېنىدىن ئېلىپ ماڭدى .

بۇنىڭلىق بىلەن ھاۋازبەگنىڭ ئاغزى يەنە پېسىلمىدى ، ئار - غامچا بوغقان گېلى قىسىلىپ تۇرسىمۇ ، لېكىن چىڭقىلىپ ، كۈچەپ چىققان ئاۋازى يەنە خېلى يەرلەرگىچە ئاڭلىنىپ تۇردى : — قېرىنداشلار ، يۇرتداشلار ، بىز ئارمان بىلەن كەت - تۇق ، قوللىمىزدىن ھېچ ئىش كەلمىدى . . . ئەجدادىمىز قان - تەر بەدىلىگە بەرپا قىلغان زېمىننى قاغا - قۇزغۇنلارغا تارتىقۇ - زۇپ قويىدۇق . . . لېكىن سىلەر ئۇنداق ئەمەس ، نۇرغۇن

ئىشنى كۆردۈڭلار ، بىلىڭلار . . . سىلەر نى - نى ئىشلارنى قىلىسىلەر ! . . . ئەۋلادلىرىمىز ئۆز تۇپرىقىدا ئاققان ئىسسىق قانلارنى ھەرگىز ئېسىدىن چىقارمايدۇ ! . . .

ئۆلۈمگە قاراپ كېتىۋاتقان ھاۋازبەگنىڭ ئاۋازىدىن ، ئاھا - ئىدىن ھەسرەت - نادامەتنىڭ ئاچچىق دۈتى ئۆرلەپ تۇراتتى ، بونىڭ سۆزىنى ئاڭلىغان خەلق توپى قاتتىق بىر تەۋرەش ئىچىدە تولىغاندى ، بۇنداق تولىغىنىش ئۆز ئارىسىدىن ۋاقىتسىز كېتىۋاتقان شۇنچە كۆپ ئېسىل ئوغلانلىرىغا كۆزى قىيمىغان بەختسىز خەلقنىڭ چېكى يوق زۇلۇم - پاجىئەگە چىداپ تۇرالماي ئۆزىنى ئېتىشى ۋە ئۈنسىز ھازا بىلەن يۈرەكلىرىدىكى ئاچچىق زەردابىلارنى چىقىرىشى ئىدى . . .

غالدان ھاۋازبەگنىڭ سۆزىلىپ كېتىۋاتقان مەزمۇت تېنىغا ، ئوت چاچراپ تۇرغان يوغان كۆزلىرىگە قارىغىنىچە تۇرۇپ قالدى . ئۇ تىلماچ ئارقىلىق ھاۋازبەگنىڭ بايقىق سۆزلىرىنى ئوقۇپ ، ئۇنىڭ يالغۇز باتۇرلا ئەمەس ، بەلكى يۇرت - خەلقى ئۈچۈن جېنىنى پىدا قىلغان ۋىجدانلىق ئادەم ئىكەنلىكىنى ، بۇنداق ئادەملەرگە تەڭ كېلىشنىڭ تەسلىكىنى ، بۇنداق ئادەملەر - نى بويسۇندۇرۇش خۇددى تۆمۈر قۇلۇپنى ياغاچ ئاچقۇچ بىلەن ئاچقىلى بولمىغاندەك مۈشكۈل ئىش ئىكەنلىكىنى ھېس قىلدى . . . كۈن پاتتى ، ئۇزۇنغا سوزۇلغان بىر كۈنمۇ ئاخىرلاشتى ، بۇ كۈن خاندىن تارتىپ پۇقراغىچە ، گادايدىن تارتىپ زەردارغىچە ئۆتۈلماس كۈن بولدى . چۈنكى ، بۇ كۈنى بۇ يەردە ئەقىل - ئىدراك بىلەن ئىنسانىي مېھىر - شەپقەت ئۈستىدىن جاھالەت ۋە زوراۋانلىق كالتىكى ھۆكۈمرانلىق قىلغاندى . . .

## ئالتىنچى باب

### كۆيگەن جاھان

#### 1

يەنە شۇنداق بىر كۈن باشلاندى . ھەممە يەرنى ۋەھىمە ، غۇربەتچىلىك قاپلىغانىدى . رەستە - بازارلار شاۋقۇن - سۈرەدى - سىز ، كىشىلەر جىمغىنا سودا - سېتىق قىلىشاتتى . ئىسەن بۇقا سوڭسىز كەشنى شاقىلدىتىپ كارۋان سارىيى ئالدىدىكى سەينادىن ئۆتتى ، ئاندىن ياندىكى بازارغا بۇرۇلۇپ ، كالا - پاچاق ساتىدىغان دۇكاننىڭ ئالدىدا توختىدى . دۇكاننىڭ ئالدىدىكى پېشايۋاندا قوي ۋە قوچقار كالىلىرى ، جىگەر ، بۆرەك ۋە ئۆپكە - قېرىنلار دۆۋىلەگىلىك تۇراتتى . يوغان ياغاچ تۇڭدا ئىت - مۈشۈكلەرگە دەپ تاشلاپ قويغان بەز ۋە ئۈچەي - قېرىن تاشلاندىقلىرى تۇراتتى . تۇڭ ئۈستىدە يېشىل ، كۈل رەڭ چىۋىنىلەر غۇزۇلداپ كەتكەنىدى .

ئىسەن بۇقا دۇكاننىڭ ئالدىغا قويۇلغان ئېگىز پۈتلۈك بەندىگە كېلىپ ئولتۇردى . ئۇنىڭ ئەتراپىدا بىر نەچچە دېھقان بىلەن شەھەر كاسپىلىرى زاسۋې ئىچىپ ئولتۇراتتى ، ئۇلارنىڭ ئالدىدىكى ئۇزۇنچاق تاماق شىرەسى مەينەتلىكىدىن ئەسلىي رەڭ - گىنى يوقاتقاندى ، لېكىن تېگى - تېگىگە سىڭىپ كەتكەن ماي ۋە يىلىكتىن ھېلىلا سىرلانغاندەك پارقىراپ تۇراتتى . جوزا

ئۈستىدە تېرىق ، ئارپا ۋە قوناق نېنىنىڭ يۇقۇندىلىرى بىلەن بۇلغانغان يايپاڭ ھېچىر - تاۋاقلار دەستە - دەستە تۇراتتى ، پاكىز غاجلىنىپ ئاپئاق بولۇپ كەتكەن چوقا ، شىراق سۇڭەك-لىرى ھەممە يەردە چېچىلىپ تۇراتتى .

ئىسەن بۇقا بىر قاچا زاسۇي ئېلىپ ، بېلىگە تۈگۈپ كەلگەن يېرىم زاغرىنى ئۇششاق ئۇۋىتىپ چىلىدى ، ئاندىن ئۈرۈك ياغىدا چىدا ياسالغان قوشۇق بىلەن ئېلەشتۈردى - دە ، راسا ئېرىپ پىشقان كاللا - پاچاقنىڭ بىر نەچچە توغرام گۆشى بىلەن قوشۇپ ئىچىشكە باشلىدى . بۇ ئۇنىڭ ئۆيدىكى قۇرۇق چاينى ئىچكۈسى كەلمەي ، بۇ يەرگە كېلىپ ئىچىۋاتقان ئەتىگەنلىك ناشتلىقى ئىدى .

ئۇ ناشتىدىن كېيىن ، بابا خوجا شەيخنىڭ خانىقاسىغا بارماقچىدى . بۈگۈن ئۇ يەردە ئاپاق خوجىنىڭ يېقىن يارەنلىرىدىن ئاخۇن موللا ئاتا جان تاشكەندى دېگەن كىشى جەھرى سۆھ-بەت قۇرماقچىدى . ئىسەن بۇقا غزالىنىپ بولۇپ ، ئەمدى ما-ئاي دەپ تۇرۇشىغا ، بىر مۇنچە ئادەمنىڭ «ھەپتەئىي مۇھەممە-دان»<sup>①</sup> تەرەپكە قاراپ كېتىۋاتقانلىقىنى ، يېنىدىكى بىر نەچچە ئادەمنىڭمۇ ئۆزئارا پىچىرلىشىپ ، شۇ تەرەپكە يۈزلىنىپ ماڭغان-لىقىنى كۆردى . نېمە ئۈچۈندۇر ، ئۇنىڭدىمۇ شۇ تەرەپكە بېرىپ بېقىش نىيىتى تۇغۇلدى . بۇ يەر بىلەن ھەپتەئىي مۇھەممەداننىڭ ئارلىقى يىراق ئەمەس ئىدى ، بىر گۈزەر بىلەن بىر زەستىدىن ئۆتسىلا يېتىپ باراتتى .

ئىسەن بۇقا كىشىلەرنىڭ ئارقىسىدىن بىر بېسىپ ، ئىككى بېسىپ ، ھەپتەئىي مۇھەممەدانغا كېلىپ قالدى . لېكىن ، ئۇ كېلىپلا قاتتىق پۇشايماق قىلدى . ئۇنىڭ بۇ يەردە كۆرگىنى

① ھەپتەئىي مۇھەممەدان — يەتتە قەبرە قاتۇرۇلغان كىچىك قەبرىس-تانلىق ، تۈنەك ۋاقتىدا كىشىلەر چىقىپ تۇنەيدۇ .

يەنىلا شۇ كالىنى قوداڭشىتىدىغان پاجىئەلىك مۇدەھىش كۆرۈ-  
نۇشلەر ئىدى .

ھەپتەئىي مۇھەممەداننىڭ يېنىغا ئېگىز دار باغلانغانىدى .  
تۈنۈگۈن ئاخشام ھاۋازبەگ ئەنە شۇ دارنىڭ ئالدىغا سۆرەپ كېلىد-  
نىپ ، دەسلەپ دارغا تارتىپ چىقىرىلىپ ، كىيىن پەسكە — شۇ  
دارنىڭ قاپ ئوتتۇرىسىغا قېقىلغان بىلەكتەك چوڭلۇقتىكى قۇ-  
رۇق ئۈرۈك ياغىچىغا شىددەت بىلەن ئۈرۈپ چۈشۈرۈلۈپ ،  
قوزۇققا ئولتۇرغۇزۇلغانىدى ، ئۇنىڭ ئارقا يولىدىن كىرگەن  
قوزۇق دۈمبىسىدىن تېشىپ چىققانىدى . قانغا بويالغان قوزۇق-  
نىڭ نەيزىدەك ئۇچلانغان ئۆتكۈر ئۇچىدا قارامتۇل قىزىل قان  
داغلىرى تۈگۈر — تۈگۈر ئۇيۇپ قالغانىدى . قوزۇقنىڭ ئەتراپى-  
دىكى سېغىز توپىلىق ئانا تۇپراقمۇ گويا ئۆز ئوغلاننىڭ پاك  
ۋە ئىسسىق قېنى بىلەن سۇغۇرۇلغان بىر پارچە مۇقەددەس  
ئابدىدەك قىپقىزىل يالتىراپ تۇراتتى .

ھاۋازبەگ نەچچە قېتىم ھوشىدىن كېتىپ ، يەنە يېرىم يارتا  
ھوشلۇق ھالەتكە كەلگەنىدى . ئۇنىڭ ئۆز ۋاقتىدىكى قىپقىزىل  
يۈزلىرىدە قان دىدارى يوق ئىدى ، تاتىرىپ ، قارىداپ كەتكەن-  
دى ، قاتمۇقات گەز باغلاپ كەتكەن لەۋلىرى بولسا ، كۆكۈرۈپ ،  
ئىشىشىپ قالغانىدى ، خۇنى قاچقان كۆزلىرىدىن ھايات شامى  
ئۆچۈپ ، ئۆلۈمنىڭ سوغۇق ئەلەڭگىسى جىمىرلاپ تۇرات-  
تى .

ئۇ ناھايىتى زەئىپ ئاۋازدا ئۆزىگە ئۆزى پىچىرلىغاندەك  
ئۈزۈپ — ئۈزۈپ سۆزلەيتتى :

— جېنىم قاقشاپ كەتتى . . . مېنى چېپىپ تاشلاڭلار ! . . .  
خۇش بولاي . . . چېپىپ . . . تاشلاڭلار . . .

لېكىن ، بۇ سۆزلەرنى ئۇنىڭدىن ئون نەچچە قەدەم نېرىدا  
كېچىچە گۈلخان يېقىپ ، بەك تارتىپ ، ئۇنىڭغا جېسەكچىلىك  
قىلىپ چىققان ئىككى خارامۇش سوپى ئاڭلىمايتتى .



بىر - بىرىدىن خەۋەر ئاڭلاپ ، بۇ يەرگە يىغىلىشقا باشلىدىغان خەلق گويا تۇيۇقسىز ئۇ دۇنيادىكى دوزاخنىڭ مەنزىرىسىنى كۆرگەندەك چۆچۈپ ، شۈركۈنۈپ كېتىشتى ، بەزىلەر ئاۋازىنى كۆتۈرۈپ ئۇلۇغ كىچىك تىنسا ، بەزىلەر «خۇدا!» دەپ ئۈنلۈك ندا قىلاتتى . بەزىلەر بولسا ، يۈرەك باغرى ئېزىلىپ ھەسرەت بىلەن ئۆكسۈيتتى .

ئىسەن بۇقا يا تۇرۇشنى ، يا كېتىشنى بىلمەي تېڭىرقاپ قالدى . شۇ تاپتا ، ئۇنىڭ كۆز ئالدىدا ھازىرقى ھاۋازبەگ ئە . مەس ، بەلكى تونۇگۈنكى — غالداننىمۇ ، ئاپاق خوجىنىمۇ پىسەندىگە ئالماي ، بىرمۇنچە ئىسيانكار سۆزلەرنى قىلغان ھاۋازبەگ . نىڭ قەيسەر ، مەردانە قىياپىتى گەۋدىلەنگەندى . تونۇگۈن ئۇ شاھ سۇپىسىنىڭ يېنىدا تۇرۇپ ، ئۇلارنىڭ ئوتتۇرىسىدا بولغان گەپلەرنىڭ ئۇچۇر - بۇجۇرىغىچە ئاڭلىدى ، ئاڭلاپ بولۇپ ، ھاۋاز بەگنىڭ نېمە ئۈچۈن بەخت - ھالاۋەتتىن كۆرە ، ئازاب - ئوقۇبەتنى ، ھاياتلىقتىن كۆرە ، ئۆلۈمنى ئەۋزەل كۆرگەنلىكىگە ھەيران بولغانىدى . «ئەجەبا ، ئۇ ماقۇل دېسلا ھايات قالاتتىغۇ ، — دەپ ئويلىغانىدى ئۇ شۇ ھەيرانلىق ئىچىدە ، — غالدان ئالىيلىرى ئۇنى بەختكە چۆمدۈ . رىمەن دېدىغۇ . توۋا ، نېمانداق كاج ، ئەخمەق ئادەم بۇ . . . » لېكىن ، ئۇ يەنە تۇرۇپلا ئۆز - ئۆزىگە سوئال قويغانىدى : «بۇ ئادەم ئۆز جېنىدىنمۇ ئەۋزەل كۆرگەن ئەل - يۇرت ، قان - قېرىنداش دېگەنلەر يالغۇز مۇشۇ ئادەمگىلا تەئەللۇقمۇ ؟ مەنمۇ مۇشۇ ئەل - يۇرتنىڭ پۇقراسىغۇ . . . ۋاي خۇدايىمەي . . . نېمىلەرنى ئويلاپ كەتتىم - ھە ، پىدىر - ئۇستازىم ھەمىشەم «سوپى - دەرۋىش ئۈچۈن ئاللانىڭ ئىشقىدىن باشقا خىياللارنى قىلىش ھارام !» دېمىگەنمىدى . . . »

مانا ھازىر ئىسەن بۇقنىڭ نەزىرىدىكى «قەيسەر ، مەردانە» ئادەمنىڭ ئۇلار ھالەتتىكى بىچارە ، ئېچىنىشلىق قىياپىتى ئۇ . نىڭ كۆڭلىدە يەنە بىر قېتىم تەۋرەش پەيدا قىلدى . ئۇ بۇ ئادەمنىڭ ۋۇجۇدىدىكى روھ بىلەن ئىرادىگە ھەيران قالدى .

شۇنچە ئېغىر ، قەبىھ جازامۇ بىر كېچىدىن بېرى ئۇنىڭ جېنىنى ئالالمىغانىدى . ئۇنىڭ كاللىسىنى يەنە بىر مۇنچە چىگىش سوئال-لار قاپلىۋالدى ، يۈرىكىدە بولسا ، بىر خىل ھەيرانلىق ۋە تەئەج-جۇپ ھۆكۈم سۈرەتتى . ئۇ ئەنە شۇنداق ئۆز ھەلەكچىلىكىدە تۇرغاندا ، ئۇنىڭ ئارقىسىدىكى كىشىلەر توپى ئىچىدىن كىمدۇر بىرىنىڭ : « ئەي خۇدا ، خوجا ھىدايتۇللانىڭ مۇرىتلىرى يەريۈزىنى ئىگىلەپ بولدى ، ئەمدى ئاسمىنىڭغا ھېزى بول ! » دېگەن تەئەددىلىك نالىسى ئاڭلاندى .

ئىسەن بۇقا بۇ يەردە كۆپ تۇرسا بولمايدىغانلىقىنى ھېس قىلدى - دە ، ھاۋازبەگ تەرەپكە قاراپ - قاراپ قويۇپ ئارقىغا ياندى . بۇ چاغدا ، ھاۋازبەگنىڭ يوغان بېشى خۇددى تۇۋىگە پالتا تەگكەن چىنار شېخىدەك لەسسە تۆۋەن چۈشۈپ كەتكەنىدى .

## 2

بۇ يەر — «رەشىدىيە مەدرىسى» دەپ ئاتىلىدىغان ئىككى قەۋەتلىك ، ئۈچ يۈز ئاتمىش ھۇجرىلىق ئازادە ، كۆركەم بۇ ئىمارەت ئالىم ۋە ئۆلىمالار ماكانى ئىدى . تارىختىن بۇيان يۈز-لىگەن ، مىڭلىغان تالىپلارنى ئىنسانىي خىسلەتلەر بىلەن تەربى-يىلىگەن مەرىپەت ئوچىقى ، كامالەت پايىسى ئىدى . بۇ يەرگە يالغۇز قەشقەرىيە ئەۋەسىدىنلا ئەمەس ، بەلكى يەنە كەشمىر ، كابۇل ، سەمەرقەند ، قۇقەند ، پاكىستان قاتارلىق قوشنا ئەللەر-دىنمۇ تالىپلار كېلىپ ئىلىم تەھسىل قىلاتتى . بۇ يەردە ئوقۇپ چىققانلار جاي - جايلارغا قازى ئەلەم ، قازى رەئىس ، داموللا ، مۇپتى ، مۇدەررىس ، خانىپ ، ئوردا خادىملىرى ، دىۋان كاتىپلى-رى قاتارلىق ۋەزىپىلەرگە تەيىنلىنىپ ، ئەل - يۇرت ئۈچۈن ئەھمىيەتلىك ئىشلارنى قىلاتتى . ئۇلار دۆلەتنىڭ روھىي تۈۋ-رۈكلىرى ھېسابلىناتتى . «رەشىدىيە مەدرىسى» ئۆز تارىخىدا

سەئىدىيە خاندانلىقى ئۈچۈن ، بۇنداق روھىي تۈۋرۈكلەردىن تۈ-  
مەنلەپ يېتىشتۈرگەندى .

مەدرىس ھۇجرلىرىنىڭ قېلىن تاملىرى خۇددى ھېلىلا سى-  
لىق سۇۋاق قىلغاندەك سىلىق ھەم پارقراق ئىدى . بۇ تاملارنى  
يىللاردىن بۇيان تۈركۈم - تۈركۈملەپ ئوقۇپ كەلگەن ئەنە شۇ  
تالىپلار قىش - ياز سۈركۈلۈپ ئولتۇرۇپ ، ئەنە شۇنداق ئەينەك-  
تەك غىلتاڭ قىلىۋەتكەندى .

بۈگۈن مانا شۇ كاتتا بىلىم يۇرتى — كىشىلەر ھۆرمەت  
بىلەن «ئالتۇن مەدرىس» دەپ ئاتايدىغان مەرىپەت ئوچىقى غالا-  
دان چېرىكلىرى بىلەن ئاپاق خوجا سوپىلىرىنىڭ بىرلەشمە  
قوشۇنىنىڭ مۇھاسىرىسىگە ئىلىنغاندى . مەدرىس ئىچىدە تالىپ-  
لاردىن باشقا ، ئۇرۇش مالىمانچىلىقىدىن قېچىپ بۇ يەرگە يوشۇ-  
رۇنۇپ ئالغان شەھەر ئاھالىسى بىلەن يەنە بىر قىسىم ئىسمائىل خاننىڭ  
ھەربىي - مۈلكىي ئەمەلدارلىرىمۇ بار ئىدى . ئۇلار بۇ يەرنى  
ئەرسات قاپلىغان شەھەردىكى ئەڭ تىنچ ، بىخەتەر جاي ھېسابلايت-  
تى . چۈنكى ، ئۇلارنىڭ نەزىرىدە ، بۇ يەرمۇ ئاللاننىڭ ئۆيى ھې-  
سابلىنىدىغان مەسچىتكە ئوخشاش ، ئىلىم تەھسىل قىلىدىغان ،  
ئىسلام يولىنى ئۆگىنىدىغان مۇقەددەس جاي ئىدى .

قارا قويۇق قىرغىن ، تۇتقۇن ۋە ماكانسىزلىقتىن مانا بۇ  
يەرگە توپلىشىپ ، بۇ يەرنى ئەڭ ئاخىرقى پاناھگاھى قىلغان  
مىڭدىن ئارتۇق ئادەم تۈنۈگۈندىن بېرى ئۈسسۈزلۈقنىڭ دەردىنى  
تارتىۋاتاتتى . ئاپاق خوجىنىڭ پىچاقچى سوپىلىرى بۇ يەرگە  
كىرىدىغان سۇ مەنبەسىنى ئۈزۈۋەتكەندى . ئىككى يۈزگە يېقىن  
تالىپنىڭ ئون نەچچە تاغار زاپاس ئاشلىقىمۇ بۇ يەردە تۇيۇقسىز  
پەيدا بولغان بۇنچە كۆپ ئالمانغا تىجەپ ئىشلەتسە بىرنەچچە  
كۈنلا يېتەتتى . شۇ ھالەتتىمۇ ئۇلار سىرتقا چىقىشقا ئۈنىمىدى .  
ئاپاق خوجىنىڭ يالغان - ياۋىداق ۋەدىلىرىگە ئىشەنمىدى . چۈن-  
كى ، ئۇلار ئۆز كۆزى بىلەن كۆرگەن ھەقىقەت — ئۆلۈم بىلەن

ۋەيرانچىلىقتىن باشقا نەرسە ئەمەس ئىدى . بۇ يەردىكىلەرنىڭ كۆپ-  
چىلىكى يا ئاتا - ئانىسىدىن ، يا بالا - چاقىسىدىن ، يا ئۇرۇق -  
تۇغقىنىدىن مەڭگۈگە ئايرىلىپ قالغان قىساسخورلار ياكى ئۆي  
بىساتى ۋەيران بولۇپ ، كوچىدا قالغان ماكانسىزلار ئىدى . شۇ-  
ئا ، ئۇلار مەدرىس ئىچىدە بېشىغا نېمە كەلسە شۇنى كۆرۈشكە  
قەسەم قىلىشىپ ، مەدرىسنىڭ دەرۋازىسىنى ئىچىدىن مۇستەھ-  
كەم ئېتىۋەتكەندى .

بۈگۈن ئاپاق خوجىنىڭ سەۋر قاچىسى تولىدى . ئۇ ئالدىنقى  
كۈنى غالىدانغا بۇيەرگە ئوت قويۇۋېتىشنى ئېيتقاندا ، غالىدان  
ئويلىنىپ قالغانىدى . ئۇ كۆڭلىدە : «بۇيەر بىلىم يۇرتى ئىكەن ،  
نۇرغۇن ئېسىل كىتابلارنىڭ بارلىقى چوقۇم . ئىچىدىكى ئادەملەر  
بىلەن بىللە ئۇ كىتابلارمۇ كۆيۈپ كەتسە ، كېيىنكىلەرنىڭ قار-  
غىش - لەنتىگە قالىدىغان گەپ ، ئەڭ ياخشىسى ئۇلارنى تەسلىم  
قىلىش كېرەك . . . » دېگەن پىكىرلەرنى ئۆتكۈزۈپ ، ئاپاق خو-  
جىنى يەنە بىر ئاز سەۋر قىلىشقا دەۋەت قىلغانىدى . لېكىن ،  
بۈگۈن ئاپاق خوجىنىڭ سەپراسى ئۆرلەپ قالدى ، مەدرىس ئىچىد-  
ىكىلەر تەسلىم بولۇش تۈگۈل ، ئۇنىڭ يىغىرىغا ، زىتىغا تېگى-  
دىغان قاتتىق گەپلەرنى قىلدى . بولۇپمۇ ئىسمائىل خاننىڭ  
ۋەزىر - ۋۇزىرلىرىدىن ئەركابەگ بىلەن ھەربىي سەركەردىسى  
بەھرام سۇلتاننىڭ ئوقيا ئارقىلىق ئېتىپ چىقارغان خېتى ئۇنىڭ  
قاتتىق ئوغىسىنى قايناتتى . خەتتە مۇنداق گەپلەر يېزىلغانىدى :  
« ھەي ، ھىدايتۇللا ئىشان ! دۇنيادا خۇداغا سېغىنىشتىن ئار-  
تۇق لەززەت يوق ! بىز بۇ يەردە ئاللاغا سېغىنىپ ، ئۆز ئىبادىتىد-  
ىمىز بىلەن تۇرۇۋاتىمىز ، ئەمدى بىز بىلەن ئېيتىشما ! بۇ يەردى-  
كىلەر ئۆلىما ، تالىپلار ، ئاللاننىڭ ئالىملىرىنى تونۇغان كىشى  
ئەھلى سۈننەت دېگەن نەرسىنىڭ ھەقىقىتىنى بىلىدۇ . بۇ يەردە  
يەنە نۇرغۇنلىغان ئاددىي پۇقرا ، مەزلۇمە ۋە نارەسىدە بالىلار بار .  
ئۇلارغا ھاياتلىق يولى بەر ! ئەگەر سەن بۇ يەرگە يەنە چېقىلىدىد-

غان بولساڭ ، خۇدانىڭ غەزىپىگە ئۇچرايسەن ، ئاۋام خەلق سېنى  
ھەرگىز كەچۈرمەيدۇ ! ئېسىڭدە بولسۇنكى ، دۇنيادا مەزلۇملار-  
نىڭ ئاھىدىن ، ئۇلارنىڭ دۇئاىبىپتىدىن ئۆتكۈر ئوق يوق ، بۇ  
ئوقلار ھەرقانداق مۇستەھكەم قورغاننىمۇ ، قورغاننىڭ ئىچىدىكى قاتمۇ-  
قات مۇھاپىزەتلەنگەن شاھانە تەننىمۇ تېشىپ ئۆتىدۇ ! . . . »

خەت ئاپاق خوجىنىڭ خانلىق غورۇرىغا تەگدى ، ئۇ بۇنى  
تەھدىت ، پوپوزا دەپ چۈشەندى . لېكىن ، ئۇنىڭ كۆزى خەتتىكى  
«ئەركابەگ» دېگەن تونۇش ئىسمىغا چۈشكەندە ، يۈرىكى ئويناپ  
كەتتى . «ئوھۇي ، چوڭ بىلىق ، يىرتقۇچ لەھەڭلەر بۇ يەردە  
ئىكەن ئەمەسمۇ ، — دەپ ئويلىدى ئۇ چوڭ ئولجىغا ئىرىشكەن-  
دەك خۇشال بولۇپ ، — ھەي ئەركابەگ ، ھەي ئەركابەگ ! مەن  
سېنى ئۇستاتلىق بىلەن يەنە قېچىپ قۇتۇلغان ئوخشايدۇ دەپ  
ئۆكۈنۈپ يۈرسەم ، تېخى ئۆز چاڭگىلىمدا ئىكەنەن ئەمەسمۇ .  
ياخشى بولدى ، بەلەن بولدى ، ئەمدى سەنمۇ ئۆلۈمنىڭ تەمىنى  
بىر تېتىپ باق ! ئۆز ۋاقتىدا سەن يولۋاس خاننىڭ يۈرىكىگە  
كىرىۋېلىپ ، ئۇنى قەستلەپ ئۆلتۈرمىگەن بولساڭ ، مەنمۇ شۇند-  
چە يىل بېھۋەدە رىيازەت چەكمەيتتىم . . . سەن بۇنداق كۈنلەر-  
نىڭ بولىدىغانلىقىنى ئويلىمىغان بولغىدىڭ ، ئەل قىساسى مەن-  
نەلھەق دېگەن شۇ . سېنى مەن ئەمەس ، يولۋاس خاننىڭ ئەرۋاھى  
ئۇردى . . . »

ئاپاق خوجا بۇنىڭدىن ئون يىل بۇرۇن ، ئۆزىنىڭ ئەڭ چوڭ  
يۆلەنچۈكى ، سىياسىي ھامىيى يولۋاسخاننى ئۆلتۈرۈپ ، ئىسمائىل  
خاننىڭ تەختكە چىقىشىغا يول ئېچىپ بەرگەن بۇ ئادەمنى — بىرنەچچە  
خانلىقتا ئەمەل تۇتقان كاتتا دۆلەت ئەربابىنى بۇنداق ئاسان قولغا  
چۈشۈرگەنلىكىدىن خوشال ئىدى . ئۇنىڭ تەقدىرى ئۆزىنىڭ قو-  
لىدا تۇرۇپتۇ ، نېمە قىلىمەن دېسە شۇنى قىلىدۇ . تېخى ئۇلار-  
نىڭ نامە يېزىپ ، پۇقرالارنى پەش قىلىپ ، ھەددىدىن ئاشقىنىد-  
ىنى ! ھازىر ئۇلاردا خەت يېزىپ ئۆزىنى كۆرسىتىش ئەمەس ،

بەلكى يېڭى خاقاننىڭ ئالدىغا ئۆمىلەپ چىقىپ ، ئۇنىڭ جازاسىنى  
 كۈتمەكتىن باشقا يەنە قانداق ھاياتلىق يولى بولسۇن ؟  
 ئاپاق خوجا غالدان بىلەن يەنە بىر قېتىم سۆزلەشتى ، ئۇ  
 مەدرىسىنى كۆيدۈرۈش نېيىتىگە كەلگەندى . شۇنداق قىلغاندا ،  
 ئۇنىڭ چاڭگىلىغا ئۆتكەن بۇ تىنچسىز جاھان ئۆز بېسىقىغا  
 چۈشەتتى . ئۇنىڭ نەزىرىدە ، ھەمىشە كىشىلەرنىڭ روھىنى چال-  
 غىتىپ جاھاننى مالىمانلاشتۇرىدىغان غوغۇغا ھەم ئىسيان ئۇچىقى  
 مانا مۇشۇ مەدرىس ئىدى . بولۇپمۇ ، مەدرىسنىڭ باش مۇدەررىسى  
 بولغان ھاجى قۇتلۇق مەۋلىۋى ئاپاق خوجا سەلتەنەتنىڭ بۇنىڭ-  
 دىن كېيىنكى ئەشەددىي كۈشەندىسى بولۇپ قېلىشى مۇمكىن  
 ئىدى . چۈنكى ، بۇنىڭدىن سەككىز - توققۇز يىل بۇرۇن يۈز  
 بەرگەن كۆڭۈلسىز ئىشلار ئۇنىڭغا ئاشۇنداق بېشارەت بېرىپ  
 تۇراتتى . ئۇ ئەركابەگ بىلەن بەھرام سۇلتان نامىدىكى بۇ تەھ-  
 دىتىلىك خەتنىمۇ ئۇلار ئەمەس ، بەلكى ئاشۇ شۇم ئېغىز قاغداقما  
 مۇدەررىس يازغان دەپ قارايتتى . شۇڭا ئۇ ، غالدان قىلىشقا  
 پېتىنالمىغان ئىشنى چوڭ يۈرەكلىك بىلەن قىلىش قارارىغا  
 كەلگەندى . بۇ قېتىم غالدانمۇ ئۇنىڭ رايىغا باقتى . چۈشكە  
 يېقىن ئاپاق خوجا ئۆزىنىڭ بىرنەچچە خاس مۇخلىسلىرىنى يى-  
 غىپ ، «رەشىدىيە مەدرىسى» گە ئوت قويۇش بۇيرۇقى چۈشۈر-  
 دى ، خان بۇيرۇقى دەرھال قاتلاممۇ قاتلام يەتكۈزۈلدى .  
 جۇڭغار لەشكەرلىرى بىلەن ئەسەبىيلەشكەن سوپىلار ئەت-  
 راپتىكى ئۆي ۋە دۇكانلارنى بۇزۇپ ، نۇرغۇن ياغاچ - تاختايلا-  
 رنى مەدرىسنىڭ دەرۋازىسى ئەتراپىغا دۆۋىلەپ ئوت قويدى . قۇ-  
 رۇق ياغاچلار پاراسلاپ كۆيۈپ ، ئوت يالقۇنى بىردەمدە پەلەككە  
 كۆتۈرۈلدى . مەدرىس ئىشىكىدىن كىرگەن كۈچلۈك يالقۇن ئۇ-  
 نىڭ غىشىتىن ياسالغان پاكىز تاملىرىنى يالاپ ، دېرىزىلەردىن  
 قاپقارا تۇتۇن بىلەن بىرگە تۈرۈلۈپ چىقتى . مەدرىس ئىچىدىن  
 ئەنسىزلىككە ، ئالاقزادىلىككە تولغان ئاۋازلار چىقىشقا باشلىدى .

بىرنەچچە مۇدەرىس بىلەن تالىپلار بىر يەرگە جەم بولۇپ ، كىشىلەرنىڭ قىيا - چىيالىرىنى بېسىپ چۈشكىدەك ئاۋازدا قۇرئان تىلاۋەت قىلىشقا باشلىدى . بۇ مۇڭلۇق ، خۇش نەپەس ئاۋازلارنى بەزىدە ساراسمىگە چۈشۈپ ھۆركۈپ كەتكەن ئاياللار - نىڭ ، بالىلارنىڭ قاتتىق چىرقىرىغان نالە - پەريادى بۇزۇپ تۇراتتى .

ئوتتىن قېچىپ ، جېنىنى قۇتۇلدۇرماقچى بولغان بەزى ئادەملەر مەدرىسنىڭ ئۆگزىسىگە چىقىۋالغانىدى ، ئۇلار سىرتتىن - كىلەردىن پاناھلىق تىلەپ يالۋۇراتتى ، يىغلايتتى . لېكىن ، ھېچكىم ئۇلارغا خەيرخاھلىق قىلمايتتى ، بەلكى قېچىپ قۇتۇل - ماقچى بولۇپ ، ئىككى قەۋەت بىنادىن سەكرىگەنلىرى قىلىچلە - نىپ ، ئۆگزىدە نە قىلارنى بىلمەي پىتىراپ يۈرگەنلىرى ساداق - نىڭ ئوقىنى يەپ ئۆلۈۋاتاتتى .

دائىرىسى كەڭ مەدرىسنىڭ يەنە ئۈچ يېرىگە ماي قۇيۇپ ياسالغان ئوتقاشلار بىلەن ئوت قويۇلدى . دەسلەپ قويۇق ئىس كۆتۈرۈلۈپ ، ئاندىن قۇرۇق ياغاچ - تاختايىلار چاراسلاپ كۆيۈش - كە باشلىدى . ئوتنىڭ دائىرىسى ئەتراپقا كېڭىيىپ ، مەدرىسنىڭ ئېگىز ۋە كۆركەم گۈمبەزلىرى بىلەن مۇنارلىرى ئۈستىدىن قىزىل پەردە ھاسىل قىلىپ ، ئاستا - ئاستا ئاسمانغا قاراپ يالقۇنلىغىلى تۇردى . ئوتنىڭ تەپتىدىن لەشكەرلەر بىلەن سوپى - لار كەينىگە داچىشتى .

مەدرىس ۋە ئۇنىڭ ئەتراپىدىكى پۈتۈن مەيدان ئىس ۋە يالقۇننىڭ تەھدىتى ئىچىدە قالدى . قىپقىزىل چوغلار بىلەن ياغاچ پارچىلىرى چارسىلداپ ئاسمانغا كۆتۈرۈلەتتى .

ئەتراپتىكى قىيا - چىيالار ئىچىدىن كۆتۈرۈلگەن بىر خىل ھەسرەتلىك ندا كۆكتە ياڭرىغاندەك بولدى :

ئاھ خۇدا ، كۆرۈۋاتامسەن ، بۇ نېمە مالا مەت ! ؟ . . . بۇ يەردە كۆيۈۋاتقىنى تاش - تۇپراق ئەمەس ، سېنىڭ ھىدايتىڭ ،

سېنىڭ كالامىڭ ئەمەسمۇ؟! بۇ يەردە ئادەم ئەمەس ، ئىلىم -  
ئىرپان كۆيۈۋاتىدۇ! بۇ يەردە ئەجدادلار ياراتقان مەدەنىيەت جەۋ-  
ھەرلىرى ، ئەقىل - پاراسەت دۇردانىلىرى كۆيۈۋاتىدۇ! بۇ  
يەردە خەلقىمىزنىڭ شانلىق تارىخى كۆيۈۋاتىدۇ! . . .

ئى خۇدا ، كىشىلەر دوزاخ ئوتىنى يامان دەيدۇ ، ئەمما ئۇنى  
كىم كۆرۈپتۇ ، كىم ئۇنىڭدا كۆيۈپ بېقىپتۇ؟! لېكىن مانا بۇ  
يەردە — خەلقىئالەم ئالدىدا كۆپكۈندۈزدە مىڭلىغان بىگۇناھ  
ئادەم قان - ياش ئىچىدە ، ھەسرەت - نادامەت ئىچىدە كۆيۈۋاتىد-  
دۇ! خۇدانىڭ ئاجىز مەزلۇملىرى كۆيۈۋاتىدۇ! خۇدانىڭ بىغۇ-  
بار ، سەبىي بالىلىرى كۆيۈۋاتىدۇ! خۇدانىڭ ئىشەنچلىك ئارىف-  
لىرى ، ئالىم - ھۆكۈمالىرى ، ساھىبى قەلەملىرى كۆيۈۋاتىد-  
دۇ! ئەي خۇدا ، ئېيتقىنا ، بۇ ئازابنى ، بۇ زۇلمەتنى ئۇلارغا  
كىم راۋا كۆردى؟ كىم ئۇ شۇنچە باغرى تاش ، كۆڭلى قازا ،  
تىلى زەھەر؟! ئۆزۈڭ بىرنېمە دېگىن ، ئاللا! بۇ مالا مەتلەردىن ،  
بۇ مۇدەھىش تەقدىر - قىسمەتلەردىن ئۆزۈڭ ساقلىغىن ، ئاللا!  
ئىلىم ئەھلى بىلەن ئالىملار قاراڭغۇدا ئادىشىپ يۈرگەن ئادەم  
ئۈچۈن يورۇق مەشئەل ئەمەسمۇ؟ مەشئەلنى ئۆچۈرمەكنى تىل-  
گەن ھۆكۈمدار ئۆزى زۇلمەت ئىچىدە يول تاپالماي قالمىدۇ؟  
مەدرىسىنىڭ ئۈدۈلىدىكى باراقسان رىندە تۇۋىگە سېلىنغان  
زىلچا گىلەم ئۈستىدە ئاپاق خوجا بىلەن غالىدان ئولتۇراتتى .  
ھەرئىككىسى دوزاخ ئوتىدەك كۆيۈۋاتقان مەدرىسكە خۇددى قىزى-  
قى يوق بىر ئويۇننى كۆرۈۋاتقان دەك بىپەرۋالىق بىلەن قاراپ  
تۇرۇشاتتى . ئاپاق خوجىغا يانغىننىڭ تاراسلىغان ئاۋازى ئىچىد-  
ىدىن ھاجى قۇتلۇق مەۋلىۋىنىڭ جان تالىشىپ ۋارقىراۋاتقان نالە -  
پەريادى ئاڭلانغاندەك بولدى . ئۇ مىيىقىدا كۈلۈپ قويۇپ ، ئۇنىڭ  
بىلەن بولغان ئەڭ دەسلەپكى بەسلىشىشىنى ئەسلەپ قالدى :  
ئۇ كۈنى جۈمە ئىدى . نامازدىن كېيىن ، ھاجى قۇتلۇق  
مەۋلىۋى خۇتبىغا چىقىپ ئەمرىمەرۇپ قىلغانىدى . لېكىن ، ئۇ-



نىڭ سۆزلىرى ئاپاق خوجىغا ياقمىدى . ئۇ مەۋلىۋىنى جامائەنىڭ  
يان ئىشىكىدە ساقلاپ تۇرۇپ كۆرۈشتى .

— تەقسىر ، — دېدى ئاپاق خوجا بىر نەرسىدىن يىرگەن .  
گەندەك تەرنىنى تۈرۈپ ، — بايقى سۆھبەتلەردىن كۆڭلۈم قانا .  
ئەت تاپمىدى . مەن سەئىد ئەۋلادى بولۇش سۈپىتىم بىلەن شۇند .  
داق ئېيتىمەنكى ، ئىسلامى ھەقىقەت دېگەن نېمە ؟ ئىسلامى  
ھەقىقەت دېگەن — پۇل تاپمەن ، ئىش - ئوقەت قىلمەن  
دېمەي ، خۇدا بەرسە يەپ ، بولمىسا ئاچ يۈرۈپ ، خۇدانىڭ ئىشىقىدە .  
دا ئۆزىنى ئازابلاش ! مانا بۇ بىزنىڭ تەرىقەت يولىمىز ، بىز مانا  
شۇ يول بىلەن ئىسلامغا ۋەكىللىك قىلىمىز . شەرىئەت —  
پەيغەمبىرىمىزنىڭ يولى ، تەرىقەت بولسا ئاللاننىڭ يولى !

— يائىلھەزەر ، يا رەببى ! — دېدى تەئەججۈپ بىلەن  
ھاجى قۇتلۇق مەۋلىۋى ، — ئىشانەم ، ئۇلۇغلۇقنىڭ سەرمايسى  
نەسەب ئەمەس ، بەلكى ئىلىم ۋە ئەدەپتۇر ! جانابلىرىنىڭ بايقى  
سۆزلىرى ئىسلام ئەقىدىلىرىدىن خويلا چەتلەپ كەتتى . ئويلاپ  
باقسىلا ، بىر قۇرئانغا ئىتائەت قىلىپ كېلىۋاتقان ئەھلى مۇمىن -  
لەرنى «شەرىئەت» ۋە «تەرىقەت» دەپ ئىككى قۇتۇپقا بۆلۈش -  
نىڭ ، ھۈنەر - كەسىپ بىلەن جاھانكەشتىلىك قىلىۋاتقان ئاۋام  
خەلقىنى تەركىدۇنيا يولغا باشلاپ خۇدايى دەرۋىش قىلىشنىڭ  
نېمە ھاجىتى ؟ ! ئاللاتائالا قۇرئاندا : «وئەئتە سمۇو بىھەبلىلاھى  
جەمسئەۋ وەلە تەفەررەقۇۋ»<sup>①</sup> دېگەن ئەمەسمۇ ؟ ! ئىشانەم ، ئايەت  
بىلەن قىلىنغان ھەر قانداق سۆزگە ئىتراز قىلىنمايدۇ ، چۈنكى  
قۇرئان كەرىم قەتئىي ھۆججەتتۇر !

— نېسۋە ھەممە ئادەمگە باراۋەر بېرىلىدۇ ، تەقسىر ! — دېدى

① تەرجىمىسى : «ھەممىڭلار ئاللاننىڭ ئارغامچىسىغا مەھكەم يېپىد -  
شىڭلار ، ئايرىلماڭلار !» ( قۇرئان كەرىم ، سۈرە ئال ئىمراننىڭ  
102 - ئايىتى . )

ئاپاق خوجا يەنە پېتىدىن چۈشمەي ، — ۋەھالەنكى ، ھەر كىم قۇربى يەتكۈچە ئالىدۇ ، مېنىڭ مۇرىت - مۇخلىسلىرىم تەرىقەت يولىدا كامالەتكە يەتكەنلەر . شۇڭا ، ئۇلار بۇ دۇنيانىڭ راھىتىدىن كېچىپ ، خۇدانىڭ ئىشىقىدا تەركىدۇنيا بولۇپ ، رىيازەت بىلەن خۇدانىڭ ۋىسالىغا يېتىدىغانلار . . .

— ئىشانەم ، — دېدى ھاجى قۇتلۇق مەۋلىۋى ئارتۇقچە سۆزلەشكە رايى يوقتەك تەلەپپۇزدا ، — سىلىدىن مەخپىي قالمىدى . غايىكى ، تەسەۋۋۇپ ئىلمىنىڭ پېشىۋاسى ھەزرەت ئەخمەت يەسەسەۋى : « دىلىڭ ئاللاننىڭ نامى بىلەن بەنت بولسۇن ، قولۇڭ ئۆز كەسپىڭ بىلەن بەنت بولسۇن » دېگەندى . سىلى بۇنىڭغا قانداق قارايسىز .

بۇ كۈتۈلمىگەن سوئالدىن ئاپاق خوجا سەل مەڭدەپ قالدى . ئۇنىڭ شۇنچە كۆپ مۇرىت - مۇخلىسلارنى ئاغزىغا قارىتىدىغان ، ھەتتا بەزىدە يىغا - زارە قىلدۇرۇۋېتىدىغان زۇۋاندار تىلىمۇ كالۋالاشقانىدى . لېكىن ، ئەزەلدىن ئېزىپ - تېزىپ كەتمەيدىغان ، ئۆزىنى خۇدانىڭ يەردىكى نائىبى دەپ بىلىدىغان ئاپاق خوجا ئۈچۈن بۇنداق تاسادىپىي مۇشكۈللەردىن قۇتۇلۇشنىڭ چارە - تەدبىرلىرىمۇ كۆپ ئىدى .

— تەقىسر ، — دېدى ئۇ ئاۋازىنى ئۇرغۇلۇق قىلىپ ، — سىلىدىنمۇ مەخپىي قالمىغايكى ، پەقەت دىماغ بۇرىنىدىن چىققان ھەر بىر نەپەس « ئاللا ، ئاللاھۇ ! » دېگۈچى كىشىلا ئاللاغا يېقىن - لىشىپ كامال تاپالايدۇ .

ئۇ سوئال - جاۋابتىن چەتلىگەن مانا شۇ تەنە - تەئەددىلىك گەپنى دەپ بولۇپلا ئارقىغا بۇرۇلۇپ كېتىپ قالدى . . .

شۇ ئىشلارغا مانا ھازىر توققۇز يىلدىن ئاشقانىدى . ئاپاق خوجا ھاجى قۇتلۇق مەۋلىۋى بىلەن ئەنە شۇ تۇنجى قېتىملىق ئۇچرىشىشتىلا ، ئۇنىڭ ئاددىي ئادەم ئەمەسلىكىنى ، ئۆزىنىڭ كېيىنكى ھاياتىدىكى كۈچلۈك مەنىۋى رەقىبى ئىكەنلىكىنى

ھېس قىلغانىدى . كېيىنكى ئەمەلىيەت ھەقىقەتەنمۇ ئۇنىڭ قىيا-  
سىنىڭ بەرھەقلىقىنى ئىسپاتلىدى . بىرنەچچە قېتىملىق سۈركە-  
لىش ۋە يوشۇرۇن ئېلىشىشلار ھاجى قۇتلۇق مەۋلىيۇنىڭ ئاپاق  
خوجا تەرىقىتىنىڭ كۈچلۈك «دۈشمىنى» ئىكەنلىكىنى نامايان  
قىلغانىدى . . . .

مانا بۈگۈن ئەنە شۇ كۈچلۈك «رەقىب» ئاپاق خوجا ئۆز  
قولى بىلەن قويغان ئوتتا كۆيۈۋاتاتتى ، ئۇنىڭ ئەقىللىق ، زېرەك  
كالىسى ، مىڭلىغان ئادەملەرنى ئۆزىگە قارىتالايدىغان بىلەر-  
مەن ، زۇۋاندار تىلى ، كىشىلەرنىڭ نەزىرىدىكى ئالىجاناب ،  
مۇرۇۋۋەتلىك يۈرىكى . . . قەدىقىسى ، ئىلىم - ھېكمەتكە  
تولغان ۋىجىككەنە جىسمى لاۋۇلداپ يېنىۋاتقان ئوتتا  
كۆيۈپ ، قاغا - قۇزغۇنلارمۇ چوقۇيالمىدىغان كاۋابقا ئايلىنىپ ،  
بۇ دۇنيادىن ئىز - دېرەكسىز يوقىلىپ كېتىۋاتاتتى .

ئاپاق خوجىنىڭ خۇشاللىقتىن يۈرىكى ياپراپ كەتتى ، ئۇ  
ئەمدى ئەلەمدىمۇ ، قەلەمدىمۇ بۇ دۇنيادا يېگانە ئىدى . بۇرۇنقى-  
دەك ئۇنىڭغا ھېچكىم توسقۇن بولالمىتتى ، ھېچكىم ئۇنىڭ  
ئېيتقانلىرىدىن قۇسۇر چىقىرالمايتتى ، ئاسماندىن يەرگىچە ئۇ-  
نىڭ دېگىنى ھېساب ، قىلغىنى توغرا ئىدى . . . .

مەدرىس چاراسلاپ ، لوقۇراپ كۆيمەكتە ، يىراقتا كۆيۈۋات-  
قان يانغىنىنىڭ تەپتىدىن گويا ئاپاق خوجىنىڭ بەدىنىمۇ قىزىپ  
كۆيۈۋاتقان دەك تۇيۇلۇپ كەتتى . لېكىن ، بۇ ئۇنىڭ يۈرىكىدىكى  
خۇشاللىق بىلەن ھاياجاننىڭ تەپتى ئىدى .

### 3

نېمە ئۈچۈندۇر ئىسەن بۇقىنىڭ يۈرىكى ئۆيۈپ ، ئەندىكىپ  
تۇراتتى ، بۇ ھالەت چۈشكە يېقىن تېخىمۇ ئەدەپ كەتتى . خانىقا-  
دىكى تەلىقن - ھۆكمەتلەر ئۇنىڭ قۇلىقىغا كىرمىدى ،

جەھرى - سامالارمۇ خۇشياقمىدى .

ئۇ ساما سېلىپ ھوش - كالىسىنى يوقاتقان ، «مەسنىۋى خاراباتى» دىن تەلقىن ئېيتىپ خانىقانى بېشىغا كىيگەن سوپى - دەرۋىشلەر ھالقىسىدىن ئاستالا سۇغۇرۇلۇپ سىرتقا چىقتى . ئىشىك ئالدىدا لاي سۇ ئېقىۋاتقان ئېرىق بار ئىدى ، ئېرىقنىڭ يۈزىنى بىر قەۋەت غازاڭ قاپلاپ كەتكەنىدى . ئىسەن بۇقا ئېرىق - نىڭ بويىغا سېلىپ زوڭزايدى ، تەر ۋە يەنە قانداقتۇر قاڭسىق پۇراقلار ئارىلىشىپ ، ئادەم تىنىقىدىن ئىسسىپ كەتكەن خانىقا - نىڭ بۇرۇقتۇم ھاۋاسىدىن بېشى ئايلىنىپ كەتكەن ئىسەن بۇقا ئېرىق بويىدىكى سالقىن ھاۋانى سۈمۈرۈپ ، خېلى راھەتلىنىپ قالدى .

شۇ چاغدا ، ئۇنىڭ بىلەن بىر مەھەللىلىك پەرمانقۇل ئى - سىملىك ئوتتۇرا ياشلاردىكى بىر ئادەم كېلىپ ئۇنىڭ ئالدىدا توختىدى :

— ئۇكام ، ئىسەن سوپىم ، قىزىق ئىشلارنى كۆرمەي بۇ يەردە ئولتۇرۇپسەنغۇ ، — دېدى پەرمانقۇل قايغۇلۇق بىر قىياپەتتە . ئۇمۇ پات - پات مۇشۇ خانىقاغا كېلىپ تۇرىدىغان پېرىم يارتا مورىت - لاردىن ئىدى .

— قانداق قىزىق ئىشكەن ئۇ ، پەرمانقۇل ئاكا ، — سورى - دى ئىسەن بۇقا قىزىقىپ .

— ئالتۇن مەدرىس كۆيۈۋاتىدۇ ، ئۇكام ، ئوت يالقۇنى پەلەككە يەتتى . . .

— نېمە ؟ ! — ئىسەن بۇقا ئەندىكەندەك ھولۇقۇپ سورىدى ، — قانداق بولۇپ ئوت كېتىپتۇ !  
پەرمانقۇل ئۆزى كۆرگەن ۋە ئاڭلىغان ئىشلارنى سۆزلەشكە باشلىدى :

— ئوت كەتكەن گەپ ئەمەس ، ئوت قويغان گەپ ، ئۇكام . بۇ ئوتنى خان خوجام ئۆز قولى بىلەن قويۇپتۇ . مەدرىس ئىچىگە يوشۇرۇنۇپ

ئالغان مىڭدىن ئارتۇق ئادەم بار ئىكەن ، كۆپلىرى پۇقرالار ئوخ-  
شايدۇ . . . ھە ، راست . . . سېنىڭ مەھەللەڭدىكى نادىر ئىمامنىڭ  
چىرايلىق قىزى ئايتۇلۇنمۇ شۇ يەردە ئىكەن . . .  
— نېمە ؟ ! — ئىسەن بۇقا چۆچۈپ ئورنىدىن تۇرۇپ  
كەتتى .

— راست ، مەن ھازىرلا كۆيۈۋاتقان ئالتۇن مەدرىسىنىڭ  
يېنىدىن كەلدىم ، پۈتۈن ئەتراپ قىيا - چىيا . . .  
بۇ خەۋەر ئىسەن بۇقىغا قاتتىق تەسىر قىلدى ، خۇددى  
تۇيۇقسىز چاقماق تەگكەن دەرەختەك ئۇنىڭ پۈتۈن ۋۇجۇدىنى  
تىرتىتۋەتتى ، بۇ ئەسەبىي تىترەك ئۇنىڭ يۈرىكىنىڭ چوڭقۇر  
قاتلاملىرىدىكى پىنھان سىرلىرىنىمۇ تىرتىتۋەتتى .  
ئۇ ئۆزىنىڭ ئېرىقتىن قانداق ئاتلىغانلىقىنى ، ئېگىز -  
پەس ، ئوڭغۇل - دوڭغۇل يوللاردا قانداق يۈگۈرۈپ كېتىۋات-  
قانلىقىنىمۇ سەزمىدى . ئۇ يۈگۈرۈپ كېتىۋېتىپ ، قەلبىنى ئا-  
زابلاۋاتقان قايغۇ - ھەسرەتلەر ئارىسىدا خۇددى يېقىملىق نەي  
ئاۋازىدەك شادىيانە بىر تۇيغۇنىڭ ئاڭلىنىۋاتقانلىقىنى سەزدى .  
بۇ ئۇنىڭ قەلبىدە ئۇزۇندىن بېرى بېسىلىپ ، پىنھان ياتقان ۋە  
ھازىر ئۆز ئىرادىسىگە بويسۇنمىغان ھالدا بىردىنلا ئويغىنىپ  
كەتكەن سۆيگۈ - مۇھەببەت تۇيغۇسى ئىدى . قىزنىڭ ئۇياتچان ،  
مەسۇم كۆزلىرى ، قىزىل ئالمىدەك رەڭدار يۈزلىرى ئۇنىڭغا  
بىردىنلا بۇرۇنقىدىنمۇ گۈزەل ، جەلپىكار ۋە قەدىرلىك تۇيۇلۇپ  
كەتتى . . .

ئىسەن بۇقا ئايتۇلۇن بىلەن بىر مەھەللىلىك ئىدى ، قىز  
ئۇلار بىرگە چوڭ بولغان شەھدانكۆل مەھەللىسىنىڭ باش تەرى-  
پىدە ئولتۇراتتى .

ئەمدىلا ئون يەتتە ياشقا كىرگەن ئوماق ، ئۇياتچان ، ئاق  
كۆڭۈل بۇ قىز شۇ كۈنلەردە ھەممە جەھەتتىن تەڭ تولۇپ ،  
يېتىشىپ ، مەھەللىنىڭ سەر خىل ، دۇردانە قىزلىرىغا ئايلانغا-

ندى .

ئىسەن بۇقا ئۇنى كىچىك ۋاقتىدا كۆپ كۆرگەن بولسىمۇ ، لېكىن رەسىدە بولغاندىن كېيىن ناھايىتى ئاز ئۇچراتقاندى . پەقەت كېيىنكى كۈنلەردىكى ئىككى قېتىملىق ئۇچرىشىش ئۇلارنىڭ ھەر ئىككىسىدە ئالاھىدە چوڭقۇر تەسىر قالدۇرغاندى . بىر قېتىم ئۇلارنىڭ ھەر ئىككىسى كۆلگە سۇغا چىقىپ ، كۆل بويىدا ئۇچراشتى . كۆل سۈيى تۆۋەنلەپ كەتكەچكە ، ئىسەن بۇقا قىز - نىڭ قولىدىكى چېلەكنى ئېلىپ ، ئارغامچا بىلەن ساڭگىلىتىپ سۇ تارتىپ بەردى . بۇ جەرياندا ئۇلارنىڭ ئوتتەك يېنىپ تۇرغان كۆزلىرى بىر نەچچە قېتىم ئۇنىسىز ئۇچراشتى ، قىز يۈزىدىكى چۈمپەردە بىلەن ئاغزى - بۇرنىنى ئوراپ كۆزىنى ئوچۇق قويغا . ندى . شۇ چاغدىكى قىزنىڭ كۆزىدە گويا بۇ زېمىننىڭ ئاتەش تەپتى ئۇنىڭ قاپىقىغا يىغىلغاندەك ، چىرايى شۇنداق ئوماق ھەم ئىسسىق بولۇپ كەتكەندى . . .

ئىككىنچى قېتىم ، مانا شۇ يىلقى قۇربان ھېيتىنىڭ ناماز كۈنى ئىسەن بۇقا نادىر ئىمامنىڭ تەلىپى بىلەن قۇربانلىق قوينى بوغۇزلاپ بېرىش ئۈچۈن ئۇلارنىڭ ئۆيىگە كەلدى . نادىر ئىمام - نىڭ ئوغلى بولمىغاچقا ، بەزى بىر قاتتىق - يىرىك ئىشلارغا ئىسەن بۇقنى چاقىراتتى ، ئۇمۇ خۇشاللىق ھەم رازىلىق بىلەن قىلىشىپ بېرەتتى .

شۇ كۈنى قوي سويۇۋېتىپ ، ئىسەن بۇقنىڭ يۈزىگە قان چاچراپ كەتتى ، بۇنى كۆرگەن ئايتۇلۇن ئۇنىڭغا ھايا بىلەن كۈلۈپ تۇرۇپ ، «يۈزىڭىزدە قاندىن چېچەك ئېچىلىپتۇ ، ئىسەن ئاكا !» دەپ چاقچاق قىلغاچ ، ئۇنىڭ يۈزىدىكى قانلارنى سۈر - تۈشكە باشلىدى . شۇ چاغدا قىزنىڭ نازۇك بارماقلىرى ئىسەن بۇقنىڭ يۈزىگە تېگىشى بىلەن ئۇنىڭ ۋۇجۇدىغا گويا ئۆمرىدە زادىلا ھېس قىلىپ باقمىغان ئاجايىپ شېرىن بىر سېزىم تارىغان - دەك بولغاندى . ئۇ تەمتىرەپ ، كۆزىنى چىمچىقلىتىپ ، ئايتۇ -

لۇنىڭ نالە گۈلدەك ئېچىلىپ تۇرغان چىرايىغا ھودۇقۇش ،  
ئەيمىنىش ئىچىدە قاراپ قالغانىدى . ئۇ شۇ چاغدا ، ئۆز يېنىدا  
تۇيدۇرماي ئۆسۈپ چوڭ بولغان ئايتۇلۇننىڭ شۇنچىلىك ھايا-  
لىق ، لاتاپەتلىك بولۇپ يېتىلگىنىنى ، ئۇنىڭ ئاشۇ ئۇياتچان ،  
ھاياتلىق كۆزلىرىدە ، تولۇپ كېلىۋاتقان خۇش پىچىم قەددى -  
قامىتىدە ئاجايىپ بىر سېھرىي گۈزەللىكنىڭ بارلىقىنى تۇنجى  
قېتىم ئېنىق كۆرۈپ يەتكەنىدى . . . .

مانا شۇ كۈندىن كېيىن ، ئىسەن بۇقا ئۆزىنى باشقا بىر  
دۇنيا ئىچىگە كىرىپ قالغاندەك ، قانداقتۇر بىر خىل پاك ۋە  
ئوتلۇق تۇيغۇ پۈتۈن ۋۇجۇدىغا نۇر بولۇپ تارالغاندەك سېزىد-  
غان ، ھېس قىلىدىغان بولۇپ قالدى . ۋەھالەنكى ، پۈتۈن ۋۇجۇ-  
دى بىلەن دەرۋىشلىك ، ئاشقلىق يولغا كىرىپ كەتكەن بۇ  
ناتىۋان يىگىت ئايتۇلۇنغا بولغان بۇ تەبىئىي مۇھەببەتنى ئەقلەن  
ئۇقمىسىمۇ ، ئەمما بەزى چاغلاردا — قىز بىلەن تاسادىپىي  
ئۇچرىشىپ قالغاندا ، قىزنىڭ ئوتلۇق بېقىشلىرىدىن ئۆزىنىڭ  
بىر قىسمى بولۇپ ، يۈرىكى تېپىچەكلەپ ، تومۇرلىرىدا قان ئە-  
مەس ، بەلكى ئىسسىق بىر لاۋا ئاققانداك بولغان چاغلاردا ،  
قەلبىدە ھېس قىلاتتى ، ئۇنىڭ شېرىن غىدىقلىشىدىن بە-  
زىدە قەھ - قەھ ئۇرۇپ كۈلگۈسى كېلەتتى . ئۇ مانا شۇنداق  
چاغدىلا ، دۇنياغا كېلىپ بىرىنچى مەرتىۋە پاك ۋە پىنھان مۇھەب-  
بەتنىڭ ئادەملەرگە ئاللا تەرىپىدىن بەخش ئېتىلگەن نەقەدەر  
ئۇلۇغ نېمەت ئىكەنلىكىنى ھېس قىلغانىدى . . . .

لېكىن ، بۈگۈن ئەتراپىنى ۋەھىمە ، دەھشەت باسقان شۇ  
دەقىقىدە ، يىگىت قەلبىگە تۇيدۇرماي بۆسۈپ كىرىپ ، ئۇنىڭ  
ھاياتىنىڭ بىر قىسمىغا ئايلىنىپ كەتكەن مانا شۇ چىرايلىق ،  
پاك ، مەسۇمە قىز مۇدەھىش ئوت ئىچىدە قالغانىدى . قىز دۇچار  
بولۇۋاتقان بۇ پاجىئەلىك ئۆلۈمنىڭ سوغۇق تىنىقى شۇ تاپتا  
ئىسەن بۇقىنىڭ يۈزىگە تېگىۋاتقانداك ، ئۇنىڭ بەدىنى

ئويۇشتى . . .

ئىسەن بۇقا ئويلىغانسىرى يۈرىكى ئازابلاندى . چۈنكى ،  
گۈزەل خاتىرىلەر ئايتۇلۇنى ئۇنىڭ كۆز ئالدىغا تېخىمۇ جەلپ-  
كار ، خۇددى پۈتۈن بەدىنىدىن شولا چېچىپ تۇرغان پەرىشتىلەر-  
دەك ئۇلۇغۋار قىياپەتتە كەلتۈرۈپ قويغانىدى . ئەپسۇسكى ھازىر  
ئاشۇ پەرىشتە سۈپەت ئۇلۇغۋار قىياپەت ئىسەن بۇقىنىڭ كۆز  
ئالدىدىن ئىز - دېرەكسىز يوقىلىش ئالدىدا تۇراتتى .

ئىسەن بۇقا بارغانسىرى تاقەتسىزلەندى . خىياللار ، ئەسلىدە  
مىلەر ئۇنىڭ ۋۇجۇدىدا كۆچ - قۇۋۋەت ، غەيرەت - جاسارەت  
پەيدا قىلغانىدى . ئۇ ئايتۇلۇنى قانداق قىلىپ بولمىسۇن قۇتقۇ-  
زۇش نىيىتىگە كەلدى ، بۇ ئارزۇسى يولىدا ئوت كەلسە يالماپ ،  
سۇ كەلسە سۈمۈرۈپ ئۆتمەكچى بولدى . شۇڭا ئۇ ، قەدىمىنى  
تېزلىتىپ «رەشىدىيە مەدرىسى» تەرەپكە قاراپ ئوقتەك ئېتىلىپ  
كەلمەكتە ئىدى .

مەدرىس قىپقىزىل لاۋا ئىچىدە كۆيۈۋاتاتتى ، ئىس - تۈتەك  
ئارىلاشقان ئوت تىلى ۋاشلىداپ ئاسمانغا كۆتۈرۈلگەنىدى .  
ئىسەن بۇقا يۈگۈرۈپ كەلگىنىچە ، ئاپاق خوجىنىڭ يېنىدىدە-  
مۇ توختىماي ئۈدۈل ئوت ئىچىگە قاراپ تاشلاندى . لېكىن ئۇ ،  
ئۈچ - تۆت قەدەم باسا - باسمايلا ، شاھانە سالاپەتتە ئولتۇرغان  
پىر - ئۇستازىنىڭ خېلى قاتتىق تەلەپپۇزدا توۋلىغان ئاۋازىنى  
ئاڭلىدى :

— ئىسەن سوپىم ، بىر كۆڭۈللۈك بولۇڭ ، بىر ئادەمگە  
بىر ئىشنىق بولسا يېتىدۇ ! . . .

ئىسەن بۇقا ئۇستازىنىڭ بۇ سۆزىدىن ئۇنىڭ ھەممە ئىشتىن  
خەۋەردار ئىكەنلىكىنى بىلىپ بولدى . دېمىسىمۇ ئاپاق خوجىنىڭ  
ھەممە يەردە لالما ئىتتەك تىمىسقىلاپ يۈرۈيدىغان كۆز - قۇلاق-  
لىرى ئۇنى كىشىلەرنىڭ ئەڭ مەخپىي سىرلىرىغىچە خەۋەردار  
قىلىپ تۇراتتى .



— ئىسەن سوپىم ، ئۆزىڭنى تۇتۇڭ ، ئىستىغپار ئېيى .  
تىڭ ! — دېدى ئاپاق خوجا يەنە شۇنداق قەھرىنىلىك ئاۋاز .  
دا ، — ۋادەرىخ ، بۇ پەلەك غەددار ① ، بۇ دۇنيا ئويۇنچىلارنىڭ ئويۇ-  
نىغا ئوخشايدۇ . ئۇ بىزنى مال - دۇنياغا ئاشق قىلدى ، خوتۇنغا ئاشق  
قىلدى ، بەندىلەر شۇنىڭ بىلەن ھەلەك بولۇپ ، خۇدانىڭ مۇھەببەت-  
تىدىن - ئىشقىدىن ئايرىلىپ قالدۇ ئەمەسمۇ ؟ ! بۇ نېمە  
دېگەن قورقۇنچىلىق ، نېمە دېگەن قاپاھەت - ھە ؟ ! . . . . .  
ئاپاق خوجا بۇ گەپلەرنى ئىسەن بۇقا ئاڭلىسۇن ، دەپ ئەتەي  
يۇقىرى ئاۋازدا جىددىي قىياپەتتە ئېيتتى .

پىرنىڭ سۆزىدىن كېيىن ، ئىسەن بۇقنىڭ ھەرىكىتىدە  
ھودۇقۇش ، چىرايىدا مەڭدەش ئالامەتلىرى ئەكس ئەتتى . ئۇ  
تۇرغان ئورنىدا قاققان قوزۇقتەك تۇرۇپ قالدى . غەزەپتىن  
چاقنىغان كۆزلىرىنى بىر خىل تېڭىرقاش ۋە مۇڭ ئاسارىتى  
ئىگىلىدى .

ئاپاق خوجىنىڭ سۈرلۈك ئاۋازىدا شۇنداق بىر قەتئىيلىك ،  
ئەلپازىدا شۇنداق بىر شىددەت ، چاقناپ تۇرغان كۆزلىرىدە شۇنداق  
داق سىر بارئىدىكى ، ئىسەن بۇقا ھەقىقەتەن مەڭدەپ ، تەمتىرەپ  
قالغانىدى . بايقى تاشقىن غەپىرەت - جاسارىتى خۇددى چېقىر  
تاشقا تەگكەن پىچاق بىسىدەك ئارقىغا ياندى . ئۇنىڭ تېنى قى-  
زىپ ، ۋۇجۇدى ئوت ئالغاندەك بولدى ، لېكىن ئىچىدە بولسا ،  
جۇدۇندەك ئازابلىق بىر يىغا ئۆكسۈيتتى . . . . .

ئىسەن بۇقا ئايتۇلۇن بىلەن ئىشقى - مۇھەببەت توغرىسىدا  
ھېچقانداق ئەھدۇپەيمان تۈزۈشمىگەندى ، ھەتتا بىر - بىرىنىڭ  
ئىسسىق نەپەسلىرى ئارىلىشىپ كەتكۈدەك دەرىجىدە يېقىن ئول-  
تۇرۇپ ، كۆڭلى - كۆكسى قانغۇدەك پاراڭلىشىپمۇ باقمىغاندە-  
دى . شۇنداق تۇرۇقلۇق ، نېمىشقا مۇشۇنداق دەھشەتلىك

① غەددار — ھېيلىگەر ، مەككار ، يالغانچى .

ھايات - مامات پەيتلىرىدە ، ئۇنىڭ كۆز ئالدىدا ، ئۇ قىزنىڭ تولغان ، ئۇياتچان يۈزى ، ئادەمگە ھايا بىلەن يەر ئاستىدىن مۆلدۈرلەپ قارايدىغان قاپقارا قوي كۆزلىرى شۇنچىلىك ئېنىق كۆرۈنىدى ؟ ! مەپتۇن قىلغۇچى بۇ كۆزلەر ئۇنىڭ قەلبىگە قاچان ئورنىشىپ قالغان بولغىنىتى ؟ ! . . .

ئۆز ۋاقتىدا ئىسەن بۇقىنىڭ قەلبىدە غىل - پال پەيدا بولغان بۇ يوشۇرۇن ، ئاچچىق مۇھەببەت ھازىر ئۇنىڭغا شۇنداق يېقىملىق تۇيۇلدىكى ، گويا ئۇبىر مەسۇم بالغا ، چۈشىدە كۆر - گەن پەرىشتىگە ، گويا يۈرەكنى تىرتىتىدىغان مۇڭلۇق مۇزىكىغا ئوخشاش ، يالقۇنلۇق ، جەلپكار ۋە كۈچلۈك سەھرىي كۈچكە ئىگە مۇقەددەس بىر تۇيغۇ ئىچىدە تۇنجۇقۇپ قېلىۋاتاتتى . . . .

ئۇنىڭ يۈرىكى بايقى تەۋرەشتىن يەنە توختىمىدى ، ئەمما ئۇ ئاللىقاچان قەپەسىگە چۈشكەن شىردەك ياۋاشلىدىنىپ قالغانىدى .

مەدرىس قاراڭغۇ چۈشكىچە توختىماي كۆيدى ، ياغاچ ئۆيلەر تۇتاش يېنىپ ، ئاسماننى قارا تۇتۇن قاپلىدى . مەدرىس ئاسمىنىدا ئۇگىسىز قالغان قۇشلار نەگە قونۇشىنى بىلمەي ، ئەنسىز ۋىچىرلىشىپ ، ئۇياقتىن - بۇ ياققا ئۇچۇپ يۈرەتتى .

گاراڭلىق ، خامۇشلۇق ئىچىدە مەدرىسكە - پايانى يوق ئوت دېڭىزى ئىچىدە ئاستا - ئاستا كۆزدىن غايىب بولۇۋاتقان نۇرلۇق ئەقىل كېمىسىگە قاراپ ئولتۇرغان ئىسەن بۇقىنىڭ خىيالى ئاشۇ ئىس - توتەكلەردەك تۇمانلىشىپ ، خىرەلىشىپ كەتتى . قىزنىڭ پاجىئەلىك يوسۇندا غايىب بولۇشى ئۇنى قۇياشتەك ، ئايدەك ئەبەدى دەپ بىلىدىغان ئىسەن بۇقا ئۇچۇن يالغاندەك تۇيۇلاتتى . ئۇنىڭ ئاشۇ گىرىمىسەن خىيالىدا قىز گويا بىر كۈنى بولمىسا بىر كۈنى خۇددى شۇنقەدەردەك ۋىلىلىدا پارلاپ ، ئۇنىڭ كۆز ئالدىدا پەيدا بولىدىغاندەك قىلاتتى .

كەچ كىردى . ئەتراپ قاراڭغۇلاشقانىسىرى ، ئوت شۇنچە

يالقۇنلۇق ۋە شۇنچە مۇدەھىش كۆرۈنۈشكە باشلىدى .  
 جاھالەت پىلتىسىدە يېقىلغان مانا شۇ لاۋا ئوت بىلەن بۇ  
 دۇنياغا ئاپىرىدە بولغىنىغا يۈز يىللاردىن ئاشقان بۇ مەشھۇر  
 بىلىم يۇرتى يەر - يۈزىدىن ئىزسىز يوقالماقتا ئىدى . بۇ يوقۇ -  
 لۇش ئىنسانلارنىڭ مەدەنى ئالاقىسىنى ئۈزۈپ تاشلىدى . ئۇزۇن  
 تارىختىن بېرى داۋاملاشقان بۇ ئالاقىدىن قانچىلىغان ئەۋلادلار  
 بەھرى ئالغان ۋە قانچىلىغان ئىستىداتلار كامالەتكە يەتكە -  
 نىدى - ھە ! ؟

4

ئاپاق خوجا خانلىق تەختىدە ئولتۇرۇپ ھاكىمىيەت سورد -  
 غاندا ، قىزىل تون كىيىپ ، ئالتۇن سەۋلىجاننى  
 شىلتىپ ، سۈر - ھەيۋە بىلەن پادىشاھلىق قىلاتتى .  
 خانىقالارغا بېرىپ ، سۈلۈك تەرىقەتتىن مەسلى - مەرۇپ قىلغان -  
 دا بولسا ، بېشىغا كۇلا ، ئۈچىسىغا ئىشانلىق توننى كىيەتتى .  
 بۈگۈن كەچتە ، كۆنچى مەھەللىسىدىكى «كۆنچىلىك خانى -  
 قا» بەك جانلىنىپ كەتتى . بولۇپمۇ ، كاتتا ئىشان ئاپاق خوجى -  
 نىڭ بۇ يەرگە كەلگىنىنى ئاڭلىغان مۇرىت - مۇخلىسلار تە -  
 رەپ - تەرەپتىن خانىقاغا قاراپ چۈمۈلىدەك لۇمشۇپ كېلىۋاتتا -  
 تى . كەچ كۈز بولۇشىغا قارىماي ، بەزىلەر يالاڭ ئاياغ ، بەزىلەر  
 پۇتلىرىغا ئەسكى كىگىز پارچىلىرىنى يۆگىۋالغانىدى . يەنە بەزى -  
 بىرلىرى تۇمشۇقنى چەكمەن چاپىنىنىڭ كۆنچىكىگە تىقۇۋالغانىدى .  
 نىچە بىر دولىسىنى ئېگىز ، بىر دولىسىنى پەس قىلىپ دۈگ -  
 جۈپ كېلەتتى . ئەلۋەتتە ، باشقىچىرەك تۇس - قىياپەتتىكى  
 ئادەملەرمۇ ئۇچرايتتى . ئېسىل ئۈستۈش ، يېڭى سەرىپا كىيى -  
 ۋالغان بۇ كىشىلەر مايلېشاڭغۇ ساقال - بۇرۇتلىرىنى سىپاپ  
 قويۇپ ، گۈس - گۈس دەسسگىنىچە كېلەتتى .

سنىرتىن گەجگىسى قورۇلۇپ ، دۈگجۈپ كىرگەن ئادەمگە خانىقانىڭ ئىچىدىكى ئىسسىق لايىدە ئۇرۇلاتتى . لېكىن ، بۇ ھارارەتكە سېسىق نەر ، ئىسرىق ۋە نىشە دۇتلىرى قوشۇلۇپ ، ئادەمنىڭ كۆڭلىنى ئايدىتىدىغان ھىد - پۇراقلار ئارىلىشىپ كەتكەندى .

خانىقانىڭ ئىچى غۇۋا يورۇق ئىدى . ئادەملەر تولا سۈركۈ - لۇپ غىلتاڭ بولۇپ كەتكەن تامنىڭ ئويۇقلىرىدىكى جىن - چىراغلار سۇس جىمىرلاپ تۇراتتى . بىراق ، ئاپاق خوجا ئولتۇرغان تۈر تەرەپتىكى تامنىڭ ئويۇقىغا قويۇلغان يوغان مىس چىراغدان لوقۇراپ كۆيۈۋاتاتتى . خانىقانىڭ ھويلىسى ، چوڭ ھۈججەرىسى ئادەمگە لىق تولغان بولۇپ ، بەزىلەر ھەلقە بولۇشۇپ سامبا سالاتتى . ئۇلار ئىككى يانغا تاشلىنىپ ، باشلىرىنى يۇقىرى - تۆۋەن قىلىپ ، زەرپ بىلەن ساپايى ، داپ چالغانلىرىدا ، ساپايى دەستىلىرىگە ئۆتكۈزۈلگەن ، داپ گەردىشلىرىگە ئېسىلغان سانسىز ئۇششاق ھالقىلار جاراڭلاپ ھەيۋەتلىك سادا ھاسىل قىلاتتى . ھاپىزلار ئالىيېشىل تۇغ - شەددىلىرىنى لەپىلدەتتىپ ، تەلەقنى ، ھۆكەمەت ئېيتاتتى . يەنە بەزىلىرى بولسا ، چىلىم تارتىپ ، كەپپ ئىچىدە نەزمىلەر ئوقۇشاتتى . ئۇلارنىڭ ئارىسىدىكى بۈركۈتنىڭ كۆزىدەك ئۆتكۈر كۆزلۈك ، يۈزلىرى مايىمۇننىڭ يۈزىدەك تۈكلۈك قېرىسال بىرسى نەيچىسىگە بىر غۇلاچ ئۇزۇن - لۇقتا تۇچ نەيچە ئۇلانغان قاپاق چىلىمىنىڭ قوشمۇشتەك مىس سەيخانىسىغا كۆك تاماكنىڭ ئارىلاشتۇرۇلغان نەشىنى ئوچۇملاپ سېلىپ ھارمايتتى . چىلىم نەيچىسى كىمىنىڭ ئۇدۇلغا كەلسە ، شۇ بىر كۆپلەپ نەزمە ئوقۇپ ئالاتتى . ھەر قېتىم ئىچىگە تارتقاندا ، چىلىم سۈيى «خور - خور» قىلىپ ئۇنىڭ نەزمىسىگە تەڭكەش بولاتتى :

مەن قەلەندەر شاھىمەن ،

ئالەم ماڭا ھەيراندۇر .  
ئاللايەي . . .  
مۇرادىمنى بەر خۇدا ،  
يېتىشىم ئۇلۇغ مازار .  
ئاللايەي . . .

ساپايى سوقۇپ ئېيتىلىۋاتقان ئاللاھۇلار ، بەك تارتىپ ئو-  
قۇلۇۋاتقان نەزمە - مۇناجاتلار گويا مانا شۇ ئەرۋاھقا ئايلىنىپ  
قالغاندەك كۆرۈنىدىغان تەركىدۇنياچىلارنىڭ ھاياتلىق پەريادى ،  
كەيپىتىن بېھوش بولغان جاھىل ئىنسان بالىسىنىڭ نالە - پىغانى  
ئىدى . ئۇلارنىڭ ئاشقانە ئاۋازلىرى خانىقا گۈمبىزىگە ئۇرۇلات-  
تى ، پۇتلىرى بولسا زېمىن ئۈستىدە توختاۋسىز ھەرىكەتلىنەت-  
تى . ئۇلار شۇ تەرىقىدە ئاغزىدىكى كۆپۈكلىرى بوغچۇپ ، ئىگەك-  
لىرى خالتىلىشىپ ، ئەس - ھوشىدىن كەتكۈچە تەلۋىلىك بىلەن  
ئېيتاتتى ، ۋارقىرايتتى ، ئوقۇيتتى ، چېكەتتى . . .  
ۋىجىككىنە كەلگەن بىر ئىشان سەللىسىنى بوينىغا سې-  
لىپ ، ئىككى قولىنى تۇتۇپ ، بېشىنى ئىككى ياققا تەكشى رىتىم  
بىلەن تاشلاپ تەلەقن ئېيتىشقا باشلىدى . ئۇ دەم يىغلاپ ، دەم  
ئوقۇيتتى ، باشقا سوپىلارمۇ ئۇنىڭغا ئەگىشىپ ئوقۇشقا باشلى-  
دى ، پۈتۈن خانىقا گۈلدۈرلىگەن ياڭراق ئاۋازدىن تەۋرەپ  
كەتتى .

بۇ قېتىم ئاپاق خوجىمۇ ئۇلار بىلەن بىللە ئوقۇپ ، بىللە  
دەسسەپ جەررە - ساماغا چۈشۈپ كەتتى . چاچ - ساقاللىرى  
ئۆسۈپ ، كىيىملىرى جۇل - جۇل بولۇپ كەتكەن خۇدايى دەر-  
ۋىشلەر پىر - ئۈستازىنى ئەگىشىپ ئۆزلىرىنى ئۇنتۇغان ھالدا  
ئوقۇشقا ، سەكرەشكە باشلىدى ؛

تەركىدۇنيالىق ئىبادەت مەغزىدۇر ،

تەركىدۇنياكى خۇدانىڭ پەيزىدۇر .  
ھەر نېمە فانىي دۇرۇر بولغىل يىراق ،  
ئول نېمەكىم باقىدۇر قىل ئىشتىياق .  
ھەر نېمەكىم نەپسى قىلسا ئىختىيار ،  
بولغاي ئۇل دەرگاھى ھەقتە شەرمىسار ① .

خانقانىڭ ئىچى ئىسسىق بولغاچقا ، دەم سىقىلىپ ،  
تىنىق - تىنىققا ئۆلگۈرمەيتتى ، سوپى - دەرۋىشلەرنىڭ بىر تال  
تۈكىدىن مىڭ تال تەر ئاقاتتى ، كىيىملىرىمۇ چۆپ - چۆپ  
بولۇپ كەتكەندى . لېكىن ، ئۇلار بۇنى سەزمەيتتى ، پىسەنت  
قىلمايتتى .

ئاپاق خوجا بىر مەيدان سامادىن كېيىن ، ئۆزى ئۈچۈن  
ئالاھىدە راسلانغان مۇنبەرگە چىقتى ، ئۇ خېلى كۆپ تەر تۆك-  
كەچكە ، ھاسراپ ھۆمۈدەپ تۇراتتى . بىر ئاز دېمىنى باسقاندىن  
كېيىن ، كۆز ئالدىدا يۈكۈنۈپ ئولتۇرغان سانجاق - سانجاق  
مۇرىت - مۇخلىسلىرىغا قاراپ :

— جەررە - ساما ناھايىتى خاسىيەتلىك ئىش ، ساما  
بەندىنىڭ ھەققە قىلغان نىداسى ، — دېدى ئۆزىنى ناھايىتى  
تەمكىن ، سىرلىق تۇتۇپ ، — ساما قىلىۋاتقان چاغدا خۇدا  
بەندىلىرىنى چاقىرىدۇ ، يەنى ئەي بەندىلىرىم ، سىلەرنىڭ قىلغان  
ھەرىكىتىڭلار بىزنىڭ دەرگاھىمىزدا قوبۇلىيەتكە ئۆتتى ، سىلەر  
ھايات تۇرۇپ ئۆلدۈڭلار ، يەنى ئۆلۈمنى ياد ئەتتىڭلار ، دەيدۇ .  
ئادەم مانا شۇنداق سۈلۈككە كىرسە ، خانىقا ، مازارلاردا يۈرۈپ  
زىيازەت چەكسە ، ئۇنىڭ ئورنى بارغانسېرى ئاشىدۇ ، ئاللاننىڭ  
زاتىغا ئۆلىشىدۇ ۋە ئەبەدىيلىشىدۇ ، مۇشۇ يول بىلەنلا خۇداغا

① «مەسنەۋى خەراباتى» دىن .

يېقىنلاشقىلى بولىدۇ . . .

— ھەق - ھەق ! — ئاپاق خوجىنىڭ يېنىدا ئۆرە تۇرغان ئىككى - ئۈچى تەڭلا چۇرقىراشتى ، — ئۇلۇغ ھەزرىتى پىر - مىزنىڭ سۆزلىرى ئىمامى ئەزەمدۇر ، قاراشلىرى ھەقىقەتتۇر ! . . .

ئاپاق خوجا ئەمدى ئۆزىنىڭ «ئىلاھى خاقان» لىق دىنىي يولىنى — قانداقتۇر ئاشقىلىق يولى ، خۇداغا يېقىنلىشىش يولى ، پاكلىق يولى ، ئىلاھى ھەقىقەت يولى دەپ شەرھلەشكە ، پەقەت مۇشۇ يول بىلەنلا ئاتلانىڭ ۋىسالىغا يەتكىلى بولىدىغانلىقىدىن بېشارەت بېرىشكە باشلىدى :

— ھەرقانداق ئادەم نەغمە - ناۋا ، ئويۇن - كۈلكە بىلەن بولسا ، ئۇنداق ئادەملەرنىڭ دىلىدا خۇدانىڭ ئىشى توختايدۇ . بۇ خۇددى كۆيۈۋاتقان ئوتقا سۇ چاچقاندىكىلا ئىش . ھەر قانداق ئادەم ئۆمرىنى راھەت بىلەن ئۆتكۈزسە ، ئاخىرەتنىڭ راھىتىدىن مەھرۇم بولىدۇ . ئۆمرۈڭنى مۇشەققەتنىڭ كېمىسى بىلەن ئاچ - زېرىندىلىق دەرياسىدا غەرق قىلىۋەتمەسەڭ ، خۇدانىڭ ۋىسالىغا يېتىمەن دېگەننىڭ بىكار ! ھەرقانداق كىشى ئۆيىدىن ، بالاچاقىسىدىن ، دۇنيانىڭ راھىتىدىن دىلىنى ئۈزۈپ ، يىغلاپ ، يۈرىكىنى كاۋاپ قىلىپ ئۆتسە ، ئاخىرەتتە راھەت - پاراغەتتە بولىدۇ ، خۇدانىڭ ۋىسالىغا مۇيەسسەر بولىدۇ . ھەرقانداق ئادەم جەڭ قىلسا ، ئاۋ - ۋىلا ئۆز نەپسى بىلەن جەڭ قىلسۇن ، بۇ نېمە دېگەن گەپ ؟ بىر ئادەم بىر يىلغىچە سوغۇق سۇ بىلەن قۇرۇق نان يېسە ، پىشقان ئاش ، مەزىلىك تاماق تەلەپ قىلمىسا — ئۇ ئادەم ھەقىقىي ئىزدەيمەن دەيدىكەن ، مۇشۇنداق رىئازەتكە سەۋر قىلالمىسا ، ھەقىقىي تاپالمايدۇ . شەيخ جونەيد باغدادى دېگەن كىشى قىرىق يىللىق ئۆمرىدە سوغۇق سۇ بىلەن ئارپا - تېرىقنىڭ نېنىنى يەپ ، قورسىقى تويغۇدەك باشقا نەرسە يېمەي ئۆتكەنىكەن . جو - نەيد باغدادى شۇنداق دەپتۇ : « ھەرقانداق بەندە جېنىنى قىينىسا ،

ئۇنىڭ روھى بېرىپ ئاللاغا نالە قىلىدۇ ، ئاللا ئۇ بەندىنىڭ تەلەپ قىلغىنىنى بېرىدۇ . سوپىلىقنىڭ يولى شۇ ، شۇ ئىشنى قىلىمەن . سا ، ئۇ كىشى سوپى بولالمايدۇ . « بەرھەق ، دۇنيانىڭ نازۇ نېمەتلىرىنى ئىزدىگەن ئادەم سوپى ئەمەس ، ئېۋز ھاياتىنى جەبرى - جاپا ۋە غۇرۇبەتتە تائەت - ئىبادەت بىلەن ئۆتكۈزگەن ۋە ئۆتكۈزەلەيدىغان كىشى ھەقىقىي سوپىدۇر . . . .

ئاپاق خوجا سۆزدىن توختىدى . تېخى بايىلا شاۋقۇن - سۈرەن بىلەن گۈلدۈر - غالاپقا تولغان خانىقا ھازىر جىممىدە سۈكۈتكە چۆمۈپ ، ھەممىنىڭ دىققەت - ئېتىبارى بىرلا ئاپاق خوجىغا مەركەزلەشكەندى . بۇنداق چاغلاردا ئاپاق خوجىمۇ مەنۇت - سېكۈنتىنى بىھۆدە ئۆتكۈزمەي ، پۇرسەتنى غەنىمەت بىلەتتى . ئۇنىڭ ئۈستىگە ، بۈگۈن ئۇنىڭ بۇ چوڭ خانىقاغا كېلىشى — خانلىق تەختىگە ئولتۇرغاندىن كېيىنكى تۇنجى شاھانە تەشرىپى ئىدى . شۇڭا ئۇ ، ئۆزىگە ئىختىدا قىلىپ ئولتۇرغان ئىتائەتمەن سوپى - دەرۋىشلەرگە بىر دەم مەۋلىۋى رۇمىنىڭ مەسنەۋىلىرىنى ئوقۇپ يەشسە ، بىردەم «ماھارىقۇل ئەششا - قى» ، «كەشپۇل مەھجۇپ» قاتارلىق كىتابلاردىن ئوقۇپ بېرىپ ، بېشى قايغانلارنىڭ بەزىلىرىنى ئىما ئىشارەت بىلەن ، بەزىلىرىنى شېرىن - سۇخەن سۆزلەر بىلەن ، بەزىلىرىنى مۇھەببەت ئارىلاش لۇتقى بىلەن ، بەزىلىرىنى زوق - قوزغايدىغان ئىبارىلەر بىلەن ئۆز يولىغا باشلايتتى .

ئاپاق خوجا نەزىرى تېز ، كالىسى ئۆتكۈر ، تولغان ۋائىز ئىدى . ئۇ يەتتە يېشىدىن باشلاپ دادىسى مازار پادىشاھىدىن سوپى - ئىشانلىقنى ئۆگىنىپ ، ئون تۆت ياشقا كىرگەندە ، دادىسىنىڭ مۇرىت - مۇخلىسلىرى ئىچىدە يېتىلىگەن سوپى ھەم تونۇلغان ۋائىزلاردىن بولۇپ قالغانىدى . ئۇ يالغۇز دادىسىدىنلا ئەمەس ، ئانىسى زۇلەيخا بېكىمىدىنمۇ ئەرەبچە ، پارىسچە تىللارنى



ئۆگىنىپ ، شۇ تىللاردا ئوقۇيالايدىغان ھەم يازالايدىغان بولغاندى . ئۇنىڭ جەمئىيەت خاراكتېرلىك سالاھىيىتى مىلادىيە 1655 - يىلى قەشقەردە - ئۇ ئەمدىلا يىگىرمە توققۇز ياشقا كىرگەن ۋاقتىدا ، « ئاق تاغلىق » سويلار تەرىپىدىن « ئىشان نامى » بىلەن جاكارلانغانىدى . مانا شۇنىڭدىن باشلاپ ھازىرغىچە بولغان يىگىرمە ئىككى يىلدىن بېرى ، ئاپاق خوجا جاي - جايلار - دىكى مەسچىت - خانىقالاردا ، چوڭ - كىچىك سورۇنلاردا ۋائىز - لىق قىلىش - ۋەز - نەسەھەت ئېيتىش ، ئەمىرمەرۇپ قىلىش ، ھۆكەمەت - تەلىقن ئوقۇش بىلەن ئۆتتى . نۇرغۇن ئەللامە شائىر - لارنىڭ شېئىرلىرى بىلەن دانا ھۆكۈمالارنىڭ ھېكمەتلىرى ئۇ - نىڭ دىلىغا يادا ، تىلىغا رام ئىدى . مانا شۇ خۇرۇچلارنىڭ تەسىرى بىلەن ئۆز سۆزىنىڭ بالاغىتىنى ئاشۇراتتى .

ئاپاق خوجا ئۆزىنىڭ ئۇدۇلىدا ئولتۇرغان ئىسەن بۇقىغاخې - لىدىن بېرى نەزەر سېلىپ كېلىۋاتاتتى . بۈگۈن ئىسەن بۇقا بۇرۇنقىدەك شوخلۇق بىلەن سەكرەپ سامامۇ سالمىدى ، خۇش نەپەس ئاۋاز بىلەن تەلىقنمۇ ئېيتىمىدى . نېمە ئۈچۈندۇر چىرايى پەرىشان ، كۆزلىرى ئويچان ئىدى . ئۆزى خانىقادا بولغان بىلەن كۆڭلى ئاللىقەيەرلەردە كېزىپ يۈرگەندەك كۆرۈنەتتى . ئاپاق خوجىنىڭ ئۆتكۈر كۆزلىرى دەرھال ئۇنىڭ يۈرىكىدىكى جاراھەت - نى كۆرۈۋالدى . بۇ جاراھەت ئاشۇ كۈندىكى ئوتتا «رەشىدىيە مەدرىسى» بىلەن بىللە كۆيۈپ كەتكەن ئايتۇلۇندىن قالغان مەس - تانە جاراھەت ئىدى .

ئاپاق خوجا ناھايىتى ئۈستىلىق بىلەن سۆزىنىڭ تېمىسىنى ئىسەن بۇقا تەرەپكە بۇراپ ، ئۇنىڭ كۆڭۈل جاراھىتىگە مەلھەم قىلماقچى بولدى . ئۇ كىچىك ۋاقتىدىن تارتىپ ئۆزى تەربىيىلە - گەن بۇ ئاق كۆڭۈل ، پىداكار مۇرىتىنىڭ روھى جەھەتتە ئۆز - دىن يىراقلاپ كېتىشىنى خالىمايتتى .

— سوپى شەيخلەر : شەرىئەتتە رەھنەما<sup>①</sup> ئەقىل بولسا ، تە-  
رىقەتتە رەھنامە مۇھەببەتتۇر ، دەپ قارايدۇ ، — دەپدى ئۇ كۆزلى-  
رىنى پات - پات ئىسەن بۇقا تەرەپكە تىكىپ ، — سوپىلارنىڭ  
ھەقىقەتنى مەھبۇب ، مەشۇقە ، ئۆزلىرىنى ئاشىق دەپ ئاتاشلىرى  
ئەنە شۇنىڭدىن . ھەر بىرىڭلاردىن مەخپىي قالمىغايكى ، ئاشىق  
ئاللاننىڭ مەشۇقدۇر ، ئول كىشى تەركىدۇنيا بولمىغۇچە ئاشىق  
ۋىسالغا يېتەلمەيدۇ . دانىشمەنلەر نەقىل قىلىدۇلەركى ، خۇدا-  
يىتائالا مۇھەببەتنى ياراتتى ، ئۇ ئۇزاق يىللار غۇرۇبەت مەيدانىدا  
بقارار بولۇپ نالە قىلاتتى . مىڭ يىلدىن كېيىن مۇھەببەت  
خۇداغا دەپدى :

« ئى خۇدايا ، بارلىق مەخلۇقات ، مەۋجۇداتنى ياراتتىڭ ۋە  
ھەر بىرىگە بىر ئورۇن — بىر ۋەتەننى پەيدا قىلدىڭ . ئى  
پادىشاھىم ، مېنىڭ ۋەتىنىم نەدە ؟ » خىتاب كەلدىكى ، « ئى مۇ-  
ھەببەت ، ئاللاننىڭ شەۋقى گەۋھىرىگە سەدەپ بولغان بىر دىل  
كۆرسەڭ ، نەدىكى مېنىڭ مۇھەببىتىم ئوتى بىلەن كۆيگەن باغرى  
كاۋاپنى كۆرسەڭ ، سېنىڭ ۋەتىنىڭ شۇدۇر ! » مۇھەببەت  
دېندى : « ئى پەرۋەردىگار ، سېنىڭ بەندىلىرىڭ بىزنىڭ نەشتە-  
رىمىزنىڭ زەخمىگە تاقەت كەلتۈرەلمەيدۇ ! » خىتاب كەلدىكى :  
« ئى مۇھەببەت ، بىزنىڭ شۇنداق دوستلىرىمىز باركى ، يەتتە  
ئاسماندەك غەم - قايغۇ كەلسمۇ ، بىزنىڭ دەرگاھىمىزدىن يۈز  
قايتۇرمايدۇ . سەن ئۆز ۋەتىنىڭنى ئال ، ھەر كىمگە ئىشقى  
مىقداردا شاراب ئىچۈر ! »

نەقىل قىلىدۇلەركى ، ئادەم ئەلەيھىسسالامنى ئىشققا ئې-  
سىلغانلىقى ئۈچۈن بېھىشتىن قوغلاپ چىقارغان . بىلىش كې-  
رەككى ، ئىشقى مالا مەت جايى ، ھەرگىزمۇ سالامەتلىك ئورنى  
ئەمەس ! شۇنىڭ ئۈچۈن شائىرلار :

① رەھنەما — يول كۆرسەتكۈچى ، ئۆگەتكۈچى .

ئى ئىشقى يولىدىكى ئادەم مالاھەت يۈكىنى تارتقىل ،  
ۋە ياكى كەتكىل سالامەت ، ئىشقىنىڭ يولىنى قويغىل !

دەپ بىكار ئېيتىمىغان . شۇ ۋەجىدىن ، سوپى - دەۋرۈشلەرنىڭ  
خاتون ئالمىقى دۇرۇس ئەمەس . خاتون كىشى چەپپاندىن تۆرەل-  
گەن ، ئۇنىڭدىن بەتتەر ئادىمى شەپتان يوقتۇر . كىمكى بۇ شەپ-  
تانغا يولۇقسا ، كۆڭلى ئالا بولادۇر ! ھەزرىتى ئىشان خوجا  
ئېيتقانلەركى ، كىشى بۇ يولدا مېڭىش ئىستىكى بولسا ، كۆڭلى-  
گە ئۆيلىنىش خىيالى كىرىپ تەشۋىشكە سالسا ، ئىستىغپار ئېي-  
تىش لازىم . ئۇنىڭ بىلەن توسالمىسا ، ئاياللاردىن يىراق جايغا  
كېتىش كېرەك . ئۇنىڭ بىلەنمۇ بولمىسا ، روزا تۇتۇپ ، تاماقنى  
ئازايتىشنى داۋام قىلىش ، شەھۋەتنى بېسىش داۋالىرىنى قىلىش  
لازىم . بۇنىڭ بىلەنمۇ يوقالمىسا ، گۈرۈستان ئەتراپلىرىنى ئاي-  
لىنىش ، ئۆلۈكلەردىن ئىبىرەت ئېلىش ، ئۇلۇغلار ئەرۋاھىدىن  
ھىممەت تەلەپ قىلىش لازىم . يەنە ئۇلۇغلار ئېيتقانكى ، ئۆيلى-  
نىش — پەقەت پەيغەمبەر ۋە ئەۋلىيالارغا مەنسۇپتۇركى ، ئۇلار  
بۇ سەۋەب بىلەن خۇدادىن غاپىل بولۇپ ، ئاۋام ناسقا لايىقلىشى-  
دۇ ، بۇنىڭ بىلەن ھايۋانلىق مەرتىۋىسىنى تولۇقلايدۇ . ئەمما ،  
تەرىقەت تالىپى بولغان ئورتىدىكى تايىغەگە ھەق سۇبھانە يادى  
بىلەن ئىچىدىن چىققان بىر نەپەس مىڭ پەرزەنتتىن ياخشىراق-  
تۇر . چۈنكى ، بۇنىڭدا مىڭ پايدا ، ئۇنىڭدا مىڭ زىپىيان  
مەۋجۇت ! . . .

ئاپاق خوجا ئەڭ ئاخىرىدا : «غارايىبات دېڭىزغا چۈمۈلۈپ ،  
ئىلھام دۇردانىلىرى سۆزگەيسىلەر !» دەپ سۆزىدىن توختىدى .  
ۋەز - نەسبەتنى تولا سۆزلەپ كەتكەچكە ، ئۇنىڭ جاۋغايلىد-  
رىدىن كۆپۈك چاچراپ ، كۆزلىرىمۇ ياشاڭغىراپ كەتكەندى .  
ئۇ سۆزىدىن توختىشى بىلەن توپ ئىچىدە مىشىلداپ ، ئۆك-

سۈپ يىغلىغان ئاۋازلار ، «پىرىم رازى خۇدا رازى» ، «بەختىدە - مىزگە ياشىغايللا قۇتبىل ئەقتابى پىرىم» دېگەن مەدھىيلىك نىدالار كۆتۈرۈلۈپ ، خانىقانى يەنە بىر قېتىم قايناق ، غۇزغۇن سورۇنغا ئايلاندۇرۇۋەتتى .

ئاپاق خوجا قوينىدىن ھال رەڭ يىپەك ياغلىقنى ئېلىپ ، دەسلەپ ئاغزىنى ، كۆزىنى ، ئاندىن يۈز ۋە بويۇنلىرىدىكى تەرلەرنى سۈرتتى . شۇ ئارىلىقتا ئىسەن بۇقىغا يەنە بىر قېتىم سەپسالدى ، ئەمىرەرۇپلار ئۇنىڭغا چوڭقۇر تەسىر قىلغاندەك كۆرۈنەتتى ، ئۇ بايقىدەك خيالغا پېتىپ ، مۈكچىپ ئەمەس ، ئەمدى خېلى روھلىنىپ ، پىر - ئۇستازغا ئىلتىجالىق نەزەر بىلەن مۆلدۈرلەپ قاراپ ئولتۇراتتى .

ئۇ ئاپاق خوجىغا قاراپ ئولتۇرۇپ ، ئىختىيارسىز ئۆزىنىڭ بۇنىڭدىن ئون يىل بۇرۇن ، خەندەك كۆلبېشىدىكى خانىقادا بۇ زاتنى تۇنجى قېتىم كۆرگەن چىاغدىكى ئىشلارنى ئەسەلەپ كەتتى . . . .

ئۇ چاغدا ئىسەن بۇقا تېخى ئىش ئوقمايدىغان ئون ئىككى ياشلىق سەبىي بالا ئىدى . مىلادىيە 1668 - يىلى قەشقەر نائىبى يولۋاسخان ئاتىسى ئابدۇللا خاندىن سەئىدىيە خاندانلىقىنىڭ ھاكىمىيىتىنى تارتىپ ئېلىپ تەختكە ئولتۇرغاندا ، ئۆزىنىڭ ئىشەنچلىك مۇرىتى خان — پادىشاھ بولغانلىقىنى كۆرگەن ھەم دايتۇللا ئىشان دەرھال قەشقەردىن يەكەنگە كېلىپ ، قاتلاممۇ قاتلام مۇرىت توپلاشقا باشلىدى . ئۇنىڭ پائالىيىتى تېز ، راۋان ھەم ئوڭۇشلۇق بولدى . يېڭىدىن نۇرغۇن خانىقالار سېلىنىپ ، مۇرىت - مۇخلىسلارنىڭ تۇرمۇشى جانلىنىپ كەتتى .

شۇ چاغدا ، ئىسەن بۇقىنىڭ دادىسى يۈنۈس تامچى كاتتا دايتۇخان بىلەن ئوغلىنى يېتىلەپ ھىدايتۇللا ئىشاننىڭ ھۇزۇرىغا كەلگەندە ، ھىدايتۇللا ئىشان جايناماز ئۈستىدە ئولتۇرۇپ شۇنداق دېگەندى :

— سەن تەسەددىقەت يولدىغا كىرمەكچىسەن ، ئوغلۇم .  
قەلبىڭ قولىقى ھوشيار بولسۇنكى ، تەرىقەت يولى ئېغىر ۋە  
مۇشەققەتلىكتۇر . بىزنىڭ يولىمىز — ئىشقى ، رىئايە ۋە ئىمان  
يولى . مۇقەددەس ئەقىدىلەرگە رىئايە قىلىشقا قۇربىتىڭ يېتەر-  
مىكىن ؟ !

سۈر بېسىپ ، تەمىرەپ قالغان ئىسەن بۇقا توڭرا باسقان  
كىچىككىنە مۇشتۇمى بىلەن بۇرنىنى ئېرتتى ۋە بوغۇق ئاۋاز  
بىلەن ئارانلا :

— يېتەدۇ ، — دېدى .

بالىنىڭ جاۋابى ھىدايتۇللا ئىشاننى خۇشال قىلدى ، ئۇ-  
نىڭ ئۆزى كىچىك بولسىمۇ ، يۈرىكى ، غەيرىتى چوڭدەك كۆرۈ-  
نەتتى . شۇ چاغدا خانىقادا مۇنداق بىر ئىش يۈز بەردى ، يېڭىدىن  
مۇرىت بولغان ئىككى يىگىت سۇسلۇق ، ھاڭۋاقتىلىق قىلغانمۇ  
قانداق ، ھىدايتۇللا ئىشان يېنىدىكى چاپارلىرىغا زەردە بىلەن  
ۋارقىردى :

— بۇ ئىككى غاپىل بەندىنىڭ دىلىدىكى گۇمراھلىق قۇلۇ-  
پىنى چېقىپ تاشلاڭلار !

سوپىلار يەڭلىرىنى شۈمەيلەشتى ، ئىككى يىگىتنى چۆرد-  
دەپ ھەلقىغا ئېلىشتى ۋە ئاۋازلىرىنى رىتىمغا ، پۈتلىرىنى ساما-  
غا كەلتۈرۈپ ، ئوقۇشقا ، سەكرەشكە باشلىدى :

ئاخىرەتتىن قىل تىلەك ،

ھۇم ئاللاھۇم ،

فانى دۇنيا نە كېرەك ،

ھۇم ئاللاھۇم ،

ھەممىدىن بەك ئەۋزىلى ،

ھۇم ئاللاھۇم ،

خانىقا ئۆزرە تۈنەك ،

## ھۇم ئاللاھۇم . . .

ئىسەن بۇقا بۇ ئىشلارغا قىزىقىپ ، ھەيران بولۇپ قاراپ قالدى . ھىدايتۇللا ئىشان ئۇنىڭ يەلكىسىدىن ئاستا بېسىپ تۇرۇپ :

— ئولتۇر ، بالام ، ئولتۇر ، — دېدى ئۇنىڭ چېچەن كۆزلىرىگە ، ساغلام بەستىگە زوقلىنىپ قاراپ ، — خۇدا ئىنسا-  
ۋىڭنى بېرىپتۇ . تەرىقەت يولىدا ئاشىق بولغانغا ھەقتە ئاللا جىمى  
جەننەتنىڭ ئىشىكىنى ئېچىپ بېرىدۇ . بۇ ئالەمدە بىز بىلەن  
بىللە بولساڭ ، كېچەيۈ كۈندۈز ھەمدۇسانا ئېيتساڭ ، پىر -  
ئۇستازىڭنىڭ پېشىنى چىڭ تۇتساڭ ، ئۇ ئالەمدە ھۆر - پەرىلەر -  
دىن خوتۇنلۇق بولسەن . راست ئېيتىۋاتىمەن ، ئۇ دۇنيا زاھىد -  
لەرنىڭ ، كىمنىڭ ئەقىدە - ئىخلاسى كۆپ بولسا ، شۇنىڭ دۆلى -  
تى زىيادە بولىدۇ ، — ئاندىن ئۇ ئىسەن بۇقىنىڭ دادىسى  
يۈنۈس تامچىغا قاراپ داۋام قىلدى ، — بۇ ئالەمدە قانچە شۈكرا -  
نە ، قانچە غۇربەت ئۆتكەن ئادەمنىڭ ئىمانى كامىل ، ئۇ ئالەمدە -  
كى شۇنچە ھالاۋەتلىك بولىدۇ . ئاللا ئەھلى تەرىقەتچىلەرگە بۇ  
يولنى ئاتا قىلىپ ، شاپاھەت قولىنى سۇنغان . . .

مانا شۇ كۈندىن باشلاپ ، ئىسەن بۇقا خانىقادا —  
ھىدايتۇللا ئىشان ۋە ئۇنىڭ خاس مۇخلىسلىرىدىن تەلىم ئېلىپ  
يۈرگەن چاغلىرىدا ، پانىي دۇنيانىڭ لەززىتىدىن ۋاز كېچىپ ،  
پەقەت ئۇ دۇنيانىلا ئويلايدىغان ، كىيىملىرى جۈل - جۈل بۇ  
سوپى - دەرۋىشلەرگە ھەۋەس قىلىپ قالدى .

بىر بۇردا قاتتىق نان ، بىر ھېجر داغ سۇغا قانائەتلىنىپ ،  
كوچىمۇ كوچا «ئاللاھۇم» نى ئوقۇپ يۈرۈيدىغان بۇ خۇدايى  
ئاشىقلار ئۇنىڭ كۆزىگە پەرىشتىدەك كۆرۈندى . ئەمما ، كېيىنچە  
بىلىدىكى ، كۈندۈزى باشلىرىغا كۇلا ، ئۇچىسىغا جۈل - جۈل  
بولۇپ كەتكەن جەندە كىيىپ ، بازار - رەستىلەردە ئىشىكمۇ

ئىشك دوقۇرۇپ يۈرۈپدىغان بۇ گادايلار نامازشام بىلەن خانقاغا قايتىپ كېلىپلا تامامەن باشقىچە ئىش كۆرىدىكەن . قاراڭغۇ ، تار خانقادا نەشە پۇراقلىرى بۇخسۇپ ، قارا چوڭون ، قۇمغانلار پاراقلاپ قايىناپ كېتىدىكەن . بەزىلەر كۆكنار يانچىسا ، بەزىلەر مەينەت بولۇپ كەتكەن بەلۋاغلارنى يېشىپ ، كەيپ دورىلىرىنى چىقىرىشىدىكەن . كېيىن غەيۋەت - شىكايەت ، كەيپ - ساپا ، گامىدا ئۇرۇش - ماجىرا باشلىنىپ كېتىدىكەن . . . .

بۇ قىلمىشلارغا ھەيران بولغان ئىسەن بۇقا دەسلەپ بۇ يەردىن قېچىپ كەتمەكچىمۇ بولدى . بىراق ، كېيىنچە «بەلكىم بۇمۇ ئاللاننىڭ بىر سىنىقىدۇر» دېگەن ئويغا كېلىپ ئۆزىگە تەسەللى بەردى ۋە خانقاننىڭ ئەڭ خىلۋەت يېرىگە كىرىۋېلىپ تەرىقەت بىلەن مەشغۇل بولدى . . . .

ئاي يىللارنىڭ ئۆتۈشى بىلەن ھىدايتۇللا ئىشان ئىسەن بۇقىنىڭ پاك ، سەبىي قەلبىدىن چوڭقۇر ئورۇن ئېلىشقا باشلىدى . ئىسەن بۇقا ئۇنىڭغا چوقۇندى ، ئىختىدا قىلدى . ئۇنىڭ نەزىرىدە ، ھىدايتۇللا ئىشان بۈيۈك زات ، ئۆزى بولسا ، ئۇنىڭ تاپىنى ئاستىدىكى بىر چۈمۈلە ئىدى . شۇڭا ئۇ ، ئەزەلدىن ئۇ - ئىڭغا تىك قاراپ باققان ئەمەس ، ئۇنىڭ ئاغزىدىن چىققان ھورمۇ ئۇنىڭ ئۈچۈن مۇقەددەس ئىدى .

يېشىنىڭ ئۇلغىيىشىغا ئەگىشىپ ، ئۇمۇ باشقا مۇرىت - مۇخلىسلارغا ئوخشاش ، تەقۋادارلىقنى ۋايىغا يەتكۈزدى . پۈتۈن تەرىقەت يولىنى تولۇق ئادا قىلىمىغۇچە ھەپتە - ئايلارنى تائەت - ئىبادەت روزى نىياز بىلەن يالغۇز - تەنھالىقتا ئۆتكۈزدى . لېكىن ئۇ ، بەزى ئاشىق مۇخلىسلاردەك ئۇنداق جىددىي ، ئەسەبىي ئەمەس ، بەلكى تەبىئىي ھەم خاتىرجەم ئىدى .

ئون يىل - خۇددى باھار تۇرنىلىرىدەك تىزىلىپ ئۆتكەن ئون يىل ئىسەن بۇقىنىڭ ھاياتىدا نۇرغۇن ئۆزگىرىشلەرنى قىلغان بولسىمۇ ، لېكىن ئۇنىڭ پىرىۋستازىغا بولغان ئەقىدە - ئېتىقادىدا

ھېچقانداق ئۆزگىرىش بولمىغانىدى . پەقەت يېقىندىكى ئىككى ئىش ئۇنىڭ روھىي دۇنياسىدا تۇيۇقسىز بىر سىلىكىنىش پەيدا قىلىپ ئۆتتى . بۇنىڭ بىرى ، شەھەر ھاكىمى ھەيدەر بەگنىڭ تۈگمەن بېشىدىكى پاجىئەلىك ئۆلۈمى ئىدى . ئۇ شۇ چاغدا ، يۈرىكىنىڭ چىداشلىق بېرەلمەي ئازابلانغانلىقىنى ھېس قىلدى . چۈنكى ، ھەيدەر بەگ ئۇنىڭ ئائىلىسىنىڭ شەپقەتچىسى ئىدى . دادىسىنى شۇ ئادەم يىراق ئىشقىل يېزىسىدىن شەھەرگە يۆتكەپ كېلىپ ، ئۆي - ماكان بەرگەن ۋە ئۇنىڭ تامچىلىق ، نەققاشلىق ھۈنرىنىڭ يىراق - يېقىنغا تارىلىپ ، نام چىقىرىشى ئۈچۈن ، ئەۋزەل شارائىت يارىتىپ بەرگەنىدى . مانا شۇ ئادەم ئۇنىڭ كۆز ئالدىدا يۈرىكى سۇغۇرۇلۇپ ، پاجىئەلىك ئۆلتۈرۈلدى . ئۇ بۇنداق قەبىھ ، مۇدھىش ئۆلۈمنى زادىلا كۆرۈپ باقمىغانىدى . شۇ چاغدا ئۇ ، ئاغزىدىن دۈر - گۆھەر ياغدۇرۇپ سۆزلەيدىغان پىر - ئۇستازنىڭ ئاشۇنداق باغرى تاشلىقىغا ھەيران بولۇپ ، كۆڭلىدە بىر خىل گۇمان ۋە تەۋرىنىش پەيدا بولغانىدى . . . .

ئىككىنچىسى ، شۇنچە پاك ، شۇنچە مۇلايىم بىگۇناھ قىز ئايتۇلۇننىڭ ئوتتا كۆيۈپ ئۆلۈشى ئىدى . بۇنىڭغا ئۇ راستتىنلا بەرداشلىق بېرەلمىدى . قىز ئوتتا ئەمەس ، گويا ئۇنىڭ يۈرىكىدە كۆيۈۋاتقانداك ئازابلاندى . قۇتقۇزۇۋېلىشقا قۇربى يېتىدىغان تۇرۇپ قۇتقۇزالمىدى ، قىزنىڭ ئوت ئىچىدىكى ئازابلىق نالە - پىغانلىرىنى ئاڭلاپ تۇرۇپمۇ ، ئۇنىڭ دەردىگە ھەمدەم بولالمىدى . دى ! ئەكسىچە پىر - ئۇستازى ئوتتا كۆيۈۋاتقانلارنىڭ نالە - زارىنى ئاڭلاپ ، خۇشاللىقتا كېرىلىپ ئولتۇراتتى . . . .

مانا شۇ چاغدا ، ئۇ ئۆزى چوقۇنغان بۇزاتنىڭ شۇنچە بىرە - ھىم ، قىساسخور ئادەملىكىگە ھەيران بولۇپ ، كۆڭلىدىكى گۇمان ۋە تەۋرىنىشلەر تېخىمۇ كۈچەيگەنىدى . . . .

لېكىن ، ئىشلار ئۆتۈپ كەتكەندىن كېيىن ، ئىسەن بۇقا



كۆڭلىدە پەيدا بولغان بۇنداق گۇمانى خىياللاردىن قورقۇپ كەتتى. ھىدايتنۇللادەك مۇقەددەس زاتقا — ئۆزى چوقۇنغان ، ئېتىقاد قىلغان پىر - ئەۋلىياغا شەك كەلتۈرۈپ ، گۇمانلانغانلىقىدىن قورقۇپ ، دەرھال يۈزىنى قىبلىگە — مەككە مۇكەررەم تەرەپكە بۇراپ ، تىزلىنىپ ، ئاللىقىنىنى يۈزىگە يېيىپ ، توۋا - تەزەررۇ ئېيتىپ ، ئۈچ رەكەت ناماز ئوقۇدى . دەل مۇشۇ ئۇستا - زى بىر چاغلاردا : مۇبادا ، كۆڭلىدە ئاللانىڭ لۇتقى - شاپائىتىگە گۇمان پەيدا بولۇپ قالسا ، شۇنداق قىلىش كېرەك ، دەپ ئۆگەتتى . كەندى ، بىراق ئۇ ، بۇنىڭلىق بىلەن يەنە تەلتۆكۈس ئارام تاپالمىدى ، قەلبىنى بېسىپ تۇرغان مۇرەككەپ ، سىرلىق خىيال - لار يەنە بەزىدە ئۇنى بىئارام قىلىپ قويماقتى . . .

ئىسەن بۇقا ئاپاق خوجىنىڭ «پىردېگەن پەيغەمبەرگە ئوخشاش ، مۇرىت پەيغەمبەرنىڭ ئۈمىتىگە ئوخشاش . . .» دېگەن ياڭراق سۆزى قۇلىقىغا كىرىش بىلەن خىيال ۋە ئەسلىمىلەردىن توختىدى . ئاپاق خوجا سۆزلەۋاتاتتى ، سۆز ئارىسىدا بەزىلەر ئۇنىڭدىن سوئاللارنى سوراپ ، مەسىلە - مەرۇپنى ئەۋجىگە كۆتۈرگەندى .

خانقادىكى سۆھبەت ، تەۋرەش خېلى ۋاقىتقىچە توختىمىدى . قىممەتلىك دەقىقىلەر ئەنە شۇنداق جەھرى - ساما ، ئەمىرد - مەرۇپ ، مەس - ئەلەسلىك ئىچىدە ئۆتتى . كەچنىڭ جۇگۇم قاراڭغۇلۇقى بارا - بارا شەھەرنى كېپەنلەۋاتقانداك ئوراپ كەل - مەكتە ئىدى .

## 5

ئاپاق خوجا خانلىق تەختىدە ئولتۇرغاننىڭ ئونىنچى كۈنى پۈتكۈل قەشقەرىيە تەۋەسىدە مۇنداق بىر يارلىقنى ئېلان قىلدى :

«بارلىق خاتىپ - مۇدەررىس ، ئىمام - مۇتۋەلىلى ۋە جارۇپكەش - لەر ئاگاھ ھەم ھازىر بولۇڭلاركى ، قولۇڭلاردىكى مەدرىس ، مەسچىت ، تاۋاپ - زىيارەتخانىلارنى مۇشۇ بۇيرۇققا ئەمەل قىلىپ ، جىمى تۆلىيە - ھۆججەتلىرى بىلەن بىزنىڭ سوپى - سالۇكلىرىمىزگە تاپشۇرۇپ بېرىڭلار ! ئۇلار بۇ جايلارنى خانىقا ، ئەمدان ، ئىشىق كۆلىبلىرى قىلىدۇ . سىلەرمۇ نامىزىڭلارنى ئو - قۇساڭلا بولىۋېرىدۇ . كىمكى بۇيرۇققا خىلاپلىق قىلسا ، سازايى قىلىنىدۇ ، مال - مۈلكى مۇسادىرە قىلىشقا بۇيرۇلىدۇ !»

خان يارلىقىنى بىر نەچچە چوڭ شەيخ - سوپىلار ئازنا كۈنىدىكى جۈمە نامازلىرىدا ، بازار كۈنىدىكى رەستە - گۈزەر - لەردە سۈر - ھەيۋەت بىلەن يەتكۈزۈشتى ۋە ئاخىرىدا :

— خۇدا ئۆز كالامىدا كەلتۈرۈپتەلەركى : پادىشاھلار خۇدانىڭ سايىسى ، دەپ . شۇڭا ، پادىشاھنىڭ ھەر بىر بۇيرۇغى پەرز ئەينىدۇر ! — دەپ قوشۇپ قويۇشتى .

لېكىن ، يارلىق قانچە قاتتىق ، يەتكۈزۈش قانچە سۈر - ھەيۋەتلىك بولسۇن ، يەنىلا ئاۋام خەلقىنىڭ قەلبىگە ياقمىدى . بۇلۇڭ - پۇچقاقلاردا نارازىلىق ، غۇلغۇلا سادالىرى كۆتۈرۈلدى . لېكىن ، ھەممە يەرنى ۋابادەك قاپلاپ كەتكەن قان خۇمار سوپى - دەرۋىشلەرنىڭ يوشۇرۇن ئۆلتۈرۈش ، تۇيۇقسىز ئۆر - يىقىتىلىرىدىن قاتتىق يۈرەكئالدى بولۇپ كەتكەن بىچارە خەلق يەنىلا كۆڭلىدىكىنى سىرتقا چىقىرالماي ، دەردىنى ئىچىگە يۇتات - تى . دېمىسىمۇ ، ئاپاق خوجا بىلەن جۇڭغارلار تىكىلىگەن بۇ ھاكىمىيەت ئاۋام خەلقىنىڭ جىسمى ئۈستىدە قارار تاپقان زوراۋان ھاكىمىيەت بولغاچقا ، ئۇ ئاۋام خەلقىنىڭ قەلبىنى ئۆزىگە قارىتال - مىغانىدى . شۇڭا ، شەھەردىن يېزىغىچە ، زەرداردىن گاداىغىچە ئاغزىدا ماختىغان بىلەن دىلىدا قارغايىتى ، كۆزى كۈلۈپ تۇرغان بىلەن يۈرىكى يىغلايتتى . ئۇلار بۇ توغرىدا ئىسما - ئىشارە بىلەنلا سۆزلىشەتتى ، قورقۇش ، ۋەھىمە پاپتەختنى خۇددى زە -

ھەرلىك تۇماندەك ئورۇۋالغانىدى . خان يارلىقى ناھايىتى تېزلا  
 ئۆز كۈچىنى كۆرسەتتى ، سوپى - دەرۋىشلەر تەرەپ - تەرەپتىن  
 تەۋرەپ كېلىپ ، مەسچىت ، مەدرىسلىرىنى خانىقا ، ئەمدان ۋە  
 ئىشقى كۆلىبلىرىگە ئايلاندۇرۇۋەتتى . ئۇلار كېچە - كۈندۈز ئۇ  
 يەردە جەھرى ساما سېلىپ ، كىگىز - بورىلارنى يىرتتى ، نەشە  
 چېكىپ ، ئابى ھاۋانى بۇلغىدى ، تۈنەك قىلىپ ، ھەممە يەرنى  
 بېزەپ قىلىۋەتتى . ئىمام - مەزىنلەر ناماز ئوقۇيدىغان چاغلاردا ،  
 ئۇلار دەسسەپ - چەيلەپ ، نىجاسەتكە تولدۇرۇۋەتكەن مەسچىت -  
 لەرنى ئۆز قوللىرى بىلەن تازىلاپ چىقاتتى . . . .  
 بۇنداق خورلۇق بىلەن زوراۋانلىققا چىدىمىغان جامائەت  
 ئاخىر يەكەندىكى چوڭ جامائەتنىڭ ئىمامى بارات ئەلەمگە ئەرز - شىكايەت  
 قىلدى :

— بۇ يۇرت نېمە بولۇپ كەتتى ، بارات ئەلەم ؟ — دېدى  
 بىر ئۆلىما زارلىنىپ ، — نەگە بارساق يورۇقلۇق چۈشكەن بىر  
 غېرىچ يەر يوق . ھەممە يەر قاراڭغۇلۇق ، زورلۇق ، خورلۇق  
 بىلەن تولغان ! ئى خۇدا ، بىز سېنىڭ ئالدىڭدا نېمە گۇناھ  
 قىلغان بولغىدۇق ؟ ! ئۆزۈڭگە ئىبادەت قىلىدىغان بىرەر پا -  
 كىز ، خاتىرجەم يەرنىمۇ بىزگە راۋا كۆرمىدىڭمۇ ؟ ! . . . —  
 ئاندىن ئۇ بارات ئەلەمگە ئىلتىجا قىلدى ، — ئۆزلىرى يۇرتىنىڭ  
 چوڭى ، شەرىئەت پېشىۋاسى ، ئاپاق خوجىنىڭ ئالدىغا كىرىپ ،  
 تۆت ئېغىز گەپ قىلىپ قويسىلا ، ئۇمۇ مۇسۇلمان بەندىسى  
 بولغاندىكىن گەپلىرىنى ئاڭلا ، گەپ قىلمىساق ، خۇدا ئالدىدا  
 گۇناھكار بولۇپ قالىدىغاندەك تۇرىمىز .

— شۇ ئەمەسمۇ ، — دەپ لوقما سالدى يەنە بىر مەھەللە  
 مەسچىتىنىڭ ئىمامى ، — بۇ ئەجۈز - مەجۇسلىر مۇقەددەس  
 ئىبادەتخانىلىرىمىزنى خاراۋ قىلىشىۋاتىدۇ ، مۇقەددەس كىتابىد -  
 ىرىمىزنى ئاياغ ئاستى قىلىشىۋاتىدۇ ، بۇنىڭغا قانداقمۇ تاقەت  
 قىلىپ تۇرغىلى بولىدۇ ؟ ! ئاللاغا قىلىدىغان ئىبادەتنىمۇ ئارام -

خۇدا قىلالمىساق ، نېمە ئارتقۇلۇق بۇ ! ئەخمەق پادىشاھ بولسا ،  
ئىنەكنى قوشقا قېتىپ ، بۇقنى ئۇسسۇلغا سالىدۇ ، دېگەن  
راست ئوخشايدۇ . . . .

— ھىم . . . . خەپ شۇك ، — دەپ تۆت تەرىپىگە خۇدۇك-  
سىرەپ قارىدى كاسىپ سىياق نامازخان ، — تەقسىر ، پەخەس  
بولغايلا ، ھازىر ھەممە يەردە كۆز - قۇلاق بار ، غىڭ قىلغان  
ئاۋازمۇ ئوردىغا يەتمەي قالمايدۇ .

— يەتسە يەتمەمدۇ ، — دېدى ھېلىقى ئىمام ھېچنېمىدىن  
يانمايدىغان تۈرگۈن بىر قىياپەتتە ، — ئەمدى شۇ ئىسسىق جە-  
نىمىزدىن باشقا ھېچنېمە قالمايدى ، ئالسا شۇنى ئالار .

بارات ئەلەم خېلى ئۇزاق ئويلانغاندىن كېيىن :  
— ئاپاق خوجا بىلەن كۆرۈشكەننىڭ پايدىسى بولارمۇ ؟ — دېدى  
ئارسالدىلىق بىلەن ، — گېپىمىزنى ئىلىك ئالسغۇ ياخشى ،  
بولمىسا ئۆزىمىزنى ئوسال قىلىۋالارمىزمىكىن دەپ ئەنسىرەي-  
مەن . .

— ئۇنداقمۇ بولماس ، — دېيىشتى بىرنەچچە يىلەن  
تەڭلا ، — ئۆزلىرى يۇرتنىڭ مۆتىۋىرى ، سىلىنىڭ گەپلىد-  
رىنى ئىلىك ئالمىسا بولماس . . . .

— شۇنداق ، زادى بىر دېيىشمەي بولمايدۇ ، — دېدى  
يەنە بىر - ئىككىسى بارات ئەلەمگە مەدەت بېرىپ ، — بۇ ئىشتا  
ئۆزلىرى باش بولسىلا ، ئەل بىلەن بولماق ئاللا رازىلىقىدۇر .  
شۇنداق قىلىپ ، بارات ئەلەم بىلەن يەنە بىرنەچچە يىلەن  
ۋەكىل بولۇپ ، ئاپاق خوجا بىلەن كۆرۈشمەكچى بولدى . لې-  
كىن ، ئوردىغا كىرىپ ئۇزات بىلەن كۆرۈشۈش ئانچە ئوڭايغا  
چۈشمىدى . ئارىغا قويماقچى بولغان ئوردا مۇلازىمەتچىلىرىدىن  
بىرسى :

— مەن پىرىمىدىن قورقمەن ، ئەگەر ئۇنىڭ غەزىپى تۈت-  
دىغان بولسا ، ھاۋا گۈلدۈرلەپ ، پۈتۈن ئەتراپتا چېقىدىن

چاقىدۇ ، — دەپ ۋاستىچى بولۇشتىن باش تارتتى .  
ئۇلار كۈتە - كۈتە ئاخىرى بۈگۈن ئاپاق خوجىنىڭ ئوردى -  
دىن سىرتقا چىقىدىغانلىقىنى تىڭ - تىڭلاپ ئۇقۇپ ، ئوردا  
ئىشىكى ئالدىدا ئۇنى ساقلىدى . دېگەندەك كەچ بېشىن ۋاقتى  
بىلەن ئاپاق خوجا يوغان ئەرەپ ئېتىنى مېنىپ ئوردىدىن چىق -  
تى . ئويىنچاقلاپ تۇرغان چىلان تورۇق ئايغىرنىڭ بوينىدىكى  
كۈمۈش ئۆمۈلدۈرۈكى قۇياش نۇرىدا يال - يۈل قىلىپ چاقنايت -  
تى ، ئىگەر توقۇمىلىرىغا بولسا ، ھەرخىل ئۈنچە - مەرۋايىتلار -  
دىن كۆز قويۇلغانىدى . ئات ئۈستىدە شاھانە سۈر - ھەيۋە بىلەن  
غادىيىپ ئولتۇرغان ئاپاق خوجا چۆرىسىگە كالتوتۇندىن قىياق  
چىقارغان كىمخاب تون كىيىپ ، بېلىگە تۇمارچە ئەنبەردان ئې -  
سىلغان ئالتۇن كەمەر باغلىغانىدى . ئاتنى كەشىمىر رەختىدىن  
چىپار تون كىيگەن ، چوخچا ساقال قېرىسال بىر سوپى يېتىلد -  
ۋالغانىدى . ئاپاق خوجىنىڭ كەينىدە ئاتلىق ۋە پىيادە بولۇپ  
يىگىرمىدىن ئارتۇق سوپى - دەرۋىش سوكۇلداپ كېلىۋاتاتتى .  
ئاپاق خوجا ئوردا دەرۋازىسىدىن چىقىشىغا بارات ئەلەم  
ئالدىغا كېلىپ تەزىم قىلدى ۋە :

— ئىشانەم ، ئۆزلىرىگە ئىككى ئېغىز گېپىمىز بار ئىدى ،  
ئوردىغا كىرىشكە نېسىپ بولماي مۇشۇ يەردە ئالدىلىرىنى توسۇپ  
بىئەدەپلىك قىلدۇق ، — دەپ بېشىنى تۆۋەن ئەگدى .  
ئاپاق خوجا نائىلاج توختىدى ، لېكىن كۆزلىرىدىن غەزەپ ،  
چىرايىدىن مۇز ياغدۇرۇپ تۇراتتى .  
— ھە ، نېمە گەپ !؟ — دېدى ئۇ بىر خىل بىزارلىق  
تۇيغۇسى بىلەن .

بارات ئەلەم يەنە شۇنداق سىپايىلىق ۋە كەمتەرلىك بىلەن  
ئاستا سۆزلەشكە باشلىدى :

— ھەزرىتىم ، بەندىنى سائادەتكە يەتكۈزىدىغان تائەت -  
ئىبادەتلەرنىڭ خىللىرى كۆپ ، ئەمما بۇلارنىڭ بارلىقى ئىككىلا

نەرسىگە جەملىنىدۇ : بىرى ، ئاللاننىڭ ئەمرىگە تەزىم قىلىش ؛  
يەنە بىرى ، خۇدانىڭ بەندىلىرىگە شەپقەت قىلىشتىن ئىبارەت .  
شۇ ۋەجىدىن بىز ھۇزۇرلىرىغا مۇقەددەس ئىبادەتخانىلىرىمىزنى  
خانقاغا ئۆزگەرتمەي ، بۇرۇنقى پېتى ساقلاپ قېلىش توغرىسىدا  
ئىلتىماس قىلىپ كەلدۇق ، مەسچىت ، مەدرىسەلەرنى خانقا قىل-  
لىش دۇرۇس بولماس . . .

— نېمە ؟ ! — ئاپاق خوجىنىڭ تەرى تۇرۇلۇپ ، ئاۋازى  
قوپاللاشتى ، — ھەي ئازغۇن موللىلار ، سەنلەر نېمىنى بىلىد-  
شىسەن ؟ ! شەرىئەت دېگەن بابامىز مۇھەممەد ئەلەيھىسسالامنىڭ  
تۈزگەن يولى ، تەرىقەت بولسا ، ئاللاتائالانىڭ ئەمرى تۇرسا ،  
بۇنىڭغا خىلاپلىق قىلىپ ، مۇنكىر بولۇشماقچىمۇ سەن ؟ سەنلەر  
كۈندە بەش مەرتىبە ناماز ئوقۇشىسەن ، ئۇنىڭ بۇياغى مەسچىت  
بىكار تۇرۇپ قېلىپ ئاللاغا ئەرز قىلىدۇ . بىزنىڭ يارانلىرىمىز  
بولسا زىكرى ، رەقىس - ساما قىلىدۇ ، شۇنىڭ بىلەن بۇ جايغا  
ئاللاتائالانىڭ مالاىكىلىرى چۈشىدۇ ، قۇتبۇل ئەقتاب ، رىجالۇل-  
غەيبىلەر<sup>①</sup> ھازىر بولىدۇ . مەسچىتنىڭ ئورنى تاكى تەھتى ئەسرا-  
غىچە ئالادىن رازى بولىدۇ . سەنلەر سەللىنى يوغان يۆگەپ ،  
گەپنى چوڭ قىلغان بىلەن ، مۇشۇنچىلىك خۇدايى ئىشلارنىمۇ  
بىلىشمەيسەن !

بارات ئەلەمنىڭ ئەرۋاھى ئۇچتى ، ئۇ ئۆزىنى شۇنچە تەمكىن  
تۇتۇپ تۇرۇشقا تىرىشىمۇ ، لېكىن ئاپاق خوجىنىڭ بايقى  
سۆزلىرى ئۇنىڭ ئوغىسىنى قاينىتىپ ، ۋەجدانىنى ئازابلىدى .  
مۇبادا ، ئاپاق خوجا بارات ئەلەمنىڭ شەخسىيىتىگە تېگىدىغان  
ھەرقانداق گەپنى قىلغان بولسا ، بەلكىم ئۇ بۇنچىلىك غەزەپلىد-  
نىپ كەتمەي ، ئۆزىنى تۇتۇۋالغان بولاتتى ، لېكىن ئۇنىڭ ھا-

---

① رىجالۇلغەيبىلەر — غايىب كىشىلەر ، كۆزگە كۆرۈنمەيدىغان  
كىشىلەر .

زىرقى گەپلىرى ئاللاننىڭ ، قۇرئاننىڭ ھۆكۈمىدىن يىراقلاپ كەت-  
كەن كۆپۈرەنە گەپلەر بولغاچقا ، ئۇ زادىلا ئاقەت قىلىپ  
تۇرالمىدى :

— ئىشانەم ، — دېدى ئۇمۇ ئوتتۇرىدىكى پەردىشەپنى  
قايرىپ ، — خۇدا ئەڭ ئېگىز ئەرشىنىڭ ئۈستىدە ، بىز ئۇنىڭ  
قەھرىدىكى بۇلۇتلارنىمۇ كۆرەلمەيمىز . بىز پەقەت ئۇنىڭ ئەقىد-  
دىلىرى ئارقىلىقلا ئۇنى بىلىمىز ، ئۇنى تونۇيمىز . ئۇنىڭ ئەقىد-  
دىلىرى بىزگە ئۇلۇغ قۇرئان كەرىم ئارقىلىق يەتكەن . قۇرئان  
كەرىمدە ، مۇسۇلمان بەندىسىنىڭ يالغان - ياۋىداق سۆزلىشى  
قاتتىق مەنئى قىلىنىدۇ . روھىمىزنى يالغان ئىللەتتىن  
قوغداش — ئەڭ چوڭ ئەخلاقى ۋەزىپىلىرىمىزدۇر . پەيغەمبەر-  
رىمىز «بىر قېتىم يالغان سۆزلىگەن ئۈچ قېتىم لەنەتكە مۇنا-  
سىپ بولىدۇ» دېگەن ! . . .

ئاپاق خوجىنىڭ ئاق سېرىق ، كۆپچىگەن يۈزى تېخىمۇ  
ئېسىلىپ ئاللاپاساق بولۇپ كەتتى . كۆزلىرى غەزەپتىن چەكچە-  
يىپ ، تۈرۈلگەن قاپاقلىرى ئوتتۇرا قولىدا پۇلتىيىپ چىقتى .  
ئاچچىقتىن ئاغزىغا گەپمۇ كەلمەي ، « ئازغۇنلار . . . غاپ-  
سىلار . . . پاسىقلار . . . » دېگىنىچە چىچاڭشىپ ، ئاتنىڭ  
تىزگىنىنى ئېگىز - پەس تارتتى ، ئات ئۇياق - بۇياققا چاپچىپ ،  
بارات ئەلەمگە يېقىنلاشتى ۋە تۇمشۇقى تېگىپ كېتىپ بارات  
ئەلەمنىڭ بېشىدىكى سەللىنى يەرگە چۈشۈرۈۋەتتى . شۇ ھالەتتە -  
مۇ ئاپاق خوجا ئېتىنىڭ تىزگىنىنى تارتىدى . ئاتنىڭ ئاغزىدىن  
بۇزغۇپ چىققان ماغزاپ - شالىلار بارات ئەلەمنىڭ سىدام بېشى-  
نى بۇلغىۋەتتى . بارات ئەلەم قاتتىق خورلۇق ئىچىدە ئۆزىگە  
قاراپ چاپچىپ ، دىۋەيلەپ تۇرغان ئاتتىن سەل نېرى يىراقلاش-  
تى . ئۇنىڭ بىلەن بىللە كەلگەن ھەمراھلىرىمۇ ئىزا - ئەلەمدىن  
يىغلىغۇدەك بولۇشتى . ئۇلار بارات ئەلەمنىڭ توپىغا مىلىنىپ  
ياتقان چۇۋۇق سەللىسىنى يەردىن ئېلىپ ، پۇت - قولى تىترەپ

ئۆرە تۇرۇشقا ماجالى قالمىغان بارات ئەلەمنى قولتۇقىدىن يۆلدە.  
ۋالدى . ئاپاق خوجا «شكايەتچىلەر» نىڭ مۇنداق كۈلكىلىك  
ھالغا چۈشۈپ قالغان بىچارە ھالەتلىرىدىن كۆڭلى تەسكىن تې-  
پىپ مېيىقىدا كۈلدى. دە ، ئېتىنى دېۋىتىپ يۈرۈپ كەتتى .  
بارات ئەلەم بىلەن ئۇنىڭ ھەمراھلىرى ئات بىلەن سوپى -  
دەرۋىشلەر تۈزۈتقان قويۇق چاڭ - توزان ئارىسىدا قالدى .



ئاپاق خوجا ھۇزۇرىدا تۆت يۈزدىن ئارتۇق سوپى ھەمىشە  
ئويغاق ، پەرىمانبەردار ھالەتتە تۇراتتى . ئۇلار كېچە - كۈندۈز  
پىر - ئۇستازىدىن ئايرىلمايتتى . بۇ زاھىرى ۋە باتىنى ئىلىم-  
لەرگە كامىل «كارامەتلىك سوپىلار» ھەزرىتى ئىشاننىڭ مەنە-  
زۇر ۋە مەقبۇللىرى دېيىلەتتى .

ئاپاق خوجا غەزەپلىك ، مەجەزى چۇس ، ئاچچىقى زىيادە  
ئادەم ئىدى . ئەگەر ئۇ بىرەر كىشىگە غەزەپ قىلىپ ئاچچىقلاپ  
قاراپ قويسا ، بۇ كارامەتلىك سوپىلار بىر ئاخشامدا بېرىپ ، ئۇ  
كىشىنى بۇ دۇنيادىن جىمىدە ئۈزىتىپ قوياتتى .

بۈگۈنمۇ خۇددى شۇنداق بىر كېچە بولدى . ھەممە يەرنى  
مەيۈسلۈك ، ئەلەڭگۈلۈك قاپلىۋالغانىدى . ئاسماندىكى يۇلتۇز-  
لارمۇ ھېلىلا ساقىپ چۈشىدىغاندەك سۇس جىمىرلايتتى .

خۇپتەندىن يېنىپ خېلى ۋاقىتلار ئۆتكەن بولسىمۇ ، راۋاقدە  
كۆل مەھەللىسىدىكى دەرۋازىسى قوشقانات ، ياسىداق بىر ئىنسا-  
رەتنىڭ چىراغلىرى تېخى ئۆچمىگەنىدى . ئۈستى ۋاسا جۈپ ،  
ئاستى تاختايلىق مېھمانخانىنىڭ پەنجىرىسىدىن ھويلىغا خىرە  
يورۇق چۈشۈپ تۇراتتى . مېھمانخانىنىڭ تۆرىگە راسلانغان تۆ-  
شەكتە بارات ئەلەم سوزۇلۇپ ياتاتتى . ئۇ ئاپاق خوجا بىلەن بول-



خان ئاشۇ كۈنكى ئۇچرىشىشتا دەرد چېقىپ كەتكەچكە ، تۈنۈگۈن-  
دىن بېرى ئورۇن تۇتۇپ يېتىپ قالغانىدى . ئۇنىڭ يېنىدا ئاشۇ  
كۈنكى ھەمراھلىرىدىن بىر ئىمام بىلەن بىر مەزىن قىرائەت  
قىلىپ ئولتۇراتتى . ئۇلار بايا خۇپتەندىن يېنىپ ، ئۇنى يوقلاپ  
كەلگەنىدى . بارات ئەلەمنىڭ باش تەرىپىگە قويۇلغان شامداندا  
بىر جۈپ شام پىلىلداپ يېنىپ تۇراتتى . ئىمام بىلەن مەزىن  
قۇرئانغا قارماستىن كۆزلىرىنى يېرىم يۇمۇپ ، ئىككى تەرەپكە  
تاشلانغان ھالدا سۈرىلەرنى يادقا ئوقۇۋاتاتتى . بارات ئەلەمنىڭ  
ئاياغ تەرىپىدە ئون سەككىز - يىگىرمە ياشلاردىكى ئىككى شا-  
گىرت بالا ئۇنىڭ قېرىلىقتىن گۆشلىرى شىلىقىشىپ قالغان  
ئاۋاق پۈتلىرىنى تۇتۇپ ئولتۇراتتى . شۇ چاغدا — ئىمام ، مەزىن-  
لەر ھەممىنى ئۇنتۇغان ھالدا قىرائەت قىلىۋاتقان ، بارات ئەلەم  
مۈزىكىدەك خۇش نەپەس ئاۋازنىڭ ئەللەيلىشى بىلەن ئەلەك -  
سەلەك ئۇيقۇغا كەتكەن ، ئىككى شاگىرت بالىنىمۇ تاتلىق ئۈگ-  
دەك باسقان ئاشۇ غەپلەتلىك مىنۇتتا ، تۇيۇقسىزلا مېھمانخاندا-  
نىڭ ئىشىكى تاراقلاپ ئېچىلىپ ، ئۆيگە يۈز - كۆزىنى نىقابىدا  
ۋالغان ئالتە ئادەم بېسىپ كىردى . بارات ئەلەم ئىشىكىنىڭ  
قاتتىق ئېچىلىشىدىن چۆچۈپ كۆزىنى ئاچتى ، ئىككى مېھمان  
قىرائەت قىلىۋاتقان ئاغزىلىرىنى ئاچقانچە ھاڭۋېقىپ تۇرۇپ قې-  
لىشتى ، ھېلىقى ئىككى شاگىرت بالا بولسا ، قورققىنىدىن بەدە-  
نىگە تىترەك ئولاشتى . بېسىپ كىرگەن نىقابلىق كىشىلەرنىڭ  
قوللىرىدا پالتا ، خەنجەر ۋە پىچاق بار ئىدى . ئۇلار بىر ئېغىزمۇ  
گەپ قىلىمىدى ، بىر - بىرى بىلەنمۇ سۆزلەشمىدى . كىرگەن  
پىتى خۇددى توشقاننى باسقان قارچىغىدەك ، ئۆيدىكىلەرنىڭ  
ئۈستىگە تاشلىنىپ ، بەزىلىرىنى پالتا بىلەن ، بەزىلىرىنى خەن-  
جەر بىلەن ۋە بەزىلىرىنى پىچاق بىلەن بىردەمدە شېھىت قىلىپ  
بولدى . مېھمانخانا قان ئىچىدە قالدى ، ئۆلتۈرۈلگەن بەش ئادەم -

نىڭ كېسىلگەن ، ئۈزۈلگەن ، مىجىلغان تەنلىرى بىر - بىرىگە ئارىلىشىپ ، بەئەينى خام تالاش قىلىنغان گۆشكە ئوخشاپ قالغا - ئىدى . قاتىللار ئۇلارنىڭ ئۈستىگە مېھمانخاندىكى يوتقان - كۆرپە ۋە زىلچا - گىلەملەرنى تاشلىدى ، قول ۋە قوراللىرىدىكى قان داغلىرىنى بولسا ئاپئاق يىپەك دېرىزە پەردىلىرىگە سۈرتۈپ ، قايتىش ئۈچۈن ئىشىك تەرەپكە ماڭدى . شۇ چاغدا ، بىر جاللا - نىڭ قان تولغان كۆزلىرى تۈستىدىن تەكچىدىكى كىتابلارغا چۈشۈپ قالدى . مېھمانخانىدىن ئايۋانغا چىقىدىغان ئىشىكنىڭ ئۈستىدىكى مېھرابسىمان تەكچىگە تىزىلغان بۇ كىتابلارغا زەررە - چە توپا قونمىغانىدى . بۇ كىتابلارنىڭ كۆك ، سېرىق ، قىزىل خۇرۇم ۋە چەم مۇقاۋىلىرى چىراغ شولىسىدا رەڭگارەڭ جۈلال - نىپ ، خۇددى ھەسەن - ھۈسەندەك يايىسىمان كۆرۈنەتتى . بۇ كىتابلار نىزامى گەنجىۋى ، ئابدۇراخمان جامى ، نەۋائىي ، خۇسە - راۋ دېھلىۋى ، فارابى ، يۈسۈپ خاس ھاجىپ قاتارلىقلارنىڭ ئەرب ، پارىس ۋە چاغاتاي يېزىقىدىكى شاھانە ئەسەرلىرى ئىدى . قاتىللار كىتابلارنى تەكچىدىن تارتىپ سىيرىپ چۈشۈردى ۋە مۇقاۋىلىرىنى پالتىدا چاناپ ، ۋاراقلىرىنى پىچاققا كېسىپ ، مېھمانخاننى كىتاب قىيىندىلىرىغا توشقۇزۇۋەتتى ، ئەقىل دۈر - دانلىرىغا تولغان سەھىپىلەر بايقىق ئۆلىمالارنىڭ پاك قانلىرى بىلەن ئارىلىشىپ ، چىراغ نۇرىدا گويى جاھالەت ئۈستىدىن شىكا - يەت قىلغاندەك يالتىراپ ، پارقىراپ تۇراتتى .

ئەتىسى بۇ شۇم خەۋەر پۈتۈن شەھەرگە گۈررىدە تارالدى . خەلق غەزەپلەندى ، ھەممە يەرنى ھازىدارلىق ، نارازىلىق ۋە ھەس - رەت - نادامەت قاپلاپ كەتتى . لېكىن ، ئاپاق خوجىنىڭ ھەرقايد - سى چوڭ مەسچىتلەرگە ، ئادەم كۆپ بازار - رەستىلەرگە قويغان چاپارمەنلىرى قىلچە تەپ تارتماستىن :

— كۆردۈڭلارمۇ ، بىزنىڭ بىر - ماشايىقلىرىمىزنىڭ كا -

رامىتى ناھايىتى تېز ، بۈگۈن كېچە خۇدانىڭ پەرىشتىلىرى ئاس-  
ماندىن چۈشۈپ ، جاھىل ئالىملارنى ئۆلتۈرۈۋېتىپتۇ ! ... مانا  
بۇ — پىر ئەۋلىيالىرىمىزنىڭ تەخىراتىغا كەتكەن تۈز كور ،  
ئازغۇنلارنىڭ ئاقىۋىتى ! خوجام ئاپاق دۇئايى بەنت قىلىۋەتكەن  
ئادەم تاڭلا مەھشەردە مانا شۇنداق سۈرىتى مۇبەددەل قوپىدۇ ،  
گۇناھى يەڭگىللىرى تەلۋە ، كاسكى بولۇپ كېتىدۇ ! ...

ماشايىخى مايان كەشفۇپى - كەرامەتھا بىسىيار تىزە ست ،  
ئىن شەب ئاخىر بىسىيار ئالىمانرازە بەئەبەركۈشتە ست ①

دېيىشىپ ھەيۋە - تەھدىت بىلەن خەلقنىڭ غەزىپىنى بېسىشقا ،  
ئاغزىنى ئېتىشكە ئۇرۇندى .

---

① بىزنىڭ ئەۋلىيالىرىمىزنىڭ كارامىتى ناھايىتى ئىتتىك ، بىر  
غەزەپ قىلماق بىلەن بۈگۈن كېچە نۇرغۇن موللىلارنى ئۆلتۈرۈپتۇ . «

## يەتتىنچى باب

# ئالتۇن تەخت ئۈستىدىكى بىردەملىك ئاچچىق خىيال

### 1

ئاپاق خوجىنىڭ ئىسمائىل خاننى دارغا ئاسمىسا ياكى جادوغا باسمىسا زادىلا دەردى چىقمايتتى . لېكىن ، ئۇ ھازىرغىچە مانا شۇ مەقسىتىگە يېتەلمەي تىت - تىت بولۇپ يۈرەتتى . ئىسمائىل خاننىڭ ئاقسارايىنىڭ ئاستىدىكى زىنداندا قىيىنلىق ئاتقان مەھكۈم جېنىنى غالدان ساقلاپ كېلىۋاتاتتى . ئىسمائىل خاننىڭ تەقدىرى توغرىسىدا ، ھەر ئىككىسىنىڭ ئۆز ئالدىغا سوقۇۋاتقان ھېساب - چوتى بار ئىدى .

ئاپاق خوجا ئۇنىڭ ئۆزىدىن تارتىپ پۈتۈن ئۈرۈك - ئەۋلا - دىغىچە قۇرۇتۇۋېتىشنى ئويلايتتى . شۇنداق قىلمىسا ، ئۆز يېنىدا يوشۇرۇن ئاپەت ساقلىنىپ ، ھامان بىر كۈنى ئۇنىڭ تەختى - بەختى تەھدىتىگە ئۇچرايتتى . غالدان بولسا ، ئۇنى ئۆز دەرگاھىدا تۇتقۇنلۇقتا ساقلاپ ، ئاپاق خوجا قاتارلىقلارنىڭ ئۆزىگە مەخگۇ باغلىنىپ ، باشتىن - ئاخىر سادىق غالچا بولۇپ ئىشلىشى ئۈچۈن ، تىرىك قارانچۇق قىلماقچىدى . «بۇ خەقنىڭ ھەر ئىككىسى بىزنىڭ تايىپىدىن ئەمەس ، ئەمما بىر - بىرىگە ئەشەد -

دې دۈشمەن ! — دەپ ئويلايتتى غالدان كېيىنكى ئىشلار ئۈستىدە .  
دە باش قاتۇرۇپ ، — ساغان نوياننى ئۆزگەرمەيدۇ ، دەپ كىم  
ئېيتالايدۇ ؟ ئەگەر شۇنداق ساداقەتسىزلىكلەر بولۇپ قالسا ، ئۇ  
چاغدا ئىسمائىل خان بىزگە تازا ئەسقاتىدۇ . ئىككى قارچىغا سو-  
قۇشسا ، ئوۋچىغا پايدا ئەمەسمۇ ؟ ! . . . » غالدان ئەنە شۇنداق  
خىياللار بىلەن ئىسمائىل خاننى ئۆزى بىلەن بىللە ئىلىبالىققا  
ئېلىپ كېتىش قارارىغا كەلگەنىدى . ئەمما ، ئاپاق خوجىمۇ ئۇنى  
ئولتۇرۇپ ، نەسلىنى قۇرۇتۇش نىيىتىدىن يانمىغانىدى . شۇڭا ،  
بۈگۈن غالدان بىلەن ئاخىرقى قېتىم كۆرۈشۈپ ، ئۆز مەقسىتىدە-  
نى ئېنىق ئېيتىش ئۈچۈن ئۇنىڭ يېنىغا كىردى .

غالدان شۇنچە ئېسىل ھۇجرا - سارايلارنى تاشلاپ ، ئوردا  
بېغىغا چىدىر تىكتۈرۈپ شۇ يەردە تۇرۇۋاتقاندى . گۈللۈك  
كىگىز - تىكەتلەر بىلەن ئورۇلۇپ ، ئۈستىگە توققۇز بۇرجەك-  
لىك ئاق تۇغ قادالغان چىدىر ئازادە ھەم ھەيۋەتلىك ئىدى .  
چىدىرنىڭ يېنىدىكى تۆۋرۈكتە غالداننىڭ ئاق قاشقا ئارغىماق  
ئېتى باغلاغلىق تۇراتتى ، چىدىرنىڭ ئىشىكىدە ئىككى ، ئەتراپتا  
يەنە بىر نەچچە پالۋان قامەت چىرىكلەر قاراۋۇللۇق قىلىپ  
تۇرۇشاتتى .

ئاپاق خوجا چىدىرنىڭ كىگىز مەلەڭزىسىنى قايرىپ ئىچكىدە-  
رىگە كىردى . چىدىرنىڭ قاپ ئوتتۇرىسىدىكى ئاتەشدا ئورۇك  
كەسلەندىلىرى چاراسلاپ كۆيۈۋاتاتتى .

غالدان ئوتنىڭ يېنىدا چوقچىيىپ ، ئوڭ تىزنى قۇچاقلاپ ،  
سول ئۆكچىسىنىڭ ئۈستىدە ئولتۇراتتى . يالقۇنلاپ يېنىۋاتقان  
ئوت شولىسىدا ئۇنىڭ بېجىرىم ، كۈچلۈك گەۋدىسى ، قارامتۇل  
گۆشلۈك يۈزى پارقىرىغاندەك ئېنىق ۋە ئىللىق كۆرۈندى .  
چىدىرنىڭ يېرىمى دېگۈدەك زىلچا - گىلەم ۋە ئېسىل بىساتلار  
بىلەن توشۇپ كەتكەنىدى . ئۈستىگە ھەرخىل قىممەت باھالىق  
تېرىلەر دەستىلەنگەن ساندۇقى پۇختا ئىشكەل قۇلۇپ بىلەن ئې-

تىلگەندى . ئۇنىڭ ئىچىدە نېمە بارلىقىنى بىلمىگەن ئادەممۇ ،  
بىر قاراپلا قەشقەر ۋە يەكەندىكى بۇلاڭ - تالاڭدا قولغا چۈشۈر -  
گەن ئالتۇن - كۈمۈش بىلەن ھەرخىل بىباھا جاۋاھىراتلار  
ئىكەنلىكىنى پەملىيەلەيتتى .

ئاپاق خوجا مۇلايىم ۋە قىزغىن سالامدىن كېيىن مۇنداق

دېدى :

— بىشەۋكەتى ئالىيلرىغا ئىلتىماسم شۇكى ، تۈزكۈر ،  
مۇناپىقلارنىڭ جېنىنى ساقلاپ قېلىش ئۆزلىرىدەك ئاقىللارنىڭ  
ئىشى ئەمەس ! ئىسمائىل خان ۋە ئۇنىڭ جەددى - جەمەتى ھاياتلا  
بولدىكەن ، بىزنىڭ سەلتەنەتىمىز خەۋپتىن خالاس بولالمايدۇ .  
شۇڭا ، سەئىدىيەلەرنىڭ بۇنداق ناپاك ، گۈمراھ نەسلى - نەسەب -  
نى يىلتىزىدىن قومۇرۇۋەتكەن خوپتۇر . . .

— ھەزرىتىم ، سىز يەنە شۇ گەپنى قىلغىلى كىردىڭىزمۇ ؟ ! —  
دېدى غالدان ئۇنى مەڭسىتىمگەندەك تەلەپپۇزدا ، — بولدى ، بۇ  
ئىشتا سىز بىزگە ئەقىل ئۆگەتمەڭ ! خاتىرجەم بولۇڭكى ، مەن  
ئۇنى ھەرگىز سىزنىڭ ھۇزۇرىڭىزدا قالدۇرمايمەن ، ئۆزۈم بى -  
لەن بىللە جۇڭغارىيىگە ئېلىپ كېتىپ ، ئۆلگەندىنمۇ بەتتەر  
كۈن كۆرسىتىمەن ، — ئاندىن ئۇ كۆزىنى ھەييارلىق بىلەن  
ئوينىتىپ ، ئاپاق خوجىغا يەر تېگىدىن قاراپ داۋام قىلدى ، —  
ئۇنىڭ ئۆلگىنىدىن تىرىك تۇرغىنى ئەۋزەل ، ھەزرىتىم ، كىم  
بىلىدۇ ، كۈنلەرنىڭ بىرىدە ئۇمۇ ئەسقىتىپ قالامدۇ تېخى .

ئاپاق خوجىنىڭ تۇيغۇن يۈرىكى بۇ گەپنىڭ ئاستىدىكى  
يوشۇرۇن مەنانى چۈشىنىپ يەتتى . ئۇ ئەمدى بۇ ھەقتە غالدان  
بىلەن سۆزلىشىۋېرىشنىڭ بىھۈدە ئاۋازچىلىك ئىكەنلىكىنى  
ھېس قىلدى . يەنە داۋاملىق ئېيتىشىۋەرسە ، خوجاينىنىڭ ئى -  
شەنچىسىدىن مەھرۇم بولۇپ ، كۈتۈلمىگەن پىشكەللىكلەرگە يو -  
لۇقۇپ قېلىشى مۈمكىن ئىدى . شۇڭا ، ئۇ دەردىنى ئىچىگە  
يۇتۇپ : «سىلى نېمە دەپسەلە شۇ بولسۇن ، بىشەۋكەتى ئالىيلىد -

رى! » دەپ پۈكۈلۈپ سالام بېرىپ چېدىردىن چىقتى .  
 ئاپاق خوجا كەچ كۈز ھاۋاسىدا سارغىيىپ سولشىشقا باش-  
 لىغان ، جۇڭغار لەشكەرلىرىنىڭ خالىغانچە بۇزۇپ - چېچىشى  
 ۋە ئاتلىرىنىڭ تېزەكلەپ پېتىغدىشى بىلەن پايىمال بولۇپ كەتكەن  
 ئوردا بېغىدا ئۇزۇن تۇرمايلا ئاقسارايغا قايتتى ۋە شاھىنىشىنغا  
 كىرىپ ، ئۆزىنى ئالتۇن تەخت ئۈستىگە تاشلىدى . ئۇنىڭ بايا  
 غالدانىڭ ئالدىدا ئىچىگە يۇتقان ئاچچىقى بېسىلماي ، تېخى ھە-  
 دەپ يۇقىرى ئۆرلەۋاتاتتى . ئۇ ھەرقانچە قىلىپمۇ ئىسمائىل خاننى  
 ئۆز قولى بىلەن ئۆلتۈرەلمىگەنلىكىگە تەن بەرگۈسى كەلمەيتتى ،  
 بۇ ھەقتە غالدان بىلەن قاتتىقراق دېيىشىشكە تېخىمۇ پېتىنال-  
 مايتتى . ئىككى تەرەپتىن قىسىپ كەلگەن بۇ قىسماق ئۇنى  
 ئىسمائىل خان توغرىسىدا ئاچچىق ۋە نادامەتلىك خىياللارغا غەرق  
 قىلىۋەتتى . خىيالدىن خىيال تۇغۇلۇپ ، ئۇنى بۇنىڭدىن سەككىز -  
 توققۇز يىل بۇرۇنقى ئۇنتۇلغۇسىز ئەسلىمىلەر قوينىغا ئېلىپ  
 كەتتى . . . .

## 2

ئىسمائىل خان ھىجرىيە 1080 - يىلى زۇلقەئدە<sup>①</sup> ئېيىنىڭ  
 11 - كۈنى خانلىق تەختىدە ئولتۇردى . ئۇ سەئىدىيە سۇلتانلىرىد-  
 ىنڭ ئون ئىككىنچىسى ۋە ئەڭ ئاخىرقىسى ئىدى .  
 ئۇ تەختتە ئولتۇرۇپ ئۈچىنچى كۈنى ، ئاپاق خوجا -  
 ھىدايتۇللا ئىشان ئۇنىڭ ھۇزۇرىدا پەيدا بولدى .  
 — ئەي شەھرىيارى ئالەم ، — دەپ تەۋەزۇ بىلەن سالام  
 قىلدى ئۇ ئىسمائىل خانغا ، — سىز تەخت - سەلتەنەتتە ئولتۇر-  
 دىڭىز ، سىزنىڭ بۇ تەخت - سەلتەنەتىڭىزگە چىن دىلىمىزدىن

① مىلادىيە 1669 - يىلى 11 - ئاي .

مۇبارەكبادلىق قىلۇرمىز . بىز تىرىكلا بولىدىكەنمىز ، جىمى  
كەشىپۇ كارامىتىمىزنى ، ئېتىقاد - ئىخلاسىمىزنى ۋە جىسمى  
جان - تەرىمىزنى سىزنىڭ سەلتەنەتىڭىزگە پىدا قىلىمىز ، خىز-  
مەتكارلىقىنى ، ھالال تاماقلقنى ئورۇنلايمىز . . .

ھىدايتۇللا ئىشان ھەمىشە ھەرقانداق سورۇندا ئۆزىنى  
سىرلىق تۇتۇشقا ئورۇناتتى ، ئۇنىڭ تەبىئىتىدە تەكەببۇرلۇق ،  
مەنەنىلىك چوڭقۇر ئورۇن ئالغانىدى . لېكىن ، بۈگۈن ئۇ يېڭى  
پادىشاھ ئىسمائىل خاننىڭ ئالدىدا باشقىچە ئادەمگە — بويىنىنىڭ  
سۆڭىكى قاتىمىغان خۇشامەتگۈي ، ناتىۋان بىر بىچارىگە ئايلىنىپ  
قالغانىدى . بۇنداق مەدەھىيە ، تەۋەززۇ ھەم تەكەللۇپلارنى كۆپ  
ئاڭلاپ ئادەتلىنىپ كەتكەن ئىسمائىل خان ئۈچۈن بۇ سۆز ۋە  
قىلىقلار ئانچە غەلىتە تۇيۇلمىدى ، بەلكى ھىدايتۇللا ئىشاندىك  
يۇقىرى - تۆۋەندە نامى بار كاتتا بىر زاتنىڭ يېڭى سەلتەنەتنى  
مۇبارەكلەپ ، يۈرەك سۆزلىرىنى ئېيتقانلىقىغا كۆڭلىدە خۇشال  
بولدى . شۇڭا ، ھىدايتۇللا ئىشان يەنە ئىككى كۈندىن كېيىن ،  
ئۇنىڭ ھۇزۇرىغا سالامغا كىرىپ :

— ھەزرىتى سۇلتانغا كەمىنەنىڭ ئىلتىماسىم شۇكى ،  
ئۆزلىرى ئاتا - بابالىرىدىن تارتىپ بىزنىڭ ئاتا - بابالىرىمىزغا  
مۇرىت - مۇخلىس بولۇپ كەلگەن . مۇمكىن بولسا ، بىزنىڭ  
سوپى - سالىملىرىمىزدىن ئۈشەرە - سېلىق ئېلىنىمىز -  
سا ، ھاشار - ئالۋانلارغا تۇتۇلمىسا ، چۈنكى ئۇلار نامرات ،  
خۇداجۇي ، تەقۋادار كىشىلەر . بىز ھەمىشە ئۇلۇغ خاننىڭ سەل-  
تەنەتىنىڭ ئۈستۈن ، دۆلىتىنىڭ زىيادە بولۇشىغا دۇئا ۋە تەلەپتە  
بولساق . . . — دەپ قولىنى دۇئاغا كۆتۈرگەندە ، ئۇنىڭدىن  
تەسىرلەنگەن ئىسمائىل خان يەڭگىلىك بىلەنلا : « بولىدۇ ، ئى-  
شانەمنىڭ دېگىنىچە بولسۇن ! » دەپ ھۆكۈم قىلىۋەتتى . ئۇ  
كۆڭلىدە « شۇنچە چوڭ بىر خانلىق ئۈچۈن بۇ قانچىلىك ئىش  
ئىدى ؟ ئۇنىڭ مۇرىتى - مۇخلىسلىرىدىن باج - سېلىق



ئالماي ئۆزۈمگە مايىل قىلسام ، ئىشەندۈرسەم ، كۈنلەرنىڭ بىرىدە ئۇلارمۇ ماڭا ئەسقاتىدۇ . ئالمادىس ، سەلتەنەتمىزنىڭ بېشىغا كۈن چۈشسە ، لەشكىرىي كۈچلەرنى ھىدايتتۇللانىڭ قولى ئارقىلىق ئۇنىڭ مۇرىت - مۇخلىسلىرىدىن تولۇقلايمەن . بۇنداقلار تولىمۇ پىداكار ، خۇنزىر كېلىدۇ . » دېگەنلەرنى ئويلاپ ، ئۆز ھۆكۈمىنىڭ توغرىلىقىغا جەزم قىلغانىدى .

لېكىن ، ئىشلارنىڭ كېيىنكى تەرەققىياتى ئىسمائىلخاننىڭ ئويلىغىنىدەك ئۇنداق ئاددىي بولمىدى . باج - سېلىق ، ئالۋان - ياساقنىڭ دەردىدىن مادارى قالمىغان خەلق يېزىدىن تارتىپ شەھەرگىچە ، پۇقرادىن تارتىپ ئەمەلدارغىچە ئاپاق خوجىغا مۇرىت بولۇپ كەتتى . ھەممە يەردە خانىقا ، ئەمىدان ، تۈنەكخانا دېگەنلەر ئارقا - ئارقىدىن قۇرۇلۇپ ، پۈتۈن شەھەرنى جەھرى - ساما ئاۋازلىرى بىلەن «ئاللاھۇ» سادالىرى قاپلاپ كەتتى .

شۇنداق كۈنلەرنىڭ بىرىدە ، ئىسمائىلخاننىڭ قېيىنئاتىسى ھەزرىتى ھۈسەيىن بىننى شاھابىدىدىن ئالەمدىن ئۆتتى . ئاپاق خوجا ئۇ زاتنىڭ نامىزىنى چۈشۈرۈش پۇرسىتىدىن پايدىلىنىپ ، مېيىتنىڭ ئاخىرەتلىكى ئۈچۈن مىڭ قۇچاق ئاقلىق<sup>①</sup> تەييار قىلىشنى بۇيرۇدى . ئىسمائىلخان يۇرت - يۇرتقا ئادەم چاپتۇرۇپ تېزلا تەييار قىلدى . ئاپاق خوجا مېيىت نامىزىنى چۈشۈرۈپ بولغاندىن كېيىن ، ھېلىقى ئاقلىقلارنىڭ ھەممىسىنى ئۆز مۇرىتلىرىغا «مۇرىت كېيەن» قىلىپ ئۆلەشتۈرۈپ بەردى . شۇ مۇسەبەتتىن كېيىن ، ئاپاق خوجا مۇرىتلىرىنىڭ ئىككى ئالەملىك تەۋەرىۋەك بەلگە نىشانى خەيرلىك «ئاقلىق» بولۇپ قالدى . ئۇلار ئۇچىسىغا ئاق لباس ، بېشىغا ئاق تەقىيە كىيىدى ، بېلىغا ئاق بەلباغ باغلاشتى ، قوللىرىدا ئاق ساپلىق ساپايە ، ئاق رەڭ -

① ئاقلىق — ئاق چوتتا ، ئاق خەسە ، ئاق چەكمەن ، ئاق جايىناماز .

لىك تۇغ - شەددىلەرنى كۆتۈرۈشۈپ بەئەينى ئەرۋاھلاردەك يۈ-  
رۈشتى . ئۇلار پىر - ئۇستازى ئاپاق خوجىنىڭ بۇ ھەقتە يازغان بۇ  
شېئىرنى خانىقامۇ خانىقا ، يۇرتىمۇ يۇرت ئوقۇپ يۈرۈپ ، يىغا - زار  
قىلىشتى ، ئۇنى ئۆزلىرىنىڭ ئۆمۈرلۈك تىلتۇمارىغا ئايلاندۇرۇ-  
ۋالدى :

ئى يارەنلەر كۆپ شاراپەتلىك ئىرۇر بۇ ئاق تەقى ،  
ئەھلى ئىمانغا قىيامەتتە كىرەكتۇر ئاق تەقى .  
گورغا ھەمراھ بارسىڭىز سورىماس مالائىكلەر پەقەت ،  
ھەم قىيامەت - ئاخىرەتنىڭ دۇرپاراغى ئاق تەقى .  
جەننەت ئىشىكىدە مەن شۇندىن تونۇپ ئالسام سېنى ،  
بىللە ئىلىتىپ كىرمىكىمگە ئاندا ئاسان ئاق تەقى .

مانا شۇنىڭدىن باشلاپ ، ئاپاق خوجىغا مۇرىت بولغان ھەرقانداق  
ئادەم ئاق تەقى كىيىپ ، خانلىقنىڭ باج - سېلىق ، ئالۋان -  
ياساقلىرىدىن خالاس بولدى ، ھەممە ئىشتا ئېتىبارغا ئېرىشتى .  
ھەتتا ، ئاق تەقى كىيگەن لۈكچەك ، قىمارۋاز ، جازانخورلارمۇ  
جىنايەت ئۆتكۈزۈپ ، قازىخانلارغا چۈشۈپ قالسا ، ئاپاق خوجى-  
نىڭ يۇقىرى قاتلامدىكى ئابرويلۇق سوپى - ئىشانلىرى تەرىپى-  
دىن قۇتقۇزۇلۇپ ، شەرىئەت ئەھكاملىرى دەخلى - تەرۇزغا  
ئۇچرىدى . . .

ئاپاق خوجىنىڭ يېزا - سەھرالاردىكى مۇرىت - مۇخلىسلى-  
رى تېگىشلىك يەر ، سۇ ۋە ئاشلىق بېجى تاپشۇرمىغاندىن  
سەرت ، دېھقانلارنىڭ قولىدىكى نۇرغۇن يەر - زېمىن «خۇدايى  
ۋەخپە» شەكلىدە ئاپاق خوجا ۋە ئۇنىڭ مەھەللىۋى ئىشانلىرىنىڭ  
قولغا ئۆتۈپ كېتىپ ، خانلىققا تەۋە يەر - زېمىن بىلەن يەر  
بېجى بىراقلا كەملىپ كەتتى .

بۇ ھەقتىكى مەلۇماتلار يۇرت - يۇرت ، شەھەر - بازارلار-

دىن توپلىنىپ ئوردىغا كەلگەندە ، ۋەزىر - ۋۇزرا ، ئەمىر -  
كەبىرلەر چۆچۈپ كېتىشتى .  
ئەركابەگ مەلۇماتلارنى ئىسمائىل خانغا كۆرسىتىپ مۇنداق  
دېدى :

— شاھا ، ئۆزلىرىگە مەلۇم بولغاچكى ، يېزا - سەھرالاردى -  
كى دېھقانلارنىڭ ھەممىسى دېگۈدەك سوپى - دەرۋىش بولۇۋې -  
لىپ ، تۆلەشكە تېگىشلىك ئۆشەرە - سېلىقنى بېرىشتىن باش  
تارتىۋاتىدۇ . بىز ئامالسىز قالدۇق . ھازىر ھىدايتۇللا ئىشان -  
نىڭ جاي - جايلاردىكى ئاق تەقى كىيگەن مۇرىت - مۇخلىسلى -  
رى يەتمىش مىڭدىن ئېشىپ كېتىپتۇ . ئۇلارنىڭ ھەممىسى  
ئۆشەرە - سېلىق تۆلمەيدىغانلار . ئۇنىڭ ئۈستىگە ، مەھەللىۋى  
سوپى - ئىشان ۋە شەيخلەر دېھقانلارنىڭ قولىدىكى نۇرغۇن  
يەر - زېمىننى ۋەخپە قىلىۋاپتۇ . ئەگەر ئىش بۇنداق كېتىۋەر -  
سە ، خانلىققا تەۋە يەر - زېمىن ئازىيىپ ، باج - سېلىق تۆۋەن -  
لەپ ، ئوردا خەزىنىسىدە ئاقچا قالمايدۇ ، ئاشلىق ساڭلىرى  
قۇرۇغدىلىپ قالىدۇ . . .

— ئالىيلىرى ، بۇنداق باشباشتاقلققا تېزىرەك تەدبىر  
قوللانماق زۆرۈردۇر ! — دەپ ئەركابەگنى قۇۋۋەتلىدى ئەمىر  
كەبىر ھاۋازبەگ ، — ئەگەر بۇنداق كېتىۋەرسە ، لەشكەرنىڭ  
تەمىناتى تۈگەيدۇ ، ئالىمادىس بىرەر ئىش بولۇپ قالسا ، دۆلەتكە  
خەۋپ يېتىشى مۇمكىن . . .

ئىسمائىل خان قاتتىق چۆچۈدى . دېمىسىمۇ ، ۋەزىيەت خە -  
تەرلىك ھالەتكە بېرىپ قالغانىدى . ئۇ يەڭگىلىك بىلەن قىلغان  
بىر ئېغىز سۆزىنىڭ بۇنداق ئېغىر ئاقىۋەتلەرنى كەلتۈرىدىغانلى -  
قىنى ئويلىمىغانىدى . شۇ تاپتا ئۇ ئۆزىنىڭ ئاپاق خوجا ئۈستى -  
لىق بىلەن قۇرغان يوشۇرۇن قاپقانغا بېلىپ - بىلمەي دەسسەپ  
سالغانلىقىنى ھېس قىلدى . خۇداغا شۈكرى ، قاپقان تېخى قات -  
تىق قىسماپتۇ ، پۈتنى دەرھال تارتىۋېلىش كېرەك ، بولمىسا ،

قاپقان بارغانسېرى چىڭىپ ئادەمنى ئاكا قىلىپ قويدۇ . . .  
ئىسمائىل خان تېزلا بىر قارارغا كەلدى ۋە ئالدىدا بۇيرۇق  
كۈتۈپ تۇرغان ئەمىرلەرگە يارلىق بەردى :

— بۈگۈندىن ئېتىبارەن خاندانلىق تەۋەسىدىكى ھەرقانداق  
ئادەم پۇقرادارچىلىق مەجبۇرىيىتىنى ئادا قىلىدۇ . ئۆشۈرە -  
سېلىق تاپشۇرمىغانلارغا جازا بېرىلسۇن ، قارشىلىق قىلغانلار  
زىندانغا تاشلانسۇن !

خان يارلىقى ناھايىتى تېزلا ھەممە يەرگە سۈر - ھەيۋە  
بىلەن جاكارلاندى .

ئاپاق خوجا ھېچقانداق توسالغۇسىز ، ئوڭۇشلۇق بولۇۋاتقان  
«دەۋىتى ئىشقىيە» پائالىيىتى ئۈچۈن تۇيۇقسىز ئەجەللىك زەربە  
بولغان بۇ يارلىقنى توسۇش ، ھېچبولمىغاندا ، يۈمىشتىش مەق-  
سىتىدە ، خان بىلەن كۆرۈشۈش ئۈچۈن بىر نەچچە قېتىم ئوردى-  
غا بارغان بولسىمۇ ، لېكىن ئوردا بەگلىرى ئۇنى خان بىلەن  
كۆرۈشتۈرمىدى ، ھەتتا : «سۇلتاننىڭ غەزىپىگە ئۇچراپ قال-  
سىز !» دەپ ئۇنى ئاگاھلاندۇردى . لېكىن ، بۇنىڭلىق بىلەن  
ئاپاق خوجا توختاپ قالمىدى ، ئۇنىڭ بېشارىتى ، قۇتلىشى  
بىلەن بىر نەچچە جايدا ، خانلىقنىڭ دەمچىلىرى<sup>①</sup> بىلەن ئۆكتەم  
سوپىلار ئوتتۇرىسىدا توقۇنۇشلار بولدى .

بۇ خەۋەر ئىشك ئاغىسى قاسىمبەگ ئارقىلىق خانغا يەتكۈ-  
زۈلگەندە ، ئىسمائىل خان يەنىلا كەڭ قورساقلىق بىلەن مۇنداق  
دېدى :

— قېنى كۆرەرمىز ، ئەگەر ھىدايتۇللا ئىشان يەنىلا شەيتاننىڭ  
نۇقتىسىدىن ئاجرىماي ، شەقىلىق بىلەن ئۆتسە ، ئۇ چاغدا بىزدە-  
مۇ ئامال يوق ، ئۆز شورى ئۆزىگە !  
ئىسمائىل خان شۇ گەپلەرنى قىلىپ بىر ھەپتىدىن كېيىن ،

① دەمچى — باج - سېلىق يىغىدىغان دورغا .

ئاپاق خوجا توغرىسىدا تېخىمۇ يامان خەۋەرلەرنى ئاڭلىدى . مانا شۇ ئارىلىقتا ، ئاپاق خوجا «دەۋىتى ئىشقىيە» ئاشقلىرى ئىچىدە دىن «خۇدايى غازات» گۇرۇپپىلىرىنى قۇرۇپ ، مىلادىيە 1667 - يىلى يەكەندە مەزھەپ رەقېبلىرى تەرىپىدىن زەھەرلەپ ئۆلتۈرۈلگەن بۇرۇكۇار دادىسى مۇھەممەت يۈسۈپ — مازار پادىشاھىمنىڭ خۇن دەۋاسىنى قىلىپ قانلىق ھەرىكەت ئېلىپ باردى . جاي - جايلاردا يوشۇرۇن ئۆلتۈرۈش ، پېيىنى قىرغىش ، پۈت - قولنى كېسىپ كاردىن چىقىرىش ، ئۆي - جاي ، مال - مۈلۈك - لىرىنى بۇلاش ۋە كۆيدۈرۈش قاتارلىق ئەسەبىي ھەرىكەتلەر جەمئىيەتنى قالايمىقانلاشتۇرۇپ ، خەلقنى ۋەھىمگە سېلىپ قوي - دى .

مانا شۇ چاغدا ، ئىسمائىل خان ئاپاق خوجىنى ھۇزۇرىغا چاقىرتىپ ئوچۇق چىرايمۇ ئاچماستىن مۇنداق دېدى :

— ئىشانەم ، سىز ھەرگىزمۇ تەخت ئۈستىدە ناماز ئوقۇي - مەن دەپ خىيال قىلماڭ ، ئۇ ھالدا ، يۇرتنى ئىستىبدات پاتقىقىغا تاقىپ قويسىز . سىز ئەمدى قەشقەرگە كېتىپ ، ئاتىڭىزنىڭ ئاستانىسىدە تىنچ ئىستىقامەت قىلىڭ . بۇ جايدىن ئادەم يۆتكە - مەڭ ، ئۆلىمالار بىلەن چىقىشىپ ئۆتۈڭ ، ماجىرا چىقارماي تىنچ يۈرۈڭ ، بولمىسا ئۆزىڭىزگە خاپىلىق تېپىۋالىسىز . مەن بۇ گەپلەرنى ئۆز ۋاقتىدا ئاتىڭىزغا مورت بولغانلىقىمنىڭ يۈزى ئۈچۈن قىلىۋاتىمەن . . .

بۇ قېتىم ئاپاق خوجا غىدىڭ - پىدىڭ قىلالىدى . چۈنكى ، خاننىڭ ئەلپازى يامان ، سۆز ئورامى قاتتىق ئىدى . ئەگەر ئۇنىڭ بۇيرۇقىغا خىلاپ بىرەر ئېغىز گەپ قىلىپ قوپسا ، ئىش - نىڭ يامانغا بۇرۇلۇپ كېتىشىدىن قورقتى . شۇڭا ، «بولىدۇ» دەپلا ، خاننىڭ ئالدىدىن چىقىپ كەتتى . ئۇنىڭ نەزىرىدە ، قەش - قەرمۇ ئۇنىڭغا ئىسسىق ماكان ئىدى . ئۇنىڭ ئۈستىگە ، دادىسى - نىڭ مازىرى يېنىدا يۈرسە ، ئۇنىڭ روھى ، ئەرۋاھى ئۇنىڭغا

مەدەت بېرىپ تۇراتتى .

شۇنداق قىلىپ ، ئاپاق خوجا ئىسمائىل خان بەلگىلەپ بەر - گەن ئۈچ كۈن مۆھلەت ئىچىدە سەپەر جابدۇقىنى قىلىپ ، سوپى - سالۇكلىرى بىلەن خوشلىشىپ ، ئۆزىنىڭ ھەمىشە يېنىدا يۈرۈپدە - خان بىر نەچچە خاس مۇخلىسلىرىنى ئېلىپ قەشقەرگە يۈرۈپ كەتتى .

ئۇ يەكەندىن چىقىپ ، مەكت ئارقىلىق زىيارەت ۋە سايا - ھەت قىلىپ ماڭدى . يولدا ئۇنىڭغا يۇرت - يۇرتتىن بولۇپ نۇرغۇن مۇرىت - مۇخلىسلار قوشۇلدى . ئون بەش كۈن بولغاندا ، قەشقەرگە يېتىپ باردى ۋە ئاتىسىنىڭ سەرخاكىدا چوڭ بىر خانىقا سېلىپ ، ئۆز ئىشىغا مەشغۇل بولدى . . .

### 3

كۈنلەر ، ھەپتىلەر خۇددى باھار تۇرنىلىرىدەك تىزىلىپ ئۆتۈشكە باشلىدى . ئاپاق خوجا بۇ كۈنلەرنى بوش ئۆتكۈزۈۋەت - مەسلىك ئۈچۈن ، ئۇنىڭ بويىغا رەڭمۇرەڭ ئۈنچە - مارجانلار - دىن تىزىق ئاسماقچى بولدى . ئۇ ئىشنى ئەڭ دەسلەپ باباق سۇلتاندىن باشلىدى .

قەشقەرنىڭ نائىب خانى باباق سۇلتان ياش بولۇشىغا قارىد - ماي ئۆزىنى تۇتقان ، ھوش - كاللىسى جايىدا ، ئاق - قارىنى پەرق ئېتەلەيدىغان سەگەك ۋەلىئەھد ئىدى .

بىر كۈنى ئاپاق خوجا ئۇنى زىيارەت قىلىش باھانىسى بىلەن ئوردىغا كىردى . باباق سۇلتان ئوچۇق چىراي بىلەن قارشى ئالدى ، ئالدىغا ئېسىل چاي كەلتۈردى ، قەشقەرنىڭ شېرىن - شېكەر مېۋىلىرىنى تىزدى ، ئاپاق خوجا ھۇزۇرلىنىپ ئولتۇرۇپ گەپنى يىراقتىن ئەگىتىپ سۆزلەشكە باشلىدى :

— كىتابلاردا كەلتۈرۈلۈشىچە ، پەيغەمبەردىن قالسا ، ئۈچ

خىل ئادەمنىڭ مەرتىۋىسى ئوخشاش بولىدىكەن . بىرىنچى ، قۇت-  
بى — ئۇنى غەۋىس دەپ ئاتايدۇ ، ئىككىنچى ، خۇدا يولىدا  
قۇربان بولغان شېھىتلەر ؛ ئۈچىنچى ، ئادىل پادىشاھلار . ئاللاتا-  
ئالا قىيامەت كۈنى بەندىلەردىن ئىماندىن ھېساب ئالىدۇ . پادى-  
شاھلارغا نىسبەتەن ئېيتقاندا ، ئىماندىن ھېساب ئېلىپ بولغان-  
دىن كېيىنلا ، ئادالەتتىن ھېساب ئالىدۇ . نۇشربۇان ئادىل ئى-  
مانسىز بولسىمۇ ، ئادالەتتە ، راستچىلىقتا تەڭداشسىز ئىدى .  
شۇنىڭ ئۈچۈن ، جانابىي روسۇلىلا پەخىرلىنىپ : «مەن ئادىل  
پادىشاھ زامانىسىدا تۇغۇلدۇم» دېگەن . . . . — ئاپاق خوجا ئالدى-  
غا قويۇلغان پاكىر قاشتېشى ئۈستەلدىكى جانان پىيالىنى قولغا  
ئالدى ، پىيالىدىن لېچىن دانە بىلەن زەپە سېلىپ دەملەنگەن  
چاينىڭ خۇشبو ي ھىدى پۇراپ تۇراتتى . ئۇ چايدىن بىر - ئىككى  
ئوتلاپ قويۇپ ، سۆزىنى داۋام قىلدى . ئەمدى ئۇ ئەسلىي مەق-  
سەتكە قەدەممۇ قەدەم يېقىنلىشىۋاتاتتى :

— مەيلى پادىشاھ بولسۇن ، مەيلى پۇقرا بولسۇن ، بەندى-  
لەر قاچانكى ئۇلۇغ بىر - ئەۋلىيالارنى ئۇنتۇپ ، كېچە بىلەن  
كۈندۈزنىڭ ئىككى رەڭلىكىدىن غاپىل ، بىخەۋەر بولۇپ ، ئەزىز  
ئۆمرىنى ئويۇن - تاماشا بىلەن خىرامان ئۆتكۈزسە ، چوقۇم ئاللا  
ۋە ئەۋلىيالارنىڭ جازاسىغا ئۇچرايدۇ . يەر - زېمىن تەۋرەش ،  
بوران قوزغىلىش ، قاغىراش ، زىرائەت كۆكلىمەسلىك ، يەر  
يۈزىدىن بەركەت ، ئىنساندىن شەپقەت كۆتۈرۈلۈپ كېتىش ئەھ-  
ۋاللىرى يۈز بېرىدۇ . نەچچە قەرەللىك يەر - زېمىن تەۋ-  
رەش — ئەنە شۇنداق غەزەپلىك - بەتتىيەت ، غاپىللىرىنىڭ پىر-  
ئەۋلىيالارنى تاشلىغانلىقىدىن بولغاندۇر . چۈنكى ، پىرسىز  
شەرىئەتكە ، تەرىقەتكە ۋە ھەقىقەتكە يەتكىلى بولمايدۇ . پىرسىز ئارىق  
بولغىلى بولمايدۇ . پىرى يوقنىڭ پىرى — شەيتان ! . . . .

— مۇنداق دېسە ، ئىشانەم ، — دېدى باباق سۇلتان  
مىيىقىدا كۈلۈپ ، ئۇنىڭ كۈلكىسى ئاچچىق ۋە كىنايىلىك ئىد .

دى ، — بىرنەچچە ۋاقىتتىن بېرى بىز شەيتاننى پىر تۇتۇپ  
يۈرۈپتۇق — دە ؟

— يوغىسۇ . . . يوغىسۇ . . . — دەپ ئالدىراپ ئىزاھات  
بەردى ئاپاق خوجا ، — كەمىنلىرى ھەرگىز ئۇنداق دېمەكچى  
ئەمەس . . .

باباق سۇلتان ئېقى ئاق ، قىزىلى قىزىل سۈزۈك يۈزىگە  
تولمۇ ياراشقان ئىنچىكە قارا بۇرۇتنى سىپاپ قويۇپ :  
— بايا ئۆزلىرى پىرى يوقنىڭ پىرى — شەيتان ، دېمىدى .  
لىمۇ ، ئىشانەم ؟ مانا مېنىڭ پىرىم يوق ئەمەسمۇ ، — دەدى  
ئاپاق خوجىغا سوئال نەزىرىدە تىكىلىپ .

— يوقلۇق بىلەن بارلىقنىڭ مۇددەت — چېكى يوق ،  
ئالىيلىرى ، — دەدى ئاپاق خوجا ، — بۇرۇن بولمىغان بولسا ،  
ھازىر بولسا بولىدۇ ، مانا مەن ئۆزلىرىگە پىر بولۇش ئۈچۈن  
ئالدىلىرىغا كەلدىم ئەمەسمۇ .

ئاپاق خوجا بېشىنى سىڭايان ئېگىپ ، تەۋەززۇ بىلەن كۈل-  
دى ، لېكىن ئۇنىڭ كۈلكىسى ھېچنېمىنى چۈشەنگىلى بولمايدى-  
غان يالغان كۈلكە ئىدى .

باباق سۇلتان ئورنىدىن تۇرۇپ كەتتى . قولىنى ئارقىغا  
قىلىپ ، كەڭ ، ئازادە سارايدا ئۇياقتىن — بۇياققا مېڭىشقا باشلى-  
دى . ئۇ ئاپاق خوجىنىڭ بۈگۈن بۇ يەرگە تۇيۇقسىز كېلىپ ،  
شۇنچە گەپلەرنى يىراقتىن ئەگىتىپ سۆزلەشتىكى مەقسەت —  
مۇددىئاسىنى تولۇق چۈشەنگەنىدى . ئەگەر شۇ تاپتا ئاپاق خوجى-  
نىڭ ئاخىرقى سۆزلىرىگە ئېنىق ۋە كەسكىن جاۋاب قىلمىسا ،  
كېيىنكى ئىشلاردا بىر مۇنچە ئوقۇشماسلىق ۋە كۆڭۈلسىزلىك-  
لەرنىڭ يۈز بېرىشى مۇمكىن ئىدى . شۇڭا ، ئۇ جىددىي ئويلا-  
دى ، كاللىسى سەگەك ، يۈرىكى تۇيغۇن ئىدى .

— ئىشانەم ، — دەدى ئۇ ئاخىر ئاپاق خوجىنىڭ يېنىغا  
كەلگەندە چېپىدە توختاپ ، — بىز ھەممىمىز ئاللانىڭ بەندى-



سى ، مۇھەممەد ئەلەيھىسسالامنىڭ ئۈمىتى . شۇنداق ئىكەن ،  
ئەزەلدىن بىرقىبلە ، بىر مەزھەپ ، بىر جامائەت بولۇپ مۇسۇل-  
مانچىلىق قىلىپ كېلىۋاتقان پۇقرالارنى كۆپ قىبلە ، كۆپ مەز-  
ھەپ ، كۆپ جامائەت قىلىپ ئايرىشنىڭ ، ئۆملۈك ، ھەمدەملىك-  
تىن چەتلەپ ، تەپرىقچىلىق قىلىشنىڭ نېمە ھاجىتى ؟ مېنىڭ-  
چە ، مۇنداق قىلىش ئاللاننىڭ يولىغا ، قۇرئاننىڭ ھۆكۈمىگە ،  
ئەھلى شەرىئەت ئەھكاملىرىغا زىت ! شۇڭا مەن ، پىرسىز يۈ-  
رۈشكە رازىمەنكى ، ئادىمىي شەيئەلەرغا مۇرىت بولۇپ قېلىشنى  
ھەرگىز خالىمايمەن !

باباق سۇلتاننىڭ ئاخىرقى سۆزلىرى ئاپاق خوجىنىڭ جان -  
جېنىدىن ئۆتۈپ كەتتى . ئەمدى ئۇنىڭغا بۇ يەردە ئولتۇرۇۋېرىش  
ھارام ئىدى . ئۇنىڭ ئىسمائىل خاندىن زېدە بولغان يۈرىكى بۇ-  
گۈن بۇ يەردە ئۇنىڭ شور تۇمشۇق ، زۇۋاندار ئوغلى باباق  
سۇلتاندىن زەردە گۆش بولغانىدى .

ئۇ ئەسلىدە ، قەشقەرنىڭ ئۆز ۋاقتىدىكى نائىبى يولۋاس  
خاننى تۆت ئېغىز ياغلىما گەپ بىلەن ئىندەككە كەلتۈرۈپ ،  
ئۆزىگە مۇرىت قىلىۋالغانغا ئوخشاش ، بۇ قېتىم باباق سۇلتاننى-  
مۇ ئايلاندۇرۇپ يۈرۈپ ئۆز ئىزىغا دەسسەتمەن دەپ ئويلىغا-  
نىدى . لېكىن ، «ئۆيدە ئويلىغان ئوي يولغا يارماي قالدى» .  
باباق سۇلتان يولۋاس خانغا ئوخشاش قارام ، تەلۋە ھەم تۆگە  
مىجەز چىقماي قالدى . ئۇ ياش بولۇشىغا قارىماي ، تەمكىن ھەم  
ئەقىللىق ئىدى . ئاپاق خوجا ئۇنى ئايلاندۇرمىەن دەپ ئۆزى  
ئايلىنىپ قالدى ، كۈتمىگەن يەردىن زەھەر زوقۇمدەك ئاچچىق  
يۇتۇۋالدى .

مانا شۇ ئۇچرىشىشتىن كېيىن ، ئاپاق خوجىنىڭ نىيىتى  
بۇزۇلدى . ئۇ قاتتىق ئۆچ ئېلىش قارارىغا كەلدى . شۇ مەقسەت-  
تە ، ئۆزىنىڭ ئىشەنچلىك سويىلىرى موللا ساقى بىلەن موللا  
شاھبازدىن سەمەرقەند ئەمىرى مۇزەپپەر خانغا مەكتۇپ يوللىدى ،

مەكتۇپ تۆۋەندىكىچە يېزىلغانىدى :

«ئەمرولمۇسلىمىن ئەمىر مۇزەپپەر خانغا : قەشقەردە تۇر-  
غۇچى سەئىد خوجا ھىدايتتۇللا ئىشاندىن بەئداز دۇئا ۋە سالام  
يېتىپ مەلۇم بولسۇنكى ، ھازىر ئالتە شەھەردە موغۇل بەچچىلەر  
كېرەكسىز بولۇپ قالدى . رەئىيە ئۆز ئىچىدىن بۇزۇلماقچى .  
ئالتە شەھەر خەلقى مېنىڭ مۇرىتىم ۋە مېنىڭ ھۆكۈمىدىدۇر .  
ھازىر لەشكەر ئەۋەتىپ شەھەرنى قوللىرىغا ئېلىش ۋەقتىدۇر ،  
پۇرسەت غەنىمەت ! . . . »

ئىككى سوپى كېچە - كۈندۈز يول يۈرۈپ ، ئۆتەڭ -  
ئۆتەڭلەردە ئات ئالماشتۇرۇپ ، ناھايىتى تېزلىكتە مەنزىلگە يې-  
تىپ باردى . ئەمىر مۇزەپپەر خان مەكتۇپنى تاپشۇرۇپ ئېلىپ  
كۆزى قىزاردى ۋە مۇراد بەخشىبەگنىڭ باشچىلىقىدا ئالتە مىڭ  
لەشكەرنى قەشقەرگە يولغا سالدى .

باباق سۇلتان بۇ خەۋەرنى ئاڭلاپ ، ئون مىڭ لەشكەر بىلەن  
تاجاۋۇزچىلارنىڭ ئالدىنى توسۇش ئۈچۈن ، تۇرغات ، ئۇلۇغچات  
تەرەپلەرگە يولغا چىقتى .

ئىككى تەرەپ قەشقەر زېمىنى تەۋەسىكى كەڭ بىر سايدا  
تۇتۇشتى ، جەڭ شىددەتلىك بولدى ، ئېلىشىشنىڭ ئۈچىنچى كۈ-  
نى سەمەرقەند قوشۇنىنىڭ باش سەركەردىسى — مۇراد بەخشى-  
بەگ قىلىچىلىنىپ ئۆلدى ، باشسىز قالغان سەمەرقەند لەشكەرلى-  
رى پىتىراپ كەتتى . ئۇلارنىڭ ئۆلۈم ۋە ئەسىرلىكتىن قۇتۇلۇپ  
قاچقانلىرى يولدا قىرغىزلارنىڭ قولىدا ھالاك بولدى .

ئۇرۇشتا نۇسرەت قازانغان باباق سۇلتان يەكەنگە — خان  
دادىسىنىڭ ھۇزۇرىغا بېرىپ ، بارلىق ئەھۋالنى — ئاپاق خوجى-  
نىڭ قىلمىش - ئەتمىشلىرىنى ئۇچۇر - بۇجۇرىغىچە مەلۇم  
قىلدى .

مانا شۇ ئىشلاردىن كېيىن ، ئىسمائىل خان ئاپاق خوجىدىن ھەزەر ئەيلەشكە باشلىدى . ئۇنىڭ ھامان بىر كۈنى ئۆز ھاكىمىدىن يىتتى ئۈچۈن يوشۇرۇن تەھدىت بولۇپ قالىدىغانلىقى خاننىڭ كۆڭلىگە ئايان بولغانىدى . ئەگەر ئۇنى مۇۋاپىق بىر تەرەپ قىلماي كېتىۋەرسە ، ۋاقتى كەلگەندە ، پۇشايمان قىلىشقىمۇ ئۇل - گۈرەلمەي قېلىشى مۇمكىن ئىدى . ئۇنداقتا ، قانداق قىلىش كېرەك ؟

مانا شۇ سوئال ئىسمائىل خاننى چوڭقۇر ئويلىندۇرۇپ قويدى . قاراملىق ، يەڭگىللىك قىلىشقا بولمايتتى ، بىخۇدلۇق قىلىشقا تېخىمۇ بولمايتتى . ئاپاق خوجا ھازىر يالغۇز ئەمەس ، شۇنداقلا ئاددىي ئادەممۇ ئەمەس ئىدى ، ئۇنىڭ مۇرىتى - مۇخلىسلىرى شەھەردىن يېزىلارغىچە قاپلاپ كەتكەنىدى . تېخى ئۇنىڭ قولىدىن ئىرشاتنامە<sup>①</sup> ئالغان نۇرغۇن ئىشان ، شەيخلەر يەرلىك خەلق ئىچىدە مەلۇم دىنىي ھوقۇقنى ئىگىلەپ تۇراتتى . ئۇنىڭغا ئەگەشكەن مانا شۇ مىڭلىغان ، ئون مىڭلىغان مۇرىت - مۇخلىسلار پەقەت ئاپاق خوجا يولىنىڭ بەندىچىلىكى بىلەنلا بەنت بولىدىغان ، شۇ يولدا ئۆلۈپ ، شۇ يولدا تىرىلىشكە كۆنگەن پىداكار ئاشىقلارغا ئايلىنىپ كەتكەنىدى . ئۇلاردا ئىنسانىي مۇھەببەت ، ئىنسانىي غورۇر ۋە ئۆزىگە تەۋە ھېچقانداق ئارزۇ - ئىستەك دېگەن نەرسە يوق ئىدى . ئاپاق خوجا ئۇلارنى ئوتقا ياكى سۇغا باشلىسىمۇ ، ئۇلار خۇددى بىر سەركىنىڭ ئارقىدىن بېشىنى مۇڭگۈرۈپ كېتىۋاتقان قوي پادىسىدەك كېتىدۇ . شۇڭا ، بۇ ئىشتا سەللا قاراملىق ياكى يەڭگىللىك

① ئىرشاتنامە - دىنىي سالاھىيەت گۇۋاھنامىسى .

بولۇپ قالسا ، بەئەينى ھەرە كۆنىكى بىلەن ئېيتىشقان ئادەمنىڭ تەقدىرىگە ئوخشاش كۆڭۈلسىز ئىشلارنىڭ بولۇپ قېلىش ئېھتىمالى بار ئىدى . ئەگەر بىخۇدۇلۇق قىلىنسا ، ئۇنىڭ ئاقىۋىتى تېخىمۇ ئېچىنىشلىق بولاتتى . ئىسمائىل خان سەئىدىيە خانلىق تارىخىدىكى بۇنداق قانلىق ساۋاقنى ھەرگىز ئۇنتۇپ قالمىغانىدى .

ئۆز ۋاقتىدا ، سەئىدىيە خانىدانلىقىنىڭ ئۈچىنچى خانى — يىراق — يېقىندا «ئادىل پادىشاھ» دەپ نام ئالغان ئابدۇكېرىم خان دۆلەتنى ياخشى باشقۇرۇپ ، يۇرتنى گۈللەندۈرگەن چاغلار-دىمۇ ، مەخدۇم ئەزەمنىڭ چوڭ ئوغلى — ئاپاق خوجىنىڭ دادىسى مۇھەممەت يۈسۈپنىڭ تاغىسى خوجا ئىسھاق ۋەلى دىنىي ئىشلاردىن ھالقىپ ، ھاكىمىيەتكە قول سوزغاندا ، ئابدۇكېرىم خان ئۇنىڭ ئالا نىيىتىنى بىلىپ قېلىپ ئۇنىڭ پېيىغا چۈشكەن ، ئەمما خوجا ئىسھاق چاققان چىقىپ ، ئۆزىنىڭ ئوردىدىكى ئوبۇل ۋە مۇھەممەت ئىسىملىك ئىككى مۇرىتنىڭ قولى ئارقىلىق ئابدۇكېرىم خاننى بارچۇقتا<sup>①</sup> شىكار ئۈستىدە پىچاقلاپ ئۆلتۈر-گۈزۈپ ، ئۆزىنىڭ ئەڭ يېقىن مۇرىتى بولغان قۇرەيش سۇلتانىدىكى (ئابدۇكېرىم خاننىڭ ئىنىسىنى) تەختكە چىقىرىپ ، ھاكىمىيەتنى بىر مەزگىل كونترول قىلغانىدى .

ئەنە شۇ چاغدا ، ئابدۇكېرىم خان ئوتتۇز يىل خانلىق قىلىپ ، جەننەتتەك گۈللەنگەن يۇرت — زېمىن خوجا ئىسھاق سويىلىرىنىڭ ئايىغىدا پايمال بولغانىدى . . . .

ئىسمائىل خان مانا شۇنداق ئەسلىمە ۋە خىياللار ئىچىدە بىر نەچچە كۈننى ئۆتكۈزدى . كالىسىدىكى پىكىرلەرنى قايتا — قايتا ئويلىنىپ پىشىلدۇردى ، ئاخىر ئەركابىگ ، ھاۋازبەگ ، ھەيدەر-بەگ ۋە بەھرام سۇلتان قاتارلىق ھەربىي ۋە مۈلكىي ئەمەلدارلەرنى يىغىپ كېڭەش ئاچتى ۋە ئۆز كۆڭلىدىكى پىكىرنى ئېيتى-

① بارچۇق — ھازىرقى مارالبېشى .

تى . خاننىڭ پىكرى ھەممەيلەنگە خوپ كەلدى . كېڭەش قارار قىلدى . بۇ قارار ئاپپاق خوجىنى ۋەتەن چېگرىسىدىن قوغلاپ چىقىرىش قارارى ئىدى !

بۇ ئىشنى ناھايىتى تېز ۋە جىددىي تۇتۇش قىلىپ ، بەزىلەر ئەس - ھوشىنى يىغىپ بولغۇچە ئورۇنداپ بولۇش لازىم ئىدى . شۇڭا ، پۈتۈن مەملىكەتكە خانلىق بۇيرۇقى جاكارلىنىش بىلەن تەڭ ، ئاپپاق خوجىغا ئۈچ كۈنلۈك مۆھلەت بەلگىلەپ بېرىلدى ۋە بەش يۈز لەشكەر ئۇنىڭ بارلىق ئىش - ھەرىكىتىنى كۆزىتىش ۋەزىپىسىنى ئۈستىگە ئالدى .

ئىسمائىل خاننىڭ ئاپپاق خوجىنى ۋەتەن چېگرىسىدىن قوغلاپ چىقىرىش توغرىسىدىكى جىددىي پەرمانى پۈتۈن خانلىق تەۋەسىدە زىلزىلە پەيدا قىلدى . ئوردادا ۋە ئوردادا سىرتىدىن - كى ئەمىر - سەركەردىلەر ، مەرىپەتپەرۋەر زاتلار ، ھۈنەرۋەن - كاسىپلار بۇنىڭغا چىن كۆڭلىدىن ئايرىن ئوقۇپ ، خان پەرمانىنى قەتئىي قوللايدىغانلىقىنى بىلدۈرۈشتى . «رەشىدىيە مەدە - رىسى» نىڭ باش مۇدەررىسى ھاجى قۇتلۇق مەۋلىۋى پەرمان ئېلان قىلىنغان كۈننىڭ ئىككىنچى كۈنىدىكى جۈمە خۇتبىسىدە ھاياجانلىق ، جاراڭلىق ئاۋازدا مۇنداق دەيدى :

— خۇدانىڭ لۇتقىنى ھەممە ئادەم بىلىدۇ ، ھەممىسى قەھرىدىن قېچىپ لۇتقىغا ئېسىلىدۇ ، ئەمما خۇدا قەھرىنى لۇتقىغا ، لۇتقىنى قەھرى ئىچىدە پىنھان قىلغان ! بۈگۈن ئۆزىنى پىر - ئەۋلىيا ، سەيىد ئەۋلادى دەپ ئاتىۋالغان بەزى كىشىلەر - نىڭ پادىشاھنىڭ قەھرىگە ئۇچرىشى ئەمەلىيەتتە خۇدانىڭ قەھرىدە گە ئۇچرىغانلىق . چۈنكى ، ئۇلار خۇدانىڭ ئۆزلىرىگە قىلغان لۇتقىنى بىلمىدى ، خۇدانى ئۇنتۇدى ، خۇدانىڭ ھۆكۈمى بولغان قۇرئان كەرىمگە خىلاپ ئىشلارنى قىلدى . بۇنداق ئادەملەر ئۆزى - نى ئىلىم ئەھلى دەپ ھېسابلىسىمۇ ، لېكىن ئۇلارنىڭ تىلى ئالىم ، دىلى ئالىم ئەمەس ! ھەقىقىي بىلىم بىلەن ھەقىقىي

ئىماننىڭ ئوتتۇرىسىدا ھېچقانداق زىددىيەت يوق !  
ئى يارەنلەر ، بۇ ئالەمدە ھەقىقىي مەرىپەت ھاسىل قىلىڭ-  
لاركى ، مەرىپەت دۇنيا ۋە ئاخىرەتتە ئاللا دىدارىنى كۆرۈشنىڭ  
ئوزۇقىدۇر ، كىمكى بۈگۈن مەرىپەتلىك بولسا ، ئەتە خۇدانى  
كۆرىدۇ . خۇدانىڭ سۆزىنى ئاڭلاڭلار :

«كىمكى بۇ دۇنيادا كور بولسا ، ئاخىرەتتىمۇ كوردۇر»<sup>①</sup>  
يەنى ھەركىمكى بۇ دۇنيادا خۇدانى تونۇشتا كور بولسا ، ئاخىرەت-  
تە خۇدانى كۆرۈشتە كوردۇر ! شۇڭا ، بۇ زاماننىڭ سوپى -  
شەيخلىرىدىن يىراق بولۇڭلار ، ئۇلار ئەھلى شەرىئەت مىزانلىرىد-  
غا خىلاپ گەپلەرنى قىلىپ ، نادانلارنى قايىمۇقتۇرۇپ مۇرت  
توپلايدۇ ، ئۆزىنىمۇ ، ئۆزگىنىمۇ بۇ دۇنيا ۋە ئاخىرەتتە ئازابقا  
گىرىپتار قىلىدۇ . ئۆزلىرىنى پىر ۋە سەيىد ئاتايدۇ . ئۇلار  
قىيامەتكە مۇنكىر<sup>②</sup>لاردۇر . ئۇلار تېخى « خەلق مالىنىڭ بەش-  
تىن بىرى بىزنىڭ » دەيدۇ . بۇنداق ئادەملەردىن يىراق بولۇڭ-  
لار ! ھەققانىي ، كامىل مۇرىشىد<sup>③</sup>لار خىزمىتىدە بولۇڭلار ،  
تاكى ئىمان شامالىغا كەتمىگەي ، خۇدا ئۇلاردىن  
پاناھ بەرسۇن ! . . .

ھاجى قۇتلۇق مەۋلىۋىنىڭ سۆزى چوڭ جامائەنىڭ سەيناسىد-  
دا سانجاق - سانجاق ئولتۇرغان نامازخانلارغا چوڭقۇر تەسىر  
قىلدى . ئۇلارنىڭ ئارىسىدىن « ھەق راست - ھەق راست » دېگەن  
گۈلدۇراس سادالار كۆتۈرۈلدى .

ھاجى قۇتلۇق مەۋلىۋى خەلق ئارىسىدىن چىققان ، خەلقنىڭ  
ساغلام زېھنى ، ئۆتكۈر ھەقىقەت سەزگۈسىنى ئۆزىدە جەملىگەن  
شەرىئەت پېشىۋاسى ئىدى . ئۇ ئۆزىنى ھەرگىزمۇ ئاپاق خوجىغا

① پارسچە « ھىدايەتنامە » نىڭ ئۇيغۇرچە تەرجىمىسى 25 - بەت .

② مۇنكىر — ئىنكار قىلغۇچى ، تانغۇچى .

③ مۇرىشىد — ئۇستاز ، يېتەكچى .

ئوخشاش پىر - ئەۋلىيا ھېسابلىمايتتى ، بەلكى ئۇ ئۆز دەۋرىنىڭ ئادىمى ئىدى ۋە شۇ دەۋر مىزانى بىلەن پىكىر قىلاتتى . شۇ دەۋر مىزانى ۋە ئەقىدىلىرى بويىچە بولغاندا ، ئۆزىنى ئەۋلىيا - ئەنبى - يا دەپ ئاتىۋالغان ئاپاق خوجىغا ئوخشاش بىدئەتچىلەرنىڭ قىل - مىش - ئەتمىشلىرى مانا مۇشۇنداق ھەققانىي جازاغا لايىق ئىدى . . . .

ئىسمائىل خاننىڭ جىددىي پەرمانى ئاپاق خوجىنى دەسلەپ گاڭگىرتىپ ، ھودۇقتۇرۇپ قويدى ، كېيىن ئەس - ھوشىنى يىغىۋالغاندا بولسا ، ئۆزىگە بېرىلگەن تەييارلىق مۇددىتى توشۇپ قالاي دېگەندى . بۇ كۈنلەردە ، ئۇ ئۆزىنى ئۆمرىدە تۇنجى قېتىم بىچارە ، ھىمايىسىز ، ناتىۋان ھېس قىلدى . ئۇ ئەتراپىدىكىلەرگە يۈرىكىنى غاجلاۋاتقان ئېيتقۇسىز بۇ دەرد - ئەلەملەرنى بىلدۈر - مەسلىك ئۈچۈن ، ئۆزىنى شۇنداق تەمكىن ، سالاپەتلىك تۇتۇپ يۈرگەن بولسىمۇ ، لېكىن گەپ - سۆزلىرىدىن ، قاراشلىرىدىن قانداقتۇر ھودۇقۇش ۋە چوڭقۇر ئىزتىراپ ئالامەتلىرى مانا مەن دەپ چىقىپ تۇراتتى .

بۈگۈن ئاپاق خوجىغا بېرىلگەن مۆھلەتنىڭ ئاخىرقى كۈنى ئىدى ، ئۇنىڭ يېنىدا ئەڭ يېقىن مۇخلىسلىرىدىن ئون نەچچە ئادەم مۇڭلىنىپ ، ھەسرەت چېكىپ ئولتۇراتتى ، بۇنداق ئېغىر جىمجىتلىق ئاپاق خوجىنىڭ كۆڭلىنى تېخىمۇ غەش قىلدى . شۇڭا ، ئۇ ئۆزىگە تەسەللى تېپىش ، يارەنلىرىنىڭ كۆڭلىنى ياساش ئۈچۈن ئېغىر - بېسىق ئاۋازدا مۇنداق دېدى :

— بىز ئۈچۈن ھايات مەيدانى تارلاشتى ، ئۆگىنىپ قالغان قۇش ئۆزى ئۆلپەتلىنىپ قالغان ئۆگىسىدىن ئۇچماقچى بولۇۋاتىدۇ . بۇنىڭغىمۇ خەيرىيەت . . . ھەرقانداق ئادەم ئۈچۈن ھاياتلىق لىباسى مەڭگۈلۈك ئەمەس ، ئارىيەتتۇر ! روبى مەسكۈن<sup>①</sup> سەينا .

① روبى مەسكۈن - دۇنيا ، ئالەم .

سى ئالدىنىش جايلىرىدۇر . ئالەمنىڭ كەڭ بىناسى ئىنسان ئۇ .  
چۈن باقىيلىق ئارامگاھى ئەمەس ، بەلكى خانلىق تۇزاق خانىسى ،  
ئۆتۈش كۆۋرۈكىدۇر ! ئاللا تائالا پېقىرنى مۇشۇ كۆۋرۈكتىن  
ئۆتۈشكە بۇيرۇپتۇ ، ئۆتمەي ئىلاجىم يوق . دۇنيادىكى ھېچقانداق  
نەرسە ئىنسانىي ھەقىقەتنى جاپا - مۇشەققەتتەك ساپلاشتۇرماي-  
دۇ . پەيغەمبەر ئەلەيھىسسالام ئېيتقان : «خۇدا مۆئمىنلەرنى بالا  
بىلەن تەجرىبە قىلىدۇ ، خۇددى سىلەرنىڭ بىرىڭلار ئالتۇنى  
ئوت بىلەن تەجرىبە قىلغاندەك»<sup>①</sup> . بالالارنىڭ قاتتىقراقى پەي-  
غەمبەرلەرگە ، ئاندىن ئەۋلىيالارغا بېرىلىدۇ . شۇنداق بالالارنى  
تارتىش لازىمكى ، بالالار ئۇنىڭ يۈكسەكلىكىگە ئۆرلەش غىزاسى  
بولغاي ، مەشۇقنىڭ زەربىسىدىن لەززەتلەنمىگەن ئاشىق ھەقد-  
قىي ئاشىق ئەمەس ! ھەر بىرىڭلاردىن مەخپىي ئەمەسكى ، بۇ  
جاھاننىڭ گۈلىگە تىكەن يولداشتۇر ، شارابىغا خۇمار قېرىد-  
داش ، خۇشاللىقى رەنج بىلەندۇر ، راھىتى زەخمەت بىلەن ھەم-  
خانە ، مۇھەببىتى جاپا بىلەن ئاشىيانە ! ھايات گۈلشەندە ياشىد-  
غان قايسى بىر نوتا ئۆلۈم كەكسىنىڭ زەربىگە ئۇچرىماي قال-  
غان ؟ ! . . .

— دەرىخا ! زالېم پەلەك ، پىتىنخور زامانە خىيالغا كەل-  
گەن ھەربالانى ھەزرىتىمنىڭ دىلى جانغا كەلتۈردى ، — دەپ  
زارلاندى مۇخلىسلاردىن بابا خوجا ئاخۇن ئىسىملىك بىرى ، —  
بۇ يۇرتنىڭ كەم ئەقىل نابىكارلىرى ئۇلۇغلار قەدەرنى بىلمىدى ،  
ئۇلۇغزادىلارنىڭ ئىززىتىنى قىلمىدى . . . . .  
دەرۋىش خوجا قاتارلىق بىرنەچچە يىلەن تۇشمۇتۇشتىن ئۇنى  
قۇۋۋەتلىپ سۆز قاتتى :  
— شۇنداق ، شۇنداق ، ئۇلار بۇ خىل گۇمراھ قىلمىشلى-  
رى ئۈچۈن جازاسىنى يەيدۇ !

① پارسچە «ھىدايەنامە» ، ئۇيغۇرچە تەرجىمىسى 37 - بەت .



— خۇدا قەھھارلىق سۈپىتى بىلەن ئۇلارنى جازالايدۇ .

— پىتنە قوزغىغانلارنىڭ ھەممىسى بېشىنى يەيدۇ . . .

— ئاللاتائالا بۇزۇرۇكۋار پىرىمىزنى بۇ نادان يۇرتتا ھەيىق<sup>①</sup> كۆرۈپ ، باشقا يەرگە ئەۋەتمەكچى . . .

— كەتمەكنىڭ كەلمىگى بار ، — دېدى ئاپاق خوجا مۇخ-لىسلىرىنى ئۈمىدۋار قىلىش ئۈچۈن ، — بۇ جۇدالىق ۋا-قىتلىقتۇر . پېقىر بۇ قەبىتىم چوڭراق بىر ھىجرەت قىلىپ ، جاھان كەزمەكچى ، قايتا كۆرۈشكۈچە سىلەرنى ئاللاغا ئاپشۇردۇم . ئاقىل دوستلار ، دانىشمەن مۇخلىس-لاردىن ئۈمىدىم شۇكى ، بىزنىڭ نىيەت - ئىقبالىمىزدىن ، دالالەت ۋە بېشارەتلىرىمىزدىن بەھرى ئېلىپ ، ئىشقىيە يولىغا ماڭغان مۇرىتلىرىمىز تۈزۈپ كەتمىگەي ، جەھرى - سا-مالىرىمىز توختاپ قالمىغاي ، سۈلۈكلىرىمىز تارقاپ كەتمىگەي !

— خاتىرجەم بولغايلام ، ھەزرىتى پىرىم ، — دېدى ئەتىگەندىن بېرى جىمجىت ئولتۇرغان ئەڭ يېقىن ، خاس مۇخلىسلاردىن بېرى ئاخۇن موللا ئالىم يەركەندى ، — تېنىمىزدا جېنىمىزلا بولىدىكەن ، سىلىدىن باشقا ھېچكىمگە ئاشكارا ۋە يوشۇرۇن بەيئەت قىلمايمىز ، ھەزرەتلىرى تىككەن ھىدايەت دەرىخىنىڭ گۈل - چېچەكلىرى ئىشقىيە بوستانلىقىدا — خوجىلار باغچىسىدا چوقۇم شېرىن مېۋىلەر بېرىدۇ ، سايە تاشلايدۇ ، دوستىنى سىلاپ ، دۈشمەننى زارلىتىدۇ . ئىشىنىمەنكى ، بۇ جۇدالىق كۈن-لەردە ، مۇھاجىرەت زامانىلىرىدا ، بۇ بىئارام جان ، كېسەل ۋۇ-جۇدقا يەتكەن غەم - قايغۇ — ئاللاتائالا «ھەرقانداق قىيىنچىلىق-تىن كېيىن بىر ئاسانلىق» دېگەن ۋەدىسى بويىچە ئاياغلىشار .

① ھەيىق — زايە ، زايە كېتىش .

ھەزرىتى ئەلى ئېيتقان : «ساڭا قاتتىق ئەلەم كەلسە ، ئەلەم نەشرەھنى<sup>①</sup> ئويلانغىل .»

— بەللى - بەللى ، كۆڭۈلدىكى گەپنى قىلدىڭىز ، موللا ئالىم ، — دەدى ئاپاق خوجا يۈزلىرىگە كۈلكە يۈگۈرتۈپ ، — ئادەم ھەممە ۋاقىت ئۈمىدلىك بولۇشى كېرەك . چۈنكى ، ھەر تۈننىڭ سۈبھى ، ھەر زىمىستاننىڭ باھارى سايىتتۇر . . . . سەلەردىن ئۈمىدىم شۇكى ، ئاۋامغا گۇناھتىن ساقلىنىش لازىم بولغاندەك ، خاسلارغا غەپلەتتىن ھەزەر قىلىش ۋاجىپتۇر . خوجا چىلار تەرىقىتىدە «ھۇش ئەزدەم»<sup>②</sup> چوڭ خاسىيەتتۇر . ئەگەر بىردەم غەپلەت بىلەن ئۆتسە ، ئۇنى گۇناھ سانايدۇ ، بىر كېچە - كۈندۈز يىگىرمە تۆت سائەت ، ھەر سائەتتە مىڭ تىنىق چىقىدۇ ، بىر كېچە - كۈندۈزدە يىگىرمە تۆت مىڭ تىنىق چىقىدۇ . ھەرۋاقىتتا ھازىر بولۇپ تۇرۇش لازىم . مېنى چاققان زەھەرلىك يىلاننى سىلەرنى چاقمايدۇ ، دېگىلى بولمايدۇ . . . . شائىر مىرزا شاھ خوجا ئورنىدىن تۇردى ۋە ئاپاق خوجىغا ئۇدۇلمۇ ئۇدۇل يۈزلىنىپ :

— كەمىنە دۇئاگۈي بەندىنىڭ قولى يېتىدىغىنى — نەزمىكەشلىك بىلەن سانا خانلىق تۆھپىسىدىن باشقا ئەمەس . سەستۇر ، — دەدى ۋە مىسكىن تىترەك ئاۋاز بىلەن تۆۋەندىكى شېئىرنى ئوقۇدى :

پادىشاھىم ھەممە شەھەردە ئىنتىزار مۇخلىسلىرىڭ ،  
كۆزلىرى ئىشقىڭ يولىدا نايەتدۇر ئىنتىزار .  
قىل تۈزۈڭلە پەرۋىرىش تاپقان مۇرىدلەرگە رەھىم ،  
قىلىدۇ چىن كۆڭلى بىرلە مەقدە مىڭگە جان نىسار .  
خوجەلەر پىراقىدىن كەلدى لېيىمگە بۇ جېنىم ،

① ئەلەم نەشرەھ — قۇرئاندىكى شۇ ئايەتكە ئىشارە ( «مۇشكۈللۈك ئىككى ئاسانلىق ئارىسىدا» ) .

② ھۇش ئەزدەم — ھەمىشە ھوشيارلىق .

ئى بۇرادەرلەر قولۇمدىن كەتتى بۇ سەبرۇ قارار .

ئەنە شۇنداق شېرىن - سۇخەن سۆزلەر ، ھاياجانلىق شېرىن -  
ئىرلار بىلەن سىردىشىش ۋە خوشلىشىش شۇ كۈنى يېرىم كېچىدە -  
گىچە داۋاملاشتى .

ئەتتىسى — مىلادىيە 1671 - يىلى ياز ئايلىرىنىڭ ئوچۇق  
بىر ئەتىگەنلىكى ئۇلار پىر - ئۇستازى ئاپاق خوجىنى يىغا -  
زار ئىچىدە ئۈزىتىپ قالدى . شائىر مىرزا شاھ خوجىنىڭ شۇ  
كېچىسى يازغان تۆت مىسرا غەزىلى ئۇنىڭ ئارقىدىن خېلى  
يەرلەرگىچە ئەكس سادا بولۇپ ئاڭلىنىپ تۇردى :

ئوت بىلەن تولغان دىلىمىز ئۇنىڭ ھىجرى داغدا ،  
دائىما ھەسرەتتەدۇر دىل ئايرىلىشنىڭ چاغدا .

چىمەندىن كەتتى شاخ ئەرغىنۋانم ،  
باھارىم كەتتىۋ قالدى خازانم . . . .

سۈبھى كۆتۈرۈلۈپ ئاسماننىڭ شەرق تەرىپى تاڭ شەپقى  
بىلەن قىزىرىشقا باشلىغان چاغدا ، ئاپاق خوجا ۋە ئۇنىڭ  
بەش - ئالتە نەپەر مۇخلىسى — موللا ئەزھەر ، مەۋلانا موللا  
نەقى ، موللا باقى سەمەرقەندى ، بابا خوجا ئاخۇن قاتارلىقلار  
ئىسمائىل خان تەيىنلىگەن ئوردا بەگلىرى بىلەن بەش يۈز لەش -  
كەرنىڭ ھەيدەكچىلىكىدە يەكەندىن ئايرىلىپ ، ئون بىرىنچى  
كۈنى كانجۇت<sup>①</sup> چېگرىسىدىن قوغلاپ چىقىرىلدى ! . . . .

① كانجۇت — شۇ دەۋردە سەئىدىيە خانىدانلىقىغا تەۋە رايونلارنىڭ  
بىرى .

## سەككىزىنچى باب

### ۋاباغا ئوخشايدىغان ئادەم

#### 1

كەچ كۈزنىڭ ئاخىرقى ئىللىق نۇرلىرىمۇ ئاخىرلىدى. شىپ، ئېرىق - ئۆستەڭلەردە كېچىسى پاختەك تۇخۇمنىڭ شاكىلىدەك يۇپقا مۇز توتتى .

ھايات گويا بۇرۇنقىدەك : ھەر كۈنى مەزىنلەر ئېگىز لاي پەشتاقلارغا چىقىپ بەش قېتىم ئەزان ئېيتاتتى ؛ رەستىلەردە دۇكاندارلار ماللىرىنى يېيىپ قويۇشۇپ ، ئاۋازى پۈتۈپ كەتكۈچە خېرىدار چاقىرىشاتتى ؛ گۈزەلەردە ، تار كوچىلاردا پۇقرالار توختاۋسىز ئۆتۈشۈپ تۇراتتى . لېكىن ، پۈتۈن شەھەرنىڭ تۆت قىرغاق ، سەككىز گىردابىدا سودا - سېتىق ۋە ھۈنەر - كاسپ ئىشلىرى كۈندىن - كۈنگە سۆسلىشىپ كېتىۋاتاتتى . چوڭ رەس-تىلەرنى يېزىلاردىن ئېقىپ كەلگەن دېھقان ساھىللار قاپلاپ كەتكەندى . ھايات گويا زاۋاللىققا يۈز تۇتۇۋاتقاندەك ، پۈتۈن شەھەر ۋە يېزىلارنى نامراتلىق ، ئەنسىزلىك ۋە خامۇشلۇق قاپلاپ كەتكەندى .

قول ئىلكىدە يوق ھالسىز خەلق قەدەممۇ قەدەم بېسىپ كېلىۋاتقان قىش ۋەھىمىسىنىڭ ھەلەكچىلىكىدە قالغانىدى . ئاپاق خوجا بولسا ، ئۆز پۇقرالىرىنىڭ نېمە كويىدا يۈرۈۋات-

قانلىقىدىن بىخەۋەر ، تېخىچە ئالتۇن تەخت ، ئالتۇن تاج ۋە شاھانە تۈرمۈشنىڭ مەستخۇشلۇقى بىلەن مەستانە ھالەتتە يۈرەتتى .

ئۇ بۇرۇنقىدەك خانىقالارغا كۆپ بارمايتتى . ھەرقايسى چوڭ خانىقا ، مەدرىس ۋە جامائەلەرگە ئۆزىنىڭ ئىشەنچلىك سوپا - ئىشانلىرىنى قويۇپ شۇلارنىڭ قولى بىلەن مۇرىت - مۇخلىسلىرىنى ۋە جەمئىيەت ئىشلىرىنى ئىدارە قىلمۇتاتتى . ئاپاق خوجا ئادەملەردىكى ئىچكى مەنپەئەت تۇيغۇسىنى چوڭقۇر كۆزىتىپ ، شۇ تۇيغۇغا تايانغان ھالدا ئۇلارنى ماھىرانە باشقۇرۇش سەنئىتىگە ئىگە قاغدىلما شەخس ئىدى . شۇڭا ، ئۇنىڭ جاي - جايلارغا تاللاپ قويغان ئادەملىرى ئۇنىڭ ھەقىقىي كۆز - قولىغا ۋە سادىق چاكىرىغا ئايلىنىپ كەتكەنىدى .

ئاپاق خوجا خانىقالارغا كۆپ بارالمىغانلىقى ئۈچۈن ، ئۇنىڭ يېقىن يارەنلىرى كۈندە بولمىسىمۇ ، ئىككى - ئۈچ كۈندە بىر قېتىم ئۇنى ئىزدەپ كېلىپ سالام بېرەتتى ۋە ئۇنىڭ مەسلى - مەرۇپ قىلىپ بېرىشنى تەلەپ قىلاتتى ، ئۇلار ئۇنىڭ زىكرى سۆھبەتلىرىنى ئاڭلاشقا خۇشتار ۋە خۇمار ئىدى . كۈنلەپ تاماق يېمەي ئاچ قېلىشقا رازى ئىدىكى ، بىرەر قېتىم ئۇنىڭ سۆھبىتىدىن مەھرۇم بولۇپ قېلىشقا كۆڭلى قىيمايتتى .

بۈگۈن كەچتە ، ئەنە شۇنداق يېقىن مۇخلىسلاردىن ئون نەچچىسى ئاقسارايىنىڭ يېنىدىكى سالامخانغا يىغىلىپ ، ئاپاق خوجىنىڭ كىرىشىنى كۈتۈپ تۇرۇشاتتى .

سالامخانا گىرىمىسەن بولۇپ ، تۆر تەرەپكە ئالتۇن كۇرسى قويۇلغانىدى . تۈرۈستىكى كۈمۈش قەندەللەردە بىرنەچچە شام يېنىپ تۇراتتى . شاملارنىڭ لىپىلداپ ، تەۋرىنىپ تۇرغان شولىسى رەڭدار كاھىشلار بىلەن قاپلانغان تاملاردا ، قۇببىسىمان تەكچە - ئويۇقلاردىكى ئېسىل بېزەكلەردە سۇس تاۋلىنىپ ، سالامخانغا بىر خىل سىرلىق تۇس بېرىپ تۇراتتى .

ئاپاق خوجا يىراقتىنلا ھەشەم - دەرەم بىلەن كىرىپ كەلدى . ئۇنى كۈتۈپ ئولتۇرغان سوپىلار گۈررىدە ئورۇنلىرىدىن تۇرۇشۇپ قول باغلىدى ۋە ياي شەكلىدە ئېگىلىپ تاكى ئۇ تۆردىكى ئالتۇن كۇرسقا بېرىپ ئولتۇرغىچە تەزىمدا تۇردى .  
— قېنى - قېنى ، ئولتۇرۇڭلا ، — دېدى ئاپاق خوجا قولىنى يېنىك سىلكىپ ، ئارقىدىن ئىككى قولىنى بىر - بىرىگە ئۇرۇۋىدى كۆك كىيىملىك ، يۈزىگە نىقاب تارتقان بويلۇق بىر ئادەم يان ئىشىكتىن كىرىپ تىزلاندى ، ئاپاق خوجا ئۇنىڭغا بۇيرۇدى ، — ھېلىقى نەرسىنى ئېلىپ كىرىڭ .

كۆك كىيىملىك مۇلازىم ئورنىدىن تۇرۇپ ، قېنىق گىلاس رەڭلىك باغداد گىلىمىنىڭ ئۈستىدىن شىپىرلاپ ماڭغىنىچە چىقىپ كەتتى ۋە ھايال ئۆتمەي كۈمۈش پەتنۇس ئۈستىگە قويۇلغان يوغان كۈمۈش جامنى ئەكىرىپ ، ئاپاق خوجىغا ئىككى قوللاپ ئۇزاتتى . ئاپاق خوجا كۈمۈش جامنى قولىغا ئالدى ۋە ئۇنىڭدىكى قىزىل ياقۇتتەك جۇلالىنىپ تۇرغان مەينى — «شەربەتل ھايات»<sup>①</sup> نى بىر نەچچە يۇتۇم سۈمۈرگەندىن كېيىن ، روھلىنىپ ، خۇش كەيپ بولۇپ سۆزلەشكە باشلىدى .

— ئەۋلىيا ئۈچۈن شاراب بولۇش لازىم ، شاراب ئىچكەندىن كېيىن مەست بولۇش كېرەك . مەست بولغاندىن كېيىن سەكرەش كېرەك . جەھرە - سۆھبەت قىلغاندىن كېيىن ، تەلەپ قىلىش كېرەك . تەلەپ قىلغان ئادەم ئەلۋەتتە تاپىدۇ ، خۇدانى تاپقان ئادەم بىلەن خۇدانىڭ ئارىلىقىدا نېمە پەرق بولىدۇ ؟ سىلەر بۇ ھەدىس قۇدىسىنى ئوقۇغانمۇ : «مېنىڭ ئالدىمدا بىر شاراب باركى ، ئەۋلىيالار ئۇنى ئىچسە مەست بولىدىلەر ، مەست بولىدىلەر خۇشاللىنىدىلەر ، خۇشاللىنىدىلەر تەلەپ قىلىدىلەر ، تەلەپ

① «شەربەتل ھايات» — ھەر خىل دورىلارنى ئانار ، بېھى شەربەتلىرىگە ئارىلاشتۇرۇپ ياسالغان يېنىك كەيپ قىلغۇچى ئىچىملىك .

قىلىسلەر تاپىدۇرلەر ، تاپىسلەر يېتىدۇرلەر ، يەتسىلەر ئۇلاند-  
 دۇرلەر ، ئۇلانسىلەر مەن بىلەن ئۇلار ئارىسىدا پەرق يوق .»<sup>①</sup>  
 ئەمما قەلبى ئاللادىن غاپىل بولغان ھالدا ئاللا دېگۈچىلەرگە ھەر  
 ئىككى دۇنيادا ئاللا خەسىمدۇر<sup>②</sup> چۈنكى ، ئۇنداقلار ئاللانى تونۇ-  
 مىغان بولىدۇ . كىمكى تونۇدى ، ئۇ بىلىدۇركى ، ئاللا  
 ھازىر - نازىردۇر . مانا بۇ نەزمىگە قۇلاق سېلىڭلار :

كىمكى غاپىل ھەقتىن بىر زاماندۇر ،  
 كاپىردۇر شۇ زامان ، ئەمما ناھاندۇر .<sup>③</sup>  
 ھەر ئۆلكى بىر تۇتاشلا بولسا غاپىل ،  
 ئېتىگلىكتۇر ئۇڭا ئىسلام ئىشىكى بىل .

ئاپاق خوجا سۆزلىگەنسىپىرى قىزىشتى ، قىزىغانسىپىرى مۇ-  
 رىت - مۇخلىسلىرىنىڭ نەزىرىدىكى ھېكمەتلەرنى تۆكۈشكە باش-  
 لىدى . ئەلپازىدىن ئۇنىڭ ئۆزىمۇ گەپ سېغىنىپ قالغاندەك ،  
 ئويلغانلىرىنىڭ ھەممىنى دەۋەتمىسە ئىچى بوشمايدىغاندەك قى-  
 لاتتى .

— ئاللانى تونۇغان ، ئاللانى دوست تۇتقان ئادەمنىڭ بۇ  
 دۇنيالىقى جاپا - مۇشەققەتتە ، ئۇ دۇنيالىقى راھەت - پاراغەتتە  
 ئۆتىدۇ ، — دەپ سۆزىنى داۋاملاشتۇردى ئۇ بەئەينى ئەرۋاھتەك  
 قېتىپ ئولتۇرغان مۇخلىسلىرىغا قاراپ ، — بىر دانىشمەن زات-  
 ىنىڭ ئەھلىيەسى<sup>④</sup> گۈستاخلىق قىلىپ<sup>⑤</sup> ئېرىغا دەپتۇ : « سىز  
 خۇدانى دوست تۇتىسىز ، لېكىن خۇدا بۇ دۇنيادا ئويىڭىزنىڭ

- ① پارىچە «ھىدايەتنامە» ، ئۇيغۇرچە تەرجىمىسى ، 18 - بەت .
- ② خەسىم — قارشى ، دۈشمەن .
- ③ ناھان — ئويغاق ، بىدار .
- ④ ئەھلىيە - خوتۇنى .
- ⑤ گۈستاخ — ئەدەپسىز ، ئىتائەتسىز .

ئېھتىياجىدىنمۇ چىقمايدۇ . « ئى بىچارە ، ئەھلىيەم ، ھەرگىز  
ئۇنداق دېمە ، مەن ساڭا بىر ھېكايە ئېيتىپ بېرىمەن : بىر مەستۇر -  
رە ئايالنى بىر زالىم پادىشاھ زىندانغا تاشلاپتۇ . ئايال زار -  
زار يىغلاپ نالە قىپتۇ (ئى خۇدا ، كىم سېنى دوست تۇتسا ، سەن  
ئۇنى دۈشمەننىڭ زىندانىغا تاشلامسەن ؟ ) ، ئاللاھتىن ئاۋاز كەپتۇر -  
كى : ئى خالىس ئايال ، ئادەم ئەلەيھىسسالام دوستلۇق دەۋاسى  
قىلىۋىدى ، دۇنيا جاپاسىغا گىرىپتار قىلىدىم ؛ ئىبراھىم دوست -  
لۇق قىلىۋىدى ، نەمرۇد ئوتقا ئۇچراتتىم ؛ زىكرىيا مېنى  
دوست تۇتقانىدى ، ھەرە بىلەن ھەرىدىتىپ ئىككى پارە قىلدۇرۇ -  
ۋەتتىم . كىمكى مەخلۇقنى دوست تۇتسا ، مەخلۇق ئۇنى ئەركى -  
لىتىدۇ ، كىمكى بىزنى دوست تۇتسا ، جاپا - مۇشەققەتتە ئېرىد -  
تىپ ئېتىمىز ؛ كىمكى مەخلۇقنى دوست تۇتسا دەپنە - دۇنيا  
بېرىدۇ ، بىزنى دوست تۇتسا ، بالا - مېھنەت بېرىمىز ؛ كىمكى  
مەخلۇقنى دوست تۇتسا ، ئۆي - ماكان ، كىيىم - كېچەك ،  
خوتۇن - بالا بېرىدۇ ، بىزنى دوست تۇتسا ، ئۆي - ماكانسىز ،  
كىيىم - كېچەكسىز ، بالا - چاقىسىز قىلىمىز ! . . . » بۇنى  
ئاڭلاپ ھېلىقى ئايال يىغلاپ ، پاتىھە تەلەپ قىلىپتۇ ۋە بۇنىڭدىن  
كېيىن ھەرگىز گوستاخلىق قىلماسلىققا ۋەدە بېرىپتۇ . . .  
يەنە ئېيتقانلەركى ، ھەزرىتى خوجا ئەھرارنىڭ ئىتىلىرىنىڭ  
يالىقى ئالتۇندىن بولغان . بۇ زاتلارنىڭ نەزىرىدە ، مال - دۇنيا  
كۆكنار ئۇرىقچىلىك ئەمەس ئىدى ، ئۇلار مال - دۇنيانىڭ  
مۇھەببىتىنى تۇتمايتتى . دىل ۋە ھەممە ئەزاسىدا پەقەت خۇدانىڭ -  
لا ئىشقى بار ئىدى . سوپى - دەرۋىشنىڭ بىردىنبىر سەرمايىسى  
ئىشقى - مۇھەببەتتۇر . بىر ئۇلۇغ ئېيتقان : سوپى - سالىق  
ئىشقتىن ئارتۇق شەيخ يوق . ئىختىدا قىلغۇچىغا خۇدانى تونۇش -  
نىڭ دەلىلى ئىشقتۇر . كىمدە كىم ئىشقى سەرمايىسى بولمىسا  
بۇ يولنى يۈرەلمەيدۇ . ئاشىق مەشۇققا ئىشقى بىلەن يېتەلمەيدۇ .  
ئىشقى قانچىلىك كامىل بولسا ، مەشۇقنىمۇ شۇنچە كامىلراق



كۆرەلەيدۇ . خۇدانىڭ ئاشىقلىرىنىڭ كۆڭلى ساپ ، دىل ئەينىكى  
جۇلالىقتۇر . . . بۇ نەزمە ئېسىڭلاردا بولسۇن :

يۈز ئەگەر قانچىكى زىبا ۋە پەرى يۈز بولسۇن ،  
بولمىغاي كۆرگىلى گەر ئاينەدە نۇر يوقتۇر .  
ئابدۇ ،<sup>①</sup> زاھىدۇ ،<sup>②</sup> سوپىيۇ بارى يولدا سەبىي ،  
تەڭرىنى بىلگۈچىدىن باشقا يەنە مەرد يوقتۇر .

ئاپاق خوجا سۆزدىن توختاپ ، مۇخلىسلارنىڭ مەدھىيە -  
تەشەككۈلىرى ئەمدىلا باشلىنىۋىدى ، سالامخاننىڭ قاپارتما نە-  
قىشلىك ئىشىكى يېنىك ئېچىلىپ ، بوسۇغىدا دەرۋىش خوجا  
پەيدا بولدى . ئاپاق خوجا ئۇنى زىكرى - سۆھبەتكە كېچىكىپ  
قالغان چېغى دەپ ئويلاپ :

— سۆھبىتىمىز ئاياغلىشاي دېگەندە كەپسىزغۇ ؟ — دېدى  
ئۇنىڭغا سوئال نەزىرىدە قاراپ .

— شۇ ئەمەسمۇ ، — دېدى مۇخلىسلاردىن بېرى تاڭلىيىنى  
چېكىپ ، — بۈگۈن ئەجەب شېرىن سۆھبەت بولدى ، گويا ئوت ،  
ئوت . . . ھۆل - قۇرۇق دېمەي ھەممىنى دېمىگە تارتتى .  
— كەمىنە قۇللىرى ھەزرىتىمگە مۇھىم بىر خەۋەرنى  
ئېيتقىلى كېلىۋىدىم ، — دېدى دەرۋىش خوجا بېشىنى ئەگگەن  
پېتى تەزىمدە تۇرۇپ .

— قېنى ئېيتىڭ ، قانداق خەۋەر ئۇ ؟ — ئاپاق خوجا  
دەرۋىش خوجىغا يۈزلەندى .

دەرۋىش خوجا ئۆزىنى رۇسلىدى ، چىرايىدىن جىددىيلىك  
ۋە مەيۈسلۈك چىقىپ تۇراتتى ، ئاۋازىمۇ تىترەپ ، غودۇدوڭ  
ئاڭلاندى :

— بىز كۆيدۈرگەن «ئالتۇنلۇق مەدرىسى» نىڭ باش مۇ-

① ئابدۇ — خۇداغا قۇلچىلىق قىلىدىغانلار .

② زاھىد — دۇنيا قوغلاشمايدىغانلار .

دەرىسى ھاجى قۇتلۇق مەۋلىۋى تېخى ھايات ئىكەن . . .  
— نېمە؟! — ئاپاق خوجا ئالتۇن كۈرستىن چاچراپ  
تۇرۇپ كەتتى . كۆزلىرى چەكچىيىپ ، چىرايمۇ بىر نەرسىدىن  
قاتتىق چۆچۈگەن ئادەمدەك دەسلەپ سارغىيىپ ، كېيىن قاردى-  
دى ، ئۆسكىلەڭ قاشلىرى توختىماي لىكىلداپ ، چىشلىرى غۇ-  
چۇرلىدى .

— شەھەر قامال قىلىنىشتىن بىر ھەپتە بۇرۇن ، باغئاۋات  
يېزىسىدىن كەلگەن كىشىلەر ئۇنى كۈزلۈك يېزا سەيلىسىگە  
ئېلىپ كەتكەنىكەن ، — دەپ سۆزىنى داۋاملاشتۇردى دەرۋىش  
خوجا ئۆزىنى ئاران - ئاران تۇتۇپ ، — مەن بۇ خەۋەرنى بايا  
شۇ يۇرتتىن كەلگەن بىر مۇرىتتىن ئاڭلىدىم .

سالامخاننى سۈزلۈك جىمجىتلىق باستى . ئاپاق خوجا  
تېخىچە شۇ ھالەتتە — تۇيۇقسىز پەيدا بولغان غەزەپ ۋە ئەلەمدىن  
ئۆزىنى يوقاتقان ھالەتتە سۈكۈتتە ئولتۇراتتى . باشقىلارمۇ ئۇنىڭ  
جىددىي ئەلپازىغا قاراپ ، نېمە قىلارنى بىلەلمەي ھاڭۋېقىپ  
قالغانىدى .

كۈتمىگەن يەردىن پەيدا بولغان بۇ شۇم خەۋەر ئاپاق خوجى-  
نى ھەقىقەتەنمۇ ساراسمىگە سېلىۋەتكەنىدى . ئۇ ئاللىقاچان  
ئۆلۈپ ، جىسمىمۇ ، روھىمۇ كۆيۈپ كۈلگە ئايلىنىدى ، دەپ جەزم-  
لەشتۈرگەن ئادەمنىڭ خۇددى ئاسماندىن چۈشكەن ئەرۋاھتەك  
يەنە خەلق ئارىسىدا پەيدا بولۇشى ئۇنىڭغا بىر تۇرۇپ غايىۋانە  
سىردەك ، بىر تۇرۇپ تەقدىر پېشانىدەك بىلىنىپ كەتتى . ئۇ  
ھاياتلا بولىدىكەن ، ئاپاق خوجىغا ھامان خاتىرجەملىك ۋە كۆڭۈل  
ئازادلىكى بولمايتتى . ھەمىشە ئۇنىڭ بىلەن تىرىشىپ ، ئېتىد-  
شىپ ، روھىي جىددىيلىك ئىچىدە ئۆتۈشكە توغرا كېلەتتى . ئەڭ  
يامىنى ، قۇتلۇق مەۋلىۋى دېگەن بۇ « بۆرە سويىمىسى » ئادەم  
تەڭ كېلىش تەس بولغان زۇۋاندار ، بىلەرمەن شەخس ئىدى .  
ئۇ بىرلا ۋەز ئېيتىش بىلەن نۇرغۇن ئادەملەرنىڭ كۆڭلىنى  
ئوۋلاپ ئۆزىگە قارىتالايتتى .

ئىشقىلىپ ، ئۇنىڭ ھايات يۈرۈشى ئاپاق خوجا ئۈچۈن بىر

تەھدىت ھېسابلىناتتى ، ئۇ گويا ئۇنىڭ بۇغدىيىكىگە قادالغان قاتتىق سۆڭەكتەك ھەمىشە ئۇنىڭ كۆڭۈل ئازامىنى بۇزاتتى .  
— باغئاۋات سىزنىڭ يۈرتىڭىز ئەمەسمۇ ، دەرۋىش خوجا؟ — سورىدى ئاپاق خوجا توساتتىن ئۆزىنى ئوڭشاپ .  
دەرۋىش خوجا دەرھال جاۋاب قايتۇردى :  
— شۇنداق ھەزرىتىم ، شۇنداق ، ھېلىمۇ يادلىرىدا بار ئىكەن ، مەن ئەنە شۇ يۈرتتىن ئۆزلىرىگە ئەگىشىپ ھىدايەت يولىغا ماڭغانمەن . . .

ئاپاق خوجا بىر ئاز ئويلانغاندىن كېيىن ، دەرۋىش خوجىغا خانلىق پەرمانى سۈپىتىدە مۇنداق دېدى :  
— بۇ ۋەزىپىنى سىز ئادا قىلىڭ ! سوپىلاردىن بىر نەچچە-نى ئېلىپ باغئاۋانغا بېرىڭ ، قانداق قىلىشنى ئۆزىڭىز بىلىد-سىز . ئۇ «بۆرە سوپمىسى» نى ئۇ دۇنيا ، بۇ دۇنيا كۆزۈم كۆرمىسۇن !

دەرۋىش خوجا «خوپ !» دېگىنىچە ئىگىلىپ تەزىم قىلدى ۋە پىر - ئۇستازىنىڭ ئۆزىگە ئىشىنىپ بۇنداق مۇھىم ۋەزىپىنى تاپشۇرغانلىقىدىن زىيادە خۇشال بولدى .

## 2

تاللانغان ئون سوپى كۈن پېتىشقا يېقىن قارا تەرگە چۆم-گەن ئاتلىرىنى دۈكۈرلەتكىنىچە باغئاۋات يېزىسىغا كىرىپ كەل-دى . بۇ ، بىر يېقى چەت - چېتىگە كۆز يەتمەيدىغان قامغاقلىق جاڭگال ، يەنە بىر يېقى ئۇزۇندىن ئۇزۇنغا سوزۇلغان كۈجۈم مەھەللە ئىدى . ئۇلار مەھەللىگە كىرىش بىلەن ھەممىسىنىڭ بۇرغىغا يېڭىلا پىياز بىلەن چىگىدەك قوشۇپ پىشۇرۇلغان زاغرا ناننىڭ پۇرىقى ئۇرۇلۇپ ، ئاغزىلىرىغا سېرىق سۇ كەلدى ، ئۇلار بۇ يەردىن تىلىنى تامشىتىپ تېزلا ئۆتۈپ كەتتى . تىزەك ۋە نەم تارتىپ قالغان يۇڭنىڭ پۇرىقى بىر ئالغان ، ئۇ يەر - بۇ يەردە ئىتلار قاۋاۋاتقان ئوڭغۇل - دوڭغۇل كوچىلاردىن ئۆتۈپ ، لاي

پەشتاقلىق بىر مەسچىتنىڭ يېنىغا كەلگەندە ، ئاتتىن چۈشۈش -  
تى . ئۇلارنىڭ ئاتلىرىمۇ ئىككى كۈندىن بېرى توختىماي يول  
يۈرۈپ جۈلقى چىقىپ كەتكەندى .

ئۇچىسىغا جەندە ، باشلىرىغا ئۆچكە تېرىسىدىن تىكىلگەن  
ئۇچلۇق كۇلا كىيگەن ، قوللىرىدا ساپايى تۇتقان بۇ ئون سوپى  
ئەمدى دەرۋىش خوجىنىڭ باشچىلىقىدا ئەسلىي قىياپەتلىرىگە  
قايتتى ، ئۇلار ئاتلىرىنى يېتىلەپ باشلىرىنى بىردەك چايقىد -  
شىپ ، ساپايى سوقۇپ ، ئاغزىلىرىدىن تۈكۈرۈك چاچرىتىپ ،  
ھۆكەت ئېيتىشقا باشلىدى :

يا ئاللا دوست ، يا ئاللا !

ھەق دوست ، يا ئاللا !

گۇناھلىرى ھېسابسىز ،

قىيامتى مەدەتسىز ،

يا ئاللا دوست ، يا ئاللا !

ئۇلار شۇ تەرىقىدە مەھەللە ئارىلاپ كېلىشكە باشلىدى . بىر  
مۇنچە يېرىم - يالغىچ يېزا بالىلىرى قى - چۇۋ قىلىپ ئۇلارغا  
ئەگىشتۈۋالدى .

بۇنداق قىلىش دەرۋىش خوجىنىڭ ھىيلىسى ئىدى ، ئۇ  
مۇشۇ ھىيلە بىلەن ھەم ھاجى قۇتلۇق مەۋلىۋىنى چۆچۈتۈۋەتمەي -  
مەن ، ھەم ئۇنىڭ نەدىلىكىنى ئاسانلا بىلىۋالسىمەن ، دەپ ئويلايت -  
تى . لېكىن ، ئۇنىڭ بۇ ئىشلىرى بىھۇدە بولۇپ چىقتى .

شۇ تاپتا ، ھاجى قۇتلۇق مەۋلىۋى دەل دەرۋىش خوجىنىڭ  
ئۆيىدە - ئىككى - ئۈچ يىلدىن بېرى بىرەر قېتىممۇ يوقلاپ  
باقمىغان قېرى ئاتا - ئانىسىنىڭ يېنىدا ئىدى .

بېشىغا ياغاق داۋىغان تۇماق ، ئۈستىگە سەگەز چاپان ، پۈتدە -

غا يۇمشاق چورۇق كىيىۋالغان ، يېشى ئاتمىشتىن ئاشقان بۇ توغما دېھقاننىڭ ئىسمى موللا مۇسا بولۇپ ، ئۆزى كەمبەغەل بولسىمۇ ، تەقۋادار ، ئاق كۆڭۈل ، مېھماندوست ئىدى . ئۇ بۇ گۈن مۇشۇ يۇرتتا بىرەر ئايدىن بېرى دېھقانلار بىلەن ھەمسۆھبەت بولۇپ كېلىۋاتقان ھاجى قۇتلۇق مەۋلىۋىنى بەش نەپەر شاگىرتى بىلەن بىللە بىر پىيالە چايغا تەكلىپ قىلغانىدى . ئۇ مېھمانلارنىڭ ھۆرمىتى ئۈچۈن ، كاتنىڭ ئاستىغا تىقىپ قويغان ئاق ئۇندا بىر نەچچە قاتلىما ياقىتى ، بىر خورازنى قان قىلىپ ، قۇتلۇق مەۋلىۋىنىڭ دۇئاسىنى ئالدى .

قارا سوۋاق تامغا ھەمەزەك زەدىۋال تارتىلغان ئاددىيغىنا مېھمانخانا ئۆيدە شەھەردىن چىققان مېھمانلاردىن باشقا ، يەنە يېزىنىڭ ئىمام - مەزىنى ۋە بىر نەچچە دېھقان بولۇپ لىق ئادەم ئولتۇراتتى . ئۇلارنىڭ ئارىسىدا بېشىغا مۇدەررىسلەر كىيىدىغان ئۇچلۇق مەخمەل تەقىيە كىيىپ ، ئۈستىدىن كىچىكرەك سەللە ئورىغان ، ئۇچىسىغا چىرمان يوللۇق بەقەسەم تون كىيىۋالغان كىشى ئالاھىدە پەرقلەنىپ تۇراتتى . ئەللىك سەككىزلەرگە بېرىپ قالغان بۇ ئادەمنىڭ قەددى - قامىتىدىن ، ئاپئاق ، سوزۇن - چاق يۈزىدىن ، ھەتتا كىيىملىرىدىنمۇ ئاللىقانداق يوشۇرۇن بىر گۈزەللىك چىقىپ تۇراتتى . ئۆزى ۋىجىكىنە بولسىمۇ ، لېكىن زوۋۇلىسى پىششىق ، كۆزلىرى ئۆتكۈر ئىدى . ئۆز ۋاقتىدا ئاپاق خوجا ئۇنىڭ ئاشۇ ۋىجىك بەستى - بويىغا قاراپ ، ئۇنى « بۆرە سويىمىسى » دەپ كەمسىتكەندى .

ھاجى قۇتلۇق مەۋلىۋىنىڭ ئىككى تەرىپىدە ، يېشى بىر - بىرىدىن ئانچە پەرقلەنمەيدىغان رەڭگىروھى پاكىز بەش نەپەر تالىپ ئولتۇراتتى . ئۇلارنىڭ گەپ - سۆزلىرىدىن ، ھەرىكەت - قىلىقلەردىن ئۇستازغا بولغان ھۆرمىتى ، ئىززىتى ۋە مۇھەببىتى روشەن كۆرۈنۈپ تۇراتتى . دېمىسىمۇ ، بۇ ئۇستاز ئاللاننىڭ ئىنايىتى بىلەن ھەمىشە ئۆز ئەتراپىدىكى ياشلارغا شەپقەت ، دوستلار -

غا كەرەم ، چوڭلارغا ئىززەت كۆرسىتەتتى . ئۇ ھەرقانداق ۋاقىتتا ھەقىقەتتىن قورقۇشنى ئەستىن چىقارمايتتى ، بېشىغا مۇشەققەتلەر چۈشكەندە ، سەۋر ھەم چىدام بىلەن ئاللاغا سېغىناتتى . شۇڭا ، تالىپ - شاگىرتلارنىڭ نەزىرىدە ، بۇ مۇدەررىس كۆكسەدە جاھاننىڭ يۈرىكى ئۇرۇپ تۇرىدىغان كامالەت ئىگىسى ئىدى ! مانا ، ئۇنىڭ بۇ يۇرتقا كەلگىنىگە بىر ئايدىن ئاشتى . يۇرتتىكى بىرنەچچە مۆتىۋەرلىرى بىر ئاينىڭ ئالدىدا ئۇنى بەش نەپەر شاگىرتى بىلەن بىللە بۇ يەرگە ئېلىپ كەلگەنىدى . مەقسىتى ، ئۇنى يېزىنىڭ كۆز ۋاقتىدىكى ساپ ھاۋاسىدىن ، تۈرلۈك - تۈمەن نېمەتلىرىدىن بەھرى ئالدۇرۇش ، شۇ قاتاردا ، ئۇنىڭ مەنىلىك ، ھېكمەتلىك ئەمرىمەرۇپلىرىنى ئاڭلاپ ئىمانىنى قۇۋۋەت تاپقۇزۇش ، مۇشۇنداق ئارىسال مەزگىللەردە يېزىلاردا بولۇپ تۇرىدىغان مەۋلۇت ، زاراخەتمە دېگەندەك پائالىيەتلەرگە بۇ كاتتا زاتنى قاتناشتۇرۇش ئىدى .

يېزا - يېزا ، يۇرت - يۇرتلاردىن بولۇپ تۇرىدىغان بۇنداق تەكلىپ ، چاقىرىق ۋە زىيارەتلەر يىلدا ئىككى - ئۈچ قېتىم بولۇپ تۇراتتى . ھاجى قۇتلۇق مەۋلىۋىمۇ ئۇلارنىڭ لەۋزىنى يەردە قويماي «چاقىرغانغا بار ، چاققاندىن قاچ» دېگەن ئەقىدە بويىچە ، چاقىرغان يەرلەرگە باراتتى ۋە كاج تەلەي دېھقانلارنىڭ ئارىسىدا يۈرۈپ ، ئۇلارنىڭ ھال - مۇھىتىغا يېتەتتى ، شۇ جەرياندا ، ئۆزىمۇ تۇرمۇشنىڭ ئاچچىق - چۈچۈكىنى تېتىپ ، ھايات سىرلىرىنىڭ تېگىگە يېتەتتى .

ئۇ بۇ قېتىمقى سەپەرنىڭ كۈتىمىگەن يەردىن ئۆز جېنىنى قۇتقۇزۇپ قالغانلىقىغا ھەيران بولدى . بۇ تۇرمۇشتىكى تاساددۇپى توغرا كېلىشمۇ ياكى ئەزەلدىن پېشانىسىگە پۈتۈلگەن تەقدىر قىسمەتمۇ ، نېمىلا بولمىسۇن ، ئۇ ھاياتتىكى رىزىقىنىڭ تېخى تۈگىمىگەنلىكىنى ھېس قىلدى ، ئاللاڭ ئۆزىگە قىلغان بۇ ھىممەت - شاپائىتىگە شۈكۈر - سانا ئېيتتى . لېكىن ، مىڭدەك

بىگۇناھ ئادەم بىلەن بىللە كۆيۈپ ، بۇ دۇنيادىن ئىزناسى يوقالغان « رەشىدىيە مەدرىسى » نى ئويلىسا ، ئۇنىڭ يۈرەك - باغرى ئېزىلىپ ، بۇ دۇنيادا ھايات قالغانلىقىغا ئۆكۈنۈپ كېتەتتى . مەدرىس ئۇنىڭ ئىسسىق ئۆيى ، ئىلىم تەھسىل قىلىدىغان ماكانى ۋە ئەۋلادلارنى كامالەتكە يەتكۈزىدىغان مەرىپەت ئوچىقى ئىدى . بۇ يەرگە ئۇنىڭ ئون نەچچە يىللىق ئەقىدە - ئىخلاسى ، قان - تەرى ۋە ئۆمۈر بويى يىغقان بىلىم جەۋھىرى سىڭگەنىدى . ئۇنىڭ قولىدا تەربىيىلەنگەن سان - ساناقسىز ئىقتىدارلىق كىشىلەر ھازىر مۇشۇ ئانا تۇپراقنىڭ بەخت ئىقبالى ئۈچۈن جان تەسەددۇق قىلىۋاتاتتى .

مانا شۇنداق بۈيۈك ، خاسىيەتلىك ، ئادەملەرنىڭ قەلبىنى ئىلىم - مەرىپەت گەۋھىرى بىلەن نۇرلاندۇرىدىغان مۇقەددەس پىر ئورۇن ئاشۇ بىرنەچچە جاھالەت پىرلىرىنىڭ قولىدا كۆيۈپ كۈلگە ئايلانغانىدى . بۇ مۇدەھىش پاجىئەنى ئويلىسا ، ھاجى قۇت - لۇق مەۋلىۋىنىڭ ئاپاق خوجىغا بولغان غەزىپى چەكسىز ئۆرلەيتتى ، ئۇنىڭدىن گويا يىرىڭلىق بىر جاراھەتتىن يىرگەنگەندەك يىرگىنەتتى ، ئۆچمەنلىكى كۈچىيىپ تاشاتتى .

« ھەي ھىدايتۇللا ، ھەي ھىدايتۇللا ! — دەپ ئويلايتتى ئۇ ھەسرەت - نادامىتىنى باسالماي ، سەن ئاللا ئۆلچەپ بەرگەن چەكلىك ئۆمرۈڭنى نېمىلەرگە سەرپ قىلىۋاتىسەن ؟ سېنىڭ ئىككى قولۇڭ بىگۇناھ خەلقىنىڭ قېنى بىلەن بويالدى ، ئىككى كۆزۈڭ خەلقىنىڭ بەخت - سائادىتىگە قالدۇق ! خەلقىنىڭ بەخت - سائادىتىنى ، مەملىكەتنىڭ تىنىچ - ئاسايىشلىقىنى ئويلىماي ، باشقىلارنى بويسۇندۇرۇش ، خارابىلىك ئۈستىدە ھاكىمىيەت قۇرۇش ، ئاۋامنى قۇل قىلىش ھېسابىغا شان - شۆھرەت قازانماقچى بولغان ئادەمنىڭ تاجۇ تەختى ئۇزۇنغا بارارمۇ ؟ ! ياق ، ھەرگىز ئۇزۇنغا بارمايدۇ . چۈنكى ، ئۇلاردىن خەلققە ياخشىلىق يوق ، قىلغان ئىشى ئادالەت ئەمەس ! سەن بارلىق مۇ -

سۇلمانلارغا يېغى بولدۇڭ . كىمكى ئەل - يۇرتنىڭ غېمىنى  
يېمەي ، بىر ئۆزى ئۈچۈنلا كۆيۈپ پىشسا ئۇنى يەر يۈتىدۇ ، ئۇ  
ئىنسان ئەمەس ، بەلكى ئۇ بىر قورال ، ئۇ قورالنى ھەر كىم  
ئۆزى خالىغانچە ئىشلىتىۋېرىدۇ . . . . ھەي ھىدايتۇللا ، سەن  
بۈگۈن ئاشۇ رەھىمسىز جۇڭغارلارنىڭ قورالى بولۇپ ، خەلقىڭ -  
گە ، يۇرتۇڭغا ئاسىيلىق قىلىدىڭمۇ ؟ !

بولغۇسى دۇنيا يامان پىئىلىك بىلەن زىرۇ - زەبەرى ،  
سەن ئۆزۈڭ قىلغان بۇ ئىشنى قىلمىغان ھېچبىر بەشەر !

ئاسىينىڭ يۈزى قارا ، ياتقان گۆرى تار بولىدۇ ، ئاققان  
قانلار ، كۆيگەن ئوتلار ، شىددەتلىك قىيانغا ، گۈلدۈرلىگەن لاۋا -  
غا ئايلىنىپ ، ئاخىر ئۆزۈڭنىڭ تەختى - بەختىڭنى گۈمران  
قىلىدۇ ، كۆيدۈرۈپ كۈلۈڭنى كۆككە سورۇيدۇ ! . . . .  
ھەرخىل يوللار بىلەن پايتەختتىن كەلگەن شۇم خەۋەرلەر  
بۇ يىراق ، خىلۋەت يۇرتتىكى دېھقانلارنىمۇ ۋەھىمىگە سېلىپ ،  
ئالاقزادە قىلىۋەتكەندى . «رەشىدىيە مەدرىسى» نىڭ كۆيدۈرۈل -  
گەنلىكىنى ئاڭلىغان كۈنى پۈتۈن يېزىدا ئېغىر مۇسبەت بولغان -  
دەك ، ھازىردىكى ھالەت شەكىللەنگەندى . بۇنىڭغىمۇ ھاجى  
قۇتلۇق مەۋلىۋىنىڭ مەسچىتىتە سۆزلىگەن تەسىرلىك سۆزى سە -  
ۋەب بولغانىدى .

شۇ كۈنى ئۇنىڭ سۆزىنى ئاڭلىغان ئادەملەرنىڭ يۈزىنى  
ئېرىپ ، پۈتۈن ۋۇجۇدىغا يىغا ئولاشقانىدى . ئۇنىڭ سۆزى كى -  
شىلەرنىڭ كۆز ئالدىغا ئىلىم - مەرىپەتنى يالماپ كۆيۈۋاتقان  
ئۇلۇغ ئوتتى ، ئوت ئىچىدە ئىگراۋاتقان مەزلۇمە ئاجىزلارنىڭ ،  
سەبىي بالىلارنىڭ ، بىگۇناھ شەھەر خەلقىنىڭ ئېچىنىشلىق قىيا -  
پەتلىرىنى نامايان قىلغان ۋە ئۇلارنىڭ قەلبىدە ئاشۇ بىھودە  
كۆيۈپ كېتىۋاتقان ئەزىز جانلارغا نىسبەتەن كۈچلۈك ھېسداش -



لىق بىلەن ئادامەت تويغۇسىنى ئويغاتقاندى .  
ھاجى قۇتلۇق مەۋلىۋى شۇ كۈنى زادىلا چىنداپ تۇرالماي ،  
شەھەرگە قايتماقچى ، بېشىغا ھەرقانداق كۈن كەلسمۇ ، يۈز  
بېرىۋاتقان ئىشلارنى ئۆز كۆزى بىلەن كۆرمەكچى بولغانىدى .  
لېكىن ، يۇرت خەلقى ئۇنىڭ ئالدىنى توستى ، ئۇنىڭ بىلەن ئاپاق  
خوجىنىڭ كونا ئاداۋىتىنى بىلىدىغان بەزى يۇرت ئاقساقاللىرى  
بولسا ، ئۇنىڭ قايتىشىغا تېخىمۇ يول قويمىدى . ئۇلار ھەقىقىي  
ئىسلام يولىدىكى بۇنداق بىلىملىك ، كەمتەر ۋە ئالىيجاناب ئادەم-  
دىن ۋاقىتسىز ئايرىلىپ قېلىشنى ھەرگىز خالىمايتتى .  
ھاجى قۇتلۇق مەۋلىۋى قايتىشقا ئامالسىز قالدى ، يۇرت  
خەلقىنىڭ ياخشى كۆڭلى ئۇنى بىر قېتىملىق قاراملىقتىن توسۇپ  
قالدى . لېكىن ، ئۇ بۈگۈنگە كەلگەندە ، ئاپاق خوجىنىڭ ئۇنى  
يەنە تىنتىپ ، پېيىگە چۈشۈشىنى ۋە ئادەم ئەۋەتىپ تۇتماقچى  
بولۇشىنى خىيالغا كەلتۈرمىگەنىدى .

### 3

قوللىرىغا پىچاق ، خەنجەرلىرىنى ئېلىۋالغان ئون سوپى  
خۇددى ئوغرى - قاراقچىلاردەك گۈلدۈرلەپ ھويلىغا كىرگەندە ،  
بۇلۇڭدىكى پاخال ئۈستىدە ياتقان تۆت كۆزلۈك قاۋان ئىت زەد-  
جىر سىلكىپ قاۋاپ كەتتى .

ئىتنىڭ ئەنسىز ئاۋازىنى ئاڭلىغان موللا مۇسا ئاخۇن ئىچ-  
كىرى ئۆيدىن ھويلىغا چىقتى . قاش قارايدىغان چاغ ئىدى . شۇڭا ،  
ئۇ ھويلىدا پىچاقلىرىنى پارقىرتىپ دېۋەيلەپ تۇرغان بىر مۇنچە  
بەتبەشەرە ئادەملەرنى كۆرۈپ ھودۇقۇپ قالدى ۋە بىر ئاز زەن  
سېلىپ قاراپ ، توپىنىڭ ئالدىدا تۇرغان ئۇزۇن چاچ ، چاڭگا  
ساقال دەرۋىشىنىڭ ئۆز ئوغلى ئىكەنلىكىنى تونۇپ ، بايقى قور-  
قۇش ۋە ئالاقزادىلىكى بىردىنلا ھاياجانغا ئۆزگەردى . چۈنكى ،

ئۇ ئۆزىدىن بىرنەچچە قەدەم ئېرىدا تۇرغان بۇ بالىسىنى ئۈچ يىلدىن بېرى كۆرمىگەن ، ھەتتا ئىز - دېرىكىنى قىلىپمۇ خەۋەر - رىنى ئالالمىغانىدى . شۇڭا ، ئۇ قوللىرىنى سوزۇپ : «بالام ھا - پىز ئاخۇن ، سەن بار ئىكەنسەن . . . » دېگىنىچە ئالدىغا ئىككى قەدەم چامدىۋېدى ، دەرۋىش خوجا خۇددى بىر نەرسىدىن سەسكەندەك ئارقىغا داچىپ تۇرۇپ :

— مېنىڭ ئىسمىم ھاپىز ئەمەس ، دەرۋىش خوجا! —  
دېدى ئاخشامقى بەگنىڭ تەسىرى تېخى تۈگىمىگەن تالغىن كۆز - لىرىنى دادىسىغا خامۇشلۇق بىلەن تىكىپ .

— بالام . . . ئوغلۇم . . . — دېدى موللا مۇسائاخۇن يەنىلا ئاتلىق مېھرى بىلەن ئۇنىڭغا قاراپ ، — مەن سېنى جايىنامازدا يۈمىلىتىپ ئوڭ قۇلۇقۇڭغا ئەزان ، سول قۇلۇقۇڭغا تەكبىر ئېيتىپ قويغان ئىسمىڭ ھاپىز تۇرسا . . .

شۇ چاغدا ، ئۆيدىكى مېھمانلار چاي داستىخاننى يىغىشتۇرۇپ بولۇپ ، ھاجى قۇتلۇق مەۋلىۋىدىن ئىلىم - ھېكمەت دۈر - دانلىرىنى ئاڭلاۋاتتى . مېھمانخاننىڭ تۆرىدە ، كونا شايى كۆرپە ئۈستىدە ئولتۇرغان بۇ ئادەم دەسلەپ قۇرئاندىن سۈرە - ئايەت - لەرنى ئوقۇپ ، كېيىن پارس تىلىدا «فقھ»<sup>①</sup> ئىلمىنىڭ قانۇن - لىرىنى يېشىپ چۈشەندۈرگەنىدى ، ئەمدى بولسا ، تۇرمۇش ھېك - مەتلىرىدىن زىكرى سۆھبەت قىلىۋاتتى .

— ئىنساندىن كېيىن ھايۋاناتنىڭ ئۇلۇغراقى ئاتتۇر ، — دېدى ئۇ ئالدىدىكى ھېجرىدىن بىر قوشۇق قېتىقىنى ئوتلىۋېتىپ ، — پەسرەكى ئىتتۇر . ھېكمەت نېمىكى ، كىشىلەر ئۇلۇغراق ھايۋان ئاتى ئەتىۋارلىماي ، پەسرەك ھايۋان ئىتىنى ئەتىۋارلايدۇ؟ بۇ - نىڭغا جاۋاب شۇكى ، گەرچە ئاتتا چىرايلىق قەددى - قامەت بولسىمۇ ، لېكىن ئۇ ۋاپا ئوتلاقىدا ئوتلىمىغان ، ھەق شىناسلىق

① فقھ — قانۇنشۇناسلىق .

بۇلىقىدىن سۇ ئىچمىگەن . گەرچە ئىت ناپاكىلىق بىلەن مەئزۇق<sup>①</sup> بولسىمۇ ، لېكىن ئۇ ۋاپادار ، ھەق گۇزاردۇر . مۇبادا ، ئىگىسى ئۆلۈپ قالسا ، ئۇ ناھايىتى ئىزتىراپ قىلىپ كېتىدۇ ، ئۆزىمۇ ئۆلۈمنى ئارزۇ قىلىدۇ . ۋەھالەنكى ، بىزنىڭ بەزى ئادەملىرىمىز مانا مۇشۇ ئەقىلسىز ئىتتەكمۇ بولالمايدۇ ، ئۇلار ۋاپاغا چاپا قىلىدۇ ، ھەتتا بېشىنى سىلىغان ئىگىسىنى ئالىدۇ ! ئادەمزات . نىڭ ئەڭ پەس ، ئەسكىسى شۇكى ، مال - دۇنيا ئۈچۈن ، مەنەپ - شۆھرەت ئۈچۈن ، ئەزىز يۇرتىنى خار قىلىدۇ . . . شۇ چاغدا ، ھويلىدا ۋاراڭ - چۈرۈڭ كۆتۈرۈلۈپ ، ئۇلار - نىڭ سۆھبىتى بۆلۈندى . ھەممەيلەننىڭ دىققىتى ھويلىغا ئاغدى . — نېمە ؟! سەن تېخى ھاجى قۇتلۇق مەۋلىۋىنى تۇتماق - چىمۇ ؟ — موللا مۇسا ئاخۇننىڭ ئاۋازى تىترەپ كەتتى ، — ئۇنداق قارا كۆڭۈللۈك قىلما ، ئۇ دېگەن ئۇلۇغ كىشى ، ئادەم تۈگۈل ، چىۋىنىڭمۇ ئازارى يوق ! سەن بېرىپ خوجاينىڭغا : تاپالمىدىم ، دېگىن بالام . . .

ئۇ تاتلىق بىر ئۈمىد ، ئوتتەك قىزىق بىر ئۇمۇنۇش ئىچىدە ئوغلىنىڭ كۆزلىرىگە مۆلدۈرلەپ تىكىلدى . لېكىن ، ئوغلى ھەيكەلدەك جىم ، سوغۇققان ھەم شەپقەتسىز ئىدى .

— سەن بۇ ئىشقا ئارىلاشما ! — دېدى ئۇ چالۋاقماندەك ئاۋازىنى كۆتۈرۈپ ، — جاندىن كەچسەم كېچىمەنكى ، پىرىمنىڭ ئىشەنچىسىنى يەردە قويمايمەن ، ئۇ زاتنىڭ نەزىرىدىن چۈشۈش ئۆلۈم بىلەن تەڭ ماڭا !

— سەن مەۋلىۋىنى راستتىنلا تۇتماقچىمۇ ؟ — ئەمدى موللا مۇسا ئاخۇنمۇ يېلىنىش - يالۋۇرۇش بىلەن ئىش پۈتمەيدى . خانلىقىنى چۈشەنگەندى ، — بۈگۈن ئۇ مېنىڭ ئەزىز مېھمەد - نىم ، قېنى ، ئۇنىڭ بىر تال مويىغا تېگىپ باقا !

① مەئزۇق — مەشھۇر ، داڭلىق .

موللا مۇسا ئاخۇن يۈگۈرۈپ بېرىپ ، ئايۋان ئىشكىنىڭ كېشەكلىرىدە -  
نى يوغان ، يىرىك قوللىرى بىلەن كەگەنلەپ تۇتۇۋالدى .  
دەرۋىش خوجا قولىدىكى خەنجىرىنى پارقىراتقىنىچە ئۇنىڭغا  
دېۋەيلەپ تۇراتتى .

— سەن مېنىڭ دادام بولساڭ يولۇمنى توسما ! — دېدى  
ئۇمۇ گۈركىرەپ ، — مەن بۈگۈن ئۇ نابىكار ئازغۇننى تۇتماي  
قويمايەن !

موللا مۇسا ئاخۇننىڭ غەزەپ - نەپرىتى تېخىمۇ ئۆرلىدى :  
— جۆيلىمە ، تۈزكۈر ! ئەگەر تۇتۇشقا توغرا كەلسە ، تۇتۇ -  
دىغان ئادەم ئۆز يېنىڭدا تۇرۇپتۇ ، ماڭ ، بېرىپ خۇدانىڭ ئاشۇ  
ئاسىي بەندىسى ئاپاق خوجىنى تۇت ! ئۇ بىزنىڭ يۇرت - ماكاندە -  
مىزنى نېمە قىلىۋەتتى ، پۇقرالارنى نېمە كويلارغا سېلىۋاتىدۇ ؟  
مەن ئۇنىڭ بۇنداق ئادەملىكىنى بىلگەن بولسام ، ئۆز ۋاقتىدا  
ھەرگىز سەن بەتبەخنى ئۇنىڭغا قوشۇپ بەرمەيدىكەنمەن . مەن  
تېخى سېنى ئۇلۇغلارنىڭ پېشىگە ئېسىلىپ ، ياخشى ئادەم بولار  
دەپ ئويلاپتىكەنمەن ، نەدىكىنى ، سەنمۇ ئۇنىڭ ئىزىغا دەسسەپ -  
سەن ، ئۇنىڭ ئىزىدىن گۈل - گىياھ ئەمەس ، زەھەرلىك شۇم -  
بۇيا ئۆسىدىكەن . . .

ئاددىي دېھقان موللا مۇسا ئاخۇننىڭ بۇ سۆزلىرىدە ، ھاجى  
قۇتلۇق مەۋلىۋىنىڭ نەچچە كۈندىن بېرىكى ئەمىرىمەرۈپ ۋە ناماز  
خۇتبىلىرىدە ئوقۇغان زىكرى سۆھبەتلىرىنىڭ تەسىرى بار ئى -  
دى . ئۇ بىر قېتىملىق سۆزىدە مۇنداق دېگەندى : « ئەقىل ۋە  
ئىلىم ئادەم ۋۇجۇدىدا شەبىچىراغ گۆھەرىدۇر . ياخشى - يامان -  
لىق ، پايدا - زىيان ، توغرا - خاتا بارلىقى مانا شۇ ئىككى  
گۆھەر بىلەن ئۆلچىنىپ ، ھىدايەت ناۋاسى ھاسىل بولىدۇ .  
دەرىخ . . . مىڭ دەرىخ ! ئارىمىزدىن ئىسمائىل خان ، ھا -  
ۋازبەگ ، ئىركابەگكە ئوخشاش ۋۇجۇدىدا شەبىچىراغ گۆھىرى يان -  
غان ئېسىل ئادەملىرىمىز كېتىپ قالدى . بۇ غەددار پەلەك

دەۋرىدە ، بۇنداق ساھىبقىران ، ساھىبخۇرۇچ ئادەملەر قايتا چى-  
قامدۇ؟ يوق ، يوق ! قانخور سېتىلمىلار ئۇلاردىن قورقتى ،  
ئابىكار زالىملار ئۇلاردىن ئەيمەندى . ئۇ كىشىلەرنىڭ باتۇرلۇق ،  
ئادىللىق خىسلەتلىرى ھەممە شەھەرلەرگە تارالغان ، غازاتتىكى  
غەيرىتى ، ئىسلام يولىدىكى شىجائىتى ھەممە شەھەرلەرگە مەش-  
ھۇر ئىدى . . . شۇڭا ، ئادەم ۋەھشىي جەمئىيەتتە ياشاپ ئەرك  
تەشتىن ئەۋۋەل ، دىللاردىكى ۋەھشىيلىكتىن — جاھالەت ۋە  
نادانلىقتىن قۇتۇلماق كېرەك . . . »

ساۋاتسىز قارا تۈرۈك دېھقانلار بۇ سۆزلەرنىڭ مەنىسىگە  
دەماللىققا يېتەلمىسىمۇ ، لېكىن ، ئۇلار ئىلىم - مەرىپەتنىڭ  
نۇرلۇق چىراغ ، جاھالەت ۋە نادانلىقنىڭ قاپقاراڭغۇ زۇلمەت  
ئىكەنلىكىدىن ئىبارەت ئاددىي ھەقىقەتنى چۈشىنىپ يەتكەندى .  
شۇڭا ، ئۇلارنىڭ نەزىرىدە ئاپاق خوجا ۋە ئۇنىڭ تەلۋە سۈپىلىرى  
ئەنە شۇ ئىلىم - مەرىپەتنى ۋەيران قىلىپ ، جاھالەت بىلەن  
نادانلىقنى يامرىتىۋاتاتتى . . .

دادىسى موللا مۇسا ئاخۇننىڭ ئاپاق خوجىنى چىشلەپ تارتى-  
شى ۋە ئۇنىڭغا ھاياسىزلارچە تىل تەككۈزۈشى دەرۋىش خوجى-  
نىڭ ئوغىسىنى قايناتتى . ئۇ ئەزەلدىن بىر - ئۈستازى توغرى-  
سىدا قىلىنغان ھەرقانداق يامان سۆزنى — مەيلى ئۇنى كىم  
دېگەن بولسۇن ، ھەرگىز كەچۈرمەيتتى . شۇڭا ئۇ ، دادىسىنىڭ  
ئالدىغا ئوقچۇپ بېرىپ ئۆڭدى :

— ئاغزىڭنى يۇم ! بۇنداق سۆزنى ئىككىنچى قىلىدىغان  
بولساڭ تىلىڭنى كېسىۋالىمەن !

— نېمە ! — موللا مۇسا ئاخۇن ھەم ئاچچىق ، ھەم تەئەج-  
جۇپ بىلەن ئوغلىغا تىكىلدى ، — نېمە دەۋاتىسەن ، مەن سېنىڭ  
نېمەڭ ؟

— مەن بىلەن ئېيتىشما دادا ، — دېدى دەرۋىش خوجا يەنە  
شۇنداق قوپاللىق بىلەن ، — ئىشكىنى بوشات ، مەن ئۇنى تۇت-  
تۇت .

مەن ، چوقۇم تۇتمەن .

موللا مۇسا ئاخۇنمۇ بوش كەلمىدى :

— قېنى ، تۈتە ، تۈتۈپ باقە ! سەن مېنىڭ ئۈستۈمدىن دەسسەپ ئۆتۈپ ، ھاجى قۇتلۇق مەۋلىۋىنى تۇتماقچىمۇ ؟  
ئاتا بىلەن بالا تىرىكشىپ قالدى ، ھەر ئىككىسى بىر - بىرىگە قىلچە يول بەرمەيۋاتاتتى . دادا ئۆزىنىڭ دادىلىق سالاھىدىتىنى پەش قىلىپ ، ئوغلىغا ھەيۋە قىلاتتى ، ئوغلى بولسا ئۆزىنىڭ پىر - ئۇستازىغا بولغان ئەقىدە - ئىخلاسىنى ، ساداقىتىنى كۆرسىتىش ئۈچۈن ، ھەرقانداق يامانلىقلاردىن يانمايدىغاندەك قىلاتتى . شۇنداق بولسىمۇ ، ھېچكىم ئۇنىڭ ئۆز دادىسىغا تىغ كۆتۈرىدىغانلىقىنى ئويلىمىغانىدى .

— ئىشىكىنى بوشات ، مەن ئۇنى تۇتمەن !

— ياق ، ئۇ مېنىڭ مېھمىنىم ، ھەرگىز ساڭا تۇتقۇزماي .

مەن !

مانا شۇ بۇيرۇق سۆزلەر بىرقانچە قېتىم تەكرارلاندى ، ئاخىرقى قېتىم ئېيتىلغاندا ، دەرۋىش خوجىنىڭ كۆزلىرىدە شەپقەتسىزلىكنىڭ ياۋايى نۇرلىرى چاقنىدى ، قېلىن ، كۆكۈش لەۋلىرىنى قاتتىق ھىملىدى ، شالاڭ بۇرۇتلىرى دىڭگايىدى . ئەنە شۇ چاغدا ئۇنىڭ قولىدىكى ئۆتكۈر خەنجەر خىرە - شىرە قاراڭ - غۇلۇقتا «يالت» قىلىپ سوغۇق بىز نۇر چاچراتتى - دە ، موللا مۇسا ئاخۇننىڭ بويىدىكى چوڭ تومۇرنى ئۈزۈۋەتتى . گەۋدىسى يوغان ، بەستىلىك بۇ ئادەم «ۋاي . . .» دېگىنىچە ئاستا سىيرىد - لىپ يەرگە يىقىلدى . ئۇنىڭ بويۇن تومۇرىدىن ئوققەك چاچراپ چىقىۋاتقان قان ئىشىك ۋە تاملارنى قىپقىزىل بويىۋەتتى .

دەرۋىش خوجا جان تالىشىۋاتقان دادىسىغا قاراپ بەزدەك بېد - زىرىپ تۇراتتى . دەسلەپ ئۇنىڭ قارام يۈرىكى دۈپۈلدەپ ئۇر - غان بولسىمۇ ، كېيىن ئۆزىنى تۇتۇۋېلىپ ، گۇيا كۈچلۈك بىر رەقېبىنى مەغلۇب قىلغان قەھرىماندەك گىدىيىپ مەيدىسىنى

كەردى .

ئەتىگەندىن بېرى قازان بېشىدا ھەپىلىشىپ يۈرگەن ئانا تۇيۇقسىز ھويلىدا كۆتۈرۈلگەن ئالا - چۇقانىنى ئاڭلاپ يۈگۈرەپ چىقتى ۋە بوسۇغىدا قانغا مىلىنىپ ياتقان ئېرىنىڭ سوۋۇشقا باشلىغان گەۋدىسىگە ئۆزىنى تاشلاپ زارلاشقا باشلىدى . ئۇ ئېرى - غا خەنجەر ئۇرغان ئادەمنىڭ باشقا بىرسى ئەمەس ، دەل ئۆزلىرى قىزىل قۇرتتەك ۋاقتىدىن تارتىپ ، ئوتتا كۆيدۈرمەي ، سۇدا ئاقتۇرماي ، كۆزىنىڭ قارىقىغا دەسسەستىپ چوڭ قىلغان ئوغلى ئىكەنلىكىنى بىلگەندە ، بايقى زەئىپ مەيۈس يىغىسى ئەمدى ئاچچىق ئەلەمگە تولغان چەكسىز پەريادقا ئايلاندى :

— ئاھ خۇدا ، مەن بالا ئەمەس ، بالا - قازا چوڭ قىپتىدە - مەن ، ئۇ قارا يۈز ئۆزىنى ئۇنتۇپتۇ ، ئۆزىنىڭ كىملىكىنى ئۇنتۇپتۇ ! ئۇ ئاتا قاتلى بولدى ، ئۇ ئىككىلا دۇنيالىق قارىغىش - قا ، لەنەتكە قالدى ، ئاھ خۇدا . . . كۆزۈڭ بولسا قارىغىن ! . . . يىغا ۋە دەرد - ئەلەمدىن ئانىنىڭ مادارى ئۈزۈلدى ، ئۈمۈ ئاستا - ئاستا ھوشسىزلىنىپ ، ئېرىنىڭ جەستى ئۈستىدە يېتىپ قالدى .

دەرۋىش خوجا تېخىچە قانغا بوپالغان خەنجىرىنى ئېگىز كۆتۈرگەن پېتى دېۋەيلەپ تۇراتتى . ئۇ بايا ئۆزىنى ئاپىرىدە قىلغان پۈتۈن سۈرۈك دادىسىنى ئەمەس ، بەلكى بىر چىچقاق پاخاننى بوغۇزلىۋەتكەندەك ، شۇنداق خاتىرجەم ، خىرامان ھەم ئىپادىسىز ئىدى . ئۇنىڭ كۆزلىرىدىن ياۋايىلىق ۋە خونزىرلىق - نىڭ مۇدەھىش نۇرلىرى چاقناپ تۇراتتى . شۇ تۇرقىدا ئۇ ئالدىنى توسقان ھەرقانداق ئادەمنى خەنجەر ئۈرۈپ پارە - پارە قىلىۋېتىدە - دىغان ۋەھشىيانە ئەلپازدا ئىدى . . .

دەرۋىش خوجا پىچاقچى سويىلىرىنى باشلاپ مېھمانخانغا بېسىپ كىردى ، لېكىن ئۇ يەردە بىرمۇ ئادەم يوق ئىدى . ئەسلىدە ئۇلار خېلى بۇرۇنلا ھويلىدىكى دەتالاشنى ئاڭلاپ

سەگەكلەشكەن ۋە ھاجى قۇتلۇق مەۋلىۋىنى مېھمانخانىنىڭ ئارقا دېرىزىسى ئارقىلىق باغقا چۈشۈرۈپ شۇ يەردىن ئېلىپ قاچقاندى .

دەرۋىش خوجا مەقسىتىگە يېتەلمەي چىچاڭشىپ كەتتى . ئۇ ئۆلۈك دادىسىنى كۆڭلىدە قارغاپ ھويلىغا چىقتى .

بۇ چاغدا ، ئۆلۈم خەۋىرىنى ئاڭلىغان مەھەللىدىكى خەلق قوزغىلىپ ، ئارا - گۈرچەكلەرنى كۆتۈرۈشكەن ھالدا «قاتىلىنى تۇتايلى» دەپ ۋارقىراشقان پېتى ھويلىغا باستۇرۇپ كىرىۋاتاتتى . بۇنى كۆرگەن دەرۋىش خوجا بىلەن ئۇنىڭ سوپىلىرى ھودۇقۇپ قالدى ، لېكىن ئۇلارغا ھەممە يەرنى تەكشى باسقان ئاي قاراڭغۇلۇقى ياردەم قىلدى ، دەرۋىش خوجا چاققانلىق بىلەن ھويلىنىڭ بۇلۇڭىدىكى ئىتنى بوشتىۋەتتى ، زەنجىردىن بوشانغان ئىت ئالا - چۇقان بىلەن ھويلىغا باستۇرۇپ كىرىۋاتقان ئالامانغا ئېتىلدى ، پۇرسەتتىن پايدىلانغان سوپىلار غولغون ئىچىگە ئازىلىشىپ ، ئانچە - مۇنچە تاياق - توقماق يېگەن بولسىمۇ ، يەنىلا بۇلۇڭ - پۇچقاقلاردا ئۆمىلەپ يۈرۈپ ساق سالامەت قۇتۇلدى ، كېيىن ئاتلىرىنى تېپىشىپ ، كېچىلەپ شەھەرگە يۈرۈپ كەتتى .

ئۇلار گەرچە يۈرۈپ كەتكەن بولسىمۇ ، لېكىن ئۇلارنىڭ يامان ، قەبىھ نامى يۇرت - يۇرتلارغا تاراپ كەتتى . بولۇپمۇ ، دەرۋىش خوجىنىڭ ئىسمىنى ئاڭلىغان ھەرقانداق ئادەم گويا سېسىق نىجاسەتتىن يىرگەنگەندەك يىرگىنىدىغان ، ۋابادىن قاچقانداك قاچىدىغان بولۇپ قالدى .



## توققۇزىنچى باب

### بىر نەچچە سەھىپىلىك ئەسلىمە

#### 1

دەرۋىش خوجىنىڭ باغئاۋات يېزىسىدىن قۇرۇق قول قاپ-  
تىپ كېلىشى ئاپاق خوجىنىڭ كەيپىنى ئۇچۇرۇۋەتتى . «ئۇ يەنە  
ھايات قاپتۇ ، — دەپ ئويلىدى ئۇ ئاچچىق ئەلەم بىلەن ، —  
ئۇنداق ئادەملەر ئۆلۈمگە لايىق ئىدى ، پەقەت ئۆلۈملا ئۇنداقلارنى  
كۆفرىنجاستىدىن پاك قىلالايدۇ . لېكىن ، ئۇ قېچىپتۇ ، ئۇنىڭ  
قېچىپ يۈرۈشى ياخشىلىقتىن بېشارەت ئەمەس ، ئۇ جىم تۇرماي-  
دۇ . . . .»

مانا شۇ خىياللار ئۇنى بىئارام قىلاتتى ، ھاجى قۇتلۇق  
مەۋلىۋىنىڭ «جىم تۇرمايدىغان» ئادەم ئىكەنلىكى ئۇنى ئەندىشە-  
گە سالاتتى . بۇنىڭدىن سەككىز - توققۇز يىل بۇرۇنمۇ ، بۇ  
«بۆرە سويىمىسى» ئاپاق خوجىنى ئەنە شۇ «جىم تۇرمايدىغان»  
پۇتى ۋە «جىم يۈرمەيدىغان» ئاغزى ئارقىلىق خېلى كۆپ ئاۋاز-  
چىلىكلەرگە مۇپتىلا قىلغانىدى . شۇ چاغدىكى كۆڭۈل ئاغرىقى-  
رى تېخىچە ئۇنىڭ ئېسىدىن كۆتۈرۈلۈپ كەتمىگەنىدى .  
ئاپاق خوجىنىڭ خىيال قۇشلىرى پەرۋاز قىلىپ ، ئىختى-  
يارسىز ھالدا ، ئاشۇ يىللاردىكى كۆڭۈللۈك ھەم كۆڭۈلسىز  
خاتىرىلەر ئىچىگە كىرىپ كەتتى . . . .

ھىجرىيىنىڭ 1078 - يىلى زۇلقەئدە<sup>①</sup> ئېيىدا قەشقەر ئايدى - جى يولۇاسخان دادىسى ئابدۇللاخان بىلەن ئىنىسى ئابدۇمۆمىنى ئاغدۇرۇپ ، سەئىدىيە تەختىدە خان بولۇپ ئولتۇردى . بۇ خەۋەر ئاپاق خوجىنىڭ بېشىنى كۆككە يەتكۈزدى . چۈنكى ، يولۇاسخان ئۇنىڭ قەشقەردە يېتىشتۈرگەن ئىشەنچلىك مۇرىتى ئىدى . ئۆز مۇرىتىنىڭ بىردىنلا كۆتۈرۈلۈپ ، پادىشاھلىق تەختىگە ئولتۇرۇشى ئۇنىڭ كېيىنكى ئىشلىرى ئۈچۈن داغدام يولىنىڭ ئېچىلغانلىقىدىن بېشارەت ئىدى . شۇڭا ئۇ ، قەشقەردىن ئالدىراپ يەكەنگە كەلدى ۋە يېڭى خاننىڭ ھۇزۇرىغا كىرىپ قەلبىنى ئىزھار قىلدى :

«ئەي پەلەكنىڭ پادىشاھى ساڭا كۈندۈز تەخت ماكان ،  
ئالەم سېنىڭ ساقلىشىڭدىن خاتىرجەمدۇر ھەر ئامان .  
تەلەيمەن جان دىلىم بىلەن خۇدا ۋەندى جاھاندىن ،  
بولساڭ يۈز يىل سەن پادىشاھ ، مەن پاتىھە ئوقۇسام .»

ئاپاق خوجا ئوقۇغان بۇ شېئىر مىلادىيە 1619 - يىلىدىن 1630 - يىللار ئارىلىقىدا تەختتە ئولتۇرغان سۇلتان ئابدۇل - تىپخان زامانىدىكى ئاخۇن خوجا نەسر دېگەن شائىرنىڭ شېئىرى ئىدى . ئۇ خۇددى « مۇشۇ كۈن ئۈچۈن لازىم بولىدۇ » دېگەندەك ، بۇ شېئىرنى يادلاپ ، كۆڭلىنىڭ چوڭقۇر يېرىدە ساقلاپ قويغانىدى . دېگەندەك « لازىم بولدى » ، لازىم بولدىلا ئەمەس ، جانغا تازا ئەسقاتتى . يولۇاسخان شېئىرنى ئاڭلاپ

① مىلادىيە 1668 - يىلى 4 - ئاي .

قاتتىق تەسىرلەندى ، ھاياجانلاندى ، تېخى ھېچكىم ئۇنىڭ خانلىق سەلتەنىتىنى بۇنداق چىرايلىق ، ئۇلۇغۋار سۆزلەر بىلەن ئالغىش-لاپ ، مەدھىيىلەپ باقمىغانىدى . شۇڭا ئۇ ، ئاپاق خوجىنى يېنىدا ئولتۇرغۇزۇپ ، دۆلەتنىڭ چوڭ ئەربابلىرى ئالدىدا ئۇنىڭغا كاتتا ئېلتىپات ۋە ھىممەت كۆرسەتتى . ئۇنى «مېنىڭ ئۇلۇغ پىر - ئۇستازىم ، ئەقىلدار يولباشچىم» دەپ ماختىدى ۋە بۇنىڭدىن كېيىنكى ھەرقانداق ئىشقا پادىشاھلىق سالاھىيىتى ۋە پەرىمانى بىلەن «ھەمدەم» بولىدىغانلىقىنى بىلدۈردى .

ئاپاق خوجىنىڭ كۈتكىنىمۇ دەل شۇ ئىدى ، ئۇ بىر كۈنلۈك شېئىر بىلەن خاننىڭ كۆڭۈل قۇشلىرىنى قارچىغىدەك ئوۋلىغانىدى . ئۇ بۇرۇنمۇ ، ئۆزىنىڭ «سەئىد» لىكىنى ئەنە شۇنداق چىرايلىق ، پاساھەتلىك سۆزلەر بىلەن چۈشەندۈرۈپ ، يولۋاس خاننى مۇرىتلىققا مايىل قىلغانىدى . ئۇ شۇ چاغدا ئۆزىنىڭ نەسەب قۇرۇلمىسىنى مۇنداق ئىزاھلاپ ، «سەئىد» لىكىنى ئىسپاتلىغانىدى : «مۇھەممەد پەيغەمبەردىن كېيىن بىرىنچى يۈزدە تۆت چاھار يار ، ئىككىنچى يۈزدە داۋۇد ئەتەئىد ، ئۈچىنچى يۈزدە زۇنۇن مىسىرى ، تۆتىنچى يۈزدە ئوبول ھەسەن خەرقانى ، بەشىنچى يۈزدە ئابدۇقادىر جىلانى ، ئالتىنچى يۈزدە مەۋلانا جالالىدىن رۇمى ، يەتتىنچى يۈزدە خوجا باھاۋىدىن نەقىشەندى ، سەككىزىنچى يۈزدە مەۋلانا ياقۇپ چەرخى ، توققۇزىنچى يۈزدە خوجا ئوبەيدۇللا ئەھرار ، مىڭدە ھەزرىتى ئىمامى رەببىانى ، بىر مىڭ بىر يۈزدە مەخدۇم ئەزەم ، بىر مىڭ ئىككى يۈزدە خوجا ھىدايەتۇللا ئىشانغا ئىسلامغا ئىگە — مۇئەككەل بولۇش نېسىپ بولغان ۋە نېسىپتۇر ! . . .»

يولۋاس خان مانا شۇ چاغدىن تارتىپ ئۇنىڭغا چوقۇنىدىغان ، ئۇنىڭغا ئىخلاسمەن مۇرىت بولۇپ ، نۇرغۇن ئىشلارنى ئۇنىڭ پىلانى ، ئەقلى ۋە يېتەكلىشى بىلەن قىلغانىدى . دادىسى — سەئىدىيە خانىدانلىقىنىڭ ئونىنچى خانى ئابدۇللاخان بىلەن بولغان

سۈركىلىش ، يىرىكىلىشىش ۋە ئاخىر بېرىپ دۈشمەنلىشىش پا-  
جىئەلىرىمۇ ئەنە شۇ ئاپاق خوجىنىڭ «ئەقىل» ئۆگىتىشى بىلەن  
بولغانىدى . . . .

ئەنە شۇ ئادەم يەنە بىر قېتىم يولۋاس خاننىڭ قولتۇقىغا  
كىرىپ ، يېڭى پىلانى — مۇرىت — مۇخلىس كۆپەيتىش ئارقى-  
لىق ، ھەر جەھەتتىكى تەسىر دائىرىسىنى كېڭەيتىش مەقسىتىنى  
ئىشقا ئاشۇرماقچى بولۇۋاتاتتى .

خاننىڭ ھىمايىسىگە ئىگە بولغاندىن كېيىن ، ئۇ ناھايىتى  
تېز ھەرىكەتلىنىپ ، تەرەپ - تەرەپكە خاس مۇخلىسلىرىنى ،  
سۆزمەن ۋائىزلىرىنى ، ئىشەنچلىك چارمەنلىرىنى ئەۋەتىپ ،  
مۇرىت توپلاش پائالىيىتىنى كەڭ باشلىۋەتتى . بۇنداق ئەۋزەل  
شارائىت ، غالىب پۇرسەتنىڭ تۈرتكىسى بىلەن قىسقىلا ۋاقىت  
ئىچىدە ، ئاپاق خوجىنىڭ «مۇرىدىل ھىدايەت» لىرىنىڭ سانى  
بۇرۇنقىدىن نەچچە ھەسسە كۆپىيىپ ، يېزىدىن شەھەرگىچە ،  
زەرداردىن گاداىغىچە بولغان تەركىدۇنيا سوپى - دەرۋىشلەرنىڭ  
«ئاللاھۇ» لىرى بىلەن ساپايە ئاۋازلىرى جاھاننى بېشىغا كىيدى .

ئاپاق خوجام ئۆزىنى قەشقەرىيە تەۋەسىدىكى نەچچە ئون  
مىڭ مۇرىت - مۇخلىسلىرىنىڭ «قۇتبىل ئەقتابى» دەپ ئېلان  
قىلىپ باش كۆتۈرگەندىن كېيىن ، ئۆز مۇرىتلىرىنى «ھەرقان-  
داق ئىشتا پەقەت خوجىنىلا مەركەز قىلىش ، خوجا ماڭغان يولغا  
مەڭگۈ سادىق بولۇش ، خوجىدىن ھېچقانداق نەرسىنى سىر تۇت-  
ماسلىق ، خوجا باشلىغان ھەر قانداق غازاتتىن يانماسلىق ، بۇ  
دۇنيانىڭ راھەت - پاراغەتلىرىنى پۈتۈنلەي تەرك ئېتىپ ، خۇدا-  
نىڭ ئىشقىغا ئۆزىنى ئاتاش . . . .» دېگەندەك «ئالتە مىزان»  
بىلەن تەربىيىلەپ ، پەقەت ئاپاق خوجىنىڭ «ئىشقىيە» سۈلۈكى  
ئۈچۈنلا جان كۆيدۈرۈپ ، شۇ يول ئۈچۈن جېنىنى پىدا قىلىدۇ-  
غان خۇدايى قۇللارغا ئايلاندۇرۇۋەتتى .

ئاپاق خوجىنىڭ مۇرىت - مۇخلىسلىرىنىڭ كۆپىيىشىگە

ئەگىشىپ ، ئۇنىڭ مال - دۇنياسىمۇ كۆپەيدى ، ئۇنىڭدىن دۇئا  
ئالغانلار ئالتۇن - كۈمۈش ، قوي - كالا ، ئۆي - بىسات ،  
ئاشلىق - تۈلۈكتىن تارتىپ ئادەمگىچە بار ئىدى . ئۇنىڭ ئەتراپىدا  
كېچە - كۈندۈز خىزمەتتە بولۇۋاتقان نەچچە ئون چۆرە  
دېدەكلەرنىڭ كۆپىنچىسى يۇرت - يۇرتلاردىن دۇئاغا كەلگەن  
نارەسىدە قىزلار ئىدى .

بىر قېتىم ئاپاق خوجا ئاتۇش تىجەندىكى چوڭ ئىشان ساپا  
بىت مەخسۇم ھاجىنىڭ قايتا - قايتا تەكلىپى بىلەن ئۇ يەرگە  
ئەنجۇر سەيلىسىگە چىقتى . ساپىت مەخسۇمنىڭ ئۆي خىزمەتكە  
رى پىرمانقۇل بۇنداق كاتتا زات بىلەن كۆرۈشكەنلىكىدىن ھايان  
جانلىنىپ ، ئەمدىلا ئون ئۈچ ياشقا كىرگەن قىزى زۆھرەنى ئاپاق  
خوجىغا دۇئاغا تۇتتى ۋە شۇ ئارقىلىق ئۆزىنىڭ بىلىپ - بىلمەي  
قىلغان گۇناھلىرىنى تىلىدى . ئاپاق خوجا جىگدە يېلىمى بىلەن  
پاتلانغان سۇمبۇل چاچلىرى تال - تال ئۆرۈلگەن ، قاپقارا كۆز -  
لىرى يوغان ئېچىلىپ ، نېمە ئىش بولغانلىقىنى بىلمەي ھاڭۋاپ -  
قىپ قالغان سەبىي قىزنىڭ ئوماق ، يۇمران چىرايىغا قىزىقىپ  
ئۇزۇندىن - ئۇزاق دۇئا قىلدى ۋە شۇ كېچىسى نىكاھىغا ئالدى .  
ئۈچ كۈندىن كېيىن بالاغەتكە يەتمەي تۇرۇپلا چوكان بولۇپ  
قالغان زۆھرەنى ئۆزىنىڭ خاس مۇرىتلىرى ئىچىدىكى تۆۋەن  
تەبىقىلىق بىرىگە قايتا نىكاھ قىلىپ قويۇپ ئاتۇشتىن قايتتى .  
ئاپاق خوجا قونۇپ مېھمان بولغان ساپىت مەخسۇم ھاجى -  
نىڭ ھويلىسىنى شۇنىڭدىن ئېتىبارەن ئۇنىڭ مۇرىت - مۇخ -  
لىسلىرى «ئۇلۇغ ھويلا» دېگەن نام بىلەن شەرەپلەيدىغان بولدى .  
«ئالتۇن چىشى بار ئادەم كۈلگۈنچەك كېلىدۇ» دېگەندەك ،  
ئاپاق خوجا ئۆزىنىڭ ئىناۋىتىنىڭ ۋە مال - دۇنياسىنىڭ ئېشىد -  
شىغا ئەگىشىپ تېخىمۇ غادىيىپ كەتتى . بۇرۇنقى مەنەنچىل -  
كى ، كىبىرى ۋە سىرلىق قىياپىتى تېخىمۇ ئەدىدى ، ئۆزىنى  
بۇ دۇنيادىكى «خۇدادىن تۆۋەن ، بەندىدىن يۇقىرى» بىردىنبىر

زات ھېسابلىدى . شۇنىڭ بىلەن ، كىشىلەرنىڭ نەزىرى ئۇنىڭغا تىكىلدى ، قىلغان ۋە قىلىۋاتقان ئىشلىرى ئېغىزدىن ئېغىزغا ، قۇلاقتىن قۇلاققا ئاڭلىنىپ ، ھەممە ئادەم گېپىنى قىلىدىغان مۇھىم شەخسكە ئايلىنىپ قالدى . بۇلارنىڭ ئىچىدە تونۇلغان شەرىئەت ھۆكۈمالىرى ، يۇرت ئاقساقاللىرى ، ئىلىم - مەرىپەت پېشىۋالىرى ۋە دىنىي مۇتۋەپپەلەر بار ئىدى .

بىر كۈنى مۇشۇنداق ئادەملەر يىغىلغان بىر سورۇندا ، بىر مۇنچە كىشىلەر ھاجى قۇتلۇق مەۋلىۋىگە ئاپاق خوجا ئۈستىدىن شىكايەت قىلدى . ئۇلار تەبىئىي يوسۇندا ، ھاجى قۇتلۇق مەۋلىۋىنى ئۆزلىرىنىڭ سەمىمىي سىردىشى ، ئەقىلدارى ۋە روھىي تۈۋرۈكى دەپ قارايتتى . بۇنداق قاراش ئۇلارنىڭ قەلبىدە ھاجى قۇتلۇق مەۋلىۋى بىلەن بولغان ئۇزۇن يىللىق ئارىلىشىش جەريانىدا تەدرىجىي شەكىللەنگەنىدى . ئۇلارنىڭ تەزىرىدە ، بۇ ئادەم رەھىم - شەپقەت ۋە ئادىمىي خىسلەتنىڭ مەنبەسى ئىدى . دېمەك - سىمۇ ، ئۇ ئۆزىنى ئۆزى چەكلەش ئارقىلىق ، ۋۇجۇدىدا شۇنداق بىر ئىرادە ۋە جاسارەتنى يېتىشتۈرگەنىدىكى ، ئۇنىڭدىكى بۇ خىسلەت ئۇنىڭ بىلەن يېقىن ئۆتىدىغان ھەمسۆھبەتلىرىنىمۇ ھەيران قالدۇراتتى . ئۇ ئۆز دەۋرىنىڭ ئەڭ مەلۇماتلىق كىشىسى بولۇش سۈپىتى بىلەن ، تەييارغا ھەييار ئىلىمخورلاردىن ھەزەر ئەيلەيتتى . ئۇ ھەقىقەتنى باشقىلارنىڭ بىساتىدىن ئەمەس ، بەلكى ئۆزىنىڭ ئەمەلىيىتىدىن ئىزدەيتتى . ئۇ مۇنداق ئىرادە - جاسارەت بىلەن ئەقىل - خىسلەتنى ئۇزۇن يىللىق مۇساپىرلىق ، بىلىم ئىگىلەش ۋە جاھان كېزىش جەريانىدا يىتىلدۈرگەنىدى . بۇ ئادەم ئون سەككىز ياش ۋاقتىدا ، دادىسى بىلەن بىللە ھەج تاۋاپ قىلىپ ، ھەجىدىن كېيىن قاھىرەدىكى «ئەزھەر ئۇنىۋېرسىتېتى» دا ئوقۇش ئۈچۈن قېپقالدى . ئۇ يەردە تۆت يىل ئوقۇغاندىن كېيىن ھىندىستانغا كېلىپ ، «دېھلى دارىلئولۇم» دا ئىلىم تەھسىل قىلدى ، ئۇنىڭدىن كېيىن ئىرانغا بېرىپ ،

«ئىسپىھان دارىلفۇنۇنى» دا ئۈچ يىل شەرق ئەدەبىياتى ۋە ئىسلام تارىخى بويىچە مەخسۇس بىلىم ئاشۇردى . شۇنداق قىلىپ ، يەنە گىرمە سەككىز ياشقا تولغان يىلى نۇرغۇن كىتاب ۋە خاتىرىلەرنى ئېلىپ يۇرتغا قايتىپ كەلدى . دەسلەپ ، قەشقەردىكى «خانلىق مەدرىسى» دە موللىلىق قىلدى . بۇ جەرياندا ، ئۆزىنىڭ ياش بولۇشىغا قارىماي ، مەجەزىنىڭ تەمكىن ، خۇشخۇيلۇقى ، ئىگەلىگەن بىلىمىنىڭ كەڭ ۋە چوڭقۇرلۇقى بىلەن باشقا موللا ۋە تالىپلار ئارىسىدا تېزلا شۆھرەت قازاندى . بۇ يەردە بەش يىلدەك ئىشلىگەندىن كېيىن ، قېرىپ قالغان دادىسىنىڭ تەلىپى بىلەن يەكەنگە يۆتكىلىپ ، «كۆك مەدرىس» دە مۇدەررىسلىك قىلدى . بۇ يەردىمۇ ئۆزىنىڭ ئالىيجانابلىقى بىلەن تېزلا كىشىلەرنىڭ ئىززەت - ھۆرمىتىگە سازاۋەر بولدى . كېيىنكى كۈنلەردە ، سۇلتان ئابدۇللاخان چوڭ جامەئەدىكى بىرنەچچە قېتىملىق جۈمە نامىزىدا ، ئۇنىڭ خۇتبىسىنى ئاڭلاپ قايىل بولدى ، قۇرئان ۋە ھەدىسلەرگە بەرگەن تەپسىرنىڭ چوڭقۇر ، جانلىق ۋە توغرىلىق قىنى كۆرۈپ ، ئۇنىڭ بىلىم ئىقتىدارىغا قىزىقتى ۋە ئۇنى بىر مەزگىل كۆزەتكەندىن كېيىن ، مىلادىيە 1666 - يىلى ئۇنى خاس يارلىق بىلەن داڭلىق «رەشىدىيە مەدرىسى» نىڭ باش مۇدەررىس - ئەللامە قىلىپ تەيىنلىدى ، بۇ چاغدا ، ئۇ ھەممە جەھەتتىن تەڭ يېتىلىپ كېلىۋاتقان قىرىق سەككىز ياشلىق شەرىئەت ئۆلىماسى ، دىنىي ئالىم ئىدى . بۇ ئادەم قاھىرەدە ، دېھلىدە ۋە تېھراندا ئوقۇۋاتقان چاغلىرىدا ، ھەمىشە ئىلىم ئەھلىلىرىنىڭ قىزغىن بەھس - سۆھبەتلىرىگە قاتناشتى ، ھىدايەت يولىدىكى رەھنامە ماشايقلارنىڭ ئىلمىنى ئۆگەندى ۋە ھەر دائىم بۇ پاك كامىللار گۇرۇھىغا ئىخلاس بىلەن مۇلازىمەتتە بولدى . ئۇ ياش چاغلىرىدىن تارتىپ يېتىشتۈرگەن مانا شۇ پاك ، سەمىمىي خىسلىتىنى ، ئىزدىنىشكە باي جاپاكەشلىك روھىنى ھازىرغىچە داۋاملاشتۇرۇپ كېلىۋاتاتتى . شۇڭا ، زامانداشلىرى

بىلەن تەڭتۇشلۇقىدىن تارتىپ ياش تالىپلارغىچە ئۇنى ياخشى كۆرەتتى ، ھۆرمەتلەيتتى ، ئۇنىڭ بىلەن ھەمسۆھبەت بولۇشنى ، پىكىر ئالماشتۇرۇشنى چىن كۆڭلىدىن ئىستەيتتى . بۈگۈنكى بۇ سورۇنمۇ ئەنە شۇنداق كۆڭۈل ئىزدەش تۈپەيلىدىن تەبىئىي يۈزى سۇندا شەكىللىنىپ قالغانىدى .

— ئۆزىنى «قۇتبىل ئەقتاب» ، «سەئىد ئەۋلادى» دەپ يۈرگەن بۇ ئادەم زادى نېمە قىلماقچى ؟ — دېيىشتى بىرنەچچە شەرىئەت پېشۋا - مۆتىۋەرلىرى تۇشۇ تۇشتىن سۆز ئېلىپ ، — ھازىر شەھەردىن تارتىپ سەھراغىچە خەلقىمىز ئاشۇ سوپى - ئىشانلار - نىڭ ئازدۇرۇشى ، دۇئايى سۈپكۈشلىرى بىلەن بۇرۇنقى ئۆم - لۈك ، ھەمدەملىك ۋە يەكدىللىق ئادەتلىرىنى بۇزۇپ ، ئەھلى شەرىئەت ئەھكاملىرىدىن چىقىپ ، غەلىتە مۇسۇلمانچىلىق قىلىشىدىغان بولۇپ قالدى . يۇرتىمىزنى گۇرۇھۋازلىق ، تەپرىق - چىلىق ، سۇخەنچىلىق ، جاھاننى بېشىغا كىيىدىغان مۇتەھەم - لىكلەر قاپلاپ كەتتى . قانداقتۇر «ئىشقىيە» چى «داستار» لار سېپى تۈزۈلدى . ئۇلار جاي - جايلاردا «ئىشقىيە خانىقاسى» ، «تۈنەكخانا» دېگەندەك ئورۇنلارنى ئاۋامغا ئالۋان قىلىپ سالدۇرۇپ ، جەررە - ساما سىلىشىۋاتىدۇ . . .

— ئۇلار بەندىلەرنى يۇرتىمىز ، ماكانىمىز ، قوۋم - قېرىنداشلىقىمىز ، نەسلى - نەسەبىمىز ، غۇرۇر - ئىستەكسىز ، بەنقىر - لىق ، بەدىۋى پاسىق پېقىرلارغا ئايلاندۇرۇۋەتتى ! . . .

ھاجى قۇتلۇق مەۋلىۋى بۇ شىكايەتلەرنى باش لىڭشىتىپ ئاڭلىدى . ئۇنىڭسىزمۇ ، بۇ ئىشلار ئۇنىڭ كۆڭلىگە خېلىدىن بېرى ئايان ئىدى .

رەڭمۇرەڭ جەمئىيەت ھادىسىلىرىنى كۆزىتىپ ماھىيىتىگە يېتەلەيدىغان ، كىشىلەرنىڭ گەپ - سۆز ، ئىش - ھەرىكەتلىرىگە قاراپ ، ئۇنىڭ نىيەت - ئىقبالىنى بىلەلەيدىغان زېھنى ئۆتكۈر ، بىلىمى چوڭقۇر بۇ ئادەم ئاپاق خوجىنىڭ ئاللىقاچان ئىسلام



ئەقىدىسىدىن ، شەرىئەت ئەھكاملىرىدىن چەتلەپ ، بىر تۈركۈم تەركىدۇنياچى دەرۋىشلەرنىڭ باش پاناھى بولۇپ قالغانلىقىنى سەزگەندى .

— بىر بەندىگە شۇنچە كۆپ ئادەمنىڭ چوقۇنۇپ ئىخلاسى قىلىشى ياخشى ئىقبالدىن ئەمەس ، — دېدى ئۇ خىيالىدىن بېشىدىكى كۆتۈرۈپ سۆھبەتداشلىرىغا ، — مۇسۇلمان بەندىلىرى بىلەن ئاللاتائالا ئوتتۇرىسىدا ھېچقانداق «ۋاستە» يوق . بەزىلەرنىڭ بۇ ئوتتۇرىغا «ۋاستە» بولۇپ قىستۇرۇلۇشى پۈتۈنلەي ساختا دىندارلىقتۇر ! بىز بۇ ساختا ئىقابىنى ئېچىپ تاشلىساقلا ، قايمۇق . قانلار ئويغىنىدۇ . . .

مانا شۇ سۆھبەتتىن ئۈچ كۈن كېيىن ، شەھەرنىڭ قازىكالا . نى ئۆزىنىڭ باغ ھويلىسىدا كاتتا زىياپەت تەييارلاپ ، شەھەرنىڭ كاتتا ئۆلىما - پېشۋالىرىنىڭ ھەممىسىنى مېھمانغا چاقىردى . بۇنىڭ ئىچىدە ھاجى قۇتلۇق مەۋلىۋى بىلەن ئاپاق خوجىمۇ بار ئىدى . ئۇلار چاي داستىخانىدىن كېيىنلا تۇتۇشۇپ قالدى . بۇنىڭغا ئاپاق خوجىنىڭ مۇنۇ سۆزى سەۋەب بولدى :

— بىزنىڭ خوجىلار خاندانى تەسەررۇف<sup>①</sup> ئىگىلىرىدۇر ، كۆڭلى ئېمىنى خالىسا شۇنىڭغا ئىگە بولىدۇ ، ئۇلار بىر كىشىگە تەۋە بولمايدۇ .

— ھەزرىتىم ، تەسەررۇف قىلغان نەرسىلەر بەك زىيادە بولۇپ كەتتىمۇ قانداق ؟ — دېدى ھاجى قۇتلۇق مەۋلىۋى ئۇنىڭ سۆزىنى ئۆزىگە سوئال قىلىپ ، — ئىشانەم ، ئۆزلىرىدىن مەخ . پىي ئەمەسكى ، مۇسۇلمانلارنىڭ خۇدا يولىدا ئىزدەپ يۈرۈپ زاكات ، سەدىقە ۋە پىتىر ھېسابىدا دۇئا قىلدۇرۇشى - دۇئا ئېلىشى ھالال . ۋەھالەنكى ، دۇئاغا زورلاپ ، مۆمىنلەردىن مەن . پەئەتلىنىشى ھارام . قۇرئان كەرىمدە ، سۈرە ئەنئالنىڭ قىرىق

① تەسەررۇف — ئىگىلەش ، قولغا كىرگۈزۈش ، ئۆزلەشتۈرۈش .

بىرىنچى ئايىتىدە « (ئى مۆمىنلەر!) بىلىڭلاركى ، سىلەر ئالغان غەنىمەتنىڭ بەشتىن بىرى ئاللاغا ، پەيغەمبەرگە ، پەيغەمبەرنىڭ خىش - ئەقربالىرىغا ، يېتىملەرگە ، مىسكىنلەرگە ، ئىبىن سەبىللەرگە خاستۇر . . . » دېگەن . سىلى بۇنى ئورۇندىلىمىد - كىن ؟ ! ئۆزىنى سوپى - ئىشان دەپ يۈرگەنلەر ئەلۋەتتە ئالدام - چىلاردىن ، سىپاھلاردىن<sup>①</sup> ئۈستىن بولۇشى كېرەك . چۈنكى ، سوپى - ئىشانلارنىڭ تەڭرىدىن ئالغان نېسىۋىسى «تەن» ۋە «جان» دۇر . ئۇلار ئۆزىنى زاھىد دەپ ئاتىغانىكەن ، ئۆز ھاياتى - نىمۇ شۇ سۆزگە لايىق ئۆتكۈزۈشى كېرەك . كىشىلەرگە ئۆز نەپسىنى دەپ ھەر خىل پەتۋالارنى ئۆگەتمىسۇن ، كىشىلەرگە زىيانلىق پەتۋالارنى ئۆگىتىش خەلققە ياۋۇزلۇق بولىدۇ . كىمدە كىم دىن مەسلىھىتىنى ھەقىقىي ، توغرا بىلسە ، ئۇنى رەئىيەگە تەمەسسۇز ئۆگەتسۇن ، ئۇنى مال - دۇنياغا ساتمىسۇن ! تەمەگەر سوپى - ئىشانلارنىڭ كىشىلەردىن خەير - ئېھسان يولى بىلەن يىغقان بۇنداق بايلىقتا ئەل ھىممىتى بولمايدۇ ، قەيەردە ھەددە - دىن زىيادە بايلىق بولىدىكەن ، ئۇ يەردە مۇقەددەس نەرسە يوق ! ئاپاق خوجا كۈتمىگەن يەردىن ئۆزى ئۈچۈن بۇنداق بىر كۈچلۈك رەقىبىنىڭ چىقىپ قېلىشىنى ئويلىمىغانىدى . ئۇ ھاچى قۇتلۇق مەۋلىۋىنىڭ ۋىجىك ، كۆرۈمىسىز جىسمىغا يەر تېگىدىن مەڭسىتمىگەندەك ئالىيىپ قاراپ قويدى ، لېكىن ئۇنىڭ كۆزلىرى بىلەن كۆزى ئۇچراشقاندا بولسا ، سەل - پەل ئەيىمىنىپ قالدى . چۈنكى ، مەۋلىۋىنىڭ بىر جۈپ جاۋاھىر ئالمىدەك تىنىق كۆزلىرىدىن چاقناپ تۇرغان نۇر شۇنداق كۈچلۈك ، ئۆتكۈر ۋە ھارارەتلىك ئىدىكى ، ئاپاق خوجا ئۇنىڭغا ئۇزاق تىكىلىپ قاراشقا بەرداشلىق بېرەلمىدى . ئۇ گويا ئۇنىڭ سۆزى ئۆزىگە مۇناسىۋەت - سىزدەك ، ئۇنىڭغا جاۋاب بېرىشنىڭ قىلچە زۆرۈرىيىتى يوق -

① سىپاھ - ئەسكەر ، چېرىك .

تەك ، ئۆزىنى خاتىرجەم ۋە بىمالال تۇتۇپ ئولتۇراتتى . لېكىن ، ئىچكى دۇنياسىدا بولسا ، گوپا دەريانىڭ ئاستىدىكى شىددەتلىك ئېقىندەك ياۋايى بىر كۈچ ئۇنىڭ يۈرەك - باغرىنى مۇجۇپ ئازابلاۋاتاتتى . ئۇ ئۆمرىدە تۇنجى قېتىم مۇشۇنداق چوڭ سورۇن - دا ئۆزىنىڭ ھودۇقۇپ ، تەمتىرەپ ، قىيىن ئەھۋالغا چۈشۈپ قالغانلىقىنى ھېس قىلدى . بۈگۈن ئۇنىڭ نەدىن گەپ قىلسا ، شۇ يەردىن سۆزلەيدىغان زۇۋاندار ئاغزىمۇ تۈزۈك گەپكە كەلمەي قالغانىدى . ئۇچۇقىنى ئېيتقاندا ، نېمە دېيىشنى بىلەلمەي قالغانىدى . شۇ تاپتا ئۇ ، ئۆزىنىڭ قوقاس ئىچىدە يېنىپ ياتقان يوشۇرۇن بىر چوغقا ئېھتىياتسىزلىقتىن تېگىپ كېتىپ ، بەدەننى كۆيدۈرۈپ ئالغانلىقى ئۈچۈن ئۆزىنى ئۆزى كايماقتا ئىدى . ئاخىر ئۇ ، ئۆزىدىن بىرنەچچە رەت تۆۋەندە ئولتۇرغان خاس مۇرىتى — نەگە بارسا بىللە بارىدىغان سايىسى موللا ئالىم ياركەندىگە قاراپ : «سەن بىر نېمە دەپ ئاۋۇ بۆرە سويمىسىنىڭ ئاغزىنى تۇۋاقتا !» دېگەندەك ئىشارەت قىلدى . ئۇنىڭسىزمۇ ، موللا ئالىم ياركەندى ئۆز خوجايىنىنىڭ قىيىن ئەھۋالغا چۈشۈپ قالغانلىقىنى كۆرۈپ ، بىر نەچچە ئېغىز سۆز بىلەن ئارىدىكى ئوڭايىسىزلىقنى كۆتۈرۈۋەتمەكچى بولۇپ تۇراتتى . شۇڭا ئۇ ، ئاپاق خوجىنىڭ ئىشارىتى بىلەن تەڭلا ئېغىز ئاچتى :

— بۇ مۇبارەك زاماندا مەرتىۋىسى ئاسماندەك ئېگىز ھەزرەتتى ئىشانمىزنىڭ قىلنى قىرىققا يارىدىغان ساپ تەبىئەتلىك بەندىلىرى ناھايىتى نۇرغۇن . ھەزرىتى ئىشاننىڭ قولىدا نەچچە ئون مىڭ كىشى ئاخىر ئۆمرىگىچە توۋا قىلىپ ، گۇناھتىن قايتىپ ، تەرىقەت يولىغا مېڭىپ بەھرە ئالغان . ئۇنىڭ زېھنى ، ئىدراكى ۋە بەرىكىتى بىلەن ھەممە راۋاج ۋە رەۋنەق تاپقان . زامانە ئەھلى ، خاس ئام ئۇنىڭ مۇبارەك ، سائادەتلىك شەۋكىتى سايىسىدە ، راھەت بۆشكىدە خاتىرجەم ياتماقتا . شۇنىڭ بەدىلى ھېسابىغا بەزى ساخاۋەتلىك مۇرىت - مۇخلىسلارنىڭ ھەزرىتى

ئىشانمىزگە ئۇنى - بۇنى دۇئا ئالدۇرۇشى بەرھەقتۇر . بۇنىڭغا كۆز قىزارتىش ، مېنىڭچە ، ياخشى نىيەتتىن ئەمەس . . . . ئاپاق خوجا بېشىنى كۆتۈرۈپ ، ئەتراپتىكىلەرگە تەمەننا كۈلكىسى بىلەن جىلمىيىپ قاراپ قويدى . مۇللا ئالىم ياركەندە - نىڭ تەسىرلىك سۆزلىرى ئۇنىڭ كۆڭلىدىكى بايقى غەشلىكلەر - نى خېلى كۆتۈرۈۋەتكەندى . ئۇ يەر ئاستىدىن ھاجى قۇتلۇق مەۋلىۋىگە قارىدى ، ئۇنىڭ چىرايىدا ھودۇقۇش ، تەمتىرەش دەپ - گەنلەردىن ئەسەر يوق ئىدى . ئۇ ، قولىدىكى بىر كېسىم كۆك ئەتلىك قوغۇننى ئىشتىھا بىلەن يەۋاتاتتى . ئۇ قوغۇننى يەپ بولۇپ ، بېلىدىكى شاھ رومالچىنىڭ ئۇچى بىلەن ئاغزىنى ، قو - لىنى سۈرتتى ، ئاندىن مۇللا ئالىم ياركەندىگە قاراپ مېيىقىدا كۈلدى :

— سىز ، بەزىلەر ئىشانەمنىڭ مال - مۈلكىگە كۆز قىزار - تىۋاتىدۇ ، دەپ ئويلاپ قاپسىز تەقسىر ، ھەرگىز ئۇنداق ئەمەس ، خاتىرجەم بولغايىسىز . مېنىڭ دېمەكچى بولغىنىم ئۆزىنى سۈپى - ئىشان ، تەقۋادار دەپ ئاتايدىغانلار بۇ دۇنياغا پەقەت كىشىلەرگە دۇئا قىلىشقا يارىتىلغانلار ئەمەس ، ئۇلارنىڭ ئىد - سانچىلىقى ، رىزقى دۇئا بىلەن ئەمەس ، بەلكى توۋا بىلەن قارار تاپىدۇ . ئۇلار ئۇلۇغ ئەمەس ، پەقەت ئۇلۇغ تەڭرىلا ئۇلۇغ ! ھەدىس ئىلمىدە : بەندىچىلىك رىزقىنى تەڭرىدىن ئەمەس ، تەڭ - رى نامىدا دۇئا بىلەن مۆمىن بەندىلەردىن ئۈندۈرمەكچى بولغاندا - لار شەرىپلىك<sup>①</sup> قىلغۇچىلارغا كىرىدۇ ، دېيىلگەن . بىلىشىمچە ، سىز بىلەن بىز ئىلىم تەلەپ قىلغۇچىلار ، ئىلىم تەلەپ قىلغۇ - چىلار دۇنيا تەلەپ قىلىش بىلەن مەشغۇل بولسا ، ئاللا ئۇنى ئازابلايدۇ . بۇ ئازاب شۇ بولىدۇكى ، خۇدا ئۇنىڭ دىلىدىن تائەت -

---

① شەرىپلىك — ئاچ كۆزلۈك ، دەپى - دۇنياغا ھېرىسمەنلىك ، ئازدۇرغۇچى .

نىڭ ھالاۋىتىنى كۆتۈرۈۋېتىدۇ ، ھېچقانداق ئىبادەتتىن ھالاۋەت تاپمايدۇ . ئىبادەتتىن ھالاۋەت تاپمىغاندىن كېيىن تائەتتە ھو- رۇنلىشىپ ، ياخشىلىقلاردىن قېلىپ قالىدۇ ، شۇنىڭ بىلەن ئا- خىرەت ئازابىغا مۇپتىلا بولىدۇ . پەيغەمبىرىم : « جاھىل ئۈچۈن بىر ۋاي ، ئالىم ئۈچۈن يەتمىش ۋاي »<sup>①</sup> دېگەن . يەئنى قىيامەت كۈنى نادان بىر ۋاي - ۋايلىسا ، ئالىم يەتمىش مەرتىۋە ۋاي - ۋايلايدۇ ! . . . .

بۇ سۆزلەردىن كېيىن ، موللا ئالىم ياركەندىمۇ جىم بولدى . ھاجى قۇتلۇق مەۋلىۋىنىڭ يۇقىرىقى سۆزلىرىگە رەدىيە بېرىش ئەمدى ئوڭاي ئەمەس ئىدى . چۈنكى ، ئۇنىڭ سۆزلىرى قۇرئان ئايەتلىرى بىلەن ھەدىستە دەلىللەنگەن ، تەستىقلانغان بولغاچقا ، قارىسىغا سۆزلەش بىلەن ئۇنى لەت قىلغىلى بولمايتتى . ئۇنىڭ ئۈستىگە ، بۇ يەردە ئولتۇرغانلارنىڭ كۆپىنچىسى قۇرئان ئايەتلى- رىنى قەتئىي ھۆججەت ، ھەدىسنى روشەن ھەقىقەت ، دەپ بىل- دىغان ئىسلام پېشۋالىرى ئىدى .

قازىكالانىڭ باغ ھويلىسىدىكى شۇ كۈنكى زىياپەت ئاپاق خوجا ئۈچۈن ئاھانەتلىك بىر خائىرە بولۇپ قالدى . بۇ ئاھانەت ئۇنى ھاجى قۇتلۇق مەۋلىۋىگە يوشۇرۇن قول سېلىپ ، كۆزدىن ئەبەدىي يوق قىلىشقا ئۈندەيتتى . لېكىن ، ئۇ بۇنىڭغا ھەم پۇر- سەت تاپالمىدى ، ھەم جۈرئەت قىلالمىدى . ھاجى قۇتلۇق مەۋلى- ۋىنىڭ تۇرىدىغان يېرى نەچچە يۈز تالىپنىڭ ئارىسىدىكى خاس ھۇجرا ئىدى ، كۈندۈزلىرى بىر يەرگە بارسىمۇ ، ئۇنىڭ چۆرىد- سىدىن زادىلا ئادەم ئۈزۈلمەيتتى . كېچىسى قول سالا يەپسە ، «رەشىدىيە مەدرىسى » ئىچىدە بۇنداق يوشۇرۇن قان تۆكىدىغان قاراملىقلارنى ئالدىراپ قىلىشقا بولمايتتى .

ئۇنىڭ ئۈستىگە ، ھاجى قۇتلۇق مەۋلىۋى يىراق - يېقىندا .

① پارسچە «ھىدايەتنامە» ، ئۇيغۇرچە تەرجىمىسى 10 - بەت .

نام چىقارغان ، ئەھلى - ئۆلىمارنىڭ نۇرلۇق چىرىغى ، شۇ دەۋردىكى شەرىئەت ئەھلىنىڭ سەردارى ئىدى . ئۇنىڭ ھەممە يەردە يېتىشتۈرگەن پاراملىق ، قابىل شاگىرتلىرى بار ئىدى . شۇڭا ، ئۇنىڭغا چېقىلىپ قويۇپ ھۆددىسىدىن چىقماقۇ ئاسانغا توختىمايتتى .

مانا شۇلارنى ئويلاپ يەتكەن ئاپاق خوجا كېيىنكى قەدەمنى قانداق بېسىش توغرىسىدا يېڭى پىلان تۈزدى . بۇ پىلان بويىچە ، ئۇ بارلىق خاس مۇخلىسلىرىنى ئىشقا سېلىپ ، ئۆزى ئۈستىدىكى تەشۋىق - تەرغىباتنى كۈچەيتىش ، شۇ ئارقىلىق ھاجى قۇتلۇق مەۋلىۋىنى نام - ئاتاق ، شان - شۆھرەت ۋە ئورۇن - مەرتىۋە جەھەتتىن بېسىپ چۈشۈش مەقسىتىگە يەتمەكچى بولدى . ئۇ بىرنەچچە يارەنلىرىنى يىغىپ مۇنداق دەيدى :

— مەلۇم بولغاچكىم ، مەئىنلەر تىلىسماتلىرىنى ئاچقۇچى ، ۋۇجۇد گۆھەرلىرىنى چىقارغۇچى ، مەقسەت ئاسماننىڭ ئۈستۈن پايەلىك يۇلتۇزى — سۆزدۈر ، ھەم يېڭى ، ھەم كونا بولغان پاساھەتلىك سۆزدۈر . خۇدا : «بىر نەرسىنىڭ بولۇشىنى خالى-سام ، بول دەيمەن بولىدۇ»<sup>①</sup> دېگەن . بۇنىڭدىن خۇدا ئالەمنى يارىتىشتا ، سۆزنى ئىشقا سالغانلىقى بىلىنىدۇ ، مانا بۇنىڭدىن سۆز قەدرىنىڭ ئۈستۈنلۈكى مەلۇم بولدى .

### 3

شۇنداق قىلىپ ، تەشۋىق — سۆز جېڭى باشلاندى . مەس-چىت ، مەدرىس ، خانىقا ، ئىشقىلىپ ئادەم توپلانغان سورۇنلار-نىڭ ھەممىسىدە شىددەتلىك ئېلىشىش ۋە تالىشىش كۈرىشى داۋام قىلدى .

① پارسچە « ھىدايەتنامە » ئۇيغۇرچە تەرجىمىسى ، 62 - بەت .

ئاپاق خوجىنىڭ تاللانغان ، پىشقان ۋائىزلىرى ئۇنى ماخ-  
تاپ ، كۆككە كۆتۈرۈپ ، پەيغەمبەر مەرتۈسىگە يەتكۈزدى .  
شائىر مىرزا شاھ خوجا ئازنا مەسچىتىدىكى بىر قېتىملىق  
پېشىن نامىزىدىن كېيىن ، جامائەتنى ئاغزىغا قارىتىپ مۇنداق  
دېدى :

— ھەزرىتى ئىشانىمىز خوجا ھىدايتۇللا بەگنىڭ نەزىرىدە  
پەيغەمبەر ، بەگنىڭ نەزىرىدە ئەۋلىيادۇر . بەگنىڭ نەزىرىدە  
كەھمەد ، بەگنىڭ نەزىرىدە ئەھەد<sup>①</sup> دۇر . بىزنىڭ ئىبادەتلىرىمىز  
تۈرلۈك ، ئەمما ماھىيەتتە بىر . نەزمىدە ئىيتىلىدۇركى :

بىر ئىرۇر ئەمما يوق ئۇنىڭدا ساناق ،  
بىر سەمەردۇر نىياز<sup>②</sup> ئۇنىڭغا يىراق . . .

ئاپاق خوجىنىڭ يېقىن مۇخلىسى ، يىراق يەردىن ئۇنى پاناھ  
تارتىپ كەلگەن تاشكەندى بوياقچىنىڭ ئوغلى موللا ئاتا جان تاش-  
كەند «كۆك مەدرىس» دە بولغان بىر قېتىملىق چوڭ سۆھبەتتە  
مۇنداق دېدى :

— ئىسلام ھېچقاچان بۇ زات زامانىدەك قۇدرەت تاپقان  
ئەمەس ، ھېچ كىشى ئىلىم - مەرىپەتنى خوجا ھىدايتۇللادەك  
مەزبۇت<sup>③</sup> ۋە مەربۇت<sup>④</sup> بايان قىلىنغان ئەمەس ! بۇ زاتنىڭ نىيەت ،  
دالالەت ۋە بېشارىتىدىن بەھرى ئەمگۈچىلەرنىڭ مۇراد - مەقسەت-  
لىرى پىتەھقىق ھاسىل بولغان . ئۇنىڭ دالالەت ، دۇئا ، نەزەر  
ۋە ئەمرىمەرۇپلىرى بىلەن بۇ دىيار بېھىش قىياپىتىدە راۋاج

① ئەھەد — يەككەك - يېگانە ، بىر دېگەن مەنىلەردە بولۇپ ،  
خۇدانىڭ سۈپەتلىرىنىڭ بىرسى .

② نىياز — موھتاجلىق ، ھاجەتمەنلىك ، ئۆتۈنۈش ، يالۋۇرۇش .

③ مەزبۇت — مۇكەممەل ، چوڭقۇر .

④ مەربۇت — چۈشۈنۈشلۈك ، راۋان .

راۋاج تاپقان ، خىزىر ئەلەيھىسسالامنىڭ بەرىكەتلىرىگە قانغان ،  
ئىمانغا ، رىزىق - مەئىشەتكە تولغان . پىرىم رازى -  
خۇدا رازىدۇر ، پىر پەرەست بولمىساڭ ، خۇدا پەرەست بولالماي -  
سەن ! پىر يول كۆرسىتىدۇ ، مەھشەر كۈنى سېنى جەننەتكە  
باشلاپ كىرىدۇ ! پىرىمىزدىن تەخىرات كەتكەنلەر ھەر ئىككىلا  
ئالەمدە بەتبەخت ، بىئىمان كېتىدۇ . . .

ئۇلار يالغۇز بۇنداق دەيدەيلىك ماختاش سۆزلىرى بىلەنلا  
قالدى ، بەلكى يەنە قىسقا - قىسقا ھېكايەتلەر ئارقىلىق ، ئاپاق  
خوجىنىڭ ئەۋلىيالىق كەشپۇ كارامەتلىرىنى سۆزلەپ ، ئاددىي ،  
نادان خەلقنىڭ كۆڭلىدە ئۇنىڭغا نىسبەتەن سىرلىق ، ۋەھىم -  
لىك تۇيغۇ - تەسىراتلارنى پەيدا قىلىشقا ئۇرۇندى . بۇنداق  
قىسقا ھېكايەتلەرنى ئېيتىشقا ئۇستا مەدداھلارنىڭ بىرى ، ئۇنىڭ  
خوتەنلىك خاس مۇرىتى باباخوجا ئاخۇن ئىدى . ئۇ پىر - ئۇستا -  
زىدىن بىر مەزگىل ئايرىلىپ قالغاندا ، مۇنداق بىر شېئىرنى  
يېزىپ ، ئۆزىنىڭ ئۇنىڭغا بولغان ساداقىتى بىلەن ئەقىدە -  
ئىخلاسىنى ئىپادىلىگەنىدى :

سەن جېنىمنىڭ ئىچىدە تۇتقىل ئورۇن قايتىپ كېلىپ ،  
دىلدە تۇتقاندەك ئورۇن كۆزۈمدە تۇرغىل جاي ئېلىپ .  
كەل بۇ دىلىسىز ئاجىزىنىڭ پىكرىنى ئاچ تېزدىن يانا ،  
يا جاپا تىغى بىلەن ئۆلتۈر مېنى بىسىمىل<sup>①</sup> قىلىپ .

ئۇ ئەنە شۇنداق پىداكار مۇخلىس ئىدى .  
بېشىغا قازا مەخمەل كۇلا ، ئەڭنىگە مىسىر بەقەسەندىن  
تىكىلگەن كالامپاي تون ، پۇتىغا ئىسكىلاچ مەسە كىيگەن ئوتتۇرا  
بوي ، ياداڭغۇ ، قارا ساقال بابا خوجا ئاخۇن ھەرقانداق پۇرسەتنى

① بىسىمىل — بوغۇزلاش .



قولدىن بەرمەيتتى . ئۇ مەسچىت ، مەدرىس ۋە خانىقالاردىن باشقا ، جامائەت توپلانغان يەرلەرنىڭ ھەممىسىدە — توي ۋە نەزىر سورۇنلىرىدىمۇ ھەممىنى ئۆزىنىڭ ئاغزىغا قارىتىپ ۋەز — نەسە ھەت ئېيتاتتى . ئۇنىڭ ھەمىشە قولتۇقىغا قىستۇرۇۋالدىغان كۆن مۇقاۋىلىق يوغان كىتابى ، بىلىكىگە ئۆتكۈزۈپ ئالدىغان ئۇزۇن كەھرېۋا تەسۋىيى ، تېخى مۈكچەيمەي تۇرۇپلا قولغا ئېلىۋالغان پۇتاعلىق ھاسسى ھەممەيلەننىڭ قىزىقىشىنى قوزغايتتى .

بىر كۈنى ئۇ ھەيدەرباغ مەھەللىسىدە ئۆتكۈزۈلگەن چوڭ بىر سودىگەرنىڭ يەتتە نەزىرىسىدە ، پاتىھەدىن كېيىنلا سۆز باشلاپ مۇنداق دېدى :

— بۇ دۇنيادا مانا بۈگۈنكىدەك ، مورىسىدىن ئۆلۈم تۈتۈنى چىقمىغان بىرەر ئۆي بولغانمۇ ؟ مۇنارىسى يىقىلمىغان بىرەر قەسىرمۇ كۆرۈلگەنمۇ ؟ ئەمىر — سۇلتانلاردىن تارتىپ تاكى پاسىق پېقىرغىچىلىك بۇ ئالەمدە بارا بەردۇر ! ئى يارەنلەر ، ھېمىشە پەخەس بولۇڭلار ، ئۇلۇغلار ئىككى بىسلىق قېلىچتۇر ! ئۇلارنىڭ نەزەر ئاپەتلىرىدىن خۇدا ساقلىسۇن ، ئاسماندىن يىقىلىش ئۇلۇغلار نەزەرىدىن يىقىلغاندىن ئاسانراق . ھەزرىتى ئىشا-نىمىز خوجا ھىدايتۇللا كەشپۇ كارامەتلىك ئەۋلىيالاردىن ، ھەر-گىز بۇنداق ئۇلۇغ ئەۋلىيالارغا غەپلەت كۆزى بىلەن قاراپ سالماڭلار . ئاللاننىڭ بۇنداق ۋەلىلىرىگە نىسبەتەن جاھالەت ۋە نادانلىق بىلەن قىلغان ھەر بىر ئىش ناھايىتى خەتەرلىك ئاقىۋەت بېرىدۇ ، شۈبھە ۋە گۇمان بىلەن قىلغان ھەر بىر ئىش زور خەتەرنى ئۆز ئىچىگە ئالىدۇ . بىر قېتىم ھەزرىتى ئىشاننى ئىنكار قىلغۇچى مۇرتەدلەرنىڭ باشلىقلىرى بىلەن ئەمىرلىرى يىغىلىپ بۇ زاتنىڭ مۇخلىسلىرىغا ، ھەتتا ئۇ قۇتتى زامان ، غەۋىسى دەۋراننىڭ ئۆزىگە زىيانكەشلىك قىلماقچى بولۇشقان ناگاھ ، بۇ بەتكارلارنىڭ يامان نىيىتى ھەزرىتى ئىشانغا كەشىق

بولدى ، شۇنىڭ بىلەن ئۇ زات ئۆزىنىڭ نەچچە ئونلىغان يېقىن مۇرىت - مۇخلىسلىرىنى يىغىپ ، ئۇ دەۋرىخىلەرگە قارشى تە- ۋەججۇھ<sup>①</sup> بىلەن شۇغۇللاندى . بۇ دەۋرىخىلارنىڭ باشلىقى بۇر- خانبەگ بىلەن ئىسغەندىياربەگلەر ئىدى ، ئۇلار تەرىقەت ۋە دىن دۇنياسىنىڭ زىيانكارلىرى ئىدى . بۇ ۋەقە پەيز بىلەن تولغان رامزان ئېيىدا بولدى . ھەزرىتى پىرىم قىلىۋاتقان سۆھبەت شۇنداق قىزىدىكى ، مۇرىت - مۇخلىسلار بەئەينى چالا بوغۇزلان- خان قۇشتەك تېپىرلىشاتتى ، بەئىزىلىرى ساما سالاتتى ، بەئىزى- لىرى ئۆزلىرىنى تامغا ئۇراتتى . ھېچ كىشى خۇدىنى بىلمەيتتى . پىرىم كېچە بولغاندا ، ھەقىقەت ئاسماننىڭ قۇتبى ھەزرىتى ئىشانەم روھىيەت ئالىمىدىن جىسمانىيەت ئالىمىگە قايتىپ كەل- دى ۋە خاس يارەنلىرىگە ئىنايەتمەندىچىلىك قىلىپ ئېيتتىلەر- كى ، ئى يارەنلىرىم ، ئانىھەزرەت سەللەللاھۇ ئەلەيھىسسالامنى كۆردۈم ، بىر جامائە ساھابىلار بىلەن ئېگىز پەشتاق ئۈستىدە ھەلقە قۇرۇپ ئولتۇرۇپتۇ . مېنىڭ كۆڭلۈمنىڭ غەشلىكىنى كۆ- رۈپ ، مېھرىبانلىق ، بەندە ناۋازلىق قىلىپ ئېيتتىلەركى : « ئى پەرزەنت ، كۆڭلۈڭنى غەش قىلما ، سېنىڭ دۈشمەنلىرىڭنى مەۋلانا رومغا بۇيرۇق قىلدۇق ! » ناگاھ ، شۇ ئارادا مەۋلانا رومنى كۆردۈمكى ، قولىدا كامان بىلەن بىر نەچچە تال ئوق بار ئىدى . ھېلىقى نامى ئاتالغان ھەقىقەت مۇنكىرلىرى ، ئەھلى تەرىقەت مۇرتەدلىرى يەنە بىر سوپا ئۈستىدە ھەممىسى كۆرۈن- دى . ھەزرىتى مەۋلانا قاتتىق غەزەپ بىلەن ئۇلارغا ئوق ئاتاتتى ، شۇ چاغدا ، بىر قىسمى ئۆلدى ، بىر قىسمى چالا ئۆلۈك بولۇپ سۇپىدىن يىقىلدى . . .

بۇ ۋەقەنى سىلەرگە ئېيتىشتىن مۇراد شۇكى ، ھېلىقى بۇرخانبەگ دېگەن مەلئۇن شۇ يىلى ئارا ئاينىڭ بەشىنچى كۈنى

① تەۋەججۇھ — يۈزلىنىش ، تىكىلىش ، قاندىلىش ، تەلمۈرۈش .

كېسەل بولۇپ كالىدەك ھۆركىرەپ ئۆلدى ، ئىسپەندىيار بەگمۇ شۇ ئاي ئىچىدە ئازاب بىلەن ئۆلدى . . . ئى تىرىكلىك خۇشلۇقىغا مەنزۇر بولغۇچىلار ، ئاڭلاڭلار كى ، ھەر كامالنىڭ ئارقىسىدا بىر زاۋال بار . سېنىڭ ئىچىڭنىڭ يامانلىقى ھەقىقەتنىڭ خاسلىرىغا روشەندۇر ، سېنىڭ سىرتىڭنىڭ ناپاكلىقى ئۇلارغا زاھىردۇر . «قىلما پىرىڭنى ئازار ، خاناماننىڭ بۇزار !» دېگەن گەپ بىكار ئېيتىلمىغان . ئىشانەمنىڭ ئەمرىگە بويسۇنۇش — بىز پېقىرلارغا ۋاجىپتۇر . چۈنكى ، بىزنىڭ نېسۋىمىز ۋە ھوسۇلىمىز ئىشانەم-دىندۇر !

ھەزرىتى ئىشان كاشىغەر ۋە ئارتۇچ دىياردا تۇرغان ۋاقتىدا ، ئۇ يەردىكى ھەممە مەدرىس ، خانىقالارنىڭ ئىلىم تەلەپ قىلغۇچىلىرى ئەلەم ، مۇفتى ، قازى بولسۇن ، ئىشانەمنىڭ سۆھبىتىدە تەرك قىلماستىن داخىل بولۇپ تۇراتتى . ئەگەر ئامى<sup>①</sup> سۆھبەتكە داخىل بولسا ، ئالىم بولاتتى ، ئالىم سۆھبەتكە كەلسە ، ئەلەمە بولاتتى ، ئەگەر ئەلەمە كىرسە ، مۇجتە-ھىد بولاتتى . ئەگەر قايسى بىر ناقىس ، بەتگۇمان كۆڭلىدىن ئازغىنە شەك - شۈبھە ئۆتكۈزسە ، شۇ زامان ئىشانەمگە كەشىق بولاتتى ، ئىشانەم ئۇنى ئاشكارە قىلىپ ، ئۇنىڭ شۈبھەسىنى تۈگىتەتتى ۋە ئەيتاتتى : « بىزنىڭ سۆھبىتىمىزدە بىر قانچە تائىمغە باردۇر . بىر گۈرۈھ بار كى ، ئىچى تېشىدىن ياخشىراق . يەنە بىر گۈرۈھكى ، ئىچى - تېشى بارا بەردۇر ، ئۇلار ئالىملار-دۇر . يەنە بىرى ، جاھىللار دۈركى ، ئۇلارنىڭ تېشى ئىچىدىن ياخشىراق تۇر . بەئزىلىرى ئۆزلىرى ئىنساپ قىلماي ، باشقىلار-دىن ئىنساپ تەلەپ قىلىدۇ » ۋە يەنە ئەيتاتتىكى : « ئى يارانلەر ، پەخەس بولۇڭلار ، دىل - دىلغا ئەينەكتۇر . ھەدىستە : مۆمىن

① ئامى — ئاددىي ئادەم ، ئامما .

مۆئمىنىڭ ئەينىكىدۇر<sup>①</sup> ، دېيىلگەن . قانداق ئىنكار ۋە شۈبھەدە بولساڭلار ، ئۇ بىز ئۇلۇغلارغا مەلۇم بولۇپ تۇرىدۇ .  
بۇنداق گۈزەل خىسلەتلەرنى ۋە مەرغۇب<sup>②</sup> ئۇلۇغلۇقلارنى ھەزرىتى ئىشانىمىزدەك ساخاۋەتلىك ۋۇجۇدلاردا بەرپا قىلغان ئاللاغا شۈكرى !

بابا خوجا ئاخۇنىڭ بۇنداق ئۇزۇندىن - ئۇزاق ھېكايەتلىرى بىلەن ۋەز - نەسىھەتلىرى بىرنەچچە سورۇندا سۆزلەندى ، ھەر سۆزلىگەندە ، يېڭى مەزمۇن ، يېڭى ئىبارىلەر قوشۇلۇپ تۇردى . كېيىن ، كىشىلەر ئارقىلىق ئېغىزدىن - ئېغىزغا كۆچۈپ ، خۇددى «ئېغىزدىن - ئېغىزغا كۆچسە يىڭنىمۇ تۇرۇرۇككە ئايلىنىدۇ» دېگەندەك ، ئاپاق خوجىنىڭ كەشپۇ كارامەتلىرى كىشىلەرنىڭ ئىڭىدا تېگىگە يەتكىلى بولمايدىغان سىرلىق ۋە سۈرلۈك تەسىراتلار قاينىمغا ئايلىنىپ كەتتى ، نۇرغۇن كىشىلەر بۇ قاينامدا يا ئۇياققا ، يا بۇياققا چىقالماي پىرقىسىراپ يۈرەتتى . . .

ھەقىقىي روھى ئۇلۇغلۇقنىڭ نېمىلىكىنى ئۆمرىنىڭ ئاخىرىغىچە بىلىپ يەتمىگەن مەمەدان ، كەيپخور مۇرىت - مۇخلىس - لارنىڭ تەلۋىلەرچە ئېلىپ بارغان يۇقىرىقىدەك ئەشۇبق - تەرغىد - باتى نادان خەلق ئارىسىدا خېلى زور تەسىر قوزغاپ ، ئاپاق خوجىنىڭ شان - شۆھرىتى راسا كۆتۈرۈلۈۋاتقان بىر چاغدا ، خۇددى تۇيۇقسىز كەلگەن تاغ كەلكۈنى ھەيۋەتلىك توغاننىڭ ئاللىقانداق بىر يەرلىرىنى بۆسۈپ كەتكەندەك ، كۆڭۈلسىز بىر ئىش يۈز بەردى .

بۇ دەل جۈمە كۈنى ئىدى . چوڭ رەستىدىكى ئازنا مەسچىد - تىنىڭ سۈپۈرۈلۈپ ، سۇ سېپىلگەن كەڭ سەيناسىغا شەھەر ۋە

① پارسچە « ھىدايەتنامە » ئۇيغۇرچە تەرجىمىسى 99 - بەت .

② مەرغۇب - كۆڭلىگە ياقىدىغان ، خوپ كۆرىدىغان .

يېقىن ئەتراپتىكى يېزا - سەھرادىن بولۇپ نەچچە يۈز نامازخان يىغىلغانىدى . جۈمە نامىزى ئوقۇلۇپ بولغاندىن كېيىن ، ھاجى قۇتلۇق مەۋلىۋى مەسچىت تۆرىدىكى مەرمەر پەلەمپەيلىك مۇندەبەرگە چىقتى . شۇنچە كۆپ نامازخاننىڭ ھەممىسى جىمجىت ، سۈكۈتتە ئولتۇراتتى . بۇنىڭ ئىچىدە يۇرتىنىڭ كاتتا بايلىرى ، سودىگەرلىرى ، بەگ - ئەمەلدارلىرىدىن تارتىپ ، ئەڭ تۆۋەن تەبىقىدىكى ھۈنەرۋەن - كاسىپ ۋە دېھقانلارغىچە بار ئىدى . سەپنىڭ ئالدىدا ئولتۇرغان مۆتىۋەرلەرنىڭ ئىچىدە ، خوجا ھىدايەتۇللا ئىشاننىڭ خاس مۇرىتلىرىدىن بىرنەچچىسى قۇلاقلىرىنى دىڭ تۇتۇپ ، ھاجى قۇتلۇق مەۋلىۋىنىڭ قانداق خۇتبە ئوقۇيدىغانلىقىنى كۈتۈپ سەگەك تۇرۇشاتتى . ئومۇمىي جىمجىتلىقتا مەۋلىۋىنىڭ ياڭراق ، خۇش نەپەس ئاۋازى ئاخىر ئاڭلاندى :

— جامائەت ، مەن سىلەرگە قۇرئان كەرىمنىڭ «سۈرە ئال ئىمران» كەلىمىسىنى يېشىپ بېرەي : « ئى ئەھلى كىتاب ( يەنى يەھۇدىيلار ۋە ناسارالار ) پەقەت . ئاللاغلا ئىبادەت قىلىش ، ئاللاغا ھېچ نەرسىنى شىرك كەلتۈرمەسلىك ، ئاللانى قويۇپ ، بىر - بىرىمىزنى خۇدا قىلىۋالماسلىقتەك ھەممىمىزگە ئورتاق بولغان بىر سۆزگە (يەنى بىر خىل ئەقىدىگە) ئەمەل قىلايلى !...»<sup>①</sup>

لېكىن ، ھازىر بەزىلەر ئاللانىڭ يولىدىن ، قۇرئان كەرىمنىڭ ھۆكۈمىدىن ، ئىسلام دىنىنىڭ ئەھكاملىرىدىن ئېزىۋاتىدۇ . ئۇلار ھە دەپسە ئۆزىگە مۇرىت توپلاپ ، ئۆز يولىدا خۇداغا بەندىچىلىك قىلىۋاتقان مۆمىنلەرنى تەركىدۇنياچىلىققا ، كەيپىخورلۇققا ، دىۋانە - دەرۋىشلىككە دەۋەت قىلىۋاتىدۇ . بىزنىڭ نۇرغۇن ياخشى ئادەملىرىمىز مانا شۇ يولدا جاھالەتكە ، زاۋاللىققا يۈزلىنىۋاتىدۇ . دۇنيانى دوست تۇتمايدىغان ، ئىززەت ئابىرۇيىنى

① قۇرئان كەرىم ، سۈرە ئال ئىمراننىڭ 64 - ئايىتى .

دوست تۇتمايدىغان تىرىكچىلىك ئۈچۈن ئىش - ئوقەت قىلمايدىدۇ.  
غان ، دۇنيانىڭ پايدىسىدىن زىيىنىنى ياخشى كۆرىدىغان ، غو-  
رۇر - شۆھرەتتىن كۆرە ، دەككە - خورلۇقنى خوپ بىلىدىغان  
مۇنداق ئىنسانىي ۋىجدان ، ئىنسانىي مۇھەببەت ، ئىنسانىي مەس-  
لەك ، ئىنسانىي غايە - ئىستىكى يوق ، ۋەتەن تۇتمايدىغان لاما-  
كانلارنى مۇسۇلمان بەندىسى دېگىلى بولامدۇ ؟ ئاللاتائالا مۇشۇند-  
داق قىلىقلىق سۈرىتى ئادەملەرنى بەندەم ، پەيغەمبىرىم بولسا ،  
ئومىمىتىم دەرمۇ ؟ مۇسۇلمانچىلىقنىڭ ئەقەللىي بەش پەرزىنى  
ئادا قىلمىغان مۇسۇلماننى مۇسۇلمان دېگىلى بولامدۇ ؟ ! بۇنداق  
دۇئا بىلەن نان ، دۇئا بىلەن ئىمان ، دۇئا بىلەن ۋەج دۇئا  
بىلەن ئابروى تاپقان دۇئاگوپلارنى ھەرگىزمۇ ئاللاننىڭ مۇسۇل-  
مان بەندىسى دېگىلى بولمايدۇ ! بىزنىڭ ئىسلام دىنىمىز مۇنداق  
ئازغۇنلۇققا ھەرگىز يول قويمايدۇ ! ئىسلام دىنى ئەقىل ھەم  
بىلىم دىندۇر ، ئەخلاق ۋە ئەدەب دىندۇر ، تىنچلىق ۋە تۈزۈم  
دىندۇر ، ھاياتلىق ۋە ياشاش دىندۇر ! ئۇنىڭ دەستۇرى بولغان  
قۇرئان كەرىم بولسا ، يورۇقلۇقتۇر ، نۇردۇر ، ئىرپان ۋە ھىدا-  
يەت مەنبەسىدۇر . ئۇنىڭ ھۆكۈمى قىيامەتكە قەدەر داۋام قىلىدۇ .  
بەزىلەر تېخى تەپ تارتماستىن ، ئۆزىنى مەھشەر كۈنى مۇ-  
رىت - مۇخلىسلىرىنى جەننەتكە باشلاپ كىرىدىغان ئەۋلىيا قى-  
لىپ كۆرسىتىۋېتىپتۇ ! ئەۋلىيائىمىش . . . نەدىمۇ بەندە بەندىنى  
قولدىيالىسۇن ؟ ! بۇ دۇنيادا بەندىنىڭ ئىجابىتىنى بەجا كەلتۈر-  
دىغان ھۆددىگەر پىرىم ، ھۆددىگەر مازار دېگەن نەرسىلەر بولماي-  
دۇ ! ھەتتا پەيغەمبىرىم مۇ مەھشەر كۈنى ئاللاننىڭ  
ھىممەت - شاپائىتىگە ، ئىزناسىغا ئىرشەلمىسە ، بەندىلەرنى  
قولدىيالىمايدۇ . بەندىنىڭ تەلەپ - ئارزۇسىنى قاندۇرۇشقا بىرلا  
ئاللا ئۆزى قادىر !

ئى يارەنلەر ، ئېسىڭلاردا بولسۇن ، ئادەمنىڭ ھالاكلىقى  
ئىككى نەرسىدە : بىرى ، نەفىل ئەمەللەر بىلەن مەشغۇل بولۇپ ،

پەرزنى تاشلاش؛ يەنە بىرى، ئەزالىرى ئەمەل قىلىپ، دىلى ئۇنىڭغا مۇۋاپىق بولماسلىق. خۇدانىڭ دوستىغا دوست بولۇپ، دۈشمىنىگە دۈشمەن بولغان كىشى ھەقىقىي ۋەلى ھېسابلىنىدۇ. بۇ دۇنيادىكى ياخشى سۆز ئۇچلا: بىرى، خۇدانىڭ سۆزى؛ يەنە بىرى روسۇلنىڭ سۆزى؛ ئاخىرقىسى، ئۇلۇغ ۋەلىلەرنىڭ سۆزى. زىدۇر! ئاللا ئۆز بەندىلىرىنىڭ ئەقىل - ئىدراكى، نىيەت - ئىقبالىنى سىناش ئۈچۈن شەيتاننى ياراتقان، ئۇلار ھەر خىل تۈس، ھەر خىل قىياپەتكە كىرەلەيدۇ، ئۇلارنىڭ سۆزلىرى شېرىن، قىلىقلىرى تاتلىق، ھەممىنى مەپتۇن قىلىش ماھارىتىدە. گە ئىگە. لېكىن، ئەقىللىق، مۆمىن بەندىلىرىم، ئېسىڭلاردا بولسۇن، جەننەتنى بېرەي دېسىمۇ شەيتانغا ئالدىنماڭلار! ھاجى قۇتلۇق مەۋلىۋىنىڭ مانا شۇنداق زورۇقىمى، تەم - كىنىلىك ۋە جاسارەت بىلەن سۆزلىگەن سۆزى شۇنچە كۆپ ناماز - خانىنىڭ يۈرىكىنى ئىللىتتى، كۆزلىرىگە، نۇر زەررىسى بولۇپ قوشۇلۇپ، نەزەرىنى روشەنلەشتۈردى. ئۇنىڭ سۆزىمۇ بىر نەچچە كۈنگىچە ئېغىزدىن ئېغىزغا كۆچۈپ، پۈتۈن پايئەخت شەھىرىنى زىلزىلىگە كەلتۈردى.

ئەڭ يامىنى ئۇنىڭ سۆزىنىڭ تەسىرى تېخى تۈگىمەي تۇرۇپلا، «رەشىدىيە مەدرىسى» دىكى ئەزەمشاھ ئىسىملىك بىر تالىپ يازغان «يوقمۇ بىزدە» ناملىق بىر پارچە مۇخەممەس خۇددى ئوت ئۈستىگە ياغ چاچقاندەك، غۇزغۇن ۋەزىيەت شەكىل - لەندۈردى. بىرنەچچە تالىپلار شېئىرنى قولمۇقۇل ئون نەچچە نۇسخا كۆچۈرۈپ، شەھەرنىڭ ئادەم كۆپ قايىناق يەرلىرىگە چاپ - لىۋەتتى. نۇرغۇن كىشىلەر بۇ مۇخەممەسنىڭ ئىچىدىكى:

«تۇندا ئەمەس، مۇسۇلماننىڭ ئىمانى ئاق دىلدا بولۇر،  
مۆمىنلىكىنى قويدا كۆردۈق، چوڭلۇق لەھەڭ - پىلدا بولۇر،  
چاپان بويدا، كۇلا باشتا، باش ئىززىتى تىلدا بولۇر،

قوي سەمرىگەن كۈنى ئەمەس ، مەۋلۇت ئېيى يىلدا بولۇر ،  
ئاللا ئۈچۈن ئىبادەتتە چىن ساداقەت يوقمۇ بىزدە ؟ !

بەزىلەر چاچ ئۆستۈرۈپ ، كىيىپ جەندە خورجۇن ئاسقان ،  
دەيدۇ ، ئاللا ، پۇل تىلەيدۇ ، ھەر دوقمۇشتا سېلىپ داسقان .  
نەشە چوغلاپ ، كەچتە گۈمبەز ئىچىنى ئىس - تۈتەك باسقان ،  
قارنى ئاچسا يوق پۇلى ، نەق كۆرسە كىمنى يولدا توسقان ،  
شەنسىزنى بولغايدىغان يات قاباھەت يوقمۇ بىزدە ؟ !

ئوخشىتىپ سەن خىيال قىلما پەيغەمبەرگە سىياقنى ،  
نەپكە ئەمەس ، ئەل ئىشىغا يېنىك قىلغىن ئاياغنى ،  
ئىمان نازۇك كۆتۈرمەيدۇ كىبىر تەمە قورساقنى ،  
تارت قولۇڭنى ۋەخپە مالدىن كۆزلە مەھشەر ئۇزاقنى ،  
ئەلدىن يۈلۈپ يىققان پۇلدىن ئەلگە خىزمەت يوقمۇ بىزدە ؟ ! . . . . .

دېگەندەك كۆپلىپ مىسرالارنى يادلىنىۋېلىپ ، بىر -  
بىرلىرىگە يەتكۈزۈپ ، تېخىمۇ تەسىر ۋە داغدۇغا  
پەيدا قىلدى .

ئارقا - ئارقىدىن يۈز بەرگەن بۇ ئىشلار ئاپاق خوجىغا  
بەكمۇ ھار كەلدى . ھاجى قۇتلۇق مەۋلىۋىنىڭ شۇنچە كۆپ  
جامائەت ئالدىدا قىلغان زەردىلىك سۆزىمۇ ، كىچىككىنە تالىپ  
ئەزەمشاھنىڭ دوقمۇش - دوقمۇشقا چاپلىۋەتكەن قۇتراتقۇ شېئىر -  
رىمۇ ئاپاق خوجىنىڭ نام - نەسەبىگە ، شان - شۆھرىتىگە ۋە  
ئۇ قىلىۋاتقان «مۇقەددەس» ئىشلار شەنسىگە قاتتىق تەگكەن ئىدى .  
شۇڭا ، ئۇنىڭ سەۋر تاقىتى چېكىگە يەتتى ، ئۇ ھاجى  
قۇتلۇق مەۋلىۋىنى كۆزدىن يوقاتماي ، ئۆزىنىڭ مەڭگۈ خاتىرجەم  
بولالمايدىغانلىقىنى بىلىپ يەتكەندى . ئەمدى ئۇ ھاجى قۇتلۇق



مەۋلىۋىنى خاننىڭ قولى ئارقىلىق يوقىتىش نىيىتىگە كەلدى .  
ئەگەر خان كىچىككەن ئىما - ئىشارەت قىلسىلا ، ئۇنىڭ ئاتار-  
مەن - چاپارمەنلىرى مەۋلىۋىنى بىر كېچىدىلا ھەر باب بىلەن  
بۇ دۇنيادىن يوقىتىۋېتەتتى . شۇڭا ئۇ ، يولۋاس خان بىلەن ئىككى  
قېتىملىق كۆرۈشۈش پۇرسىتىدىن پايدىلىنىپ ، ھاجى قۇتلۇق  
مەۋلىنى تازا سۆكتى ، ئۇنىڭ قىلىۋاتقان ئىشلىرىنى «ئازغۇن-  
لۇق ، ھاكىمىيەتكە تەھدىت» دەپ كۆپتۈرۈپ ، خاننىڭ كۆڭلىگە  
قۇتۇق سالىدى ، ئاپاق خوجىنىڭ باشقا مورىت - مۇخلىسلىرىمۇ  
ئوردىدىكى چوڭ - كىچىك ئەمەلدارلارغا ھاجى قۇتلۇق مەۋلىۋى  
ئۈستىدە شىكايەت قىلىپ ، ئۇنىڭ نام - ئابرويىنى يەرگە ئۈ-  
رۇشقا باشلىدى . نامى چىققان بۇ سوپى - دەرۋىشلەرنىڭ نەزىرىد-  
دە ، ھاجى قۇتلۇق مەۋلىۋى ئەقلى ئاقس ، تۈزكۈر ئىمىش ،  
ھەقىقەتنىڭ روھىغا ئەمەس ، شەكلىگە ئېسىلىۋالغانمىش ، تەرد-  
قەت ئەھلىنى ۋە ئۇلارنىڭ پەيغەمبەر نەسەبلىك پىر - ئەۋلىيالىد-  
رىنى ھاقارەت قىلارمىش . . .

ئەگەر پەلەك چاقى مۇشۇ پېتى ئايلىنىۋەرگەن بولسا ، ئېھ-  
تىمال ، ھاجى قۇتلۇق مەۋلىۋى ئەنە شۇ پېتىنە - پاسات ۋە  
ھەسەلە - نەيرەڭلەرنىڭ قۇربانى بولۇپ كەتكەن بولاتتى . . .  
لېكىن ، تۇيۇقسىز ئاپاق خوجىنىڭ ئامىتى قېچىپ ، ھاجى  
قۇتلۇق مەۋلىۋىنىڭ تەلىپى ئوڭدىن كېلىپ قالدى . ئوردىدا يۈز  
بەرگەن بىر كېچىدىكى قانلىق ۋەقە ھەممە ئىشلارنى ئاستىن -  
ئۈستۈن قىلىۋەتتى !

يولۋاس خان سەككىز يېشىدا قەشقەرگە نائىب خان بولۇپ ،  
ئۇ يەردە ئوتتۇز يىل ھۆكۈمرانلىق قىلىش جەريانىدا ، قەشقەر  
خەلقىنىڭ يىلىكىدە سۇ ئىچىپ ، يۇرتنى ۋەيران قىلىۋەتكەنىدى .  
كېيىن ئۇ دادىسىنى قوغلاپ ، ئىنىسىنى يوقىتىپ ئۆزىنى سەئىد-  
دىيە خاندانلىقىنىڭ سۇلتانى دەپ ئېلان قىلىش بىلەن ۋۇجۇدىغا  
ئاچ كۆزلۈك ، تەبىئىتىگە زۇلۇم شۇنداق ئورۇنلىشىپ كەتتى .

كى ، زۇلۇم باياندا ، ھوججامۇ<sup>①</sup> ئۇنىڭ ئالدىدا خىدا -  
چىل ، پىتنە - پاساتتا شەيتانمۇ ئۇنىڭ ئالدىدا ئەيىبلىك ئىدى !  
ئۇ مۇسۇلمانلارنىڭ ئارقىسىغا پايلاقچى سالىدى ، پۇقرالار -  
دىن تۈلكە تېرىسى بىلەن قىزىل ئالتۇن تەلەپ قىلدى . خەلقنىڭ  
دادىغا ھېچكىم يەتمىدى ، مەملىكەت پۈتۈنلەي خاراب بولۇشقا  
قاراپ يۈزلەندى . شۇنداق كۈنلەرنىڭ بىرىدە ، ئۇنىڭ دۆلىتىنىڭ  
تۈۋرۈكى بولغان مىرزى ئىلى شاھنىڭ بىر تۇغقىنى داۋۇت خوجىنى  
يولۋاس خان بۇيرۇق بىلەن ئۆلتۈرگۈزۈۋەتتى . بۇ دەردنى ئىچىگە  
سىغدۇرالمىغان مىرزى ئىلى شاھ ئەركابەگكە ھال ئېيتتى . ئەركا  
بەگ : «مۇسۇلمانلار بېشىدىن بۇ زالىمنى دەپنى قىلماي بولماي -  
دۇ ، ئۇنى دەپنى قىلىش ھەر بىر كىشىنىڭ مەجبۇرىيىتى ،  
سىلى غەم قىلمىسىلا ، خالىس خۇدا رىزالىقى ئۈچۈن بولغان  
ئىشتا خۇدا ئۆزى ياردەم بېرىپ ، ئۆزى ساقلايدۇ» دېدى ۋە  
ئەتىسلا ئۇلار بىرلىكتە قول سېلىپ ، ئانا يەرنى ئۇ زالىمنىڭ  
نجىس ۋۇجۇدىدىن قۇتۇلدۇردى . زۇلۇم ۋە پىتنە - پاساتلاردىن  
خالاس بولغان خەلق ئاتاغلىق ئەمىر ئەركابەگ ۋە مىرزى ئىلى  
شاھلار ھەققىدە دۇئايى خەپىرلەر قىلىشتى . . .

مانا شۇ تۇيۇقسىز يۈز بەرگەن قانلىق ۋەقە ئاپاق خوجىنى  
كاتتا يۆلەنچۈكتىن ئايرىپ ، شېرىن ئارزۇ - ئارمانلىرىنى يوققا  
چىقىرىۋەتتى . ھاجى قۇتلۇق مەۋلىۋىنى بولسا ، قىل ئۈستىدىكى  
ئۆلۈم خەۋپىدىن ساقلاپ ، داۋاملىق خۇتبە ئوقۇش بەختىدىن  
بەھرىمەن قىلدى .

---

① ھوججامۇ — زالىملىق بىلەن دۇنياغا نامى تارالغان قانخور

## ئونىنچى باب

### مېھرى ئىسسىق يۈچۈن كىشى

#### 1

قەھرىتان قىش قىستاپ كەلمەكتە . قوشراپ تاغلىرىنىڭ يىل بويى پارقىراپ تۇرىدىغان كۈمۈش رەڭلىك چوققىلىرىدىن يۇلقۇنۇپ چىققان جۈت - شىۋىرغان يېزا - قىشلاقلارنى سۈر - توقاي قىلىپ ، نامراتلارنىڭ يالاڭ كېسەك ئۆيلىرىدىن تارتىپ ، بايلارنىڭ ھەشەمەتلىك ئىمارەتلىرىگىچە بېسىپ كىرىشكە باشلىدى .

ھاجى قۇتلۇق مەۋلىۋىنىڭ قوشراپ تاغلىرى ئارىسىدىكى ئارا تاش يېزىسىغا كېلىپ ماكانلاشقانلىقىغا خېلى كۈنلەر بولۇپ قالدى . ئۇ ئاشۇ كۈنى موللا مۇسا ئاخۇننىڭ ئۆيىدىن — ئاتا قاتىلى دەرىۋىش خوجىنىڭ چاڭگىلىدىن قېچىپ باغ ئاۋاتقا قوشنا بولغان ئالمەت يېزىسىدىمۇ تۇرماستىن ، كېچە - كۈندۈز توختىماي يول يۈرۈپ ، ئەڭ يىراقتىكى تاغلىق يۇرت قوشراپقا كەلگەندى . باتۇر ، مېھماندوست تاغ خەلقى ئۇنى قۇچاق ئېچىپ قارشى ئالدى . بۇرۇن ئۇنىڭ نامىنى ، داڭقىنى ئاڭلىغان خەلق نە - نەلەردىن ئۇنى يوقلاپ كېلىپ زىيارەت قىلدى .

بۇ كۈنلەردە ئاپاق خوجىنىڭ ئۇنى داۋاملىق ئىزدەپ تۇتۇشقا چولىسى تەگمەي قالغانىدى . چۈنكى ، خوتەننىڭ ئۆيەر - بۇ يېزىدە بولۇۋاتقان ئىسيان ۋە كۆتۈرۈلۈشلەر ئۇنىڭ يېڭى ھاكىم -

مىيىتىگە ئېغىر تەھدىت بولۇپ تۇرۇۋاتاتتى . خۇددى «كۆتەككە پالتا چۈشكىچە ئارام» دېگەندەك ، ھاجى قۇتلۇق مەۋلىۋى مانا شۇ پۇرسەتتىن پايدىلىنىپ ، قوشراپتا بېغىر بېسىپ تۇرۇپ قالدى . تاغلىقلار گويا ئۇنى ئاسماندىن چۈشكەن خىزىردەك ئەتد-ۋارلىدى ، ئىززەتلىدى ، ئۇنىڭغا ئىسسىق ماكان بەردى ، ئۆزلىدىرى يېيىشكە قىيىمىغان ئېسىل تائاملار بىلەن مېھمان قىلدى . ھاجى قۇتلۇق مەۋلىۋىمۇ ئۇلارغا ئۆز يولىدا ئادىمەتچىلىك قىلدى ، ھۆرمەت ياندۇردى . بۇ ئادەم شۇنداق ئۇلۇغ مەرتىۋە ئىگىسى تۇرۇقلۇق ، شۇنچە كىچىك پېئىل ، تۇپراق سۈپەت ئىدىكى ، كىم كەلسە ئورنىدىن قوپۇپ ، ئىسسىق چىراي قارشى ئېلىپ دىلدارلىق قىلاتتى ، بۇ كىشىنىڭ نەزىرىدە ئادىمى خىسەلت ھەممىدىن ئەلا ، مال - دۇنيا بولسا ، خەسچىلىكمۇ ئەتتۇارغا ئىگە ئەمەس ئىدى .

بۈگۈن پەيشەنبە ، كۈن ئوچۇق ئىدى . يېڭىلا كۆتۈرۈلگەن قىش قۇياشى تاغ چوققىلىرى ئۈستىدىكى قار - مۇزلار ئۈستىدە جۇلالىنىپ كۆزلەرنى چاقاتتى . ھاجى قۇتلۇق مەۋلىۋى مانا بۈگۈن ئۇزۇندىن بېرى كۆڭلىگە پۈككەن خالىس بىر ئىشنى قىلىۋاتاتتى . ئۇ باغ ئاۋات يېزىسىدا يۈرگەن چېغىدىلا ، «رەشە-دىيە مەدرىسى» بىلەن بىللە كۆيۈپ ئۆلگەن شۇنچە كۆپ بىگۇناھ جاننىڭ روھىغا ئاتاپ ، خالىس بىر نەزىر بېرىشنى ئويلىغان بولسىمۇ ، لېكىن كۆڭلىنىڭ ئارامىدا بولمىغانلىقى ۋە ئۆزىنىڭ-مۇ خەۋپ ئىچىدە تۇرۇۋاتقانلىقى سەۋەبىدىن ، بۇ ساۋابلىق ئىشنى قىلىشقا نېسىپ بولمىغانىدى . كېيىن ئۇ باغ ئاۋات يېزىسىدىن قېچىپ كېتىۋېتىپ ، مۇلا مۇسا ئاخۇندەك شۇنداق ساددە ، ئاق كۆڭۈل ، تەقۋادار بىر ئادەمنىڭمۇ ئۆز ئوغلىنىڭ قولىدا ئۆلگەنلىكىنى ئاڭلاپ ، ئەس - ھوشىنى يوقىتىپ قويۇشقا تاس قالدى . شۇ چاغدا ، ئۇنىڭ كاللىسىغا ئەڭ قاتتىق تەسىر قىلغان نەرسە — نادانلىق ۋە جاھالەتكە پاتقان ئادەمنىڭ يىرتقۇچ ھايۋان-

دىنمۇ بەتتەر ۋە ھىشى بولىدىغانلىقى ئىدى . دەرۋىش خوجا ئەنە شۇنداق بولدى . ئۆزىنى بۇ دۇنياغا ئاپىرىدە قىلغان ئەڭ ئۇلۇغ ، سۆيۈملۈك ئادىمى — پۈتۈن سۈرۈك بىر دادىسىنى ئۆز قولى بىلەن خەنجەرلەپ ئۆلتۈرۈپ ، يىرتقۇچ ھايۋاندىنمۇ بەتتەر ۋەھ-شىيلىك قىلدى ، ئىككى دۇنيالىق لەنەتكە قالدى ! مانا بۇ ، ئۆزىنى «پىر - ئەۋلىيا» دەپ ئاتىۋالغان ئاشۇ كىشىلەرنىڭ ساددا خەلقىنى نادانلىق ، جاھالەت ۋە مەھكۈملۈك پاتقىنغا سۆ-رەپ كىرگەنلىكىنىڭ پاجىئەلىك ئاقىۋىتى ئىدى . ھاجى قۇتلۇق مەۋلىۋىنىڭ نەزىرىدە ، بۇنداق ئادەملەرنىڭ ئۆزىمۇ ئاخىرقى ھې-سابتا ئەنە شۇ نادانلىق ، جاھالەتنىڭ بىچارە قۇربانلىرىغا ئايلد-نىپ كېتەتتى . چۈنكى ، ئۇنداقلاردا ئىنسانلىق غورۇر ، مۇستە-قىل ياشاش ئىقتىدارى دېگەن نەرسىلەر يوق بولاتتى . ئۇلار بەئەينى ئۇرۇقى قايسى دەرەخنىڭ تۈۋىگە چۈشسە شۇنىڭغا يامد-شىپ ياشايدىغان رەزگى يۆگمەچلەر ئىدى .

بۇ ئادەمنىڭ ئەنە شۇ چاغدا — باغ ئاۋات يېزىسىدا يۈرگەن ۋاقىتلىرىدا كۆڭلىگە پۈككەن خالىس ئىشى — مانا بۈگۈن قوشراپتا ئەمەلگە ئاشتى . ئۇ تۈنۈگۈن يېنىدىكى تالىپلىرىنى ئەتراپقا يۈگۈرتۈپ ، چارۋىچىلاردىن ئىككى قوي ، بىر تورپاق سېتىۋالدى ، دېھقانلارغا نەق تەڭگە بېرىپ ، ئون بەش چارەك ئاق ئۇن ۋە ئىككى تاغار قوناق ئۇنى يىغدى .

بۈگۈن ئەل يۇرتقا خالىس نەزىر بېرىدىغان بۇ ئىش قوشراپ-نىڭ جايۋاغ مەھەللىسىدىكى باغ - ۋارانلىق چوڭ بىر ھويلىدا بولۇۋاتاتتى . ھويلىنىڭ كۈن چىقىش تەرىپىدىكى بۇلۇڭغا يوغان داشقازان ئېسىلغانىدى . چاچ - ساقاللىرى ئۆسۈپ قالغان بىر تالىپ يىگىت تۆمۈر ئارا بىلەن دۈملىمە ئوچاققا قۇرۇق يانتاق تاشلايتتى ، ئوتتۇرا ياشلىق بىر دېھقان سىرتتىن جىگدە كەسلەد-دىلىرىنى قۇچاقلاپ - قۇچاقلاپ ئوچاق بېشىغا توشۇۋاتاتتى . داشقازاندا گۆش ، سەۋزە ، چامغۇر ۋە يەنە ئاللىقانداق نەرسىلەر

پىتىقلاپ قايناۋاتاتتى . ھويلىنىڭ يەنە بىر چېتىدە يۈزىنى داكا رومال بىلەن مەھكەم ئوراپ ، كۆزىنىلا ئوچۇق قويغان بىرنەچچە بۇۋى ئاياللار تارتقۇدا ئۇن تاسقىماقتا ، ئاپئاق كۆممىقوناق ئۇنى تارتقا ئاستىدىن خامپىغا قاردەك لەپىلدەپ ئۇچۇپ چۈشمەكتە . باغ ئىچىدىكى يوغان تونۇر بېشىدا بېشىغا داكا شال ئوراپ ، ئۇچىسىغا شاتىۋا چاپان كىيىۋالغان بىرنەچچە ئايال ئالدىراپ نان ياقماقتا ، يۈزىگە پىياز يېپىشتۈرۈلغان ئاق توقاچنىڭ مەزىلىك ھىدى ھويلىنى بىر ئالغاندى .

توڭلىغانلارنىڭ ئىسسىنىشى ئۈچۈن ، ھويلىنىڭ بىرنەچچە يېرىگە گۈلخان يېقىلغاندى ، گۈلخاننىڭ ئۈستىگە ئېسىلغان قاپقارا مىس قۇمغانلاردا پورۇقلاپ چاي قايناپ تۇراتتى . چۈشكە يېقىن كەڭ تاشا باغ - ھويلا ئادەمگە لىق تولدى ، خالىس نەزىرگە داخىل بولۇش ئۈچۈن ، يىراق تاغ ئارىلىرىدىن ئەتىگەن سەھەردە يولغا چىققان توپ - توپ جامائەتمۇ ئاللىقاچان كېلىپ بولغاندى .

بېشىغا داۋىغان تۇماق ، ئۇچىسىغا مۇۋۇت بىلەن تاشلانغان ئەلتىرە جۇۋا كىيىۋالغان ھاجى قۇتلۇق مەۋلىۋى يىراق - يېقىن - دىن كەلگەن جامائەتنىڭ ئالدىغا ئۆزى چىقتى ، ئۇلار بىلەن دىدارلىشىپ سىرداشتى ، كېيىن كەمزۇلىنىڭ تۆش يانچۇقىدىن كۈمۈش قاپلىق قىيام سائەتنى ئېلىپ قاراپ :  
— قېنى جامائەت ، بىرلىكتە ئىككى رەكەت نەقلە ناماز ئوقۇيلى ، ئاندىن نەزىر ئېشىغا ئېغىز تېگەيلى ، — دېدى ۋە جامائەت سەپ تۈزگۈچى بولغان ئارىلىقتا قىسقىلا ئەمرىمەرۇپ قىلدى ، — كائىناتنىڭ ئەڭ ئۈستۈن مەۋجۇدىيىتى ئىنساندۇر . سانسىز گۈزەللىكلەرگە ئىگە بولغان ئىنسان ئاللاھنى تونۇش ، ئۇنىڭغا ئىتائەت قىلىش ۋە ئىبادەت قىلىش ئۈچۈن يارىتىلغان . كەلىمە شاھادەتتىن قالسا ، ئىسلامنىڭ ئاساسىي ئىبادىتى ناماز - دۇر . ناماز ئاللاھنىڭ بىزگە بەرگەن سان - ساناقسىز نېمەتلىرى .

رى ئۈچۈن ، ياراتقۇچىمىزغا بولغان مىننەتدارلىق ۋە قۇللۇق بۇرچىمىزدۇر .

شۇ سۆزلەردىن كېيىن ، ئۇ تەكبىر ئېيتىپ ، ئىككى رەكەت نەفلە نامازنىڭ ئىماملىقىنى قىلدى .

نامازدىن كېيىن جامائەتكە تاماق تارتىلدى ، يېشى پىشقان توقاچ نانلار چۈپ - چۈپ ئالدۇرۇلدى . گۆش ۋە شورپا ئۈستىگە چېلىنغان ئوماچ شۇنداق مەزىلىك ، ئىچىشلىك ئىدىكى ، سوغۇقتا دۈگدەرەپ كەتكەن يالاڭتۇش دېھقانلار ئۇنى «پۇۋ - پۇۋ» لەپ ئولتۇرۇپ بىرنەچچە قاچىدىن ئىچىپ راھەتلەندى . گۆشنى يېيىشكە كۆزى قىيمىغانلىرى ناننىڭ ئارىسىغا ئېلىپ ، ئۆيىدىكى بالا - چاقىلىرىغا زەللە قىلدى .

تامماقتىن كېيىن ، ھاجى قۇتلۇق مەۋلىۋى ئۆزى ئوتتۇرىغا چىقىپ قىرائەت قىلدى ، ئۇنىڭ سۈزۈك ، يېقىملىق ، خۇش نەپەس ئاۋازىدا ئادەمنىڭ قەلبىنى ئېزىدىغان مۇڭلۇق كۈيدەك ئېغىر بىر مەيۈسلۈك بار ئىدى . ئۇنىڭ قىرائىتى قىسقا ۋە تەسىرلىك بولدى ، قىرائەتتىن كېيىن دۇئاغا قول كۆتۈرۈپ ۋەزىمىن ئاۋازدا مۇنداق دېدى :

— ئاپاق خوجا جىمى مۇسۇلمانلارغا يېغى ئېلىپ كەلدى ، ئاۋات يۇرتىمىز زاۋاللىققا يۈزلەندى . نۇرغۇن ئەل سۆيەر ئوغلان - لىرىمىزدىن ۋاقىتسىز ئايرىلىپ قالدۇق ، نۇرغۇن بىگۇناھ جان - لارنىڭ ئىسسىق قېنى بىھۇدە ئاقتى ، بۇنىڭغا ئاخىر نېمە دېگۈ - لۈك ! سەبىر قىلىش لازىم ، ھەممە كېتىدۇ ، ھەممە توپا بولىدۇ ، بۇنى ئاسمانى تەقدىر ، رەببىنى قازا دېيىشتىن باشقا ئامال يوق ! ئەبەدىي ئۆمۈر ھېچ كىشىگە بېرىلگەن ئەمەس ، مەڭگۈلۈك تىرىكچىلىك ھېچ كىشىگە بەخش ئېتىلمىگەن . ئاللا تائالا ئەل - يۇرت يولىدا قۇربان بولغان پەرىشتە سۈپەت ئوغلانلىرىمىز - نىڭ ، بىگۇناھ ئاجىز بەندىلىرىمىزنىڭ پاك روھىنى ئاسمان پەرىشتىلىرى بىلەن يانداش قىلىپ ئۇلۇغلىغاي ! ئانا تۇپرىقىمىز

ئۈچۈن ، ھەقىقىي ئىسلام ئەقىدىلىرى ئۈچۈن ، قازا بولغان ئې-  
سىل ئەرلىرىمىزنىڭ ياتقان يېرى جەننەتتە بولغاي ! نەۋرە -  
چەۋرىلىرىمىز مۇشۇ تۇپراقتا دەريا بولۇپ ئاققان پاك قانلارنى  
مەڭگۈ ئېسىدىن چىقارمىغاي ، ئامىن ! . . .

نەچچە يۈز ئېغىزدىن بىرلا ۋاقىتتا چىققان «ئامىن» دېگەن  
ئاۋاز كۆككە كۆتۈرۈلۈپ ، گويا ھاۋا گۈلدۈرلىگەندەك قۇدرەت-  
لىك بىر سادا شەكىللەندۈردى .

يىراقتىكى تاغ خەلقىنىڭ يۈرەك قېتىدىن ئۇرغۇپ چىققان  
بۇ قۇدرەتلىك سادادا ئانا تۇپراقنى قوغداش يولىدا قۇربان بولغان  
سانسىز سەئىدىيە باتۇرلىرىغا ، پايئەخت شەھىرىنىڭ ئار - نومۇ-  
سى ئۈچۈن ئەزىز جانلىرىنى پىدا قىلغان نامسىز شېھىتلەرغا ،  
شانلىق «رەشىدىيە مەدرىسى» بىلەن بىللە كۆيۈپ كۈلگە ئايلا-  
غان ئىلىم - پەن ھامىيلىرىغا بولغان ھۆرمەت ۋە ئېچىنىش ،  
ئىپتىخار ۋە ھازىدارلىق تۇيغۇسى بىلەن بىللە ، بۇ پاك زېمىننى  
ئاياغ ئاستى قىلغان ياۋايى باسقۇنچىلارغا ، جاھالەت ئۇرۇقىنى  
چاچقۇچى مەرىپەت دۈشمەنلىرىگە بولغان چەكسىز غەزەپ ۋە  
نەپرەت تۇيغۇسى تەڭ مۇجەسسەملەنگەندى .

پاتھەدىن كېيىن ، يىراقتىن كەلگەن جامائەت بىر - بىر -  
لەپ قايتىشقا باشلىدى . ھاجى قۇتلۇق مەۋلىۋى ئۇلار بىلەن  
خوشلىشىپ ئىشىك ئالدىغىچە ئۈزۈنۈپ چىقتى . ئۇ ئاخىرقى بىر  
توپ جامائەتنى ئۈزىتىپ سىرتقا چىققاندا ، تۆۋەن تەرەپتىن ئې-  
شەكلىك كېلىۋاتقان يۈچۈن كىشىگە كۆزى چۈشتى . ئۇ يوغان  
سۈز ئېشەككە چۈچىلىق گىلەم خورجۇنىنى ئارتىپ ئۈستىگە م-  
نىۋالغانىدى . پۇتدا ئورۇسنىڭ «غىرىس - غىرىس» ئۆتۈكى  
پارقىراپ تۇراتتى .

ھاجى قۇتلۇق مەۋلىۋى ئۈزىتىپ چىققان جامائەتنى خوشل-  
شىپ يولغا سالغۇچە ، ئېشەكلىك يۈچۈن ئادەممۇ ئۇنىڭ يېنىغا  
يېقىنلاپ كەلدى .



— ئەسسالامۇ ئەلەيكۇم، — دەدى ئۇ ئىككى - ئۈچ قەدەم نېرىدىنلا ئېشەكتىن ئىرغىپ چۈشۈپ، — ئىنشائاللا، ئۆزلىرىنى ئاسانلا تېپىۋالدىم.

قىرىق ياشلارغا يېقىنلىشىپ قالغان بەستلىك، بېجىرىم بۇ ئادەم بېشىغا ئاق دۈمچە تۇماق كىيىپ، پاختىلىق كالتە كەمزۇ - لىنىڭ بېلىگە چۈۋەر بەلۋاغ باغلىۋالغانىدى. قاپقارا ساقال - بۇرۇت باسقان يۈزى تاغ شىۋىرىغىدا قىزارغان، لەۋلىرىنى بولسا، نېپىز بىر قەۋەت گەز باغلىغانىدى.

هاجى قۇتلۇق مەۋلىۋى ئۇنىڭ بىلەن قول ئېلىشىپ ئىللىق چىراي سالاملاشتى ۋە :

— رىزقى غايىب دېگەن مانا شۇ، بۇ خالىس نەزىرگە ئۆزلىرىنىڭمۇ ئېغىزى تېگىدىغان بولدى، — دەدى ئۇنى داس - تىخانىنىڭ تۈرىگە باشلاپ.

يوچۇن مېھمان داستىخان ئالدىدا تىزلىنىپ ئولتۇردى ۋە ھاجى قۇتلۇق مەۋلىۋى ئۇزاتقان ئىسسىق چايىنى ئېلىۋېتىپ :  
— ئىسىم قۇبات، كىشىلەر مېنى قۇبات مىرزا دەيدۇ .  
كاچۇڭدىن كېلىشىم . ئۆزلىرىنى مۇشۇ يەردە دەپ ئاڭلاپ سالام - غا كەلدىم، — دەدى تەۋەزۇ بىلەن .

— رەھمەت، ئىنىم . . . — دەدى ھاجى قۇتلۇق مەۋلىۋى خىجىل بولغاندەك تەلەپپۇزدا، — سوغۇقتا ئۆزلىرىنى مالال قىپتۇق . . .

— يوقسۇ، يوقسۇ ! . . . — دەدى قۇبات مىرزا ئورنىدىن سەل - پەل قوزغىلىپ، — ئۆزلىرى بىلەن دىدارلىشىش بىز ئۈچۈن چوڭ بىر غەنىمەت . سىلى پېقىرنى تونۇمايلا، مەن كۆپرەك قاغىلىقتا لەشكىرىي ئىشلار بىلەن تۇرغان . ھەر قېتىم ئاستانىگە كەلگەندە، ئۆزلىرىنىڭ سۆھبەتلىرىدە بولغانمەن . «نىجات مەنزىلىگە ئىلىم نۇرى بىلەن يول تاپقىلى بولىدۇ، ئەقىلنىڭ شولىسى بىلەن زامان تەسەررۇپىدىكى تەجرىبىلەرنى

بىلگىلى بولىدۇ...» مانا بۇ سۆزلىرى ھازىرغىچە كۆڭۈل دەپتىرىمگە پۈتۈكلۈك...  
ھاجى قۇتلۇق مەۋلىۋى ئۇنىڭ كۆزلىرىگە قارىدى ، كىر-پىكىلىرى تىككىدە تۇرغان نۇرلۇق ، قاپقارا بۇ كۆزلەردە ساختىلىق ، خۇشامەت ۋە ھىيلە - مىكىر دېگەنلەردىن ئەسەر يوق ئىدى . سەممىيلىك بىلەن مۆلدۈرلەپ تۇرغان بۇ كۆزلەردە بىرخىل جاسارەت ، مەردانلىق ۋە ئۆزىگە بولغان ئىشەنچ ھۆ-كۈمران ئىدى . شۇ چاغدا ، ھاجى قۇتلۇق مەۋلىۋىنىڭ كۆڭلىدىن ھەمىشە كىشىلەرگە باھا بەرگەندە ئىشلىتىدىغان سۆز مىزانى ئۆتتى : «كۆز دىلىنىڭ ئەينىكى ، دىل روھىنىڭ ئەينىكى ، روھ ئىنسانىي ھەقىقەت ئەينىكىدۇر !»

## 2

ئۆيىنىڭ قىبلە تام تەرىپىدە ياڭاق ياغىچىدىن ياسالغان ئويما گۈللۈك ساندۇق بار ئىدى . ساندۇقنىڭ ئۈستىگە تىزىلغان سېرىق ۋە جىگەررەڭ چەم مۇقاۋىلىق يوغان - يوغان كىتابلار قارا چىراغنىڭ يورۇقىدا سۇس كۆرۈنۈپ تۇراتتى .  
ئاتا مىراس بۇ ساندۇق بىلەن ئەرەپ ، پارس ۋە ھىندى يېزىقىدىكى ھەر خىل دۇردانە كىتابلار ھاجى قۇتلۇق مەۋلىۋىنىڭ نەگە بارسا بىللە ئېلىپ ماڭىدىغان مۇھىم بىساتلىرى ئىدى .

ئۇ ئۆزىنىڭ ئاددىي سەرەمجانلاشقان مانا شۇ خىلۋەت ھۈج-رىسىدا قۇبات مىرزا بىلەن تۈن نىسپىگىچە پاراڭلىشىپ ئولتۇردى . ئۇلارنىڭ پاراڭ تېمىسى كەڭ ۋە چوڭقۇر ئىدى . ئۇلار سەئىدىيە خاندانلىقىنىڭ گۈللەنگەن ئالتۇن دەۋرىدىن تارتىپ ، ھازىرقى زاۋاللىققا يۈز تۇتقان مەھكۇم دەۋرگىچە بولغان ئۇزاق تارىخنى ئەسلىپ چىقتى ، ئاقسارايدىكى تۈگمەن بېشىدا ۋەھشىيا-

نە ئۆلتۈرۈلگەن سەكسەن بىر ئادەمدىن تارتىپ ، ئەڭ ئاخىرى پالتا بىلەن چاناپ ئۆلتۈرۈلگەن بارات ئەلەمگىچە بولغان بىر قاتار ئازابلىق ، مۇدەھىش ۋەقەلەرنى تىلغا ئېلىپ ، ئىختىيارسىز كۆز يېشى قىلىشتى . . .

— «يۈك ئېغىر بولسا ، نار تۆگمۇ بۆركىرىدۇ» دېگەندەك ، بۇ قاتمۇ - قات ئازاپ - ئوقۇبەتلەرنى كۆتۈرگىلى بولمىدى ، تەقىسىر ، — دېدى قۇبات مىرزا ئېغىر خورسىنىپ تۇرۇپ ، — خەقنىڭ سەۋر قاقچىسى تولىدى . ھازىر بۇ يۇرتتا سەللا ھوش كالىسى بار پۇقرا ئۈچۈن يا ئۆلۈم ، يا قۇل بولۇشتىن باشقا يول يوقلۇقى كۆرۈنۈپ قالدى . ئەلۋەتتە ، قۇل بولۇش — ئۆلۈمدىن يامان !

— بۇ دۇنيادا ئازاب - ئوقۇبەت ، بالا - قازا دېگەن نەرسىلەردىنمۇ ئانچە قورقۇپ كەتمىسە بولىدۇ ، ئىنىم ، — دېدى ھاجى قۇتلۇق مەۋلىۋى بىر خىل تەسەللى تەلەپپۇزى بىلەن ، — بۇ ئۆزى ئۆتتە ئالەم ، بۈگۈن بىرىگە زۇلۇم سالغان كىشى ئەتىسى ئۆزى خورلۇق كۆرىدۇ . تۈلكە ھەرقانچە ھىيلىگەر بولسىمۇ ، چاشقان ئوۋلاۋېتىپ ، ئوۋچىنىڭ ئۆزىنىڭ پېيىگە چۈشكەنلىكىنى سەزمەيدۇ . ھالبۇكى ، ئوۋچىمۇ ئۆزىنىڭ ئارقىدا سىدا يوشۇرۇنچە كېلىپ ، ئۇنى بېسىۋالماقچى بولۇپ تۇرغان يولۋاسنى سەزمەيدۇ . ئۇلارنىڭ ئىچىدە قايسىسىنىڭ بۇرۇن ئۆلۈشىنى ھېچكىم دەپ بېرەلمىسىمۇ ، ئەمما ، ھامان بىرى بۇرۇن ئۆلىدۇ .

— توغرا ئېيتتىلا تەقىسىر ، — دېدى قۇبات مىرزا مەۋ-لۇنىڭ سۆزىدىن تەسىرلىنىپ ، — بىز ھازىر دەل ئاشۇ ئا-جىزلارنى ئوۋلىماقچى بولغان نا ئىنساپ ئوۋچىنىڭ پېيىغا چۈشكەن يولۋاس بولماقچىمىز . مەن سىلىدىن يوشۇرمايمەن ، بىزنىڭ ئادەملىرىمىز ھازىر ئىشقىول ، زەرەپشات ، ئوداللىق ، بەشكەن قاتارلىق جايلاردا توپلىنىپ ھازىرلىق كۆرۈۋاتىدۇ . مەن

بۇ قېتىم كاپۇڭغا ئۆز ۋاقتىدا پىتىراپ كەتكەن لەشكەرلىرىمنى  
يىغىقلى كەلدىم . ئەمدىكى مۇھىم بىر ئىش ، ئۇچتۇرپان ھاكىم-  
مى مۇھەممەتئىمىن خاننىڭ قوللىشىنى ۋە ياردىمىنى قولغا  
كەلتۈرۈش .

— ئۇ كىشى تېخى ھاكىمىيەت سۈرۈۋاتامدۇ ؟ — سورىدى  
ھاجى قۇتلۇق مەۋلىۋى سەل ئەجەبلەنگەندەك .

— شۇنداق ، تېخىچە ئۇچتۇرپاننىڭ ھۆكۈمرانلىقىنى قىل-  
لىۋاتىدۇ ، — دەپ ئالدىدىن-ماي چۈشەندۈردى قۇبات  
مىرزا ، — ئاپاق خوجا گەرچە ئۇ كىشىنىڭ ئىسمائىل خاننىڭ  
جىيەنى ئىكەنلىكىنى بىلىمۇ ، لېكىن تېخى ئۇ تەرەپلەرگە قول  
سوزۇپ ، ئۆزىنىڭ روھانىي سەلتەنىتىنى ئورنىتىشقا ئۈلگۈرەل-  
مىدى . ئۇ پەقەت قەشقەردىن خوتەنگىچە بولغان زېمىنلارنى ئى-  
گىلەپ تۇرۇۋاتىدۇ . بىز ھازىر دەل مۇشۇ بوشلۇقتىن پايدىلى-  
نىپ ھەرىكەتنى تېزلەتمەكچى . مەن يېقىندا مۇھەممەتئىمىن-  
خانغا بىر پارچە مەكتۇپ پۈتۈپ ، ئىككى ئادەمنى ئەلچى قىلىپ  
ئەۋەتتىم . پات ئارىدا ئۇ تەرەپتىن خەۋەر كېلىدۇ . ئەگەر مۇ-  
ھەممەتئىمىن خان لەشكەر تارتىپ چىقسىلا ، بىز بۇ تەرەپتىن  
ماسلىشىپ ، ئۇ كىشىنى ھەقلىق يوسۇندا خانلىق تەختىگە ئول-  
تۇرغۇزىمىز . بۇ ھەقتە ئۆزلىرىنىڭ يەنىمۇ ياخشى ئەقىل كۆر-  
سىتىشلىرىگە موھتاجمەن .

قۇبات مىرزا كەمتەرلىك ۋە ئىتائەتمەنلىك بىلەن بېشىنى  
ئەگدى . ئۇ ئەمدىلا قىرانلىق يېشىغا يەتكەن ئەقىللىق ، بېجىرىم  
ئەر بولسىمۇ ، لېكىن كىشىلەر ئالدىدا مەنمەنلىك قىلىپ ئۆزىنى  
كۆرسۈتۈشنى ، كىبىر ۋە تەمەگەرلىكنى ياخشى كۆرمەيتتى . ئۇ  
ئىسمائىل خان دەۋرىدە ، ئۇنىڭ قاغىلىقتا تۇرۇشلۇق ھەربىي  
قوشۇنى ئىچىدىكى بىر سەركەردە بولۇش سۈپىتى بىلەن ، لەش-  
كىرىي ئىشلارغا پىششىق ، تەدبىرلىك ھەم پىداكار بىر ئەزىمەت  
ئىدى . كېيىن ئىسمائىل خان ئاغدۇرۇلۇپ ، جۇڭغار قوشۇنلىرى

قاغىلىققا ھۇجۇم قىلغاندا ، ئۇ لەشكەرىي كۈچنى ساقلاپ قېلىش ئۈچۈن ، قول ئاستىدىكى بىر تۈركۈم لەشكەرلەرنى تارقىتىۋېتىپ ، ئۆزىمۇ قاراقۇرۇم تاغلىرى ئارىسىغا كىرىپ كەتكەندى .

مانا ئۇ بىر ئايدىن بېرى ، بەزىدە سودىگەر ، بەزىدە چار بازارچى ۋە بەزىدە دىۋانە سىياقىدا ياسىنىپ ، يۇرت كېزىپ ، ئاپاق خوجا ھاكىمىيىتىگە قارشى يوشۇرۇن كۈچ توپلاۋاتاتتى . بۇنداق خەتەرلىك ھەم جاپالىق ئىشقا ئۇنىڭ يۈرىكىدىكى ھەققانىيلىقى بىلەن كەسكىنلىكى ۋە خەلقپەرۋەرلىك تۇيغۇسى تۈرتكە بولغانىدى . ئۇ مانا شۇ تۇيغۇ ۋە تۈرتكىنىڭ كۈچى بىلەن ئۆزى تۇغۇلۇپ ئۆسكەن ، لېكىن ھازىر زۇلۇم بىلەن جاھالەت قاپلىغان بەختسىز زېمىندا يېڭى ۋە ئۈمىدۋار بىر دۇنيا ئاچقاندى . — ئىنىم ، خۇدا ھەممە نەرسىگە دانا گۇۋاھتۇر ، —

دېدى ھاجى قۇتلۇق مەۋلىۋى بىر دەملىك سۈكۈتتىن كېيىن بىردىنلا جانلىنىپ ، — سىز شۇنداق بىر ئۇلۇغ ، خەيرلىك ئىشقا تۇتۇش قىپسىز . ئۇلۇغلار ئاستانىسىدىن تىرىشىپ ئورۇن ئالغان ئادەم ئەبەدىي ئازابتىن نىجاتلىق تاپىدۇ . كىمكى راست كۆڭلى بىلەن مەزلۇملارنىڭ دەردىگە يېتىپ ، بېشىنى سىلىسا ، ئاللاتائالا ئۇنىڭغا ھېسابسىز تەۋپىق بېرىدۇ . ئىنىم ، غەيرەت قىلىڭ ، ئانا تۇپرىقىمىزنى ناپاك ۋۇجۇدلاردىن ئىرىغداش ھەممىمىزنىڭ ئۇلۇغ ئاللا ئالدىدىكى بۇرچىمىز . بالا - قازادە - مۇ ، بەخت — ھالاۋەتتىمۇ ئەل بىلەن بىللە بولماق ئاللا رىزالىقىدۇر ، ئىنىم . . .

— تەقسىر ، ئۆزلىرى ئەل - يۇرتنىڭ پەخرى ، ئەھلۇ - لىللا نەزىرىگە چۈشكەن ئادەم ، — دېدى قۇبات مىرزا مەۋلىۋىنىڭ مەدەت بېرىشىدىن خۇشال بولۇپ ، — بىزگە سىلىنىڭ مەدەتلىرى ، دۇئالىرى لازىم . بىز ئۇلۇغلارنىڭ ئاشۇ دۇئالىرى بىلەن خۇدا خالىسا كۆزلىگەن مەقسەتكە چوقۇم يېتىمىز ! ھازىر

ئاپاق خوجىنىڭ ئارقا ھويلىسىغا ئوت تۇتىشىۋاتىدۇ . قارىغاندا .  
كى خالداربەگ قوزغىلىپ قالدى . مەن غالدانىڭ ئوردىدىكى  
ھەربىي سەركەردىسى دالچە تۆرەنى ئۇقۇشۇپ كۆردۈم ، ئۇ ئىنتايىن  
يىن ئاچ كۆز ، دۇنياپەرەس ئادەم ئىكەن . بىز يېقىندا ، يولۋاس-  
خان تەرىپىدىن ئۆلۈمگە مەھكۇم قىلىنغان تۇرۇمتاي بەگنىڭ  
قەشقەردىكى «بامگىر» قەبرىستانلىقىغا يوشۇرۇپ قويغان ئالتۇن  
- كۈمۈش ، ئۈنچە - مارجانلىرىنى قولغا چۈشۈردۈك . بىز  
شۇنىڭ بىلەن دالچە تۆرەنى سېتىۋالماقچى . سائىتى كېلىپ بىز  
قەلئەگە تېگىش قىلغاندا ، ئۇ قول ئاستىدىكى لەشكەرلىرى بىلەن  
جىم تۇرۇپ بەرسىلا بولدى . . .  
ئۇلار ئەنە شۇنداق قىزغىن ، سەمىمىي پاراڭلار بىلەن تاڭ  
ئاتقانلىقىنىمۇ تۇپماي قالدى .

تۇمان كۆتۈرۈلۈپ ، ئاسماننىڭ كۈنچىقىش تەرىپى سۈزۈ-  
لۈپ ، ئۇپۇق بىردەمدە راسا ئۇلغايغان گۈلخانەك لاۋۇلداپ  
يېنىشقا باشلىدى ، يىراقتىكى قارلىق تاغلار ئاستا كۆتۈرۈلۈۋات-  
قان قۇياش نۇرىدا كۈمۈشتەك يالتىرايتتى ، قوشراپ تاغلىرىدىن  
ئادەمنى ئەندىكتۈرگۈچى سوغۇق شامال ئۇرۇپ تۇراتتى .

### 3

ئاقسارايدىكى ئوردىسىدىن چىققان ئاپاق خوجا زىمىستان  
قاپلىغان باغ يولىنى ئارىلاپ ، غالدانىڭ تۇرالغۇسىغا قاراپ  
ماڭدى . ئۇ بېشىغا ئالما ئۇرۇقى رەڭلىك مەخمەل بىلەن تاشلان-  
غان بۇلغۇن تۇماق ، ئۈچىسىغا قۇندۇز ياقىلىق سۆسەر جۇۋا  
كېيىۋالغانىدى . ئۇنىڭ ئارقىسىدىن ئۈچ نەپەر ئوردا ئەمەل-  
دارى - ئۆزىنىڭ يېقىن مۇخلىسلىرى ئەگىشىپ كېلىۋاتاتتى ،  
ئەڭ ئاخىرىدا بولسا ، قېرىسال بىر ئادەم يىپەك داستىخانغا

ئورالغان يوغان بىر زەللىنى كۆتۈرۈۋالغانىدى .

ئاپاق خوجا ھەشەمەتلىك كىگىز ئۆيىنىڭ ئالدىغا كەلدى ، ئۆيىنىڭ كىگىز مەلەڭزىلىك ئىشىكى ئالدىدا قوراللىق ئىككى نۆكەر قېتىپ تۇراتتى . ئۇلار ئاپاق خوجىنى كۆرگەندىن كېيىن ، بىرى مەلەڭزىنى قىيا قايرىپ ئىچىدىكىلەرگە بىرنەرسە دېدى ۋە ھايالسىمايلا ئاپاق خوجىنى چىدىرغا باشلىدى . چىدىر ئىچى ھۆپپىدە ئىسسىق ئىدى ، ئاتەشدا ئاۋۇلداپ كۆيۈۋاتقان ئوتتىن ئۈرۈك ۋە بېھى ياغاچلىرىنىڭ خۇشبۇي ھىدى بۇخسۇپ تۇراتتى . چاراسلاپ يانغان ئوت ئۇچقۇنلىرى بىلەن ئاقۇش تۇتۇد . لەر ئاستا - ئاستا لەيلەپ ، كۆتۈرۈلۈپ ، كىگىز ئۆيىنىڭ چاڭغىدىرىقىدىن چىقىپ كېتىۋاتاتتى .

غالدان سېرىن ئۆيىنىڭ تۆرىدە توققۇز قەۋەت ئاق كىگىز ئۈستىدە يانپاشلاپ ياتاتتى ، بېشىنىڭ تېگىدە بۇغا تېرىسى قاپلانغان ياستۇق ، ئاياغ ئاستىدا كۈلرەڭ ئېيىق تېرىسى سېلىنغانىدى . ئۇ ئاغزىنى شۇنچىكى مىدىرلىتىپ قويۇپ ، ئاپاق خوجىنى ئولتۇرۇشقا ئىشارەت قىلدى . ئاپاق خوجا ئاتەشدا ئىككى يېنىغا سېلىنغان بىر پارچە قارا سۇسەر تېرە ئۈستىگە يەكتىز بولۇپ ئولتۇردى ، ئۇنىڭ ھەمراھلىرىمۇ ئۇنىڭ ئارقىغا تىزىلىپ يۈكۈندى . غالداننىڭ يېنىدىمۇ ئىككى ھەمراھى بار ئىدى . ئۇنىڭ بىرى ، يېشى ئەمدىلا ئوتتۇزدىن ئاشقان بولسىمۇ ، ئەمما كۆپ ئۇرۇشلارغا قاتنىشىپ سۆڭىكى قاتقان زەڭگى قۈنتەيچى ئىسىملىك تاش يۈرەك ، كاداڭ بىر سەركەردە ئىدى . يەنە بىرى ، قىرىق ياشلار ئۆچچۆرىسىدىكى ئورا كۆز ، قاشلىرى قويۇق ۋە كۆتمەك ، بۇرنى ياپىلاق ، چاسا يۈز كەلگەن دالچە تۆرە ئىسىملىك سەركەردە ئىدى .

ئاپاق خوجا ھېلىقى داستىخان كۆتۈرۈپ كەلگەن قېرىسالى ئادەمگە ئىشارەت قىلدى ، ئۇ لىككىدە ئورنىدىن تۇرۇپ ، يىپەك

داستىخاندىكى زەللىنى ئىككى قوللاپ كۆتۈرۈپ بېرىپ ، غالدان-  
نىڭ ئالدىدا قويۇپ ئاچتى . داستىخان ئېچىلىش بىلەن چېدىر  
ئىچىنى مەزىزلىك ، خوشپۇراق غىزا ھىدى قاپلىدى . ھەممەيلەن  
داستىخانغا قاراپ ، كۈمۈش لىگەن ئۈستىدە خۇددى بىر پارچە  
ساپسېرىق ئۇيۇل ئالتۇندەك تۇرغان تائامنى كۆرۈپ ھەيران  
قېلىشتى .

بۇ ئاپاق خوجىنىڭ ئوردا ئاشپەزلىرىگە مەخسۇس بۇيرۇتۇپ  
ئەتتۈرگەن شاھى پولۇسى ئىدى . پولۇ زەپە يېغى بىلەن كالا  
يىلىكىدە ئېتىلگەن بولۇپ ، ئۈستىگە ئالتۇن ۋەرەق يېپىلغاندە-  
دى .

— ئۆزلىرىنى تاۋى يوق بوپقاپتۇ ، دەپ ئاڭلاپ يوقلاپ  
كېلىشىم ، — دەپدى ئاپاق خوجا غالدانغا خۇشامەتگۈيلىق بىلەن  
باش ئۇرۇپ تۇرۇپ ، — قېنى ، بۇ تائامدىن بىر - ئىككى لوقما  
يەپ باقسىلا ، تەقۋا قىلىپ قالسا ئەجەب ئەمەس .

غالدان «رەھمەت» دېگەندەك بېشىنى لىڭشىتىپ قويدى .  
شۇ تاپتا ، ئۇنىڭ ھەقىقەتەنمۇ تاۋى يوق ئىدى . چىرايىدىن چوڭ-  
قۇر مۇڭ ۋە ئىزتىراپ چىقىپ تۇراتتى . ئۇنىڭ بىر چاغلاردىكى  
سېمىز ، قىپقىزىل يۈزى ھازىر يادا ، قارا ئۆپكىدەك سولىشىپ  
كەتكەنىدى . مۇڭ ۋە ھەسرەتكە تولغان كۆزلىرىدىن پولات تىغ-  
نىڭ يالتىراق جۇلالىسىدەك سوغۇق بىر نۇر ئەلەڭگىپ تۇرات-  
تى . ئۇنىڭ روھى ۋە جىسمىدىكى بۇنداق زور ئۆزگىرىش تېخى  
بىر ھەپتىنىڭ ئالدىدىكى جەڭدە ئوغلى جەندەرغۇندىن مەڭگۈگە  
ئايىرىلىپ قېلىش بىلەن باشلانغانىدى .

قارىقاش ھاكىمى خالدار بەگ قوزغىغان خەلق ئىسيانى  
ناھايىتى تېزلا خوتەننىڭ باشقا يەرلىرىگىمۇ يامراشقا باشلىدى .  
ئەگەر ۋاقتىدا بۇنىڭ ئالدىنى ئالمىسا ، ئاپاق خوجا بىلەن غالدان-  
نىڭ يېڭى ھاكىمىيىتى خەۋپ ئىچىدە قالاتتى . شۇڭا ، غالدان



يىراق - يېقىندىكى لەشكەرلىرىنىڭ ھەممىسىنى توپلاپ ، قارد-  
قاشنىڭ پىيالما دېگەن يېرىدە خالدار بەگنىڭ بەش - ئالتە مىڭ  
كىشىلىك خەلق قوشۇنىغا قارشى سەككىز كۈن جەڭ قىلدى .  
جەڭ شىددەتلىك بولدى ، جېنىدىن توپغان خەلق پىداكارلىق  
بىلەن ئېلىشىپ ، غالداننى ئېغىر تالاپەتكە ئۇچراتتى . لېكىن ،  
ئەڭ ئاخىرى يەنىلا غالداننىڭ تەربىيە كۆرگەن ، تولا ئۇرۇشۇپ  
رەھىم - شەپقەت دېگەننى ئۇنتۇپ كەتكەن تەلۋە لەشكەرلىرى  
خەلق قوزغىلاڭىنى باستۇرۇشقا مۇۋەپپەق بولغان بولسىمۇ ،  
ئەمما غالدان بۇ ئۇرۇشتا ئۆزىنىڭ بىردىنبىر سۆيۈملۈك ئوغلى  
جەندەرغۇندىن ئايرىلىپ ، بىر ئۆمۈرلۈك ھەسرەت - نادامەتتە  
قالدى . ئوغلىنىڭ جەستىنى ، ھەتتا بىرەر پارچە نام - نىشانى-  
نى تاپالمىغانلىقى ئۇنى تېخىمۇ قاتتىق ئازابقا سالدى . غەزەپلەند-  
گەن قوزغىلاڭچى خەلق جەندەرغۇننى ئۆلتۈرۈپ ، جەستىنى  
بۇردا - بۇردا قىلىپ تاشلىغانىدى .

بۇنداق پاجىئەلىك يوقىتىش غالداننىڭ روھىنى چۈشۈ-  
رۈپ ، ھەممە ئىشتا راينى قايىتۇردى . ھازىر ئۇ بۇنداق نەس  
باسقان زېمىندىن تېزىرەك كېتىشنىڭ كويىغا چۈشكەنىدى .  
— ياخشى كەپسىز ، ھەزرىتىم ، مەنمۇ سىزنى چاقىرتاي  
دەپ تۇرۇۋېدىم ، — دېدى غالدان ياتقان ئورنىدىن ئۆرە  
بولۇپ ، — بۇيەردىكى ئىشلار بىر قۇر ئىزىغا چۈشتى ،  
ئەمدى مېنىڭ قايتىش ۋاقتىم بولۇپ قالدى ، قايتىشتىن بۇرۇن  
سىز بىلەن قىلىدىغان بەزى ئىشلار بار . . . .  
— ھەممىگە ئەييارمەن ، ئالىيلىرى ، — دېدى ئاپاق  
خوجا غالدانغا يېزىم ئېگىلىپ تۇرۇپ ، — ھەممە ئىش كۆڭۈل-  
لىرىدىكىدەك بولىدۇ . . . .  
ئەمدى ئۇلار مەزىلىك ھىدى ئېغىزلىرىغا سېرىق سۇيىغ-  
قان ئاشقا ئېغىز تەگكەچ سۆزلەشتى .

— مەنمۇ شۇنداق بولۇشىغا تىلەكداش ، — دەپ سۆزىنى داۋام قىلدى غالدان قولىدىكى ماي يۇقى بىلەن بۇرۇتلىرىنى سىلاپ قويۇپ ، — مەن بىرنەچچە كۈندىن بېرى ئويلىنىپ ، ئاپاق خان ھەزرىتىمنىڭ تەلىپى بويىچە ، زەڭگى قۇنتەيجىنى قەشقەرىيىگە جۇڭغار ئىستىلاسىنىڭ ئەڭ ئالىي ۋەكىلى — شاھنە قىلىپ تەيىنلىدىم . دالچە تۆرىنى بولسا ، ئاستانىدە تۇرۇشلۇق قوغدىغۇچى قىسىمنىڭ سەركەردىسى قىلىپ بېكىتتىم . بۇنىڭدىن باشقا ، جاي - جايلاردا ئېركەخان ، قاراخان ، ئامبۇن ۋە شۈكەملەر<sup>①</sup> تۇرغۇزۇلدى . بۇلار ئاپاق خان ھەزرىتىمنىڭ سەلتەنىتىنى مۇستەھكەملەش ۋە باج - سېلىق — ئولپان يىغىش ئىشلىرىدا ياردەملىشىدۇ . ھەزرىتىم بۇلارنىڭ ھەر ئايلىق تەمىناتلىرىنى ئۆكسۈتمەي بېرىپ تۇرۇشلىرى لازىم . ئۇنىڭدىن باشقا ، قەشقەرىيىنىڭ بۈيۈك جۇڭغار خانلىقىغا تۆلەيدىغان ھەر يىللىق ئولپان ئىشلىرى توغرىسىدا كېلىشىۋالساق . . .

— بۇ ھەقتە بىشەۋكەتى خان ئالىيلىرىنىڭ كۆڭلىگە پۈككەنلىرى بولسا ئاڭلاپ باقايلى ، — دەپ ئاپاق خوجا ئالدى - راپ ، — بىز ھەر قانچە قىلساقمۇ جانابلىرىنىڭ مېھرى - شەپقىتىنى ياندۇرالمىمىز .

غالدان سېرىن راسا بىرنى كېكەردى ، ئاندىن خونچىلاپ كەلتۈرۈلگەن پىيالىدىكى چايدىن بىر يۈتۈم ئوتلىۋېتىپ ، يېنىدىكى زەڭگى قۇنتەيجىگە قارىدى . زەڭگى قۇنتەيجى ئۇنىڭ سىرلىق كۆزىدىكى مەنانى چۈشىنىپ ، ئاپاق خوجىغا يۈزلەندى ۋە ئورنىدىن يېرىم قوزغىلىپ تۇرۇپ مۇنداق دەپى :

— بىشەۋكەتى خان ئالىيلىرىنىڭ كۆڭلىچە بولغاندا ،

① ئېركەخان ، قاراخان ، ئامبۇن ، شۈكەم — جۇڭغارلارنىڭ جاي - جايلارغا قويغان باسقاق بەگلىرىنىڭ ئەمەلدارلىق نامى .

قەشقەرىيەنىڭ بۈيۈك جۇڭغار خانلىقىغا تۆلەيدىغان ھەر يىللىق ئولپان مىقدارى: تۆت مىڭ سەر يامبۇ، تۆت مىڭ ياقىلىق تون - سەرپاي، تۆت مىڭ تۇپاق ئات، تۆت مىڭ پاتمان ئاشلىققا تەيىن تاپتى، بۇنىڭغا ئاپاق خان ئالىيلرىنىڭ پىكرى قانداق. كى؟!

— قۇللۇق، قۇللۇق . . . — دەدى ئاپاق خوجا قىلچە ئويلىنىپ تۇرماستىن، — بىشەۋكەتى خان ئالىيلرى كۆڭلىگە پۈككەن بۇنچىلىك نەرسىگە پالان - پۇستان دېيىشكە نېمە ھەددە-مىز .

شۇنداق قىلىپ، يۇقىرىقى سان بويىچە، ئىككى تىلدا — ئۇيغۇرچە ۋە موڭغۇلچە توختامنامە پۈتۈلدى، ئاپاق خوجا بىلەن غالدان نار ۋە ئۇزۇن سەمەرقەند قەغىزىگە پۈتۈلگەن توختامنامىگە خانلىق مۆھۈرلىرىنى بېسىشتى، ئەتراپتىكىلەرمۇ گۇۋاھلىق ئۈچۈن بارماقلىرىنى باستى. شۇ دەقىقىدە، ئۇلار بىرنەچچە ئېغىز سۆز بىلەن ھېچقانداق تالاش - تارتىشىسۇز، ئوڭايلا ۋۇ-جۇدقا كەلگەن بۇ توختامنامىنىڭ قانچىلىغان كاج تەلەي دېھقان-لارنىڭ بېشىغا چىقىدىغانلىقىنى، قانچىلىغان ھۈنەرۋەن - كاسىپلارنى ۋەيران قىلىدىغانلىقىنى، قانچىلىغان يوقسۇل - نامراتلارنى يۇرت - ماكانلىرىدىن ئايرىپ، سەرسان - سەرگەردان قىلىدىغانلىقىنى خىيالغا كەلتۈرمەيتتى، توغرىراقى، خىيالغا كەلتۈرۈشنى خالىمايتتى. يەيدىغاننى يەپ، ئالىدىغاننى ئېلىپ جۇڭغارىيىگە قايتىش ئالدىدا تۇرغان غالدان ئۈچۈن بۇ ئىشلارنىڭ ھەممىسى بەر بىر ئىدى. ئۇنىڭغا پەقەت ئاپاق خوجىنىڭ ھەر يىلى تۆلەيدىغان ئاشۇ ئالتۇن - كۈمۈشى بولسىلا بولاتتى، ئۇ شۇنىڭ ھېسابىغا تەسىر دائىرىسىنى كېڭەيتىپ، يەنىمۇ چوڭ ۋە بۈيۈك جۇڭغار ئىمپېرىيىسى قۇرۇشنى ئويلايتتى. ئاپاق خوجا بولسا، دۆلەت ۋە خەلقنىڭ ئۆلۈپ - تىرىلىشىدىن قەتئىي-

نەزەر ، جۇڭغارلارنىڭ پاناھلىقىدا ئۆز سەلتەنىتىنى قوغداپ ،  
بۇ دۇنيانى ماكانسىز جاھان كەزدى دەرۋىشلەرنىڭ ھۆكۈمەت  
ئېيتىپ ، جەررە - ساما سالىدىغان ، نەشە تارتىپ خۇدا ئىشىقىدا  
مەست - ئەلەس بولىدىغان بىكار تەلەپ مۇرىت - مۇخلىسلار  
سورۇنغا ئايلاندۇرۇشنى ئويلايتتى . شۇڭا ، بۇنداق «بۈيۈك ،  
ئىلاھى» ئىشلار ئالدىدا ، دۆلەتنىڭ مۇنقەرزى ، خەلقنىڭ كۆز  
يېشى ئۇنىڭ نەزەرىدە ھېچنېمىگە ئەرزىمەيتتى .

— ئالىيلرى ، خاتىرجەم بولغايلا ، — دەدى ئاپاق خوجا  
توختام ئىشلىرى پۈتكەندىن كېيىن ، — ھەر قانداق مۇشكۈلات  
ئىچىدە قالسامۇ ، ئىنشائاللا ، جۇڭغارىيىگە ئەۋەتىدىغان ئولپان-  
خى ھەر يىلى مۇشۇ توختامنامىدا پۈتۈلگەن مۆھلەتتىن بۇرۇن  
يەتكۈزۈپ بېرىمەن .

غالدان ئۇنىڭ ئىرادىسى بىلەن سەمىمىيىتىدىن تەسىرلەندى

بولغاي :

— مۇبادا سەلتەنەتىڭىزدە بىرەر كۈتۈلمىگەن ۋەقەلەر يۈز  
بېرىپ قالسا ، ئىلبالىققا ئادەم چىقارسىڭىز ، بىز يەنە ياردەمدە  
بولمىز ، — دەدى ئاپاق خوجىنىڭ كۆڭلىنى تىنچىتىپ .

— تەشەككۈر ، — دەپ ئورنىدىن قوزغىلىپ تەزىم قىل-  
دى ئاپاق خوجا ، — ئالىيلرىنىڭ ياخشى نىيەت - ئىقبالغا  
تەشەككۈر ، پېقىر ھەر بىرلىرىنىڭ قۇدرەتلىك قولىنىڭ بىر  
بارمىقى ، بارماق قولىدىن ئايرىلىپ نەگە بارالايتتى . . .

مانا شۇ سۆھبەتتىن ئۈچ كۈن كېيىن ، غالدان سېرىن  
ئاساسلىق قوشۇنى بىلەن ئىسمائىل خاننىڭ ئاستانىدىكى پۈتكۈل  
جەددى - جەمەتنى ئېلىپ جۇڭغارىيىدىكى ئۆز ماكانىغا —  
ئىلبالىققا قاراپ يولغا چىقتى . ئۇلار ئاتلىنىدىغان چاغدا ، ئاپاق  
خوجا غالدانغا :

— ئەھلى مەملىكەتنىڭ مەشۇرىتى بىلەن قۇرۇق

يانمىدىغا يلا — دەپ ، تۆت مىڭ سەر تەڭگە بىلەن تۆت مىڭ ياقىلىق سەرپايىنى يوللۇق تۇتتى .

تىنچ ، ئاۋات ، خىرامان بىر يۇرتنى ئۈچ - تۆت ئايغىچە پاراكەندە قىلغان ، ھېسابسىز قانلارنى تۆككەن تاش يۈرەك ، داڭدار بۇ سەركەردە ئۆز ۋاقتىدا بۇ يۇرتقا قانداق سۇر - ھەيۋە بىلەن كەلگەن بولسا ، يەنە شۇنداق ھەيۋەتلىك ئەلپازدا بۇرغا - كانايلىرىنى ياڭرىتىپ قايتتى . ئۇنىڭ ئارقىدا پالاكەت باسقان كەڭرى زېمىن مۇڭ بىلەن قويۇق چاڭ - توزانغا كۆمۈلۈپ قالدى .

بۇ ، ھىجرىيىنىڭ 1089 - يىلى<sup>①</sup> قارا قىش مەزگىلىدە --  
لى ئىدى .

---



① مىلادىيە 1678 - 1679 - يىللىرىغا توغرا كېلىدۇ .





ئىككىنچى قىسىم

قارغىشقا تولغان ئالەم



## بىرىنچى باب

### ئوت ۋە ئوقيا

#### 1

مىلادىيە 1679 - يىلىنىڭ باھار پەسلى .  
ئاسماندا ئىللىق قۇياش نۇر چېچىپ ، تۇرنىلار سەپ تارتىپ  
ئۇچاتتى ، يەردە بولسا ، باھار تاشقىنى كۈۋەجەپ ، ئېتىز -  
ئېرىقلارنى ياپيېشىل ئوت - چۆپلەر قاپلىغانىدى . تېرەكلەر  
پوتلا تاشلاپ ، قىزىلگۈللەر دەسلەپكى غۇنچىلار بىلەن ياساندى .  
قاراغۇلاشقان باغلاردىن كاككۇك ناۋاسى ياغرايتتى .  
تەبىئەت شۇنچە گۈزەل ، ئىللىق ۋە ئارامبەخش ئىدى ،  
لېكىن نېمە ئۈچۈندۇر ئاپاق خوجىنىڭ كۆڭۈل ئارامى يوق  
ئىدى . باھارنىڭ ئىللىق تەپتى ئۇنىڭ مۇزلىغان تېنىنى ئىسسىد -  
تالمايتتى ، چاھار باغلاردىكى جانلىنىش ، گۈزەللىك ئۇنىڭ زو -  
قىنى قوزغىيالمىتتى ، تاڭ سەھەردە چىمەنلەر ئارىسىدىن ئاڭلىد -  
نىپ تۇرغان كاككۇك ناۋاسى بىلەن بوز تورغايلىرىنىڭ نالىسى  
ئۇنىڭ مەيلىنى تارتالمىتتى . ئىشقىلىپ ، بۇلارنىڭ ھەممىسى  
ئۇنى غەمدىن خالاس قىلالمىدى ، ئۇ ھامان خىيال دەرياسىنىڭ  
خەتەرلىك دولقۇنلىرى ئىچىدىن چىقالمايتتى ، ھوۋۇلداپ تۇرغان  
ئېگىز سارايلارنى بىكاردىن - بىكار ئايلىنىش بىلەن كۈن ئۆتكۈ -  
زەتتى .



ئاپاق خوجىنىڭ بۇنداق پاراكەندە بولۇشىدىكى سەۋەب : ئۈچ كۈننىڭ ئالدىدا ئاڭلىغان بىر شۇم خەۋەر بىلەن شۇ كۈنى كېچىدە كۆرگەن قاباھەتلىك بىر چۈشتىن بولغانىدى . ئۇ ئۈچ كۈننىڭ ئالدىدا ، ئىشەنچلىك مۇخلىسلىرىدىن « ئاستانە ئەتراپىدا مۇھەممەتئىمىن خاننىڭ لەشكەرلىرى بىلەن ھەرياندىن توپلانغان غەلىيانچىلار پەيدا بولدى » دېگەن شۇم خەۋەرنى ئاڭلىغاندىن بۇيان ، قاتتىق بىئارامچىلىق ئىچىدە قالغانىدى . ئۇ مۇھەممەتئىمىن خاننى بۇرۇن بىر قېتىم كۆرگەن بولسىمۇ ، لېكىن داڭقىنى كۆپ ئاڭلىغانىدى ، ئۇنىڭ ئۇچتۇرپاندا ئىناۋىتى يۇقىرى خان ، شۆھرەتلىك سەركەردە ئىكەنلىكىنى بىلەتتى ، ئەڭ يامىنى ، ئۇ ئىسمائىل خاننىڭ جىيەنى ئىدى . ئۇنىڭ بۇ ئەتراپتا پەيدا بولۇشى قانداقتۇر زىيارەت ياكى ساياھەت ئەمەس ، بەلكى تاغىسى ئۈچۈن ئىنتىقام ئېلىش ئىكەنلىكى ئۆز - ئۆزىدىن ئېنىق ئىدى .

ئاپاق خوجا مانا شۇنداق پاراكەندىچىلىك ئىچىدە تۇرغاندا ، بۇنى ئاز دېگەندەك ، شۇ كۈنى كېچىسى قارا باسقانداك كۆرگەن قاباھەتلىك بىر چۈش ئۇنىڭ كۆڭۈل ئارامىنى تېخىمۇ بۇزۇپ ، قاتتىق ساراسىمىگە سېلىپ قويغانىدى . ئۇ بۇ جەھەتتە ھېچكىمگە چىش يېرىپ گەپ قىلمىدى ، راستىنى ئېيتقاندا ، گەپ قىلىشقا يۈرىكى پېتىنىمىدى . بۇ شۇم خەۋەر بىلەن قاباھەتلىك چۈشنىڭ ئۆز بېشىغا قانداق سەۋدالارنى سالىدىغانلىقىنى ئويلاپ ھەسرەت چېكەتتى .

... قەتلى مەيدانى ئىمىش . ناغرا - سۇنايلارنىڭ شاۋقۇنلۇق ساداسى ئىچىدە جاللاتلار رەھىمسىزلىك بىلەن باشلارنى كەس - مەكتە ، قىپقىزىل كىيىم كىيگەن بەستلىك بىر جاللات قان تەپچىپ تۇرغان بىر كاللىنى نەيزە ئۇچى بىلەن كۆتۈرگەن ھالدا ، تەختتە گىدىيىپ ئولتۇرغان ئاپاق خوجىنىڭ ئالدىغا كېلىپ توختىدى . ئاپاق خوجا نەيزىگە سانجىلغان باشقا قاراپ قەھ -

قەھ ئۇرۇپ كۈلەرمىش ... چۈنكى ، بۇ باش بىر تۇرۇپ ئىسما-  
ئىل خاننىڭ كاللىسىغا ، بىر تۇرۇپ ھاجى قۇتلۇق مەۋلىۋىنىڭ  
كاللىسىغا ئوخشارمىش ... بىر چاغدا ، ئاپاق خوجىنىڭ كۈلكى-  
دىن قىسىلغان كۆزلىرىگە ھېلىقى كاللا تۇيۇقسىز جان كىرىپ  
مىدىرلىغاندەك ، تېخى بايىلا شېشىدەك قېتىپ تۇرغان خۇنىسىز  
كۆزلىرىدە ئاجايىپ بىر يالتىراق نۇر پەيدا بولغاندەك كۆرۈنگەن-  
مىش ۋە ئارقىدىنلا ھېلىقى كاللا نەيزىنىڭ ئۈچىدىن كۆتۈرۈ-  
لۈپ ، ھاۋادا ئۇچۇپ يۈرەرمىش ... بۇ مۆجىزىدىن دەھشەتكە  
چۈشكەن ئادەملەر نەپەسلىرىنى ئىچىگە يۇتۇپ ، يەلكىلىرىنى  
قىسىپ ، باشلىرى ئۈستىدە ئۇچۇپ يۈرگەن قانلىق كاللىغا ھەي-  
رانلىق ئىچىدە قاراپ تۇرالمىش . ئاپاق خوجا بولسا ،  
يەنىلا قەھ - قەھ ئۇرۇپ كۈلۈپ ، ئۇچۇپ يۈرگەن كاللىنى  
تاماشا قىلارمىش . كۈتۈلمىگەندە ، ھېلىقى جاللاتنىڭ قولىدىكى  
نەيزە قولىدىن چىقىپ كېتىپ قۇشقا ئايلانغانمىش . چاڭگىلىدىن  
قان تېمىپ تۇرغان سۈر بەتلىك بۇ قۇش تەخت ئۈستىدە  
چەرخ ئۇرۇپ ئۇچۇۋاتقانمىش . ئاخىرىدا ، كۆزلىرىدىن ئوت  
چاچرىتىپ قىر قىرىغان قۇش ئاپاق خوجىنىڭ بېشىدىكى تاجىنى  
ئېلىپ كەتكەنمىش ... ساراسىمىگە چۈشكەن ئاپاق خوجا تاجىنى  
ئالمىن دەپ قوللىرىنى ئارۋاڭ - سارۋاڭ قىلىپ قۇشنىڭ  
ئارقىسىدىن ئۇچماقچى بولغانمىش ۋە يەرگە پالاققىدە يىقىلىپ  
ئويغىنىپ كەتكەنمىش ...

مانا شۇ كۈندىن باشلاپ ئاپاق خوجىنىڭ يۈرىكىگە ۋەھىمە  
ئولاشتى ، مۇدەھىش بىر گۇماندىن ئۇنىڭ تېنى سىرقىرايتتى .  
لېكىن ئۇ ، بۇنداق زەئىپ ، چۈشكۈن ھالىتىنى ھېچكىمگە سەز-  
دۈرمىدى ، كۆرۈنۈشتە ئۆزىنى يەنىلا مەغرۇر ، سۈرلۈك كۆرسە-  
تىشكە تىرىشتى .

كۆڭلىگە ۋەسۋەسە چۈشكەن ئاپاق خوجا شۇ كۈنلا ئىشەن-  
چىلىك بىر چاپارنى ئوردىغا چاقىرىتىپ ، زەڭگى قۇنتەيجىنى

ئېلىپ كېلىش ئۈچۈن خوتەنگە يولغا سالغانىدى . زەڭگى قۈنتەي-  
جى بۇنىڭدىن ئون كۈن بۇرۇن ، لوپتا يۈز بەرگەن يەرلىك خەلق  
بىلەن جۇڭغار ئەمەلدارلىرى ئوتتۇرىسىدىكى قانلىق ماجىرائى  
تىنچىتىش ئۈچۈن خوتەنگە كەلگەن ۋە بۇ ماجىرائى تىنچىتىش  
ئۇياققا تۇرسۇن ، ئىشنى چوڭايتىۋېتىپ ، ئۆزىمۇ بۇ قاينامنىڭ  
ئىچىدىن چىقالماي قالغانىدى . لېكىن ، شۇ كۈنلەردە ئاپاق خوجا  
ئۇنىڭ ئۆز يېنىدا بولۇشىغا تولىمۇ تەقەززا ئىدى . چاپارنىڭ  
كەتكىنىگە مانا بۈگۈن ھەپتە بولدى . نەدە بولمىسۇن ئاللىقاچان  
كېلىشى كېرەك ئىدى ، قېرىشقاندا ، ئۇنىڭ ئۆزىمۇ ، خەۋىرد-  
مۇ يوق ! ئاپاق خوجىنىڭ پاراكەندە كۆڭلىگە ھەر خىل گۇمانلار  
چۈشتى ، گۇمان ئۇنى تېخىمۇ قاتتىق ساراسىمىگە سالدى . «قا-  
راقاشلىقلارنى باسساق ، لوپلۇقلار قوپتى . خوتەنلىكلەر تولىمۇ  
جاھىل ، تىنچماس بىر خەق ، زەڭگى قۈنتەيچى ساق - سالامەت-  
مىدۇ ؟ ئەگەر غەلىيانچىلار ئۇ يەردىمۇ پەيدا بولغان بولسا ، ئۇنىڭ  
ئاستانىگە قايتىش يولىنى ئېتىپ قويغانمىدۇ ؟ ئەستاغپۇرۇللا ...  
ھېلىقى چاپارغا زادى نېمە بولدى ، نېمە ئۈچۈن خەۋەر يوق ؟  
ئۇمۇ يولدا تۇتۇلۇپ قالدىمۇيا ... »

ئاپاق خوجا ئۆزىنىڭ سوئالىدىن ئۆزى چۆچۈپ ئەندىكىپ  
كەتتى . لېكىن ئۇ ، ئىشنى يامانغا جورۇشتىن ئۆزىنى ھەرقانچە  
قاچۇرسىمۇ ، ئەمما بولار ئىش بولغانىدى ، ئۇنىڭ ئىشەنچلىك  
چاپارى ئاللىقاچان قاغىلىقتىكى قۇبات مىرزا بەگنىڭ ئىسيانچى-  
لىرى تەرىپىدىن قولغا چۈشكەن ۋە ئۇنىڭ ئاخباراتى بويىچە ،  
خوتەندە پانققا پېتىپ قالغان زەڭگى قۈنتەيچىنىڭ ئاستانىگە  
قايتىش يولىمۇ ئۆزۈپ تاشلانغانىدى .

ئاپاق خوجا زېرەك ئادەم ئىدى ، ئەمدى ئۇ ھاڭۋاقتىلىق  
بىلەن ۋاقىتنى بىھۇدە ئۆتكۈزۈشنىڭ ئىنتايىن خەتەرلىك ئىكەن-  
لىكىنى دەرھاللا ھېس قىلدى . شۇڭا ، جىددىي كېڭەش چاقد-  
رىپ ، مۇھەممەتئىمىن خان بىلەن ئىسيانچىلارنىڭ ھۇجۇمىغا

قانداق تاقابىل تۇرۇشنى مۇھاكىمە قىلماقچى بولدى .  
خۇداغا شۈكۈر ، بۇ ئىشتا ئۈمىد خېلى چوڭ ئىدى ، زەڭگى  
قۈنتەيجى بولمىسىمۇ ، ھەرھالدا ئاستانە قەلئەسىنى قوغداشقا  
مەسئۇل دالچە تۆرە بىلەن ئۇنىڭ سەرخىل قوشۇنى ئاپاق خوجىدە  
نىڭ يېنىدا ئىدى . بۇنىڭغا مىڭلىغان پىداكار پىچاقچى سوپى ،  
دەرۋىشلەرنى قوشقاندا ، ھەرقانچە زور قارا بورانمۇ قەلئەنىڭ  
مەزمۇت تاملرىدىن ھالقىپ ئۆتەلمەيتتى .  
ئاپاق خوجىنىڭ كۆڭلى خېلى ئارامغا چۈشتى ، ئۇنىڭ  
ۋەھىمە ياماشقان يۈرىكىدە تاج ۋە تەختنى قوغداپ قېلىش ئىشەنچى  
چى كۈچەيگەنىدى .

## 2

مۇھەممەتئىمىن خاننىڭ ئون مىڭ كىشىلىك ئاتلىق قوشۇ-  
نى يەكەننىڭ «ئۇزۇن قۇم» دېگەن يېرىگە چۈشكۈن قىلغانىدى .  
تاغىسىغا ئوخشاش بويۇق ، تەمبەل كەلگەن بۇ ئادەم قۇلا ئايغىر-  
نىڭ ئۈستىدە مەزمۇت ئولتۇرۇپ ، بۇ قېتىمقى يۈرۈشكە ئۆزى  
قوماندانلىق قىلىۋاتاتتى .

بىر نەچچە كۈندىن بېرى بۇ يەرگە قۇبات مىرزا بەگ قوزغىد-  
غان ئىسيانچىلار توپى تەرەپ - تەرەپتىن ئۈزۈلمەي ئېقىپ  
كېلىۋاتاتتى . ئۇزۇنغا قالماي ئۇلارمۇ خۇددى تاراملار قوشۇلۇپ  
ساي ، سايلار قوشۇلۇپ ئەزىم دەريا بولغاندەك ، غايەت زور بىر  
قوشۇن بولۇپ تەشكىللەندى .

خەلق ئىچىدىكى جېنىدىن تويغان پىداكارلار بىلەن جەڭ-  
گاھتا پىشقان لەشكەرلەردىن بەرپا بولغان بۇ زور قوشۇن ئىككى  
كۈن ياخشى دەم ئېلىپ رەتكە سېلىندى . ئەمدى ئۇلار ھەرقانداق  
جەڭگە تاشلانسا ، يولۋاستەك ئەلپازدا ھۇجۇمغا ئۆتەلەيتتى .  
— بۈگۈن كېچە يۈرۈشنى باشلايلى ، — دېدى مۇھەممەت .

ئىمىن خان كەچلىك غىزادىن كېيىن قۇبات مىرزا بەگكە ، —  
تاڭغا يېقىن قورغانغا تېگىش قىلىمىز .

قۇبات مىرزا بەگ ئويلىنىپ قالدى ، ئويچان كۆزلىرىنى  
مۇھەممەتئىمىن خانغا تىكتى . يېشى ئەللىكىگە ئۇلدى-  
شىپ ، چاچ - ساقاللىرىغا ئاق سانجىغان مۇھەممەتئىمىن خان-  
نىڭ پۈتۈن ۋۇجۇدىدىن كۈچ - قۇۋۋەت ، قاپقارا يوغان كۆزلى-  
رىدىن ئىرادە ۋە ھۆكۈمرانلىق نۇرلىرى چاقناپ تۇراتتى .  
— شامال چىقىۋاتىدۇ ، — دېدى قۇبات مىرزا بەگ  
ئارسالدىلىق بىلەن ، — بەلكىم كېچىچە بورانغا ئۆزگىرىشى  
مۈمكىن ، يۈرۈشىمىز مۈشكۈل بولارمىكىن .

مۇھەممەتئىمىن خان مىيىقىدا كۈلدى ، ئۇنىڭ كۈلكىسى  
سەمىمىي ئىدى .

— بورانلىق كېچە ھەربىي يۈرۈشنىڭ ياخشى پەيتى ، —  
دېدى ئۇ قۇبات مىرزا بەگنىڭ يەلكىسىگە قولىنى قويۇپ ، —  
بۇنچىلىك مۈشكۈلات بىزنىڭ لەشكەرلەر ئۈچۈن ھېچ گەپ ئە-  
مەس ، ئەمما سىزنىڭ ئىسيانچىلىرىڭىز قانداق بولارمىكىن ؟

— مېنىڭچە ، ئۇلارمۇ لەشكەرلەردىن قېلىشمايدۇ ، —  
دېدى قۇبات مىرزا مۇھەممەتئىمىن خاننىڭ مۇددىئاسىنى  
سەل - پەل چۈشىنىپ ، — ھەممىسى تۇرمۇشنىڭ جاپا -  
مۇشەققىتىدە پىشقان كىشىلەر .

— ئۇنداق بولسا ، يۈرۈشكە تەييارلىنىلى ، — دېدى  
مۇھەممەتئىمىن خان بۇيرۇق ئاھاڭدا .

ئۇزۇن ئۆتمەي بۇرغا - كارنايلار چېلىنىپ ، ھەربىي يۈ-  
رۈشنىڭ سىگىنالى بېرىلدى . بىردەملىك ئوپۇر - توپۇردىن  
كېيىن ، ھەممەيلەن ئۆز رېتى بويىچە سەپكە تۇرۇپ ، ئاخىرقى  
بۇيرۇقنى كۈتۈشكە باشلىدى .

لاۋۇلداپ كۆيۈۋاتقان ئوتقاشنىڭ يورۇقىدا مۇھەممەتئىمىن  
خان سەپنىڭ ئالدىغا چىقتى . ئۇنىڭ بېشىدا دۇبۇلغا ، ئۈچىسىدا

ساۋۇت ، يېنىدا كۈمۈش ساپلىق شەمشەر بار ئىدى ، ئاستىدىكى قۇلا ئايغىر پۇشقۇرۇپ ، تېپىچەكلەپ ، شوخشۇپ تۇراتتى . مۇ- ھەممەتئىمىن خان ئاتنىڭ تىزگىنىنى تارتىپ ، پۇتىنى كۈمۈش ئۈزەڭگىگە تىرەپ ، سەل - پەل ئۆرىدىدى ۋە گەۋدىسىنى كېرىپ تۇرۇپ ، بار ئاۋازى بىلەن مۇنداق دەيدى :

— لەشكەرلەر ، ئىسيانچىلار ، بارلىق ئەزىمەتلەر ! بىز ھازىر ھەممىز ئۈچۈن ئەھمىيەتلىك ، خاسىيەتلىك بىر يۈرۈشنى باشلايمىز . ئۆز ۋاقتىدا بىز دەسسەپ تۇرغان بۇ زېمىن ناھايىتىدە - مۇ تىنچ ، گۈزەل ۋە باياشات ئىدى . قاچانكى ، ئاپاق خوجا جۇڭغار باسقۇنچىلىرىنىڭ كۈچى بىلەن خانلىق تەختىنى ئىگىلىگەندىن كېيىن ، سەلتەنەت رىشتىلىرى چەك - چېكىدىن بۆسۈلۈپ ، يۇرت بارغانسېرى خارابلاشتى ، پۇقرالار ئازاب - ئوقۇبەت ئىچىدە قالدى . مەملىكەتنىڭ شەۋكىتى سەلتەنەت ساھىبىنىڭ قۇدرىتىگە باغلىقتۇر . قايسى يۇرتنىڭ سۇلتانى زەرەردەست بولسا ، شۇ يۇرت مۇستەھكەم ۋە ئاسايىشتۇر . ۋەھالەنكى ، سەل- تەنەت تەختىدە ئولتۇرغان ئاپاق خوجا ۋە ئۇنىڭ يۇرت سوراۋات- قان بەگ - سىپاھلىرى دىيانەتتە سۇس ، پائالىيەتتە ئاجىز بول- خانلىقى ۋە ساپلا قان ھەم قىلىچ يولىنى تۇتقانلىقى ئۈچۈن ، بۈگۈنكى كۈندە مەملىكەتنى زاۋاللىققا ، رەئىيەنى نادانلىققا باش- لاپ ، ئاللاتائالا ئالدىدا كەچۈرگۈسىز گۇناھ قىلدى ! ئۇلار جاھا- لەت پاتىقىغا پاتقان ، ئۇلار بۇرۇندىن نېرىنى كۆرمەيدۇ ، كۆ- رۈشىنىمۇ خالىمايدۇ ، ئەل بېشىدا مۇشۇلارلا بولىدىكەن ، لايقا ئاققان سۇ ھەرگىز سۈزۈلمەيدۇ ! بىز بۈگۈن ئاللانىڭ ئىرادىسى بىلەن بۇ خاسىيەتلىك يۈرۈشكە نىيەت قىلدۇق . ئىنشائاللا ، ئاللادىن زەپەر ۋە نۇرى ھىدايەت ياغقان كۈن — يۇرت ئىشلىرى راۋاج تاپىدىغان كۈن بولغاي ! ئىلاھە ئامىن ، ئاللاتائالا يولىمىز - نى يورۇق ، ئىمانىمىزنى كامىل ، يۈرۈشىمىزنى زەپەردەست قىلسۇن ، ئاللاھۇ ئەكبەر !

يەر - ئاسماننى لەرزىگە كەلتۈرگۈدەك نەچچە مىڭ ئاۋاز گۈرۈلدەپ ، مۇھەممەتئىمىن خانغا قۇدرەتلىك سادا قوشتى . يۈرۈش باشلاندى . ئەڭ ئالدىدا مۇھەممەتئىمىن خاننىڭ خىللانغان ئاتلىق لەشكەرلىرى يولغا چىقتى . بۇ چاغدا ، ئەتىياز - نىڭ قۇرغاق شامىلى كۈچىيىپ بورانغا ئايلانغاندى . ئاتنىڭ ئايغىدىن كۆتۈرۈلگەن ئەشمە قۇملار ۋىشىلداپ ئۇچۇپ كۆزنى ئاچقۇزمايتتى ، شور تۇپراقلىق زېمىندىن كۆتۈرۈلگەن چاڭ - توزانلارمۇ ئېغىز - بۇرۇنلارغا كىرىپ جاننى قاقشاتتى . لې - كىن ، مۇھەممەتئىمىن خاننىڭ بايقى سۆزلىرىدىن تەسىرلىنىپ كۈچكە تولغان قوشۇن قاتتىق بورانغا پەرۋا قىلماي جېدەللەپ ماڭدى . كۈتۈمى ياخشى ئاتلارمۇ ئۆزىگە قامچا تەگكۈزمەيتتى . ئۇلار تاڭ ئېتىشتىن بۇرۇن پايتەختكە كىرىپ ، قورغانغا تۇيۇق - سىز ھۇجۇم قىلىشنى كۆڭۈللىرىگە پۈككەندى .



سۈبھى بىلەن ئەڭ باشلانغان جەڭ چۈشكە قەدەر داۋام قىل - دى . ھەر ئىككى تەرەپ قاتتىق ئېلىشتى . مۇھەممەتئىمىن خان - نىڭ لەشكەرلىرى قەلئەنىڭ بەش دەرۋازىسىغا تەڭلا ھۇجۇم قىلغاندى . سېپىلنىڭ ئۈستىدىكى جۇڭغار لەشكەرلىرى بىلەن ئۆزىنى شېھىتلىققا ئاتىغان سوپى - دەرۋىشلەر ئېگىزدىن ئوقيا بىلەن تاش بوران ياغدۇرۇپ ، ئۇلارغا ئاراملىق بەرمىدى ، ئۇلار خېلى قاتتىق جانبازلىق قىلغان بولسىمۇ ، لېكىن قەلئەنىڭ ھېچ يەردىن يوپۇق ئاچالمىدى . ئۇلار ئامالسىز جەڭنى ۋاقتلىق توختاتتى .

شۇ چاغدا ، قەلئەنىڭ ئالتۇنلۇق دەرۋازىسىدىن بىر تۈركۈم سوپى - دەرۋىشلەر قارا قاغىدەك يوپۇرۇلۇپ چىقىپ ، دەرۋازا ئالدىدىكى مەيداندا سەپ تۈزۈپ توختىدى ۋە بىرسى قولىنى

كاناي قىلىپ ۋارقىردى :

— مۇھەممەتئىمىن خاننىڭ پالۋانى مەيدانغا چۈشسۇن ،  
ئىككى تەرەپنىڭ پالۋانلىرى ئېلىشىدۇ ، قايسى تەرەپنىڭ پالۋانى  
يېڭىلسە ، شۇ تەرەپ ئۆزىنى چەتكە ئالىدۇ .

سوپى - دەرۋىشلەر ئىچىدىن تۆگە سۇلتان ئىسىملىك بىر -  
سى ئالدىغا چىقتى . ئۇ ھەقىقەتەنمۇ ئىسمىغا يارىشا بەستىلىك ،  
تەتۈر ئۈستىخان ، قوپال ئادەم ئىدى . ئۇ ئاق قاشقىلىق قارا  
ئاغىرنىڭ ئۈستىدە جىگدە كۆتكىدەك مەزمۇت ئولتۇراتتى .  
ئۇنىڭ قولىدىكى ئۇزۇن ساپلىق ئايپالتا قۇياش نۇرىدا يالت -  
يۇلت قىلىپ سوغۇق نۇر چاچاتتى . قارشى تەرەپتىكى سەپ  
ئىچىدىن سۇبھانقۇل ئىسىملىك بىر يىگىت جەدە ئارغىماقنى  
ئويناقتىلىپ ئالدىغا چىقتى . بۇ ئات ئۆزىنىڭ شاش ۋە چىرايلىق -  
لىقى بىلەن باشقىلىرىدىن پەرقلىنىپ تۇراتتى . ئۇ سۆڭىكى  
قاملاشقان ، غاز بويۇن ، قومۇش قۇلاق بولۇپ ، يايلى يىپەكتەك  
يەلپۈنۈپ تۇراتتى . سۇبھانقۇل رەقىبىدەك بەستىلىك ، قاۋۇل  
بولمىسىمۇ ، ئەمما جەسۇر ، چاققان ، تەپسە تۆمۈر ئۆزگىدەك  
تېۋى بار كۆرۈنەتتى . ئۇنىڭ ئوڭ قولىدا قىلىچ ، سول قولىدا  
پولات سۇپەر بار ئىدى .

ئىككى پالۋان مەيدانغا چۈشتى ، ئىككى تەرەپ روبىرو بو -  
لۇشتى . تۆگە سۇلتان مەڭسىتمىگەندەك ، سۇبھانقۇلغا ئاۋۋال  
ئۇرۇشنى تەكلىپ قىلدى ، لېكىن سۇبھانقۇل نۆۋەتنى تۆگە سۇل -  
تانغا ئۆتۈندى . تۆگە سۇلتان ئېتىنى چاپتۇرۇپ ، پالتىنى ئوي -  
نىتىپ ، قارشى تەرەپكە تىغ تاشلىدى ، سۇبھانقۇل چاققانلىق  
بىلەن يانداپ ئۆزىگە تىغ تەڭگۈزمىدى . ئىككى تەرەپ شۇ يۈسۈد -  
دا ئات چاپتۇرۇپ ، تىغ ئوينىتىپ ، بىر - بىرىگە بىرقانچە  
قېتىم ھەملە قىلدى ، لېكىن بىر - بىرىدىن چاققان ، بىر -  
بىرىدىن ئۇستا چىقتى . تۆگە سۇلتان دەرغەزەپكە كېلىپ ، تۆ -  
تىنچى قېتىم پالتا ئۇرغاندا ، سۇبھانقۇل قىلىچ بىلەن پالتىنىڭ



زەربىسىنى ياندۇرغان بولسىمۇ ، لېكىن ئۆتكۈر تىغ قايتىش يولىدا جەدە ئارغىماقنىڭ يايلى بىلەن قوشۇپ بىر قۇلىقىنى كېسىپ تاشلىدى ، شاش ئات قاتتىق كىشىنەپ ، ئالدى پۇتى بىلەن بىر قانچە قېتىم ئۆرىدەپ كەتتى . يارىلانغان ئاتنىڭ ئەلىمى بىلەن غەزەپكە كەلگەن سۇبھانقۇل پۇتىنى ئۈزەڭگىگە قاتتىق تىرەپ ، پۈتۈن كۈچى بىلەن تۆگە سۇلتانغا قىلىچ ئۇردى . تۆگە سۇلتان بېشىغا قاراپ كېلىۋاتقان قىلىچتىن قوغدىنىش ئۈچۈن چەيدەسلىك بىلەن بېشىغا قالغان تۇتۇۋالدى ، لېكىن شۇ دەقىقىدە تۆگە سۇلتاننىڭ ھاسىرىغان ئېتى مۇدۈرۈپ كېتىپ ، قالغاننىڭ قىرغىقى سوپىنىڭ بېشىدىكى يېشىل داستارنى چۇۋۇۋەتتى . سوپى تەمتىرەپ قالدى ، ئەنە شۇ دەقىقە ئىچىدىكى ئارسالدى پۇرسەتتىن پايدىلانغان سۇبھانقۇل قىلىچنى ئىككىنچى قېتىم تۆگە سۇلتاننىڭ بېشىغا شۇنداق ئۇردىكى ، سوپىنىڭ چاڭگىلىدە - شىپ كەتكەن چۇپۇر بېشى ئىككى پارچە بولۇپ كەتتى .

سۇبھانقۇلنىڭ سەپداشلىرى بارىكالا ئېيتىپ ، قىقاس - چۇقان كۆتۈردى . باشلىرى ساڭگىلىغان سوپى - دەرۋىشلەر بولسا ، بۇ چاغقىچە ھېچكىمگە بوي بەرمەي كەلگەن تۆگە سۇلتاننىڭ قان بىلەن توپىغا مىلىنىپ ياتقان كالامپاي بەستىگە قاراپ ياقىلىرىنى تۇتۇشتى . شۇ چاغدا ، بۇلارنىڭ ئارىسىدىن چىققان بىرسى سەپكە قايتىش ئۈچۈن ئېتىنىڭ بېشىنى بۇرىغان سۇبھانقۇلنىڭ يولىنى توستى ۋە قولىدىكى بۆرە چىشلىق ئومۇتىنى ئويىنىتىپ ئۇنىڭغا ھەملە قىلدى .

— سەن كىم ؟ — دېدى سۇبھانقۇل ئېتىنىڭ تىزگىنىنى تارتىپ ، — بىرگە بىر دېگەننى ئاڭلىمىغانما ؟  
— مانا ھازىرمۇ بىرگە بىرغۇ ، دوستى ئۈچۈن ئىنتىقام ئېلىش ھەق ، دېگەننى سەنمۇ ئاڭلىمىغانما ؟ !

— بولدى قىل سوپى ، — دېدى سۇبھانقۇل ئۇنى ئەلۋە نىيىتىدىن ياندۇرۇش مەقسىتىدە ، — جېنىڭغا

ئىچىڭ ئاغرىسۇن !

— جان ! — دەيدى سويى غەلىتە بىر قىياپەتتە  
ئۆرىدەپ ، — قۇتبىل ئەقتاپ پىر ھەزرىتىم ئاپاق خوجىنىڭ  
سەلتەنەتى ، شان - شەۋكىتى ئالدىدا مېنىڭ بۇنداق سېسىق  
جېنىم نېمىگە ئەرزىيتتى !؟ مەن بۇ جاننى ئاللىقاچان ئۇنىڭغا  
ئاتىۋەتكەن ، ئۇنىڭ ھىدايەت يولى ئۈچۈن ئون جېنىم بولسىمۇ  
تەسەددۇق !

ئۇ شۇ گەپلەرنى قىلىپلا ، قولىدىكى ئومۇتنى سۇبھانقۇلنىڭ  
بېشىغا چەنلەپ شىلتىدى ، لېكىن ئاللىقاچان ھوشيار ھالەتتە  
تورغان سۇبھانقۇل سۈپەرنى قالقان قىلىپ ئومۇتنىڭ زەربىسىنى  
ياندۇردى .

خۇنزىرلىق نىيىتىدە كۆزلىرى قىزارغان ، ئېتىنى تەلۋدە -  
لەرچە چاپتۇرۇپ ، قولىدىكى ئومۇتنى ئارۋاڭ - سارۋاڭ پىرقە -  
رىتىپ يۈرگەن قىساسچى بۇ ئادەم دەرۋىش خوجا ئىدى . ئۇ تۆگە  
سۇلتانى چوقۇم يېڭىدۇ دەپ ئىشەنگەنىدى ، تۆگە سۇلتان ئۇنىڭ  
نەزەرىدە ، باتۇر ، پالۋانلا ئەمەس ، بەلكى ئاپاق خوجا تەرىقتىدە -  
نىڭ پاسىبىنى ، ئىشقىيە سۈلۈكىنىڭ سادىق قوغدىغۇچىسى ئىدە -  
دى . شۇڭا ، ئۇنىڭ تۇيۇقسىز ئۆلۈمى دەرۋىش خوجىغا ئالەمچە  
يوقىتىشتەك بىلىندى . ئۇنىڭ يۈرىكى چىدىمىدى . ئۇ ئۆزىنىڭ  
سۇبھانقۇلغا تەڭ كېلەلمەيدىغانلىقىنى بىلىسىمۇ ، لېكىن ئۇنىڭ  
نەشىنى تولا چېكىپ گاراڭشىپ قالغان كاللىسى ھازىر كۆپ  
نەرسىلەرنى ئويلىيالمىيتتى . ئۇنىڭدا پەقەت «ئىنتىقام ، قان  
تۆكۈش» دېگەن بىرلا مۇدەھىش خىيال ھۆكۈمران ئىدى . تېخى  
ئۇنىڭ قۇلاق تۈۋىدە پىر - ئۇستازى ئاپاق خوجىنىڭ تۈنۈگۈن  
ئېيتقان مۇنۇ سۆزلىرى قايتا جاراڭلاپ ، ئۇنى ھەرقانداق  
بالا - قازادىن يانمايدىغان ئەسەبىي ھالەتكە كەلتۈرگەنىدى : «ئى  
ئىخلاسمەن مۇرىتلىرىم ، شېھىتلىق مەرتىۋىسى مىڭدىن بىر ئا -  
دەمگە مۇيەسسەر بولىدۇ ، بۇنداق غەنىمەت پۇرسەتنى ئۆتكۈزۈ -

ۋەتمەڭلار! ...»

دەرۋىش خوجىنىڭ بىرنەچچە قېتىم ياندىن ھەملە قىلىپ ھۇجۇمغا ئۆتمەكچى بولغانلىقىدىن چارىسىز قالغان سۇبھانقۇل ، ئاخىر ئاتنىڭ بېشىنى بۇراپ دەرۋىش خوجىغا يۈزلەندى . بايا تۆگە سۇلتانىنىڭ پالتىسى تېگىپ يارىلانغان جەدە ئارغىماقنىڭ باش - كۆزى قانغا بويىلىپ تۇرغاچقا ، كۈتۈلمىگەندە دەرۋىش خوجىنىڭ ئېتى ئۈركۈپ كەينىگە داچىدى ، دەرۋىش خوجىنىڭ سول قولى ئىگەرنىڭ قۇش بېشىدىن ئاچراپ كەتتى ۋە ئاچرىشى ھامان ، ئېغىر ، پالاكەت گەۋدىسى ساقىپ كېتىپ ، قارا مەخمەل كۇلاسى بېشىدىن چۈشۈپ ، داق يەردە دۈگىلەپ كەتتى . ئۇنىڭ - سىزمۇ چاپچىپ تۇرغان شاش ئات قاتتىق ئۈركۈپ موڭكىدى ، ئىلاھى تەقدىر بىلەن دەرۋىش خوجىنىڭ بېشى تۆۋەن بولۇپ قالدى ، سۇبھانقۇل زەزىپ بىلەن ئۇنىڭغا قىلىچ ئۇردى . دەرۋىش خوجىنىڭ تېنى بوشىشىپ ئاتتىن سىپىرىلدى ، ئۈركىگەك ئات ئۇنى سۆرىگەن پېتى دالا تەرەپكە ئېلىپ قاچتى ، بىر پۈتى ئۈزەڭگىدە قالغان دەرۋىش خوجىنىڭ دارقراپ كېتىۋاتقان نىم - جان تېنىدىن خۇددى قىزىل شوپىندەك ئۇزۇندىن ئۇزۇنغا سو - زۇلغان قان ئىزى قالدى .

### 3

شەھەرنىڭ «قوچقار ئاتا» كوچىسىدا ، خىش پەشتاقلىق ، خېلى كۆركەم بىر ئازنا مەسچىت بار ئىدى . يېقىندىن بېرى ئۇ يەرنى يىگىرمىدەك سوپى - دەرۋىش ئىگىلەپ ، ئۆزلىرىنىڭ جەھرە - ساما سالىدىغان ، بەلكى چېكىپ ئاللاننى ياد ئېتىدىغان تۈنەكخاننىسىغا ئايلاندۇرۇۋالدى . ئۇلارنىڭ كېچە - كۈن - دۈز «ھۇ - ھۇ» لاپ ساما سېلىشى ، ھاسىلىرىنى «دوق - دوق» ئۇرۇپ ھۆكەمەت ئېيتىشى بىلەن مەسچىتنىڭ تىنچلىقى

بۇزۇلۇپ ، نامازخانلار ئۈچۈن سېلىنغان زىلچا - گىلەملەر تىتد - لىپ ئۆتمە - تۆشۈك بولۇپ كەتتى . ئەڭ يامىنى ، ئۇلار چەك - كەن نەشىنىڭ ئۆتكۈر پۇرقى مەسچىت تاملىرىدىن ھالقىپ مەھەللىنى بىر ئالاتتى ، بۇنداق ھارام پۇراقتىن كۆڭلى ئاينىغان ئاياللار ، تەقۋادار كىشىلەر ئۇلارنى كۆڭلىدە قارغاپ ، دەردىنى ئىچىگە يۇتاتتى .

سوپى - دەرۋىشلەر كۈندە دېگۈدەك قوللىرىغا تېگى ئاق ، چۆرىسىگە كۆك چىلتەك تۇتۇلغان ئۈچ بۇرجەكلىك كى - چىك تۇغ - ئەلەملەرنى كۆتۈرۈشۈپ ، مەھەللىلەرنى چۆرگىلەيت - تى ۋە سەل - پەل گۇمانلىق تۇيۇلغان ئادەملەرنى كۆرسە ، تۇتۇپ ئەدىپىنى بېرەتتى . شۇنىڭ ئۈچۈنمىكىن ، بۇ سوپى - دەرۋىشلەرنىڭ پۈتۈن ۋۇجۇدى بىلەن «ھۇ - ھۇ» لاپ زىكرى - ساما قىلىشلىرى ئادەمگە بىر خىل سۈر - ۋەھىمە بولۇپ تۇيۇلاتتى . ئۇلار گويا ئاللاغا ھەمدۇسانا قىلىش ئەمەس ، بەلكى كىمگىدۇر ھەيۋە قىلىۋاتقانداك بىلىنەتتى . ئۇلار كوچا چۆرگىلەپ يۈرگەن چاغلىرىدا ، ئۆزلىرىنى ئاپاق خوجىنىڭ مە - ھەللى - كويلارغا قويغان «خوجا پاششاپ» ، «خوجا مىرشاپ» لىرى دەپ ئاتايتتى ، ئۇلار ئەنە شۇ ئاتاق بىلەن پۇقرالارغا ھەيۋە قىلىپ قورقۇتۇپ ، ئۆزلىرى ئۈچۈن تۆمە ① يىغاتتى . بەزىدە تەلىپى ئوڭدىن كېلىپ قالسا ، بىرەر - يېرىم چىچقاق پاققان ، ئىككى - ئۈچ توخۇ ، بىرەر قاپ ئۇن - گۈرۈچكە ئىگە بولۇپ قالاتتى . بۇنداق كۈندە ، ئۇلار مەسچىتنىڭ ھويلىسىغا داشقازان ئېسىپ ، ھويلىدىكى باراقسان ئۈجمە دەرىخىنىڭ شاخلىرىنى چاتاپ بولۇشىغا قالايتتى . تاماق پىشقاندىن كېيىن ، ئاغزى - بۇرىندىن چىققۇچە يەپ ، كېكىرىپ ، ئاندىن مەسچىتنىڭ ھۇجرىد - لىرىغا تىقىلىپ ، بەس - بەس بىلەن چىلىم تارتاتتى .

① تۆمە — يېمەك - ئىچمەك .

ئۇلارنىڭ ئاچ كۆز ، بەتقىلىق ۋە بەتخۇيلۇقىدىن پۈتۈن بىر مەھەللە ناماز ئوقۇپ ، ئىبادەت قىلىدىغان كۆركەم بىر مەسچىت بىر نەچچە كۈن ئىچىدىلا بېزەپلىشىپ ۋەيران بولۇپ كەتتى . بۈگۈن جۈمە كۈنى ئىدى ، مەھەللىدىكى بىر تۈركۈم ھۈ-نەرۋەن ياشلار جۈمە نامىزى ئوقۇش باھانىسى بىلەن مەسچىتكە كىردى . ئۇلار بۈگۈن سوپى - دەرۋىشلەر بىلەن بىر تۇتۇشۇپ باقماقچى ، ئىش ئوڭىدىن كەلسە ، ئۇلارنى مەسچىتتىن قوغلاپ چىقارماقچىدى . يىگىتلەر مەسچىتنىڭ ھويلىسىغا كىرىش بە-لەن ، تېخى بايلا چىلىم تارتىپ ، بەگنىڭ كۈچى بىلەن كۆزلى-رى غىلايغان بىرنەچچە سوپى ھۇجرىلاردىن چىقىپ ئۇلارنىڭ ئالدىنى توستى .

— نەگە ، ئېزىپ قالدىڭلارمۇ ؟ — دېدى چۇپۇر باش بىر سوپى قوللىرىنى ئېگىز - پەس شىلتىپ ، — بۇ يەر خالىغان ئادەم كىرىپ - چىقىدىغان دەڭ ئەمەس !

— بىز جۈمە نامىزى ئوقۇغىلى كىردۇق ، — دېدى بىر يىگىت مۇلايىملىق بىلەن ئالدىغا بىر قەدەم سىلجىپ ، — بۇ مۇشۇ مەھەللىنىڭ مەسچىتى ، بىزنىڭ ئىبادەتخانىمىز .

— بىز ئىبادەت قىلساق بولمامدىكەن ؟ — دېدى ھېلىقى چۇپۇر باش سوپى يىگىتكە دەۋەپلەپ ، — سىلەر جۈمە نامىزى دېگەننى بىر ھەپتىدە بىر قېتىم ئوقۇيسىلەر ، بىز بولساق ھەر كۈنى جەرە - ساما سېلىپ ، ئاللاننى ياد ئېتىمىز . قايسىمىزنىڭ ئىبادىتى كۈچلۈكرەك ئىكەن ؟

— نەشە چېكىپ ، ئۇسسۇل ئويناشنى قانداق ئىبادەت دېگىلى بولىدۇ ؟ — دېدى «توقۇناق» لەقەملىك بىر يىگىت زەردىلىك ئاۋازدا ، — تۇرقۇڭ ئاشۇ ، غۇسلى - تاھارەت دېگەن-نى بىلمەيسەن . بەدەن پاكلىقى بەدەنگە ، روھ پاكلىقى روھقا ھايات بېغىشلايدۇ ، دېگەن ھېكمەتنى ئاڭلىمىغانمۇ سەن ؟

— پاھ - پاھ ، قارا بۇ چېچەن پاكىزنىڭ گېپىنى ، —

دېدى «مايماق سوپى» دەپ ئاتىلىدىغان ئوتتۇرا ياشلاردىكى بىر دەرۋىش مەسخىرىلىك كۈلۈپ ، — ئوبدان سۈرتۈلمىسە مەرۋا- يىتمۇ پارقىرىمايدۇ . سەن بىزنىڭ تۇرقىمىزغا قارىما ، بۇ ئەسكى جەننىنىڭ ئىچىدە گۆھەر بار جۈمۇ ، سەنلەرگە ئوخشاش تېشى پال - پال ، ئىچى غال - غاللاردىن ئەمەسمىز .

يىگىتلەرنىڭ ئىچىدىكى تۈرەك ئىسىملىك قىزىققان ، غۇ- رۇرلۇق بىر يىگىت چىداپ تۇرالماي ئاغزىنى قويۇۋەتتى :  
— ئاغىنىلەر ، بۇنداق يىلىكى سۇيۇق ، چاۋىسى سېسىپ كەتكەن بەتخۇي ئادەملەر بىلەن گەپ تالىشىپ نېمە قىلىمىز . ھېلى بىكار ناماز قازا بولىدۇ . يۈرۈڭلار ، ئىچكىرى كىرىپ نامىزىمىزنى ئوقۇيلى .

تۈرەكنىڭ گېپى «مايماق سوپى» غا ئېغىر كەلدى بولغاى ، ئۇ خۇددى تەتۈر تولغاق كەلگەندەك بىر تولغىنىۋېتىپ تۈرەكنىڭ ئالدىنى توستى :

— نەگە بارسەن ؟ سەن تېخى بىزنىڭ تىنچلىقىمىزنى ، ئىبادىتىمىزنى بۇزماقچىمۇ ؟ ھەددىڭ ئەمەس ، بىز دېگەن ئالەم پاناھ ئاپاق خوجامنىڭ مۇرىتلىرى ، ئاپاق خوجام كىچىك ئادەم ئەمەس ، ئۇنىڭ بىر چۈشكۈرۈكىمۇ سەندەك ئادەمدىن ئوننى شامالدىتىپ قويدۇ ، جۇما !

بۇ زۇۋاندار «مايماق سوپى» نىڭ زەھەر خەندە گەپلىرى يىگىتلەرنىڭ ئوغىسىنى قايناتتى . ھەممىسىنىڭ جەھلى قېتىپ ، ئىختىيارسىز مۇشتلىرى تۈگۈلدى . «توقۇناق» لەقەملىك يى- گىت «مايماق سوپى» غا بىگىزدەك قادىلىپ تۇرۇپ :

— سەن پىر - ئۇستازىڭنى ھەرقانچە چىرايلىق گەپ بىلەن كۆككە كۆتۈرگىنىڭ بىلەن يۇرت سورىغۇچىلارنىڭ ياخشى - يامىنىنى مانا بىز — خەلق ئۆلچەيمىز ! — دېدى ۋە تېخىمۇ قايناپ داۋام قىلدى ، — سەنلەرنىڭ مۇشۇ مەسچىت- نى خاراب قىلىپ ، مۇتتەھەملىك قىلىشلىرىڭ قايسى شەرىئەت ،

قايسى تەرىقەتتە بار؟ مۇشۇمۇ ئاپاق خوجىنىڭ ئۇلۇغلىقىما؟!  
— تىلىڭنى تارت! — دېدى ئارىدىن بىر سوپى ھاسىدە.  
سنى پۇلاڭلىتىپ، — ھەزرىتى پىرىمىزغا تىل تەگكۈزگەن  
ئادەمنىڭ تىلىنى سۇغۇرۇۋالىمىز!

شۇ گەپ بىلەن تەڭ بىر نەچچە سوپى - دەرۋىش «توقۇناق»  
قا يېپىشتى. قېنى قىزىپ تۇرغان يىگىتلەرمۇ تەڭلا يوپۇرۇل-  
دى. ۋارقىراش - چارقىراشلار مەسچىتتىن ھالقىپ، مەھەللىدە  
نىڭ ئىچكىرىسىگە تارالدى.

— ھاساڭنى تارت، سىيا پەلەڭ تاز.

— ئۈرە، ئاۋۇ ئەۋرەزدىن چىققان چاپاقنى.

— نېمە دەيدا، ماۋۇ كۆك كالىپۇك دىۋانە.

— تازا قوي! ...

— خامىرىنى چۇۋۇۋەت! ...

— ...

ئۇر يىقت، قىيا - چىيا ئەۋجىگە چىقتى. تەرەپ -  
تەرەپتىن جۈمە نامىزىغا كېلىۋاتقان كىشىلەر بىر - بىرلەپ بۇ  
يەرگە توپلاندى.

نەچچە ۋاقىتتىن بېرى دەردىنى ئىچىگە يۇتۇپ تاشالماي  
تۇرغان خەلق گويا قىيان سۈيىدەك يوپۇرۇلۇپ كېلىپ، ھەددە-  
دىن ئاشقان سوپى - دەرۋىشلەرنى ئۇر - ئۇر قىلدى. بېشى  
يېرىلغان، پۇتى سۇنغان، قولى قايرىلغان، خامىرى مېچىلغان  
بۇ بەڭگى قەلەندەرلەر مەسچىتتىن چىقىپ ئۈدۈل كەلگەن تەرەپ-  
كە قاراپ قېچىشتى. ئارقىدىن قوغلاپ ماڭغان خەلقنىڭ بىرى  
ئون، ئونى يۈز بولۇپ، بىر نەچچە كوچا - مەھەللىلەردە  
سوپى - دەرۋىشلەرنى سۇر توقاي قىلىدىغان قانلىق ۋەقە يۈز  
بەردى. شۇ كۈنى كەچتە، غەزىپى ئۆرلىگەن خەلق ۋاپۇرۇش  
بازىرى بىلەن چارسۇ كۆل كوچىسىدىكى ئىككى خانقاغا ئوت  
قويۇۋەتتى. ئوت يالقۇنى بارغانسېرى ئۇلغىيىپ، كېچىچە زۇل-

مەت باسقان شەھەرنى يورۇتۇپ چىقتى .

× × ×

تەرەپ - تەرەپتىن كېلىۋاتقان سوغۇق خەۋەرلەرنىڭ جۈت شۇرغىنىدىن ئاپاق خوجىنىڭ بەدىنى ئويۇشتى :  
— شەھەر پۇقرالىرى قوزغىلىپ كەتتى ...  
— «تېرەكباغ دەرۋازىسى» نى قوغداۋاتقانلار بەرداشلىق بېرەلمەي قالدى ...  
— جۇڭغار لەشكەرلىرى بېشىنى ئىچىگە تىقىۋالدى ! ...  
— ...

كۆزلىرىنى يېرىم يۇمۇپ ، چوڭقۇر خىيال ئىچىدە ئولتۇرغان ئاپاق خوجا كۆرۈنۈشتە تىنچ ، ئېغىر بېسىق بولغان بىلەن ئىچىدە ۋولقان يانغاندەك بىئارام ئىدى .  
ئۇ بىر ھازادىن كېيىن ئېغىرلاشقان بېشىنى كۆتۈرۈپ ، ئۆزىگە تەلمۈرۈپ تۇرغان بىر نەچچە يەلگە قاراپ ، ئۇلارنىڭ ئارىسىدىن كىمىندۇر ئىزدىدى ۋە بىردىنلا خامۇش كۆزلىرىنى چەكچەيتىپ :

— قابىل خوجا قېنى ؟ ئۇ نەدە ؟ تېز چاقىرىڭلار ! — دەپ ۋارقىردى .

ئۇلارنىڭ ئارىسىدىكى قېرىسال ، قاتاڭغۇر ، چوخچا ساقاللىق ئوردا دەرۋازىۋەنى شىپىرلاپ چىقىپ كەتتى ، ئۇزۇن ئۆت-مەي ئالدىراپ كىرىپ ، قابىل خوجىنىڭ كەلگەنلىكىنى مەلۇم قىلدى .

قابىل خوجا ئوردا بېگى ئىدى . ئوتتۇز ياشلاردىن ھالقىغان خام سېمىز ، سۆلەتۋاز بۇ ئادەم ئاپاق خوجىنىڭ ئۇزۇن يىللىق



ئۆلپىتى ، سەپەردىشى ئاخۇن موللا ئەزھەرنىڭ ئوغلى بولۇپ ،  
ئاپاق خوجا ئۇنى كۇچادا ۋاپات بولغان ئاشۇ مەسلەكداش بۇرادىر-  
رىنىڭ يۈز - خاتىرىسى ئۈچۈن ، ئۆز يېنىدا ئوردا بېگى قىلىپ  
قويغانىدى .

قابىل خوجا ئېگىز پاشىلىق قىزىل ئۆتۈكى بىلەن تاقىل-  
داپ كىرىپ كەلدى . ئۇ يوغان قورسىقىنى ئېسىل ياقۇت كۆز-  
لەر بىلەن زىننەتلەنگەن كەڭ كەمەردە باغلاپ ، ئۇنىڭغا سۆڭەك  
ساپلىق ھىندى خەنجىرىنى قىستۇرۇۋالغان ، ئۈستىگە كۈمۈش  
تۈگمىلىك كۆك يىپەك توننى يېپىنىۋالغانىدى ، توننىڭ ئوچۇق  
ياقىسىدىن ئۇقا تۇتۇلغان كەمزۇلنىڭ كۆركەم ياقىسى كۆرۈ-  
نۈپ تۇراتتى .

ئاپاق خوجا خۇددى بىرى ھېلىلا ئېلىپ قاچىدىغاندەك ئەن-  
سىزلىك بىلەن بېشىدىكى ئالتۇن تاجىنى بېسىپ - بېسىپ  
قويۇپ ، يۇمشاق لېكىن مۇڭلۇق ئاۋاز بىلەن :  
— خوش ، قابىل خوجا ، نېمە ئىش قىلىپ يۈرىسىز ؟ —  
دەپ سورىدى .

— ئېلىشىۋاتىمىز ، ئالەم پاناھ ھەزرىتىم ... جان تىكىپ  
ئېلىشىۋاتىمىز ! ... — دەپدى ئۇ بېشىنى ئېگىپ .  
— ئۇنداق بولسا ، ياخشى خەۋەرلەرنى ئېيتىپ بېقىڭا ،  
بوتام ، — دەپدى ئاپاق خوجا كۆزلىرىنى مۇلايىم چىمىلىدىتىپ .  
— ياخشى خەۋەرلەر ... ھەزرىتى خان ئالىي-  
لىرى ... — دەپدى قابىل خوجا تىلىنى چاپناپ ، — ئەھۋال  
ئانچە ياخشى ئەمەس ... خۇدا بەردى خەلىپە قەشقەرنى قولدىن بېرىپ  
قويۇپتۇ ... مىرزا قاراقچىبەگمۇ يېڭىسارنى تارتتۇرۇپ  
قويدى ... بايا كەلگەن خەۋەردە قاغىلىقمۇ قولدىن كەتكەن

گوخشايدۇ ...

— قاغىلىق؟! — بۇ خەۋەردىن ئاپاق خوجىنىڭ تېنى شۇركۈنۈپ كەتتى. ئۇ ئۆزى ئۈچۈن چېكىنگۈدەك بىرەر پىنھان يەرنىڭمۇ قالمىغانلىقىنى ئويلاپ چوڭقۇر ھەسرەتلەندى.

— چوڭغارلار نېمە ئىش قىلىۋاتىدۇ؟ دالجه تۆرە قېنى؟ — دەپ چالۋاقتى ئۇ كۆزلىرىنى كىشى ھېيىققۇدەك چەكچەيتىپ.

— چوڭغارلار سېپىلدىن چۈشۈپ، قۇر-خاندىغا<sup>①</sup> بېكىنىۋېلىشتى، — دەپدى قابىل خوجا ھودۇققىدىن ئىدىن ئاۋازىنى ئالماغىل چىقىرىپ، — دالجه تۆرە: «ئەمدى كۈچىمىز يەتمەيدۇ، ئىچى بىلەن تېشى تەڭ قوزغالدى، ئادەملىرىمىزنى بىھۇدە ئۆلۈمگە تۇتمايمەن ...» دەپ جەڭ قىلىشتىن يالتىيىۋالدى.

دالجه تۆرىنىڭ بۇنداق قىلىشى تاسادىپىي ئەمەس ئىدى، بۇنىڭدىن بىرەر ئاي بۇرۇن، قۇبات مىرزا بەگنىڭ ئەلچىسى ئۇنىڭ بىلەن مەخپىي ئۇچرىشىپ، نۇرغۇن ئالتۇن - كۈمۈش بىلەن ئۇنى ئۆزلىرىگە قارىتىۋالغانىدى. ئۇ دەسلەپ، ئۆز بۇرچىنى ئادا قىلىش ئۈچۈن، قورغاننى قوغداش جېڭىنى خېلى ئاكتىپ، جانلىق ئۇيۇشتۇرغان بولسىمۇ، لېكىن ۋەزىيەتنىڭ كېيىنكى تەرەققىياتى ئاپاق خوجا ئۈچۈن پايدىسىز تەرەپكە قاراپ يۈزلەندى، بولۇپمۇ شەھەر پۇقرالىرىنىڭ، ھۈنەرۋەن - كاسىپ-لارنىڭ قوزغىلىپ كېتىشى لىشكەرلەر ئىچىدە چوڭ داۋالغۇش پەيدا قىلدى. كۆپ ئۇرۇشلارغا قاتنىشىپ، يېڭىش - يېڭىلىش ۋەزىيىتىنى مۆلچەرلەشكە ئۇستا بولۇپ كەتكەن دالجه تۆرە دەرىھال ئۆزىنى ئوڭشاپ، بېشىنى ئىچىگە تىقىۋېلىش تاكتىكىسى

① قۇرخانا - سېپىلنىڭ ئاستىدىكى ھۇجرىلار.

ئارقىلىق قارشى تەرەپكە پۇرسەت بەرمەكچى بولدى . دېگەندەك ، ئۇنىڭ بۇ تاكتىكىسى ياخشى ئۈنۈم بەردى : مۇھەممەتتىنمىن خاننىڭ لەشكەرلىرى بىلەن ئىسيانچىلار شىددەتلىك ھۇجۇمغا ئۆتتى .

قەبىل خوجىنىڭ گەپلىرى ئاپاق خوجىنى گاڭگىرىتىپ قويدى . بۇ خەۋەر گۇيا مەھشەر گۈزىسىدەك ، ئاپاق خوجىنىڭ باش - كۆزىنى ئايلاندۇرۇۋەتكەندى .

— ئەستاغپۇرۇللا ... ئەستاغپۇرۇللا ! — دەپ قولىنى بىر - بىرگە ئىشقىلىدى ئۇ ئىچى تىت - تىت بولۇپ ، — زەڭگى قۇنتەيجىنىڭ يوقلۇقى ئەجەب بىلىندى - ھە ، — ئاندىن ئۇ ئىككى قولىنى ئېگىز كۆتۈرۈپ ئاللاتائالاغا تۇنىپ مۇراجە - ئەت قىلدى :

— ئىلاھا پاكى پەرۋەردىگارا ، ئەھدە ، سەمەدا ، مەلەكا ، پادشاھا گىردىگارا ... ئۆز پاناھىڭدا ساقلىغايىمەن ! سېنىڭ زېھنىڭ ، ئىدراكىڭ ۋە بەركىتىڭ بىلەن بىز راۋاج ، رەۋنەق تاپىمىز . زامان ئەھلى ، خاس ئام سېنىڭ مۇبارەك ، سائادەتلىك شەۋكەتنىڭ سايىسىدا ، راھەت بۆشۈكىدە تۇرالايدۇ ! — ئاندىن ئۇ زېھنىنى يىغىپ ، چەكچەيگەن كۆزلىرىنى بىر نۇقتىغا تىك كىپ ، ئۆزىدىن ئىككى - ئۈچ قەدەم نېرىدا — شاھ سۇپىدا قول باغلاپ ، باش ئېگىپ تۇرغان يارەنلىرىگە قاراپ بۇ نەزمىنى ئوقۇدى :

گۈل كېتىپ ، بولسا گۈلىستانلىق خاراب ،  
گۈل ھىدىنى بەرگۈچى نەرسە گۈلاپ<sup>①</sup> .  
كەتسە ئاپتاپ ، كۆڭلىمىزدە قالسا داغ ،  
چارە يوقتۇر ، ئۆزگە ياقماستىن چىراغ ...

① گۈلاپ — گۈل سۈيى ، قىزىلگۈلدىن قىلىنغان ئىچىملىك .

— يا رەب ... ئالەم بىلەن تەڭ ياشاڭ ھەزرىتىم ! —  
دېيىشتى مۇرىت — مۇخلىسلار ئوردا ئىچىنى گۈرۈلدىتىپ .  
ئاپاق خوجىنىڭ ئىرادىسى ، نىيىتى ۋە دەرد — ھەسرەتنى  
مۇجەسسەملەنگەن بۇ شېئىرنى ئۇ ياخشى كۈننىڭ يامىنىنى  
ئويلاپ ، بىر نەچچە كۈننىڭ ئالدىدا كۆڭلىدە پىشۇرۇپ قويغان.  
دەك قىلاتتى .

ئاپاق خوجا ۋە ئۇنىڭ يارەنلىرى شېئىرنىڭ سېھرى كۈچىدە  
سېھىرلىنىپ ، ھۇزۇرلىنىپ تۇرغان بىر پەيتتە ، چىرايلىرى  
تاتىرىپ ، ئۆڭسۈلى قالمىغان ئىككى خەۋەرچى ھولۇققان ، ھا-  
سىرىغان ھالدا ئوردىغا كىرىپ كەلدى ۋە ئېگىلىپ تەزىم قىلىش-  
نىمۇ ئۈنتۈپ ، ئۆندەرىگەندەك ۋارقىرىدى :

— «ئالتۇنلۇق دەرۋازىسى» بىلەن «مەسخىرە دەرۋازى-  
سى»<sup>①</sup> قولىدىن كەتتى ... دۈشمەنلەر قارا چۆمۈلىدەك بېسىپ  
كىردى ! ...

ئاپاق خوجا ئۆڭگەن ھالدا ۋارقىرىدى :

— يوقىلىش !

ھەشەمەتلىك ئوردا ئىچىنى ئېغىر سۈكۈنات باستى ...

---

① «مەسخىرە دەرۋازىسى» — ئۆز ۋاقتىدا ، ھەر خىل گۇناھ ۋە  
خاتالىقلارنى ئۆتكۈزگەن ئادەملەرنى كىشىلەرگە ئىبەرەت قىلىش ئۈچۈن ،  
مۇشۇ دەرۋازىدىن سازايى قىلىپ ئۆتكۈزۈش بەلگىلەنگەن . شۇنىڭ بىلەن  
تارىختا بۇ دەرۋازا «مەسخىرە دەرۋازىسى» دەپ ئاتالغان .

## ئىككىنچى باب

### نىكاھ ۋە سەلتەنەت

#### 1

مۇھەممەتئىمىن خان تەختكە چىقتى . ئۇنىڭ ئۈچىسىدا پەش ۋە ياقىلىرىغا تەتلادىن پەۋاز تۇتۇلغان شايى تون ، بېشىدا ئالتۇن قۇببىلىك تاج بار ئىدى . بېلىدىكى ئالماس كۆز قويۇلغان كەمىرىگە كۈمۈش غىلاپلىق خەنجەر ئېسىلغانىدى . خۇددى تاغدا سىغا ئوخشاش بويۇق ، پالۋان قامەت ، خۇشخۇي بۇ ئادەمگە ئالتۇن تەخت تولمۇ ياراشقانىدى .

ئۇ تەخت ئالدىدا ئىككى قاش بولۇپ سەپراس تۇرغان ئوردا ئەمەلدارلىرىنى بىر قۇر كۆزدىن كەچۈردى ۋە ياندىكى ئەگمە ئىشىك تەرەپكە قاراپ يەڭگىل چاۋاك ئوردى . ئىچكىرىدىن ھۆ-دەيچى تەزىم بىلەن ئېگىلىپ چىقتى ، ئۇنىڭ قولىدا يوغان كۈ-مۈش پەتنۇس بار ئىدى ، ھەممەيلەننىڭ كۆزى پەتنۇستىكى ئې-سىل شاھانە تونغا چۈشتى . قائىدە بويىچە ، خان بۇ توننى كىمگە كىيگۈزسە ، شۇ كىشى خاندىن كېيىنكى ئەڭ يۇقىرى مەنسەپ — ئالىي ئەمىرلىك مەرتىۋىسىگە ئىگە بولاتتى . شۇڭا ، بۇ يەردە تۇرغانلارنىڭ ھەممىسىنىڭ تەمەدىن كۆزلىرى پارقد-راپ ، ھاياجاندىن يۈرەكلىرى سوقۇپ كېتىۋاتتى ، بولۇپمۇ ، سەپنىڭ بېشىدا تۇرغان ئاتا بېگى مىرزا سالىھ بەگ جوراس

بىلەن چوڭ دىۋانېڭى مىرزىماناپ بەگلەرنىڭ تەمەسى چوڭ ،  
ئىشەنچى قاتتىق ئىدى . شۇڭا ، ئۇلارنىڭ خانغا تەلمۈرۈپ تۇرغان  
كۆزلىرىدە خۇشامەتگۈپلۈك ، چىرايىدا غەلىتە بىر خىل تەبەس-  
سۈم جىلۋە قىلىپ تۇراتتى .

— ئى ئەزىزلەر ، ھەر كىشىگە دۆۋلەتنى خۇدايىتائالانىڭ  
ئۆزى بېرىدۇ ، — دەپ سۆز باشلىدى مۇھەممەتئىمىن خان  
ۋەزىمىن ئاۋازدا ، — بىز بۈگۈن خۇدايىتائالانىڭ ھىممەت -  
شاپائىتى بىلەن بۇ دۆلەتنىڭ ساھىبى بولدۇق ، لېكىن ھاكىمىد-  
يەتنى باشقۇرۇش ئۇنداق ئوڭاي ئىش ئەمەس . ئۇ خۇددى دەھ-  
شەتلىك قىيانلار ئىچىدە ئۈزۈپ يۈرگەن كېمىگە ئوخشاش خە-  
تەرلىك . سەللا بىخەستەلىك قىلىنسا ، كېمە يوشۇرۇن خادا  
تاشلارغا ئۇرۇلۇپ ، كۈكۈم - تالقان بولىدىغان گەپ ! شۇڭا  
ھەممىمىز بۇ سەلتەنەتنىڭ رەۋنەقى ، راۋاجى ئۈچۈن ھەر ۋاقىت  
قايمىم تۇرىشىمىز ، ھالاللىق ۋە سەمىمىيلىك بىلەن رەئىيىگە  
خىزمەت قىلىشىمىز لازىم . ئەلۋەتتە ، يۇرت سورىغۇچىلارنىڭ  
ياخشى - يامىنىنى تارىخ سىنايدۇ ، ئاۋام خەلق ئۆلچەيدۇ ! مەن  
ھەممىمىزنىڭ بۇ سىناق ۋە ئۆلچەمدىن تولۇق رەقەم بىلەن  
ئۆتۈشىنى ئۈمىد قىلىمەن .

مۇھەممەتئىمىن خان شۇ سۆزلەردىن كېيىن ، نەزىرىنى  
تۆۋەنگە ئاغدۇردى ۋە ئەمىر - ئەركانلار سېپىنىڭ ئەڭ چېتىدە  
تۇرغان قۇبات مىرزىبەگنى قول ئىشارىتى بىلەن ئالدىغا چاقىر-  
دى . قۇبات مىرزىبەگ بۇ ئىشارەتتىن سەل - پەل ھودۇققاندەك  
بولۇپ ، ئارقا - ئالدىغا قارىدى ۋە قورۇنغان ھالەتتە ئاستا  
قەدەملەر بىلەن خاننىڭ ئالدىغا كەلدى . خان تەختتىن چۈشتى ،  
ھۆدەيچىنىڭ قولىدىكى شاھانە توننى ئېلىپ ، زەر قىياقلىرى  
جۇلالاپ تۇرغان يىپەك توننى قۇبات مىرزىبەگكە كىيگۈزدى .  
قۇبات مىرزىبەگ كۈتۈلمىگەن بۇ چوڭ ئىلتىپاتتىن ھايانجانغا  
چۆمۈپ ، نېمە دېيىشىنى بىلمەي تۇرۇپ قالدى . شۇ دەقىقىدە

ئۇنىڭ خىجىللىق ۋە قورۇنۇش ئىلكىدە مۆلدۈرلىگەن كۆزى  
مىرزا سالىھ بەگ جوراس بىلەن مىرزا ماناپ بەگلەرنىڭ چەكچەپ-  
گەن كۆزلىرى بىلەن ئۇچرىشىپ قالدى . بۇ كۆزلەردىن قانداق-  
تۇر ھەسەت ۋە ئۆچمەنلىكنىڭ سوغۇق ئۇچقۇنلىرى چاچراپ  
تۇراتتى . قۇبات مىرزابەگ بۇ توننىڭ ئۆزىگە بۇنچىلىك ئاداۋەت-  
لىك قاراشلارنى پەيدا قىلىدىغانلىقىنى زادىلا ئويلىمىغانىدى .  
شۇڭا ، ئۇنىڭ كاللىسىدا تۇيۇقسىزلا «بۇ توننى كىيمەسلىك  
كېرەك» دېگەن پىكىر تۇغۇلدى . لېكىن ، ۋاقىت ئۆتكەندى ،  
خان ئۆز قولى بىلەن كىيگۈزگەن توننى ھەرگىز سېلىۋەتكىلى  
بولمايتتى . قۇبات مىرزا بەگ بۇ توننى كىيىشى بىلەنلا ئالىي  
ھوقۇق - مەنەسپ ئورنىغا ئولتۇرۇپ بولغانىدى . خاننىڭ ھوش-  
پار كاللىسى قۇبات مىرزابەگنىڭ ئىچىدىكى تەڭقىسلىق بىلەن  
ئوردا بەگلىرى ئارىسىدىكى داۋالغۇشنى سەزگەندەك ، كەسكىن  
ئەمما سىپايى ئاۋازدا مۇنداق دېدى :

— قۇبات مىرزا بەگ ھاكىمىيىتىمىزنىڭ بىر تۇرۇكى ،  
ئۇ رەئىيەتنىڭ ئىشەنچىگە ئېرىشكەن ، سەلتەنەتكە سادىق بىر  
سەركەردە . مەن ھەممەيلەننىڭ ئاشۇنداق بولۇشى ئۈچۈن بىر  
دۇئا بېرەي : خۇدايىماتائالا بارلىق سەلتەنەت ساھىبلىرىنىڭ د-  
لىغا پايدىلەر بەخش ئەتكەي ، زەۋق بېغىشلىغاي ، مەھكەم ئە-  
مەل ، شامىل دۇئا ، كامىل تەۋپىق ئاتا قىلغاي ، ئامىن ئاللاھۇ  
ئەكبىر !

ھەممەيلەن دۇئاغا سادا قوشتى ، مۇھەممەتئىمىن خان ئەم-  
دى دۆلەتنىڭ كېيىنكى ئىشلىرى توغرىسىدا سۆزلەشكە ئېغىز  
ئېچىۋىدى ، ئوردا بەگى يۈگۈرۈپ كىرىپ ، ئۇنىڭ دىققىتىنى  
بۆلدى .

— ئوردا ئالدى مالىمانلىشىپ كەتتى ، شاھىم ، — دېدى  
ئۇ ھاسىراپ - ھۆمۈدەپ تۇرۇپ ، — بىر توپ ئادەملەر «خان  
بىلەن كۆرۈشمىز» دەپ چۇقان سېلىشۋاتىدۇ .

— نېمە گەپكەن ؟ — سورىدى مۇھەممەتئىمىن خان بىر ئاز تەرىقى تۇرۇپ .

— خۇن داۋاسى ... — دېدى ئوردا بېگى ئال- .  
دېراپ ، — ئۇلار ئاپاق خوجىدىن خۇن داۋاسى تەلەپ قىلىدىكەن .

مۇھەممەتئىمىن خان ئىشنىڭ تېگى - تەكتىنى چۈشەندى .  
شۇ ئارىدا ، ئەمىرلەردىن بىرى «لەشكەر چىقىرىپ قوغلىۋېتەي-  
لى» دېۋىدى ، باشقىلارمۇ دەرھال ئۇنىڭغا قوشۇلۇپ «دۇرۇس ،  
قوغلىۋېتەيلى ، غوۋغاچىلارنىڭ باشلىقلىرىدىن بىر - ئىككىنى  
تۇتۇپ ئەدەپنى بېرىپ قويالى» دېيىشتى ، لېكىن مۇھەممەتئى-  
مىن خان ئۇلارنىڭ گەپ سۆزلىرىگە ئېرەن قىلماي بىر پەس  
ئويلاندى - دە ، كېيىن تەختتىن لىككىدە تۇرۇپ :

— مەن ئۆزۈم چىقاي ، — دېدى ئىشىككە قاراپ مې -  
گىپ ، — ئۇلارنىڭمۇ تەلەپ - ئارزۇلىرىنى ئاڭلاپ باقايلى .  
بىرنەچچەيلەن خانغا ئەگىشىپ سىرتقا ماڭدى . ئوردا ياسا-  
ۋۇل بېگى بىر توپ لەشكەرلەرنى ئېلىپ ئارقىدىن كېلىۋېدى ،  
خان ئۇنىڭغا :

— ھاجىتى يوق ، بىرمۇ لەشكەر چىقىمسۇن ، — دەپ  
بۇيرۇق قىلدى .

مۇھەممەتئىمىن خان ئوردا دەرۋازىسى ئالدىغا چىقىشى بى-  
لەن مالىمان تىنچىدى ، لېكىن ئۇلارنىڭ ئارىسىدىكى بىرنەچ-  
چەيلەن تۇشمۇ تۇشتىن ۋارقىراشتى :

— خان ئالىيلىرى ، ئاپاق خوجىدىن خۇن تەلەپ  
قىلىمىز !

— ئاپاق خوجا نۇرغۇن ياخشى كىشىلەرنىڭ جېنىغا زامىن  
بولدى !

— مېنىڭ دادامنى يەپ كەتتى ...

— مېنىڭ ئوغلۇم قېنى ؟ !



— مېنىڭ قىزىمنى ، نەۋرەمنى بېھۋەدە كۆيدۈرۈۋەتتى ، ئۇ زالىم ! ...

— ئۇلۇغ ئۇستاز ، ئەللىمىزنى بىر كېچىدە يوق قىلىۋەتتى ئۇ قانخور ...

— خان ئالىيلىرى ، ئاپاق خوجىنى تۇتۇپ كېلىپ ، قانغا - قان ، جانغا - جان ئېلىپ بەرگەيلا ! ...

— قانخورلارنى ئۆلتۈرۈپ ، ئۆلۈكىنى ئەگۈنلەرگە ئېسىپ بەرگەيلا ...

ئەتراپنى يىغا - زارە ، نالە - پىغان قاپلاپ كەتتى . مۇھەممەتتىن خاننىڭمۇ كۆڭلى بۇزۇلۇپ ، خېلى ۋاقىتقىچە سۈكۈتتە تۇردى ، كېيىن يىغا - زارە پەسەيگەندە ، دەرۋازىنىڭ يېنىدىكى سۈپىغا چىقىپ ، نەچچە يۈز ئادەم ئاڭلىغۇدەك ياڭراق ئاۋازدا مۇنداق دېدى :

— ئى خالايمقلار ، شەرىئەت ۋە سەلتەنەت ئۇدۇمى بويىچە ، ئاپاق خوجىدەك ئادەملەرنىڭ جازاسىنى بېرىشكە تېگىشلىك ! لېكىن ، بۇ ئىشقا ھازىر ۋاقتى ئەمەس ، سىلەر سەۋر قىلىڭلار ، پەيغەمبىرىمىز «ئەسسەبىرۇ مۇفتا ھۇلفەبىرەھ !»<sup>①</sup> دېگەن . بىز ھەممىمىز بىر دىن ، بىر مەزھەپتىكى ئادەملەردۇرمىز . خەقلەرنى يامانلىق قىلدى ، دەپ بىزمۇ يامانلىق قىلىپ ئۆزىمىزنى بۇلغىمايلى . قېنى كېلىڭلار ، ھەممىمىز قوللىمىزنى ئېگىز كۆتۈرۈپ ، ئالادىن بۇنداق ئادەملەرنىڭ جازاسىنى بېرىشنى تىلەيمىز ، ئاللا ھەممىگە گۇۋاھ ، ھەممىنى بىلگۈچى ! بۇ دۇنيادا كېرەملىك كىشى قەيەردە بولسىمۇ ئەزىز ۋە مۇكەررەم بولىدۇ ، سەتەمكار كىشى دائىم ئەلنىڭ لەئىنىتىگە گىرىپتار بولىدۇ ... ئاللاننىڭ نامى ، پەيغەمبەرنىڭ سۆزىنى شىپى كەلتۈرۈپ قىلىنغان بۇ سۆزلەر ھەر ھالدا كىشىلەر ئىچىدە تەسىر قوزغىدۇ .

① «سەۋر — خۇشاللىقنىڭ ئاچقۇچىدۇر .»

دى . ئۇلار دۇئاغا قول كۆتۈرۈپ ، ئاللادىن ئاپاق خوجىدەك ئادەملەرنىڭ جازاسىنى بېرىشىنى تىلەپ ئۇزاق تېۋىندى ۋە ئاستا - ئاستا ئوردا دەرۋازىسى ئالدىدىن تارقاپ كەتتى .  
مۇھەممەتئىمىن خان ئاقسارايغا قايتىپ كىرگەندىن كېيىن ، بايىقى كېڭەشنى داۋاملاشتۇرالمىدى . شۇ تاپتا ئۇنىڭ كاللىسىنى ئاپاق خوجا توغرىسىدىكى پىكىرلەر ئىگىلەپ ئالغانىدى .

ئاپاق خوجىنىڭ جۇڭغار ئاقسۆڭەكلىرىگە تايىنىپ ھېساب - سىز قان تۆككەنلىكى راست ، نۇرغۇن گۇناھسىز كىشىلەرنى بېھۋەدە ئۆلتۈرگەنلىكىمۇ راست ، ئۇ ھەقىقەتەنمۇ ئۆز ھاكىمىيىدى - تىنىنى ھېسابسىز قان تۆكۈش بەدىلىگە ئورناتقان . شۇڭا ، بۇ ھاكىمىيەت بەر قارار تۇرالمىدى ، ئۇزۇنغا بارمايلا خەلق تەرىپىدىن ئاغدۇرۇپ تاشلاندى . ھازىر مۇھەممەتئىمىن خاننىڭ ئالدىدىكى ۋەزىپە : يەنە قان تۆكۈپ ، كىشىلەرنى ساراسىمىگە سېلىشىمۇ ياكى يۈرىكى زېدە بولغان خەلقنىڭ كۆڭلىنى تىنچىتىپ ، ۋەيران بولغان ئىگىلىكنى ئەسلىگە كەلتۈرۈشمۇ ؟ !

مۇبادا ، قان تۆكۈشكە توغرا كەلسە ، مۇھەممەتئىمىن خان ئۈچۈن ئاپاق خوجا بىلەن ئۇنىڭ بىرنەچچە شېرىكلىرىنى تۇتۇپ كېلىپ ئۆلتۈرۈش ھېچقانچە ئىش ئەمەس ، بىرلا پەرمان بىلەن ھەممە ئىش كۆڭۈلدىكىدەك ئادا بولىدۇ . لېكىن ، بۇنىڭلىق بىلەن جاھان تىنچىپ ئىشلار ئوڭشىلارمۇ ؟

مۇھەممەتئىمىن خان ئاپاق خوجىنىڭ قەشقەرىيە تەۋەسىدىكى ئىناۋىتىنى ، تەسىرىنى ياخشى بىلەتتى ، ئۇ بۇنى بۇنىڭدىن توققۇز يىل بۇرۇن ئاپاق خوجا بىلەن تۇنجى قېتىم كۆرۈشكەندىلا ھېس قىلغانىدى . ئۇ چاغدا ، ئاپاق خوجا بىر بۆلەك مۇرىت - مۇخلىسلىرى بىلەن ئاقسۇ سەپىرىدە ئۇچتۇرپانغا چۈشۈپ ئۆتكەنىدى . شۇ چاغدا ، مۇھەممەتئىمىن خان بىر قېتىملىق كاتتا سورۇندا ئۇنىڭ ئەمرىمەرۈپلىرىنى ئاڭلىغان ۋە ئۇنىڭ بىلىمى -

گە ، ئەقلىگە ، نۇتقىغا ھەيران قالغانىدى . سورۇندىكى نۇرغۇن كىشىلەرمۇ ئۇنىڭ ئاجايىپ سۆزلىرىدىن تەسىرلىنىپ ، يىغا - زارە قىلىشقان ، ھەتتا بەزىلەر بېھوش بولۇپ كەتكەنىدى . بىر نەچچە كۈندىن كېيىن ، ئاپاق خوجا ئۇچتۇرپاندىن قايتقاندا ، ئۇنىڭغا مۇرىت بولۇپ ، ئۇنىڭ ئارقىسىدىن تەركىدۇنيا بولۇپ كەتكەنلەر ئۇچتۇرپاندىلا بىرەر يۈزگە يەتكەنىدى .

مۇھەممەتتىمىن خان بۇ ئىشلارغا ھەيرانۇھەس بولۇپ يۈ-گەندە ، ئۇچتۇرپاندىكى چوڭ بىر ئىشان ئۇنىڭغا روسۇلىلانىڭ مۇنۇ بىر ھەدىسىنى ئېيتىپ ، ئاپاق خوجىغا باھا بەرگەنىدى : «مەن بىر قوۋمنى تونۇيمەنكى ، ئۇلار خۇدا يېنىدا مېنىڭ دەرد-جەمىدىدۇر . ئۇلار پەيغەمبەر ئەمەس ، شېھىدىمۇ ئەمەس ، لېكىن پەيغەمبەر بىلەن شېھىدلار ئۇلارنىڭ خۇدا ئالدىدىكى دەرىجىلىرىدىكى نى ئارزۇ قىلىشىدۇ ، ئۇلار دوست تۇتقۇچىلاردۇر»<sup>①</sup> .

مۇھەممەتتىمىن خان ئەنە شۇ چاغدا ، ئاپاق خوجىنىڭ ئادەتتىكى ئادەم ئەمەس ، بەلكى ئاشۇ ھەدىسىدە ئېيتقاندا ، خۇدانىڭ ئالاھىدە بەندىسى — ئاپتاپتەك نۇرلۇق ، كەشىپۇ كارامەتلىك ۋەلىيۇللا ئىكەنلىكىنى بىلگەنىدى .

كېيىن ، ھېلىقى چوڭ ئىشان يەنىمۇ ئىچكىرىلەپ ، ئاپاق خوجىنى مۇھەممەتتىمىن خانغا تېخىمۇ سىرلىق ، ئۇلۇغ ۋە مۇقەددەس زات قىلىپ كۆرسىتىۋەتكەنىدى : «بەر ھەق ، بۇنداق ۋەلىلەر پەيغەمبەرنىڭ ئۈممەتلىرى ئىچىدە بەئەينى تاماقتىكى تۈزدەك بولىدۇ ، تۈزسىز تاماقتا خۇش تەم بولمىغاندەك ، ئۈممەتلەر تائىفسىمۇ ۋەلىسىز قالسا يول تاپالمايدۇ ، ھاياتى مەندىسىز بولىدۇ . ئادەم پىرپەرەست بولمىسا ، خۇدا پەرەست بولالمايدۇ ، پىر يول كۆرسىتىدۇ . دەۋزەخنىڭ كۆۋرۈكى تەرىقتە

① پارسچە «ھىدايەتنامە» ، ئۇيغۇرچە تەرجىمىسى ، 73 - بەت .

يولىدۇر ، دۇنيادا كىمكى تەرىقەت يولىدا ماڭسا ، سىرات مۇستە-  
قىمىدە تۇرغان بولىدۇ ، كىمكى خاتا قىلسا ، ئۆز ھەقىقىتىنى  
يوقاتقان بولىدۇ ...

نۇرى خەلق چاچقاي قاچان نۇر ، نۇرى ھەقىقىنىڭ ئالدىدا ،  
پارقىراپ كۆرۈنەرمۇ يۇلتۇز ئاپتاپنىڭ ئالدىدا .  
زەررىلەر ئۇ ئاپتاپتىن كەلتۈرەر دۇئا سالام ،  
ئاپتاپ بۇ زەررىلەرگە دائىما دۇرلەر غۇلام ① ... »  
.....

مانا شۇنداق ئىچكى ۋە سىرتقى تەسىرلەر تۈپەيلىدىن ، ئاپاق  
خوجىنىڭ ئوبرازى مۇھەممەتئىمىن خاننىڭ قەلبىدە خېلى بۇ-  
رۇنلا يۈكسەك ئورۇنغا چىققانىدى . ئۇ ھەمىشە : « ئاپاق خوجا  
ئاللاننىڭ ئەمرى بويىچە ، مۇسۇلمان مۇمىنلەرگە پىر - ئۇستاز  
بولۇش ئۈچۈن كەلگەن ئەۋلىيا ئىكەن ، شۇڭا ئۇنىڭ سۈلۈكىگە  
كىرگەن ئادەمنىڭ ئورۇن - مەرتىۋىسى ئېشىپ ، ئاللاننىڭ زاتىغا  
ئۇلىشىدىكەن ... » دەپ ئويلايتتى .

دەرۋەقە ، كېيىنكى بەزى ئىشلار : ئاپاق خوجىنىڭ ئىسمى-  
ئىل خان تەرىپىدىن قوغلىنىشى ، نەچچە يىل چەت ئەللەردە  
سەرگەردان بولۇپ يۈرۈشى ، كېيىن جۇڭغار قوشۇنلىرىنى باش-  
لاپ كېلىپ ، ئەل - يۇرتنى ۋەيران قىلىشى ، خانلىق تەختكە  
ئولتۇرۇپ ھاكىمىيەت سورىشى ۋە ئوچ ئېلىش مەقسىتىدە قان-  
لىق قىرغىنچىلىق يۈرگۈزۈشى قاتارلىق بىرمۇنچە زور ئىشلار  
مۇھەممەتئىمىن خاننىڭ كالىسىدا بەزىبىر چىڭگىش سوئال -  
سوراقلارنى پەيدا قىلغان بولسىمۇ ، ئەمما ھەرقانداق ئىشنى  
ئىلاھى تەقدىرگە باغلايدىغان تەقۋادار بۇ مۇسۇلمان ھەممىنى

① غۇلام — خىزمەتكار ، مۇلازىم .

«ئاللاننىڭ ئىرادىسى» ، «ئاللا ئىنايەت قىلغانلارنى ئازدۇرغىلى بولمايدۇ ، ئاللا ئازدۇرغانلارغا ئىنايەت قىلغىلى بولمايدۇ ! ...» دېگەن ساددا قاراش بىلەن كالىسسىدىكى چىگىشلەرنى يېشىپ تاشلىدى . كېيىنكى قۇبات مىرزىبەگنىڭ ئوتتۇرىغا چىقىشى ، خەلقنى قوزغىشى ۋە ئۆزىگە خەت يېزىپ ھاكىمىيەتنى تارتىۋېلىشىغا ئۈندىشى ۋە ئاخىر ئاپاق خوجىنىڭ تەختتىن غۇلاپ ، ئۆزىنىڭ تەختكە چىقىشى قاتارلىق ئىشلارنىمۇ يەنە شۇ ئەقىدىگە باغلاپ شەرھىلىدى .

بۈگۈن — ئوردا دەۋرۋازىسى ئالدىغا توپلىنىپ ، ئاپاق خوجىدىن خۇن داۋاسى تەلەپ قىلغان كىشىلەرنىڭ كۈچلۈك دەۋرىشى ئۇنى دەسلەپ بىر ئاز جىددىيلەشتۈرگەن بولسىمۇ ، لېكىن ئۇ يەنىلا شاھلارغا خاس تەمكىنلىك بىلەن ئۆزىنى تۇتۇۋېلىپ ، غوۋغانى ئۆز جايىدا ئوڭۇشلۇق جىمىقتۇردى . ئەمما ، بۇ ئىشنى شۇنىڭ بىلەن تۈگىدى دېيىشكە بولمايتتى ، زەردىگۆش بولغان خەلق يەنە قوزغىلىشى مۇمكىن ئىدى ، ئۇ چاغدا قانداق قىلىش كېرەك ؟ ئەگەر ئۇ خەلقنىڭ كۈچلۈك تەلىپى بىلەن راستتىنلا ئاپاق خوجىنى تۇتۇپ كېلىپ ئۆلتۈرسە ، چوقۇم يەنە بىر تۈركۈم كىشىلەرنىڭ نەزىرىدە «پىر — ئەۋلىيانى ئۆلتۈرگەن قاتىل !» دېگەن بەتنامغا قېلىپ ، ئاللاننىڭ غەزىپىگە ئۇچرىشى مۇمكىن . ئۆلتۈرمەي دېسە ، خەلقنىڭ تەلىپى كۈچلۈك ، ئۇنىڭ ئۈستىگە ئاپاق خوجىنى كۈنلەرنىڭ بېرىدە يەنە باش كۆتۈرۈپ چىقمايدۇ ، دېگىلى بولامدۇ ؟ ! ...

مۇھەممەتئىمىن خاننىڭ راستتىنلا بېشى قاتتى ، ئاپاق خوجى جاھامان ئۇنىڭ كالىسسىدا بۇرۇنقى ئوبرازى بىلەن جانلىنىپ تۇراتتى ، ھەرقانچە قىلىپمۇ ئۇنىڭ سېھرىي كۈچىنى ئاجىزلىتالماستى . ئاخىر ئۇ ، بۇ توغرىدا ئوردا ئەمەلدارلىرىنىڭ پىكىر — قاراشلىرىنى ئاڭلاپ بېقىش مەقسىتىدە جىددىي كېڭەش چاقىردى ، ھالبۇكى كېڭەشتىكى پىكىرلەرمۇ بىر خىل بولمىدى .

دى ، ھەتتا بەزى پىكىرلەر ئادەمنى چوڭقۇر ئويغا ، ۋەھى -  
سىگە سالاتتى .

— ئۇلۇغ شاھىم ، — دەيدى ئاتا بېگى مىرزا سالىھ بەگ  
جوراس ، — كەمىنلىرىنىڭ قارشىچە ، قۇتبىل ئەقتاب ھەزرىدە -  
تى ھىدايتۇللا ئاپاق خوجىنى قەتل قىلىشقا ھەرگىز بولماس !  
مۇبادا ، ئول زات قەتل قىلىنسا ، خاندانلىقىمىزدىن نارازى بول -  
خۇچلار كۆپىيىپ كېتىدۇ ، ھازىر پۈتكۈل قەشقەرىيىدىكى  
نۇرغۇن ئەھلى مۇسۇلمانلار ئول كىشىنىڭ مۇرىت -  
مۇخلىسى . ئالمادىس ، ئول زات پەتمۇا بېرىپ ، مۇرىت -  
مۇخلىسلىرىنى ئىشقا سالسا ، چوڭ غەلىيان كۆتۈرۈلۈپ كېتىشى  
مۇمكىن . شۇڭا ، بۇ ئىشتا سالماق ، سەۋرلىك بولمىغىمىز ،  
ئەقىل بىلەن ئىش كۆرمىگىمىز جايزىدۇر ...

— پەقىر قۇللىرىمۇ شۇنداق قاراشتا ، دانا شاھىم ، —  
دەپ ئۇنىڭ سۆزىنى قۇۋۋەتلىدى مىرزا ماناپ بەگ ، — ئەگەر  
بۇ ھەقتىكى غەلۋە - غەلىيانلار كۆپىيىپ كەتسە ، ئۇ چاغدا ،  
جۇڭغار قالماقلىرىنىڭ خاندانلىقىمىزغا يېڭىۋاشتىن تاجاۋۇز  
قىلىپ كىرىشىگە ئوبدان باھانە بولۇپ قېلىشى مۇمكىن . چۈن -  
كى ، ئاپاق خوجا مولكى قەشقەرىيىگە ئۇلارنىڭ قولى بىلەن  
تىكلەنگەن خان ، شۇڭا ئۇلار ھەرگىزمۇ ئۇنىڭ پاجىئەلىك تەقدى -  
رىگە قاراپ تۇرمايدۇ . مەن بۇ پىر - ئەۋلىيا زات بىلەن ئىتتىد -  
پاق ئۆتۈشنى بىردىنبىر دانا تەدبىر دەپ قارايمەن .

— ھەيھات ... ھەيھات ! — دەپ ئورنىدىن تۇرۇپ كەتتى  
يېڭىلا قەشقەرگە ھاكىم قىلىپ تەيىنلەنگەن مىرزا مۇھەممەت  
شاھبەگ ، — خان ئالىيلىرى ، ئويلاپ كۆرگەيلا ، سەلتەنەت  
ئۈچۈن دىندىن ، ئاخىرەتتىن يۈز ئۆرۈپ ، قوۋم - قېرىنداشلىد -  
رىنىڭ ھاياتىنى ، مېھرىنى دوغا تىككەن ئۇنداق تۈزكۈر بىلەن  
بىللە ياشاش ھەرگىز مۇمكىن ئەمەس . ئۇنى بىر كۈن يوقاتمىد -  
ساق ، خاندانلىقىمىز ئۈچۈن بولىدىغان ۋەھىمە - تەھدىت بىر

كۈن يوقالمايدۇ . شاھىم ، ئادەمزاتنىڭ ئەڭ تۆۋەن ، پەسكەشلىدە -  
 رى شۇكى ، ئۇلار مال - دۇنيا ئۈچۈن ، مەنسەپ - شۆھرەت  
 ئۈچۈن ئەزىز يۇرتىنى ، سۆيۈملۈك قوۋم - قەبرىنداشلىرىنى خار  
 قىلىدۇ . ئاپاق خوجا ئەنە شۇنداق بەدكار ، بەدخوي ، ئاسىي  
 مۇناپىق ! دەريايى ئىسلام سۈيىنى لايىلاقچى بۇنداق زەھەرلىك  
 يىلانلارنى قوينىلىرىدا ئاسراپ ، غەپلەتتە قالمىغاچقا ، شاھىم ! ...  
 كېڭەش خېلى ئۇزاق داۋام قىلدى ، ۋاقىت ئۇزارغانسېرى  
 قارىمۇ قارشى پىكىرلەر كۆپىيىپ ، كەسكىن بەھس تۈسىنى  
 ئېلىپ كەتتى . مۇھەممەتئىمىن خان كېڭەشكە قىسقىلا يەكۈن  
 ياساپ يىغىننى توختاتتى . بىر - بىرىدىن كۈچلۈك ، بىر -  
 بىرىدىن يوللۇق مۇنازىرە ئورامىدىن مۇھەممەتئىمىن خان شۇنى  
 ھېس قىلدىكى ، ئوردا ئىچىدىكى ۋەزىر - ۋۇزرا ، ئەمىر -  
 ئۆمەرلەر ئىچىدە ئاپاق خوجىنى يوشۇرۇن ئۇلۇغلايدىغان ، ئۇ -  
 نىڭ كەشپۇ كارامەتلىرىدىن ئەيمىنىدىغان ، ھەتتا ئۇنىڭغا چىن  
 دىلى بىلەن چوقۇنىدىغانلار ئاز ئەمەس ئىكەن ، بۇنداق خاھىش  
 مۇھەممەتئىمىن خاننىڭ كاللىسىدىكى ئەسلىي مۇددىئىغا ئۇيغۇن  
 كەلگەنلىكى ئۈچۈن ، ئۇ ئۆز پىكىر - قاراشلىرىنىڭ كۆپ ساندى -  
 كى كىشىلەرنىڭ كۆڭۈل ئارزۇسى بىلەن رېئال ھەقىقەتكە يې -  
 قىنلاشقانلىقىدىن كۆڭلى تەسكىن تاپقانىدى .

## 2

ئاشۇ كۈنى مۇھەممەتئىمىن خاننىڭ لەشكەرلىرى بىلەن  
 قۇبات مىرزا بەگنىڭ ئىسيانچى قوشۇنلىرى قەلئەگە باستۇرۇپ  
 كىرگەندە ، ئالاقزادە بولغان ئاپاق خوجا قىرىق - ئەللىكتەك  
 مۇرىت - مۇخلىسلىرىنى ئەگەشتۈرۈپ «مەسخىرە دەرۋازىسى»  
 دىن قېچىپ چىققانىدى . ئەسلىدە ، ئۇنىڭ ئامان - ئېسەن قۇتۇ -  
 لۇپ كېتىشى ئۈچۈن مۇھەممەتئىمىن خان ئاستىرتىن قۇلايلىق

يارىتىپ بەرگەندى .

ئاپاق خوجا شۇ قاچقانچە كېچە - كۈندۈز توختىماي يول يۈرۈپ ، تەكلىماكاننىڭ گىرۋەكلىرىدىكى چۆل - جەزىرىلەرنى بويلاپ ، مەكتىننىڭ شەھىدەۋك دېگەن يېرىگە كېلىپ چۈشتى . بىرنەچچە يۈز ئۆيلۈك ئاۋات ، كۈجۈم بۇ يۇرت ئۆز ۋاقتىدا ، ئۇنىڭ مەرھۇم قېيناتىسى — چاغاتاي ئۇلۇسىنىڭ مەكتىلىك ئەۋلادلىرىدىن بولغان ئوبۇل ھادىبەگىنىڭ تارخانلىقى ئىدى .

ئاپاق خوجا مىلادىيە 1647 - يىلى ، مۇرىت توپلاش ئۈچۈن بۇ يەرگە كېلىپ ، دۇنيانى دوست تۇتمايدىغان خۇدايى ئىشان قىياپىتىدە سۈلۈك تەرغىباتىنى تەۋرەتكەندى . ئوبۇل ھادىبەگ ئىخلاسمەن ئىشقىيە مۇرىتى بولغاچقا ، ئاپاق خوجىنىڭ ئىشلىرىغا يېقىندىن ھەمدەمدە بولغان ۋە بۇ جەرياندا ياش ، قابىل ، زېھنى ئۆتكۈر ئاپاق خوجىغا كۈچلۈك ئەقىدە باغلاپ ، ئۇنى ئۆز ئۆيىدە تۇرغۇزغانىدى . ئوبۇل ھادىبەگ ئەسرا بولۇش ، سىردە - شىش ئارقىلىق ، ھىدايتۇللا ئىشاننىڭ «سۈلۈك تۈتۈپ ئىشقىدە - يە تەرىقتىنى تەۋرىتىش» يولىدا جان قېقىپ ، تېخىچە ئۆيلۈك - ئوچاقلىق بولمىغانلىقىنى بىلىپ ، ئۇنىڭغا چوڭقۇر ھېسداشلىق قىلغان ۋە بويىغا يېتىپ قالغان ئوماق ، ھايالىق قىزى قەمەر بانۇنى ئۆز قولىچە ئۇنىڭغا ھالال جۈپ قىلىپ نىكاھلاپ بەرگەندى .

ئاپاق خوجا بۇ قېتىم شەھىدەۋك پەيدا بولغاندا ، بۇرۇنقىدە - دەكلا قىزغىن قارشى ئېلىندى . كونا مۇرىت - مۇخلىسلار ئايىغى ئۈزۈلمەي ئۇنى تاۋاپ قىلدى . ئۇ بۇنىڭدىن يىگىرمە يىللار بۇرۇن ئۆزى سالدۇرغان ئاق خانقادا بۇرۇنقىدىنمۇ چوڭقۇر ، تەسىرلىك ھېكمەتلەر بىلەن مەسىلە مەرۇپ قىلىپ ، جەھرە - ساما سېلىپ ، كىشىلەرنى ئۆزىگە تېخىمۇ مايىل قىلدى . ئۇ تېخى بىرنەچچە كۈننىڭ ئالدىدا تەختتىن چۈشۈپ ، قوغلاندى بولغان قاچاق پادىشاھ بولسىمۇ ، لېكىن بۇ



يەردىكى ئاق كۆڭۈل ، ساددا كىشىلەرنىڭ نەزىرىدە ، ئۇ يەنىلا خىزىر سۈپەت كاتتا ئىشان ، مۇسۇلمانلارنى ھىدايەت يولىغا باشلايدىغان پىر - ئەۋلىيا ئىدى .

ئاپاق خوجا بۇ قېتىم مەرھۇم قېيناتىسىنىڭ ھۇزۇرىدا كۆپ تۇرمىدى ، ئۇنىڭ كۆڭلى قەشقەرگە — قەشقەردىكى «ياغ - دۇ»<sup>①</sup> زاراتگاھلىقىغا تارتاتتى . ئۇ يەردىكى بۇزۇكۋار دادىسى مازار پادىشاھىمنىڭ تەنھا مەقبەرىسىنى تاۋاپ قىلىپ ، كۆڭلىدە - كى دەرد - ئەلەملىرىنى تۆكۈپ ، ئۇنىڭ روھىدىن كۈچ - مەدەت ئالماقچىدى . شۇ نىيەت بىلەن ئۇ ، بۇرۇنقى مۇرىت - مۇخلىس - لىرىغا مەكىتتىن قوشۇلغان بىرەر يۈزدەك دەرۋىشنى قوشۇپ ، جەھرە - ساما بىلەن قەشقەرگە يۈرۈپ كەتتى .



تىمتاسلىققا چۆمگەن كېچە ، ئوچۇق دالدىن سالقىن شامال ئۇرۇپ ، باغ - ۋاران ، ئېتىز - ئېرىقلاردىن نەمخۇش باھار ھىدىنى ئېلىپ كېلىدۇ . تولغان ئاي قارا بۇلۇتلارنىڭ ئارىسىغا يوشۇرۇنغان ، ئۇ يەر ، بۇيەردە نۇرسىز يۇلتۇزلار پىلىلدايدۇ . قېرى قارىياغاچلار بىلەن ئورالغان ياغدۇ قەبرىستانلىقىنى سۇر باسقان ، ئاندا - ساندا سايىرىغان ھۇۋۇقۇشلارنىڭ ئاۋازى بۇ يەرنى تېخىمۇ سۇرلۇك ۋە پىنھان ھالەتكە كەلتۈرگەنىدى .

ئاپاق خوجا تۆت - بەش مۇخلىسىنى ئەگەشتۈرۈپ بۇ يەرگە كەلدى . ئۇ زەر چۈچىلىق يوپۇق بىلەن چۈمكەلگەن مەپىنىنىڭ قارا مەخمەل پەردىسىنى قايرىپ سىرتقا قارىدى ۋە ئاللىقاچان ئۆزىنى يۆلەپ چۈشۈرۈشكە تەييار تۇرغان ئىسەن بۇقىنىڭ يەلكى -

① ياغدۇ — ھازىرقى قورغان يېزىسىغا تەۋە ھەزرەتنىڭ ئۆز ۋاقتىدىكى ئاتىلىشى .

سىگە تايىنىپ ئاستا يەرگە چۈشتى . ئۇ دەرۋىش خوجا ئۆلگەندىن كېيىن ، ئىسەن بۇقىنى ئۆز يېنىدىن ئاجراتماي كېلىۋاتاتتى . ئىسەن بۇقا ئۇنى قولتۇقلاپ ، مازار تەرەپكە ئېلىپ ماڭدى . بۇ چاغدا مازارغا قارايدىغان شەيخلەرمۇ چىراغ كۆتۈرۈپ ئۇلارنىڭ ئالدىغا چىققانىدى . شەيخلەر ئاپاق خوجىنىڭ ئالدىغا تىزلىنىپ ، ئۇنىڭ پەشلىرىنى سۆيىدى ۋە ئىززەت - ئىكرام بىلەن ئامانلىق سورىدى ، ئاپاق خوجا خۇددى كىچىك بالىلارنى پەپىلدەگەندەك ، ئۇلارنىڭ يەلكىسىگە يەڭگىلىگەنە ئۇرۇپ قويدى .

ياغدۇ قەبرىستانلىقى ئانچە چوڭ ئەمەس ئىدى ، ئۇ يەر ، بۇ يەردە چوقچىيىپ تۇرغان كونا - يېڭى قەبرىلەر بىلەن ئاغزى ئوچۇق بىر نەچچە شام گۈرلەرنىڭ ئوتتۇرىسىدىكى تىكەن بىلەن شىۋاق باسقان بىر پارچە يەردە خېلى چوڭ ھەيۋەتلىك بىر گۈمبەز قەد كۆتۈرۈپ تۇراتتى ، كۆك كاھىشلىق بۇ گۈمبەز باشقا قەبرە - مازارلاردىن پەرقلىق ھالدا كەڭ دائىرىلىك ياغاچ رىشاتكا ئىچىگە ئېلىنغانىدى . ئويما نەقىش بىلەن بېزەلگەن بۇ ئىدى . شىك ، رىشاتكىلار ۋە گۈمبەز يېنىدىكى تىلاۋەتخانا ھېلىقى شەيخلەرنىڭ ھىمايىسىدە كېچە - كۈندۈز بىخەتەر تۇراتتى ، شەيخلەر نۆۋەت بىلەن خەتمقۇرئان قىلىپ ، بۇ سۈرلۈك ، خىلۋەت قەبرىستانلىققا بىر خىل ھاياتلىق سۈرى بېغىشلايتتى .

ئاپاق خوجا دەسلەپ تىلاۋەتخانىغا كىرىپ ، ئۈزۈندىن ئۇزاق سۈرە - ئايەت ئوقۇپ ، دۇئا - تىلاۋەت قىلدى . ئاندىن مەقبەرە ئالدىغا كېلىپ يۈكۈندى ۋە يۈزىنى سوغۇق ، سىلىق كاھىشقا يېقىپ تۇرۇپ :

— ئى قۇتبىل ئەقتابى ، سەئىددىل ھەزرىتى پەدەرى پىد - رىم ! — دەيدى دىلى ئۆكسىگەن ھالدا پۇچىلىنىپ ، — بىمەھەل تاشلاپ كەتكەن ئوغللىڭىزغا قەدىرىڭىز ئەجەب ئۆتۈلدى . روھىي يۆلەك - مەدەنىيىتىڭىز بىلەن سىز ئارزۇ قىلغان مۇرات - مەقسەتكە يەتكەندىم . ۋادەرىخا ، غەددار پەلەك ئىشىم .

نى ئاخىرىغا يەتكۈزمەي ئارماندا قويدى ، — ئەمدى ئۇنىڭ  
يۈرىكىدىكى دەرد — ئەلەملىرى كۆز يېشى ئىچىدە شېئىر —  
نەزمىگە ئايلىنىپ كەتتى :

دەريا مەۋج ئۇرماقتا ، غەم — قايغۇ ئۇندا تۈگىگۈسىز ،  
زۇلۇمنىڭ كەلكۈنىدىن باشىمدا توپان تۈگىگۈسىز .  
يۈرەكىمدە دەرد تولا ، قىلماق داۋا مۇمكىن ئەمەس ،  
دەرۋ داۋاسىز ، كىمگە دەيمەن قايغۇ ، غەمدۈر تۈگىگۈسىز !

ئاپاق خوجا ئۆكسۈپ ، يىغلاپ ئىچ قارىنى بوشاتقاندىن  
كېيىن ، بىردىنلا جانلىنىپ قەددىنى رۇسلىدى ۋە ئالدىدىكى  
قەبرىگە قەسەم بېرىۋاتقانداك ئەلپازدا سۆزىنى داۋام قىلدى :  
— لېكىن ، پەدەرى بۇزۇرۇك ، خاتىرجەم بولغايسىزكى ،  
ئوغۇل ئەرجمەندىڭىز ھاياتلا بولىدىكەن ، سىز باشلاپ بەرگەن  
ھىدايەت يولىنى ئاخىرىغا ئېلىپ چىقماي قويمايدۇ ! نامىم بىلەن  
قەسەمكى ، بۇ يۇرتنى مەن سورىيالىمىغان ئىكەنمەن ، باشقىلارغى-  
جۇ سوراتمايمەن ! ئى بۇزۇرۇكۋار ئاتا ، زامانىڭ ھادىسىلىرىدە ،  
دەۋرنىڭ ئاپەتلىرىدە ، پەقىر ئوغلىڭىزنىڭ ئاداۋەتلىك دۈشمەن-  
لەردىن نجات تېپىشىدا كامىل مۇرشىد ۋە مۇكەممەل پىر  
بولۇشىغا يۆلەك بولغايسىز . تەرىقىتىمىزنىڭ مۇستەھكەم بىنا-  
سى ئۈچۈن ، سۈلۈكىمىزنىڭ ھەقىقىي راۋاجى ئۈچۈن ،  
تەھدىق روھى مەدەتكار بولغايسىز ! ...

ئاپاق خوجا بۇ كېچىنى ئۈچ ھەسسە قىلىپ ، بىرىدە قۇرئان  
تىلاۋەت قىلدى ، بىرىدە ناماز ئوقۇدى ، بىرىدە مۇناجات قىلىپ ،  
ئۆزى بىلەن ئۆزى نالە — زار قىلدى . تاڭغا يېقىن ئۇنىڭ  
قۇلىقىغا گويا دادىسىنىڭ قەبرىسى ئىچىدىن چىققانداك زەئىپ  
بىر ئاۋاز ئاڭلانغاندەك بولدى :

يارەب ، ساڭا بەخت كۆزى روشەن بولغاي ،  
خۇشلۇق بەزىسى ھەمىشە گۈلشەن بولغاي ،  
دۆلەت قەسەردىن ساڭا تۇرار جاي بولغاي ،  
بۇ ھەممىسىدىن كۆزۈم نەسىپدار بولغاي ! ...

ئاپاق خوجا «اياجانلاندى ، جانلاندى ۋە ئىچ - ئىچىدىن  
ئۈمىدكە ، كۈنە تولىدى . ئۈجمىجىت ، پىنھان تاڭ سۈبھىسى  
ئىچىدە تۇيۇقسىز قولىقىغا ئىشتىلگەن بۇ ئاۋازنى ھەقىقەتەنمۇ  
ئۆزۈرىدىن بېرى سوغۇق قەبرە ئىچىدە ياتقان «قۇتئى زامان ،  
غەۋنىسى دەۋران» دادىسى مازار پادىشاھىمنىڭ جەننەتتىن كەلگەن  
ئاۋازى ، ئوغلنىڭ بۈگۈنكى ئەھۋالىغا ئېچىنىپ ، ئۇنىڭغا  
كۈچ ، مەدەت ۋە ئىشەنچ ئاتا قىلىش ئۈچۈن ، روھىي زېمىنىدا  
پەيدا قىلغان كەشپۇ كارامىتى دەپ ئىشەنگەنىدى . شۇڭا ، ئۇنىڭ  
بىردىنلا روھىي تېتىكىلىشىپ ، جىسمى كۈچ - قۇۋۋەتكە تولغان -  
دەك بولغانىدى . ئەمما ئۇ ، «جەننەتتىن كەلگەن» بۇ ئاۋازنىڭ  
دەل ئۆز ۋۇجۇدىدىكى ھارغىنلىق بىلەن خامۇشلۇقتىن كېلىۋات -  
قان ئەكس سادا ئىكەنلىكىنى ، يۈرىكىدىكى دەرد - ھەسرەتلەر -  
نىڭ يىغا بىلەن ئېرىپ تۈگەپ ، ئۇنىڭ ئورنىدا پەيدا بولغان  
ئەسلىي نىيەت - مۇددىئانىڭ ئۆزىمۇ تۇپمىغان ھالدا ئاغزىدىن  
شېئىرى نەزمە شەكلىدە چىقىپ كەتكەنلىكىنى بىلەلمەي قالدى .  
چۈنكى ، ئۇ قاتتىق چارچىغان ، نۇرغۇن نەرسىلەرنى ئوقۇپ ،  
ئۆزى بىلەن ئۆزى سۆزلەپ كالىسىمۇ گاراڭشىپ قالغاچقا ، ئۆز  
ئاۋازىنى دادىسىنىڭ ئاۋازى دەپ بىلىپ ، رېئاللىق بىلەن  
ھېس - تۇيغۇنى ئارىلاشتۇرۇۋەتكەنىدى .

ئاپاق خوجا تۈنۈگۈن كېچىدە ياغدۇ قەبرىستانلىقىغا روھ -  
سىز ، ئۈمىدىسىز ھالدا غەم - قايغۇغا پېتىپ چىققان بولسا ،  
بۈگۈن سەھەردە ، روھلۇق ، ئۈمىدلىك ھالدا ، شاد - خۇراملىققا  
چۆمۈپ قايتىپ كىردى . ئەمما ، ئۇنىڭ شاد - خۇراملىقى ئاران

ئىككى كۈنگە پايلىدى .

ئاپاق خوجا دادىسىنىڭ مازىرىنى يوقلاپ كىرگەن كۈننىڭ ئۈچىنچى كۈنى ، ياغدۇ قەبرىستانلىقىدا قانلىق ۋەقە يۈز بەردى . ئاپاق خوجىنىڭ مەزھەپ رەقىبلىرى بىلەن خۇن دەۋاگەرلىرى خۇددى «ئېشەككە كۈچۈڭ يەتمىسە ، ئۇر توقۇمىنى» دېگەندەك پىچاق ، كالتەك بىلەن قەبرىستانلىققا دەۋرەپ چىقىپ ، بىردەمدە ئاپاق خوجىنىڭ دادىسى مۇھەممەت يۈسۈپ مازار پادىشاھىمنىڭ ھەيۋەتلىك گۈمبىزى — «ھەزرىتى مازار» نى بۇزۇپ تاشلىدى . ياغاچ ئىشىك ، ۋادەكلەر بىلەن تىلاۋەتخانغا ئوت قويدى . ئۇلارنىڭ بۇنداق تۇيۇقسىز زوراۋانلىقىغا قارشى چىققان ئۈچ شەيخنى باغلاپ ، قەبرىستانلىق يېنىدىكى كاداڭ ئۈجمىلەرگە ئېسىپ بولۇشىغا ئۇردى ۋە ئاخىرىدا ئۇلارنىمۇ ئۈجمە دەرەخلىرى بىلەن قوشۇپ كۆيدۈرۈۋەتتى .

بۇ ۋەقە شۇ كۈنى كەچتە ئاپاق خوجىغا ئاڭلاندى ، كۈتۈلمىدى . گەن شۇم خەۋەردىن گويا ئۇنىڭ روھى تېنىدىن چىقىپ كەتكەندەك ئازابلىنىپ كەتتى ، تاج - تەختتىن ئايرىلىشنى ئاز دېگەندەك ئۈستلەپ قوشۇلغان بۇ خورلۇق ، ئاھانەت شۇ ھامان ئۇنىڭ يۈزىگە ، كۆزىگە چىقتى . بىر نەچچە كۈن ئىچىدىلا ، ئۇنىڭ گۆشلۈك قوۋۇزلىرى شىپىدا چۆكۈپ ، مۇڭ - ھەسرەتكە تولغان كۆزلىرى نۇرسىز پىلىدىرلاپ قالدى . ئۇ قاراڭغۇ ھۇجرىغا بېكىنىۋېلىپ ، ئۆزى بىلەن ئۆزى بۇغۇنۇقۇپ ، پۈچىلىنىپ ياتتى . پەقەت ھەپتىدىن كېيىن ، ئۇ بىردىنلا ئەس - ھوشىنى يىغىپ ، ئەقىل ، ئىدراكىنى ئىشقا سالدى . ئۇ ئۆزىنىڭ بۇنداق كېتىۋەرسە بولمايدىغانلىقىنى دەرھال ھېس قىلدى ، بۇنداق كېتىۋەرسە ، ئاخىرى ئۆزىنىمۇ قوغداپ قالالمايدىغانلىقىغا كۆزى يەتتى . ئۇ ئەزەلدىن ئاجىزلىقىنى ، پاراسەتسىزلىكىنى پامان كۆرەتتى ، بېشىغا ھەرقانداق مالا مەت تاشلىرى ياغقاندىمۇ ، ئۆزىنى روھلۇق ، ئۈمىدۋار تۇتۇشقا تىرىشاتتى . ئۇنىڭ نەزىرىدە ، ئالەم -

نى ئالغۇچى ھەمىشە ئەلەم تارتىشقا تەييار تۇرۇشى ، ئاشىق ئىكەن ، مەشۇقنىڭ جاپاسىنى تارتىشقا ، ئۇنىڭ تايىقىدىن لەز-زەتلەنىشكە تەييار تۇرۇشى لازىم ئىدى . بولمىسا ، ئىشىق دەۋاسىدا سادىق بولغىلى ، ۋىسال دەشتىدە زاھىد بولغىلى بولمايتتى .

ئاپاق خوجا دەسلەپ مۇھەممەتئىمىن خاندىن خاۋاتىرلەنگەن بولسىمۇ ، لېكىن ھازىر ئۇنىڭدىن كۆڭلى خاتىرجەم ئىدى . ئەگەر ئۇ ئاپاق خوجىنىڭ ئىزغا چۈشكەن بولسا ، ئۇنى ئاللىقا-چان تۇتۇپ قىلار ئىشىنى قىلغان بولاتتى ، ئۇنىڭ ئۈستىگە ، بەزى كىشىلەرنىڭ ئاغزىدا ئېقىپ يۈرگەن مىش - مىشلارغا قارىغاندا ، مۇھەممەتئىمىن خان ئاپاق خوجىنى پۈتۈنلەي ئەپۇ قىلىپ ، ئۆز خاھىشىغا قويۇۋەتكەنىدى . بۇ ھال مۇھەممەتئىمىن خاننىڭ ئاپاق خوجىنى ئۆز مەيلىگە قويۇۋەتكەنلىكىلا ئەمەس ، بەلكى ئۇنىڭ كاتتا ئىشانلىق ئورنى بىلەن بىر - ئۇستازلىق مەرتىۋىسىنى ئېتىراپ قىلغانلىقىدىن دېرەك بېرەتتى . مانا بۇ ئاپاق خوجىنىڭ قايتىدىن باش كۆتۈرۈپ ، دادىل ھەرىكەت قىلىشى ئۈچۈن ياخشى پۇرسەت ۋە ئەۋزەل شارائىت ئىدى . شۇڭا ئۇ ، بىر نەچچە كۈنگىچە بارلىق ئەقىل - پاراسىتىنى ئىشقا سېلىپ ئويلاندى ، ئىزدەندى ، ئاخىرى كۆڭلىدىكى ئوي - پىكىرلىرىنى پىشلىدۇرۇپ ، يېقىن يارەنلىرىدىن بىرى بولغان ئۇلۇغ موللامنى يېنىغا چاقىرىتتى . ئۇلۇغ موللام ھايال بولماي ئۇنىڭ بوسۇغىسىدا پەيدا بولدى .

ياش جەھەتتە تەڭ دېمەتلىك كېلىدىغان ، سېمىزەك ، مەد-جەزى ئېغىر ، كەم سۆز ، ئەمما كۆزلىرىدىن چېچەنلىك چىقىپ تۇرىدىغان بۇ ئادەمنى كىشىلەر «ھەزرىتى ئىشاننىڭ سايسى» دەيتتى . ئۇنىڭ ئەسلىي ئىسمى موللانەدىر بولۇپ ، ئاپاق خوجىنىڭ ئەتراپىدىكىلەر ئۇنىڭ بىلىم جەھەتتىكى ئۈستۈنلۈكىگە قاراپ ، «ئۇلۇغ موللام» دەپ نام بېرىشكەنىدى .

بىر قېتىم بەزىلەر ئۇنى سىناش ئۈچۈن :  
— موللام ، بەندە خۇداغا قاچان يېتىدۇ ، بىلەمدىلا ؟ —  
دەپ سورىغاندا ، ئۇ قىلچە دۈدۇقلىماستىن :  
— بەندە بەندىلىكتە ئۆزىدىن فەنا<sup>①</sup> بولغاندا خۇداغا يېتىدۇ ،  
دەپ جاۋاب بەرگەن ۋە ئارقىدىنلا مەۋلانە رومىنىڭ  
تۆۋەندىكى بېيىتىنى ئوقۇپ ئۆز پىكرىنى ئىسپاتلىغانىدى :

«بولمىغان چاغىڭداسەن بولغانىدى ھەممە خۇدا ،  
قالمىغان چاغىڭدىمۇ قالغاي بولۇپ ھەممە خۇدا !»

ئاپاق خوجا ئۇلۇغ موللام بىلەن قىزغىن سالاملاشتى ۋە  
يېنىغا ئولتۇرغۇزۇپ ، كۆڭلىدىكى گەپلەرنى ئادىتى بويىچە  
ئەمرىمەرۇپلەر بىلەن باشلىدى :

— موللام ، بىز ئەزەلدىن پەيغەمبىرىمىزنىڭ سۈننەتلىرىدە  
گە ئەگىشىپ كەلدۇق ، — دېدى ئۇ سىپايى ئاۋازدا ، —  
پەيغەمبىرىمىز بىزگە دۈشمەننى يېڭىش ئۈچۈن ئۈچ يول كۆر-  
سەتكەن : توۋا قىلىش ، كۆز ياش تۆكۈش ۋە سەدىقە بېرىش ...  
ئىنسان توۋا قىلسا ، ئاللاتائالا ھەرقانداق گۇناھنى مەغپىرەت  
قىلىدۇ . لېكىن ، بىز مەيلى خۇدا ، مەيلى بەندە ئالدىدا توۋا  
ئىستىغپار ئېيتقۇدەك گۇناھ قىلىمىدۇق ، تۇتقان يولىمىز خۇدا-  
نىڭ يولى ، قىلغان سۆزىمىز خۇدانىڭ سۆزى بولدى . ئەمدى  
سەدىقە بېرىشكە كەلسەك ، پۈتۈن ئۆمرىمىز ئاللا يولىدا ، ئىسلام  
يولىدا سەدىقە بېرىش بىلەن ئۆتۈپتۇ . شۇڭا ، ئاللامۇ ئۆز يولىدا  
بىزگە ئەبەدىي سائادەت ، قابىلىيەت ، لايىقەت ۋە ئاسمانى تەۋھىپ  
بېرىپ ، كامالى ئەقىل ۋە بىلىم بىلەن ئۇلۇغلاپ ، چىرايلىق

① فەنا — يوق بولماق ، ئۆلمەك . تەسەۋۋۇپتا ، ئۆزلۈكنى يوق  
قىلىپ ، ھەق ۋۇجۇدىدا ئېرىپ كېتىشنى كۆرسىتىدۇ .

سۈپەتلەر ، مۇبارەك لۇتفلار بىلەن مەرتىۋىگە يەتكۈزدى . لېكىن ، ئى يارەن ، بۇ جاھاننىڭ گۈلى تىكەن بىلەن ، شارابى خۇمار بىلەن ، راھىتى زەخمەت بىلەن ھەمخانى ئىكەن ! شۇڭا ، كۈتۈل-مىگەندە ، بېشىمىزغا ئېغىر كۈنلەر چۈشتى . بۇنىڭدىن قانداق قۇتۇلماق كېرەك ؟ مەن پەيغەمبىرىمىز كۆرسەتكەن ئاشۇ «كۆز ياش تۆكۈش يولى» بىلەن بۇنىڭدىن قۇتۇلۇش قارارىغا كەلدىم . بۇنىڭدىن باشقا يول كارغا كەلمەيدىغاندەك قىلىدۇ . ھەزرىتى خالداڭنىڭ ئالدىغا بارايلى دەسەك ، ئۇ يېقىندىلا قازاقلاردىن يې-ئىلىپ قايتىپ كەتتى ، بۇ ھالدا ئۇنىڭ يەنە بىزگە قارىغۇدەك ماجالى بولماسلىقى مۇمكىن . ئۇنىڭ ئۈستىگە ، ئۆزىمىزنىڭ كۈچىمۇ چېچىلىپ ھالسىز ئەھۋالغا چۈشۈپ قالدۇق ، شۇڭا مەن ئاشۇ يولنى تاللىدىم . بۇ توغرىدا ئۇلۇغ موللامنىڭ پىكرى قانداقكەن ، ئاڭلاپ باقاي دەيمەن .

ئۇلۇغ موللام ئاپاق خوجىنىڭ مەقسىتىنى چۈشەندى ، ئۇ-نىڭ شۇنچە ئەگىتىپ قىلغان گەپ - سۆزلىرىنىڭ پوسكاللىسى «گەپنى يېلىنىشتىن ، ئىشنى دوستلۇقتىن باشلاپ ، يۈرەككە سىڭىپ كىرىش» ھىيلىسى ئىدى . ئۇلۇغ موللام ئەزەلدىن ئاپاق خوجىنىڭ ئىرادىسىگە خىلاپ ئىش قىلغان ئەمەس ، بەلكى ئۇنى خىزىر ، ئەۋلىيا سۈپىتىدە ئۇلۇغلاپ ، ئاغزىدىكى ھورنىمۇ زاپە قىلمايتتى . بۇ قېتىممۇ شۇنداق بولدى ، ئۇنىڭسىزمۇ ئاپاق خوجىنىڭ ئويلىغانلىرى ۋە تۇتقان يولى توغرا ئىدى ، خانى قولىغا كەلتۈرۈش ئۈچۈن جەزمەن ئۇنىڭغا يېلىنىش كېرەك ، بۇ خۇددىي يۇمشاق قۇرتنىڭ قاتتىق ياغاچنى يېيىشىگە ئوخشاش ئىش ئىدى . خانى ماختاپ كۆككە كۆتۈرگەندىلا ، ئاندىن يۈرد-كىنى ئىللىتىپ ، قوينغا كىرگىلى بولاتتى . قوينغا كىرىۋال-غاندىن كېيىن ، باشقا ئىشلار ئۆز يولىدا يۈرۈشۈپ كېتەتتى ... شۇڭا ، ئۇلۇغ موللام ئاپاق خوجىنىڭ پىكرىگە قايىل بولدى ۋە ئاغزى - ئاغزىغا تەگمەي ئالقىشلىدى ، ئاخىرىدا ، ئاپاق



خوجىنىڭ كۆڭلىگە ياقىدىغان يەنە بىر مەسلىھەتنى بەردى :  
— ھەزرىتىم ، كەمىنە قۇللىرىنىڭ ئاڭلىشىمچە ، مۇھەم-  
مەتتىمىن خاننىڭ بىبى مۇھتەرەم خېنىم ئىسىملىك رەسىدە  
بولغان بىر ھەمىشەرىسى بارمىش ، بىز ئۇنى ئۆزلىرىگە ھالال  
جۈپلىككە تەلەپ قىلساق ، ئىنشائاللا ، تەلپىمىز بەجا بولۇپ  
قالسا ، ئىشىمىز تېخىمۇ ئوڭغا تارتاتتى ، سۈلۈكىمىزنىڭمۇ جەم-  
ئىيەتتە زەرەرگە ئۇچرىغان نام - ئاپرۇيى كۆتۈرۈلۈپ ، ئاسمانى  
تەۋپىق تاپاتتى .

ئاپاق خوجا ئاغزىنىڭ ئۇچىدىلا مۇنداق دەيدى :  
— زاھىدلار دۇنيانىڭ غېرىبلىرىدۇر ، موللام . ئادەمنىڭ  
نەفىسى مۇسۇلمان بولمىغۇچە ، شەيتان دىلىدە ئورۇن ئالىدۇ ،  
قېنى كۆرەرمىز ، ئاللا تائالا غېرىبلارنىڭ پاناھى ...  
ئۇ ئاغزىدا شۇنداق دېگەن بىلەن ، كۆڭلىدە غايىۋانە ھال-  
دا بىبى مۇھتەرەم خېنىمنىڭ يېشىنى ، تەقى - تۇرقىنى ،  
رەڭگى - رۇخسارىنى ئويلاپ ، ئىچ - ئىچىدىن خۇشال بولۇۋاتات-  
تى ۋە مۇنداق شېرىن مەسلىھەتنى بەرگەن ئۇلۇغ موللامنىڭ  
ئەقلىگە بارىكالا ئېيتىۋاتاتتى .

ئۇلۇغ موللام قايتىش ئالدىدا يەنە شۇ گەپنى تىلغا ئېلىپ :  
— ھەزرىتى ئىشانەم ، ئەگەر سىلى لايىق كۆرسىلە ، مەن  
بۇ ئىشنى چوڭقۇرراق بىلىپ باقسام قانداق ؟ — دېۋىدى ، ئاپاق  
خوجا چوڭ سۈپەتلىك بىلەن :

— قېنى ، ئۆزلىرى قاراپ بىر ئىش قىلالا ، — دەيدى ۋە  
ئۇلۇغ موللامنى ئۈزىتىپ قويۇپ ، دەرھال پىكرىنى يىغىپ ،  
مۇھەممەتتىمىن خانغا يازىدىغان مەكتۇپ ئۈستىدە ئويلىنىشقا  
باشلىدى .

مۇھەممەتتىنمىن خان ئوردىدا بېجىرگەن بىر كۈنلۈك ئېغىر ئىشتىن چارچاپ ، ھاۋالىنىش ئۈچۈن باغقا چىقتى ، ئەتراپنى كەچكى شەپەق قاپلىغانىدى . باغدىكى ھەممە نەرسە — ئاق ، بىنەپشە ۋە ھال رەڭدە چېچەكلىگەن مېۋىلىك دەرەخلەر ، رەڭمۇ رەڭ ئېچىلىپ تۇرغان گۈل - گىياھلار ، گۈلزار ئوتتۇرىسىدا - كى گۈمبەزسىمان ھاۋارەڭ شىپاڭ ۋە ئېرىقلاردا شىلدىرلاپ ئېقىۋاتقان سۈزۈك سۇلار بۇ شەپەقنىڭ شولىسىدا ئاجايىپ گۈزەل بىر مەنزىرە پەيدا قىلغانىدى .

خان سىلىق تاش ياتقۇزۇلغان ، ئىككى تەرىپىدىكى قىرغىم ئارقىلار تەكشى كۆكۈرۈپ تۇرغان ئاياغ يولىنى بويلاپ ئاستا كېتىۋاتاتتى . ئۇنىڭ ئەتراپىدىكى باھار پەيزىگە تولغان خۇشبۇي زېمىننى ھەر خىل قۇشلارنىڭ نەغمىسى چاڭ كەلتۈرۈۋەتكەنىدى .

مۇھەممەتتىنمىن خان راسا راھەتلەندى ، تەبىئەتنىڭ بۇ گۈزەللىكى ۋە سېخىلىقى ئۇنىڭغا ھۇزۇر بېغىشلىغان ، روھىنى كۆتۈرۈپ ، ۋۇجۇدىغا كۈچ ۋە ئارام ئاتا قىلغانىدى . ئۇ قولىنى ئارقىغا تۇتۇپ ، بەستلىق گەۋدىسىنى سەل - پەل ئىگىپ ، بىردەم يەردىكى گۈللەرگە ، بىردەم كۆكتىكى قۇشلارغا قارىغدا - نىچە ئۇدۇل كەلگەن تەرەپكە قاراپ كېتىۋاتاتتى .

شۇ چاغدا ، كىمدۇر بىرىنىڭ ئارقا تەرەپتىن شىپىرلاپ كېلىۋاتقان ئاياغ تىۋىشى ئاڭلانغاندەك بولدى ، مۇھەممەتتىنمىن خان گەۋدىسىنى يېرىم بۇراپ ئارقىغا قارىۋېدى ، ئېگىز بوي ، كوسا يۈز ھۆدەيچىنىڭ قولىدىكى كۈمۈش پەتنۇسنى بېشىدىن ئېگىز كۆتۈرۈپ ، تەزىمە تۇرغانلىقىنى كۆردى . پەتنۇستا قىزىل لېنتا بىلەن چىگىلگەن يۆگەكلىك بىر مەكتۇپ تۇراتتى . خان دەرھال ئارقىغا بۇرۇلۇپ :

— ھە ، نېمە گەپ ؟ — دەپ سورىدى ھۆدەيچىدىن .  
— خان ئالىيلىرىغا ئاپاق خوجىدىن مەكتۇپ كەپ .  
لىپتۇ ، — دېدى ھۆدەيچى پەتنۇسنى خان تەرەپكە سۇنۇپ .  
خان ئەندىكىكەندەك بىر دەقىقە تۇرۇۋېلىپ ، ئاندىن خەتنى ئالدى  
ۋە شەپەق نۇرىدا جۇلالىنىپ تۇرغان شىپاك تەرەپكە قاراپ ماڭدى .  
مۇھەممەتئىمىن خان خەتنى ئالدىراپ ئاچمىدى . ئۇنىڭ  
كالىسىدا ھەرخىل پىكىرلەر ئايلىنىپ يۈرەتتى . « ئاپاق  
خوجا نېمە ئۈچۈن خەت يازدى ؟ خەتتە نېمە دېگەندۇ ؟  
ماڭا باش ئەگكەنمىدۇ ياكى مەن بىلەن سەلتەنەت ئۈستىدە  
سودىلاشماقچىمۇ ؟ ... »

بۇ كۈتۈلمىگەن مەكتۇپ خاننىڭ ئارامىنى بۇزۇپ ، پەيزىنى  
قاچۇرغانىدى . بايقى كۆڭۈل ئازادلىكىنى ھەرخىل گۇمانىي  
پىكىرلەر ئىگىلەپ ئالدى . ئاخىر ئۇ ، بىر خىل تىت - تىتلىق  
ۋە ئارسالىق ئىچىدە خەتنى ئاچتى . خەت مۇنداق سۆزلەر  
بىلەن باشلانغانىدى :

« ئۇلۇغ شاھىم ، ئاللاتائالا ئۆزلىرىنى بىزنىڭ بۇ مۇقەددەس  
يۇرتقا ئاتا قىلغان . شۇڭا ، ئۆزلىرى سەلتەنەت تەختىدە ھەقىقەت  
ئولتۇرغۇچى ئۇلۇغ سۇلتان ، زور قەھرىمان !

بۇ زاتنىڭ ۋەسىقىنى قىلماققا مەندە نېمە ھەد بولسۇن ،  
ئېگىز ئاسماننى ئۆلچەشكە زېمىندا ئىقتىدار قايدا ؟ !

ئى پەزىلەتلىك شاھىم ! ئاللانىڭ ئاشىقلىرىدىن ، دەرگانىڭ  
تالىپلىرىدىن مەخپىي قالمىغايكى ، بۇ ئالەم ھادىسىلىرىدىن  
ھېچكىم قېچىپ قۇتۇلالمايدۇ . قۇدرەتلىك ئاللا ئۆز بەندىسىگە  
نېمىنى ئىرادەت قىلغان بولسا ، شۇنى كۆرمەي ئامال يوق .  
سەئىدىلەرگە ئىنئائەت مۇلازىمىتىدە بولماق ، دۇئاسىنى  
ئالماق ، نەزەر - ئېتىبارلىرىدىن ئۆتمەك — ئاللانىڭ رىزاهىتىدە .

لىقىدۇر !

ئاللا بىلەن قەسەمكى ، مېنىڭ پېشىمنى تۇتقان ھەممە ئەھلى ئۈممەت تەھقىق بېھىش ساۋابىنى كۆرگەي ، ھەر ئىككىلا ئالەملىك دەرد - ئەلەم ، زەخمە - نادامەت ، ھەسرەت - خۇسۇ - مەتلەردىن پاك ، خالىي ، بەدگۇمان بولغاي ... قادىر ئاللاغا بولغان ئىشىق تەقدىرى مەندەك بىر ناتىۋاننى ۋەيران - سەرسان قىلدى ، مۇبادا ، ئاللانىڭ ئىرادىسى بويىچە ، مېنىڭ تەقدىر - قىسمىم غېرىبلىق ئىچىدە ۋەيران بولۇش بولىدىغان بولسا ، بۇنىڭغا مەن تەييار ! ئەمما ، كۆڭلۈمگە ئايانكى ، مېھىر - شەپ - قەتلىك شاھ ئالىيلىرى بۇنىڭغا قاراپ تۇرمايدۇ ، پېقىرنى غې - رىب - مىسكىنلىك ئازابىدىن تارتىپ چىقىپ ، ساخاۋەت ئاپتاپىدىن بەھرىمەن قىلىدۇ . چۈنكى ، جەننەت — كىشىلەرنىڭ سەۋەنلىكلىرىنى ئەپۇ قىلغۇچىلارنىڭ جايىدۇر ! مەن شۇ تاپتا ئىلتىجا قولۇمنى شاھ ھەزرەتلىرىنىڭ خاسىيەتلىك ئېتىكىنى تۇتۇشقا سوزدۇم ، ناتىۋان ۋۇجۇدۇم سەردارلار بېشىغا تاج بول - خان ئۇلۇغ ئاستانىنىڭ تۇپرىقىنى بۆسە قىلىش ئۈچۈن تەلپۈنمەكتە ... پېقىر ئەنە شۇ ئاستانىنىڭ بىر بۆلۈڭىدا جانابىي ھەقىنىڭ ئىبادىتىنى قىلىپ ئۆمۈر ئۆتكۈزۈشكە رازىدۇرمەن . ئالىي خانىمىز ئۆزلىرى بولغايدا ، قان تۆكمەك مۇتلەق جايىز ئەمەستۇر ...

ھەق سۇبھانەھۇۋەتائالا ئۆز ياخشىلىقى ۋە ساخاۋىتى بىلەن ئالىي سۈپەت خان ئالىيلىرىنىڭ ئۇلۇغ ۋۇجۇدىنى بارلىق باالايد - ئاپەتلەردىن ساقلىغاي ، ئامىن ئاللاھۇ ئەكبەر ...

مۇھەممەتئىمىن خان خەتنى ئارقا - ئارقىدىن ئىككى قېتىم ئوقۇدى ، خەتتىكى چىرايلىق مەدھىيىلەر ، شېرىن - سۇخەن سۆزلەر گويا تاتلىق مېھرىگىياھ سۈيىدەك ئۇنىڭ ماختاشقا كۆن - گەن يۈرىكىنى ئىللىتىپ ، ۋۇجۇدىغا ھۇزۇر بېغىشلىدى . ئاپاق خوجىمۇ ئۇنىڭ قەلبىدە بۇرۇنقى ئوبرازى بىلەن نامايان بولۇشقا

باشلىدى . «توغرا ، ئېسىلدە خاتا يوق ، بىئەسىلدە ۋاپا ، دېگەن گەپ جايدا ئېيتىلغان ، — دەپ ئويلىدى ئۇ ئاپاق خوجىغا قايىل بولۇپ ، — بۇنداق ئالىي نەسەبلىك ، بىلىمى چوڭقۇر ، ئەخلاقلىق ئادەملەر ئۆزىنى بىلىشكە ، ئۆزىنى سوراشقا ماھىر بولىدۇ . ئاپاق خوجىمۇ بۇ قېتىمقى مەغلۇبىيەتتىن ھوشىنى تېپىپتۇ . ئۇ راستتىنلا سەلتەنەتنى تەرك ئېتىپ ، تەرىقەتنى پاناھگاھ قىلمەن دەپسە ، ئەلۋەتتە ئاستانغا قايتىپ كېلىپ ئىد . شانلىقنى قىلسا بولىدۇ . چۈنكى ، سەلتەنەت باشقا ئىش ، تەرىقەت باشقا ئىش ...»

ئۇ يەنە تۇرۇپلا ئۆز پىكرىدىن ئۆزى گۇمانلىنىپ قالدى . «مۇبادا ، بۇ بىر ھىيلە - مىكىر ، قىلتاق بولسىچۇ ؟ — دېگەن خىياللارغا كەلدى ئۇ سەگەكلەشپ ، — ئۇ چاغدا ئوردىدىكى بەزى بەگ - سپاھلارنىڭ ئۇ توغرىدىكى پىكىرلىرى ھەق بولۇپ قالىدۇ ، ئاخىرى مەنمۇ لېۋىمنى چىشلەپ قالمەن . يائىلا ، مۇنداق غەپلەتتىن خۇدا ساقلىغاي ...»

خان ئەنە شۇنداق گۇمان ۋە دىلىغۇللۇق ئىچىدە ئاپاق خوجىنىڭ مەكتۇبىنى جىممىدە باسۇرۇپ قويدى ، ئۇ ھەقتە ھېچ - كىمگىمۇ گەپ قىلمىدى ، پەقەت ئۆزى ئويلاش ، مۇلاھىزە قىلىش ۋە ئاپاق خوجىنى ئاستىرتىن كۆزىتىش بىلەن ئۆتتى . ئاپاق خوجىمۇ قەشقەردىكى «گۈلباغ» تۇرالخۇسىدا ، خانغا يازغان خەتنىڭ جاۋابىنى كۈتۈپ ، كىتاب مۇتائىلە قىلىش بىلەن جىم ياشىدى .

ئارىدىن بىر ئاي ئۆتكەندە ، يۈرىكى تۇيغۇن ئاپاق خوجا مۇھەممەتتىنمىن خانغا ئىككىنچى مەكتۇبىنى يازدى . بۇنى ئۇ «سىنچايدىن كېيىنكى مەزىزلىك تائام» دەپ ئاتىدى . دېگەندەك ، بۇ «مەزىزلىك تائام» مۇھەممەتتىنمىن خانغا بەكمۇ ياقتى . ئىككىنچى مەكتۇپتا مۇنداق گەپلەر يېزىلغانىدى :

«... ئۇلۇغ شاھىم ! سەلتەنەتلىرى بەر قارار ، ئەدلى -

ئادالەتلىرى تىللاردا داستان بولسۇن ! ھەزرەتلىرىنىڭ خىزمەت-لىرىدە ھەر ۋاقىت قايىم تۇرماق پېقىر ئۈچۈن شەرەپتۇر . ئاجىزە ھەمشىرىلىرىنى ئەمرىگە ئېلىپ ، ئۆزلىرىگە خۇدايى ھەمراھ بولماق ماڭا خۇدايىتائالا تەرىپىدىن زاھىر بولدى . پېقىر سابىت قەدەم ، سادىق نىيەت ، ساپ تەبىئەت ۋە يېتەرلىك ئىرادە بىلەن ئۆزلىرىگە بۇ تەلەپنى قويدى . ئىنشائاللا ، سىلىنىڭ سەل-تەنەت سايلىلىرى باش . ئۈستىمىزدە قىيامەتكىچە داۋام قىلغاي . بۇ كەلىمەلەرنىڭ زىكرى ۋە تەسىرى بىلەن دوستلار ۋە مۇخ-لىمىسلارنىڭ تىل - قۇلاقلىرى مۇنەۋۋەر<sup>①</sup> ۋە مۇئەتتەر<sup>②</sup> بولغاي ! ... »

بۇ خەت مۇھەممەتئىمىن خاننىڭ كۆڭلىدىكى گۇمانلارنى كۆتۈرۈۋەتتى . ئاپاق خوجىنىڭ دوستلۇق ، بۇرادەرلىكتىن ھال-قىپ ، ئەمدى تۇغقان بولۇش نىيىتىگە كەلگەنلىكى ئۇنى خېلى خاتىرجەم ھالەتكە كەلتۈرگەنىدى . ئۇنىڭ ئۈستىگە ، مۇھەممەت-ئىمىن خان ئاپاق خوجىنىڭ ئۆزىگە كۈيۈڭۈل بولىدىغانلىقى ئالادىن كەلگەن بېشارەت ئىكەنلىكىگە شۈبھە قىلمىدى . چۈن-كى ، ئۇنىڭ سىڭلىسى بىبى مۇھتەرەم خېنىم ئاللىقاچان ياتلىق بولۇش يېشىدىن ھالقىپ ، يىگىرمە نەچچە ياشلارغا بېرىپ قال-غان ، نۇرغۇن ئەلچىلەرنى ياندۇرۇپ ، مۇھەممەتئىمىن خاننىمۇ بىزار قىلغان ، «ئەركەك جىنى بار» قىز ئىدى . ئۇ ھەمىشە ئەرەنچە ياسىنىپ شىكارغا چىقاتتى ، قىلىچۈزلىقنى مەشىق قى-لاتتى . ئۇنىڭ تۇمشۇقى ئاق ، يۈزى چىرايلىق بولغان بىلەن ، مىجەزى ئوسال ، قىلىقى سەت ئىدى . ئۇ ئاچچىقى كەلسە ، غەزەپلەنسە ، خاپا قىلغان ئادەمنىڭ كاللىسىنى ئېلىشتىن يانماي-دىغان بەتخۇي ، بېشەم قىز ئىدى .

① مۇنەۋۋەر - نۇرلۇق ، روشەن ، پارلاق .

② مۇئەتتەر - خۇش پۇراق ، خۇشبۇي .

كۈتۈلمىگەندە ، چاچ - ساقىلى ئاقىرىشقا باشلىغان ئاپاق خوجىنىڭ ئەنە شۇنداق بىر قىزنى ئەمرىگە ئالمىن دەپ چىقىشى — ھەقىقەتەنمۇ ئاللاننىڭ بېشارىتى ، غايىبىتىن كەلگەن نىكاھ ئىدى . شۇڭا ، مۇھەممەتئىمىن خان ئاپاق خوجىنىڭ بۇ مەكتۈپىغا تېزلا جاۋاب خەت قايتۇردى ۋە بىبى مۇھتەدىرەم خېنىمغا ئەلچى ئەۋەتسە بولىدىغانلىقى توغرىسىدا ئاغزاكى پەرمان چۈشەردى . لېكىن ، بۇ خەۋەر ئوردىغا تارقالغاندىن كېيىن ، يەنىلا ئاز - تولا غۇلغۇلا پەيدا قىلدى . بەزىلەر بۇنى «ئاپاق خوجىنىڭ ھىيلە - مەكرى» دەپ نارازى بولۇشتى . قۇبات مىرزىبەگ ئۆزىنىڭ ۋە باشقىلارنىڭ پىكىرلىرىنى يىغىندە چاقلاپ خانغا يەتكۈزدى . خان ئۇنىڭ بىلەن ئاقسارايىنىڭ يېنىدىكى قوبۇلخانىدا ئايرىم سۆزلەشتى .

— خان ئالىلىرى ، ئاقىل كىشى دۈشمەن ھىيلىسىگە ئىلتىپات قىلماسلىق كېرەك ، — دېدى قۇبات مىرزا بەگ ئوچۇق كۆڭۈللۈك بىلەن ، — دانا دۈشمەن ئۆزىنى ئوڭلاپ ئالماق ئۈچۈن يۇمشاقلىق كۆرسىتىدۇ ، شېرىن - سۇخەن سۆز - لەرنى قىلىدۇ . ئەمما ، ئۇنىڭ ئاستىدا تۈرلۈك ھىيلە - مەكر يوشۇرۇنغان بولىدۇ . شۇ مۇقەررەركى ، مىڭ دوست ئاز ، بىر دۈشمەن كۆپتۇر ، ئويلاپ ئىش قىلغايلا ! ...

مۇھەممەتئىمىن خان بىر پەس سۈكۈتتە ئولتۇردى ، كېيىن خىيال بىلەن يۇمۇلغان كۆزلىرىنى لەپپىدە ئېچىپ ، قۇبات مىرزا بەگكە مۇنداق دېدى :

— مەن بۇ ئىشنى كۆپ ئويلاندىم ، بۇ خەت ئاپاق خوجىنىڭ تۇنجى خېتى ئەمەس ، بۇنىڭدىن بىر ئاي بۇرۇن بىر خەت يازغان ، مەن شۇ چاغدا ئۇنى نۇرغۇن گۇمانىي خىياللار بىلەن باسۇرۇپ قويغان . ئەمدى ئويلاپ قارىسام ، گۇمانلىرىم بىھۆدە ئىكەن . ئاللاننىڭ ۋەلىلىرىگە نىسبەتەن جاھىللىق ۋە نادانلىق بىلەن قىلغان ھەرقانداق ئىش ناھايىتى يامان ئاقىۋەت تۇتىدۇ .

بىزنىڭ ئىچىمىزنىڭ يامانلىقى ھەقىقەت خاسلىرىغا روشەندۇر . ئاللاتائالا : «مېنىڭ ئەۋلىيالىرىم پەردە ئىچىدە ، ئۇلارنى مەندىن باشقىسى تونۇمايدۇ» ① دېگەن . ئاپاق خوجا پەردە ئىچىدىكى ئەۋلىيالاردىن ، ئۇنىڭ كۆڭلى نېمىنى خالىسا ، شۇنداق بولىدۇ . شۇڭا ، بۇنداق زاتلارغا گۇمان ۋە ھاقارەت كۆزى بىلەن قاراشقا بولمايدۇ ، ئۇنداق ئادەملەرنى تەڭلىكتە قويۇش مۇناسىپ ئەمەس ، ئەۋلىيالارنىڭ تەڭ دىل بولۇشىدىن ھەزەر ئەيلەش كېرەك ! ئى بۇرادەر ئەزىز ، ئۇلۇغ ئادەملەرنى ھاياتلىق ئالىمىدە كىشىلەر ياخشى تونۇيالمايدۇ . چۈنكى ، ئادەمنى تونۇش قىيىن ، يۈرۈش - تۇرۇشتا ، يەپ - ئىچىشتە ئوخشاش بولغانلىقتىن قارايدۇكى ، ئۇلارمۇ يەپ - ئىچىدۇ ، لېكىن يەپ - ئىچىشتە پەرق بار ، ئۇلار يەيدۇ ، ئىچىدۇ ، نۇر بولىدۇ :

«ئۇ بىرى يېسە بولۇر نۇرى ئەھەد ، ②  
بۇ يېسە بولغاي بوتۇن بوغزو ھەسەد ... ③»

دېگەن مەسىئۇتى ئەنە شۇنىڭغا قارىتىلغان . بىر كىشىنىڭ كۆڭلى رەقىبىتىن ئازار يېسە ، كۆڭلى ئارام تاپمايدۇ ، چۈنكى ئۇنىڭدا ئاداۋەت ئىزلىرى ، غۇم ساقلاش باقىي قالىدۇ . ئۇلۇغلار ئېيىتسە : دوست قانچە كۆپ بولسا ، بالايىئاپەتنىڭ ھۇجۇمى شۇنچە ئازىيىدۇ ، ۋاپا - مېھرى نەدە كۆپ بولسا ، شۇ يەردە ھۇزۇر ساپا كۆپىيىدۇ ...

قوبۇلخانىدىكى سۆھبەت خېلى ئۇزاق داۋام قىلدى . قۇبات مېرزا بەگ خاننىڭ پىكىر ۋە قاراشلىرىنى ئەقلىن قوبۇل قىلالا .

① پارچە «ھىدايەتنامە» ، ئۇيغۇرچە تەرجىمىسى ، 78 - بەت .  
② ئەھەد — خۇدانىڭ نام ، سۈپىتى .  
③ ھەسەد — قىزغىنىش ، كۆرەلمەسلىك .



مىسىمۇ ، لېكىن ئىتائەت ۋە ھۆرمەت يۈزىسىدىن ئۇنىڭغا يول قويدى ۋە ئۆز پىكرىنى قايتا تەكىتلىمىدى . ئۇ خاننىڭ سۆزلىرىدىن ئۇنىڭ ئاپاق خوجىغا بولغان ئىتىقادىنى ، تەسىرىنى ۋە ئۇنى ھەقىقىي ئەۋلىيا دەپ چوقۇنىدىغانلىقىنى تونۇپ يەتكەندى . بۇ ھالدا ھەرقانداق يوللۇق ، ياخشى گەپلەرنىڭمۇ ئۇنىڭغا تەسىر قىلىشى ناتايىن ئىدى . شۇڭا ، قۇبات مىرزا بەگ خان بىلەن بولغان سۆھبەتنى ئۇنىڭ رايى بويىچە ئاخىرلاشتۇردى .



بىبى مۆھتەرەم خېنىمغا ئەلچى ماڭغۇزۇش تەرەددۇتى باشلاندى . ئاپاق خوجا بۇنىڭغا ئەڭ مۇۋاپىق دەپ ، مەۋلانا موللانەقەنى تاللىدى . قەشقەردە تۇغۇلغان ، «تۆگە» لەقەبلىك ، مۇلايىم تەبىئەتلىك ، يۇمشاق تىللىق بۇ ئادەمنى ئاپاق خوجا «قولدىن ئىش كېلىدىغان ، ساھىب ماقام ، كارامەت ئىگىسى» دەپ بىلەتتى . ئۇ «نەزمىي تەرىق»<sup>①</sup> دېگەن كىتابچىنىڭ مۇئەللىپى ئىدى .

ئاپاق خوجا بىلەن ئۇلۇغ موللام ئۇنى ياز ئايلىرىنىڭ چېدىرايلىق بىر ئەتىگەنلىكى ياخشى تىلەك - ئارزۇلار بىلەن قەشقەردىن يەكەنگە يولغا سالدى .

مەۋلانا موللانەقى ئۇلاردىن ئايرىلىپ ، بەش كۈندىن كېيىن ، بىبى مۆھتەرەم خېنىمنىڭ چار بېغىدا پەيدا بولدى . بۇ ئىشلاردىن ئاللىقاچان خەۋەر تاپقان قىزنىڭ چۆرە - دېدەكلىرى موللانەقەنى مېھمانخانغا باشلاپ ، مەلىكىگە خەۋەر قىلىش ئۈچۈن چۇرقىرىشىپ چىقىپ كەتتى .

بىر چاغدا ، قەددى - قامىتى كېلىشكەن ، شوخ ، مەغرۇر

① نەزمىي تەرىق — تەرىقەت يولىنىڭ نەزمىسى .

بىر قىز شەھلا كۆزلىرىدىن ئۇچقۇنلار چېچىپ ، بويىدىن مۇشكى ئەنبەر پۇرىتىپ مېھمانخانغا كىرىپ كەلدى ۋە ئۆزى ئۈچۈن مەخسۇس ياسالغان چىمىلدىق ئىچىگە كىرىپ ئولتۇردى . موللا نەقى بىلەن قىزنى نېپىز شايى پەردە ئايرىپ تۇراتتى .

موللا نەقى ئورنىدىن تۇرۇپ قىزغا سالام بەجا كەلتۈردى ۋە كۆزىنىڭ قۇيرۇقىدا قىزغا سەپسالدى . قىزنىڭ ئاپئاق بۇلۇت ئارىسىدا ئۈزۈپ يۈرگەن تولۇن ئايدەك قىزارغان يۈزى يىپەك رومال ئىچىدە ئوتتەك يېنىپ ، ئەيمەنگەن كۆزلىرىنى ئۆزىگە تېخىمۇ تارتاتتى . ئۇنىڭ بەش ئەزايى راۋرۇس ، بىر جۈپ تىنىق كۆزى خۇددى بىر جۈپ جاۋاھىر تاش ئالمىدەك ، بويىنىدا چاقناپ تۇرغان مەرۋايىت ، مارجان ۋە يېشىل رەڭ جىلۋە قىلىپ تۇرغان ئالماس كۆزلۈك ئۈزۈكى بىلەن رەڭ ۋە ھۆسن تالىشىپ تۇراتتى . زىننەت بۇيۇملىرىغا ئوخشاش ، گىرىملىرىمۇ ئۆزىگە شۇنداق ياراشقاندى : قاشلىرىغا كۆپكۆك ئوسما قويۇلغان ، كۆزلىرى سۈرمىدىن قاپقارا ، خېنە ياققان قوللىرى سېرىق ئەتلەس كۆڭلەك بىلەن سىڭىشىپ كەتكەنىدى . قىسقىسى ، ئۇنىڭ گۈزەللىكى ۋە چىھرىدىكى سىرلىق كۈلكىسى كىشىنىڭ ئەقلىنى لال قىلاتتى .

موللا نەقى دەرھال قىزدىن كۆزىنى ئۈزۈپ يەرگە قارىغان پېتى ئۆزىنىڭ كېلىش مەقسىتىنى قىسقىچە چۈشەندۈردى ، ئاندىن قوينىدىن قىزىل دۇخاۋىغا ئورالغان كىچىككىنە خەتنى ئېلىپ ، ئىككى قوللاپ قىزغا سۈندى ، قىز شايى پەردىنىڭ بىر چېتىنى قايرىپ ئامانەتنى قولغا ئالدى . بۇ ئاپاق خوجىنىڭ بىبى مۇھتەرەم خېنىمغا يازغان تۇنجى مۇھەببەتنامىسى ئىدى . قىز خەتكە مەنسىتمىگەندەك نەزەردە كۆز يۈگۈرتتى . خەت ھە دېگەندىلا مۇنداق چىرايلىق گەپلەر بىلەن باشلانغاندى :

«ئى قىبىلەگاھ ! ئاكتىز شاھ ئالىلىرىنىڭ پېقىر نامىگە مېھرىبانلىق ۋە دىل سوراڭ يۈزىدىن يېزىلغان زوق ئارىلاش ،

شەۋىق قوزغار مەكتۈپ نامىسى يېتىپ كېلىپ ، مەزمۇنىدىن  
ۋاقىپ بولۇندى ، خۇشلۇق ئۈستىگە خۇشلۇق ھاسىل بولۇپ ،  
غەملىك كۆڭۈللەر شادىمان بولدى ... ئاللاتائالا سىزنىڭ مۇبارەك  
نامىڭىزنى دىلىمغا ساپتۇ . ھېچبىر بەندە ئەزىلى قىسمەتتىن ،  
ئاللاننىڭ ئىرادىسىدىن غەيرىي ئىش قىلالمايدۇ . مەن سىزنىڭ  
ئاللا نېسىپ قىلغان بۇ يۈرەك سۆزلىرىمنى قوبۇل قىلىشىڭىزنى  
ئىستەردىم :

چۈشۈمدە روي زىياسى كۆرۈندى ،  
ئاشىق جاندىن سەبىر تاقەت ئېلىندى .  
تېنىمدا تەپ ، دىلىمدا تاب ئۇنىڭدىن ،  
كۆزۈمدۈر غەرقى بىر خۇناپ ئۇنىڭدىن .  
ئالەمدىكى قىبلەگاھىم ، جايم ئۇدۇر ،  
جېنىم بولسۇن پىداسى ، جانانم ئۇدۇر ...

بىبى مۆھتەرەم خېنىم خەتنى نۇتقان پېتى ئولتۇرۇپ قال-  
دى ، ئۇنىڭ قوللىرى سېزىلەرلىك تىترەۋاتاتتى ، قەلبىنى مۇڭ-  
لۇق كۈيدەك ئىللىق بىر تۇيغۇ بەنت قىلىۋالغانىدى . ئۇ شۇنچە  
يىللاردىن بېرى ئۆز تۇرمۇشى ، تەقدىرى ۋە ئىستىقبالى توغرىدا  
سىدا بۇنچىلىك تەسىرلىك گەپلەرنى ، باشقىلارنىڭ يۈرەك سىر-  
لىرىنى ئاڭلاپ باقمىغانىدى . بۇنى ئاز دېگەندەك ، موللانەقىنىڭ  
چىرايلىق ، سىپايى سۆزلىرى ئۇنى تېخىمۇ ھايانغا سېلىپ  
قويدى :

— خان قىز ، بىزنىڭ ھەزرىتى ئىشانىمىز ئىشىق -  
مۇھەببەتكە تولغان ئالىي نەسەپ بىر زات ، — دېدى ئۇ ۋەزەمىن  
ئاۋازدا ، — ھەممىشە بىزگە مۇنداق دەيتتى : مۇھەببەت جەۋھىر-  
رى بىر ئېسىل جەۋھەردۇر ، ئۇ ھەر دەريادا توختىمايدۇ ، ئۇ  
شۇنداق ئەزىز بىر رەيھانكى ، ھەر بوستاندا ئۈنمەيدۇ ، ئالىي

ھىممەت بىر قۇشكى ، ھەر شاختا ئاشيانە قۇرمايدۇ . مۇھەببەت -  
نىڭ شارابى زەھەر بىلەن ئارىلاشتۇرۇلغان ، جاپا تىكىنىگە  
چىدىيالمىدىغان ئادەم مۇھەببەت شارابى چۆرىسىگە يولماسلىقى  
كېرەك ... ئاللاتائالا سىزنى ئۇ زاتقا چۈشىدە كۆرسىتىپتۇ ، خان  
قىز ، بۇ سىزنىڭ بەخت - ئىقبالىڭىزدىن دېرەك بېرىدۇ . كىم -  
كى بۇ پىر - ئەۋلىيالارنىڭ كەمتىرىن خادىملىرىغا ئۇلانسۇ ،  
ئىككى جاھانلىق مەقسەتلىرىگە يېتىدۇ . كىمكى مۇسۇلمان تۇ -  
غۇلۇپ ، مۇسۇلمان ئۆلۈشى خالىسا ۋە ھەقىقەت رەھىمىتىگە  
يېتىشىنى ئويلىسا ، مۇشۇ خاندانغا ئېسىلىشى كېرەك . شۇنداق  
قىلغاندىلا ، ئۇلار ئەھلۇلىلانى تېپىپ ، يامان سۈپەتلىرى ياخشى  
سۈپەتكە ئۆزگىرىدۇ ، خۇدا ھەممە نەرسىگە دانا گۇۋاھتۇر ! ...  
بى بى مۇھەببەت خېنىم ئاپاق خوجا توغرىسىدا بۇرۇنمۇ  
نۇرغۇن گەپ - سۆزلەرنى ئاڭلىغانىدى . ئۇنىڭ نۇرغۇن ئادەملەر  
چوقۇنىدىغان كاتتا ئىشان ، كەشپۇ كارامەتلىك پىر - ئەۋلىيا  
ئىكەنلىكىنى ئەقلەن ھېس قىلىشمۇ ، لېكىن ئۇنى كۆرۈپ باق -  
مىغانىدى . شۇڭا ، دەقىقە ئىچىدە ئۇنىڭ ساددا كۆڭلىدىن «بۇ  
كاتتا زات ياشىمىدۇ - قېرىمىدۇ؟ قاۋۇلمىدۇ - ئاۋاقىمىدۇ؟  
ئېگىزمىدۇ - پاكارىمىدۇ؟ ...» دېگەندەك خىياللار ئۆتۈپ كەت -  
تى . ئۇ خېلى ئۇزاق جىملىقتىن كېيىن ، ئۇزۇندىن بېرى  
كۆڭلىدە ئويلاپ يۈرگەن گەپلەرنى ئېيتتى ، تېگى - تەكتىدىن  
ئالغاندا ، بۇ ئۇنىڭ ئاپاق خوجىغا قويغان سىنىقى ئىدى .

— مېنىڭ ئۈچ شەرتىم بار ، — دېدى ئۇ ئاۋازىنى پەس  
قىلىپ ، لېكىن ئۇنىڭ ھاياجانلىق ئاۋازىدا بىر خىل لەززەت ۋە  
بېسىلغۇسىز خۇمارلىق بار ئىدى ، — سىلى ئاپاق خوجامغا  
يەتكۈزسىلە . مۇبادا ، قوبۇل تۇتسا ، ئاندىن ئول زاتنىڭ خىزمەت -  
تىدە بولسام ...

— قېنى ، ئېيتقايلام خان قىز ، — دېدى مولىلا  
نەقى ، — قۇلىقىم سىلىدە ، شەرتلىرىنى ھەزرىتى ئىشانغا

ئەينەن يەتكۈزگەيمەن .

— بىرىنچى شەرتىم شۇكى ، — دەپ گېپىنى باشلىدى  
بى بى مۆھتەرەم خېنىم ، — بىرەر كىشىگە غەزەپ قىلسام ،  
ئاسانلىقچە گۇناھىدىن ئۆتمەيمەن ، بۇنداق چاغدا ئارىغا چۈشمە-  
سە ؛ ئىككىنچى شەرتىم ، مېنىڭ پادىشاھزادا تۇغقانلىرىم بار ،  
ئۇلارغا ھەر نەرسە بەرسەم ، ئىنئام قىلسام ، ئۇنى قىسۇۋالماي  
بەرسە ، كارى بولمىسا ؛ ئۈچىنچى شەرتىم ، پېشقەدەم ئۆلىما -  
ئالىملاردىن ئاڭلىشىمچە ، بۇ دۇنياغا ھەزرىتى مۇھەممەد سەللال-  
لاھۇئەلەيھى ۋەسەللەمىنىڭ ۋەلىلىرى كېلەرمىش . ئەنە شۇ ۋە-  
لىلەرنىڭ سۇلتانى ، ئەۋلىيالارنىڭ ئۇۋەيسى ① مېنىڭ ۋۇجۇدۇم-  
دىن زۆھۇر ② غا كەلسە ، جان - دىلىمنى ، مال - دۇنيايمىنى  
شۇنىڭ يوللىرىغا سەرىپ قىلسام ، مۇرادىم ھاسىل بولىدۇ ! ...  
بى بى مۆھتەرەم خېنىم شۇ گەپلەرنى قىلىپلا ، موللانەقىگە  
خوش ئېيتىپ مېھمانخاندىن چىقتى ، دەھلىزىدە كۈتۈپ تۇرغان  
بىر نەچچە چۆرە قىزلار چۇقىرىشىپ ئۇنىڭ قولىغا ئېسىلدى ۋە  
ئاغزى - ئاغزىغا تەگمەي ئۇنى تەبرىكلەپ ، توي خۇشاللىقى  
توغرىسىدا سۆزلىشىپ كەتتى .

— بولدى قىلىڭلار ، قىزلار ، — دېدى بى بى مۆھتەرەم  
خېنىم ئۇلارنى كايغاندەك قىلىپ ، — توي قىلىپ ، ئۆي  
تۇتۇپ تويىمىز تېخى . ئەرنى كۈتۈش ، بالا تۇغۇش ، ئۆيىنىڭ  
تۈگمەس ئىشلىرى دېگەنلەر ئاياللارنىڭ گۈزەللىكىنى ، ياشلىق  
باھارىنى ئوغرىلاپ قاچىدىغان يالماۋۇز !

بۇ گەپلەر راستتىنلا ئۇنىڭ يۈرەك سۆزى ئىدى . ئۇ مۇ-  
شۇنداق قاراش ۋە مۇشۇنداق ئەقىدە بىلەن نۇرغۇن ياخشى پۇر-  
سەتلەرنى ئۆتكۈزۈۋەتكەنىدى . ئەمدى بۇ قېتىمقى پۇرسەتنىمۇ

① ئۇۋەيسى — چوڭى ، نوچىسى .

② زۆھۇر — تۇرۇلۇش ، دۇنياغا كېلىش .

ئۆتكۈزۈۋېتىشكە ئاكىسى ئالدىدا پېتىنالمائىتى ، ئۇنىڭ ئۈستىدە -  
گە ، ئاپاق خوجىنىڭ ئىشقى - مۇھەببەتكە تولغان سۆيگۈ خېتى  
ئۇنىڭ يۇمران ۋە تەشنا قەلبىگە ئورنىشىپ ، ئۇنى تۇرمۇشنىڭ  
ئۆزى تېخى كۆرۈپ باقمىغان سىرلىق ئالىمى ئىچىگە سۆرەپ  
كېتىۋاتاتتى ...

مەۋلانا مولا نەقى ئەلچىلىككە بارغاننىڭ ئۈچىنچى كۈنى ،  
بى بى مۇھتەرەم خېنىم سوۋغا قىلغان «ئۈچ شەرت» نى كۆتۈرۈپ  
قەشقەرگە قايتتى .

بۇ شەرتلەر ، بولۇپمۇ ، ئۈچىنچى شەرت ئۇنىڭ نەزەرىدە ،  
خۇددى «بەرمەس قىزنىڭ تويلىقى ئېغىر» دېگەندەك ، بەندىنىڭ  
قولىدىن كەلمەيدىغان مۈشكۈل ئىش ئىدى . ئەمما ، نېمىلا بول-  
مىسۇن ، ئۇ بۇ ئامانەتنى ئەينەن يەتكۈزمەسە بولمايتتى .

مەۋلانا مولا نەقى ئالدى بىلەن ئاپاق خوجىغا بى بى مۇھتە-  
رەم خېنىمنىڭ ھۆسن - جامالى جەھەتتىكى تەرىپىنى قىلىپ  
بەردى . بۇ چاغىچە ئۆزى غايىۋانە تەسەۋۋۇر قىلىپ كەلگەن  
قىزنىڭ ئۆزى ئويلىغاندىنمۇ گۈزەل ، لىۋەن ئىكەنلىكىنى ئاڭ-  
لاپ ، ئاپاق خوجىنىڭ ئاغزىغا سېرىق سۇ كەلدى ، كۆزلىرى  
بولسا ، يوشۇرۇن شەھۋانە تۇيغۇدىن پارقىراپ كەتتى . لېكىن ،  
ھەرقانداق شارائىتتا ئۆزىنى تۇتۇشنى بىلىدىغان بۇ قاغدىلما  
ئىشان دەرھال ئۆزىنى ئوڭشاپ ، مۇخلىسلىرى ئالدىدا بۇرۇنقىدە-  
دەكلا سۈرلۈك ۋە جىددىي قىياپەتكە كىرىۋالدى ۋە :

— ئالدىنقى ئىككى شەرتكە مەن رازى ، قولۇمدىن كېلىدۇ ،  
دۇ ، — دەپى بىردەملىك جىملىقتىن كېيىن تەڭلىك  
ئىچىدە ، — ئەمما ، ئۈچىنچى شەرتى مۈشكۈل ، بۇنداق ئىش-  
نىڭ ھەل بولمىغى تەسدىر ، زوھورى ئەۋلىيا كەلمەك خۇدايىتا-  
ئالانىڭ ئىرادىسى ۋە خاھىشى بىلەن بولىدىغان ئىش ، مەن  
بۇنىڭغا ئاجىز ، بى بى مۇھتەرەم خېنىمنىڭ بىزنى مۇنداق تەس  
كېچىككە سالغانلىقى نېمىسى ؟ ! ...

لېكىن ، ئۇ ئۈچ كۈندىن كېيىن ، ئۇلۇغ موللام بىلەن  
موللانەقىگە ئاجايىپ بىر خۇش خەۋەرنى يەتكۈزدى :  
— ئىشقى بار دىل — بۇ دۇنيادا ئۇلۇغ دىلدۇر ! —  
دېدى ئۇ مۇخلىسلىرىغا ھاياجانلىنىپ ، — بەندىگە تەس بولغان  
بىلەن خۇداغا ئاسان ئىكەن ، تۈنۈگۈن كېچە ھەزرىتى مۇھەممەد  
سەللاللاھۇۋەسەلەمگە تەۋەججۇھ قىلىۋىدىم ، سەللاللاھۇۋەسە-  
سەللەم كۆز ئالدىمدا ھازىر بولدى ۋە : «ئەي پەرزەند ، مالال  
بولماڭ ، بۇ ئىش سىزدىن مۇيەسسەر بولغۇسىدۇر» دەپ بېشا-  
رەت بېرىپ ، ئالدىمىدىن غايىب بولدى . ئەمدى بى بى مۆھتەرەم  
خېنىمغا خۇش خەۋەر يەتكۈزۈڭ ، مەۋلانا موللانەقى ، زوھورى  
ۋەلىۋىلا بىزدىن كەلگۈسىدۇر ...

«خۇش خەۋەر» چاقماق تېزلىكىدە يەتكۈزۈلدى ، بى بى  
مۆھتەرەم خېنىم موللانەقىگە زەرباب تون كىيدۈرۈپ سۆيۈنچى  
بەردى ، شۇكرانىسى ئۈچۈن ئىككى رەكەت ناماز ئادا قىلدى .  
مۇھەممەتئىمىن خانمۇ «ئىش ئېپىگە كەلگەندە ، غەيرەتنى بو-  
شاشتۇرماسلىق كېرەك» دېگەن ئەقىدىسى بويىچە ، دەرھال توپغا  
تۇتۇش قىلدى ۋە بىر ھەپتىدىن كېيىن ، تەرەپ - تەرەپلەرگە  
قازان ئېسىلىپ ، مىڭلىغان كالا - قويلارنىڭ كاللىسى كېسىد-  
لىپ ، ناغرا - سۇناي ، دەھۇل - دۇمباقلارنىڭ ساداسى ئىچىدە  
شاھانە توي ئۆتكۈزۈلدى ...

## ئۈچىنچى باب

### قانغا بويالغان يىگىرمە بىرىنچى جۈمە

#### 1

چوڭ خانىقا ئالدىدا ئالامان كۆپ ئىدى . قارىغاندا ، ئۇلار ئىچكىرىگە كىرەلمىگەن ، شۇ سەۋەبتىن توپ - توپى بىلەن رۇخسەت كۈتۈپ تۇرماقتا ئىدى . بىر تەرەپتە ھاجەتمەن پەرەنجىلىك ئاياللار ، بىر ياندا شىپا تىلەپ كەلگەن كېسەللەر ئىچكىرىگە قاراپ ئىنتىلەتتى ، ھەر كۈنى كېلىپ تۇرىدىغان ئادەتتىكى زىيارەتچىلەر ۋە ھەپتىسىگە ئىككى كۈن تارقىتىلىدىغان تاماق - تىن ئۈمىدۋار ئاچ يېتىم - يېسىرلار بىتاقەت بولۇپ تۇرۇشاتتى .

بۈگۈن چارشەنبە خانىقانىڭ بەزمە كۈنى بولۇپ ، ھەپتىنىڭ پەقەت شۇ كۈنىلا پىر - ئەۋلىيا ئاپاق خوجا قەدەم تەشرىپ قىلاتتى . شۇڭا ، بۇ كۈنى يەرۈكۈككە ئادەم سىغماي كېتەتتى . ئاپاق خوجا بى بى مۆھتەرەم خېنىمغا ئۆيلىنىپ ، مۇھەممەتئىمىن خان بىلەن قۇدا - باجا بولغاندىن كېيىن ، پايتەختتىكى ئابرويى يەنە بىردىنلا كۆتۈرۈلۈپ كەتتى . ئۇنىڭ ئۈستىگە ، مۇھەممەتئىمىن خان بىلەن «ھاكىمىيەتكە ئارىلاشماسلىق ، پەقەت ھەر جۈمە كۈنى جامائەتكە ئىماملىق قىلىپ ، باشقا ۋاقىتتا ئۆز ئىبادىتىدە بولۇش» كېلىشىمى بولغاندىن كېيىن ، ئۇنىڭ



سۈلۈك پائالىيىتى يەنە جانلىنىپ كەتتى . كىشىلەر تەرىپىدىن «جۈمە كۈنى شەھەرنى شېرىك سوراڭ كېلىشىمى» دەپ ئاتالغان بۇ كېلىشىم ئۇنى خېلى چوڭ ئىمتىياز ۋە پۇرسەت بىلەن تەمىن ئەتكەندى . ئۇ ھەر كۈنى ، بولۇپمۇ چارشەنبە كۈنى خانقالاردا بولىدىغان «ئۆز ئىبادىتى» نامىدىكى جەھرى - ساما پائالىيىتىدە ، ۋەزخانلىق بىلەن كىشىلەرنى ئۆزىگە مايىل قىلىش ۋە مۇرىت كۆپەيتىشنى جىددىي ئېلىپ باردى . ئۇنىڭدىن باشقا ، ئۇنىڭ سۆزمەن ۋايزا مۇخلىسلىرى ھەممە يەردە : «ھەزرىتى ئەۋلىيا ئىشاننىڭ نەپسى ئەيسا پەيغەمبەردەك ، ئۇنىڭ مۇبارەك نەپسىگە مۇيەسسەر بولغان ھەرقانداق كېسەل دەرھال شىپا تاپىدۇ . تەرىقەت ئۇلۇغلىرى شۇنداق بۇيرۇردۇرلەركى ، ئارىق - ئەۋلىيالاردا ھەممە ئۇلۇكلەرنى بىر يوللا تىرىل - دۈرگۈدەك كۈچ - قۇدرەت باردۇر . ئەمما لېكىن ، ئاللاننىڭ سۈننىتى بۇنداق جارى بولمىغاندۇر ! ۋادەرىخ ... بىز قايسى تىل بىلەن بىر - ئۇستازنىڭ تەئىرىقى - تەۋسىفنى سۆزلەپ تۈگىتە - لەيمىز ، قايسى ئىبارەت بىلەن ئۇنىڭ ئىشتىياق شەرھىنى ئادا قىلالمايمىز ...» دەپ سۆزلىشىپ ، نادان ، ئاجىز خەلقنىڭ نەزىدە ، ئاپاق خوجىنى گويا ھەممە پىشكەل ، پالاكەتچىلىكتىن قۇتقازغۇچى نىجات يۇلتۇز قىلىپ كۆرسىتىۋەتكەندى . شۇڭا ، ھەر يەر - ھەر يەردىن كەلگەن كېسەل ، ئاجىز مېيىپلارمۇ بۇ «قۇتقۇزغۇچى ئەۋلىيا» نىڭ دەم سېلىپ قويۇشىنى ، دېمىدە قىلىپ بېرىشىنى تىلەپ ، كۈنلەپ - كۈنلەپ ئۇنىڭ بۇسۇغىسىغا باش قويۇپ ياتاتتى .

بۈگۈن چارشەنبە كۈنى بولغاچقا ، خانقادا ئادەملەر ئەنە شۇنداق كۆپ ئىدى . چوڭ ئاشخانا ئوتتۇرىسىدىكى تۈۋى ئالتۇندىن سوقۇلغان داش قازانغا ئوت يېقىلغانىدى . خانقاننىڭ كاتتا ھويلىسىدىكى ئۈرۈك ، شاپتۇل ۋە گىلاس دەرەخلىرىنىڭ سايىسى ئاستىدىكى يېشىل مايىسلىق يەرلەرگە زىلچا - گىلەملەر

سېلىنىپ ، كۆرپە - يېكەندازلار يېپىلغانىدى .  
ئاشخانىدىن تەرلەپ - پىشىپ ، ساقال - بۇرۇتلىرىنى  
مايلاپ كېكىرىشىپ چىققان سوپى - دەرۋىشلەر دەرەخلەر سايد-  
سىدا يانپاشلاپ ، چىلىم تارتقاچ تاماق سىڭدۈرۈۋاتتى .  
پېشىن نامىزىدىن يانغان نامازخانلار توپ - توپ بولۇشۇپ  
خانقا ھويلىسىغا كىرىشكە باشلىدى . خانىقانىڭ كەڭتاشا  
جەھرى - ساماخانىسى بولۇپ ، ئۇنىڭ تۆرىدىكى خىشتىن قوپۇ-  
رۇلغان شاھ سۇپىغا گىلەم سېلىنغانىدى .

بىر نەچچە خاس مۇرىتلىرىنىڭ «پوش - پوش» لىرى  
ئىچىدە زىكرخاندىن چىقىپ كەلگەن ئاپاق خوجا بىر تۈپ باراخ-  
سان ئۈرۈك دەرىخى سايە تاشلاپ تۇرغان شاھ سۇپىدىكى تەتىللا  
يېكەنداز ئۈستىگە جازا قۇرۇپ ئولتۇردى .

ئۇ بۈگۈن ئىشانلىق كىيىمى — ئىخچام ھاۋارەڭ سەللە  
ۋە كىرتىك ياقىلىق ئاق شايبە كۆڭلەك ئۈستىدىن كالتە يەڭ  
يېشىل خىرقە ① كىيگەنىدى . ئۇ تۆت تەرىپىگە نەزەر تاشلاپ ،  
شاھ سۇپىدا سالاپەت بىلەن گىدىيىپ ئولتۇراتتى . چاچ - ساقال-  
لىرى چارلاشقان ئوتتۇرا بويلۇق ، ئاق يۈزلۈك بۇ ئادەمنىڭ  
چىرايىدىن بەزىدە خۇشخۇيلۇقى چىقىپ تۇراتتى ، ئەتراپقا سىد-  
چىلاپ قارايدىغان ئۆتكۈر كۆزلىرىدىن بولسا ، ھەمىشە بىر خىل  
ئويچانلىق ۋە ھۆكۈمرانلىق نەزىرى كۆرۈنۈپ تۇراتتى . ئۇنىڭ  
ئىككى يېنىدا ۋە ئارقىسىدا بىر تۈركۈم سادىق مۇرىتلىرى  
ئىتائەتكارلىق بىلەن قول باغلاپ تۇراتتى .

ئاپاق خوجا ئولتۇرۇشى بىلەن ، دۈپۈرلەپ ئۆرە - تۆپە  
بولغان كىشىلەر بىر - بىرىنى قىستىشىپ ئالدىغا — ئاپاق  
خوجىنىڭ دىدارىنى كۆرۈش ئۈچۈن ، ئۇنىڭ ھۇزۇرىغا يېقىنىد-  
شىشقا ئىنتىلەتتى . ئاپاق خوجا ئۆز ئەتراپىدا تۇرغان

① خىرقە — ئىشانچە كىيىم .

سانجاق - سانجاق كىشىلەر ئورۇنلىشىپ بولغاندىن كېيىن دۇئا-  
غا قول كۆتۈردى :

— ئىلاھا ئامىن ، ئاللاتائالا سۈلۈكىمىزگە مەدەت ، ئىما-  
نىمىزغا قۇۋۋەت بەرسۇن ، ئاللاھۇ ئەكبەر !  
يەر - ئاسماننى لەرزىگە كەلتۈرگۈدەك نەچچە يۈز ئاۋاز  
تەڭلا گۈرۈلدەپ ، ئاپاق خوجىغا سادا قوشتى .

سورۇن جىمىغاندىن كېيىن ، شاھ سۈپىنىڭ سول تەرىپىدە  
تۇرغان مىرزا شاھ خوجا بىرنەچچە قەدەم ئالدىغا كېلىپ ، جاما-  
ئەتكە يۈزلەندى ، ئۇ ھاۋانىڭ شۇنچە ئىسسىق بولۇشىغا قارىماي ،  
چۈپۈرچاق بېشىغا ئېگىز كۇلا كىيىپ ، كۇلانىڭ ئۈستىدىن  
سارغۇچ سماۋى سەللە ئورۇۋالغانىدى ، ئۇچىسىدا مەللەرەڭ  
ئىشانچە تون بار ئىدى . ئۇ ھەمىشە بۇنداق چوڭ سورۇنلاردا ،  
پۇرسەتنى قولدىن بەرمەي شېئىرىي نەزمە ئوقۇپ ، ئاپاق خوجى-  
نىڭ ماختىشىغا ، سوپى - دەرۋىشلەرنىڭ ھىمايىسىگە ئېرىشەت-  
تى . شۇ تاپتا ئۇ ئىلھامى قوزغىلىپ ھايانغا كەلگەنىدى .  
جامائەتمۇ ئۇنىڭ شاھ سۈپىنىڭ ئالدىدا پەيدا بولغان ئېگىز ،  
ئورۇق بەستىگە ۋە قىزارغان كۆزلىرى بىلەن ئۆمەللىنىپ تۇر-  
غان ئاغزىغا قاراپ بىرەر نەرسە ئوقۇيدۇ ، دېگەن ئىشەنچ بىلەن  
جىم تۇرۇشاتتى . راست دېگەندەك ، ئۇ ھايال ئۆتمەي گەۋدىسىنى  
كېرىپ ، قوللىرىنى يايىدى ، ئاۋازىنى رىتىم ۋە قىرائەتكە كەلتۈ-  
رۈپ ياڭراق سادا بىلەن ئوقۇشقا باشلىدى . ئۇنىڭ تەلەپپۇزى  
ئوچۇق ، سۆزلىرى راۋان ، ئاۋازى يېقىملىق ۋە دولقۇنلۇق ئىدى :

مەسنەۋى ئېيتىپ ھىدايەت ئەيلىگەي ئاپاق خوجام ،  
قاتمۇ قات پايدا ① ياتقان بەندىلەر نالەندىدۇر .  
سۈلۈكى ئىشراقى ئىشقىيە تۇتارلار روھىنى ،

① پايى — پەلەمپەي ، باسقۇچ .

كاشغەرۇ ، ھىندى ، خوتەننىڭ تەختى ئول خاقاندىدۇر .

شېئىر تۈگىشى بىلەن تەشەككۈر - تەسەننا سادالىرى تەر پۇراپ كەتكەن خانقا ئىچىنى بىر ئالدى .

مرزا شاھ خوجىنىڭ نەزمىسى گويا باشلىنىش بۇيرۇق-دەك ، بىردىنلا كەڭرى سەينادا جەھرى - ساما باشلىنىپ كەتتى . سوپى - دەرۋىشلەر باشلىرىنى ئالدى - ئارقىغا تاشلاپ ، ھەۋەس ھەم جازىبە بىلەن ساما سالاتتى . بابايى زەڭگى ئىسىم-لىك قېرىسال بىر سوپى دوناي ھاسسىنىنى يەرگە دوق - دوق ئۇرۇپ قويۇپ ھۆكمەت ئېيتاتتى ، باشقىلار ئۇنىڭ نەقراتىنى ئەكرارلاپ ئوقۇيتتى ۋە «يائاللاھۇم ، يائاللا» بىلەن بەزىسى چالا بوغۇزلانغان قۇشتەك داق يەردە يۇمىلايتتى ، بەزىسى ئويۇنچى كەپتەردەك چەرىخ ئۇراتتى ، بەزىسى ھەسرەت - نادامەتتىن يېشىنى تۆكەتتى ۋە بەزىسى ياقىسىنى يىرتىپ نالە قىلاتتى ...

ئاپاق خوجىمۇ ئۆزىنى باسالماي ساماغا چۈشتى ، ئۇنىڭ ئارقىدىنلا ، بىر چەتتە تۇرغان چىلگە مەخسۇملارمۇ ئاۋازىنى بوش چىقىرىپ ، لەرزان تەۋرىنىپ جەرە سېلىشقا باشلىدى :

ئۇشۇل توننى كىيەر بولساڭ ،

ياقاسى يا يەڭلىرى يوقتۇر .

ئۇشۇل ئۆيگە كىرەر بولساڭ ،

ئىشىكى يا توڭلۇكى يوقتۇر .

يائاللا ھۇم ... يائاللا ... ھۇم ... ھۇم يائاللا ...

ئاپاق خوجا بىرنەچچە دەۋرە ئايلىنىپلا ئىسسىقتىن ھاسىراپ قالدى ، كىيىملىرىمۇ تەردىن چوپ - چوپ بولۇپ كەتتى ، ئىسەن بۇقا بىلەن موللا شاھباز ئۇنى قولتۇقىدىن يۆلەپ شاھ سۈپىسىغا چىقىرىپ قويدى . ئۇ تەرلىرىنى سۈرتكەچ ھاسىراپ

تۇرۇپ ، يېنىدىكى مۇخلىسلىرىغا مۇنداق دەدى :

— ساما بەندىگە ھەقىنىڭ ئىنداسدۇر ، بەزىلەر سامانى ئىنكار قىلىپ كاتتا خاتا قىلىدۇ . بىر ئادەم نىجاسەت بىلەن بۇلغانسا ، ئۆزىدە پاسكىنىلىق ھېس قىلسا ، ئەگەر يۈزىل سۇ-نىڭ نامىنى ئېغىزغا ئالغان بىلەن پاك بولمايدۇ ، ئەگەر كۆلنىڭ بېشىغا بېرىپ چۆرگىلىسە ۋە پۈتۈن ئۆمرىدە مۇشۇ ئىشنى قىل-سىمۇ پاك بولمايدۇ . ئۇ پاك بولۇشى ئۈچۈن ، كىيىمنى سې-لىپ ، ئۆزىنى كۆلدىكى سۇغا تاشلاپ يۇيۇنۇش لازىم . ئۇ ئاشۇ چاغدىلا پاك بولۇپ ، پاكزىلىقنىڭ ئەسەرنى ئۆزىدە كۆرىدۇ . جەھرە - ساما ئەنە شۇ كۆلگە ئوخشاش كىشىلەرنى روھى ۋە جىسمانىي جەھەتتىن پاكلايدىغان ئېسىل سورۇن ! ...

جەھرە - ساما ئاستا - ئاستا بېسىقتى ، ھارغان ، ھوشسىز-لانغان ۋە مادارىدىن كەتكەنلەر تەرەپ - تەرەپتە خىرقىراپ ، ئېغىنلاپ يېتىشىپ كەتكەنىدى .

ئوتتۇرا ياشلىق بىر سوپى توپ ئىچىدىن سۇغۇرۇلۇپ چى-قىپ ، ئاپاق خوجىنىڭ ئالدىغىراق كەلدى ۋە پۈكۈلۈپ تەزىم قىلغاندىن كېيىن :

— ھەزرىتىم ، بىزىلەر كۆز يېشىمىزنى تۇتالماي ، قاينا - قاينام ئىچىدە قېلىپ ، بىھوش بولساق ، تاھارىتىمىز سۇنۇپ كېتەمدۇ - قانداق ؟ — دەپ سورىدى .

توساتتىن سورالغان بۇ سوئال نۇرغۇن كىشىلەرنىڭ دىققە-تىنى قوزغىدى . چۈنكى ، ھەمىشە جەھرە - ساما سېلىپ تۇرد-دىغانلار ئىچىدە نامازخانلار كۆپ ئىدى . بەزىلەر بولسا بۇ سوئال-غا ئاپاق خوجىنىڭ نېمە دەپ جاۋاب بېرىدىغانلىقىغا قىزىقىپ قۇلاقلىرىنى دىڭ قىلىپ تۇرۇشاتتى .

— زىكرى - ساما بەزمىسىدە تۆكۈلگەن كۆز ياش ئاللاغا بولغان سېغىنىشنىڭ نشانىسىدۇر ، — دەپ جاۋاب بەردى ئاپاق خوجا تىنەپ - تەمتىرىمەي ، — ئۇنىڭ نۇرى جىلۋىسىدىن

ئاللاغا بولغان ئىشقى تۇغۇلىدۇ . لېكىن ، كۆزىگە ياش كەلمەي-  
دىغان باغرى قاتتىق بەندىنىڭ ئالغان تاھارىتى ھارام ، ئاللا  
ئىشىقىدا كۆيگەن ئاشقىنىڭ بولسا ، ھەق يولىدا تۆككەن ھەر  
قەترە كۆز يېشى ئابى ھاياتتۇر !

تەرەپ - تەرەپتىن :

— يارەب !

— تەسەننا !

— ئالەم بىلەن تەڭ ياشاڭ ھەزرىتىم ... — دېگەن  
سادالار ئاڭلىنىپ ، ئاپاق خوجىغا ئالقىش ياغدى . بۇنىڭدىن  
تەسىرلەنگەن ئاپاق خوجا كۆپچىلىكنى ئىلھاملاندۇرۇپ مۇنداق  
دېدى :

— بىزنىڭ تەرىقىتىمىز سۆھبەتتۇر . مېنىڭ ئىلمىمدىن  
سورساڭلا ، بۇ ئالەمگە نازىل بولمىغان نۇرغۇن ھەدىسىنى بىل-  
مەن ، ھەرقانداق مۇشكۈل سۆزۈڭلار بولسا سوراڭلار ، ۋەسىل  
قىلۇرمەن .

پىر - ئۇستازنىڭ بۇ سۆزى كىشىلەرگە مەدەت بولدى ،  
ئەيمىنىپ ، ئىككىلىنىپ تۇرغان بىرنەچچە يەلەن دىدىلەشتى . بۇ-  
نىڭ ئىچىدە ، موللا ئەۋەز ئاخۇن ئىسىملىك بىر ئادەم خېلىدىن  
بېرى بىر سوئالنى كۆڭلىگە پۈكۈپ يۈرەتتى . ئۆزىنى يەكەن  
ئالىملىرى قاتارىدا سانايدىغان ئېگىز بوي ، يوغان سەللە ئوراپ ،  
چىرايلىق كىيىملەر بىلەن ئۆزىنى ياساپ يۈرۈيدىغان ، ئەمىرلەر  
يوسۇنىدا ئالتۇن كەمەر باغلايدىغان بۇ ئادەم خېلى ئىنتىلىش-  
چان ، بىلىمگە تەشنا ئىدى . شۇغىنىسى ، دېمىغى ئۈستۈن ،  
مەمەدانراق ئىدى . ئۇ ئۇزۇندىن بېرى ئويلاپ يۈرگەن بۇ سوئالى  
ئارقىلىق ، ئاپاق خوجىنى دەڭسەپ باقماقچىدى .

— ھەزرىتىم ، — دېدى ئۇ تەۋەززۇ بىلەن قولىنى

كۆكسىگە ئېلىپ ، — بۇ ھەدىس ئۆزلىرىگە يەتكەنمىكىن :  
«ئۇمىتىمنىڭ بۇدەلا<sup>①</sup> لىرى قىرىقدۇر ، ئون ئىككىسى ئىراق-  
تا ، يىگىر سەككىزى شامدا .»  
— يەتكەندۇر ، — دېدى ئاپاق خوجا ھودۇقماي ، —  
يەتكەن .

— ئۇنداقتا ھەزرىتىم ، ماڭا شۇ نەرسە مۇشكۈل ، ھەل  
بولماي كەلمەكتىكى ، — دېدى موللا ئەۋەز ئاخۇن سۆزىنى  
داۋاملاشتۇرۇپ ، — نېمە ئۈچۈن بۇدەلا قىرىق بولۇپ ، ئون  
ئىككىسى ئىراقتا ، يىگىرمە سەككىزى شامدا بولىدۇ ؟ ھەممە-  
سىلا ئىراق بىلەن شامدا بولامدۇ ؟  
ئاپاق خوجا تەمكىن ئىدى ، ئۇ ئەۋەز ئاخۇنغا مەڭسىتمەسلىك  
نەزىرى بىلەن قاراپ قويۇپ ، قول ھەرىكىتى بىلەن سۆزلەشكە  
باشلىدى :

— پەيغەمبەر ئەلەيھىسسالام پۈتۈن ئالەمنى ئىككىگە ئاي-  
رىپ ، يېرىمىنى ئىراق ، يېرىمىنى شام دەپ ئاتىغان . ئىراقتىن  
خۇراسان ، ھىندىستان ، تۈركىستان ، پاركەند ، كاشغەر ۋە باش-  
قا مەشرىق شەھەرلىرى مەقسەتتۇر . شامدىن مىسىر ، مەغرىب  
ۋە ھەممە شام ياقلىرى مەقسەتتۇر . يەرنىڭ بۇ يەتتە تەبەقىسىنىڭ  
تۆرت قىرغاق ، سەككىز گىرداپ دەپ نامى بار . بۇلار ناسىك ،  
مەنىسك ، ھابىل ، بابىل ، مەشرىق ، مەغرىب ، جابىلقا ، جابىلد-  
سا دەپ ئاتىلىدۇ ...

موللا ئەۋەز ئاخۇن قايىل بولدى ، ئۇ بۇنى بىلىپ تۇرۇپ  
ئەمەس ، بەلكى بىلىۋېلىش ئۈچۈن سورىغانىدى . راستتىنلا بىلد-  
ۋالدى . شۇنىڭ بىلەن بىللە ، ئۇنىڭ ئاپاق خوجىغا بولغان ئەق-  
دە - ئىخلاسى بۇرۇنقىدىن چەندەن ئاشتى .  
سوئال - جاۋاب داۋام قىلدى . ئاپاق خوجا بۈگۈن خۇشخوي

① بۇدەلا — تەسەۋۋۇپتا كۆرسىتىلىدىغان ئۇلۇغ كىشىلەر .

ۋە كەمتەر ئىدى ، شۇڭا ، زېھنى ئۆتكۈر ، سۆزلىرىمۇ راۋان ۋە مەنىلىك بولۇۋاتاتتى .

× × ×

شەھەرنىڭ ئاۋات جايىغا سېلىنغان ياسىداق بۇ ئىمارەت ئاپاق خوجىنىڭ بۇ ئاستانىدىكى يېڭى تۇرالغۇ جايى ئىدى . بۇ ئىمارەتنىڭ ئىچىدىكى ئۆيلەرنىڭ ھەممىسى دېگۈدەك ئۈستى ۋا-سىجىۋى ، ئاستى تاختايلىق ئىدى . مېھمانخانا ، ساراي ، قەپەس ئايۋان ، تىلاۋەتخانا ، ئىشان بىلەن خېنىمنىڭ خاس ئارامگاھى ، چۆرە - دېدەكلەر ھۇجرىسى ، ئاشخانا ، ھەتتا مۇستەھەپخانا دې-گەنلەرنىڭ تام - تورۇسلىرىغا ئاجايىپ نەپىس گەج نەقىشلەر ئويۇلغانىدى . ھويلا خېلىلا كەڭتاشا بولۇپ ، قىرىق - ئەللىك سوپى - دەرۋىش بىمالال ھۆكەمەت ئېيتىپ ، جەھرى - ساما سالالايتتى .

پېشىن نامىزىدىن كېيىن ، بىرمۇنچە ئالايەكتە كىلىك ، مەللە چاپانلىق ، بەقەسەم تونلۇق ، چوڭ - كىچىك سەللىلىك ئادەملەر بۇ ھەشەمەتلىك بارگاھقا قەدەم تەشرىپ قىلىشقا باشلىدى . ئاپاق خوجا پېشايۋاندا قات - قات كۆرپە ئۈستىدە پەر ياستۇققا يۆلىنىپ ئولتۇراتتى . ئۇنىڭ ئەتراپىدا ئالىم موللائا-خۇن ياركەندى ، مەۋلانا موللانەقى ، مىرزا شاھ خوجا ۋە ئىسەن بۇقا قاتارلىق خاس مۇخلىسلار قول باغلاپ ، پەرمان كۈتۈپ تۇرۇشاتتى .

ھويلىنىڭ ئوتتۇرىسىغا ئىككى پارچە بورا سېلىنغان بو-لۇپ ، بورا ئۈستىدە يىگىرمىگە يېقىن ياش ۋە ئوتتۇرا ياش ئادەملەر يۈكۈنۈپ ئولتۇراتتى . ئۇلارنىڭ تۇرقىدىن دېھقان ، ھۈنەرۋەن ۋە شەھەر تىجارەتچىلىرى ئىكەنلىكى كۆرۈنۈپ تۇرات-



تى . ئۇلار بۈگۈن ئۆز رازى - رىزالىقى بىلەن ئاپاق خوجىغا مۇرىت بولۇشقا كەلگەنلەر ئىدى . بۇنداق سۈرلۈك ۋە سىرلىق تۈس ئالغان غەيرىي رەسمىي مۇراسىملار بەزىدە خانىقادا ، بەزىدە مۇشۇ ھويلىدا پات - پات ئۆتكۈزۈلۈپ تۇراتتى .

ئاپاق خوجا يېنىدىكىلەرگە «باشلايلى» دېگەندەك كۆز ئىشا - رىسى قىلدى . موللانەقى پۈتىنىڭ ئۈچىدا دەسسەپ پېشايۋاننىڭ لېۋىگە كەلدى ۋە بورا ئۈستىدە يۈكۈنۈپ ئولتۇرغانلار بىلەن ھويلىدا لىق تۇرغان جامائەتكە قاراپ مۇنداق دېدى :

— ئۇلۇغ پىرىمنىڭ تەبەررۈك ئېتەكلىرىنى سۆيۈپ ، تاۋاپ قىلماق مۇسۇلمان بەندىلەرنىڭ كۈچىگە كۈچ ، ئىمانغا - ئىمان قوشۇدۇ . ئۇنىڭ سۆزلىرى تەرىقەتتە ھۆججەتتۇر ۋە ھەممە فىرقەلەرگە خاستۇر . ئۇنىڭ ھاياتى باشتىن - ئاخىر بارلىق خەلققە مەقبۇلدۇر !<sup>①</sup> پىرتۇتۇش ، ئىبادەتنى پەقەت پىر ئارقى - لىقلا ئادا قىلىش ، پىر ئۈچۈن ھاياتلىرىنى ئاتاش شەكسىز شەرتتۇر ! بۈگۈن سىلەر سۈلكى ئىشقىيە سەردارلىرى ئالدىدا ، ئەنە شۇ پىرى تەرىقەت خوجا ھىدايىتۇللا ئاپاق خوجىغا قول بېرىپ ، مۇرىت بولۇشنى ئارزۇلاپ بۇ يەرگە كەپسىلەر ، ئىنشا - ئاللا ، تىلىكىڭلار ئىجابەت بولغۇسى . ئاللا سىلەرنىڭ دىلىڭلارغا ئىشىق ئوتىنى ساپتۇ ، قايسى بىر ئەل ئوغلى ئەنە شۇنداق ئىشىق ئوتى بىلەن يانسا ، ئۇلارغا ئۇلۇغ ئاستانىنىڭ تامامى دەرۋازىلىد - رى ئوچۇقتۇر . كەلىش ئاشىقلارنى ئۆز تەمىناتىمىز ۋە ھىماتىمىز ئاستىغا ئالىدىغانلىقىمىزغا تەڭرى ئالدىدا گۇۋاھىمىز !  
موللانەقى شۇ سۆزلەردىن كېيىن ، قولىدىكى بىر ۋاراق تىزىم بويىچە بىرسىنىڭ ئىسمىنى چاقىردى :

① مەقبۇل — قوبۇل قىلىنغان ، ئەزىدىغان ، تەۋە بولغان .

— سەئىد ئىسمائىل ، قېنى پىر - ئۇستازنىڭ ئالدىغا

بارغىن .

يەتتە ئەزاىى ساق ، تەن قۇرۇلۇشى بېجىرىم ، يىگىرمە بەش ياشلار ئەتراپىدىكى بىر يىگىت ئورنىدىن تۇردى ۋە ئەدەپ بىلەن ئاپاق خوجىنىڭ ئالدىغا بېرىپ تىز چۆكتى ، ئاندىن ئۇنىڭ ئاپئاق يەكتىكىنىڭ پەشلىرىنى كۆزلىرىگە سۈرتتى .

— زاھىر كۆزىڭىزنى يۇمۇپ ، باتىن كۆزىڭىزنى ئېچىڭ ، بوتام ، — دەدى ئاپاق خوجا يۈكۈنۈپ ئولتۇرغان يىگىتنىڭ سىدام بېشىنى سىلاپ قويۇپ ۋە يېنىدىكىلەرگە قاراپ داۋام قىلدى ، — قېنى ، بۇنى كىيىندۈرۈڭلار .

شۇ ھامان يىگىتنىڭ ئۇچىسىغا سوپى - دەرۋىشلەر كىيىدە-خان ئالا بالداق مەللە يەكتەك ، سىدام بېشىغا يېشىل شەيدايى دوپپا كىيگۈزۈلدى . ئۇنىڭدىن كېيىن شائىر مىرزا شاھ خوجا قولدىكى قەغەز لەردىن بىرىنى ئۇنىڭغا ئۇزاتتى ، چىرايلىق خەت-لىەر يېزىلغان بۇ قەغەز مىرزا شاھ خوجا تەرىپىدىن تەييارلانغان يېڭى مۇرىتلارنىڭ قەسەم ئىتىقاد يارلىقى ئىدى .

— بوتام ، — دەپ يىگىتنىڭ بېشىنى يەنە سىلدى ئاپاق خوجا يۇمشاق قوللىرى بىلەن ، — سەن ھازىر سۈلكى ئىشقىيە بۇرىسىدا ئولتۇرسەن ، تىلىڭغا ھەرقانداق گەپ كەلسە ، دىلىڭ-دىن چىقسۇن ، ھەرگىزمۇ يالغانچىلىق ئوتى بىلەن ئاستىڭدىكى بورا كۆيۈپ كەتمسۇن !

«پىرنىڭ قۇدرىتى — ئەل كۆزىدە مۇرىتىنىڭ ياۋايى ئىرا-دىسىنى سۇندۇرۇش ۋە ئۇنى ئۆز ئىزىغا دەسىتىشتە كۆرۈند-دۇ» دەپ ئويلىدى ئاپاق خوجا ، ئۇ مۇرىتلارنى ھەمىشە ئەنە شۇنداق مىزان بويىچە تەربىيەلەيتتى .

— ئۇقتۇم ھەزرىتىم ، — دەدى سەئىد ئىسمائىل قول-نى كۆكسىگە ئېلىپ ، ئۇنىڭ بىر قولى ئاستىدىكى كىچىك بىر پارچە بورىنى تۇيدۇرماستىن قورقۇش ئىچىدە سىلاپ باقتى ،

بۇنى كۆرگەن ئاپاق خوجا كۆزلىرىنى ھەييارلارچە قىسىپ كۈ-  
لۈپ تۇراتتى ، ئۇنىڭ كۈلكىسىدىن كۈچ ئالغان سەئىد ئىسمائىل  
قەسەم يارلىقىنى ئوقۇشقا باشلىدى :  
«بىسىمىلاھىررەھمانىررەھىم :

مەنىكم ئىسمائىل بارلاس ئوغلى سەئىد ، شەھىرى ياركەنتتە-  
نىڭ كىچىك ئالتۇنلۇق مەھەللىسىدىن دۇرمەن . مۇرىدى سۈلكى  
ئىشقىيە بولماققا ، ھەق ۋەسىلىنى تىلەپ ، مەقامىنى كۈللىيا  
سەھراسىدا بىتاقەت ئاشىقى سەرسەرى ① يۈرمەككە ، خوجا ھىدا-  
يىتۇللا ئىشانغا مۇرىت بولماققا مۇقەددەس ئاستانغا باش ئۇ-  
رۇپ ، قەسەم داخىل ئېتىمەن . مەللە يەكتەك ، شەيدايى دوپپا  
كىيىش بىلەن قۇتلۇق دەرگاھ سوپىسى بولدۇم . بۇ كىيىملەر  
روھىمدا تۇغ ئەلەم بولغاي ، پىرىم ئېتىكىگە ئىخلاسىمۇ ئىتائەت  
يىپى بىلەن باغلانغايىمەن . ھەرقاچان پىرىم ئۈچۈن جان تەسەد-  
دۇق قىلغايىمەن . تەرىقەت يولىدا جىھاد قىلىپ ، ئەھلى مۇنكىر ،  
ئازغۇنلارغا قارشى تۇرىمەن ۋە ئىشقىيە ئاشىقلىرى شەنىنى ھىما-  
يە قىلىمەن . نەدە بولسام ، تەرىقەت يولىنى تۇتىمەن ، كىشىلەرنى  
سۈلكى ئىشقىيە تۇغى ئاستىغا جەم قىلىش ئۈچۈن ئەجىر قىلد-  
مەن ، ئاللاتائالا ئاتا قىلغان بارلىق ئىقتىدارىمنى ئىشقا سېلىپ ،  
شەھىرى ياركەنت ۋە كاشىغەر تەۋەسىدىكى سۈلكى ئىشقىيە نامى  
ئۈچۈن بىر ئۆمۈر قان - تەر تۆكىمەن !

ئاللا نامى بىلەن قەسەم ئىچتىم . »

سەئىد ئىسمائىل قەسەم نامىنى سۆيۈپ كۆزلىرىگە سۈرت-  
تى ، ئاندىن ئىككى قوللاپ ئاپاق خوجىغا ئۇزاتتى . قەسەم نامىغا  
بىر قۇر كۆز يۈگۈرتكەن ئاپاق خوجا مەمنۇنلۇق بىلەن كۈلۈم-  
سىرىدى . موللانەقى قەسەم نامىغا سەئىد ئىسمائىلنىڭ بارمىقى-  
نى باستۇردى .

① سەرسەرى — يۇرتىمۇ يۇرت ئېقىپ يۈرۈش .

— كىمنىڭ دىلى بۇلاق كۆزىگە ئوخشاش پاك بولسا ،  
ئۇنىڭ تىلى راۋان ، يولى يورۇق بولىدۇ ، — دەيدى ئاپاق خوجا  
ھەممەيلەن ئاڭلىغۇدەك ياڭراق ئاۋازدا ، — ئۈمىد ئاللادىن ،  
ئاسايىشلىق بولسا ، زىكرى - ساما بىلەن ئاللانى ياد قىلماقتىن  
كېلىدۇ ، بوتلىرىم .

مۇرىت قوبۇل قىلىش ئەنە شۇ يوسۇندا خېلى ۋاقىتقىچە  
داۋام قىلدى . ھەرقايسى خانىقالار بىلەن تەرەپ - تەرەپلەردە  
جىددىي ئېلىپ بېرىلىۋاتقان بۇ پائالىيەت ئاپاق خوجىنىڭ تېخى  
ھېچكىمگە ئاشكارىلىمىغان «ئۇلۇغۋار» پىلانىنىڭ دەسلەپكى بىر  
قىسمى ئىدى .

## 2

خانلىق قەبرىستانلىقى ھېسابلىنىدىغان «ئالتۇنلۇقۇم» ما -  
زىرىنىڭ كۈنپېتىش تەرىپىدىكى «ئالتۇن مەسچىت» ھەقىقەتەنمۇ  
ئىسمىغا يارىشا ئازادە ، كۆركەم ۋە رەڭدار ئىدى . ياغاچ ئويما  
نەقىش ۋە گەج ئويما نەقىش بىلەن ئىشلەنگەن زەنگەر كاھىشلار  
ۋە ھەر خىل نۇسخىدا ياسالغان ياغاچ پەنجىرىلەر سەئىدىيە خانىلە -  
قىمنىڭ ھۈنەر - سەنئەت ماھارىتىنى نامايان قىلىپ تۇراتتى .  
بۈگۈن جۈمە ئىدى . يىراق - يىراقلاردىن بۇ مەسچىتنى  
پاناھ تارتىپ كەلگەن ئادەملەر سانجاق - سانجاق ئولتۇرۇپ  
كەتكەنىدى . بۇنىڭ ئىچىدە ، بۈگۈنكى جۈمە نامىزىغا ئاپاق خو -  
جىنىڭ ئىماملىق قىلىدىغانلىقىنى ئاڭلاپ ، ئاتايىن شۇنىڭغا  
ئىختىدا قىلىش ئۈچۈن كەلگەنلەرمۇ ئاز ئەمەس ئىدى .

ئاپاق خوجىنىڭ ئىمامەتچىلىكىدە نەچچە يۈز نامازخاننىڭ  
جۈمە نامىزى ئادا بولدى . نامازخانلار ئىچىدە ئوردا ئەمەلدارلە -  
رىمۇ بار ئىدى . نامازدىن كېيىن ھەممەيلەن قوزغالماي سۈكۈت  
ئىچىدە ئاپاق خوجىنىڭ خۇتبە ئوقۇشىنى كۈتۈپ ئولتۇرۇشتى .

ئاپاق خوجىمۇ ئەزەلدىن بۇنداق پۇرسەتنى زادىلا بوش كەتكۈز-  
مەيتتى .

باشتىن - ئاياغ ئاپئاق كىيىنگەن ئاپاق خوجا سالاپەتلىك  
بەستىنى لەرزىن تەۋرىتىپ مېھرابقا چىقتى ۋە ئۆزىگە تىكىلىپ  
تۇرغان نەچچە يۈز جۈپ كۆزگە بىر قۇر نەزەر ئاغدۇردى . ئۇنىڭ  
تەمەننا كۈلكىسى بىلەن جىلمىيىپ تۇرغان كۆزلىرىدە تەكەببۇر-  
لۇق ۋە ھۆكۈمرانلىقنىڭ سوغۇق نۇرى ئەلەڭگىپ تۇراتتى .  
ئۇ دەسلەپ ئاۋازىنى ئەمىرمەرۇپقا كەلتۈرۈپ ، ئەرەب ۋە  
پارس سۆزلىرى قويۇق ئارىلاشقان تىل بىلەن مازايى - ماشايىخ-  
لار توغرىسىدا ئۇزاق سۆزلىدى ۋە ئاخىرىدا :

— ھەزرىتى شەيخ جونەيدىن باغدادى «ماشايىخلارنىڭ ھې-  
كايەتلىرى خۇدانىڭ لەشكەرلىرىدىن بىر لەشكەردۇر»  
دېگەن ، — دەپ چۈشەندۈرۈشكە باشلىدى ، — يەنى ، كىشىلەر  
ئۇنىڭدىن : «ئۇلۇغلارنىڭ بۇ ھېكايەتلىرىنىڭ مۇرىتلارغا نېمە  
پايدىسى بار ؟» دەپ سوراشتى . ئۇ جاۋاب بەردى : «خۇدا بۇيرۇي-  
دۇكى ، پەيغەمبەرلەرنىڭ قىسسەلىرىنى ۋە خەۋەرلىرىنى ساڭا  
ئوقۇيمەن ، ئۇلارنىڭ ئەھۋاللىرىدىن سېنى خەۋەردار قىلىمەن ،  
تا ئۇنىڭ بىلەن دىلىڭغا سۇبات بولغاي ، كۈچ كۆپەيگەي ، ئەگەر  
بەندە بولسا ، ئازاد بولىدۇ ، ئەگەر ئازاد بولسا ، خوجا بولىدۇ ،  
خاتون بولسا ، ئەر بولىدۇ ، مەرد بولسا ، مەردان بولىدۇ ، ئەگەر  
ساڭا بالا ۋە رەنج يەتسە ، ئۇلارنىڭ ئەھۋالىنى ئاڭلىساڭ ، ئويلى-  
ساڭ ، بۇنداق بالا ۋە رەنجلىرىنىڭ ئوخشىشى ئۇلارغىمۇ يېتىپتى-  
كەن ، دەپ سەبىر قىلىسەن ! ...» مانا شۇنىڭدەك ، پىرلەر ،  
ئۇلۇغلار سۆزلىرىنى ۋە ئۇلار ھالىدىن بولغان ھېكايە - نەقىل-  
لەرنى ئاڭلاش مۇرىت - مۇخلىسلار دىلىغا تەربىيەت بولىدۇ ،  
قۇۋۋەت بولىدۇ . قۇۋۋەت بولسا ئىستىقامەتنى زىيادە قىلىدۇ .  
ئابدۇللا ئەنسارى ئۆز قوۋملىرىگە ۋەسىيەت قىلىدۇركى ، ھەر  
ئۇلۇغدىن بىر سۆز ياد ئېتىڭلار ، ئەگەر قادىر بولالساڭلا ،

ئۇلارنىڭ ناملىرىنى ياد قىلىڭلاركى ، ئۇنىڭدىن پايدا تېگىدۇ ...  
ئاپاق خوجا سۆزدىن توختىشى بىلەن ئۇ يەر - بۇ يەردىن :  
— ھەق راس ...

— يارەب ... — دېگەن سادالار بىلەن ئۇلۇغ كىچىك  
تىنغان ۋە مىشلىدىغان ئاۋازلار ئاڭلاندى .

ئاپاق خوجا «تۆمۈرنى قىزىقىدا سوقۇش» روھى بىلەن  
سۆزىنى يەنە داۋام قىلدى . بايقى كۆپ سۆزلەشتىن ئۇنىڭ  
قوۋۇزلىرى بوشاپ ، ئېڭەك گۆشلىرى خالتىلىشىپ قالغاندەك  
كۆرۈنىسىمۇ ، لېكىن ئۇنىڭ روھى تىتىك ، ئاۋازى يەنىلا ياڭراق  
ئىدى :

— دۇنيادا دىنىي ئىسلامدىن پاك ئىتىقاد ، ئاللادىن قۇد-  
رەتلىك زات ، سۈلكى ئىشقىيەدىن يارقىن يول يوق ! ئاللالتالا  
تەرىقەت ئەھلىنىڭ يىلتىزىنى يەردە مەھكەم ، شېخنى ئاسماندا  
بەلەند قىلغان ! چۈنكى ، بۇ تەرىقەت پەيغەمبىرىمىز سەللەللاھى  
ئەلەيھى ۋەسەللەم ۋە ئۇنىڭ ئەسھابلىرىنىڭ تەرىقىتىدۇر ، بۇ  
تەرىقەت چىڭ تايانچتۇر ! شۇڭا ، كىمكى بىزنىڭ تەرىقەت يولى-  
مىزدىن يۈز ئۆرۈپ چەتلىسە ، ئۇنىڭدا كۇفىرنىڭ قورقۇنچىسى  
باردۇر ! كىمكى خۇدانى دوست تۇتسا ، روسۇلىلانى دوست تۇت-  
ماي چارە يوق ، روسۇلىلانى دوست تۇتقان كىشى ئۆز پىرىنى  
دوست تۇتمىسا بولمايدۇ . بۇ كەمىنە بەندىنىڭ قولى يېتىدىغى-  
نى ، پاك دىل بىلەن دۇئا گۈپلۈك ۋە ساناخانلىقتىن باشقا  
ئەمەستۇر ! — ئاپاق خوجا بىر ئاز تۇرۇۋېلىپ ئېغىر بىر  
تىنىدى ، ئاندىن قوللىرىنى ئېگىز كۆتۈرۈپ مۇراجىئەت تەرىقە-  
سىدە داۋام قىلدى ، — ئاللالتالا مۇقەددەس زاتى ھۆرمىتى  
بىلەن بۇ زېمىنغا نۇرغۇن بۇزىرۇكۇرلارنىڭ پاك روھىنى چاچ-  
تى . ئۇلار ئۇلۇغلۇق ئاسماننىڭ كۈنى ، كامالەت ۋە ساخاۋەت  
ئەۋجىنىڭ ئاپتابى سۈپىتىدە بۇ گۇناھكار زېمىننىڭ باغرىنى  
بېسىپ ياتماقتا ، ئۇلارغا سېغىنىش ، ياد ئېتىش ، ئۇلارنىڭ

قەبرە - مازارلىرىنى تاۋاپ قىلىش ، زىيارەتتە بولۇش —  
بىزنىڭ زىممىمىزدىكى مۇرىت - مۇخلىسلىق بۇرچىمىزدۇر !  
يالغۇز مەككە مۇكەررەم ، مەدىنە مۇنەۋۋىرىمگىلا ئەمەس ، ئەترا-  
پىمىزدىكى مۇقەددەس چوڭ مازارلارغا بارماقۇمۇ پەرھىزدۇر ! ...  
مانا بۇ ، ئاپاق خوجىنىڭ تەشەببۇسى ، دەۋىتى ۋە شوئارى  
ئىدى . ئۇ ئۇزۇن يىللىق پائالىيىتى جەريانىدا ، «مۇقەددەس  
مازارلار» نى تاۋاپ قىلىشنى ئۆزىنىڭ ئۇدۇم - ئادىتىگە ئايلان-  
دۇرغان ۋە ئۇ يەرلەردە سۈلۈك تەرغىباتى يۈرگۈزۈپ كۆپ نەپ-  
ئالغانىدى . ئۇنىڭ تېخى ئاتىسىنىڭ قەبرىسىنىمۇ چوڭ ، ھەشە-  
مەتلىك مازار قىلىپ تىكلەپ ، پۈتكۈل قەشقەرىيە مۇسۇلمانلىرى-  
نىڭ قەلبىدىكى «مۇقەددەس ئابىدە» قىلغۇزۇش نىيىتى بار  
ئىدى .

ئەمما ، بۈگۈن كۈتۈلمىگەندە ، ئۇنىڭ بۇ دەبدەبىلىك سۆز-  
لىرى بىلەن ئۇلۇغۋار نىيىتى ناھايىتى قاتتىق خرىسقا دۇچ  
كېلىپ قالدى .

— ئەي غاپىل بەندىلەر ! — دېگەن ئاچچىق بىر ئاۋاز  
بىلەن ۋىجىككىنە بىر گەۋدە جامائەتنىڭ ئارىسىدىن لوڭغىدە  
كۆتۈرۈلدى ، — نەقشە بەندى ھەزرەتلىرى : «ئۇلۇغلار قەبرىگە  
سېغىنغۇچە ئۇلارنىڭ تەلىملىرىگە ئەمەل قىل !» دېگەن . بۇ  
دۇنيادىكى سەجدە بىردۇر ، ئۇ بولسىمۇ ئاللاغىدۇر ! پىر -  
ئەۋلىيالارغا تېۋىنماق بىزگە شامانلاردىن ① قالغان ئادەت . كىم-  
دە كىم بولسۇن ، ئىنسان زاتىغا سېغىنمايلى ، ھەرىكىم  
ئۆزىگە - ئۆزى تەۋەرىۈك . ھەزرىتى رۇمى :

«ھېچ نەرسە يوقكى غەيرىي بىر ئالەم ئىرۇر ،

① شامان — تارىخىمىزدا ئەجدادلار ئېتىقاد قىلغان شامان دىنى  
كۆزدە تۇتۇلدى .

ھەرنە ئىستەرسەن ئۆزۈڭدە جەم ئىرۇر .»

دېگەن ، بۇنى ھەرگىز ئۇنتۇپ قالمايلى ! ...

ئاپاق خوجىنىڭ كۆزلىرى چەكچىيىپ ، چىرايى ئالا - پاساق بولۇپ كەتتى . ئەلەم ۋە ئىزادىن ئۇنىڭ ئاغزى گەپكە كەلمەي ، بۇرۇت - ساقاللىرى دىردىيىپ كەتكەنىدى . ئۇ ، بۇن - داق كاتتا سورۇندا ئۆز رەقىبىنىڭ بۇنداق تۇيۇقسىز پەيدا بولۇپ قېلىشىنى زادىلا ئويلىمىغانىدى . ئۇنىڭ غەزەپ بىلەن چەكچەي - گەن كۆزلىرى رەقىبىنىڭ مەسخىرە ئارىلاش جىلمىيىپ تۇرغان نۇرلۇق كۆزلىرىگە قادالغاندا ، گويا كۈچلۈك چېقىنغا دۇچ كەل - گەندەك ئۆزلۈكىدىن بوششىپ كەتتى .

ئاپاق خوجىنىڭ ئالدىدا بېشىنى سىڭايان قىلىپ سوغۇققىنا ھىجىيىپ تۇرغان بۇ ئادەم باشقا بىرسى ئەمەس ، دەل ئۇنىڭ كونا رەقىبى — تېخى بىرەر يىلنىڭ ئالدىدا ئۇنىڭ قانلىق چاڭگىلىدىن قېچىپ قۇتۇلغان «قاچقۇن» ھاجى قۇتلۇق مەۋلە - ۋى ئىدى .

ھاجى قۇتلۇق مەۋلىۋى ھازىر قۇبات مىرزابەگىنىڭ ھىمايد - سى بىلەن «كۆك مەدرىس» نىڭ مۇدەررىس كالانى بولۇپ ئىش - لەۋاتاتتى .

شۇ تاپتا ، ئاپاق خوجىنىڭ يۈرىكىنى ئاچچىق پۇشايماق ۋە قىساس ھەسرەتى چۇلغۇۋالدى . ئۇ ھەتتا ، ئۆزى ئۈچۈن شېرىن جېنىنى قۇربان قىلىپ بەرگەن دەرۋىش خوجىنىڭ روھىنىمۇ قارغاپ كەتتى ، ئۆز ۋاقتىدا دەرۋىش خوجا ئۇنى تۇتۇپ ، تەقدى - رىنى بىر ياقلىق قىلىۋەتكەن بولسا ، بۇ تىلى زەھەر «بۆرە سويمىسى» بۈگۈن بۇ يەردە بۇ پىر - ئەۋلىيانىڭ ئالدىنى توسۇپ گەپ قىلالامتى ؟ ! يەنە كېلىپ شۇنچە كۆپ جامائەتنىڭ ئالدىدا - ھە ... ئەستاغپۇرۇللا ... خەپ ، خەپ ! ...

— تىلگە كەلگەن ھەر نېمىنى دېمەك دىۋانلىقتۇر ! —  
دېدى ئاخىر ئاپاق خوجا چالۋاقتىدا ئەلپازدا .



هاجى قۇتلۇق مەۋلىۋىمۇ بوش كەلمىدى :  
— تىلگە كەلگەننى دېمەسلىك كاززاپلىق ئەمەسمۇ ، ھەز-  
رىتىم !

ئاپاق خوجىنىڭ يەنە دېمى ئىچىگە چۈشۈپ كەتتى .  
هاجى قۇتلۇق مەۋلىۋى ئۆز پىكىرلىرىنىڭ تەستىقىنى ھە-  
مىشە قۇرئان بىلەن تەۋەررۈك كىتابلاردىن ئىزلەيتتى . شۇڭا ،  
ئۇنىڭ ئاساسى كۈچلۈك ، پىكرى چوڭقۇر ، سۆزلىرى دەلىللىك  
ئىدى . ئۇنىڭ نەزىرىدە ، ئۆزىنى ئۆزى چۈشەنگەن ۋە ئۆز شەخ-  
سىيىتىنى ئۇنتۇغان پاك ۋە ھالال ئادەم — كامىل ، مۇكەممەل  
ئىنسان ئىدى ، بۇنداق ئىنسان ئالەمنىڭ گۈلتاجى ھېسابلىنات-  
تى . ئۇ شۇنىڭغا ئىشىنەتتىكى ، ئۆزىدىكى ئازغىنە كەمتەرىن  
ھەقىقەتنى تاپالغان كىشى ئۇلۇغ ھەقىقەتلەرنىمۇ تاپالايتتى .  
ئۇنىڭ نەزەرىدىكى ھەقىقەت — يۇرتنى ئەدلۇ — ئادالەت بىلەن  
سوراش ۋە كىشىلەرگە كەڭ قورساقلىق بىلەن سەمىمىي ، غە-  
رەزسىز مۇئامىلە قىلىش ئىدى .

— ئىشانەم ، سىزگىمۇ ئايان ، ھەرقانداق نەرسە تۈزۈلسە ،  
ئىلىمدىن تۈزۈلۈپ ، بۇزۇلسا ، ئىلىمداردىن بۇزۇلىدۇ ، —  
دېدى ھاجى قۇتلۇق مەۋلىۋى ، بۇ قېتىم ئۇنىڭ پۈتۈن جىسمى  
غەزەپ بىلەن سۆزگە ئايلاندى ، قولى ئېگىز كۆتۈرۈلدى ، —  
ئەھلى كالام ۋە ئەھلى دانىش كىشىلەر ئىنسانىي كامىل بولماققا  
سازاۋەردۇر . ھەزرىتى جامى : «كامىل ئىنسان ئاللاننىڭ ئىسمى-  
دۇر» دېگەن . لېكىن ، ھەزرىتىم ، سىزنىڭ بەزى سۆز كالاملى-  
رىڭىز بۇنداق سۈپەتكە مۇناسىپ بولماي قالدى . سىز رەئىيەنى  
ئۆزىگە ئوخشاش بەندىنىڭ مازار - گۈمبەزلىرىگە چوقۇندۇرۇپ  
نېمە مۇددىئىغا يەتمەكچى ؟ ! ھەرقانداق ئۇلۇغ ، بۇزۇكۋار بول-  
سىمۇ ، مازارلارنىڭ ھەممىسىنىڭ ھۆكۈمى بىر . پەقەت زىيارەت  
قىلىپ بېرىشقا بولىدىغان ئۈچ يەر بار . بۇنى بىزگە مۇھەممەد  
پەيغەمبىرىمىز ئېيتقان : بىرى ، مەدەنىدىكى مەسچىتى ئەلنەبى ؛

ئىككىنچىسى ، مەككىدىكى مەسچىتى ئەلەھرەم ؛ ئۈچىنچىسى ، قۇددۇس شېرىپتىكى مەسچىتىمۇ ئەقسا . بۇ ئۈچ يەرگە سەپەر قىلىش ۋە ئۇنى تاۋاپ قىلىش جايىز ۋە سۈننەتتۇر . ئۇنىڭدىن باشقا ھەرقانداق مازار ۋە گۈلۇغلار جايىنى تاۋاپ قىلىمەن ، زىيارەت قىلىمەن دەپ بارسا بولمايدۇ ، ئۇنداق قىلسا بىدئەتتۇر ! ياخشىلىقنىڭ ياخشىسى — سۈننەتكە ئەگىشىشتە ، يامانلىقنىڭ يامانى بىدئەتكە ئېسىلىۋېلىشتا . بىدئەت كۆرۈنۈشتە ئىبادەت تەرىقىسىدە كۆرۈنسىمۇ ، لېكىن ئۇ زالالەتتۇر<sup>①</sup> ، ئۇنى ئىبادەت دېگىلى بولمايدۇ ! ...

مانا شۇ سۆزلەردىن كېيىن ، ئاپاق خوجا خۇددى رەقىبىدىن تېپىك يېگەن خورازغا ئوخشاش ھۈرپىپ بويىنى ئىچىگە تارتتى . — خەير ... خەرىيەت ! ... — دېدى ئۇ ئۆكسىنگەن قىياپەتتە ، — ھەر نەرسىنىڭ ئىپتىداسى بولغانغا ئوخشاش ، ئۇنىڭ ئىنتىھاسىمۇ بولىدۇ ، مەۋلىۋى .

ئاپاق خوجىنىڭ بۇ سۆزلىرىگە ئۆچمەنلىك ، قىساسخورلۇق ۋە پۇرسەتپەرەسلىكنىڭ كۈچلۈك ھەسرىتى يوشۇرۇنغانىدى . ئۇ- نىڭ يۈرىكىدىكى دەردنى تېخىمۇ تىرىنلاپ ھاجى قۇتلۇق مەۋلىۋى مۇنداق دېدى :

— شۇنچە ھەيۋەتلىك شارقتىغان سۇلارمۇ ئاخىر بېرىپ ، دېڭىز - ئوكيان باغرىدا تىنىدۇ ، ئىشانەم !

× × ×

نەچچە يۈز نامازخان «ئالتۇن مەسچىت» دىن كۈچلۈك غۇلغۇلا ئىچىدە قايتتى . بۇ غۇلغۇلا بەئەينى تارام - تارام تاغ سۇلىرىدەك ، شەھەرنىڭ ھەممە بۈلۈك - پۇچقاقلرىغا قاراپ

① زالالت — گۈمراھلىق ، توغرى يولدىن ئېزىش .

شەددەت بىلەن ئاقماقتا ئىدى .

ئاپاق خوجا ئەڭ ئاخىرىدا قالدى . بىر نەچچە خاس مۇرىت مۇخلىسلىرى ئۇنىڭ ئەتراپىدا كۆڭۈل ياساپ ، تەسەللىي بېرىپ ، «بۆرە سويىمىسى» ھاجى قۇتلۇق مەۋلىنى بىلەن غايىۋانە ئېلىد- شۇ ئاتتى :

— ھۇ ئۆزىنى بىلمىگەن بىئەدەپ !

— ھەددىدىن ئاشقىنىنى ئۇ تۈزكۈرنىڭ ...

— ئەدۋىنى يەيدۇ ئۇ ...

— بېشىنى يەيدۇ ئۇ ...

شۇ ئەسنادا ، ئاپاق خوجىنىڭ يېنىدا سۆلەتلىك ئىككى ئادەم پەيدا بولدى ، ئۇلار ئاپاق خوجا بىلەن قىزغىن كۆرۈ- شۈپ ، ھال - ئەھۋال سورىدى ، ئاپاق خوجىمۇ ئۇلارنىڭ سالد- مىنى ئىلىك ئېلىپ ئىلتىپات كۆرسەتتى ئۇ ئۇلارنى بۇرۇن كۆرمىگەن بولسىمۇ ، لېكىن ئۇلارنىڭ باش - ئايىغىغا قاراپلا ئوردا ئەمەلدارلىرى ئىكەنلىكىنى بىلىۋالدى . دەرۋەقە ، ئۇلار مۇھەممەتئىمىن خاننىڭ يېنىدىكى سىپاھلاردىن مىرزا سالىھ- بەگ جوراس بىلەن مىرزا ماناپ بەگلەر ئىدى .

— ھەزرىتىم ، ناھايىتى ياخشى خوتبە ئوقۇغان ئىدىلە ، — دېدى مىرزا سالىھ بەگ جوراس ئاپاق خوجىنىڭ كۆڭلىنى كۆتۈرۈپ ، — لېكىن ، ھېلىقى قۇتلۇق مەۋلىنى دېگەن بەتخۇي ئادەم تۈپەيلىدىن مەزىلىك ئاشقا چىۋىن چۈشكەن- دە كىلا ئىش بولدى ، ھەرگىز كۆڭۈللىرىنى غەش قىلمىغايلا ... — يوغىسۇ ئەزىزلىرىم ، يوغىسۇ ، — دېدى ئاپاق خوجا قوڭۇر كۆزلىرىگە كۈلكە يۈگۈرتۈپ ، لېكىن ئۇنىڭ كۈلكىسى دەرد ئىچىدە چىقىۋاتقان ئازابلىق كۈلكە ئىدى ، — ئاللاننىڭ زاھىدلىرى بۇ دۇنيانىڭ غېرىبلىرىدۇر . شۇڭا ، ئۇلار ئەپۇچان ، كەڭ قورساق كېلىدۇ ، ئۈنچىلىك ئىشلارغا ھېچقىسى يوق . بەگ - سىپاھلارغا مەخپىي ئەمەسكى ، بىزنىڭ تەرىقىتىد-

مىز سۆھبەتتۇر ، سۆھبەتتە شۆھرەتتۇر ، شۆھرەتتە ئاپەتتۇر !  
بۇ خۇددى كاندىن گۆھەر كۆپ چىققانسېرى ، كانچى ئۇنىڭ  
كۆكسىنى شۇنچە پارە - پارە قىلغانغا ئوخشاش ئىش . بىز بۇنداق  
مالامەتلەرگە كۆنۈپ قالغان ، ئەزىزلىرىم .

— تەھسىن - تەھسىن ، ئىشانەم ، — دېدى مىرزا ماناپ  
بەگ ھاياجاندىن قوللىرىنى ئىشقىلاپ ، — بۇنچە ئالىجاناب ،  
كەمىنە - كەمتەرىن ئىكەنلىكلىرىنى كۆرۈپ ، ئۆزلىرىگە بولغان  
ئەقىدە - ئىخلاسم تېخىمۇ ئاشتى .

— ئاشۇرۇۋەتتىلە ، جانابلىرى ، — دېدى ئاپاق خوجا  
ئۆزىنى تېخىمۇ كىچىك پىئىل كۆرسىتىشكە تىرىشىپ ، —  
خۇدايىنا ئالانىڭ ئاشىقلىرىكى ، دىلى ساپ ، ئىينەسى جۇلالىقتۇر ،  
ھەممە ئاۋازلاردىن ، بەلكى ھەممە مەۋجۇداتتىن لەززەت تاپىدۇ .  
جانابىي ئاللا ھەممە مەخلۇقاتنى چۈپ ياراتقان . شۇڭا ، مۇھەببەت  
نەشتەرسىز ئەمەس ، ساپ مەيدىمۇ دۇغ بولىدۇ ، خۇشلۇق غەم  
بىلەن ھەمخانى ، باھار خازان بىلەن ئاشيانە ، دۆلەت كامالى زاۋال  
بىلەن ئالمىشىدۇ ...

بۇ سۆزلەر ئىككى ئەمىرنىڭ كۆڭۈللىرىگە ناھايىتى ياقتى ،  
ئۇلارنىڭ ئاپاق خوجىغا بولغان بۇرۇنقى غايىۋانە قىزىقىش -  
ھۆرمىتى ئەمدىلىكتە چوڭقۇر ئەقىدە - ئىخلاسقا ئايلانغانىدى .  
ئۇلار يېقىندىن بېرى ئوردا ئىشلىرىدىن ، بولۇپمۇ ، خان  
بىلەن قۇبات مىرزا بەگدىن قاتتىق نارازى بولۇپ كېلىۋاتاتتى .  
قاچاندا ، قۇبات مىرزا بەگ پەيدا بولدى ، شۇنىڭدىن بېرى خان  
ئۇلارنى بۇرۇنقىدەك ئەتىۋارلاپ ئىشلەتمىدى ، ھازىر ھەممە ئىش -  
تا قۇبات مىرزا بەگنىڭ دېگىنى دېگەن ، قىلغىنى قىلغانىدى ،  
خانمۇ دۆلەتنىڭ تىزگىنىنى ئۇنىڭغا تۇتقۇزۇپ ، ئوۋ - شىكار ،  
ئويۇن - تاماشا قاينىمىغا كىرىپ كەتكەنىدى .

تېخى بىر نەچچە كۈننىڭ ئالدىدىكى ئوردا كېڭىشىدە ، قۇ -  
بات مىرزا بەگ تەپ تارتماستىن بۇ ئىككى ئەمىرنى «ئەل ئىشىدا

سۇس ، نەپسانىيەتچىلىكتە قىزغىن» دەپ ، خاننىڭ كۆزىچە تەد-  
قىد قىلىپ ، ئوردىدىكى بەگ - سىپاھلار ئارىسىدا ئىناۋىتىنى  
ئۆكتى . بۇنداق خۇسۇمەتكە ، ئىزا - ئەلەمگە قانداق چىدىغىلى  
بولسۇن ؟ ! قۇبات دېگەن بۇ قاغداقما ھەمىشە ھېلىقى بەتخۇي ،  
زۇۋاندار قۇتلۇق مەۋلىۋى بىلەن ئۇچرىشىپ ، يوشۇرۇن مۇقۇل-  
دىشىدۇ ، ئۇلارنىڭ ئوتتۇرىسىدا قانداق ھىيلە - مىكر ،  
سىر - ئەسرا بار كىم بىلىدۇ . ئۇلار بەلكىم ھاكىمىيەتنى  
ئۆزلىرى ئۈچىگە باشقۇرۇشنىڭ چوتىنى سوقۇۋاتامدۇ ، تېخى ...  
ئىشقىلىپ ، جاھان تىنچ ئەمەس ، ھەممىنىڭ كالىسىدا بىر  
خىيال بار ، غەپلەتكە پېتىپ قېلىشقا بولمايدۇ ، غەپلەتتە قالساڭ  
ئۆزۈڭنىمۇ يوقىتىپ قويسەن . دەرھال ھوشۇڭنى تاپ ، ھەي ،  
جوراس قوۋمىنىڭ بېگى مرزا سالھ ! ...

مانا شۇ ئۇچرىشىشتىن ئۈچ كۈن كېيىن ، ئىسەن بۇقا  
ئاپاق خوجىنىڭ كەشمىر قەغىزىگە پۈتكەن بىر مەكتۇپنى تۇمار-  
چە پۈكلەپ قوينىغا سېلىپ ، «نورۇز دۆڭ» سەيلىگاھىغا قاراپ  
ماڭدى . ئۇ يولنى توپتوغرا يۈرمەي ، دەسلەپ ھۈنەرۋەن -  
كاسىپلار توپلانغان غۇژ - غۇژ بازارنى ئارىلاپ ئۆتتى ، ئاندىن  
سودىگەرلەر ، گەزمالچىلار چازا قۇرۇپ ، چاي ئىچىشىپ ئولتۇ-  
رۇشقان ئۈستى يېپىق لاپاسلاردىن ئۆتۈپ ، ۋاپۇرۇشلار رەستىد-  
سىگە چىقتى ، ئۇ يەردە بىر ئاز ئايلىنىپ يۈرۈپ ، كۈن قايرىلا-  
غان چاغدا «نورۇز دۆڭ» سەيلىگاھىغا كەلدى ۋە بۇيەردىكى  
ئاشپۇزۇل ، چايخانلاردىن ئالاھىدە پەرقلنىپ تۇرىدىغان ھەشە-  
مەتلىك بىر كۆكنارخانغا كىرىپ ، قوينىدىكى ھېلىقى مەكتۇپ-  
نى شۇ يەردە كۆكنار ئىچىپ ئولتۇرغان مرزا ماناپ بەگكە  
تاپشۇردى . شۇ ئىشتىن ئىككى كۈن ئۆتۈپ ، مرزا ماناپ بەگ-  
نىڭ چىنخۇاندىكى ① باغ - ھويلىسىدا ئۈچ كىشىنىڭ ئالاھىدە

① چىنخۇان — شەھەردىن ئىككى كىلومېتىر يىراقلىقتىكى يېزا .

ئۇچرىشىشى بولۇپ ئۆتتى . بۇ ئۇچرىشىش بۇرۇنقىدەك ئاشكارا ئەمەس ، بەلكى ناھايىتى مەخپىي ھەم سىرلىق ئىدى . ئاپاق خوجىمۇ بۇ يەرگە بۇرۇنقىدەك ئېسىل مەپىلەردە ھەشەم - دەرەم بىلەن ئەمەس ، بەلكى قوتۇر ئات قوشۇلغان ، لەمبۇق مەلەئىزىدە - لىك ، شاتىۋار سايۋەنلىك ئەبجەق مەپىدە ھېچكىمگە كۆرۈنمەي غىپىدە كەلگەندى . باغ ھويلىنىڭ ئىچ - تېشىنىمۇ نۇرغۇن پىچاقچى سويىلار مۇھاپىزەت قىلدى .

ئاپاق خوجا بىلەن مىرزا سالىھ بەگ جوراس ۋە مىرزا ماناپ بەگلەرنىڭ سۆھبىتى باغ ھويلىنىڭ ئىچكىرىسىدىكى ئاددىي بىر ھۇجرىدا خېلى ئۇزۇن داۋام قىلدى . ئۇلارنىڭ نېمە دېيىشىكىنى - نى ھېچكىم بىلمىدى . پەقەت ئېغىر ئەل يانتۇ ۋاقتىدا چىغۋان - دىن قايتقان ئاپاق خوجىنىڭ قىياپىتى ۋە ئەلپازىدىن سۆھبەت - نىڭ ناھايىتى مۇھىملىقىنى ۋە ئۇنىڭ دېتىغا ياققانلىقىنى كۆر - گىلى بولاتتى . چۈنكى ، ھېلىقى مەپە ئىچىگە يوشۇرۇنۇپ ئول - تۇرغان ئاپاق خوجىنىڭ كەيپى چاغ ، مېيىقىدا كۈلكە ، كۆزلىرىد - دە بولسا ، قانداقتۇر بىر شۇملۇقنىڭ ئەلەڭگىسى ئويىناپ تۇراتتى ...

### 3

ئېرىق - ئۆستەڭلەردىكى لايىقا سۇلارنىڭ يۈزىنى غازالڭ - غۇزاڭلار قاپلاپ ئاقىدىغان سۆرۈن شاماللىق كۈز ئايلىرى باش - لاندى . ئەنە ، بۈگۈنكى كۈنمۇ ئون ئىككى قىيام سائەتلىك مۈشكۈل سەپىرىنى ئاخىرلاشتۇرۇپ ، ھەرەم دېرىزىلىرىنىڭ ئارقىسىدىكى باغنىڭ كەينىگە ئاستا - ئاستا پاتماقتا . ئوردا تاملىرىدىكى يېشىل كاھىشلار كەچكى شەپەق نۇرى بىلەن قىز - غۇچ ھال رەڭگە كىرگەندەك بولۇپ قالدى . باغقا ئۆگەنگەن كۆك كەپتەرلەر بىلەن شىپاڭ ئاراشلىرىغا ئوگا سالغان پاختەكلەر ئېگىز گۈمبەزنىڭ ئەتراپىدا گۈگۈلىشىپ ، كېچىلىك قونالغۇغا

تەييارلىق قىلىشماقتا ئىدى .

ئاسمان تۇتۇق ، ئاي خىرە - شىرە ، يۇلتۇزلارمۇ ئاندا - ساندا پىلدىرلاپ تۇراتتى .

مۇھەممەتئىمىن خان دۆلەت ئىشلىرى بېجىرىلىدىغان چوڭ سارايدىن چىقىپ ، كىشىلەرنى ئايرىم قوبۇل قىلىدىغان كىچىك ساراي — سالامخانغا كىردى . بېزىلىش جەھەتتە چوڭ ساراي - دىن پەرقلەنمەيدىغان بۇ كىچىك ساراي ناھايىتى جىمجىت بو - لۇپ ، سۈرلۈك كۆرۈنەتتى . سالامخاننىڭ بىر چېتىگە باغدات قىزىل ئۆچكىسىنىڭ يۇمران تېرىسى قاپلانغان كۈمۈش كۇرسىلار قويۇلغانىدى .

بۇ كۇرسىلارنىڭ بېرىدە ئوتتۇرا ياشلىق بىر كىشى ئولتۇ - راتتى . ئۇنىڭ كۆتمەك ساقىلى قىتاتلانغان ، بېشىغا ئاپئاق شايى سەللە يۆگىگەن ، قارا كۆك تونىنىڭ مۇرىلىرىگە كالاۋتوندىن نەقىشلەر چېكىلگەنىدى .

ھاتەم بەگ ئىسىملىك بۇ كىشى مۇھەممەتئىمىن خاننىڭ ئۇچتۇرپاندىن كەلگەن مېھمىنى ئىدى . ئۇ تۈنۈگۈن كەلگەن بولۇپ ، بۈگۈن بىر كۈن قۇبات مىرزا بەگنىڭ ھەمراھلىقىدا ئەل - يۇرت ئارىلاپ ، تېخى بايىلا سالامخانغا قايتىپ كەلگەنىدى . — ساقلىتىپ قويدۇم ، بۇرادەر ئەزىز ، — دېدى مۇھەممە - مەتئىمىن خان سالامخانغا كىرىپلا ، — كىم بىزنى خان بول - سۇن دەپتۇ - ھە . بەئەينى يوغان كۆتەك ھارۋىنى سۆرىگەن ئورۇق ئاتتەك ھالىمىزغا ۋاي ، ئەل يۇرت ئىشى چوڭ ئىش ئىكەن ، ئىشلىسەڭ ، ئىشلىسەڭ تۈگىمەيدۇ ...

— شۇنىڭ ئۈچۈن خان - پادىشاھلارنى ئاللاننىڭ يەردىكى سايىسى دەيمىزدە ، — دېدى ھاتەم بەگ ئورنىدىن تۇرۇپ سالاملىشىپ ، — ئەل - يۇرت ، پۇقرا دېگەنلەر ئاللاتائالانىڭ پادىشاھلارغا تاپشۇرغان ئامانەتلىرى ھېسابلىنىدۇ . بۇنى ئوبدان ئاسراش ۋە ساقلاش ۋاجىپ . ئەگەر بۇ ئامانەتلەرگە خىيانەت

قىلىنسا، ئۇنداق ئادەمدە ئىمان بولمايدۇ .

— پاھ - پاھ ، قاتتىق يەردىن تۇتتىڭىزغۇ ، ھاتەم بەگ ، — دەيدى مۇھەممەتئىمىن خان قايىل بولۇپ ، — ئىند - ساننىڭ يىلتىزى ئىمان تۇرسا ، ئۇنىڭغا خىلاپ ئىش قىلىپ بولامدۇ ، دەيسىز ...

ئۇلار ئەنە شۇنداق دوستانە ، سەمىمىي كەيپىياتتا بىردەم سىرداشتى .

ۋاقىت بىر يەرگە بېرىپ قالغانىدى ، ھاتەم بەگمۇ بۈگۈن بىر كۈن ئات ئۈستىدە ئولتۇرۇپ يۇرت كەزگەچكە ھارغىن ، ئېزىلەڭگۈ كۆرۈنەتتى . شۇڭا ، ھەر ئىككىسى ئۆز ھۇجرىلىرىغا كىرىپ ئۇخلاشنىڭ تەرەددۇتىغا چۈشتى . ئەمما ، نېمە ئۈچۈندۇر مۇھەممەتئىمىن خاننىڭ يۈرىكى بىرنەرسىدىن ئۆيىگەندەك ، سول قايىقى لىپىلداپ بىر ئىشتىن بېشارەت بېرىۋاتقاندەك ، ئىچىدە بىر نەرسە غىلىدىرلاپ بىئارام قىلىۋاتقاندەك تۈيۈلۈپ ، ھۇجرىدا ئۇياقتىن - بۇياققا ئايلىنىشقا باشلىدى .

شاھانە تۆشەكنىڭ يىپەك پەردىسى ئارقىسىدىكى كۈمۈش شامداندا بىر جۈپ شام پىلىلداپ يېنىپ تۇراتتى ، ئۇنىڭ زەئىپ نۇرى پەنجىرىدىن كىرىۋاتقان يۇمشاق شامالدا تىترەيتتى .

شام ئەنە شۇ يوسۇندا تىترە ، تىترە ئاخىر بېرىپ خۇددى بىرى پۈۋلىگەندەكلا لاپپىدە ئۆچۈپ قالدى ، ئۆچكەن پىلىكتىن كۆتۈرۈلگەن قاڭسىق ئىس ئۆيگە تارالدى .

مۇھەممەتئىمىن خان پۈتۈن بەدىنىدە قاتتىق ھارغىنلىق سەزدى ، كالىسىدا ھېس قىلغان بايىقى غەلىتە تۇيغۇلارنىمۇ ئەنە شۇ ھارغىنلىققا جورىدى ۋە كۈسۈر - كۈسۈر قىلىپ «ئايىتەل كۇرس» نى ئوقۇدى . دە ، كىيىمىنى چالا - بۇلا يېشىپلا ئۆزىنى كارىۋاتقا تاشلىدى . ئۇ ھەقىقەتەنمۇ ئىككى كۈندىن بېرى قاتتىق ئىشلەپ چارچىغانىدى .

شۇ دەقىقىدە ، تاشقىرىقى ئوردىنىڭ بېدىشلىكى ئاستىدا



ئىككى گەۋدە پەيدا بولدى .

— ھەممە ئىشلار پۈتتى ، — دەپ شىۋىرلىدى بىر گەۋدە  
يەنە بىرىگە يېقىنلىشىپ ، — ئەمدى ھەرىكەتلەنسەك بولار .  
بوغۇلۇپ ، خىرقىراپ چىقىۋاتقان بۇ ئاۋاز ئىگىسى —  
چوڭ دىۋان بېگى مىرزا ماناپ بەگ ئىدى .

— خانىمۇ ، مېھمانمۇ ئۆز ھۇجرىسىغا كىرىپ كەتتى ، —  
دېدى يەنە بىر گەۋدە پۇشۇلداپ ، — بۇ چاغقىچە ئۇخلىغاندۇ ،  
ئەمدى باشلىساق بولار ...  
پۇشۇلدىغان بۇ ئاۋاز ئىگىسى — ئاتا بېگى مىرزا سالىھ  
بەگ جوراس ئىدى .

— ھېلىقى قۇبات دېگەن بىرنېمىچۇ ؟ — ئەنسىرەپ  
سورىدى مىرزا ماناپ بەگ ، — ئۇ بەكمۇ تۇيغۇن ، ھىيلىگەر  
نەرسە ...

— ياق ، مەن ئالغان خەۋەرگە قارىغاندا ، ئۇ بۈگۈن ھېلى-  
قى مېھمان بىلەن بىر كۈن يۇرت كېزىپ ھالىدىن كېتىپتۇ ،  
بۇ چاغقىچە لايدەك ئۇخلاپ كەتكەندۇ .

— ئەمىسە ، مەن سېپىلنىڭ سىرتىدىكىلەرگە بەلگە يې-  
رەي ، ئۇلار ئوردىغا چۈشسۇن ...

— لەشكەرلەرچۇ ؟ ئۇلارنىڭ ئىشىنى قانداق قىلىدىڭىز ؟

— ھەممىسىنى توغرىلاپ قويدۇم ...

— ئىشنى يەنىمۇ پۇختىراق قىلايلى ، بولمىسا ، ئۆزىمىز-  
گە چاشقانىنىڭ ئىنى مىڭ تەڭگە بولۇپ قالمىسۇن يەنە ، —  
دېدى مىرزا سالىھ بەگ جوراس ۋە قويۇن يانچۇقىدىن تەتىللادا  
تىكىلگەن ھەمياننى ئېلىپ ، ئىچىدىن بىر سىقىم تىلانى ئالىقد-  
نىغا تۆكتى ، — سېخى بول خىزىر بېرىدۇ ، دېگەن گەپ بار .  
مانا بۇنى سەگەكرەك لەشكەرلەرگە تارقىتىپ بېرىڭ .

مىرزا سالىھ بەگ جوراس شۇ گەپلەرنى قىلىپ بولۇپ ،  
بىدشلىكنىڭ ئۇ تەرىپىدىكى ئوچۇقچىلىققا قاراپ قويدى . ئۇ

يەردىكى بىر تۈپ قېرى چىنارنىڭ تېگىدە ئىگەرلەنگەن ئىككى  
ئارغىماق باغلاقلىق تۇراتتى ، بۇ ئۇلارنىڭ ھەر ئىككىسىغا قارشى  
قىلىپ قويغان تەييارلىقى ئىدى .

ۋاقىت ئېغىر جىملىق ۋە سۈكۈت ئىچىدە ئۆتمەكتە . گىد-  
رىمىسەن ئايمۇ بۇلۇتلار ئارىسىدا غايىب بولغان ، ئەتراپنى قاپقارا  
زۇلمەت قاپلىغانىدى .

شەھەر ئىچىدىن چىسەكچىلەرنىڭ ئاندا - مۇندا تاقىلداقلىد-  
رىنى تاقىلدىتىپ «سەگەك ... سەگەك ! ...» دېگەن ئاۋازلىرى  
ئاڭلىنىپ قالاتتى . شۇ چاغدا ، ئوردا سېپىلىنىڭ سىرتىدىن بىر  
تال ئارغامچا پەسكە تاشلاندى ، ئارقىدىنلا بىر ئادەم ئارغامچىغا  
ئېسىلىپ ئوردا ئىچىگە چۈشتى . ئەتراپتىكى ئارىلاپ قويۇلغان  
قاراۋۇللارنىڭ بەزىسى غەپلەت ئويقۇسىدا ، بەزىسى بولسا ، كۆزد-  
نى يۇمۇپ ، قولىقنى يوپۇرۇپ تۈگۈلۈۋېلىشقانىدى . بايا چۈش-  
كەن ئادەمنىڭ ئارغامچا ئارقىلىق بەرگەن بەلگىسى بىلەنلا ،  
ھەش - پەش دېگۈچە ئېگىز سېپىلىنىڭ ئۈيەر - بۇ يەرلىرىدىن  
ئارغامچىغا ئېسىلىپ چۈشكەنلەرنىڭ سانى كۆپەيدى . بۇ ئادەم-  
لەرنىڭ ھەممىسى ئۈستىگە قارا سۇق كىپەن كىيىشىپ ، يۈزىنى  
قارا لاتا بىلەن ئوراپ ئېلىشقانىدى . بىردەمدە ئەللىك نەچچە  
ئادەم سېرىكچىلەردەك چاققانلىق بىلەن ئوردا ئىچىگە چۈشۈپ  
بولدى . ئۇلار بىردەم كۈسۈرلاشقاندىن كېيىن ، ئىككى بۆلەككە  
ئايرىلدى ، چوڭراق بىر بۆلەكنى مىرزا سالىھ بەگ جوراس  
باشلاپ ، مۇھەممەتئىمىن خاننىڭ ھۇجرىسى تەرەپكە قاراپ ماڭ-  
دى . قالغان بىر بۆلەكنى مىرزا ماناپ بەگ باشلاپ كەتتى .  
مىرزا سالىھ بەگ ئادەملىرىنى ئېھتىيات بىلەن يېتىلەپ  
ئىچكىرى ئوردىغا كىردى ، ئاقسارايىنىڭ ئەتراپىدا ھېچكىم كۆ-  
رۈنمەيتتى . پەقەت گۈلزار ئوتتۇرىسىدىكى ئۈستى گۈمبەزسىمان  
ھاۋارەك شىپاڭدا ئىككى نۆكەر ئۇزۇن جۇۋىلىرىغا يۆگىنىپ  
ئۇخلاپ قالغانىدى . مىرزا سالىھ بەگ باشلاپ كەلگەن قارا ئەر-

ۋاھلار بۇ يەردىن تۇيدۇرماي ئۆتۈپ كەتتى . ئەمدى خاننىڭ ھۇجرىسى ئەتراپىدىكى نۆكەرلەرنى بىر تەرەپ قىلىشلا قالغاندى . بۇنىڭدا مىرزا سالىھ بەگ ئۈستىلىق ئىشلەتتى ، ئۇ پەقەت ئىككىلا ئادەمنى ئۆزىگە ئەگەشتۈرۈپ ، قالغانلارنى ئەتراپتىكى دەرەخلىك بىلەن گۈلزارلىقلارغا بۆكتۈرمە قىلىپ قويۇۋەتتى . ئۇلارنىڭ ۋەزىپىسى مىرزا سالىھ بەگ قاراۋۇللارنىڭ ئالدىدىن تىنچ - ئامان ئۆتۈپ كەتكەندىن كېيىن ، تۇيدۇرماي كېلىپ ئۇلارنى ئۇچۇقتۇرۇۋېتىش ئىدى .

مىرزا سالىھ بەگ ھۇجرىغا يېقىنلاشقاندا ، ئىككى نۆكەر ئۇنىڭ ئالدىنى توستى .

— كىمەن ، نەگە بارىسەن ؟

— مەن ... مەن ، ئاتا بېگى مىرزا سالىھ بەگ جوراس ، — دېدى ئۇ ئەمىرلىك تەلەپپۇزى بىلەن ، — خانغا مەلۇم قىلىدۇ . خان مۇھىم ئىش بار .

— جانابلىرى ... — دېدى قاراۋۇل سالام بەجا كەلتۈرۈپ ، — خان تېخى بايلا ئۇخلىغان ... ئەتە مەلۇم قىلىشقا بولماسمۇ ؟

— ئەتە مەلۇم قىلسا بولىدىغان ئىشنى بۈگۈن پالاقلاپ كېلىپ مەنمۇ ئەخمەق ئەمەس ! — دېدى مىرزا سالىھ بەگ دوق قىلغاندەك ، — بۇ كېچىكتۈرۈشكە بولمايدىغان مۇھىم ئىش ... ئۇ شۇ گەپلەرنى قىلىپلا قولنى سىلكىپ ھۇجرا تەرەپكە ماڭدى . ئىككى نۆكەر ئىلاجىسىز شۈمشەرەپ قالدى ، ئۇلارنىڭ ئاشۇ بىخۇدلۇق ھالىتىدىن پايدىلانغان ھېلىقى ئىككى قارا گەۋدە ئۇلارنىڭ بويىنىدىن تولغاپلا ھەلقۇمغا تىغ ئۇرۇۋەتتى ، بىچارە نۆكەرلەر « ئاھ » دېيىشكىمۇ ئۈلگۈرمەي جاي بەردى . بۇ چاغدا بۆكتۈرمىدىكىلەرمۇ ئاللىقاچان ئۈگىلىرىدىن چىقىپ ، ئەتراپتىكى قاراۋۇللارغا ھۇۋۇقۇشتەك تاشلاندى .

مىرزا سالىھ بەگ خان ھۇجرىسىنىڭ ئىشىكى ئالدىدا تۇخ .

تىدى ، ئۇنىڭغىچە ھېلىقى ئىككى قارا سايىمۇ ئۇنىڭ يېنىدا پەيدا بولدى .

— ھۇجرا ئىشىكى ئاقاق ئىكەن ، قانداق قىلىسىلەر ؟ —  
سورىدى مرزا سالىھ بەگ ئىككىسىگە شۇئورلاپ .

— پەنجىرىچۇ ؟ — دېدى ئۇلارنىڭ بىرسى ، — مەن  
بېرىپ قاراپ باقاي .

ئۇ ھايال بولماي قايتىپ كەلدى :

— پەنجىرىنىڭ بىر قاننى ئوچۇق ئىكەن ، مەن چۈشەي .  
ئۇ پەنجىرە تەرەپكە كەتتى ، مرزا سالىھ بەگ بىلەن بىر  
قارا ئەرۋاھ ھۇجرا ئىشىكى ئالدىدا قالدى .

تاتلىق ئۇيقۇدا ياتقان مۇھەممەتئىمىن خان قانداقتۇر تىرىق-  
شىغان بىر ئاۋازدىن ئويغىنىپ كەتتى .

— كىم ؟ قايسىڭ سەن ؟ — دەپ ئۇندۇرىگەندەك ۋارقىد-  
رىدى ئۇ ۋە خىرە - شىرە ئاي يورۇقىدا پەنجىرە تەكچىسىدە

تۇرغان يوغان بىر گەۋدىگە كۆزى چۈشۈپ بىردىنلا سەگەكلەش-  
تى ، — پاسىبان ! ھاي قايسىڭ بار ؟ !

سىرتتىن ھېچقانداق سادا كەلمىدى ، خان ئەھۋالنىڭ چا-  
تاقلىقىنى ھېس قىلىپ ، دەرھال ياستۇق ئاستىدىكى شەمشەرنى

قولغا ئالدى . ئۇنىڭغىچە پەنجىرىدىكى ھېلىقى يوغان گەۋدىمۇ  
سەكرەپ چۈشۈپ ، خاننىڭ ئۈستىگە تاشلاندى . ئۇلار پومىسداقلىد-

شىپ ، ئېلىشىپ ، تۆشەكتىن يەرگە دومىلاپ چۈشتى . خاننىڭ  
يېرىم - يالىڭاچ تېنى ھېلىقى يوغان گەۋدىنىڭ ئاستىدا قالدى .

ئۇ تاقىر بېشىنى خاننىڭ ئېڭىكى ئاستىغا كەپلەپ ، تىرەپ تۇرۇ-  
ۋالغانىدى ، خاننىڭ دېمى كېسىلىپ خىرقىراپ قالدى ، شۇنداق-

تىمۇ سول قولى بىلەن رەقىبىنىڭ پىچاق تۇتقان قولىغا ئېسىد-  
لىپ ، ئۇنىڭ بېغىشىنى ئامبۇردەك قىسىۋالدى ۋە ئوڭ قولىنى

سەل - پەل بوشتىنىپلا ، ئۈستىدىكى ئېغىر گەۋدىنىڭ ئۈدۈل  
كەلگەن يېرىگە خەنجەر ئۇردى ، ئۇنىڭ قىسقا ئارىلىقتىن ئۇرغان

خەنجىرى گەرچە رەقىبىنىڭ ساغرىسىغا كىرىپ ، ئانچە زەخمەت يەتكۈزەلمىگەن بولسىمۇ ، لېكىن ئۇنىڭ قاتتىق كىرىشكەن بەددىنى خېلىلا بوشاشتۇرۇۋەتتى ، دەپمۇ كېسىلگەن خانمۇ چوڭقۇر بىر نەپەس ئېلىۋالدى . ساغرىسىدىن قان ئېقىپ ، ئۆزىنىڭ بار-غانسېرى بوشىشىپ كېتىۋاتقانلىقىنى سەزگەن رەقىب بوغۇق ناۋاز بىلەن خىرقىراپ توۋلىدى :

— موللا ساقى ... تېز ... تېز ... پەنجىرە بىلەن كىرىسە ...

خېلىدىن بېرى ئىشىكنىڭ ئېچىلىشىنى كۈتۈپ ، ھۇجرا بوسۇغىسىدا تۇرغان يەنە بىر قارا ئەرۋاھ — موللا ساقى ھەمرا-ھىنىڭ خىرقىرىغان ئاۋازىنى ئاڭلاپلا ئۆزىنى پەنجىرە تەرەپكە ئاتتى . شۇ دەقىقىدە مۇھەممەتئىمىن خاننىڭ كاللىسىدىن «موللا ساقى ... ئاپاق خوجىنىڭ ئادەملىرى ...» دېگەن خىيال چاقماق تېزلىكىدە ئۆتتى ۋە ئاپاق خوجىنىڭ مىيىقىدا ھىجىيىپ تۇرغان سۆرۈن تەلتى قاراڭغۇلاشقان كۆز ئالدىدا نامايان بولدى . «دەرىخا ! خاتا قىلىپتۇرمەن ... ھىيلىگەر مەلئۇن مېنى ئازدۇرۇپتۇ ... ئەمدى ئۆزۈمنىڭ ئۆزىنى يازىدىغانغا قەلەم ، ئېيتىدىغانغا ئادەم نەدە ؟ ...»

خان ئۆزىنى ئوڭشىۋېلىشقا ئۈلگۈرەلمىدى ، پەنجىرىدىن تاخلاپ چۈشكەن موللا ساقى ئۇنىڭ ماڭلىيىغا پىچاق ئۇردى . ئۇنىڭ ئۈستىدىكى ئېغىر گەۋدىمۇ جان ئاچچىقىدا سوقا بېشىنى ئۇنىڭ ئېڭىكىگە تېخىمۇ قاتتىق تىرەپ ، خاننىڭ نەپىسىنى قەد-سۈۋەتتى .

شۇنچە كۆپ يۈرۈش ، جەڭلەردە باھادىرلىق كۆرسىتىپ ، سەلتەنەت تەختىدە نۇسرەت تاپقان مۇھەممەتئىمىن خان ئەڭ ئاخىرى بىرەر ئادەمگە بىر ئېغىزمۇ سۆز قالدۇرالماي ، بۇ يورۇق دۇنيانىڭ بىرەر بۇرجىكىگە ئاخىرقى نەزەرىنىمۇ ئاغدۇرالماي ، ھەسرەت - نادامەت بىلەن جىممىدە ئۇ دۇنياغا كەتتى .

خان ئۆلتۈرۈلگەندىن كېيىن ، ئۇنىڭ ھۇجرىسى بىلەن ئاق - ساراغىغا نەچچە تۈلۈم ياغ چېچىلىپ ئوت قويۇلدى ، قۇبات مىرزا بەگ بىلەن ھاتەم بەگلەر قەتل قىلىنغان ھۇجرىلارمۇ ، خانىش بىلەن خاننىڭ ئۈچ پەرزەنتىمۇ بۇ مۇدەھىش ئوت يالقۇنىدىن ئامان قالمىدى .

«ئوت كەتكەن كېچە» دەپ ئاتالغان بۇ ۋەقە مىلادىيە 1681 - يىلى كۈز ئايلىرىنىڭ بىر جۈمە ئاخشىمى يۈز بەرگەندى . بۇ جۈمە — مۇھەممەتئىمىن خان بىلەن ئاپاق خوجا ئەھدۇ - پەيمان قىلىشقان «جۈمە كېلىشىمى» نىڭ دەل يىگىرمە بىرىنچى جۈمە كېچىسى ئىدى .

ئەتىسى ، ئاپاق خوجا ئىككى - ئۈچ يۈزدەك سوپى - دەرۋىشلىرىنى ئەگەشتۈرۈپ ، ئات بىلەن ئوردىغا گۈلدۈرلەپ كىردى ۋە ھېچنېمىنى بىلمىگەندەك ، پۈتۈن قەشقەرىيە تەۋەسىگە : «ئالەم پاناھ شاھىمىز مۇھەممەتئىمىن خان كۈتۈلمىگەن ئوت ئاپىتى بىلەن ئەجىلى مۇئەللىق بولدى !» دەپ جاكارلىدى ۋە مىرزا سالھ بەگ جوراس بىلەن مىرزا ماناپ بەگلەرنىڭ ھىمايىسى ئاستىدا ، خانلىق تەختىگە قايتىدىن ئولتۇردى ...

## تۆتىنچى باب

### شانلىق قەبىرە

#### 1

بۈگۈن بازار كۈنى ئىدى ، ئەمما گۈزەر - رەستىلەر بۇرۇندەك ئاۋات ئەمەس ، شالاڭ يۈرگەن كىشىلەرمۇ گويا بىر نەرسىدىن ئەندىكەندەك ، چۆچۈگەندەك ئەنسىز يۈرۈشەتتى . بۇ - رۇتقىدەك سودا - سېتىقنى جانلاندۇرۇۋەتكەن ھىندىستانلىق ، پاكىستانلىق ، كەشمىرلىك ، كابۇللۇق ، ئەنجانلىق سودىگەرلەر . نى ، ئەرەب ، پارس ، پەرەڭ بايلىرىنى كۆرگىلى بولمايتتى . بازار - رەستىلەردىن بۇرۇنقىدەك گۈل پۇرىقى ، قوغۇن پۇرىقى ، ئىپار - ئەنەبەر ھىدى ، كاۋاپ - سامسا ھىدى ئەمەس ، بەلكى ئۇيەر - بۇيەردە پولو ئېتىش ، بېلىق پىشۇرۇش ئۈچۈن چۈچۈ - تىلىۋاتقان زاغۇن يېغى بىلەن ، ئۈكلىنىۋاتقان كاللا - پاقالچاق - لارنىڭ ئاچچىق ، قاغىسىق ھىدى بۇخسۇپ تۇراتتى . ساتار چې - لىپ مۇقام توۋلاۋاتقان ، دوست تارتىپ جەڭنامە سۆزلەۋاتقان مۇغەننىلەر بىلەن مەدداھلارغا قىزىقىدىغان ئادەملەرمۇ بۇرۇنقىدەك كۆپ ھەم قىزغىن ئەمەس ئىدى . بەزى ھەۋەسمەن دۇكاندارلارنىڭ ئۈنچە - مارجانلار بىلەن زىننەتلەنگەن قەپەسلىرىدىكى ئۈمۈچۈق ، بوز تورغاي ۋە شاتۇتىلارمۇ بۇرۇنقىدەك زوققا تولۇپ سايرىمايتتى . كوچا ياقىسىدىكى كانارلارغا ئېسىلغان قوي ، كالا

ۋە ئۆچكە گۆشلىرىنى ، غالىنەكلەردە سۆرەپ يۈرگەن مەزىزلىك توخو ۋە قىرغاۋۇل گۆشلىرىنى ، كەپتەر ۋە كەكلىك كاۋاپلىرىنى بۇرۇنقىدەك چاپ - چاپ ئالدىغان ئادەم بولمىغاچقا ، چېۋىن بېسىپ ، ھەرە غوڭغۇلداپ تۇراتتى . قىسقىسى ، بازار بۇرۇنقىدەك غۇژ - غۇژ ، قاينام - تاشقىن ئەمەس ، ئۆلۈك ھەم خارامۇش ئىدى .

يېشىنگە يېقىن ، ئوردا تەرەپتىن چاڭ - توزان كۆتۈرۈپ كېلىۋاتقان چوڭ ئالامان كۆرۈندى . ھايال ئۆتمەي ، ئۇلار بازارنىڭ مەركىزىدىكى غولغۇن ئىچىگە كىرىپ كەلدى . شۇ چاغدىلا كىشىلەر بۇ چوڭ ئالاماننىڭ ئاپاق خوجىنى مۇھاپىزەت قىلىپ كېلىۋاتقان لەشكەر بىلەن سوپى - دەرۋىشلەر ئىكەنلىكىنى بىلدى . كاتتا ئىشاننى مۇھاپىزەت قىلغۇچى بۇ كىشىلەر ئىككىگە بۆلۈنگەن ، بىر قىسمى ئالدىدا يۈرۈپ بازارنىڭ مەركىزى كوچىسىدىن ئۆتۈپ ، تاماشىچىلارنى قامچا ، دەرە بىلەن ئۇرۇپ ھەيدەيتتى ، قالغان قىسمى بولسا ، ئاپاق خوجىنى ئوراپ ماڭغانىدى . ئۇنىڭ بويىنى ئۇزۇن ، كۆكسى كەڭ ، پۇتلىرى يوغان ئاۋغان ئېتىنى ئىككى سوپى چۈلۈۋىدىن يېتىلىۋالغانىدى . ئاتىنىڭ ئالتۇن - كۈمۈش يالىتىلغان ئىگەر - جابدۇقلىرى كۈن نۇرىدا يالىتراپتتى .

زەرباب تونغا ئورالغان ئاپاق خوجا ئارغىماق ئۈستىدە شاھانە سالاپەت بىلەن گىدىيىپ ئولتۇراتتى . يولدا ئۇچرىغان ھەر بىر كىشى ئۇنىڭغا ئېڭىشىپ تەزىم قىلاتتى . ئۇلار سەئىدىيە خانىدانلىقىنى ئۇزۇل - كېسىل ئاغدۇرۇپ ، شاھلىق تەختىنى يەنە بىر قېتىم تارتىۋالغان بۇ ئۇلۇغ ھۆكۈمرانغا يېقىندىن تىكىلىپ قاراش ھوقۇقىدىن مەھرۇم ئىدى .

يېڭى خاننىڭ — نامى ھەممىگە تونۇشلۇق بولغان ئاپاق خوجىنىڭ بۈگۈن ئوردىدىن چىققانلىقىنى ئاڭلاپ ، ئۇنى كۆرۈش ئۈچۈن يولنىڭ ئىككى قاسنىقىغا توپلانغان شەھەر ئاھالىسى



ئىچىدە ئاپئاق ساقاللىق قېرى بوۋايىلار ، تال - چىۋىقنى ئات قىلىپ مىنىۋالغان ئۇششاق بالىلار ، ھەر خىل ئەمەل تۇتقان بەگ ، سپاھلار ، چېگرا ئاتلاپ تىجارەت قىلىدىغان سودىگەرلەر ، دىنىي قانۇن يۈرگۈزىدىغان قازىكالىلار بار بولۇپ ، ئۇلارنىڭ بەزىسىنىڭ قولىدا خىلمۇ خىل سوۋغا - سالاملار بىلەن تولغان كۈمۈش پەتنۇسلار بار ئىدى . بەزىلەر بولسا ، توپ - توپ ئېسىل گەزلىمىلەرنى قۇچاقلاپ تۇرۇشاتتى . ئۇلارنىڭ بېشىدىكى قازان - دەك يوغان سەللىلىرى ، ئۈستىدىكى ئېسىل تونلىرى ۋە رايىش قىياپەتلىرى ئۇلارنىڭ ھەقىقەتەنمۇ ئىخلاسمەن سوپى ، تەقۋادار موللا ، ئەقىدىلىك ئىشانلار ئىكەنلىكىدىن دېرەك بېرەتتى .

ئاپئاق خوجا ئۇلارنىڭ پۈكۈلۈپ قىلغان تەزىملىرى بىلەن قوش قوللاپ سۇنغان سوۋغىلىرىغا بەزىدە قول ئىشارىتى بىلەن ، بەزىدە يەڭگىل باش سىلكىش بىلەن جاۋاب ياندۇرۇپ بىنەزەر ھالەتتە كېتىۋاتاتتى . لېكىن ، سوۋغىلارنى بولسا ، ئۇنىڭ ئارقى - دىن سوكۇلداپ كېلىۋاتقان بىر نەچچە خاس مۇرىتلار يىغىپ ، تاغار - مىشكاپلارغا قاچىلاپ كېلەتتى .

ئاپئاق خوجا ھېچ يەردە توختىمىدى ، شۇ ماڭغانچە بەزىدە ئاستا ، بەزىدە تېز مېڭىپ ، ئاخىر رەستە - گۆزەرلەردىكى غولغۇن ئىچىدىن ئۇزاپ چىقتى . ئەمدى ئۇ ئاتنىڭ بېشىنى ئوڭغا - شەھەردىن ئىككى چاقىرىم يىراقلىقتىكى ئاۋات ، كۆجۈم يېزا مىشا تەرەپكە بۇرىدى ، ئۇ بۈگۈن شۇ يەردىكى «ھەزرىتى پىرىم خانقاسى» غا بېرىپ ، بىرنەچچە كۈندىن بېشىنى ئۆزىنى كۈتۈپ تۇرغان يېڭى مۇرىت مۇخلىسلىرى بىلەن زىكرى - سۆھبەت قىلماقچىدى .

قۇم توپىلىق يېزا يولى باشلاندى ، تار يولغا غازاڭدىن قىزغۇچ پايانداز سېلىنغانىدى . يولنىڭ بىر تەرىپى ئاخماتا قىلىنغان ئېگىز - پەس ئىككىنزارلىق ، يەنە بىر تەرىپى ئەگرى - بۈگرى كەتكەن مىشا ئۆستىڭى ئىدى . كەچ كۈز پەيتى

بولغاچقا ، ئۆستەڭ تەرەپتىن سوقۇۋاتقان سوغۇق شامالدا يالدا-  
ئاچلىنىپ قالغان دەرەخلەر نالە قىلغاندەك ھۇشقۇيتاتتى .  
ئاپاق خوجا ئۆستەڭ بويىدىكى «چايخانا» دەپ ئاتىلىدىغان  
كۆجۈم مەھەللىگە كىرىشى بىلەن ئاچچىق بىر ئەندىكىش ئىچىدە  
بىر قىسما بولۇپ تۇرۇپ قالدى . چۈنكى ، يېقىنلا يەردىن ئۇنىڭ  
سەگەك قۇلىقىغا مۇڭلۇق نەغمە ناۋا بىلەن دىلكەش مۇقام كۈيى  
ئاڭلانغانىدى ...

ئەگەر ئاشقىلىقىم ئېيتسام ، كۆيۈپ جانۇ جاھان ئۆرتەر ،  
بۇ ئىشقىسىرىن بايان ئەتسەم ، تېخى ئول خانۇمان ئۆرتەر ...

مۇقامچىنىڭ مۇڭلۇق ، ياڭراق ناخشىسى ئىسسىق ، ئازادە  
چايخانىدىكى ئوتلارنىڭ چاراسلاپ كۆيۈشى ، ئاستا ، رىتىملىق  
چېلىنىۋاتقان داپنىڭ ساداسى ، سىرتتىكى ئاتلارنىڭ پۇشقۇرۇشى  
ئىچىدە ئالاھىدە ئاڭلىنىپ ، جىمىپ قالغان مەھەللىنىڭ ئۆستە-  
دە ئەركىن پەرۋاز قىلاتتى . ساتار بىلەن تەمبۇرنىڭ قوشۇلمى-  
سىدىن ئاجايىپ بىر دىلكەش ناۋا ياڭرىماقتا ئىدى :

ھېچكىمە مەلۇم ئەمەس ھالى پەرىشانىم مېنىڭ ،  
ئاسماننى پارە قىلدى ئاھۇپىغانىم مېنىڭ ! ...

ئاپاق خوجىنىڭ قوشۇمىسى تۇرۇلدى ، ئۆسكىلەڭ قاشلىرى  
بىردەم غۇژمەكلىشىپ ، بىردەم يېپىلاتتى . ئۇ يېنىدىكى ئىسەن  
بۇقا بىلەن موللا شاھبازدىن دەرغەزەپ بولۇپ سورىدى :  
— نەدىن چىقىۋاتىدۇ بۇ شۇم ئاۋاز ؟ !

— ئاۋۇ چايخانىدىن ، — دېدى موللا شاھباز قولى بىلەن  
ئۆزلىرىدىن ئون نەچچە قەدەم نېرىدىكى بىر ئۆيىنى كۆرسىتىپ .  
دېگەندەك ، ئۆيىنىڭ سىرتىدىنلا ئۇنىڭ خېلى خېرىدارلىق

بىر چايخانا ئىكەنلىكىنى كۆرگىلى بولاتتى . ئىشىك ئالدى بورا بىلەن چەللە - باراڭ قىلىنىپ ، چەللە - باراڭغا بىر غۇلاچ كەڭلىكتە كۆك لەمبۇقتىن لەپىسە تارتىلغانىدى . چەللە - باراڭنىڭ ئاستىغا بىر نەچچە كارىۋات قويۇلغان بولسىمۇ ، لېكىن ھازىر ھاۋا سوغۇق بولغاچقا بوش تۇراتتى . ئادەملەرنىڭ ھەممىسى چايخاننىڭ ئىچىگە تىقىلىشقانىدى . ئوچۇق ئىشىكتىن تۈرۈلۈپ - تۈرۈلۈپ چىقىۋاتقان ئاپئاق ھوردىن چايخانا ئىچىنىڭ ھەقىقەتەنمۇ قىزىپ كەتكەنلىكىنى كۆرگىلى بولاتتى .

— چايخاندا نەغمە - ناۋا ، ئويۇن - تاماشا راسا قىزىپتۇ - دە ، — دېدى موللا شاھباز خۇددى ئۇ يەرگە كىرگۈسى باردەك ئۈمىدلىنگەن تەلەپپۇزدا .

— بولدى ، ئاغزىڭنى يۇم ! — دەپ چالۋاقدى ئاپئاق خوجا ، ئۇنىڭ بۇرۇن تۆشۈكلىرى كېرىلىپ ، كۆز قارچىقلىرى چانقىدىن چاچىراپ چىقىپ كەتكۈدەك پۇلتايغانىدى ، — نەغمە - ناۋا ، ناخشا - غەزەل دېگەنلەر دەۋزىخى بەتبەختلەرنىڭ بۇ ئالەمدىكى كۆڭۈل خوشى ، شەيتاننىڭ چوڭى ! بۇنداق ئادەم - لەر دەۋزەخكە چۈچۈلا بولىدۇ ، شۇڭا ئۇلارنى بۇ دىياردىن قوغلاش كېرەك !

ئۇ شۇ گەپلەرنى قىلىپلا ئاتنى دىۋىتتى ، سۆلەتلىك ئارغىد - ھاق يايلىنى سىلكىپ ، چايخانغا قاراپ ماڭدى ۋە چەللە - باراڭ ئالدىغا كەلگەندە ئۆزلۈكۈدىن توختىدى . ئاپئاق خوجى - نىڭ قاش - قاپقىغا قاراپلا ئۇنىڭ نېمە ئويلاۋاتقانلىقىنى ۋە نېمە قىلماقچى ئىكەنلىكىنى چۈشىنىدىغان خاس مۇرىتلىرىدىن بىر نەچچىسى دۈكۈرلەپ چايخانا ئىچىگە كىرىپ كەتتى ، ھايال ئۆتمەي نەغمە - ناۋا توختىدى ، ئارقىدىنلا ئۆرە - تۆپە بولغان ، ۋارقىرىغان - جارقىرىغان ، ھەتتا قوپال تىللاشقان ، مۇش - تېپىك زەربىدىن چىرقىراپ ئاللا - توۋا كۆتۈرگەن ئاۋازلار ئاڭلىنىشقا باشلىدى . لېكىن ، بۇ ھالەت ئۇزۇنغا بارمىدى ،

پىچاقلىرىنى يالىڭاچلاپ ، كالتەك - چوماقلىرىنى كۆتۈرۈۋالغان  
سوپى - دەرۋىشلەر چايخانىدىن بىر نەچچە ئادەمنى سۆرەپ چىقتى .  
بۇنىڭ ئىچىدە ئۈچ ئادەم ئالاھىدە پەرقلىنىپ تۇراتتى .  
ئۇنىڭ بىرى ، بايىز ئاخۇن بولۇپ ، يىراق - يېقىندىكى كىشىلەر -  
نىڭ ھەممىسى ئۇنى «بايىز مۇقام» دەپ ئاتىدى . ئۇنىڭ قولىدا كونا  
ساتار بار ئىدى . يېشى قىرىقلاردىن ئەمدى ھالقىغان ، سا -  
قال - بۇرۇتلىرى قاپقارا بۇ ئادەم تولىمۇ رايش ، مېھرى ،  
ئىسسىق كۆرۈنەتتى . يەنە بىرى ، تەمبۇر كۆتۈرۈۋالغان بولۇپ ،  
كىشىلەر ئۇنى ئاشۇ ئالاھىدىلىكى بويىچە «روزەك تەمبۇر» دەپ  
ئاتايتتى . ئۇنىڭ يېشى ئەللىككە ئۇلىشىپ قالغاچقا ،  
شالاڭ چاچ - ساقاللىرى ئاقىرىشقا باشلىغانىدى . ئۇلارنىڭ  
ئۈچىنچىسى ، ئەمدىلا بۇرۇتتى خەت تارتقان ئون ئالتە ياشلاردىكى  
ئۆسمۈر بالا ئىدى . ئۇنىڭ قولىدىكى كىچىك داپقا قارىغاندا ،  
ئۇ مۇشۇ سورۇننىڭ داپچىسىدەك كۆرۈنەتتى . ئۇنىڭ ئىسمى  
ئەلى ئاشار بولۇپ ، بايىز مۇقامنىڭ ئوغلى ئىدى . بايىز مۇقاممۇ  
ئاشۇ يېشىدا دادىسى ئابلا ساتارنىڭ ئارقىسىدا يۈرۈپ ، دەسلەپ  
داپچىلىقنى ، كىيىن ساتار بىلەن تەمبۇر چېلىشنى ئۆگەنگەندە -  
دى . ئۇنىڭ ئاۋازى ئوچۇق ، راۋان ھەم ياڭراق بولغاچقا ، كې -  
يىنكى يىللاردا دادىسى ئۆزىنىڭ بارلىق ئۇدۇمىنى ئۇنىڭغا مۇراس  
قالدۇرۇپ كەتكەنىدى .

پىچاقچى سوپىلار بۇ ئۈچەيلەننى گەجگىلىرىدىن بېسىپ  
يەرگە يۈكۈندۈرگەنىدى . لېكىن ، ئۇلار باشلىرىنى ئېگىز كۆتۈ -  
رۈپ ، سازلارنى مەھكەم قۇچاقلانغانىدى . ئاپاق خوجا ئۇلار -  
غا يىرگىنىش نەزەرى بىلەن بىر قۇر قاراپ چىقتى . ئۇنىڭ  
قوڭۇر كۆزلىرى غەزەپلىك ، تەلەتى سۆرۈن ئىدى .  
— نېمە ئۈچۈن خانىقاغا كىرىپ ، زىكرى - ساما قىلماي ،  
بۇ يەردە شەپتاننىڭ ئىشىنى قىلىشتىڭ ؟ — سورىدى ئاپاق  
خوجا ئاۋازىنى كۆتۈرۈپ .

بۇ ئارىلىقتا ، چايخانىدىكى ۋە مەھەللىدىكى نۇرغۇن ئادەم-  
لەر بۇ يەرگە توپلىنىپ ، بۇ كۈتۈلمىگەن ئىشلارنىڭ قانداق  
ئاقىۋەتلەرنى ئېلىپ كېلىدىغانلىقىغا قاراپ تۇرۇشاتتى .  
بايىز مۇقام ناھايىتى تەمكىنلىك بىلەن ئاپاق خوجىنىڭ  
سوئالىغا جاۋاب بەردى :

— ئۆزلىرى ئەھلىي تەرىقەتچىلەرگە رەھنامە ، ھەزرىتىم .  
مەن بولسام ، دەردمەنلەرنىڭ رەھنامىسىمەن ، شۇڭا قىلىدىغان  
ئىشىم ھاپىزلىق ، يۈرىدىغان جايمى بەزى شەھەر ، بەزى سەھرا !  
مەن خانقاغا كىرمىسەممۇ ، مانا شۇ جەندە چاپنىمنى جاپناماز ،  
سازىمنى تەسۋى قىلىپ ، مۇسۇلمانچىلىقنى ئادا قىلۇرمەن ...  
— ھەي ناشۈكۈر بەندە ، — دەپ توۋلىدى بىر سوپى  
ئۇنىڭ گەجگىسىدىن تېخىمۇ قاتتىق دۆشكەلەپ ، — توۋا قىد-  
لىپ ، ئۇلۇغ خانغا قۇللۇق قىل ، شۇنىڭدا جېنىڭ ئامان قالىدۇ .  
— يوقسۇ ، تەخسىر ، — دەپ باش سىلكىدى بايىز  
مۇقام ، — پەقىر تىز چۆككەندىن كۆرە ، ئۆلۈمنى ئەۋزەل  
كۆرمىن . چۈنكى ، مەن ئەزەلدىن ئەركىنلىكى ، ھۆرلۈكىنى  
كۈيلىگەن بۇلبۇلمەن . ئېگىز شاخلار ئارىسىدا ياشىغان بۇلبۇل  
ھەرگىز ئۇنداق ئىشلارنى قىلمايدۇ .

ئاپاق خوجا غەزەپتىن يېرىلاي دەپ قالدى . ئۇ ئەزەلدىن  
ئۆزىگە تىك قارىغان ۋە مەنمەنلىك بىلەن سۆز ياندۇرغان ئادەم-  
لەرنى بوش قويۇۋەتمەيتتى . لېكىن ئۇ ، يەنە تۇرۇپلا بايىز  
مۇقامنىڭ جاسارىتىگە ، غورۇرىغا قايىل بولغاندەك بولۇپ قال-  
دى . ئەگەر مۇنداق ئادەملەرنى يامان يولدىن قايتۇرۇپ ، ئۆز  
ئىزىغا دەستەلىسە ، ئۇلاردىن ھەسسىلەپ ۋاپا ھەم ياخشىلىق  
كۆرگىلى بولاتتى .

شۇ خىياللار بىلەن ئۇنىڭ غەزەپ - ئاچچىقى سەل بېسىل-  
غاندەك بولدى . ئۇنىڭ ئۈستىگە ، نەغمە - ناۋاغا ھېرىسمەن  
شۇنچە خالايقىنىڭ كۆزى ئالدىدا بايىز مۇقامغا ئېغىر جازا بېرىش

تازا دانالىق بولمايدىغاندەك قىلاتتى . شۇڭا ، ئاپاق خوجا سۆز مۇقامىنى دەرھال ئۆزگەرتىپ :

— بولدى ، بۈگۈنكى ئىش مۇشۇ يەرگىچە بولسۇن ، — دېدى ھەممەيلەنگە تەكشى نەزەر تاشلاپ ، — بۇنىڭدىن كېيىن ھەرقانداق سورۇندا — مەيلى چايخانا ، مەيلى رەستە بازارلاردا بولسۇن نەغمە — ناۋا قىلىپ ، ناخشا — غەزەل ئېيتىش قەتئىي مەنئى قىلىنىدۇ . خىلاپلىق قىلغۇچىلار قاتتىق جازالىنىدۇ . بۈگۈنكى ئىش ھەممەيلەنگە ساۋاق بولسۇن !

ئاپاق خوجىنىڭ سۆزى تۈگىشى بىلەن ئارىدىن بىرسى يۇقىرى ئاۋازدا ۋارقىردى :

— خالاپىق ، ئاڭلىمىدىم دېمەڭلا ، خاننىڭ ئەمرى پەر-ھىز ! كىمدە كىم خىلاپلىق قىلىدىكەن ، ياتار يېرى زىندان بولىدۇ !

كىشىلەر توپى تەۋرەندى ، ئۇلار ئېغىز يېرىپ بىر نەرسە دېيەلمىسىمۇ ، لېكىن كۆڭۈللىرى غەزەپكە تولدى . ئۇلار جاھىل ھۆكۈمدار ئاپاق خوجىنىڭ قىلىۋاتقان شۇنچە قىغىر ئىشلىرى ئاز كەلگەندەك ، ئەمدى كېلىپ خەلق دىلىدىكى ئاشۇ كىچىككىنە مۇھەببەتكىمۇ رەھىمسىزلىك بىلەن چاڭ سالغانلىقىدىن قاتتىق نارازى بولدى . لېكىن ، ئاپاق خوجا بىر نەرسىنى بىلەلمەيتتى ، ئۇنىڭ چاڭگىلى خەلقنىڭ ئاغزىنى ئېتىشكە يەتسىمۇ ، لېكىن ھۆرلۈك ۋە سۆيگۈ ماكانى بولغان يۈرەكنى مەڭگۈ ئىشغال قىلالمايتتى ! ...

## 2

ئوردا ئىچىدىكى ئازادە بىر خانىدا ئاپاق خوجىنىڭ يېقىن يارەنلىرىدىن بولغان موللا ئالىم ياركەندى ئولتۇراتتى . ئۇ ھە-مىشە ئاپاق خوجىغا ئەگىشىپ يۈرگەچكە ، كىشىلەر ئۇنى «پىر-

نىڭ سايسى» دەپ ئاتىتتى . بۈگۈن ئۇ كىمخاپ تون كىيىپ ، قولغا كەرىۋا تەسۋى تۇتۇپ ، ئۆيىنىڭ تۆرىدىكى قات - قات يېكەنداز ئۈستىگە يانپاشلىغانىدى . پەگا تەرەپتە قوللىرىنى تىزدىغا تىرەپ يۈكۈنۈپ ئولتۇرغان بەش - ئالتە سوپى - دەرۋىش دىققەت بىلەن ئۇنىڭ ئاغزىغا قاراپ ئولتۇراتتى .

موللا ئالىم ياركەندى تەسۋىنى بىر ئايلىندۇرۇپ قويۇپ ، بايا ئۈزۈلۈپ قالغان ۋەز - نەسىھەتنى داۋام قىلدى :

— قەشقەردىكى ۋاقتىمىز ئىدى ، بىر كۈنى ناماز خۇپتەن ۋاقتىدا ، ھەزرىتى ئىشانىنىڭ يېنىدىن مېنى چاقىرىپ بىر دىۋانە كەلدى ، باردىم . خىلۋەت خانىغا يەتكىنىمدە خاس ھۇجرە - نىڭ دەھلىزىدە جىنلاردىن بىر قانچىسىنى كۆردۈم . ئۇلار ئىز - زەت بىلەن سالام قىلدى ، مەن ھاسامنى كۆتۈرۈپ ھەملە قىلىپ ئېيتتىم : «ئى جىن - پەرىلەر ، بۇ يەر سىزلەرنىڭ جايىڭلار ئەمەس ، نېمىشقا كەلدىڭلار ؟!» ئۇلار تەۋەزۈ بىلەن دېدى : «بىز مۇسۇلمانلاردىمىز ، روسۇللاغا ئىمان ئەيتقانمىز ، بىز بىر قانچە تەندۇرمىز ، ھەر ئايدا بىر مەرتىۋە قۇتبىنى<sup>①</sup> زىيارەت قىلىشقا كېلىمىز ، كەلمىسەك مۇسۇلمانچىلىققا خىلاپ قىلغان بولىمىز . بىز بىر قانچە تائىپە ، بەزى تائىپە تەرسا ، بەزىسى جوھۇد ، بەزىلىرى كاپىر . بىز مۇسۇلمان تائىپىسىدىن ، بىزنىڭ چوڭلىرىمىز ھازىرقى كۈننىڭ قۇتبىسى ھەزرىتى ئىشان دەپ خەۋەر بەرگەنلىكتىن بىز كەلدۇق . بىزنىڭ ئەھۋالىمىزدىن ھەزرىتى ئىشاندىن باشقىسىنىڭ خەبەرى يوق ! ...»

جىن كۆزۈمگە كۆرۈنگەندىلا ، مەن كۆزۈمنى ئۇنىڭدىن ئۈزۈمگەندىم ، شۇڭا ئۇلار كۆزۈمدىن غايىب بولۇپ كېتەلمىدى ، مەھبۇستەك ئۆز جايىدا توختىدى . ئىلگىرى ھەزرىتى ئىشاندىن شۇنداق قىلىشنى ئاڭلىغانىدىم . جىنلار بىلەن خوشلىد .

① قۇتبى — تايانچىسى ، كاتتىسى .

شېپ ، ھەزرىتى ئىشان قېشىغا كىردىم . ئىشان : « تاشقىرىدا نېمە كۆردىڭىز ؟ » دەپ سورىدى . مەن كۆرگەنلىرىمنى ئېيتتىم . شۇنىڭ بىلەن ھەزرىتى ئىشان جىن - پەرلەر توغرىسىدا بىرمۇنچە مەرىپەت قىلىپ مۇنداق دېدى : « جىننىڭ ئىبلىس (شەيتان) نەسلىدىن ئىكەنلىكى توغرىسىدا ئىختىلاپ باردۇر . ھەقىقەت شۇكى ، جىن ئىبلىستىن غەيرىدۇر . ئىبلىس ئۇلاردىن بىرىدۇر . جىننىڭ دادىسى خۇنسا ① دۇر . ئىككى يۈتەسىنى بىر - بىرىگە سۈركەشتىن پەرزەنت تۇغۇلىدۇ . ئۇلارنىڭ تەركىبى ئوتتىن ئۇتتىدۇر . ئوت يېنىك جىسىم بولغانلىقتىن ، ئۇلارمۇ يېنىك جىسىمدۇر . بولۇپمۇ ، روھ ئۇنىڭغا قوشۇلغاندىن كېيىن ، ئۇلار ناھايىتى يەڭگىل ، تېز ھەرىكەت بولۇپ كېتىدۇ . ئۇلارنىڭ ئۆمرى قىسقا بولىدۇ ، ئازغىنە ئازار بىلەن ئۆز - ئۆزىدىن تۆكۈلۈپ ھالاك بولىدۇ . جىن يارىتىلىشتا ئادەمدىن ئىلگىرىدۇر . جىنلار ئارىسىدا ئىلىم - بىلىم كەم ، مەنىۋى ئىشلاردا ئۇلارنىڭ ئىدراكى ناھايىتى چولتا ، بولۇپمۇ خۇدانى تونۇشتا شۇنداق . ئۇلارنىڭ تولىسى پەلەند ② ، بىپەھىم بولىدۇ ، ئۇلار بىلەن ئارىلىشىشتا ئانچە پايدا يوق ، ئادەمنىڭ كالىسىدا ئۇلاردىن كىبىر ھاسىل بولىدۇ . چۈنكى ، ئۇلار ئوت - ھاۋادىن ئاپىرىدە بولغاچقا ، تەركىبىدە ئوت غالىب ، ئوت يۇقىرىغا ئۆرلەپ كۆچىدۇر . ئۇلار ئۆلسە ، ئالىمى بەرزەخكە ③ يۆتكىلىدۇ ، ئۇ دۇنياغا قايتالمايدۇ . ئۇلارنى ئۇ يەردە سوغۇقلىق بىلەن ئازابلايدۇ ... »

موللا ئالىم ياركەندى ئىشىكنىڭ تۇيۇقسىز ئېچىلىشى بىلەن -

① خۇنسا — ئەر - ئايال ئارىسىدىكى مەخلۇق .

② پەلەند — پاسكىنا ، ئىپلاس .

③ بەرزەخ — ئىككى دۇنيانىڭ ئوتتۇرىسى ، پانىي دۇنيا بىلەن باقمى

دۇنيا ئارىلىقىدىكى يەر .



لەن سۆزدىن توختىدى . بوسۇغىدا موللا شاھباز پەيدا بولدى .  
ئۇ بېشىغا تۈلكە تۇماق ، ئۇچىسىغا كۆك يوللۇق مىسىر بەقىسىد-  
مىدىن تون ، پۇتىغا قىزىل كۆندىن تىكىلگەن غاس - غاس  
ئۆتۈك كىيىۋالغانىدى .

— خوش ، موللا شاھباز ، نېمە گەپ ؟ — سورىدى موللا  
ئالىم ياركەندى سەل - پەل ئۆرىدەپ .

— تەخسىر ، مۇھىم بىر خەۋەر كېلىپ قالدى ، — دېدى  
موللا شاھباز ھولۇقۇپ ، — ھېلىقى قۇتلۇق مەۋلىۋى دېگەننىڭ  
ئەمدى پەيمانى توشقان ئوخشايدۇ . بۈگۈن كەچقۇرۇن ئۆيىدە  
نەغمە - ناۋا قىلىپ كۆڭلىنى ئاچىدىكەن . بۇ قىلمىشى ھەزرىتى  
خان ئالىيلرىنىڭ مۇقەددەس پەرمانىغا تۈپتىن خىلاپ ، بىز  
ئۇنى مۇشۇ نەخ جىنايەت ئۈستىدە قولغا چۈشۈرسەك دەيمەن ...  
بۇ گەپلەر موللا ئالىم ياركەندىنىڭ كۆڭلىگە ياقىتى . بۇ  
خەۋەرنى ئاڭلىسا ، ئاپاق خوجىنىڭمۇ خوش بولىدىغانلىقىغا ئۇ  
ئىشىنەتتى . چۈنكى ، ئۇ ھاجى قۇتلۇق مەۋلىۋىنى خەلقىئالەم  
ئالدىدا بىرەر يوللۇق باھانە سەۋەب بىلەن قولغا چۈشۈرۈپ ئۇ-  
جۇقتۇرالمىغانلىقى ئۈچۈن ، قەۋەتلا ئۆكۈنۈپ ، پۇچىلىنىپ يۈ-  
رەتتى . شۇڭا ، موللا ئالىم ياركەندى ھېلىقى سۆھبەتنى شۇ  
يەردىلا توختىتىپ ، موللا شاھبازنى باشلاپ ئاپاق خوجىنىڭ  
ھوزۇرىغا كىردى .

دېگەندەك ، ئاپاق خوجىنىڭ گۈلقەلىرى ئېچىلىپ كەتتى .  
— ئەقلىڭىزگە بارىكالا ، موللا شاھباز ، — دېدى ئۇ  
قوللىدىكى ئالتۇن سەۋلىجاننى ئوينىتىپ ، — قۇۋ تۈلكە بۇرۇند-  
دىن ئىلىنار ، دېگەن شۇ . قۇتلۇق دېگەن بۇ بۆرە سۆيىمىسىنىڭ  
ئاپىغى تەگكەن يەردىن شۇمبۇيا ، ئاغزى تەگكەن يەردىن تىكەن  
ئۆلۈپ چىقىدۇ . شۇڭا ، ئۇنى تۈپ يىلتىزى بىلەن يۈلۈپ تاشلاش  
كېرەك ! بېرىڭ ، موللا شاھباز ، قانچىلىك ئادەم لازىم بولسا  
شۇنچە ئېلىپ ، ئۆز پىلانىڭىز بويىچە ئىشلەڭ ، سىزگە دۇئايم



يوغان ئايۋاندا ئادەم جەم ، ھەممىنىڭ دىققىتى تۈردە چازا قۇرۇپ ئولتۇرغان بايىز مۇقام ، روزەك تەمبۇر ۋە ئۇلارغا تەڭ-كەش قىلىپ داپ ئۇرۇۋاتقان مەسۇم يىگىتتە . ھاپىزنىڭ كۈچ-لىۋك ۋە يېقىملىق ئاۋازى ھەممىنى لەرزىگە كەلتۈرگەن . تەمبۇرنىڭ چىرىتمە زەربىسى يۈرەك تارىلىرىنى يۇلتۇپ ئۆتسە ، ساتارنىڭ شۇبىرىلغان نالىسى غەمكىن كۆڭۈللەرنى ئەللەپ-لىتىدۇ .

ساز ۋە ناخشا ساداسى تۇتاش ھويلىلاردىن ، گۈللۈك شىپاڭلاردىن ، لاي كۈبۇلاچ ئېگىز تاملاردىن ھالقىپ يىراقلاردا ئەكس سادا قىلماقتا .

بۈگۈن ھاجى قۇتلۇق مەۋلىۋى ئۆزىگە ئەئەللۇق مانا شۇ ئۆيىدە بىر نەچچە دوست - بۇرادىرىنىڭ تەلىپى بىلەن بەزمە - باراۋەت ئۆتكۈزۈۋاتاتتى . ئۇ بايىز مۇقام بىلەن كونا تونۇشلاردىن ئىدى ، ئۇنىڭ بىلەن كۆپ سورۇنلاردا ھەمداستىخان بولۇپ ، ئۇنىڭ ساتارى بىلەن ناخشىسىغا مەپتۇن بولۇپ قالغانىدى . تۈنۈ-گۈن ئۇ بايىز مۇقامنى ئىزدەپ تېپىپ ئۆز ئۆيىگە تەكلىپ قىلغاندا ، بايىز مۇقام خاننىڭ بۇيرۇقىنى ئەسكەرتىپ ئۆزرە ئېيتتى . لېكىن ، ھاجى قۇتلۇق مەۋلىۋى كەسكىن تۈردە :

— خاتىرجەم بولۇڭ ، بۇرادەر ، نەغمە - ناۋا مېنىڭ ئۆيۈمدە بولىدۇ ، ئۇنىڭغا ھېچكىم دەخلى - تەرۇز قىلالا - مايدۇ ، — دەپ ئۇنىڭ ئۆزىنى رەت قىلىۋەتكەنىدى . ئۇ-نىڭسىزمۇ نەچچە كۈندىن بېرى ساز چالماي ، ناخشا ئوقۇماي ، ئىچى سىقىلىپ ، بىتاقەت بولۇپ يۈرگەن بايىز مۇقامغا ھاجى قۇتلۇق مەۋلىۋىنىڭ بۇ مەدەتكارلىقى خوپ ياققاندى .

شۇڭا ئۇ ، ئىچ - ئىچىدىن پىغان بولۇپ كۆتۈرۈلۈۋاتقان مانا شۇ سېغىنىش ۋە سۆيگۈ ئىستىكىنى مۇقامنىڭ مۇڭلۇق ، مەيۈس ئاھاڭلىرىغا يۇغۇرۇپ ، قولىدىكى ساتار تارلىرىنى گويا يىغلىتىشقا باشلىغانىدى :

خۇش قالىڭ ، مەن ئەمدى كەتتىم ، ئەي يارەنلەر ، ئەلۋىدا ، چۈشۈپ شامى غېرىبلىق ، دىلدا ئارمانلار ، ئەلۋىدا !

ئۇ ساتارنى سايىرىتىپ ، ئەتراپىدىكىلەرگە يېڭى - يېڭى غەزەللەرنى ، يېڭى - يېڭى ھېكمەتلەرنى تەقدىم قىلاتتى ، مۇقام توۋلاپ ئۆزىنىڭ ئادەملىكىنى ، ئادەملىك ھېس تۇيغۇسىنى ناما - يان قىلاتتى .

پۈتكۈل ۋۇجۇدى كۆز ۋە قۇلاققا ئايلىنغان ئاڭلىغۇچىلارمۇ ئۆزلىرىنى ئۇنتۇغان ھالدا مۇقامغا بېرىلگەنىدى .

بايىز مۇقامنىڭ بېشى ئىگىلگەن ، ئاشتەك قانقان ۋۇجۇدىدا ھېچبىر ھەرىكەت سېزىلمەيتتى . بەلكى ، بۇ سورۇندا پەقەت ئۇنىڭ ئاشۇ تەمكىن جىسمىلا مەۋجۇت ، روھى بولسا ، ئىرىشىدە - لاغا پىسەرۋاز قىلىپ ، ھېچقانداق پىر - ئەۋلىيالارمۇ يېتەلمىد - گەن ھۆر - غىلمانلار ئارىسىدا ئۇسسۇلغا چۈشكەنىدى .

ئاڭلىغۇچىلار ئىچىدە كىمدۇر نىگاھىنى يىراق - يىراقلارغا تىككەن ، كىمدۇر بېشىنى ئەگكەن ، كىمدۇر كۆزلىرىنى ھاپىز - غا تىكىپ ، ئۇنىڭغا ئوخشاش تولغانغان ، يەنە كىمنىڭدۇر كۆزلى - رى ياش يۇقى ...

غەزەل ئەۋجىگە چىقىپ ، ئەتراپقا ئاجايىپ بىر مەردانە ، ھاياجانلىق نىدا تارالماقتا ئىدى :

ئەجەب مەجنۇندۇرمەن ، ھەردەشتۇ ، ھەرسەھراغا سىغىماسەن ، دىلىم دەريايى نۇردۇر ، مەۋج ئۇرۇپ دۇنياغا سىغىماسەن ! ...

بۇ ئالە كىشىلەر ۋۇجۇدىنى تېشىپ ئۆتكەندەك بولدى .  
بەزىلەرنىڭ قولى ئىختىيارسىز كۆكسىگە بېرىپ ، قامىتى ئىگىدە  
لىپ تىترىدى .

ساز ۋە غەزەل سېھرى پاراكەندە دىللارنى ئاستا - ئاستا  
ئۆز پەنجىگە ئېلىپ ، ئۇلارنىڭ روھى ۋە جىسمىنى تەڭلا ئويغاتى-  
تى . تىك تۇرغان گەۋدىلەر تولغىنىپ ، باشلار تەۋرەنمەكتە ئىد-  
دى . سازنىڭ دىلكەش ناۋاسى بىلەن غەزەلنىڭ مۇڭلۇق ئاھاڭى  
ھەر بىر ئاتەش دىللارنى سىلكىپ ئويغىتىپ ، كۆڭۈللەرگە غورۇر  
ئوتىنى ياقاتتى .

ناخشا تۈگەپ ، ھاپىزنى ئالقىشلاش باشلىنىشى بىلەن تەڭ ،  
سالاپەتلىك بىر ئادەم توپنى يېرىپ ئۆتۈپ ، بايىز مۇقامنىڭ  
ئالدىغا كېلىپ يۈكۈندى . بۇ ھالەتتىن جىددىيلىشىپ قالغان  
بايىز مۇقام لىككىدە ئورنىدىن تۇرۇپ ، ھېلىقى ئادەمنىڭ قول-  
لىرىدىن تۈتتى .

— سىلىگە تەشەككۈر ، — دېدى ھېلىقى ئادەم ، ئاندىن  
ئەڭنىدىكى ياقا ۋە پەشلىرىگە زەر تۇتۇلغان كىمخاپ تونىنى  
سېلىپ ، بايىز مۇقامنىڭ يەلكىسىگە ياپتى ۋە تەكەللۈپ بىلەن  
سۆزىنى داۋام قىلدى ، — مەزۇر تۇتقايسىز ، تەخسىرىم ، قول-  
لىرىڭىز دەرد كۆرمىسۇن ، دىلىمىزنى غۇباردىن پارىخ ①  
ئەتتىڭىز . ئاللا سىزگە بۆلۈپ ئاۋازى بىلەن ئارىسلان نەرەسىنى  
ئاتا قىلغانىكەن . پېقىرنى ئاندىن تۇغما ئەتتىڭىز ، زىكرى -  
ساما ، جەرە - سۈھبەت قۇيۇنى ئىچىدىن تاپالمىغان دىدارغا  
يەتكۈزدىڭىز ...

— توغرا ، بەرھەق توغرا ، — دەپ بۇرادىرىنى قۇۋۋەتلىد-  
دى ھاجى قۇتلۇق مەۋلىۋى ، — سەنئەتنىڭ قۇدرىتى شۇ يەردە-  
كى ، ئۇ تاشنىمۇ ئېرىتىدۇ ، گۈزەل ئاۋاز جاننى روشەنلىتىدۇ .

① پارىخ — ئادالاش ، بوشتىش ، بىكار قىلىش .

ساز بىلەن سۆز بىرلەشكەن ھامان ، ئادەم بىھوش بولۇپ ، ئىككى ئالەمگە سىغماي قالدۇ ...

مانا شۇ چاغدا — ھاجى قۇتلۇق مەۋلىۋى يۈرەك سۆزلىرىدىكى نى ئېيتىپ ، سەنئەتنىڭ قۇدرىتىنى ئۇلۇغلاۋاتقان شۇ دەقىقىدە ، موللا شاھباز باشلاپ كەلگەن ئون نەچچە لەشكەر بىلەن پىچاقچى سويپىلار ئۆيىنى پۈتۈنلەي قورشاپ ، ھويلىغا بېسىپ كىرگەنىدى . ھويلىنى بىر نەچچە يەرگە يېقىلغان پانۇسلار خىرە يورۇتۇپ تۇراتتى .

ئۇلار بايا ھويلىغا كىرىشتە ، چوڭ دەرۋازىنى ئاچقان بىر تالىپ بىلەن تۇتىشىپ قالدى . تالىپ بەستلىك ، تەپسە تۆمۈرنى ئۈزگۈدەك قۇۋۋەتلىك يىگىت ئىدى . ئۇ دەرۋازا قېقىلغانلىقىنى ئاڭلاپ ، ئىشىكىنى ئاچتىيۇ ، لېكىن كەلگەن ئادەملەرنىڭ يامان غەرەزدە ئىكەنلىكىنى بىلىپلا ، ئىشىكىنى تاقىۋالماقچى بولدى ، ئەمما ئۇلگۈرەلمىدى ، بىر سويپى قولىدىكى چوماق بىلەن ئۇنىڭ بېشىغا بىرنى سالىدى ، چوماق تەگكەن يەردىن قان بۇلدۇقلاپ ئېقىشقا باشلىدى . تالىپ خۇددى ئېيىقتەك قوللىرىنى ئېگىز كۆتۈرۈپ ، جان ئاچچىقىدا ۋارقىردى — دە ، بەئەينى ئوق يىلان-دەك ئېتىلىپ بېرىپ ، ھېلىقى سويپىنىڭ ئۈستىگە ئۆزىنى تاشلىدى . سويپى قولىدىكى چوماق بىلەن بىللە ئۇنىڭ كەڭ كۆكسى ئاستىدا خۇددى باسماققا چۈشكەن قۇشقاچتەك بولۇپ قالدى . تالىپ بار كۈچىنى ئاغزىغا يىغىپ ، سويپىنىڭ يۈز - كۆز ، باش - قۇلاقلىرىنى قاساشقا باشلىدى . سويپى دەسلەپ توڭگۇز-دەك چىرقىردى ، كېيىن خىرقىراشقا باشلىدى ، ھېچكىم ئۇنى تالىپنىڭ چاڭگىلىدىن قۇتقۇزۇپ چىقالمىدى ، سويپىنىڭ يۈزى تالىپنىڭ ئۆتكۈر چىشلىرىدا قىيمىلىنىپ قانتالاش بولۇپ كەتتى . تالىپ ئەڭ ئاخىرىدا كۈچلۈك قوللىرى بىلەن سويپىنىڭ ۋارقىراۋاتقان ئاغزىغا ئۇردى ، ئۇنىڭ چويۇندەك مۇشتى سويپىنىڭ ئاغزىدا قالدى ، تالىپ شۇ ھالەتتە قانسىراپ جان بەردى ،

سوپى ئۇنىڭ چاڭگىلىدىن قۇتۇلۇپ چىققاندا ، چالا ئۆلۈك ھالغا چۈشۈپ قالغانىدى ...

بۇ ئىشلاردىن ئايۋاندا نەغمە - ناۋا بىلەن ئولتۇرغانلار پۈتۈنلەي خەۋەرسىز ئىدى . موللا شاھباز ھويلىغا شەپىسىز بېسىپ كىرگەندىن كېيىن ، قوللىرىدىكى قوراللىرىنى يالىڭاچ - لاپ ، سۈر - ھەيۋە بىلەن ئايۋانغا ئۆزىنى ئاتتى ۋە پوققى يېرىلغۇدەك ئاۋازدا :

— ھەزرىتى ئالەم پاناھ خاننىڭ ئەمرىگە قارشى چىققان ھەرقانداق ئادەم ئۆلۈمگە مەھكۇم ! — دەپ ۋارقىراپ ، ھاجى قۇتلۇق مەۋلىۋىنىڭ بوغۇزىغا تىخ تەڭلىدى .

ئۆي ئىچى ئۆرە - تۆپە بولۇپ كەتتى ، ئىچكىرى ئۆيدىن ئاياللارنىڭ ، بالىلارنىڭ قىيا - چىيا قىلىشقان ئاۋازلىرى ئاڭلاندى . موللا شاھباز ئادەملىرىگە بۇيرۇپ ، ناھايىتى تېزلىك - تە بايىز مۇقام بىلەن روزەك تەمبۇرنى باغلاتتى ، ئۆزى ھاجى قۇتلۇق مەۋلىۋىنىڭ قولىنى باغلاپ ، بوينىغا ئارقان سېلىپ تالاغا سۆرەپ ماڭدى .

تېخى ھېلىلا ناخشا - ساز بىلەن شاتلىققا ، سۆيگۈ - مۇھەببەتكە تولغان قاينام - تاشقىندىق قورۇ ئىچى ئەمدىلىكتە قايغۇ - ئەلەم ، يىغا - زارە بىلەن چۆلدەرەپ قالدى ...

### 3

ھاجى قۇتلۇق مەۋلىۋى ھامان بىر كۈنى ئاپاق خوجا بىلەن مانا شۇنداق ھايات - ماماتلىق ئېلىشىدىغانلىقىنى بىلەتتى . ئاپاق خوجىنىڭ ئاداۋەتچى ، قىساسخور پەيلىدىن بۇ ئىش ھامان بىر كۈنى يۈز بېرەتتى . شۇڭا ئۇ ، ئۆزىنى دالدىغا ئېلىپ ، قېچىپ يۈرۈشنى ئويلىمىدى ، قېچىپ يۈرۈشىڭمۇ ئورنى يوق ئىدى ، قېچىپمۇ نەگە باراتتى ؟ ! شۇ كۈنلەردە قەشقەرىيىنىڭ ھەممە

يېرىدە ئاپاق خوجىنىڭ تەلۋە سوپى - دەرۋىشلىرى جۈمۈلىدەك  
ئاۋۇپ كەتكەندى .

ئۆتكەندە ، مۇھەممەتئىمىن خانغا ئەل بولغان جۇڭغار لەش-  
كەرلىرىمۇ ھازىر قايتىدىن باش كۆتۈرۈپ ، يەنە ئاپاق خوجىنىڭ  
قوغدىغۇچىلىرىغا ئايلانغانىدى . شۇڭا ، ئەمدى ھاجى قۇتلۇق  
مەۋلىۋى ئۈچۈن باشقا كەلگەننى كۆرمەكتىن باشقا ئامال يوق  
ئىدى . ھەزرىتى جالالىدىن رومى توغرا ئېيتقان :

ئالدىمدا تۇرسا قاچامدا قېتىق ،  
جاھان شەربەتلىرى نە كېرەك ماڭا .  
گەرچە مەن ئاچ ، قىينار ئۇ مېنى ،  
تېگىشمەسمەن ئەركىمنى قۇللۇق ساڭا !

شۇنداق ، ھاجى قۇتلۇق مەۋلىۋى ئۆزىنى بىلەتتى ، ئۆز  
تەقدىرىنى ، ئىستىقبالىنى چۈشەنەتتى . ئىستىقبال ئۇنىڭغا ھە-  
مىشە قاراڭغۇ كېچىدەك خىرە ھەم ۋەھىملىك تۇيۇلاتتى . شۇڭا  
ئۇ ، تېخى يېقىندىلا بىرنەچچە ئىخلاسمەن تالىپلىرىغا ساۋاق  
ئارىسىدا قايسى بىر ئۇلۇغنىڭ مۇنۇ شېئىرىنى نەقىل قىلىپ ،  
ئۆز تەقدىرىدىن بېشارەت بەرگەندى :

مەن ئۆلگەن كۈنى ھەرگىز قىلماڭلار غەم ،  
ئۇنى ھىجران كۈنى دەپ ئويلىماڭلار ھەم .  
بۇ ھىجران ئەمەس ئەسلا ، ۋەسلى - ۋىسالدۇر ،  
ۋىسالدا غەم يېيىش — كۈپىرى - ئۇۋالدۇر .  
قۇياش پاتسا يەنە بولغۇسى پەيدا ،  
تۆكۈلسە يەرگە دان — بولغاي ھۇۋەيدا ① .

① ھۇۋەيدا — زاھىر بولماق ، ئۈنۈپ چىقماق .

ھاجى قۇتلۇق مەۋلىۋى تۇتۇلۇپ ، ئۈچ كۈندىن كېيىن ئاپاق خوجا بىلەن يۈزلەشتى . ئاپاق خوجا شاھانە كىيىملەر بىلەن ئالتۇن تەختتە ئولتۇراتتى . ئۇنىڭ قىياپىتىدىن تەكەببۇرلۇق ، چىرايىدىن سۈر - ھەيۋە چىقىپ تۇراتتى . ئۇنىڭ ئەتراپىدا ئۇلۇغ موللام ، موللا ئالىم ياركەندى ، مەۋلانا موللانەقى ، موللا باقى سەمەرقەندى قاتارلىق خاس مۇرىت - مۇخلىسلار قول باغلاپ تۇرۇشاتتى .

ئاپاق خوجا گەپنى يىراقتىن ئەگىتىپ سۆز باشلىدى :  
— ئاللاتائالا تۇنجى ئاتا - ئانىمىز بولغان ئادەم ئاتا بىلەن ھاۋا ئانىغا ياخشى - ياماننى پەرق ئېتىش كۆپتىنىڭ مېۋىسىنى يېمەسلىكىنى بۇيرۇغانىدى ، بۇ كۆچەت خۇدانىڭ ئادەم ئاتا بىلەن ھاۋا ئانا ئۈچۈن بىنا قىلغان ئەدەن باغچىسىنىڭ ئوتتۇرىسىدا ئىدى ، ئەگەر ئۇلار ئىتائەتسىزلىك قىلىپ بۇ مېۋىنى يېسە ، ئۆلىدىغانلىقىنى ئېيتتى . ئەمما ، باغچىغا يىلان شەكلىدە كىر - گەن شەيتان ھاۋا ئانىنى ئازدۇرۇپ مېۋىنى يېيىشكە كۆندۈردى ، ھاۋا ئانا ئادەم ئاتىغا بەردى ۋە ئۇمۇ يېدى . تۇنجى ئاتا - ئانىمىزنىڭ بۇ ھەرىكىتى ئاددىي بىر خاتالىق ، چۈشەنمەي ئۆت - كۆزگەن سەۋەنلىك ئەمەس ، بەلكى ئاللاننىڭ ئەمرىگە قارشى ئاڭلىق ھالدا قىلىنغان بىر ئىسيان ئىدى . ئۇلار خۇدانىڭ ئىرادىسىگە بويسۇنۇشنى خالىمىدى ، نەتىجىدە قانداق بولدى ؟ ئاللاتائالا ئۇلارنى جازالىدى ۋە جەننەتتىن قوغلاپ چىقاردى . ئۇلار چەكسىز جەننەت ھۇزۇرىدىن مەھرۇم بولۇپ ، دۇنيا تارلىق قىغا كەلدى ، سالامەت ساھىلىدىن مالامەت گىردابىغا يۈز تۈت - تى ، خۇشلۇق گۈلشىنىدىن غەم گۈلخىنىغا يۈزلەندى ، نېمەت گۈلزارىنى مۇشەققەت يانتاقلىقىغا تېگىشتى ، راھەت چوققىسىدىن جەبرى - جاپا ئازگىلىغا غۇلاپ چۈشتى ...

ئاپاق خوجا سۆزدىن توختىدى ۋە كۆزلىرىنى ئۈچ بۇرجەك قىسىپ ، ھاجى قۇتلۇق مەۋلىۋىگە قالدردى . ئۇنىڭ بۇ ئۆتكۈر



نەزىرىدىن «قانداق ، سۆزۈمنىڭ تېگىگە يېتىۋاتامسەن ؟ !» دې-  
گەن مەنىلەر چىقىپ تۇراتتى . ئاپاق خوجا ھەقىقەتەنمۇ ، ئۈستىدە  
لىق بىلەن سۆز ئويۇنى قىلىۋاتاتتى . ئۇنىڭ مەقسەت مۇددىئاسىدە  
نى ئاللىقاچان چۈشىنىپ يەتكەن ھاجى قۇتلۇق مەۋلىۈمۇ بوش  
كەلمىدى ، ئۈمۈ گەپنى دەل ئاپاق خوجىنىڭ سۆز ئىزىدىن  
باشلىدى :

— تەخسىر ، بىلىش كېرەككى ، ئادەم ئاتىنى ئۇنىڭغا  
يېقىنلىشىشتىن توسىغان دەرەخ — مۇھەببەت كۆچتى ئىدىدە-  
كى ، مېۋە دەرىخى سۈرىتىدە چىلۋىلەندۈرۈلگەنىدى . ئاللاتا ئالا  
ئەسلىدە ئۇنى ئادەم ئاتا ئۈچۈن ئەگكەندى . ئىشقى — مۇھەببەتنى  
ئەنە شۇنداق مەنى قىلىنغان ، توسالغان دەرەخ سۈرىتىدە ئۇنىڭغا  
كۆرسەتتى ، ئادەم ئاتا ئۇنىڭ جامالىغا شەيدا بولدى ، ئۇنىڭ  
بىلەن ۋىسال ئەھدى باغلاشنى ئىستىدى ، چۈنكى ، ئىنسان تو-  
سالغان نەرسىگە ھېرىسمەن بولىدۇ ، ئىنساننىڭ تەبىئىتى مەنى  
قىلىنغان نەرسىگە ھېرىسلىقنى تەقەززا قىلىدۇ . ئەگەر ئۇنىڭ-  
دىن توسىغان بولسا ، ئادەم ئاتىمىز نەفس مۇراتلىرىدىن بەھا-  
جەت ، ھۇزۇر — ھالاۋەتلىرى كامىل بولغانلىقىدىن ، مۇھەببەت  
مېۋىسىگە پەرۋا قىلماس ئىدى . ۋەھالەنكى ، مۇھەببەت روھى  
غىزادۇر ، ئۇنىڭ ماكانى — ئاللاننىڭ شەۋقى گۆھىرىگە سەدەپ  
بولغان ۋاپادار دىلدۇر ! ئاللاننىڭ ئارىقلىرى سۆزىدە ئېيتىلىشىدە-  
چە ، ئەبجەد ھېسابىدا — «ئىلىق» بىردۇر ، «ب» ئىككىدۇر ،  
ئەمما ئىشقى ھېسابىدا — «ئىلىق» ئۈدۈر ، «ب» سەندۇر-  
سەن ، ئەبجەد ھېسابى بارماق بىلەندۇر ، ئىشقى ھېسابى مۇشتە-  
دۇر ! ...

ئاپاق خوجىنىڭ تەرى تۇرۇلدى ، تەختنىڭ گرۋىكىنى تۇتۇ-  
ۋالغان قولى سېزىلەرلىك تىترەپ كەتتى .

— ئەي مەۋلىۋى ، سېنىڭ ئەيىبىڭ دىلىڭدە ، زەھىرىڭ  
تىلىڭدە ! — دېدى ئۇ ئاخىر قولىدىكى سەۋلىجاننى ئوقۇپ

تۇرۇپ .

ھاجى قۇتلۇق مەۋلىۋى يىپەك سەللىسىنىڭ پەتتىسىنى ئارقىغا سىلكىپ تاشلاپ بېشىنى لىڭشىتتى :

— توغرا ، زەھەرىم تىلىمدە بولسا ، ھەقىمەن ! ئىشانەمگە ئوخشاش ، دىلىدىكىنى پىنھان تۇتىدىغان ھۈنەردىن بىخە - ۋەرمەن ! — ئاندىن ئۇ يېنىدىكى بايىز مۇقام بىلەن روزەك تەمبۇرغا قارىدى ۋە ئۇلارنى ئىشارە قىلىپ سۆزىنى داۋام قىلدى ، — مېنى تۇتۇش سىلەرنىڭ ئەسلى مۇددەئايىڭلاردىكى ئىش . لېكىن بۇلارچۇ ؟ بۇلارنىڭ گۇناھى زادى نېمە ؟

— بۇلار خاننىڭ ئەمرىگە خىلاپلىق قىلدى ، — دەپ ئالدىراپ چۈشەندۈردى موللا باقى سەمەرقەندى ، — ئۇلار ساز چېلىپ ، ناخشا توۋلاپ ، شەيتاننىڭ ئىشىنى قىلدى ، ئۇلار دو-زاخقا لايىق ...

— قىزىق ... — دەپ مېيىقىدا كۈلۈپ بېشىنى چايقىدى ھاجى قۇتلۇق مەۋلىۋى ، — ئەمدى كېلىپ ساز چېلىپ ، مۇقام ئېيتىشمۇ گۇناھ بولىدۇ ؟ بۇ دۇنيادا ئادەمزات ياراتقان مۆجىزىدە - لەرنىڭ بىرى ساز بولسا ، يەنە بىرى كىتابتۇر ! ئىنسان بالىسى دۇنياغا يالغۇز يېيىش - كىيىش ئۈچۈن كەلمەيدۇ . دۇنيادا ئىلىم دەيدىغان ، ساز ۋە سەنئەت دەيدىغان روھى نەرسىلەر بار - كى ، ئۇلارغا ئېرىشمەك كىشىلەرگە بەخت كەلتۈرىدۇ . سىلەر ھەمىشە ئاغزىڭلاردىن چۈشۈرمەيدىغان شەيخ ئوبۇلھەسەن خەرقانى مۇنداق دېگەن «ئەگەر بىر كىشى نەغمە قىلىپ ، ئۇنىڭ بىلەن خۇدانى دېسە ، قۇرئان ئوقۇپ ھەقىنى دېمىگەندىن ياخشىراق تۇر . چۈنكى ، نەغمە ئىشقىنىڭ قامچىسىدۇر ، گۈزەل ئاۋازلار خۇدا - نىڭ بەندىگە قىلغان خىتابلىرىدىندۇر .» بۇ سۆزلەرنى ئىشانەدە - نىڭ بىلمەسلىكى مۇمكىنمۇ ؟ شۇنچە كاتتا پادىشاھنىڭ مۇشۇندە - داق چوڭ يۇرتتا قىلىدىغان ئىش تاپالمىغاندەك ، كىشىلەرگە روھىي غىزا ، تۇرمۇشىغا شاتلىق ۋە شادىمانلىق ئېلىپ كېلىدە -

خان مۇشۇنداق رايىش ، ئاددىي ، لېكىن خىسلەتلىك ئادەملەرنى تۇتۇپ خانىۋەيران قىلىشى ئادىللىق بولارمۇ ؟ ...

ئاپاق خوجىنىڭ تاقىتى تاق بولدى ، غەزەپتىن ساقال - بۇرۇتلىرى دىردىيىپ ، كۆزلىرى چەكچىيىپ كەتتى .

— زەھەر تىلىڭنى يىغ ! — دېدى ئۇ ۋارقىراپ ، —

ئاشۇ زەھەر ئاقىۋەت ئۇزۇڭنىڭ جېنىغا زامىن بولىدىغان بولدى !

— ئادەم ھامان ئۆلىدۇ ، ئىشانەم ، — دېدى ھاجى

قۇتلۇق مەۋلىۋى ئۆزىنى تەمكىن ، مەردانە تۇتۇپ ، — لېكىن

ئۇنىڭدىن باقىي قالىدىغان نەرسە — سۆزدۇر . سەن ھازىر

چوڭ ھۆكۈمدار ، نېمە قىلمەن دېسەڭ قىلسەن . سەن مېنى

مەيلى ئاس ، مەيلى چاپ بەرىبىر مەقسىتىڭگە يېتەلمەيسەن .

چۈنكى ، ھاجى قۇتلۇق مەۋلىۋى بۇ ئالەمدىن بەھرىسىز ، نام -

نشانسىز كەتمەيدۇ ! ...

— ئۇنداقتا ، سەندىن نېمە قالىدۇ بۇ دۇنيادا ؟ — سورىد -

دى ئاپاق خوجا مەڭسىتمىگەندەك قوپاللىق بىلەن .

— مەندىن يەر - زېمىن ، مال - دۇنيا ئەمەس ، بەلكى

ئادىملىك ، ھالاللىق ، غورۇ ۋە ئادالەت قالىدۇ ! — دېدى

ھاجى قۇتلۇق مەۋلىۋى ۋە ئارقىدىنلا خىسراۋ دېھلىۋىنىڭ :

«تېنىڭمۇ كېتىدۇ ، بارۇ يوقنىڭ ھەم ،

بەختلىكتۇر ياخشى نام قالدۇرغان ئادەم .

كىمىنىڭ ياخشى نامى قالسا يادىگار ،

ئەرزىيدۇ دۇنيادىن كەتسە بەختىيار !»

دېگەن شېئىرىنى ئوقۇپ ، «قانداق ، ئاڭلىدىڭمۇ ؟» دېگەندەك قولىنى شىلتىپ قويدى .

ئاپاق خوجىنىڭ چىرايى قارىداپ ، بۇرىنىڭ ئۇچىدا تەر

تامچىلىرى پەيدا بولدى . ئۇ خامۇش كۆزلىرىنى چەكچەيتىپ ،

غولىدىكى ئالتۇن سەۋلىجاننى پۇلاڭلىتىپ :  
— يوقال ، يوقىلىش ! — دەپ ئەلەم بىلەن ۋارقىرىدى .



ئەتىسى كەچتە ، خاننىڭ يارلىقىغا ئاساسەن ، ئۈچ «مەھ -  
بۇس» — ھاجى قۇتلۇق مەۋلىۋى ، بايىز مۇقام ۋە روزەك  
تەمبۇرلەر ئوردا سېپىلىنىڭ يېنىدىكى كىچىك بىر ئۆيگە يالدا-  
ئىچلىنىپ سولاندى . ئىشەنچلىك تۆت سوپى كېچىچە ئۆينىڭ  
ئىشىك - تۇڭلۇكلىرىنى مەھكەم ئېتىپ ، ھەممە يېرىنى سامان-  
لىق كاكۇل لاي بىلەن قات - قات سۇۋاپ چىقتى . ئۆي بەئەينى  
قەبرىستاندىكى گۈمبەزلەرگە ئوخشاپ قالدى .

ئۇلار تىرىك پېتى ئەنە شۇ قەبرە - گۈمبەزگە دەپنى قىلىند-  
دى . ئۇلار ئاچلىق ۋە سوغۇق ئىچىدە ھەسرەت - نادامەت بىلەن  
بۇ دۇنيادىن ئايرىلدى . بۇ ئايرىلىش — مەڭگۈلۈك ئادا -  
جۇدالىق ئىدى . ئەرك ۋە ھۆر پىكىر تەرەپدارلىرى بىلەن جاھا-  
لەت ۋە زالالەت تەرەپدارلىرى ئوتتۇرىسىدىكى ئەبىدىل - ئەبەت-  
لىك مەسلەك ئۈزۈلۈشى ئىدى !

كېيىنچە ، كىشىلەر زىندانغا ، توزاققا ۋە دوزاخقا ئايلانغان  
ئاشۇ ئۆيدىن كۆزلىرىنى ئالماي قالدى . چۈنكى ، ئۇلارنىڭ كۆز  
ئالدىدا ھەمىشە ئاپئاق بىر نۇر يالىتىراپ ئوينايتتى ۋە شۇ نۇر  
ئىچىدە ھاجى قۇتلۇق مەۋلىۋى بىلەن بايىز مۇقامنىڭ نەرە  
تارتقان ئوتلۇق سىيماسى جىلۋە قىلغاندەك بولاتتى ...

ھاجى قۇتلۇق مەۋلىۋى ھەمىشە ئاللاتائالاغا ئىلتىجا قىل-  
لىپ : «ئىلاھى سەندىن ئۈمىد قىلىمەنكى ، جانابىي پەيغەمبەر

ھەزرىتى مۇھەممەد ئەلەيھىسسالاممۇ ئاتمىش ئۈچ يېشىدا پانىي دۇنيادىن باقىي ئالەمگە سەپەر قىلغانىكەن . مەنمۇ شۇ ئۇلۇغ سۈننەتتىن ئېشىپ قالمسام « دەيتتى . لېكىن ، ئۇنىڭ مۇنداق شۈكرى - قانائەتكە تولغان ، كەمسە - كەمىرىنىلىك بىلەن قىلغان ئىلتىجاسىمۇ ئاللاغا يېتىپ بارالمىدى . ئۇ ئاشۇ باغرى تاش خۇنخورلارنىڭ قولى بىلەن سولانغان لەھەتتەك ئۆيدە ئاچ-لىقتىن ، سوغۇقتىن ئازابلىنىپ جان ئۈزۈۋاتقان ۋاقتىدا ، تېخى ئاتمىش ياشقىمۇ توشمىغاندى ...

## بەشىنچى باب

# سەرمازار ھاشىرى

### 1

قىشنىڭ چىللىسى ئەۋجىگە چىقىپ ، جۇدۇن كۆتۈرۈلگەندە . شامال ئۇچۇرغان قار ئۇچقۇنلىرى خۇددى يىلاندىك ۋىشىلداپ ، سويلاپ ئەتراپقا چېچىلاتتى .

بۇ ئاي بۇ كۈنلەردە ، بۇرۇنقى ئاۋات رەستە - بازارلار خۇددى «ھۇۋقۇشلارغا ئۇۋا ، جىن - پەرىلەرگە ماكان» بولغاندەك چۆللىشىپ كەتكەندى .

مانا شۇنداق بىر كۈندە ، خۇددى چىدىمىساڭ ئۆلۈۋال ، دېگەندەك ، ئاپاق خوجا ئاجايىپ بىر ھەيۋەتلىك خان يارىلىقىنى جاكارلىدى . «سەرمازار ھاشىرى» دەپ ئاتالغان بۇ يارلىق ئاران - ئاران كۈن ئۆتكۈزۈۋاتقان بىتەلەي خەلقنىڭ ھاياتلىق دېمىنى ئۈزۈپ قويۇشقا تاس قالدى .

ئۆتكەن ئايدا ، ئاپاق خوجا قەشقەرگە بېرىپ ، ئۇدۇل «ياغ - دۇ» غا چىقتى ۋە دادىسى «مازار پادىشاھىم پەيزىلئەنۋار» نىڭ قەبرىستانلىقىغا چۈشتى .

بۇ چاغدا ، قەشقەردە ئۇنىڭ چوڭ ئوغلى يەھيا خوجا سەلتە - نەت تەختىدە ئىدى . ئۇ دادىسىنىڭ كېلىشىدىن خەۋەر تېپىپ ، ھەممە تەييارلىقلارنى تەخ قىلىپ قويغانىدى . ئاپاق خوجا دادىسى

مۇھەممەت يۈسۈپ — مازار پادشاھىمنىڭ مەقبەرىسىنى زىيارەت قىلىپ ، ئۆزى يالغۇز ئۇزاققىچە قۇرئان تىلاۋەت قىلدى . ئەتىسى يوغان داش قازان ئېسىپ ، يۇرتقا نەزىر بېرىپ ، دۇئا - تەگبىر ئۆتكۈزدى . بۇ ئىشلار ئۈگىگەندىن كېيىن ، ئاپاق خوجا يېرىم كۈنگىچە قەبرىستانلىقنى ئايلىنىپ ، خىيال سۈرۈپ ، ئاخىرىدا يەھيا خوجىغا مۇنداق دېدى :

— ئەي پەرزەند ئەرجىمەند ، دۇنيا مەيدانى فەنا ھويلىسىدۇر ، بۇ خارابىدە تۇرغۇچىلار ھەمىشە يۆتكىلىش ئالدىدۇر . ئەبەدىي ئۆمۈر ھېچ كىشىگە بېرىلگەن ئەمەس ، ھاياتلىق لىباسى بەندىلەر ئۈچۈن ئارىيەت ، شۇنىڭ ئۈچۈن شائىرلار :

«مۇشۇ تۇپراقتا بىلگىلىكىم ئامانلىق بۇلۇڭى يوقتۇر ،  
مۇشۇ ئۇسقان ئىچىدە بىل ۋاپانىڭ مەغزلىرى يوقتۇر !»

دەپ ناھايىتى توغرا ئېيتقان ، كىمكى يوقلۇق دەرۋازىسىدىن ۋۇجۇد سەھراسىغا قەدەم قويسا ، شۈبھىسىز ئۇ فەنا گورىغا قەدەم قويدۇ . كاتتا سۇلتانلاردىن تارتىپ تاكى پاسىق پەقىرىغىچىلىك بۇ ئەلەمدە باراۋەردۇر . شۇڭا ، تىرىكلىكىمىزدە ئاخىرەتلىككە - مىزنى ئويلىماي بولمايدۇ . مەن بۇ يەرلەرنى ئايلىنىپ كۆرۈپ چىقتىم . بۇزۇكۋار ئاتام ياتقان بۇ يەر ھەممە يەردىن ئوبدانراق بىلىنىۋاتىدۇ . سىز بۇ يەرگە كاتتا بىر گۈمبەز بىنا قىلىڭ ، بۇ گۈمبەز تاكى دەۋرى قىيامەتكىچە بۇزۇلمايدىغان ، كىشىلەر ئۇنى ئەۋلادتىن ئەۋلادقىچە تاۋاپ قىلىدىغان بولسۇن ، ئۇنىڭ نامىنى «مازارى شاھان» دەپ قويايلى .

يەھيا خوجا دادىسىنىڭ سۆزىنى ئەدەپ بىلەن زېھىن قويۇپ ئاڭلىدى . ئۇ ئېگىز بوي ، شۇدى بار ، ئەلپازىدىن كىشى ئەيمىدى . ئىدىغان قەھرىلىك يىگىت ئىدى . لېكىن ، شۇ تاپتا ئۇ ، بېشىنى ئېگىپ ، رايىش ، بىچارە قىياپەتتە تۇراتتى ، ئەسلىدىكى ھەيۋەت -

سىدىن ، قەھرىدىن ئەسەرمۇ قالمىغاندى . ئۇ دادىسىنىڭ سۆزىدە .  
گە تەزىم بىلەن قۇللۇق بىلدۈردى . ئۇ دادىسىنىڭ بۇ سۆزلىرىنى  
قىلىشتىكى مۇددەتئاسىنى تولۇق چۈشەنگەندى . دادىسى يىراقنى  
كۆرەرلىك بىلەن بۇ يەردە ئۆزى ۋە ئەۋلادلىرى ئۈچۈن مەڭگۈ-  
لۈك بىر ئابىدە تىكلەشنى كۆزلەۋاتتى . شۇڭا ، بۇ سۆزلەر  
يەھيا خوجىغىمۇ ناھايىتى ياقتى . چۈنكى ، كەلگۈسىدە ئۇنىڭمۇ  
بۇ يەردە بىر كىشىلىك ئورنى ۋە نامى بولاتتى . شۇڭا ئۇ ، خان  
دادىسىنى خاتىرجەم قىلىپ :

— سىلىنىڭ سۆزلىرىنى تولۇق بەجا كەلتۈرۈش مەن  
ئۈچۈن پەرىز ، خان ئاتا خاتىرجەم بولغايلا ، بۇ يەردە ئۈزۈنغا  
قالماي ، ئالەمدە يېگانە كاتتا بىر مازار پەيدا بولىدۇ ، — دېدى  
ئىشەنچ بىلەن .

— ناھايىتى ياخشى ، ناھايىتى ياخشى ، — دېدى ئاپاق  
خوجا ئوغلىنىڭ ئىرادىسىدىن خۇشال بولۇپ ، — چىللە كۆتۈ-  
رۈلۈش بىلەن ئىشنى باشلاۋىرىڭ ، پۇل لازىم بولسا ، ئادەم لازىم  
بولسا ، خانلىق يارلىقى بىلەن ئالۋان - سېلىق قىلىپ يىغىمىز .  
بۇ ئىشتا ئېسىلزاڭلار ئەقلىنى ئىشلەتسۇن ، تېگى پەسلەر قارا  
كۈچىنى ئىشلەتسۇن ، مەھكۇملار ھاكىملارنىڭ قولىغا تەلمۈرۈپ  
ئۆتسۇن ... تەقدىر دېگەن مانا شۇ ، ئوغلۇم .

ئاپاق خوجا قەشقەردە ئوغلغا مانا شۇ ئىشلارنى ئورۇنلاش-  
تۇرۇپ ، نۇرغۇن ۋەز - نەسىھەتلەرنى ئېيتىپ ، ئۈچ كۈندىن  
كېيىن يەكەنگە قاراپ يولغا چىقتى . يەكەنگە قايتىپ كەلگەندىن  
كېيىن ، ھېلىقى «سەرمازار ھاشىرى» يارلىقىنى — يەنى ،  
«پۇلى بارلار پۇل ، ئاشلىقى بارلار ئاشلىق ، كۈچى بارلار كۈچى-  
نى» چىقىرىدىغان خان پەرمانىنى چىقارغاندى . بۇ پەرمانىنىڭ  
ئېغىرلىق نۇقتىسى يەنىلا شەھەردىكى ئۇششاق ھۈنەرۋەن -  
كاسىپلار بىلەن يېزىدىكى كاج تەلەي دېھقانلارغا چۈشتى . بىر



تەرەپتىن ، زىمىستان قىشنىڭ ، يەنە بىر تەرەپتىن يوقسۇلۇق ،  
قەھەتچىلىكنىڭ دەردىنى تارتىۋاتقان بېچارە خەلقنى بۇ پەرمان  
بەگەينى «چايان قىسماق» قا ئوخشاش قاتتىق ۋە زەھەرلىك  
قىسقاندى ...

بۇ ھاشاردىن ئاپاق خوجىنىڭ يېقىن ئادىمى ، ياش مۇرىتى  
ئىسەن بۇقىنىڭ دادىسى يۈنۈس تامچىمۇ خالىي قالمىدى . ئاپاق  
خوجا ئىسەن بۇقا ئارقىلىق ئۇنىڭغا ئالاھىدە خەۋەر يەتكۈزدى :  
«سەرمازار قۇرۇلۇشى ئۈچۈن تۇرپاندىن سالىم ۋە سەلىم ئى-  
سىملىك ئىككى ئۇستا نەققاش كېلىدۇ ، دادىڭىزغا ئېيتىڭ ،  
ئىسەن سوپىم ، ئۇ كىشى مۇشۇلارغا باش بولۇپ ، مازارنىڭ  
بېزەكچىلىك ئىشلىرىنى ئۈستىگە ئالسۇن ، مۇنداق خەيرلىك  
ئىشقا قاتناشقانلىقى ئۈچۈن ، يۈنۈس ئۇستامنىڭ نامى مۇبارەك  
بولۇپ ، كاتتا ئىنئاملارغا ئىگە بولغۇسى ! ...»

يىراق - يېقىندىكى ئۆي ئىمارەت قۇرۇلۇشلىرىغا تولا قات-  
نىشىپ ھاردۇق يەتكەن يۈنۈس تامچىغا ئاپاق خوجىنىڭ بۇ  
ئىلتىپاتى تازا ياقمىدى ، يەنە شۇ ئىسسىق ئۆيدىن ئايرىلىپ ،  
ئاشۇ لاي - پانتاقلارغا مىلىنىپ يۈرۈش ئېغىر كەلدى . شۇنداق-  
تىمۇ ، ئۇ خاننىڭ لەۋزىنى ، ئۇنىڭ يېنىدا تۇرۇۋاتقان ئوغلىنىڭ  
تەقدىر - ئىستىقبالىنى ئويلاپ ، بۇ ئىشقا ئائىلاج قاتنىشىش  
قارارىغا كەلدى ۋە قېرىلىق يەتكەن پۇتلىرىنى تەسلىكتە سۆرەپ  
قەشقەرگە يۈرۈپ كەتتى .

بۈگۈن ئاپاق خوجا ئوردا سالامخانىسىدا ، ئۇلۇغ موللام  
بىلەن سەرمازار ھاشرى ۋە قۇرۇلۇشى توغرىسىدا پاراخلىشىپ  
ئولتۇراتتى .

— ئۇ زاتنى قانچە ئۇلۇغلاپ يادلىساق ئەرزىيدۇ ، —

دېدى ئۇلۇغ موللام خۇشامەتگۈيلۇق بىلەن ، — ئۇ ياخشى پەزىلەتلىك ، تۇرۇقى سائادەتلىك ، مۇھەممەد خۇيلۇق ، ئوسمان ھىلىم لىك <sup>①</sup> ، ئەلى تەبىئەتلىك <sup>②</sup> ، ھاتەم سۈپەتلىك كىشى ئىدى ، ئۇلۇغلۇق تەختىگە لايىق ئىدى . لېكىن بىمەھەل ، بى ئەجەل كېتىپ قالدى ... — ئۇلۇغ موللام ئېغىر بىر تىنىپ ، پۇشۇلداپ بىر پەس سۈكۈتتە ئولتۇردى ، گويا شۇ تۇرۇقى بىلەن ئۇ زاتقا يەنە بىر قېتىم تەزىيە بىلدۈرۈۋاتقانداك مىسكىن ھالەتتە ئىدى . بىر ھازادىن كېيىن ئۇ بېشىنى كۆتۈرۈپ سوئال نەزەرىدە ئاپاق خوجىغا قاراپ سۆزىنى داۋام قىلدى ، — خان ھەزرەتلىد-رى ، مەن ئويلايمەن ، بۇ كاتتا مازار قەشقەردە ئەمەس ، خانلىق ئاستانىسى بولغان ياركەندە ياسالسا ، تېخىمۇ ياخشى بولماسمىد-دى ؟ مەرھۇمنىڭ ياركەندە نام - ئابروۋى قەشقەردىن كىچىك ئەمەس ئىدى .

— ئۇغۇ شۇنداق ، — دېدى ئاپاق خوجا باش لىشىد-تىپ ، — مەرھۇم بۈزرۈكۋار ئاتامنىڭ مۇبارەك نام - شەرەپ-لىرى پۈتۈن قەشقەرىيەگە تارالغان ، ئۇ بۇ دىياردىكى قەدىمىي مۇخلىسلارنىڭ قۇتبۇل ئەقتابى ، غەۋىسى دەۋرانى ئىدى . لېكىن موللام ، سەرمازارنىڭ قەشقەردە ياسىلىشى ئاتامنىڭ ئىرادىسى ھەم ۋەسىيىتى بىلەن بولدى ...

— مۇنداق دېسىلە ، خان ھەزرىتىم ، — دېدى ئۇلۇغ موللام ئاپاق خوجىغا ئىلتىجالىق نەزىرى بىلەن تىكىلىپ .  
— شۇنداق ، — دېدى ئاپاق خوجا ۋە ئالدىرىماي چۈشەند-دۈرۈشكە باشلىدى ، — سەتەمكار ، نابىكار ، تۈزكۈرلار ئاتامنى

① ھەزرىتى ئوسماندەك مۇلايىم ، يۇمشاق تەبىئەتلىك دېمەكچى .

② ھەزرىتى ئەلىدەك باتۇر ، قەيسەر تەبىئەتلىك دېمەكچى .

قەستلەپ زەھەر بەرگەندە ، مەن قەشقەردە ئىدىم ، ئاتام ياركەنت-  
 تىن يولغا چىقىپ ، توپلۇققا ① كەلگەندە بولالماي قاپتۇ . ئول  
 كېچە توپلۇقتا يېتىپتۇ ، مەن ئەتىسى ئولگۈرۈپ باردىم ، ئاتام  
 ئاخىرقى تىنىقلىرىدا مېنىڭ قولۇمنى تۇتۇپ : «ئەي پەرزەنت  
 ئەرجىمەنم ، ھەقتائالادىن سىزنىڭ جامالىڭىزنى كۆرۈۋېلىشقا  
 مۆھلەت تىلەپ ئىردىم ، ئىنشائاللا ، كۆرۈشتۈق ، مېنىڭ ۋەسىد-  
 يىتىم ۋە نەسىھەتىم شۇلدۇركى ، مۇستاپا سەللاللاھۇ ئەلەيھى  
 ۋەسەللەم مېنىڭ يەرلىكىم توغرىسىدا يار مۇھەممەت باي بىزگە  
 نەزىر قىلىپ بەرگەن يەرنى بېشارەت قىلدى . ئۇ كىشى ئون  
 ئىككى پەرسەڭلىك ② يەرنى ماڭا بېغىشلىغان ئىدىلەر . مەن  
 مۇرىت - مۇخلىسلىرىم بىلەن شۇ يەردىن قوپقايمەن ، مېنى يار  
 مۇھەممەت باينىڭ خامىنىنىڭ ئورنىدا — ئەرشىدىن نۇر تەجەل-  
 لى بولغان يەردە قويۇڭلار . ماڭا شۇنچە قەدىر - كارامەت  
 بېرىلدىكى ، قەبرەمنىڭ ھەر تەرىپىدىن يۈز پەرسەڭ جايغىچە  
 دەپن قىلىنغانلارغا مەن شاپائەت قىلىمەن ! » دەپ ۋەسىيەت  
 قىلىپ ، توپلۇقتا ئالەم پانىيىدىن ئالەم باقىغا رىھلەت قىلدى .  
 مەن مىيىتىنى توپلۇقتىن قەشقەرگە ئېلىپ بېرىپ ، ياغدۇدىكى  
 ئاشۇ يەرگە — پەلەكتىن نۇر ئەپشان تەجەللى قىلغان خامان  
 ئورنىغا دەپنە خاك قىلدىم . بۇ ئالەمدە خۇدا ئۆز دوستلىرىغا  
 كۆپ ئىنايەتلەرنى قىلغان ، ھەربىر سائادەتمەن كىشى مېھىر -  
 شەپقەت ، ئادالەت ئۇرۇقىنى رەئىيەت كۆڭلىنىڭ بوستانلىقىغا  
 تېرىيالىسا ، ئۇ ئەبەدى سەرمايىغا ئىگە بولىدۇ . ئاتامغا شۇنىڭ  
 ئۈچۈن يۈز پەرسەڭلىك شاپائەت مەرتىۋىسى بېرىلگەن ...  
 ئاپاق خوجا بىردىنلا سۆزدىن توختاپ خىيالغا چۈمۈپ قال-  
 دى . دادىسى توغرىسىدا سۆزلەۋىرىپ ، خىيالى ئۆتكەن ئىشلار-

① توپلۇق — يېڭىسارنىڭ بىر يېزىسى .

② بىر پەرسەڭ — يەتتە كىلومېتىرغا تەڭ كېلىدۇ

غا كېتىپ قالغانىدى . ئاخىرى سۆزدىن سۆز ، خىيالىدىن خىيال تۇغۇلۇپ ، يىراق ئۆتمۈشتىكى خىسرە خاتىرىلەر بىردىنبىر ئۇنىڭ كۆڭۈل ئېكرانىدا جانلىنىپ كەتتى ...

## 2

ئاپاق خوجا بوۋىسى مۇھەممەتئىمىن خوجا — ھەزرىتى ئىشان كالانى كۆرۈپ باقمىغانىدى . بۇ ئادەم مىلادىيە 1542 - يىلى سەمەرقەنددە ، ئۆزىنىڭ ئانا بىر ئانا باشقا ئىنىسى ئىسھاق ۋەلى تەرىپىدىن ھوقۇق ، نام - ئابروي تالىشىش يولىدا زەھەرلىنىپ ئۆلتۈرۈلگەن . ئۇ جان ئۇزۇش ئالدىدا ، ئوغلى خوجا مۇھەممەت يۈسۈپكە :

— ئەي پەرزەندى ئەرجمەند ، زىنھار بۇ دىياردا تۇرماڭ ، تاغىڭىز ئىسھاق ۋەلى خوجىنىڭ ئاداۋىتى ، ھەسدى بىزدىن تاكى دەۋرى قىيامەتكىچە كەتمەيدىغان ئوخشايدۇ . سىز موغۇ-لىستان دىيارىغا بېرىڭ ، ئۇ دىيارنىڭ ھىدايەت ئاچقۇسىنى ھەق سۈبھانەۋەتائالا سىزنىڭ قولىڭىزغا بەرگەن ، ئول دىيارنىڭ خەلقلەرنى خۇدايتائالا تەرىپىگە ئۈندەش سىزنىڭ نەسۋىڭىز-دۇر . سىزنىڭ ئەۋلادىڭىز ۋە ئەسھابىڭىز ئول دىياردىن چىقىد-دۇ ، ياتىدىغان سەرخاك ، مازاراتلىرىڭىزمۇ موغۇلىستان دىيار-دا بولۇر ...

خوجا مۇھەممەت يۈسۈپ بۇ دۇنيادىن ۋاقىتسىز كەتكەن ئاتىسىنىڭ ئەنە شۇ ۋەسىيىتى بويىچە ، مىلادىيە 1620 - يىلى سەمەرقەندنىڭ دەھبىت دېگەن يېرىدىن قەشقەرىيە زېمىنىگە كىرىپ ، ئاۋۋال قۇمۇلغا ئورۇنلاشتى . ئۇنىڭ قۇمۇلغا كېلىشىپلا تونۇشقان ئادىمى مىرسىپىد جىلىل قەشقەرى دېگەن ئادەم بولدى .

مىرسىپىد جىلىل ئەسلىدە ، قەشقەر بەشكېرەم قارا ساقال-

لىق بولۇپ ، يۇرت كاتتىلىرى بىلەن چىقىشالمىغانلىقى ئۈچۈن ، ئۆي - ماكان ، يەر زېمىنلىرىنى تاشلاپ ، قۇمۇلغا كېلىپ ئول-تۇراقلىشىپ قالغانىدى . خوجا مۇھەممەت يۈسۈپ بۇ ئادەمنى ئۆزىگە پاناھ قىلىپ ، ناھايىتى تېزلا سوپى - ئىشانلىق ھەرىكەت-ئىسمى باشلىۋەتتى . ئۇ ياش بولۇشىغا قارىماي ، بىلىدىغان نەرسە-ئىشنىڭ كۆپلۈكى ، ناتىقلىقى ۋە مۇناسىۋەتتىكى رايىشلىقى بىلەن ئۇزۇنغا قالماي يىراق - يېقىندا نام چىقاردى . نۇرغۇن كىشىلەر ئۇنىڭغا مۇرىت بولۇپ ، ئۇنى ئۆزلىرىنىڭ پىر - ئەۋلىياسى قىلىۋالدى . مىرسىپىد جىلىمۇ ئاستا - ئاستا ئۇ-نىڭغا قايىل بولۇپ چوقۇندى ۋە ئاخىر ئۆزىنىڭ گۈزەل ، ئەتە-ۋارلىق قىزى زىلەيخا بېكىمنى ئۇنىڭغا ئۆمۈرلۈك جورا قىلىپ قوشۇپ قويدى .

زىلەيخا بېكىم ئۇزۇنغا قالماي ، يەنى مىلادىيە 1626 - يىلى تۇنجى پەرزەنتى خوجا ھىدايتۇللا ئىشان — ئاپاق خوجىنى تۇغدى . خوجا مۇھەممەت يۈسۈپ بۇ تەۋەللۈتتىن خۇشال بولۇپ ، ئۆز ئەتراپىدىكى سوپى - دەرۋىشلەرگە ۋە يىراق - يېقىندىكى مۇرىت مۇخلىسلىرىغا كاتتا نەزىر ۋە سەدىقە بېرىپ ، ئوغلغا ئۆمۈر ۋە كامال تىلىدى ...

ئاپاق خوجا ئون ئىككى ياشقا كىرگەن يىلى دادىسى خوجا مۇھەممەت يۈسۈپنىڭ كۆڭلىدە قەشقەرگە بېرىش ئىستىكى تۇغۇ-ئۇپ قالدى . چۈنكى ئۇ ، قۇمۇلدا يۈرگۈزۈپ راۋاج تاپقان ئىشقىد-يە «سۈلۈك» تەرغىباتىنى ئەمدى قەشقەر تەرەپلەرگە كېڭەيتىش خىيالىغا كېلىپ قالغانىدى . بۇ ھەقتە ، ئۇ ئۆزىنىڭ يېقىن مۇرىت - مۇخلىسلىرىغا مۇھەممەد پەيغەمبەرنى شىپى كەلتۈرۈپ مۇنداق دېدى :

— ئۆتكەن جۈمە كېچىسى بۇ ئۇلۇغ زاتنىڭ روھىناتلىرىد-نى چۈشۈمدە كۆردۈم . ئۇ ماڭا : «ئەي پەرزەنت ئەرجىمەند ، ئەمدى قەشقەرگە بارسىڭىز بولىدۇ . نۇرغۇن مۇسۇلمان سىزگە

مۇرىت - مۇخلىس بولىدۇ . ئۇلارنى ھىدايەتكە باشلاڭ ، ئۇلار كامالەت ھاسىل قىلىدۇ ، نەچچىلىرى ئەھلى ۋىلايەت بولىدۇ ، نەچچىلىرى ئەۋلىيا ، كامىل بولىدۇ . ئىسلامى تەرىقىتىنى ئاپاد قىلۇرسىز ، تەخىر قىلماي بارغايىسىز ! ... » دەپ بېشارەت بەردى . ئەمدى كېچىكسەم بولمايدۇ ، پەيغەمبەر سەللالاھۇ ئەلەيھى ۋەسەللەم ماڭا قەشقەرنىڭ ئىشىكىنى ئېچىپ قويدى ! ...

خوجا مۇھەممەت يۈسۈپنىڭ بۇنداق ئالدىرىشى بىكار ئەمەس ئىدى . ئۇنىڭ نەزىرىدە ، قەشقەر — دىن بىلەن ھاكىمىيەت گىرەلىشىپ كەتكەن ، سوپى - ئىشانلىق ئەۋجىگە چىققان ، كىم - نىڭ نام - ئابروۋىيى يۇقىرى بولسا ، شۇ دەۋران سۈرىدىغان ، تەسىرى كۈچلۈك ، قاينام شەھەر ئىدى . بۇ يەردە پۈت تىرەپ تۇرۇش - ئەڭ چوڭ ھوقۇق ، ئىمتىيازدىن ، ئەڭ يۇقىرى نام - ئابروۋىدىن دېرەك بېرەتتى . شۇڭا ، خوجا مۇھەممەت يۈسۈپ قېيناتىسى مەرسىيىد جىلىنىڭ رازى - رىزالىقىنى ئېلىپ ، مىلادىيە 1638 - يىلى قەشقەر سەپىرىگە ھازىرلاندى . ئۇ يولغا چىقىش ئالدىدا ، يىغا - زار بىلەن ئۆز ئىتقىلى كەلگەن توپ - توپ مۇرىت - مۇخلىسلىرىغا ئۆزىنىڭ ئۆزۈندىن بېرى ئىشلىتىپ كەلگەن ئىشانلىق ھاسسىسى بىلەن جايىنامازنى تەۋەرىرۈك ئورنىدا قالدۇرۇپ :

— ئازنا ۋە دۈشەنبە كۈنى يىغىلىپ ، بۇ ھاسسا بىلەن جايىنامازنى ئوتتۇرىدا قويۇپ ، مەسنىۋى شېرىقىنى ئوقۇساڭلار ، گويا مېنىڭ سۆھبىتىمدە بولغاندەك بولىسىلەر ، — دەپ ، نادان خەلقنىڭ كۆڭلىنى ئاشۇ دوناي ھاسسا بىلەن كونا جايىنامازغا باغلاپ قويۇپ كەتتى .

ئۇ ئات - ئۇلاغ بىلەن بىرنەچچە ئاي يول يۈرۈپ ، شۇ يىلى كۈز پەسلىدە قەشقەرگە كېلىپ ، قېيناتىسى مەرسىيىد جىلىنىڭ بەشكېرەم قارا ساقالدىكى ئۆي - ئىمارىتىگە چۈشۈپ ، ئىستىقامەتتە بولدى ، ئۇنىڭ نامىنى ئاڭلىغان نۇرغۇن كىشىلەر

تەرەپ - تەرەپتىن تاۋاپ - زىيارەتكە كەلدى .

بۇ چاغدا ، سەئىدىيە خاندانلىقىنىڭ تەختىدە ئابدۇللاخان ئولتۇرغان بولۇپ ، سەككىز ياشلىق ئوغلى يولۋاس خاننى قەشە-قەرنىڭ ئايىبى قىلىپ بەلگىلىگەندى . مىرزا شاھباز بەگ ئى-سىملىك بىر كىشى ئۇنىڭ ئاتىلىقى ئىدى . ئوغلى يولۋاس خان تېخى كىچىك بولغاچقا ، ئابدۇللاخان ئاستانە يەكەندىن پات - پات قەشقەرگە كېلىپ ، خىزمەتلەرنى كۆزدىن كۆچۈرەتتى ۋە ھەر كەلگەندە نەچچە كۈنلەپ تۇرۇپ قالاتتى .

شۇنداق كۈنلەرنىڭ بىرىدە — ئېرىقلارغا ئەگىز سۇلىرى تولۇپ ، يەرلەر ئەكچىپ ، ئۆرۈكلەر قىزىل كوس بولغان بىر مەزگىلدە ، ئابدۇللاخان قەشقەر بۇلاق بېشىدىكى ئېگىز راۋاق ئۈستىگە چىقىپ ، كۆڭۈل خۇشى ئۈچۈن بىر سورۇن تۈزدى . سورۇنغا قەشقەردىكى ئەھلى — ئۆلىمالارنى يىغىپ ، زىياپەت ئۆتكۈزۈپ ، ئاخىرىدا ئۆزى خوجا ھاپىز شىرازىنىڭ پارسچە ئىك-كى مىسرا بېيىتىنى ئوقۇپ :

— كىمكى مۇشۇ بېيىتكە كۆڭلۈم قانائەتلەنگۈدەك مەنا بېيىتىپ مېنى رازى قىلسا ، ئۇنىڭغا كاتتا ئىسنىم بې-رىمەن ، — دەپ ئويۇن چىقاردى .

ئابدۇللاخان ئوقۇغان بېيىت مۇنداق ئىدى :

«تازە مەيخانە ۋەھى پەرمىغان خۇاھەد بود ،

سەما خاكىرە پەرمىغان خۇاھەد بود .»

بىر نەچچە موللا ، ئۆلىمالار بېيىتكە خېلى چوڭقۇر مەنا ئېيتقان بولسىمۇ ، لېكىن ئابدۇللاخاننىڭ كۆڭلى دېگەندەك قانا-ئەت ھاسىل قىلمىدى . ئۇنىڭ چىرايىدىن ئۈمىدسىزلىك ، خا-مۇشلۇق چىقىپ تۇراتتى . شۇ چاغدا ئوردا مۇلازىملىرىدىن بىرى ئورنىدىن تۇرۇپ :

— خان ئالىيلرىغا مەلۇم بولغاچكى ، بەشكېرەم تەرەپتىن دەرىۋىش سۈپەت ئۆلىما ، پازىل بىر كىشى ھەر جۈمە كۈنى شەھەرگە نامازغا كېلىدۇ ، مەن بۇ كىشىنى ئالىيلرىغا كۆرسىدەي ، بۇ بېيىتكە شۇ كىشى كۆڭۈلدىكىدەك مەنا ئېيتىپ بەرسە ئەجەب ئەمەس ، — دەپ مەلۇمات بەدى .

شۇ كۈنلەردە ، ئابدۇللاخانمۇ ئوردىدىكى بەزى ئۇزۇن قۇلاق سىپاھلاردىن «بەشكېرەم تەۋەسىگە كۆزلىرىدىن نۇر ياغدۇرۇپ ، ئاغزىدىن ئوت - ئاتەش چېچىپ ، تىللىرىدىن دۇرۇت ، قوللىرىدىن تەسۋى چۈشۈرمەي ، ئۇلۇغلارنىڭ مازارلىرىنى تاشلىماي ، بىتتاھارەت يەرگە دەسسەمەي ، دۇنيانىڭ جىمى مەئشەتلىرىدىن خالىي تۇرۇپ ، پەقەت مۆمىن بەندىلەرنىڭلا ئىككى ئالەملىك غېمىنى يەيدىغان بىر ئۇلۇغ زات پەيدا بوپتۇ ...» دېگەن گەپلەر - نى ئاڭلاپ قالغانىدى . شۇڭا ، ئۇ ھېلىقى مۇلازىمنىڭ مەلۇماتىغا قىزىقتى . ئەتىسى جۈمە ئىدى .

دېگەندەك ، خوجا مۇھەممەت يۈسۈپ شەھەرگە كىرىپ جۈمە نامىزىنى ئادا قىلدى ، ئاندىن ئادىتى بويىچە ، ئاپاق خوجىنى ئاتنىڭ ئارقىسىغا مىنگەشتۈرۈپ ، تۈمەن دەريا بويىنى بويلاپ ماڭدى . بۇ چاغدا ئابدۇللاخان راۋاق ئۈستىدە شەھەرنىڭ جۈمە نامىزىدىن كېيىنكى قاينام - تاشقىنلىق مەنزىرىسىنى تاماشا قىلىپ تۇراتتى ، ھېلىقى مۇلازىم قوللىرىنى سوزۇپ ئۇنىڭغا كۆرسەتتى :

— خان ئالىيلرى ، مەن ئۆزلىرىگە دېگەن ھېلىقى ئۆل - ما ، پازىل كىشى ئەنە ئاۋۇ مەللە چاپان كىيگەن ، مەركەب<sup>①</sup> مىنىۋالغان كىشى شۇ !

ئابدۇللاخان بىر قولىنى سايىۋەن قىلىپ تۆۋەنگە — تۈ - مەن دەريا تەرەپكە كۆز تىكتى . ئۇنىڭ كۆزىگە خوجا مۇھەممەت

① مەركەب — ئات ، ئۇلاغ .



يۈسۈپنىڭ ئات ئۈستىدىكى تەقۋادار كۆرۈنۈشى — قولىدا تەس-  
دۈى سېرىپ ، ئاغزىدا نېمىلەرنىدۇر ئوقۇپ ، ھۈرۈپ كېتىۋاتقان  
ئۆلىما سۈپەت ھالىتى تولىمۇ ئىسسىق كۆرۈندى ، شۇڭا ئۇ  
دەرھاللا مىراخورنى ① چاقىرىپ بۇيرۇدى :

— مېنىڭ ئالتۇن ئىگەر جابدۇقلىرىمنى توفىچاق ئىراقىدا-  
غا ② توقۇپ ، ئاۋۇ ئادەمنى مىنگۈزۈپ كېلىڭلار !

ھايال ئۆتمەي بىر نەچچە مۇلازىم خوجا مۇھەممەت يۈسۈپنى  
ئىززەت - ئىكراملار بىلەن خاننىڭ ھۈزۈرىغا باشلاپ كىرىشتى .  
قىزغىن سالام - سەھەتتىن كېيىن ، ئىختىيارى  
زىكرى - سۆھبەت باشلاندى .

سۆھبەت ئارىلىقىدا ، يولۋاس خاننىڭ ئاتلىقى مىرزا شاھ-  
باز بەگ خوجا مۇھەممەت يۈسۈپتىن سورىدى :

— نېمە سەۋەبتىن خان سارايلىرىغا چۈشمەي ، سەھرادا  
تۇرۇپ قالسا ، تەخسىر ؟

— بىز مۇساپىر ئالىمدۇرمىز ، — دېدى خوجا مۇھەممەت-  
مەت يۈسۈپ جاۋابەن ، — مۇساپىر ئالىم خانقا ياكى مەدرىسكە  
چۈشىدۇ . بىزنىڭ پادىشاھقا ھاجىتىمىز يوق ، ئەگەر بىۋەجە  
پادىشاھنىڭكىگە بارسام ، پادىشاھ مالال بولۇر .

مىرزا شەھباز بەگ گەپنىڭ تېگىگە يېتىش ئۈچۈن ، ئاس-  
ماقچىلاپ سورىدى :

— پادىشاھنىڭ نېمىسى كەم ، نېمىگە مالال بولۇر ئىد-  
كىن ، تەقسىر ؟

— مېنىڭ ۋۇجۇدۇمدا ئۈچ پەزىلەت بار ، — دېدى خوجا  
مۇھەممەت يۈسۈپ كۆڭلىدىكىنى يوشۇرماي ، — بىرى ، ئەۋلا-  
دى پەيغەمبەردۇرمەن ؛ ئىككىنچى ، ئالىمدۇرمەن ؛ ئۈچىنچى-

① مىراخور — ئات باققۇچى .

② توفىچاق ئىراقى — ئىراقنىڭ پاكار ، چىرايلىق ئىتى .

سى ، خوجازادە دۇرمەن . مۇبادا ، پادشاھ قەدرىمنى بىلمىسە ، كىچىك چاغلار ھۆرمەت قىلمىسا ، زەھى ھەر ئىككى تەرەپكە مالالدۇر . شۇڭا ، مەن ئۆزۈمنىمۇ ، باشقىلارنىمۇ مالال قىلىشنى خالىمايمەن .

مىرزا شەھباز بەگ بېشىنى لىڭشىتىپ قاينىلىقنى بىلدۈردى ، سوئال - جاۋابمۇ شۇنىڭ بىلەن ئاخىرلاشتى . ئاز جىملىق - تىن كېيىن ، ئۆلىما سۈپەت بىر ئادەم خوجا مۇھەممەت يۈسۈپنى چاقىرىپ كېلىشتىكى ئەسلى مۇددىئانى ئېيتىپ ، ھېلىقى بېيىت - نى ئوقۇدى .

— غەلىتە ئوقۇدىڭىز ، تەقسىر ، دۇرۇست ئوقۇغاي - سىز . — دېدى خوجا مۇھەممەت يۈسۈپ جىددىي تەلەپپۇزدا ۋە بېيىتنى ناھايىتى چىرايلىق ئاھاڭ بىلەن قايتىدىن ئۆزى ئوقۇدى :

«تازە مەيخانە ۋە مەي پىرىمىغان خۇاھەد بود ،  
سىرما خاك پەرى مىغان خۇابەد بود .»

بېيىتتىكى «تازە مەيخانە» دىن مۇراد — بۇ ئالەمدۇر ؛ «ۋە مە - يى» دىن مۇراد — كالامۇلا (قۇرئان) دۇر ؛ «پەرى مىغان» دىن مۇراد — ھەزرىتى مۇھەممەد روسۇلىللاھ سەرۋەرى ئالەم - دۇر . بۇلارنىڭ مەنىسى شۇكى ، مەن بۇ ئالەمگە كەلدىم ، قۇر - ئانى ئوقۇدۇم ، قۇرئان شاراپىتىدىن سەرۋەرى ئالەم سەللاللاھۇ ئەلەيھى ۋەسەللەمنى تاپتىم ، ئۇلارنىڭ شەرىئەتلىرىنىڭ دەرگا - ھىغا بېشىمنى قويدۇم ! ...

خوجا مۇھەممەت يۈسۈپنىڭ سۆزى تۈگىشى بىلەن ئابدۇللا - خان ئورنىدىن تۇرۇپ كەتتى . ئۇنىڭ بېيىتكە ئېيتقان مەنىسى خاننىڭ كۆڭلىگە ياققاندى . بولۇپمۇ ، خوجا مۇھەممەت يۈسۈپ - نىڭ مەجەزىدىكى ئوچۇق - يورۇقلۇق بىلەن گەپ - سۆزىدىكى

پاساھتى خاننى قايىل قىلغان ۋە ئۇنىڭغا بولغان ئىخلاى -  
ئېتىقادىنى ئاشۇرۇۋەتكەندى .

خان ئەنە شۇ قايىللىق ۋە ھاياجان بىلەن شۇ كۈنى خوجا  
مۇھەممەت يۈسۈپنىڭ ئەجرى ۋە كەلگەن قەدەملىرىنىڭ مۇكاپاتى  
ئۈچۈن ، كەڭ ۋە گۈزەل بەشكېرەم يېزىسىنى ئۇنىڭغا ئىئام  
قىلىپ بەردى ، بۇ كاتتا ئىلتىپات ئۈچۈن خوجا مۇھەممەت  
يۈسۈپ خانغا ئۇزۇندىن ئۇزاق دۇئا قىلدى .

ئابدۇللاخان بىلەن بولغان مانا شۇ تاسادىپىي ئۇچرىشىشتىن  
كېيىن ، خوجا مۇھەممەت يۈسۈپنىڭ نام - ئابرويى بىردىنلا  
كۆتۈرۈلۈپ ، ئىشلىرى تېخىمۇ راۋان يۈرۈشۈپ كەتتى .

بۇ چاغلاردا ، ئۇنىڭ ئۆز قولىچە تەربىيەلەپ يېتىشتۈرگەن  
ئوغلى ھىدايتۇللا ئىشان — ئاپاق خوجىمۇ خېلى چوڭ بولۇپ ،  
ئۇنىڭ ياراملىق يانتايلىرىدىن بولۇپ قالغانىدى . بۇ ئوغلى  
توغرىسىدا ئۇ ھەمىشە مۇرىت - مۇخلىسلىرىغا مۇنداق دەيتتى :

— مەن تەلەپ قىلغان پەرزەنت شۇ ئىدى . مېنىڭ بۇ  
پەرزەنتىم ھىلىم - ھايدا ھەزرىتى ئوسمانغا ئوخشايدۇ ، ئۇ بۇ  
خانداننىڭ يېڭى چېچەكلىگەن شېخى ، خوجىلارنىڭ يېڭى غۇنچى -  
لىك بېغى ، دانىشمەندلىك زەنجىرىنىڭ ئۈچى ، ئاقىللىق ئاسا -  
سىنىڭ سەر ھەلىقىسى بولۇپ قالدى . ئىنشائاللا ، مېنىڭ بۇ  
ئوغلۇم شەرىئەتنى راۋاجلاندۇرۇپ ، تەرىقەتكە رەۋنەق بەرگەي ،  
ھەممە ئۇنىڭ پەرمانىغا باش قويغاي ، ئۇنىڭدىن ئىلگىرىكى ئۇ -  
لۇغلاردىن كەلمىگەن ئىشلار ئۇنىڭدىن ۋۇجۇدقا كەلگەي ...

مانا شۇ سۆزلەر بولۇپ ئۇزۇن ئۆتمەي ، مىلادىيە  
1667 - يىلى خوجا مۇھەممەت يۈسۈپ — مازار پادىشاھىم  
ئۆزىنىڭ بىر نەۋرە تۇغقىنىنىڭ قولىدا زەھەرلىنىپ ئۆلدى .  
دادىسىدىن قىرىق بىر يېشىدا ئايرىلىپ روھىي پۇچۇلغان بولسى -  
مۇ ، ئاپاق خوجا دادىسى باشلىغان ئىشنى جان - جەھلى بىلەن  
داۋاملاشتۇردى . ئۆز مەقسىتىگە يېتىش يولىدا ئۇ ھېچ نەرسىدىن

باش تارتمىدى ، قان كېچىپ يۈرۈپ ، ئاخىر بۈگۈنكى سەلتەنەت تەختىدە ئولتۇردى . ئۇ ھەقىقەتەنمۇ دادىسىنىڭ ئۈمىدىنى يەردە قويمىدى . بۇلارنى ئويلىسا ، ئۇ ھەمىشە دادىسىدىن پەخىرلىنەتتى . دادىسىنى بۇ دۇنيادىكى ئەڭ ئەقىللىق ، بىلىملىك ، ساھىبى بى دىل ، دەپ ئۇلۇغلايتتى ، دادىسى بىلەن ئۆتكەن كۈنلەرنى «قۇياش نۇرىغا چۈمۈلگەن خاسىيەتلىك كۈنلەر» دەپ ھېسابلايتتى . شۇڭا ، ئۇ بەزى چاغلاردا ئۆز ئەتراپىدىكى يېقىنلىرىغا بەخت تۇيغۇسى بىلەن مۇنداق دەيتتى : «مەن ھېچبىر ئۇستاز ئالدىدا ساۋاق ئوقۇمىغان ، ھېچكىمنىڭ مېنىڭ گەدىنىمدە ئۈس-تازلىق ھەققى سابىت ئەمەس ، مەن ھەقىقەتتە ئۆز ئاتامنىڭ شاگىرتى ئىدىمكى ، بارلىق بىلىمنى ئۇنىڭدىن ئۆگەنگەنمەن . ئۇزۇن كېچىلەردە ، دەريادەك بولغان تەسەۋۋۇپ كىتابلىرىدا ، ئاتام مېنى غەۋۋاسلىق قىلدۇراتتى ، ھەر دەريادىن بىر دۇر ، ھەر گۈلزاردىن بىر گۈل ئېلىشىمغا ياردەم قىلاتتى ...»

### 3

ئاپاق خوجىنىڭ دادىسى خوجا مۇھەممەت يۈسۈپنىڭ قەبرىدە گامىنى مەركەز قىلىپ يېڭىدىن قۇرۇلىدىغان «مازارى شاھان» قۇرۇلۇشى خەلقنىڭ جېنىغا پاتتى ، «سەرمازار ھاشىرى» ئۇلارنى ھالىدىن كەتكۈزدى ، پاختا - يىپەك توقۇمىچىلىقى بىلەن مەشھۇر بولغان بۇ خەلقنىڭ ئەمدى دەستىگاھلىرى توختاپ ، بازارلارنى ئاۋاتلاشتۇرغان شايى - ئەتلەس ، كىمخاب ، بەقەسەم ، تاۋار - دۇردۇنلار ئورنىدا ئارغامچا - توقۇنۇق ، پىچاق - خەنجەر قاتارلىق قاتىللىق ، خۇنخورلۇق تاۋارلىرى قاپلاپ كەتكەنىدى . بۇنى ئاز دېگەندەك ، زىرائەت تېرىلىدىغان يەرلەرمۇ چۆل - جەزىرىگە ئايلىنىپ ، دېھقانلار تەرەپ - تەرەپكە پىتىراپ كەتتى ، دالالار ھۇۋلاپ ، باغلار قاقاسلىققا ئايلاندى ...

ئەلنىڭ جان ۋە مېلىنى ئوۋلاش — ھۆكۈمدارلارنىڭ  
ھۈزۈرى ۋە مۇرادى بولۇپ قالدى . ھەقىقەتەنمۇ ، ئېغىر ۋە  
مۇشەققەتلىك يىللار باشلانغانىدى . بۇ ھەقتە پىخانى ئۆرلىگەن  
بىر شائىر مۇنداق يازدى :

ئېكىنزارلىق بولدى ئاڭغا چارۋا مەيدان ،  
يەر ، مەھەللە ھالى كېتىپ بولدى ۋەيران ،  
قەھەت بېسىپ ، ئەل - جامائەت بولدى سەرسان ،  
گەتراپ چۆل ، ھۆكۈم سۈردى مۇندا بوران !

## ئالتىنچى باب

### چۆلدىكى يالغۇز كەپە

#### 1

يازنىڭ ئۇزۇن كۈنى پاتقاندى ، ئەمما يىراقتىكى ئۇپۇق يۈزىدە شەپەق تېخى ئۆچمىگەن ، پايانسىز چۆل - جەزىرىنىڭ تاش - داڭگاللىرىلا ئەمەس ، ھەتتا ياۋا گۈل - گىياھلىرىمۇ ئالتۇندەك جۇلالىنىپ مەيىن تاۋلىناتتى . كۆكتە — كۆز يەتە - مەيدىغان ئېگىزلىكتە سوپىتورغايلار ۋىچىرلايتتى ، دۆڭلۈكلەر ئۈستىدە كەكلىكلەر سايرايتتى ، يۇلغۇن ، شىۋاقلار ئارىسىدا - دىن گاھى - گاھىدا قىرغاۋۇللار پۇر - پۇر ئېتىلىپ چىقاتتى . قۇياش پاتقان بولسىمۇ ، لېكىن ئۇنىڭ قۇرغاق چۆلگە سى - ئىپ كەتكەن ھىل - ھىل تەپتى يەنىلا بەدەننى قىزدۇرۇپ ، يۈزلەرنى يېلىنچىماتتى .

مانا شۇ پايانى يوق ، سۈرلۈك چۆلدە ئىسسىقتىن ھۆپۈلدەپ كەتكەن قەلەندەر سىياق بىر ئادەم كېلىۋاتاتتى . ئۇنىڭ چاچ - ساقاللىرى ئۆسكەن ، يۈزى ئاپتاپ ۋە شامالدىن قارىداپ پۇچۇل - خان ، لەۋلىرى ئۇسسۇزلۇقتىن گەز باغلاپ كەتكەندى . ئۇنىڭ يەلكىسىدە كونا ، مايلىشاڭغۇ تورۋا ، قولىدا دوناي ھاسسا ، ئۇ - چىسىدا پىششىق كاناپتىن تىكىلگەن ئۇزۇن كۆڭلەك بار ئىدى ، كۆڭلەكنىڭ ئەسلىدىكى ئاق سېرىق رەڭگى ھازىر مەينەتچىلىك -

تىن قارا قوڭۇر رەڭگە ئۆزگىرىپ كەتكەندى . ئۇ باش -  
ئاخىرى كۆرۈنمەيدىغان مۇشۇ چۆلدە ئۈچ كۈندىن بېرى بىرلا  
نشاننى — جەنۇب تەرەپنى كۆزلەپ كېتىۋاتتى . ئۇ ، بۇ  
نشاننى كېچىسى ھۈكەرگە ، كۈندۈزى قۇياشقا قاراپ پەرق ئې-  
تەتتى .

مانا بۈگۈنمۇ كۈن پاتتى ، ئۇ تېخى ئادەمزات ياشايدىغان  
بىرەر مەنزىلگە يېتىپ كېلەلمىدى . ئادەمنى غەم ۋە غېرىبلىق  
بىلەن قىينايدىغان كۆڭۈلسىز كېچە باشلىنىش ئالدىدا تۇراتتى .  
ئۇنىڭ تۇلۇمغا ئېلىۋالغان سۈيى بۈگۈن چۈشتىلا تۈگىگەن ،  
ئەگەر ئۇ ئەتىگىچە بىرەر ھاياتلىق بىلەن ئۇچرىشالمىسا ، بۇ  
پايانسىز چۆل - دالدا ئۆلۈمدىن باشقا يول قالمىغان بولىدۇ .  
لېكىن ، ئۇنىڭ زادىلا ئۆلگۈسى يوق ، بىر ئايدىن بېرى شۇنچە  
ئېغىر ، مۈشكۈل يوللارنى بېسىپ ، گۆر ئازابىنى تارتىپ ، ئەم-  
دىلا يۇرتىنىڭ بوسۇغىسىغا قەدەم قويغاندا ئۆلۈپ كەتسە ،  
كۆزى ئوچۇق كەتمەمدۇ ؟! ئۇنىڭ يىگىرمە يىلدىن بېرى كۈت-  
كەن ئارزۇ - ئارمانى ، يۈرەك قېتىدا ساقلىغان سۆيگۈ -  
مۇھەببىتى ، شۇ تۈپەيلى تارتقان ئازاب - ئوقۇبەتلىرى  
مۇشۇنداق يول ئۈستىدە — ئادەمسىز چۆل - جەزىرىدە ،  
نام - نشانسىز ئۆلۈپ كېتىش ئۈچۈنمىدى ؟!

ياق ، ھەرگىزمۇ ياق ! ئۇ يىگىرمە يىلدىن بېرى ، بېشىغا  
ھەرقانداق ئېغىر قىسىمەتلەر چۈشمۇ ، پەقەت مۇشۇ بىر  
كۈن — تۇغۇلۇپ ئۆسكەن ئانا يۇرت باغرىغا قەدەم قويدىغان  
ئاشۇ ۋىسال كۈنى ئۈچۈن ياشدى !

ئۇ ئېغىر مۇساپىرچىلىقتا ئۆتكەن يىگىرمە يىلدىن بېرى ،  
بەزىدە چۈشىدە ، بەزىدە خىيالدا بولسىمۇ ، ئەنە شۇ ئانا يۇرت  
تۇپرىقىنى تۇتىيادەك كۆزلىرىگە سۈرتتى ، ئۇنىڭ ھۇزۇر بەخش  
ھاۋاسىدىن قېنىپ ، قېنىپ نەپەسلەندى ، ئۇنىڭ ئابۇ زەمزەم  
سۇلىرىنى دۈم يېتىپ ئىچتى ، ئۇنىڭ گۈزەل باغۇ ئىرمەلىرىدە

قىيغىتىپ ئوينىدى ، ئانا يۇرت ئۇنىڭ ئۈچۈن گويا بىر - بىرىگە تەلپۈنۈپ تۇرغان تەشنا قەلب ، بىر - بىرىسىز تۇرالمايدىغان ئاشىق دىل ، بىر - بىرىدىن ئايرىلىش ئازابىنى سىغدۇرالمايدىغان مەپتۇن كۆڭۈلگە ئوخشاش ، ئۇنىڭ پۈتكۈل ۋۇجۇدىغا ۋە ئېڭىغا سىڭىپ كەتكەندى .

شۇنىڭ ئۈچۈنمۇ ، يىگىرمە يىللىق مۇساپىرلىق ، تەنھالىق ، يىگىرمە يىللىق خارۇ - زارلىق ، يىگىرمە يىللىق ئەركىزلىك ئۇنى ھېچنېمە قىلالىدى ، تۇرمۇشنىڭ ئەڭ ئېغىر ، مۇدەھىش پەيتلىرىدە ، ئۇ ئەنە شۇ ئارزۇ - ئارمان ، ئەنە شۇ سۆيگۈ - مۇھەببەت بىلەن ھاياتلىق ئۈمىدىنى تاپتى ، ياشاشقا ئىنتىلدى ، زۇلمەت ئىچىدىن يورۇقلۇق ئىزدىدى ...

بۈگۈن ئۇ ھېچقاچان ھېس قىلىپ باقمىغان ھارغىنلىق ۋە ئۇسسۇزلۇق ئازابىنى تارتىۋاتاتتى . ئاچلىق ئۇنى ھېچنېمە قىلالمايتتى ، كېتىۋېتىپلا بىرەر توشقان ، كەكلىك ياكى قىرغاۋۇلنى پەم بىلەن تۇتۇۋېلىپ ، خالىسىدىكى چاقماق تاش بىلەن ئوت يېقىپ ، مەزىلىك قۇش كاۋاپلىرىنى يېيەلەيتتى ، بۇ ئىش ئۇنىڭ ئۈچۈن ئويۇننىڭ ئورنىدا ئىدى ، ئۇ يول بويى ئەنە شۇنداق جان بېقىپ كەلگەندى . لېكىن ، ئۇسسۇزلۇق ...

تاسادىپىي ئۇنىڭ كۆزىگە ئالدى تەرەپتىن ئاسمانغا لەيلەپ كۆتۈرۈلۈۋاتقان سۇس ، ئىنچىكە تۈتۈن كۆرۈنگەندەك بولدى . ئۇ قەدىمىنى چېپىدە توختاتتى ، ئوڭ قولىنى ماڭلىسىغا تىرەپ ، كۆزلىرىنى قىستى ۋە زەن سېلىپ ئۇزاق قارىدى . دەرۋەقە ، كۆزلىرى ئۇنى ئالدىمىغاندى ، قارىغانسىرى ، تۈتۈن ئۇنىڭ كۆزىگە يوغان ھەم قويۇق كۆرۈنۈشكە باشلىدى . ئۇنىڭ قارىداپ ، يىرىكىلىشىپ كەتكەن چىرايى بىردىنلا يۇمشاپ ، كۆزلىرىدە ئۇ - مىد ۋە خۇشاللىق جىلۋىلىرى پەيدا بولدى . ھارغىن پۇتلىرىغا يېڭىۋاشتىن جان كىردى ، يۈرىكى يۇرت ھىدىنى ، ھاۋاسىنى سەزگەندەك خۇشال تېپىچەكلەپ كەتتى ، ئىشقىلىپ ، ئۇ قاراڭغۇ



چۈشكىچە قانداقلا بولمىسۇن ، بىر ھاياتلىق نىشانىنى ، ئارام مەنزىلىنى — پايانسىز بۇ چۆلدىكى بىردىنبىر ئۈمىد ساھىبلىنى تاپقانىدى !

ئۇ ئىت قوغلايدىغان ھاسسىسىنى يەرگە دوق - دوق ئۇ - رۇپ ، قەدەملىرىنى يوغان - يوغان ئېلىپ ئاشۇ نىشانغا قاراپ يۈرۈپ كەتتى . كۆپ يۈرمەيلا — بىر دۆمبەلدىن ئۆتكەندىن كېيىن ، ئۇنىڭ كۆزىگە ئەمدى تۇتۇنلا ئەمەس ، ئەسكى - تۈسكە - لەر بىلەن قۇراشتۇرغان ئاددىيغىنا بىر كەپە كۆرۈندى . ئۇ تېخى كەپىگە يېقىنلاشماي تۇرۇپلا ، سالىڭ قۇلاق ، تاغىل بىر ئىت ئۇنىڭ ئالدىغا ھۈرۈپ كەلدى . لېكىن ، ئۇنىڭ قەلەندەر سىياق ئەقى - تۇرقىغا ، قولىدىكى دوناي ھاسسىغا قاراپ ، ئىتمۇ ئۇنىڭ - غا يېقىنلىشىشقا جۈرئەت قىلالماي توختاپ قالدى .

ئىككىسى ئون نەچچە قەدەم ئارىلىقتا بىر - بىرىگە خىرىس قىلىشىپ تۇرۇشاتتى . شۇ ئارىلىقتا ، كەپىدىن دەسلەپ ئون ياشلار چامىسىدىكى بىر ئوغۇل بالا بىلەن سەككىز ياشلار چامىسىدىكى بىر قىز بالا يۈگۈرۈپ چىقىشتى . ئۇلارنىڭ پۈت - قوللىرى قاسماق ، ئۈستۈشلىرى جۈل - جۈل ئىدى ، ئۇلارنىڭ ئارقىدىن ئۈستۈشى يېرىم - يالىڭاچ دېگۈدەك بىر ئادەم ئۇزۇن ساپلىق بىر ئايپالتىنى كۆتۈرۈپ چىقتى . ئىككى ئوتتۇرىدا بىر پەس جىمجىتلىق ھۆكۈم سۈردى . ئىت يەنىلا خىرىس قىلىپ تۇراتتى . ئايپالتىنى كۆتۈرۈپ چىققان ئادەم بالىلىرىنى ئارقىغا ئۆتكۈزۈۋېتىپ ، يەنە ئىككى - ئۈچ قەدەم ئالدىغا ماڭدى . شۇ چاغدا قەلەندەر سىياق ئادەم ناھايىتى سەمىمىي ۋە رايىشلىق بىلەن مۇنداق دەيدى :

— ئىنىم ، يىراق سەپەردىن كېلىشىم ، بۈگۈن چۆلدە سۇسىز قالدىم ، ماڭا ئازراق سۇ بەرسىڭىز ، يۇرتقا سالامەت يېتىۋالاي ...

— سەن زادى كىم ، نەدىن كېلىپ ، نەگە بارماقچى ؟ —

ئايپالتىلىق ئادەم قوپال ۋارقىرىدى .

— ئىسىم دوستمۇ ھەممەت ، تىبەتتىن كېلىپ ، ئارس-  
لانباققا بارماقچى ، — دەدى قەلەندەر سىياق ئادەم مۇلايىم  
ئاۋازدا .

— دوستمۇ ھەممەت ؟ ! — ئايپالتىلىق ئادەم خىيال بى-  
لەن تۇرۇپ قالدى ، بۇ ئىسىم ئۇنىڭغا تونۇش بىلىندى ، شۇنداق-  
تىمۇ ئۇ يەنە گۇمان بىلەن ئاسماقچىلاپ سورىدى ، — داداڭ  
كىم ، ئاناڭچۇ ؟

بۇ سوئال - سوراقلارغا دوستمۇ ھەممەت ئېرىد-  
مەي ، بىر - بىرلەپ جاۋاب بەردى :

— دادامنىڭ ئىسمى ھارۇن ، يۇرتتىكىلەر ھارۇن ئىمام  
دەيتتى ، ئانامنىڭ ئىسمى شەرۋانخان ...

بۇ گەپلەرنى قىلغۇچە دوستمۇ ھەممەتنىڭ چىرايىدا چوڭقۇر  
بىر ئىچكى ئازاب نامايان بولدى ، بۇ ئۆزگىرىشلەرنى ئايپالتىلىق  
ئادەممۇ كۆرۈپ يەتتى .

— ئارسلانباغدىكى توختى تارغاق ئىسىملىك بىرىنى بى-  
لەمسەن ؟ — دەپ يەنە سورىدى ئايپالتىلىق ئادەم ئاۋازىنى  
بۇرۇنقىدىن سەل سىلىقلاشتۇرۇپ .

دوستمۇ ھەممەت دۇدۇقلىمايلا جاۋاب بەردى :

— بىلىمەن ، ئوبدانلا بىلىمەن . ئۇ مەندىن ئىككى - ئۈچ  
ياشلا كىچىك ئىدى ، بىز بىللە پادا باقاتتۇق ، زەرەپشان دەرياسى-  
غا بىللە چۈمۈلەتتۇق ، كەچتە مەنسۇر شەيخنىڭ قولىدا بىللى-  
ھەپتىيەك ئوقۇيتتۇق ... سىز ... سىزمۇ ئۇنى تونۇمسىز ؟  
ئايپالتىلىق ئادەمنىڭ پۇت - قوللىرى بوشىشىپ كەتتى ،  
قوللىرىدىكى پالتىمۇ ئاستا - ئاستا سىرغىپ يەرگە چۈشتى . بۇنداق  
تۇيۇقسىز ، تاسادىپىي ئۇچرىشىشتىن ئۇنىڭ ۋۇجۇدى لەرزىگە  
كەلگەنىدى .

— دوستمۇ ھەممەت ! ... ئاكا ... دوستۇم ! ... — دەدى

ئۇ ئالدىغا بىر ئىككى قەدەم چامداپ ، لېكىن ھاياجاندىن پۇتلىرى  
لاكاسلاپ دەلدۈگۈنۈپ كەتتى ، دوستمۇھەممەت تېزلا كېلىپ  
ئۇنى يۆلىۋالدى ، خېلىدىن بېرى خىرىس قىلىپ تۇرغان ئىتمۇ  
بۇ ھاياجانلىق كۆرۈنۈشتىن تەسىرلەندىمۇ قانداق ، غىگىشىغىنچە  
يەرگە زوڭزىيىپ ، قۇيرۇقىنى شىپاڭشىتتى .

دوستمۇھەممەت ئايپالتىلىق ئادەمنى يۆلەپ تۇرۇپ ، ئۇنىڭ  
يۈز - كۆزلىرىگە يېقىندىن سەپسالدى . قويۇق ساقال باسقان ،  
چۆلىنىڭ ئىسسىقى بىلەن قۇرغاق شامىلىدا كۆيۈپ قارىداپ كەت-  
كەن بۇ غەمكىن يۈز بىلەن مۇڭ باسقان ئەنسىز كۆزلەردىن ئۇ  
ئاستا - ئاستا بىر خىل يېقىنلىق بىلەن ئىللىقلىقنى سەزدى .  
توغرا ، يىگىرمە يىل بۇرۇنقى قاپقارا ، دۆڭىلەك ، چېچەن كۆز-  
ئەر شۇ ئەمەسمۇ! ؟ ئاۋۇ رەتسىز ئۆسكەن ، يىرىك بۇرۇتلار  
ئاستىدىكى «توشقان كالىپۇك» چۇ؟ ! ئۇ چاغلاردا ، بۇ كالىپۇك  
تېخى يۇمران ، قىزىل ۋە ئوچۇق ئىدى ، بۇنداق يىرىك ۋە قويۇق  
يۇڭلار ئاستىغا يوشۇرۇنمىغانىدى . شۇڭا ، تەڭتۇشلىرى بىلەن  
ئەل - ئاغىنىلىرى ئۇنى ئىسمىنى ئاتاشتىن كۆرە ، «توشقان  
كالىپۇك» دەپ ئاتاشنى ياخشى كۆرەتتى ، ئۇمۇ بۇنىڭغا كۆنۈك  
ئىدى .

دوستمۇھەممەت مانا شۇ چاغدىلا ، ئۇنىڭ بايا ئىسمى  
ئاتالغان يۇرتدىشى ۋە دوستى توختى تارغاننىڭ دەل ئۆزى ئىكەن-  
لىكىنى بىلدى ۋە ئۇنى تېخىمۇ چىڭ باغرىغا بېسىپ ، ئىچ -  
ئىچىدىن ئۆكسۈپ يىغلاپ كەتتى .  
ئۇلار شۇ يوسۇندا خېلى ئۇزاق تۇرغاندىن كېيىن ، بىر -  
بىرىنى يېتىلىشىپ كەپىگە كىردى .

كەپە دەپ ئاتالغان بۇ يەر بەئەينى تۆت تەرىپىنى ئەسكى -  
تۈسكىلەر بىلەن توسۇپ قويغان ۋەيرانە مال قوتىنىغىلا ئوخشايت-  
تى . بىر چېتىگە ئەسلى رەڭگىنىڭ قانداقلىقىنى بىلگىلى بول-  
مايدىغان بىر پارچە ياغاق تېرە سېلىنغانىدى ، قالغان يېرىگە

بولسا ، چۆلنىڭ قۇرۇق ئوت - چۆپلىرى سېلىنچا قىلىپ تاشلاندى . ئۇنىڭ ئۈستىگە ئىككى سامان تەكپە بىلەن ئىككى قۇراق كۆرپە ۋە يوغان بىر ئاشلانغان جۇۋا قاتلاپ قويۇلغانىدى . كەپە ئىشىكىنىڭ يېنىدا كىچىك بىر قازان بىلەن ئۈچ - تۆت ھېچىر تاۋاق ۋە چەپچەكلىرى پۈچۈلۈپ كەتكەن بىر قارا چۆگۈن قىڭغىيىپ تۇراتتى .

دوستمۇ ھەممەت توختى تارغاقنىڭ ئىلتىپاتى بىلەن ھېلىقى ياغاق تېرىنىڭ ئۈستىگە چازا قۇرۇپ ئولتۇردى ۋە ئۆشنىسىدىكى خالىتا بىلەن ئىت قوغلايدىغان ھاسسىسىنى يېنىغا قويدى . كەپە ئىشىكىدىن ھېلىقى قاسماق باسقان ئىككى بالا قىزىقىسىنغان ھەم ئەندىكەن كۆزلىرىنى پارقىرىتىپ ماراپ تۇرۇشاتتى .

يېشى ئوتتۇزغا بارمايلا ئىككى چېكىسىگە ئاق كىرىپ كەتكەن كەپە ساھىبى — ئازغىن بىر ئايال ئۇلارغا دەسلەپ ئىسسىق چاي بەردى ، كېيىن يۇلغۇن ياغىچىغا ئۆتكۈزۈپ ، سۆكە سۆكتە پىشۇرغان كەكلىك گۆشى كاۋىپى بىلەن مېھمان قىلدى . ئۇنىڭدىن كېيىن ئىككى دوست كەپە ئالدىدىكى تۆپۈلۈككە چىقىپ ، داق يەرگە يانپاشلىغىنىچە پاراڭغا چۈشتى . بۇ چاغدا ، چۆل ئاسمىنىدىكى تۇلۇن ئايمۇ بىر پارچە بۇلۇت ئارىسىدىن شۇڭغۇپ چىقىپ ، بەختلىك قىزلارنىڭ نۇرلۇق يۈزىدەك پارقدىن راشقا باشلىغانىدى . ئۇنىڭ ئەتراپىدا — ئاستا — ئاستا يۈز ئاچقان ئاسماننىڭ ھەممە يېرىدە يۇلتۇزلارمۇ چاقناشقا باشلىغانىدى . ئىسسىق چۆل شامىلى ئاستا سوقۇپ ، يىراقلاردىن دىماغنى غىدىقلىغۇچى گۈل — گىياھلارنىڭ ھىدىنى ئېلىپ كېلەتتى . — نېمە دېگەن بەختلىك كېچە بۇ ، — دېدى توختى

تارغاق چوڭقۇر بىر ئۈھسىنىپ قويۇپ ، — يۇرتتا بىزگە بۇنداق چىلىك ئازادلىك ، بۇنچىلىك ئەركىن نەپەس ئېلىش نەدە ؟ ! يۇرتتا بىزگە ئۆلۈمدىن باشقا ھېچقانداق چىقىش يولى قالمىغانىدى . خانلىقتا پەشۋا ، شەرىئەتتە دومبا ! بۇنداق باش — ئاخىرى

يوق ئازابقا كىم چىدايدۇ؟! شۇڭا، بۇ ئىگە - چاق -  
 سىسىز چۆل - دالىغا چىقىۋالدۇق ، ئاكا . خۇداغا شۈكۈر ،  
 قۇلىقىمىز تىل ھاقارەتتىن ، بەدىنىمىز تايپاق - توقماقتىن  
 قۇتۇلۇپ قالدى . ئاچ قالساقمۇ ، ئەركىن ، ئازادە تۇرۇ -  
 ۋاتقانلىقىمىزدىن خۇشالمىز ، — ئۇ بىر ئاز تۇرۇۋېلىپ ، يەنە  
 شۇنداق ئىچكى ئازاب ۋە بىزارلىق تۇيغۇسى بىلەن داۋام  
 قىلدى ، — بايا مەن ئايپالتىنى كۆتۈرۈپ چىققاندا ، سېنى  
 دەمچىلەر<sup>①</sup> نىڭ دورغىسى ئوخشايدۇ ، دەپ چانئۆەتكىلى تاس  
 قالدىم ئاكا ، ئۇلار بىزنى جېنىمىزدىن جاق تويغۇزدى . ئاپاق  
 خوجا دېگەن بۇ بالاخورنىڭ نەپسىنى تويغۇزالىمدۇق . مەن بىر  
 باجگىرنىڭ دورغىسىنى ئۇرۇپ قويۇپ قورقۇپ بۇ يەرگە قېچىپ  
 چىقتىم . باج - سېلىق ، سەيسى - ھاشار دېگەنلەرنىڭ كۆپلۈك -  
 دىن باش كۆتۈرگىلى بولمايدۇ . بىردەم «ساھىب جام» ، «سەر -  
 مازار» ، «خانقا» ، «سەرئە» ، «قۇتبىخانا» ؛ بىردەم «قوش  
 پۇلى» ، «سامان پۇلى» ، «دېيەك پۇلى» ، «تاناپ پۇلى» ،  
 «تەركە پۇلى» ، «ئوتۇن پۇلى» ، «يول پۇلى» ؛ بىردەم «مۆ -  
 ھۈر ھەققى» ، «تەرى قارا» ...<sup>②</sup> ئاھ خۇدا ، ساناۋەرسەك ئايىغى  
 يوق بۇنىڭ ! مانا شۇ قاتمۇ قات دەرد - ئازابلارغا چىدىمىغان  
 كىشىلەر ئاخىر يۇرت - ماكانلىرىنى تاشلاپ ، بېشى قاي -  
 غان ، ئوشۇقى تايغان تەرەپلەرگە چۇراپ چىقىپ كەتتى . يەنە  
 بىر مۇنچە كىشىلەر ئاپاق خوجىغا مۇرىت بولدۇق ، دەپ بالا -  
 چاقا ، ئۆي - ماكانلىرىنى تاشلاپ ، خۇدايى ئاشىق سىياقىدا  
 يۇرتمۇ يۇرت مازار كېزىپ يۈرۈيدۇ ... يەرلىرىمىزنىڭ مۇنبەت  
 خۇۋەينىلىرى خانىقالارنىڭ ۋەخپىسى بولۇپ كەتتى ، بۇ ئىشلارغا

① دەمچى — باجگىر ، خانلىقنىڭ باج - سېلىق يىغقۇچى خادىمى .

② ئاپاق خوجا ھاكىمىيىتى قەشقەرىيىدە يولغا قويغان باج - سېلىق -

لارنىڭ نامى .

پالان - پۇستان دەپ ، ئىككى ئېغىز لىلا گەپ قىلىپ قويغانلار -  
نىڭ ھالىغا ۋاي ... ئۇلارنىڭ بەزىلىرى ئاپاق خوجىنىڭ «خوجا  
پاششاپ ، خوجامىرشاپ» دەيدىغان پېسەندى غالىچىلىرى تەرىپىدە -  
دىن تىلى كېسىلىپ ، كۆزى ئويۇلۇپ ، پۈت - قولى چېقىلىپ ،  
كېرەكسىز بەدەنگە ئايلاندۇرۇۋېتىلدى ، بەزىلەر بولسا ، «غالچا  
يىگىت» ، «غالچا چوكان» نامى بىلەن يۈزلەپ - مىڭلاپ ئىلىغا  
پالاندى قىلىندى ، بەزىلەر بولسا ، «ئەلگە ئىبرەت» ھۆكىمى  
بىلەن چالما كېسەك قىلىپ ئۆلتۈرۈلدى ! ھەي ...  
دوستمۇھەممەت ئاكا ، بۇلارنى ساڭا سۆزلەپ نە قىلاي ، ئۇنىڭ -  
سىزمۇ سېنىڭ دەردىڭ ئازمىتى ! ؟ ئاناڭنىڭ ، داداڭنىڭ يۈزىنى  
كۆرەلمىدىڭ ، ئۇلار سېنىڭ بۇ دۇنيادا بار - يوقلۇقىڭنى  
بىلمەلمەي ، ھەسرەت - نادامەت بىلەن كەتتى ...  
— دادام قانداق ئۆلدى ؟ — دىلى قاتتىق پۇچىلانغان  
دوستمۇھەممەت ناھايىتى تەسلىكتە سورىدى ، ئۇنىڭ ئاۋازى تىتە -  
رەپ كەتتى ، كۆز چانقىدا لىغىرلاپ تۇرغان ياش ئاي نۇرىدا  
يالتىرىدى .

توختى تارغاق ئەينەن ئەھۋالنى سۆزلەپ بەردى :  
— داداڭنىڭ بېشىغا ھېلىقى «سەر مازار ھاشىرى» دېگەن  
جان ئالغۇر ھاشار زامىن بولدى . يۇرتتىكىلەر داداڭنىڭ ياشىدە -  
نىپ قالغانلىقىنى ، ئۇ كەتسە ، جامائەتكە ئىمامەتچىلىك قىلىدە -  
غان تۈزۈكرەك ئادەم قالمايدىغانلىقىنى ئېيتىپ چىققان ھەپىلەش -  
تى . لېكىن ، ئوردىدىن چىققان ئەمەلدارلار : «سەر مازار قۇرۇ -  
لۇشى ھارۇن ئىمامدەك تەقۋادار ئادەملەر قاتنىشىدىغان خاسىيەت -  
لىك قۇرۇلۇش ، بۇ ھەزرىتى ئالەم پاناھ ئاپاق خوجامنىڭ ئەم -  
رى !» دەپ مەجبۇرىي ئېلىپ مېڭىشتى . ئۇزۇن ئۆتمەي ، دا -  
داڭنىڭ ئۆلۈم خەۋىرى كەلدى ، ئاڭلىشىمىزچە يېڭىلا ياسالغان  
گۈمبەزنىڭ ئۈستى گۈمۈرۈلۈپ چۈشۈپ ، نۇرغۇن ئادەملەرنى  
بېسىۋاپتۇ . داداڭنىڭ ئۆلۈم خەۋىرىنى ئاڭلاپ يالغۇز قالغان

ئاناڭمۇ بولالماي قالدى ، ئىككىنچى يىلى ئۇمۇ داداڭنىڭ ئارقىدىن كېتىپ قالدى . ھازىر يۇرتتا ئاناڭنىڭ ئىنىسى بابا قازى بار . مەن بۇ يەرگە چىقىپ كېتىدىغان چاغدا ئۇ يەر تېرىپ قالغان . دوستمۇھەممەت ئاكا ، مەن بەك جىق سۆزلەپ كەتتىمغۇ دەيمەن ، ئەمدى سەنمۇ ئۆز بېشىڭدىن ئۆتكەنلەرنى سۆزلەپ باق-قىنا ، يىگىرمە يىلدىن بېرى نەلەردە يۈرۈپ ، نېمە ئىشلارنى قىلدىڭ ؟

— نېمە ئىشلارنى قىلدىڭ ؟ ! — ئۆز — ئۆزىگە سۆزلەنگەندەك ، ئەلەم بىلەن پىچىرلىدى دوستمۇھەممەت ، — مەن نېمە ئىشلارنى قىلاتتىم ؟ ! يىگىرمە يىللىق ئۆمرۈم پۈتۈنلەي تۇتقۇنلۇق ، قۇللۇق ، مۇساپىرلىق ئىچىدە ھايۋاندىن بەتتەر ئۆتتى . مەن ئۇ كۈنلەرنى ئەسلەشنىمۇ ، سۆزلەشنىمۇ خالىمايمەن ، ئۇكام ... ئۇ كۈنلەر مەن ئۈچۈن قاباھەتلىك بىر چۈش ! ... مەن ھەمىشە ئۇيقۇدىن ئويغانساملا ، ئەسلىمگە كېلىمەن دەپ ئويلايتتىم ، لېكىن قاراڭغۇ تۈن بەكمۇ ، بەكمۇ ئوزۇن بولدى ، بۇ قاباھەتلىك چۈشمۇ ئاسان تۈگىمىدى ...

دوستمۇھەممەت ئۈچۈن «قاباھەتلىك چۈش» تەك بىلىنگەن بۇ يىگىرمە يىل ھەقىقەتەنمۇ ئۇنىڭ ئەسلىشىگە ۋە سۆزلىشىگە ئەرزىمەيتتى . چۈنكى ، تۇتقۇنلۇق ، قۇللۇق — ئىنسان ھاياتىدىكى ئەڭ چوڭ پاجىئە . پەقەت ئۆز ئەركى ئىچىدە ھۆر ياشايدىغان ئىنسانلار پاراغەتلىك ، غەيرەتلىك ۋە شىجائەتلىك بولالايدۇ . ئىنسان ئەركىنلىك سايىسىدىلا ئۆزىگە كېلىدىغان ھەرقانداق زەرەر ۋە زۇلۇمدىن پاناھ تاپالايدۇ ، يىللار يۈكى يەلكىسىگە ئارتىلغان ئادەمگە پەقەت ئەركىنلىكلا قانات بولالايدۇ ! قۇللۇقنى بويىغا ئالغان ۋە شۇنىڭ بىلەن خورلانغان ئادەم ۋە تەنسىز ، ئېتىقادسىز ، ھىمايىسىز بىچارە جان دەك ، مىسكىن ۋە ناتىۋان بولىدۇ ...

دوستمۇھەممەت يىگىرمە يىلنى ئەنە شۇنداق ئۆتكۈزدى .  
 مىلادىيە 1665 - يىلىنىڭ ئاخىرى تاڭخۇتلار ① قاراڭغۇ  
 تاغنى ② بېسىپ ئۆتۈپ ، خوتەننىڭ كېرىيە تەۋەسىگە بېسىپ  
 كىرگەندە ، ئۇ تېخى يىگىرمە ئۈچ ياشلىق باتۇر لەشكەر بېشى  
 ئىدى . ئەينى چاغدا ، سەئىدىيە خانىدانلىقىنىڭ سۇلتانى ئابدۇللا .  
 خان يەكەندىن ئۆزى لەشكەر تارتىپ كېلىپ جەڭگە قوماندانلىق  
 قىلدى . دوستمۇھەممەت بۇيرۇققا بىنائەن ، ئۆزىنىڭ ئەللىك  
 كىشىلىك ئالدىن يۈرەر لەشكەرلىرىنى باشلاپ ، كېچىلىك جەڭگە  
 كىردى ، ئۇنىڭ ۋەزىپىسى تۇيۇقسىز ئالا - چۇقان كۆتۈرۈپ  
 دۈشمەننى ئالاقزادە قىلىش ئىدى . ئۇ ۋەزىپىسىنى كۆڭۈلدىكىدەك  
 دەك ئورۇنلىدى ، كېيىن ئىككى تەرەپتىن كەلگەن چوڭ قوشۇن -  
 نىڭ ياردىمى بىلەن تاڭخۇتلارنى چېكىندۈردى ، ئەمما ئۇ يېنىك  
 يارىدار بولۇپ ، چېكىنىۋاتقان تاڭخۇتلارنىڭ قولىغا ئەسىر چۈ -  
 شۈپ قالدى ، ئۇنى جەڭ ھارۋىسىنىڭ ئارقىغا باغلاپ تىبەتكە  
 ئېلىپ كەتتى . مانا شۇ كۈندىن باشلاپ ، ئۇنىڭ تۇتقۇنلۇق ،  
 قۇللۇق ھاياتى باشلاندى .

ئۇ دەسلەپ ، تىبەتنىڭ بىر تاغلىق رايونىدا لەشكەرلەرنىڭ  
 ئات باقارى بولدى ، بۇ چاغدا ئۇ ئۆزىنىڭ نەگە كېلىپ ، نەدە  
 تۇرۇۋاتقانلىقىنىمۇ بىلمەيتتى . تۆت تەرىپى ئۇچما چوققىلىق  
 قىيا تاغ ۋە تۇۋى قاراڭغۇ كۆرۈنىدىغان چوڭقۇر جىرا ئىدى .  
 تىل بىلىمگەچكە ھېچكىم بىلەن سۆزلەشمەيتتى ، پەقەت ئىما -  
 ئىشارە بىلەنلا جان باقاتتى .

مانا شۇ كويىقاپتەك يەردە ، ھەش - پەش دېگۈچە ئۇنىڭ  
 ئالتە - يەتتە يىللىق ئۆمرى ئۆتۈپ كەتتى . كېيىن لەشكەر بېشى  
 ئۇنى لاسادىن كەلگەن بىر تىجارەتچى سارايۋەنگە خېلى كۆپ پۇلغا

① تاڭخۇت — تىبەتلىك زاڭزۇلار .  
 ② قاراڭغۇ تاغ — قاغلىقنىڭ غەربىدىكى تاغ .



سېتىۋەتتى ، سارا يۋەن ئۇنىڭ ئىشچان ، ياۋاش ھەم چەبەسلىكىگە قىزىققاندى .

ئۇ لاساغا كەلگەندىن كېيىن ، بىرنەچچە قېتىم قېچىپ كېتىشكە ئۇرۇنغان بولسىمۇ ، لېكىن قەشقەرىيە تەرەپتىن كېلىدىغان بىرەر سودا كارۋىنىنى ئۇچرىتالمىدى ، ئۇ چاغلاردا ، پات - پات بولۇپ تۇرىدىغان ئۇرۇش ۋە جەڭگە - جېدەل تۈپەيلىدىن ، سودا يوللىرى تاقىلىپ ، بېرىش - كېلىش ئۈزۈلۈپ قالغانىدى . شۇڭا ئۇ ، يول بىلمىگەنلىكى ۋە خوجايىنىنىڭ قۇل ئورنىدا قاتتىق تۇتقانلىقى سەۋەبىدىن ، قېچىپ كېتىش خىيالىنى ئىشقا ئاشۇرالمىدى . ئۇزۇن ۋاقىت يۇرتتىن ۋە يۇرت - لۇقلىرىدىن ئايرىلىپ ، گويا باشقا بىر دۇنيادا ياشاۋاتقاندەك ، مەھكۇملۇق ۋە غەربىلىق ئىچىدە ، ئاستا - ئاستا ئۆزىنى ئۇندىتۇشقا باشلىدى . پەقەت ، مىلادىيە 1677 - يىلى ئاپاق خوجا دالايدىن نىجاتلىق تىلەپ تىبەتكە بارغاندىلا ، تاسادىپىي ئۇنىڭ بىلەن ئۇچرىشىپ ، يۈرىكىدە يۇرت - ماكان ، ئەل - جامائەت دېگەن مۇقەددەس تۇيغۇ قايتىدىن باش كۆتۈرۈپ ، ۋۇجۇدى ۋەتەن ئىشىقى بىلەن يانغانىدى ...

يىگىرمە يىللىق ئېغىر جۇدالىق بىر - بىرىنى تونۇغۇسىز قىلىۋەتكەن ئىككى دوست شۇ كېچە كەپە ئالدىدىكى تۆپۈلۈكتە ئۇزاق پاراڭلاشتى ، توختى تىلغاقتا يۈرىكىدە يىغىلىپ زەردابقا ئايلىنغان دەرد - ئەلەملىرىنى بىراقلا تۆككەچكە ، يېنىكلەپ قالغاندەك ، تۈن ھەسسسىدىن ئۆتكەندە ، شۇ يەردىلا سوزۇلۇپ تاتلىق ئۇيغۇغا كەتتى . لېكىن ، دوستمۇھەممەت ئۇخلىيالمىدى ، تاڭ ئاتقۇچە كىرىپك قاقماي خىيالغا پېتىپ چىقتى . ئۇ نۇرغۇن نەرسىلەرنى ئويلىدى ، ئەسلىدى ، ئۇنىڭ خىيال قۇشلىرى ناھايتى ئىرىكىن ۋە تېز پەرۋاز قىلاتتى . بىردەم دادىسى ھارۇن ئىمامنىڭ خۇش پېئىل ، سەمىمىي ، جاپاكەش قىياپىتى كۆز ئالدىدىن ئۆتسە ، بىردەم ئانىسى شەرۋانخانىنىڭ تۇرمۇش مۇشەققەت -

قىتى بىلەن ۋاقتىسىز ئاقارغان چاچلىرى ، جىرىم - جىرىم قورۇق چۈشكەن نۇرانە يۈزلىرى خىيال ئېكرانىدا گەۋدىلىنىپ ، ئۇنى ئوغۇللۇق بۇرچىنى ئادا قىلالمىغانلىق ھەسرەتى بىلەن ئازابلايتتى .

ئۇ يەنە تۇرۇپلا ، لاسادىكى ئاپاق خوجا بىلەن تۇنجى قېتىم ئۇچراشقان چاغلىرىنى — ئۇ ئادەمنىڭ شۇ چاغدىكى بىچارە ، مىسكىن قىياپىتىنى ، ئۆزىگە قىلغان نۇرغۇن ئەھدۇ پەيمانلىرىنى ، ئەل - يۇرتنى گۈللەندۈرۈش توغرىسىدا ئېيتقان ئۇلۇغۋار پىلانلىرىنى ئەسلەپ قاتتىق ئۆكۈنەتتى . ئاپاق خوجىنى «ۋاپاسىز ، تۈز كور ، بەتنىيەت ...» دەپ ئىچ - ئىچىدىن قارغايتتى ...

ئىشقىلىپ ، ئانا يۇرتقا قەدەم قويغان بۇ تۇنجى كېچە دوست - مۇھەممەتنىڭ يىگىرمە يىللىق قارا ھىجراندا ئۆرتەنگەن يۈرەك - باغرىنى تېخىمۇ ئەزگەن ، ھايات ، تۇرمۇش ۋە ئادەملەر توغرىسىدا تېخىمۇ چوڭقۇر ئويغا سالغان ھەسرەتلىك ، ئەمما ئۈنۈتماس بىر كېچە بولدى ...

## 2

دوستمۇھەممەت چۆلدىكى يالغۇز كەپىدىن ئايرىلىپ ئارس - لانباققا يەتكۈچە ، يەنە نۇرغۇن ئىشلارنى كۆردى ، نۇرغۇن گەپ - لىرىنى ئاڭلىدى ، نۇرغۇن خىياللارنى سۈردى .

ئۇ يىگىرمە يىلدىن بېرى ئارزۇلاپ ، ئوتىدا كۆيۈپ ، سۈيد - دە ئېقىپ ، مىڭ بىر جاپادا كەلگەن بۇ يۇرتنىڭ ھەممە يېرى تولىمۇ ئەنسىز ، قالايىمىقان ھەم نامرات ئىدى . ھايات ھەممە جايدا گوپا لېيىغان دەريا سۈيىگە ئوخشاش مىسكىن ئاقاتتى . ھەتتا ، بىر زامانلاردا بوراندەك گۈركىرەپ ئۆركەشلەپ ، شاد - مان ئاقىدىغان ئانا دەريا زەرەپشانمۇ ھازىر خۇددى بېشىغا قارا

كۈنلەر چۈشۈپ ، ئېغىر مۇسبەتكە چۆمگەن ئادەمدەك ئېغىر  
بېسىق ھەم يىغلاڭغۇ كۆرۈنەتتى ...

دوستمۇھەممەت دەريا بويلاپ كېتىۋاتاتتى . قۇياش پېتىپ ،  
ئاي چىققانىدى . ئۆز ئېقىنى بىلەن تاغ ھىدىنى ئېلىپ كەلگەن  
دەريا يۈزىدىن سالقىن ، ئارامبەخش شامال ئۇرۇپ تۇراتتى .  
كەڭ يېيىلغان دەريا سۈيى ئاينىڭ كۈمۈش رەڭ نۇرىدا تاۋلىناتتى .  
سۈتتەك ئاي يورۇقىدا سۇر بىلەن تولغىنىپ ئېقىۋاتقان  
دەريا سۈيى ، يىراققىسى ئېكىنزار - دالدارغا قاراپ  
سوزۇلغانىدى .

ئاي نۇرىغا پۇر كەلگەن جىمجىت زەرەپشان ساھىلىدىن كىم -  
دۇر بىرىنىڭ مۇڭغا تولۇپ ئېيتقان لەرزىسى ناخشىسى ئاڭلىنىش -  
قا باشلىدى :

خۇدانىڭ بەندىسى كۆپتۇر ،  
مېنىڭدەك بولغىنى يوقتۇر .  
مېنىڭدەك بولغىنى بولسا ،  
كۆيۈپ كۈل بولغىنى يوقتۇر ...

دەريا شاۋقۇنى گويا بۇ ناخشىغا جور بولغاندەك ھەسرەتلىك  
شارقىرايتتى .

دوستمۇھەممەت ئېغىر ئەل يانتۇ بىلەن تۇغۇلۇپ ئۆسكەن  
مەھەللىسىگە پېتىپ كەلدى . قىشلاقتا ھۇۋۇلدىغان خارابە ئۆي -  
لەرنى ماكان قىلغان لالما ئىتلاردىن باشقا تىرىك جان كۆرۈن -  
مەيتتى . ئاي نۇرىدا زومچەك - زومچەك كۆرۈنىدىغان قىڭ -  
غىر - سىڭغىر يېزا ئۆيلىرى تىمىتاس ۋە خامۇش ئىدى .

دوستمۇھەممەت تاغىسى بابا قازىنىڭ ئۆيىنى تېنىمەيلا تې -  
پىۋالدى ، ئۆز ۋاقتىدىكى ئىشك ئالدىدا نىشان بولۇپ تۇرىدى -  
غان بىر تۈپ نۆۋەي ئۈجمە ھازىر كاداڭشىپ ، غول شاخلىرى

قۇرۇپ كەتكەندى . بابا قازىنىڭ ئۆز ۋاقتىدىكى قوش قاناتلىق ئازادە دەرۋازىسى ھازىر ئادەم ئېگىلىپ كىرىدىغان كىچىك بىر ئىشىككە ئۆزگەرتىلگەندى ، ھويلىنىڭ تاملىرىمۇ تۆكۈلۈپ كەت-كەچكە ، بىرنەچچە يېرىدىن غوجا تام سېلىنغاندى .

دوستمۇھەممەت قارا چىراغنىڭ يورۇقىدا تۇغقانلىرى بىلەن كۆرۈشتى ، يىغا - زارە قىلىشتى ، يېرىم كېچىگىچە ھال - ئەھۋال ئېيتىپ ئولتۇرۇشتى .

دوستمۇھەممەت ئەتسى يۇرت ئارىلىدى ، يۇرتداشلىرى بىلەن كۆرۈشتى . بىرنەچچە كۈن ئەنە شۇ يوسۇندا تېزلا ئۆتۈپ كەتتى .

بۈگۈن دوستمۇھەممەت تاغىسىنىڭ بۇغداي خامىنىدا ئىش-لەۋاتاتتى ، ئۇنىڭ يېنىدىكى قوشنا خاماندىمۇ بىر تۇل ئايال ئون بەش ياشلىق ئوغلى بىلەن خامان سورۇپ ، چەش تەييارلاۋاتاتتى . چۈشتىن كېيىن ، خاماندا خۇددى باغاق يېزىپ چىلىنغان-دەك چەش ئېلىشقا ئۈلگۈرۈپ مەككە خوجا پەيدا بولدى . ئۇنىڭ ئارقىدا ئۆكۈز قوشۇلغان كۆتەك ھارۋا بىلەن ئىككى دورغىسى بار ئىدى .

يېشى قىرىقلارغا يېقىنلىشىپ قالغان ، خاپان باش ، رېپىدە قۇلاق ، كىرىپە تۇمشۇق ، كوسا يۈز مەككە خوجا ھەزرىتى خان ئاپاق خوجىنىڭ مۇشۇ تەۋەلىككە قويغان زاكاتچىسى ئىدى . ئۇ بېشىغا ئىشانچە بۆك ، ئۇچىسىغا خارەزم شايىسىدىن تىكىلگەن يەڭگىل ، سالىقىن يەكتەك كىيىۋالغانىدى .

ئۇ بىر يىلدا ئىككى قېتىم — يازلىق يىغىم بىلەن كۈز-لۈك يىغىم ۋاقتىدا ، ئاشلىقلار تەييار بولۇپ ، تاغارلارغا ئۇسۇلد-دىغان چاغدىلا ، گويا يەردىن ئۈنگەندەك خامانلاردا پەيدا بولاتتى . ئۇ يېتىپ كەلمىگىچە ، دېھقانلارمۇ تەييار بولغان چەشلىرىنى بۇزۇشقا پېتىنالمىتتى . ئۇ خۇددى خېچىرغا ئوخشاش جاھىل ، غەلۋىخور ئادەم ئىدى . ئاچچىقى كېلىپ تەرسالقى تۇتسا ،

ئاتا - ئانىسىغا تىل سېلىشتىنمۇ يانمايتتى .  
ئۇ تۇل ئايال زۇبەيدىخاننىڭ خامنىغا كىرىپ ، ئاتتىن  
چۈشمەيلا ۋارقىردى :

— ھەي خوتۇن ، خامنىڭ تەييار بولدىمۇ ؟ خان خوجام  
ئۈچۈن خاماننىڭ چەش بۇرنى ئايرىپ قويۇلمىسا ، خاماندىن  
چىققان ئاشنىڭ ھالال بولمايدىغانلىقىنى بىلىسەنغۇ ؟

— بىلىمەن ، زاكاتچى بېگىم ، بىلىمەن ، — دەپدى ئايال  
قورقىندىن تىترەپ ، — مانا ، خان خوجامغا چەش بۇرنى شۇ  
پېتى ئايرىپ قويۇلدى ، ئۆزلىرى ئىلتىپات قىلغايلا ...

مەككە خوجا ئاتتىن چۈشمەيلا دورغىلىرىغا بۇيرۇدى :  
— قېنى ، چەشنى ئايرىغىلا ، بەشتىن ئىككىسى قالماق  
خوجامنىڭ ھەققىگە ، يەنە ئىككىسى ھەزرىتى ئاپاق خوجامنىڭ  
دۆلەتخانىسىغا ، بىرى ئۆزىگە !

دورغىلار يۈگۈرۈپ كېلىپ ، چەشنى كۈرە بى-  
لەن ئالماق - تالماق ئايرىشقا باشلىدى ، چەش بىردەمدە ئۈچكە  
بۆلۈنۈپ ، زۇبەيدىخانغا ئايرىلغىنى بىر تاغار كەلمەيدىغان بۇغداي  
بولدى . ئايالنىڭ يۈرەكلىرى تارتىشىپ ، كۆزىگە ئاچچىق ياش  
كەلدى .

— زاكاتچى بېگىم ، بىزگە ئىچىڭ ئاغرىسۇن ، — دەپدى  
زۇبەيدىخان مەككە خوجىنىڭ ئۈزەڭگىگە تىرىۋالغان پۇتىغا ئې-  
سىلىپ يىغلاپ تۇرۇپ ، — تۇل خوتۇن ، يېتىم ئوغۇلغا ئىچىڭ  
ئاغرىسۇن ، بۇ ئاشلىق بىز ئىككى جاننىڭ بىر يىللىق قان -  
تەرىمىز ، بىزگە كۆپرەك قالدۇر ، بولمىسا ، بۇ يىل قىشتا  
ئاچلىقتىن ئۆلىمىز ...

— نېمە ! — دەپ ۋارقىردى مەككە خوجا قامچىسىنى  
ئۆتۈكىنىڭ قونجىغا ئۇرۇپ تۇرۇپ ، — ھەي شۇم ئېغىز  
خوتۇن ، سەن تېخى ھەزرىتى ئۇلۇغ خان ئاپاق خوجىنىڭ دەۋرىدە  
ئاچلىقتىن ئۆلىمىز دەۋاتامسەن ؟ ! بۇ گەپ ئاغزىڭدىن قانداق

چىقتى؟ بىلىپ قوي، خان خوجام پۇقرالىرىغا شۇنداق مېھرىبان-كى، ئۇنىڭ پاراغەتلىك دەۋرىدە، كىيىنىمىز تاۋار بىلەن دۈر-دۈن، يېگىنىمىز گۆش بىلەن ياغ، مىنىگىنىمىز يورغا دۈلدۈل بولۇۋاتىدۇ. شۇنىڭ ئۈچۈن ھەزرىتى خان خوجام ساڭا ھىممەت قىلىپ، شۇنچە ئاشلىقنى قالدۇردى، ئەگەر بۇنىڭغا شۈكۈر قىلماي يەنە كۈتۈلدىساڭ جازاغا تارتىلسەن ...

زۈبەيدىخان يىغىدىن ھېقىق تۇتۇپ، گەپ قىلالماي تۇرغاندا، ئون بەش ياشلىق ئوغلى — ئورۇق، لېكىن بولجۇڭلىرى تارمۇشتەك قېتىپ كەتكەن، كۆزلىرى ئوتتەك يېنىپ تۇرىدىغان خۇدايار گەپكە ئارىلاشتى:

— بىزنىڭ ھەققىمىز ئۈچتىن بىرى تۇرسا، نېمە ئۈچۈن بۈگۈن تۆتتىن بىرى بولۇپ قالىدۇ؟

مەككە خوجا خۇدايارغا قامچىسىنى شىلتىپ تۇرۇپ ۋارقىد-

ردى:

— سەن ئۆلۈمتۈككە نېمە گەپ! تېرىغان يېرىڭ خاننىڭ يېرى، سۇغارغان سۈيۈڭ خاننىڭ سۈيى، شۇنداق ئىكەن، خان قانداق ئالىمەن دېسە شۇنداق ئالىدۇ. بۇ يىل قالماق خوجامغا تۆلەيدىغان ئولپاڭ — سېلىق كەملەپ قالدى، شۇڭا زاكاتنى ئاشۇرۇپ ئالىمىز، قانداق؟ يەنە گېپىڭ بارمۇ؟ ...

خۇدايارنىڭ قېنى قىزىدى، يىگىتلىك غورۇرى تۇتتى، ئۇ بىر يىل تارتقان جاپاسىغا چىدىماي ۋارقىردى. شۇ تاپتا، ئۇنىڭ كۆزىگە خۇددى «يېڭى تۇغۇلغان موزاي يولۋاستىن قورقمايدۇ» دېگەندەك، ھېچنېمە كۆرۈنمەي قالغانىدى:

— شۇنچە يوغان خان گېپىدە تۇرمىسا، بىزمۇ گېپىمىزدە تۇرمايمىز. مەن ئاشلىقنى بەرمەيمەن.

خۇدايار خۇددى ئوق يىلان دەك ئېتىلىپ بېرىپ، دورغىلار تاغلارغا قاپلاۋاتقان بۇغداينىڭ ئۈستىگە ئۆزىنى تاشلاپ ياتتى، ئۇنىڭ كەڭ يېپىلغان ئىككى قولى تاغلارنى مەھكەم

قۇچاقلىقلىغاندى .

كىچىككىنە بالىنىڭ تۈرگۈنلۈكىدىن غەزىپى ئۆرلىگەن مەككە خوجا دورغىلىرىغا ۋارقىردى :

— ئاۋۇ شۈمتەكنى كۆزۈمدىن يوقىتىش ! ئۇر ، توۋا قىلغۇچە ئۇر !

كالانپاي بىر دورغا ھارۋا ھەيدەيدىغان زەي قامچا بىلەن خۇدايارنى قورقۇتماقچى بولۇپ ، بوشراق ئىككى - ئۈچىنى سالدى ، لېكىن خۇدايار بۇرۇنقىدىنمۇ بەك كىرىشىپ تاغلارغا مەھكەم يېپىشتى . ئەزەلدىن ھېچقانداق قارشىلىققا ئۇچرىماي ، ئۆزى خان ، ئۆزى بەگ بولۇۋاتقان مەككە خوجىغا بۇ كىچىككىنە «شۈمتەك» نىڭ ھەرىكىتى ئەلەم قىلدى بولغاي ، ئېتىنى دېۋىتىپ كېلىپ ، يىلان تىللىق قامچىسى بىلەن خۇدايارنىڭ باش - كۆزىگە قاتتىق سالدى . بالا چىرقىراپ تولغىنىپ كەتتى ، ئۇنىڭ بېشىدا ، يۈزىدە قامچىنىڭ ئىزى شەلۋەرەپ چىقتى . مەككە خوجا يەنە ئۇرۇشقا تەمىشلىۋى ، زۇبەيدىخان يۈگۈرۈپ كېلىپ ، ئوغلىنىڭ ئۈستىگە ياتتى ۋە يىغلاپ تۈزۈپ ۋارقىردى :

— خۇدادىن كەلسە جانغا كېلىدۇ ، سەن نېمىتىڭ ؟ ! ھېلىمۇ ئېرىمنى ھاشارغا ئۈتۈپ «قازا يولى»<sup>①</sup> دا ئۆلتۈرۈش - تۈلك . ئەمدى بىزنىمۇ ئۆلتۈرۈپ ، خاماننى بۇلاپ كەت ! قۇر - سۇن بۇنداق دەۋىزىخىلەر خانلىقى ، توپدۇق بۇ جاندىن ! ... ئوغلىنىڭ جەسۇرلۇقى زۇبەيدىخاننىمۇ جاسارەت بېغىشىلىدىغاندى . ئۇ شۇ تاپتا ، ھەقىقەتەنمۇ بۇنداق قەدرى يوق ، خورلاندى . خان جاندىن تويغان ، بېشىغا نېمە كەلسە شۇنى كۆرۈش نىيىتىگە كەلگەندى .

بۇ خاماندا يۈز بەرگەن مالمانچىلىق ۋە قىيا - چىيالار

① قازا يولى — كىشىلەر تەرىپىدىن شۇنداق دەپ ئاتالغان يول ياساش ھاشىرى .

قوشنا خاماندىكىلەرنىڭ دىققىتىنى تارتتى . ئالدى بىلەن ، بۇ  
ئىشلارنى خېلىدىن بېرى كۆزىتىپ تۇرغان دوستمۇھەممەت زۇ-  
بەيدىخان قامچا يېيىشكە باشلىغاندا چىداپ تۇرالمىدى ، ئۇ قولى-  
دىكى ئارنى تاشلاپ مېڭىشقا تەمىشلىۋېدى ، تاغىسى بابا قازى  
ئالدىنى توستى :

— ئىنىم ، ئۇنداق بەتخوي ، مۇتەھەم ئادەملەر بىلەن ھە-  
پىلەشمەڭ . ئۇلار سىزنىڭ ھەرقانچە چىشىڭىزغا تېگىپ ، قو-  
ۋۇرغىڭىزنى ئەگسىمۇ كارىڭىز بولمىسۇن . ھازىر زامان زور-  
نىڭ . ئەگەر ئۇنداق ئادەملەر بىلەن تۇتۇشىپ قالسىڭىز ، ئۆز-  
ڭىزنى نەس باسىدۇ .

لېكىن ، دوستمۇھەممەت تاغىسىنىڭ رايىغا بارمىدى . ئۇ  
ئەسلىدىنلا ئەرلىك غورۇرى كۈچلۈك ، ئىنتىلىشچان ، قەيسەر  
ئادەم ئىدى .

— تاغا ، مېنى توسماڭ ، — دېدى ئۇ كېتىۋېتىپ ، —  
ھەرقانچە بولۇپ كەتسەكمۇ ، ئاشۇ كىچىككىنە بالا بىلەن ئاشۇ  
ئاجىز ئايالچىلىك بولالماستىمما . بۇ دەيۈزلەرنى ئۆز خاھىشىغا  
قويۇپ بەرسىڭىز بېشىمىزدا ياغاق چاقىدۇ . بىزمۇ ئۆزىمىزنىڭ  
قۇل ئەمەس ، ئادەملىكىمىزنى كۆرسىتىپ قويۇشىمىز كېرەك !  
ئۇ شۇ گەپلەرنى قىلىپلا قوشنا خامانغا بۇرۇلدى . بۇ چاغ-  
دا ، مەككە خوجا زۇبەيدىخاننى بىر تەرەپتىن تىللاپ ، بىر تەرەپ-  
تىن ئۇرۇۋاتاتتى :

— گەپ قىلە ، تۈزكۈر ئازغۇن ، خانغا تىل تەگكۈزگەنلىد-  
كىڭ ئۇچۇن ، ئۇرۇپ ئۆلتۈرۈۋەتسەممۇ ئازلىق قىلىدۇ ...  
تۇيۇقسىز ئۇنىڭ قامچا تۇتقان قولى ھاۋادا لەيلىپ قالدى ،  
قوللىنىڭ بېغىشىمۇ زىڭغىدا ئاغرىپ كەتتى . ئۇ قايرىلىپ قاراپ ،  
يېنىدا تۇرغان پالۋان قامەت بىر ئادەمنى كۆردى .  
— سەن كىم ؟ ساڭا بۇ يەردە نېمە بار ؟ — دەپ چالۋاقد-

دى مەككە خوجا .



— بىلىپ قوي ، مېنىڭ ئىسمىم دوستمۇھەممەت ، مۇشۇ يەرلىكمەن ، — دېدى ئۇ مەردانە قىياپەتتە ، — سېنىڭ بۇ ئىشىڭ قاملاشمىدى ، مۇشۇ كىچىك بالا بىلەن ئاجىز خوتۇننى ئۇردۇڭمۇ ، نوچى . ئىت جېنىدا ئەركىكى قانچۇقنى تالمايدۇ ، جۇما ، سەن ئاشۇ ئىتچىلىكمۇ بولالمىدىڭ ، بېگىم .  
بۇ گەپ مەككە خوجىغا قاتتىق ھار كەلدى ، بىر ئەبگا دېھقاننىڭ ئۇنى ئىتقا ئوخشىتىشى تۇنجى قېتىم ئىدى . ئۇ ھار-سىنغان قىياپەتتە چىچاڭشىدى :

— ھەي قەلەندەر ، يالاڭ تۆش ، مەن كىم ، بىلەمسەن ؟  
— بىلىم - بىلىمىم ، تايىنلىق سەنمۇ ئاپاق خوجا دېگەن ھېلىقى بىر نېمىنىڭ تىرناقچىلىك غالجىسىدا - خۇ ، شۇ ! — دېدى دوستمۇھەممەت مەنىستىگەندەك ئاغزىنى پۇرۇشتۇرۇپ .

مەككە خوجىنىڭ جان - پېنى چىقىپ كەتتى :

— سەن ... سەن چوڭ گۇناھكار بولدۇڭ ... سېنى «كور بەندە»<sup>①</sup> ھەپسىلىرىدە چىرىتىۋېتىش كېرەك ...  
بۇ چاغدا ، ئەتراپقا خېلى كۆپ ئادەم ئولاشقاندى ، كىشىلەر قامچا زەربىدىن بەدەنلىرى قانتالاش بولۇپ كەتكەن ئانا - بالغا قاراپ ھەسرەت چېكىپ تۇرۇشاتتى . دوستمۇھەممەت ئۇلارغا ئىسيانكارلىق بىلەن يانغان كۆزلىرىنى تىكىپ بىرمۇ بىر قارىدى . ئۇنىڭ ئالدىدا تۇرغان بۇ بىر توپ كىشىلەر تولمۇ نامەرات ، مىسكىن ۋە ناتىۋان ئىدى . ئۇلارنىڭ بەزىسى قوڭدا تۈزۈكرەك تامبال بولمىغاچقا ، ئەۋرىتىنى ئەسكى تاغار - پالاس پارچىلىرىدا يۆگىۋالغانىدى . بەزىسىنىڭ ئۇچىسىدا - كى كۆڭلەك - چاپاننىڭ نەرى ياقىسى ، نەرى پەش - يېڭى ،

① كور بەندە — «پىر - ئەۋلىيانى تونۇمىدى» دېگەن گۇناھ بىلەن ئەيىبلەنگەن گۇناھكارلار .

ماتامۇ - تېرىمۇ بىلىپ بولمايتتى .

ئۇلارغا قارىغانسېرى ، دوستمۇھەممەتنىڭ ئىچى ئاچچىققا تولدى ، يۈرىكىدە كۆتۈرۈلگەن غەزەپ - نەپىرىتى تېخىمۇ ئۇلغايدى .

— مەن گۇناھكارمۇ ، سەن گۇناھكار ؟ — دېدى ئۇ مەككە خوجىنىڭ قولىدىكى قامچىنى يۇلقۇپ تارتىۋېلىپ ، — سەنلەر دېھقانلارنى گالۋاڭ كۆرۈپ ، نېمە شۇملۇقلارنى قىلىش-مىدىڭ ! ؟ ئۈچ يۈز ئاتمىش كۈن قان - تەر تۆككەن دېھقاننىڭ ئېرىشكىنى ئاخىر زەھەر زۇقۇم . سەنلەر بولساڭ ، تەييارغا ھەييار بولۇپ ، دېھقاننىڭ يىلىكىدە سۇ ئېچىشۋاتسەن . سەن-لەرنىڭ جېنىڭ جان ، دېھقاننىڭ جېنى جان ئەمەسمۇ ؟ سەنلەر خۇدانىڭ بەندىسى ، دېھقان دېگەن ياغاچچىنىڭ رەندىسىمۇ ؟ ... — ھەي ، قېنى سىلەر ، — دەپ ئىككى دورغىسىغا ۋارقىرىدى مەككە خوجا ، — ماۋۇ زۇۋاندارنى تۈتۈپ ئاغزىنى بېسىقتۇرۇڭلار ! ...

ئىككى دورغا ئالچاڭلاپ كېلىپ دوستمۇھەممەتنى تۇتماقچى بولۇۋېدى ، دوستمۇھەممەت قولىدىكى قامچىنى ئىككى تەرەپكە بىردىن سىلكىپلا ئىككىسىنى ۋايىجانلىتىۋەتتى . شۇ تاپتا ئۇ ئۆزىدە تەپسە تۆمۈرنى ئۈزگۈدەك بىر خىل كۈچ ۋە جاسارەتنى سېزىۋاتاتتى .

— ھەي ، ئاشۇ بىر ئۆلەرمەندىنمۇ ئەيىمىنىپ تۇرۇشام - سەن ، — دەپ ئالتاغىل ۋارقىراشقا باشلىدى مەككە خوجا دورغىلىرىغا ، — تازىمۇ بىر قولۇڭدىن ئىش كەلمەيدىغان لاي-پۇس نېمىلەر كەنسەن .

ئۇ شۇنداق دېدى - دە ، ئاتنىڭ تىزگىنىنى سىلكىپ ، دوستمۇھەممەتنىڭ ئۈستىگە باستۇرۇپ كەلدى . دوستمۇھەممەت چاققانلىق بىلەن ئۆزىنى چەتكە ئېلىپ ، غەزەپ بىلەن بىرنەچچە قامچا ئۇردى ، قامچىنىڭ بەزىسى مەككە خوجىغا ، بەزىسى ئاتقا

تەگدى . ئەزەلدىن بۇنداق قاتتىق قامچا يەپ باقمىغان شاش ئات  
مۇڭگە كلىگىنىچە ئالدىغا قاراپ چاپتى ، مەككە خوجا ئاتتىن  
يىقىلىپ چۈشكىلى تاس قالدى . ئۇ ئاتنىڭ بوينىغا گىرە سېلىد-  
ۋالدى ، تۇۋىقى قىزىغان ئات بارغانسېرى تېز چېپىپ كېتىۋاتات-  
تى . ئەمدى كىشىلەر توپى يوپۇرۇلۇپ كېلىپ ، ھېلىقى ئىككى  
دورغىنىمۇ ھارۋىسى بىلەن بىللە قوغلىۋەتتى .  
شۇ كۈنى ، كىشىلەر دوستمۇ ھەممەتنىڭ ئەقىل كۆرسىتىد-  
شى بىلەن تەييار بولغان ئاشلىقلىرىنى ئۆپلىتىرىگە توشۇپ ، بىر  
قىسمىنى قازناق ۋە ھويللىرىغا كۆمۈۋەتتى . يۇرت بىرنەچچە  
كۈنگىچە تىنچ ۋە ئاسايىش بولۇپ قالدى .

## يەتتىنچى باب

# ئەۋلىيانى چۆچۈتكەن خەۋەر

### 1

مەككە خوجا ۋەقەسى ئوردا ئىچىنى خېلى پارا كەندىچىلىككە  
سالىدى .

«دوستمۇھەممەت» دېگەن ئىسمىنى ئاڭلاش بىلەن ئاپاق  
خوجا سوغۇق بىر ئەندىكىش ئىچىدە چۆچۈپ كەتتى . ئۇ ئۆز  
ئاپىرىقى ، تەقدىرى ۋە ئىستىقبالى ئۈچۈن خەتەرلىك بولغان بۇ  
ئادەمنىڭ تۇيۇقسىز بۇ تەرەپلەردە پەيدا بولۇپ قېلىشىنى زادىلا  
ئويلاپ باقمىغانىدى . ئاپاق خوجا ئۇنىڭ ئاشۇ يىراق ، يات ئىق-  
لىمىدىكى تاغ - جىرالار ئارىسىدا ئۆلۈپ ، ئەبىدىلىككە بەدە ئىز -  
دېرەكسىز يوقاپ كېتىشىنى ئارزۇ قىلاتتى . قېرىشقاندىكى ، ئۇ-  
نىڭ ئاپاق خوجا ئۇلۇغ سەلتەنەت تەختىدە ئولتۇرۇپ ، راسا  
ھۆكۈم سۈرۈۋاتقان بىر پەيتتە بۇ دىياردا تاسادىپىي پەيدا بولۇشى  
گويا سۈتكە چۈشكەن چىۋىنىدەك بىر خىل كۆڭۈل غەشلىكىنى  
ئېلىپ كەلدى . ئۇ دوستمۇھەممەتنىڭ يۇرت ئارىلاپ ، پۇقرالار  
ئارىسىدا يۈرۈشىنى خالىمايتتى ، ئۇنىڭ ئۆتكەن - كەچكەن  
ئىشلار توغرىسىدا كىشىلەرگە بىر نەرسىلەرنى دەپ يۈرۈشىنى  
تېخىمۇ خالىمايتتى . لېكىن ، ئۇ ھازىر ئەركىن ئادەم ئىدى ،  
ئۇنىڭ كىشىلەرگە بىر نەرسىلەرنى دەپ يۈرمەيدىغانلىقىغا كىم

كاپالەتلەك قىلالايتتى؟ ! ئۇ كىمگە نېمە دېگۈسى كەلسە ، شۇنى دەۋەرمەمدۇ ...

ئاپاق خوجا ئۆز - ئۆزىگە بۇ سۆزنى دېدىۇ ، تىلى تارتىلغاندەك بولۇپ ، قوللىرىنى يۈرىكى ئاستىغا باستى . ئىچ - ئىچىدىن ئىختىيارسىز «ئەستاغپۇرۇللا» كالامى ئېيتىلىپ چىقتى . ئاھ خۇدا ! مۇبادا ، بۇ شۇم ئېغىزنىڭ ئاغزىدىن ئۇ ئىشلار ئەھلى جامائەتكە يېيىلىپ كەتسە ، مەندەك ئىمان دېغىزىنىڭ قاق ئوتتۇرىسىدا قايىم تۇرغان بىر زات ئۈچۈن قاتتىق سەتچىلىك ئەمەس - مۇ؟ ! مۇرت - مۇخلىسلىرىم ئارىسىدا ئۆز پىرىغا بولغان ئىشەنچ - ئىخلاص سۇسلىشىپ كەتمەمدۇ؟ ! ...

لېكىن ئۇ ، يەنە تۇرۇپلا ئۆز - ئۆزىگە تەسەللى بەردى : «خۇدايا توۋا ، پۈتۈن بىر مۈلكى قەشقەرىيەنى ئالىقىنىمدا پىقىرىتىۋاتقان پادىشاھ تۇرۇپ ، ئاشۇنچىلىك ئىشتىنمۇ ئەنسىرەمدە - مەن . ناھايىتى ئۇنىڭ جاجىسى ئاغزىمنىڭ بىر يېلىغۇ . توغرا ، خان ئاغزىنىڭ كىچىككىنە يېلى ، ئۇ ئاغزىنى ئاچقۇچە ، مەن ئۇنىڭ ئاغزىنى يەملىۋېتىشىم كېرەك ! قانچە تېز بولسا ، شۇنچە ياخشى ...»

ئاپاق خوجا شۇ خىياللار بىلەن ئىشەنچلىك ، باتۇر مۇرتى ئىسەن بۇقنى ئالدىغا چاقىرىتتى . دەرۋىش خوجا ئۆلگەندىن كېيىن ، ئىسەن بۇقا ئۇنىڭ مۇشۇنداق يوشۇرۇن ئىشلارغا سالىدىغان يېقىن ئادىمى بولۇپ قالغانىدى .

— ئىسەن سوپىم ، — دېدى ئۇ خانلىق سۈر ھەيۋىسى بىلەن تەختتە ئولتۇرۇپ ، — ئارىسلانباغ تەرەپتە دوستمۇھەممەت ئىسىملىك بىر ئىسيانچى ئازغۇن پەيدا بوپتۇ ، ئۇ دېھقانلارنى قۇترىتىپ ، خانلىقنىڭ ئەمر - پەرمانلىرىغا قارشى چىقىپتۇ . ئەگەر ۋاقتىدا ئۇنىڭ جاجىسىنى بەرمىسەك ، دېھقانلارلاردىن ئۆشەرە - زاكات ، باج - سېلىق يىغىشىمىز مۇشكۈلگە توختايدۇ . ئۇنىڭ ئىشىنى يوشۇرۇن بىر تەرەپ قىلىش كېرەك ،

بولمىسا پۇقرانى چۆچۈتۈپ قويىمىز . بۇ ۋەزىپىنى سىزگە تاپ-  
شۇردۇم ، قانداق قىلىشنى ئۆزىڭىز بىلىسىز ، سوپىم...  
ئاپاق خوجا دوستمۇھەممەتنى ئۇجۇقتۇرۇشتىكى ئەسلى  
مۇددىئانى يوشۇرۇپ ، مەككە خوجا ۋەقەسى تۈپەيلى ئوتتۇرىغا  
چىققان ئومۇمىي گەپلەرنىلا قىلدى . ئىسەن بۇقىمۇ بۇنى شۇنداق  
چۈشەندى ، شۇڭا خان بۇيرۇقىنى خۇشاللىق ۋە ئىتائەتمەنلىك  
بىلەن قوبۇل قىلىپ ئوردىدىن چىقتى .



ئىسەن بۇقا بۈگۈن ئەتىگەندىلا يولغا چىقىش تەرەددۇتىنى  
قىلدى . كەڭ شايى تامبىلىنىڭ پۇشقىنىنى قىسىپ باغلىدى ،  
بېلىگە يوللۇق دۈردۈن بەلباغ ئوردى ۋە ئۇنىڭغا كۈمۈش غىلاپ-  
لىق ئۆتكۈر شەمشىرنى قىستۇردى . ئاندىن ئانىسى بىلەن  
خوشلىشىپ ، ئىشك ئالدىدا باغلاقلق چېپار ئاتنى مىنىپ يولغا  
چىقتى .

ئۇ قۇيرۇقى يەرگە تېگىپ تۇرىدىغان ئۇزۇن يايلىلىق چېپار  
يورغىنىنىڭ تەكشى تەۋرىتىشىگە ئۆزىنى تەڭشەش قىل-  
لىپ ، رەستە - بازارلادىن ئۆتۈپ ، ئاخىرىدا شەھەر سېپىلىدىن  
چىقتى . ئەمدى ئۇنىڭ ئالدىدا ئۇزۇنغا سوزۇلغان ئېگىز - پەس  
يېزا يولى قۇچاق ئاچتى . ئىككى قاسنىقىدا ئېگىز سۇۋادان  
تېرەكلەر ئۆسكەن ، ئېرىقلاردا شىلىدىرلاپ سۇ ئېقىپ تۇرغان ،  
سېغىز توپىلىق بۇ يول سالقىن ھەم ئازادە ئىدى . ئىسەن بۇقا  
ئاتنىڭ تىزگىنىنى قويۇۋەتتى ، ئات تەكشى تۇپاق تاشلاپ ، قو-  
يۇق چاڭ تۈزۈنۈپ يورغىلاپ يۈرۈپ كەتتى .

بۇ يول ئۇزۇنغا قالماي ئىسەن بۇقىنى ھەيۋەتلىك زەرەپشان  
دەرياسى بويىغا ئېلىپ چىقتى . ئۇ ئەمدى دەريا بويلاپ ئېقىنغا  
قارشى يۈرۈشكە باشلىدى . ئۇ دەريانىڭ تاشقىنلاپ ئېقىۋاتقان

دېغا سۈيىنىڭ گاھىدا كۈۋەجەپ ئوقچۇشىغا ، گاھىدا ئۆرىدەپ تۈرمەل ئېتىشىغا ، گاھىدا ۋەھمىلىك قاينام ھاسىل قىلىپ ۋىشىلىدىشىغا قاراپ كېتىۋېتىپ خىيالغا چۆمدى . خىيالىدا ئۆزى ئۇجۇقتۇرماقچى بولغان ناتونۇش رەقىبىنىڭ تەقى - تۇرقىنى ، خۇي - پەيلىنى تەسەۋۋۇر قىلدى . ئۇ تۈنۈگۈن مەككە خوجا بىلەن كۆرۈشۈپ ، دوستمۇھەممەتنىڭ ئەھۋالىنى ئۇقۇشقاندا ، مەككە خوجا ئەنسىزلىك بىلەن ئۇنىڭغا : «تازا بىر جېدەلخور ، ياۋا توڭگۇزدەك نەرسە ئىكەن ، پەخەس بولارسىز ، سوپىم» دەپ ئاگاھلاندۇرغانىدى .

بۇ كۈنلەردە ، ئىسەن بۇقا كۈچ - قۇۋۋەتتە ئۆزىنى ھېچ - كىمگە ئەڭ قىلمايتتى . ھەقىقەتەنمۇ ئۇنىڭ ياشلىقى ۋايىغا يېت - تىپ ، بەدىنى تولۇپ ، بولجۇڭلىرى پىشقانىدى . شۇڭا ئۇ ، ئۆزىدە قولىنى ئۇزارتسا ئاسماندىكى ئايىنى يۇلۇۋالغۇدەك بىر - خىل كۈچ ۋە جاسارەتنى سېزەتتى . بۇنداق ئەھۋالدا ، دوستمۇ - ھەممەتتەك بىرەر ئادەمنى ئېرى - بېرى قىلىش ئۇنىڭ ئۈچۈن ھېچ گەپ ئەمەس ئىدى . ئەگەر بۇ ئاشكارا ئېلىشىش بولغان بولسا ، ناھايىتى ياخشى بولاتتى . دوستمۇھەممەتنى ئۆز ئاجىزلى - قىغا قايىل قىلغۇزۇپ ، جان ئۇزۇش ئالدىدا شاھادەت ئېيتقۇ - زۇپ ، چىرايلىقچە ئۆزىتىپ قويغان بولاتتى . لېكىن ، ھازىر ئىسەن بۇقا ئۈچۈن قىيىن بولۇۋاتقان ئىش رەقىبىنى يوشۇرۇن ئۆلتۈرۈش ئىدى . ئۇ ئەزەلدىن بىرەر سىگە ئارقا تەرەپتىن پىچاق ئۇرۇپ باقمىغانىدى ، مۇنداق قىلىشنى ئۇ نامەردلىك ھېسابلايت - تى . ئۇنىڭ نەزىرىدە ، ھەرقانداق بىر ئۆلگۈچى ئۆزىنىڭ كىم - نىڭ قولىدا ئۆلۈپ كېتىۋاتقانلىقىنى بىلىشى ۋە ئۆلۈم ئالدىدا كەلىمە شاھادەتنى ئوقۇپ ، ئىمان بىلەن كېتىش كېرەك ئىدى . لېكىن ئۇ ، بۇ قېتىم ئۆز ئەقىدىسىگە پۈتۈنلەي خىلاپ ھالدا ، دوستمۇھەممەتنى يوشۇرۇن ئۆلتۈرمەكچى ! بۇ ، خاننىڭ پەرمان - ى ، پىرىنىڭ بۇيرۇقى ! شۇڭا ئۇ بۇ ئىشنى كۆڭلىدە ھەرقانچە

خالىمىسىمۇ ، ئەمەلدە كەم - كۈتسىز بېجىرىش كېرەك . پىر -  
نىڭ بۇيرۇقىغا خىلاپلىق قىلىش — ئاللاننىڭ ئەمرىگە خىلاپلىق  
قىلغانغا ئوخشاش ...

ئىسەن بۇقا ئۆز خىيالىدىكى زىددىيەتلىك پىكىرلەرنى ئەنە  
شۇنداق ئېتىقاد ۋە ئىخلاس كۈچى بىلەن يەڭدى . ئەمدى ئۇ  
دوستمۇھەممەتنى قانداق كۆزىتىش ۋە قانداق ئۆلتۈرۈشنىڭ پىر -  
لانى ئۈستىدە باش قاتتۇرۇشقا باشلىدى .

ئىسەن بۇقا شۇ كۈنى قاراڭغۇ چۈشكەندە ئارىسلانباغقا يېتىپ  
كەلدى ۋە دوستمۇھەممەت تۇرۇۋاتقان مەھەللىدىن بىرەر چاقىد -  
رىم پىراقلىقتىكى دەرۋىشلەر خانىقاسىغا چۈشتى . تاملىرى قا -  
رىداپ ، كاكۇللىرى ئۈركۈپ ، ھەممە يېرىدىن ئىسرىق پۇراپ  
تۇرىدىغان بۇ كىچىككىنە خانىقادا بىرنەچچە دەرۋىش - زاھىدلار -  
نىڭ بەزىسى چىلىم تارتىپ ، بەزىسى كۈن بويى ئىشىكىمۇ ئىشىك  
يۈرۈپ تاپقان داچەن ۋە مىس يارماقلىرىنى ساناپ ، ئىس - تۈتەك  
ئارىسىدا ھەرىدەك غوڭغۇلدېشىپ ئولتۇراتتى . ئۇلار ئىسەن بۇقا -  
نى قىقاس كۆتۈرۈپ قارشى ئالدى . چۈنكى ، ئۇلارنىڭ ئىچىدە -  
كى بەزىلىرى ئىسەن بۇقانىڭ ئوردىدىن — پىر ئۇستازنىڭ  
يېنىدىن كەلگەنلىكىنى بىلىشەتتى . ئىسەن بۇقا ئۇلار بىلەن  
ئاددىيلا سالاملاشتى ۋە ئاتنى ئۇلارنىڭ قاراپ قويۇشىغا تاپشۇ -  
رۇپ ، ئۆزى خانىقانىڭ خالىيراق بىر ھۇجرىسىغا كىردى - دە ،  
بورا ئۈستىگە سوزۇلۇپلا ئۇيقۇغا كەتتى .

## 2

يۇلتۇزسىز ئاسماندا پارقىرىغان ئاي ئاستا ئۈزۈپ ئۆتمەكتە  
ئىدى . ھەر خىل قىياپەتتىكى قوڭۇر رەڭ بۇلۇتلار ئۈزلۈكسىز  
كۆچەتتى ، ئاي گەردىشىگە يېقىنلاشقان بۇلۇتلار خۇددى ئۇنىڭ  
يۈزىنى سىپاپ ئۆتمەكچىدەك ، ئۇنىڭ نۇرلۇق جامالىنى بىر پەس



توسۇپ تۇراتتى - دە ، يەنە ھاياال قىلماي نېرىغا سىلجىپ كېتەتتى .

بابا قازى مەھەللىنىڭ كۈنپېتىش تەرىپىدىكى جاڭگالغا تۈ-  
تاشقان بىر پارچە يەرگە قوغۇن تېرىغانىدى . دوستمۇھەممەت  
كەلگەندىن كېيىن تاغسىغا ياردەملىشىپ ، قوغۇنلۇققا ئوبدان  
پەرۋىش قىلدى ، جاڭگالدىن كۆك يانتاق چېپىپ چىقىپ ، چۆ-  
نەكلەرنىڭ ئالدى - ئارقىغا كۆمدى ، كېچىسى نەلەردىن سۇ  
ياقلاپ كېلىپ ، بىر - ئىككى قېتىم سۇغاردى ، شۇنىڭ بىلەن  
قوغۇنلار بىراقلا پەلەك تارتىپ ، يوغىناپ ، شىرنە يىغدى .  
دوستمۇھەممەت ھازىر كېچە - كۈندۈز ئاشۇ قوغۇنلۇققا  
قاراپ ساتىمدا ياتاتتى .

تۈن نىسپىدىن ئاشقاندا ، يوغان بىر گەۋدە ئۇ يەر - بۇ  
يەرلەردە چوقچىنىپ تۇرغان جىگدىلەرنى دالدا قىلىپ ساتىمغا  
قاراپ سىلجىدى .

بۇ تېخى بايىلا خانقادىن چىقىپ ، مەھەللىنىڭ سىرتىدىكى  
سوقماق يوللار بىلەن ئۆزىنى دالدىغا ئېلىپ كېلىۋاتقان ئىسەن  
بۇقا ئىدى . ئۇ ئىككى كۈندىن بېرى دوستمۇھەممەتنى كۆزدە-  
تىپ ، يوشۇرۇن پېيىغا چۈشۈپ ، بۈگۈن قول سېلىشقا تەييار-  
لانغانىدى .

ئۇ ھاياال بولماي قوغۇنلۇققا كەلدى ، قوغۇنلۇقتىن ئەتراپقا  
پىشىشقا باشلىغان قوغۇنلارنىڭ - ئاق ناۋات ، كۆكچى ، بې-  
شەكشۈن ۋە سەۋزە نازۇكلارنىڭ خۇشبۇي ھىدى تارايىتى ، تۈ-  
رۈپ - تۈرۈپ پاقىلارنىڭ كۈرۈلداشلىرى بىلەن چېكەتكىلەر-  
نىڭ چىرىلداشلىرىمۇ ئاڭلىنىپ قالاتتى .

ئىسەن بۇقا ساتىمغا يېقىنلاشقاندا ، بىر پارچە قارا بۇلۇت  
ئاينى توسۇپ ، جاھاننى قاراڭغۇلۇق قاپلىدى . پۇرسەتنى غەنىيە-  
مەت بىلگەن ئىسەن بۇقا غىپلا قىلىپ ساتىمغا كىرىۋالدى . بۇ  
چاغدا بۇلۇت تۆۋەنگە سۈرۈلۈپ ، ئاينىڭ يۈزى ئېچىلغان ، ساتما

ئىچىمۇ خىرە - شىرە يورۇغاندى . ئىسەن بۇقىنىڭ كۆزى  
ساتمىنىڭ بىر بۇلۇڭىدىكى ئەسكى كارىۋاتقا چۈشتى . كارىۋاتتا  
بېشىغا ياغاق تۇماق كىيىپ ، ئۈستىگە پاختىلىق سەگەز چاپاننى  
يېپىنىۋالغان بىرى ياتاتتى . ئۇنىڭ قىمىر قىلماي خىرامان يې-  
تىشىدىن ساتمىغا كىرگەن ئىسەن بۇقىنى قىلچە تۇيىمغانلىقى  
چىقىپ تۇراتتى .

ئىسەن بۇقا ئۆزىنى توختاتتى ، نەپەس ئېلىشى جايغا چۈ-  
شۈپ ، پۇت - قولى دىدىلەشتى . ئۇ ئېھتىيات بىلەن خەنجىرىنى  
سۇغاردى ۋە بىرلا قەدەم بىلەن كارىۋاتنىڭ يېنىغا كېلىپ ،  
خەنجىرىنى ئۇخلاۋاتقان ئادەمنىڭ يۈرىكىنى چەنلەپ زەرب بىلەن  
ئۇردى . لېكىن ، ئۆتكۈر خەنجەر بوشلا بىر نەرسىنى بۆسۈپ  
ئۆتۈپ ، ئۇچى كارىۋاتنىڭ تاختىيىغا قادىلىپ قالدى . ئىسەن  
بۇقا كۈتكەندەك بىرەرنىڭ جان ئۇزۇش تالىدىدا «ۋايچان» دېگەن  
ئاۋازمۇ ئاڭلانمىدى .

ئىسەن بۇقا سوغۇق بىر ئەندىكىش ئىچىدە ، ئۆزىنىڭ ئال-  
دانغانلىقىنى سەزدى . ئۇنىڭ خەنجىرى بۆسۈۋەتكەن تەككىنىڭ  
توزغاقلىرى ئۇنىڭ باش - كۆزىدە ئۇچۇپ ئويناپ يۈرەتتى .  
ئۇ بىرنەچچە دەقىقە ئەلەم ئىچىدە تۇرۇپ قالدى ، ئالدى-  
نىش ، بىھۇدە ئاۋازچىلىك ئۇنىڭغا قاتتىق ھار كەلگەندى . ئۇ  
ئۆز رەقىبىنىڭ بۇنچىلىك سەزگۈر ۋە ھىيلىگەرلىكىنى تەسەۋ-  
ۋۇر قىلمىغاندى . ئۇ بۇ قېتىم ئۆزىنىڭ ھەقىقەتەنمۇ ھەم  
كۈچلۈك ، ھەم پەم - پاراسەتلىك بىر رەقىبكە دۇچ كەلگەنلىكىد-  
نى ھېس قىلدى . بۇنداق رەقىبلەر بىلەن ئېلىشىش ھەم كۆڭۈل-  
لۈك ، ھەم قورقۇنچلۇق ئىدى ...

ئىسەن بۇقا غەزەپ ۋە ئاچچىقتىن چىشلىرىنى قاتتىق چىش-  
لىدى ، ئېغىز چىشلىرى غۇچۇرلاپ ، چاغ سۆڭەكلىرى بۇرتۇپ  
چىقتى . «خەپ توختا ، دوستمۇھەممەت ! — دەپ ئۆز - ئۆزىگە  
پىچىرلىدى ئۇ ، — سېنىڭ قانچىلىك كارامىتىڭ بار بىر

كۆرەي . بۈگۈن كېچە نەدە بولمىسۇن سېنىڭ قېنىڭنى ئىچ-  
مەي قويمايمەن . بولمىسا ، پىرىمغا قانداق يۈز كېلىمەن ! ؟  
ئۇ سېنىڭ ئۆلۈشۈڭنى خالىغانىكەن ، سەن چوقۇم ئۆلۈشۈك  
كېرەك ! ... »

ئۇ شۇ گەپلەر بىلەن ئارقىغا بۇرۇلۇپ ، ئەمدى ساتمىدىن  
چىقىشىغا نەدىندۇر تاشلانغان كەمەنباغ بىلەن كارنىيى بوغۇلۇپ  
غىققىدە بولۇپ قالدى .

— ئىنىم ، بىز ئەزەلدىن تونۇشمايمىز ، نېمىشقا مېنى  
ئۆلتۈرمەكچى بولدۇڭ ؟ قېنى ، ئەمدى قولۇڭدىكى خەنجەرنى  
تاشلىغىن ! — بۇ دوستمۇھەممەتنىڭ سەممى ۋە مۇلايىم ئاۋا-  
زى ئىدى .

بۇ گەپلەر ئىسەن بۇقىنىڭ قۇلىقىغا كىرمىدى ، ئۇ خۇددىي  
قايقانغا چۈشكەن شىردەك بىر — ئىككى قېتىم قاتتىق يۇلقۇن-  
دى ، ئۇنىڭ ھەدىمەيلا رەقىبىنىڭ چاڭگىلىغا چۈشۈپ ، ئۆلۈم  
گىردابىغا كېلىپ قالغانلىقىنى زادىلا ئېتىراپ قىلغۇسى يوق  
ئىدى . شۇڭا ، ئۇ قولىدىكى خەنجەرنى تاشلاش تۈگۈل ، ئۇنىڭ  
بىلەن كەمەنباغنى كېسىپ ، ئۆزىنى قۇتقۇزۇشقا ئۇرۇندى . ئەم-  
ما ئۇنىڭ بۇ ئۇرۇنۇشلىرىمۇ بىكارغا كەتتى . رەقىبى كەمەنباغ-  
نى مۇنداقلا بىر سىلكىپ تارتىۋېدى ، شۇ ھامان ئىسەن بۇقىنىڭ  
دېمى كېسىلىپ ، كۆزلىرى پۇلتايدى ، جىمى تومۇرلىرى كۆ-  
پۈپ ، ھېلىلا پارتلاپ كېتىدىغاندەك چىڭقىلىپ كەتتى .

— ئەخمەقلىق قىلما ، يىگىت ! — دېدى دوستمۇھەممەت  
يەنىلا سەممى ئاگاھلاندىرۇپ ، — بۇ كەمەنباغ نۇرغۇن ئۇ-  
رۇشلاردا پىشىپ چىققان ، خاھلىسا ھازىرلا جېنىڭنى ئالالايدۇ ،  
ئەمما مەن سېنىڭ تېگى — تەكتىڭنى ئۇقمايلا ، بىھۇدە جېنىڭنى  
ئېلىشىنى خالىمەيمەن ، سەن بىلەن سۆزلەشكۈم بار . ئاۋۋال  
خەنجەرنى تاشلا ، بىز چىرايلىق سۆزلىشىپ باقايلى .

ئىسەن بۇقىنىڭ قولىدىكى خەنجەر يەرگە چۈشتى . بۇنى ئۇ

ئۆزى تاشلىدىمۇ ياكى ئۇنىڭ بوشىشىپ كەتكەن قولىدىن خەنجەر سىرغىپ چۈشۈپ كەتتىمۇ ، بۇنىڭغا رەقىبىمۇ دىققەت قىلمىدى . دوستمۇ ھەممەت كەمەنباغنىڭ بىر ئۇچىنى ئاستا - ئاستا تار - تىپ ، ئىسەن بۇقىنى ئۆزىگە يېقىن ئەكەلدى . ئىككى ناتونۇش رەقىب يېرىم غۇلاچ ئارىلىقتا بىر - بىرى بىلەن يۈزلەشتى . ھەر ئىككىيلەننىڭ كۆزلىرى نۇرلۇق ، چىرايىدىن سەمىمىي - راستچىللىقى ، بەستى - بوپىدىن باتۇر ۋە مەردانلىقى چىقىپ تۇراتتى .

— سەن بىلەن مەن تونۇشمىسام ، ئۇكام ، — دەپ بايقى سۆزىنى تەكرارلىدى دوستمۇ ھەممەت ، — ياكى ئارىمىزدا بىرەر ئاداۋەت بولمىسا ، نېمىشقا مېنى يوشۇرۇن ئۆلتۈرمەكچى بولىد - سەن ؟

كەمەنباغ ئىسەن بۇقىنىڭ كانىيىدىن خېلى قاتتىق قىسقاچ - قا ، ئۇنىڭ دېمى كېسىلىپ دەرمانى كەتكەن ، گەپ قىلىشقىمۇ ماجالى قالمىغانىدى .

دوستمۇ ھەممەت كەمەنباغنى سەل - پەل بوشاتتى ، ئىسەن بۇقا قېنىپ - قېنىپ نەپەس ئالدى .

— سېنى يوشۇرۇن ئۆلتۈرۈش — پىرىمنىڭ پەرمانى ! — دەپ ئاخىر ئىسەن بۇقا راست گەپنى ئېيتىپ . دوستمۇ ھەممەتنىڭ تېنى شۈركۈنۈپ كەتتى :

— سېنىڭ «پىرىم» دېگىنىڭ ھېلىقى ئاپاق خوجا دېگەن ئىمانسىز ، بەتتىيەت مۇناپىقمۇ ؟

— ھاي - ھاي ... گۇناھكار بولدۇڭ ، ئازغۇن بەندە ! — دەپ غەزەپ بىلەن خىرلىدى ئىسەن بۇقا . بۇ گەپلەرنى قىلغاندا ، ئۇنىڭ ئىككى چېكىسىدىكى تومۇرلار كۆ - پۇپ ، بۇرنىنىڭ تۆشۈكلىرى كېرىلىپ كەتتى .

— ئەگەر ئۇنى تىللاش بىلەن ئادەم گۇناھكار بولىدىغان بولسا ، بۇ دۇنيادا ھەقىقەت قالمىغان بولىدۇ ، ئۇكام ، — دەپ

دوستمۇھەممەت ۋەزەمىنلىك بىلەن ، — ھەقىقەت شۇكى ، ئاپاق خوجىنىڭ ئىمانسىزلىقى راست ، بەتئىيەت ، مۇناپىقلىقىمۇ راست ، مەن بۇنىڭغا ئاللا ئالدىدا گۇۋاھ ! شۇنىڭ ئۈچۈن ئۇ مېنى يوشۇرۇن ئۆلتۈرۈش قەستىگە چۈشتى . ئەگەر مېنىڭ گۇناھىم بۇ يەردىن زاكاتچى مەككە خوجىنى ئۇرۇپ قوغلاپ ، باج - سېلىقنى بەرمىگەنلىكىم بولسا ، نېمە ئۈچۈن ئاپاق خوجا مېنى تۇتۇپ ئوردىغا ئاپىرىپ ، سوئال - سوراق قىلمايدۇ ؟ نېمە ئۈچۈن ئاشكارا جازا بەرمەيدۇ ؟ چۈنكى ، ئۇ مەن بىلەن يۈزلىشىپ قېلىشتىن قورقىدۇ . مېنىڭ ئىپلاس ئەپت - بەشىرىسىنى ئېچىۋېتىشىمدىن قورقىدۇ ، جىنايى قىلمىشلىرىنى خەلقىئالەمگە يېيىۋېتىشىمدىن قورقىدۇ ! ...

— سىز نېمىلەرنى دەۋاتىسىز ؟ — دېدى ئىسەن بۇقا ئەمدى رەقىبىنى سىزلەپ . — مەن گاڭگىراپلا قالدىمغۇ . — سەن تېخى ياش ، نۇرغۇن ئىشلارنى بىلمەيسەن ، يد - گىت ، — دېدى دوستمۇھەممەت ئىسەن بۇقنى ئۆز يېنىدا ئولتۇرۇشقا شەرەتلەپ ، — «پىرىڭ شەيتان بولسا ، مەزھىبىڭ مەلۇم» دېگەن بىر گەپ بار . سېنىڭ ئۇ پىرىڭ ئادەم ئەمەس ، دەل شەيتاننىڭ ئۆزى ، ئۇكام . ئىنساننىڭ يىلتىزى ئىمان دېيىلىدۇ . لېكىن ، سېنىڭ ئۇ پىرىڭدا ئىمان دېگەندىن قىلچە ئەسەر يوق . ئۇ بۇنقا چوقۇنۇپ ، بۈتپەرەسلەرگە باش ئۇرۇپ ، شۇلارنىڭ قولى بىلەن ئۆز قېرىنداش ، يۇرتداشلىرىنىڭ بېشىغا بالا ياغدۇرغان مۇناپىق ! سەن ئويلاپ كۆرگىنە ، دوزاخ ، پىلسىرات دېگەنلەر ھازىر مۇشۇ زېمىننىڭ ئۆزىدىلا مەۋجۇت ئەمەسمۇ ؟ ! مانا شۇ جاپا كەش دېھقانلارنىڭ بېشىغا ئۇ زالىمنىڭ سالغان ئازاپ - ئوقۇبەتلىرى قايسى دوزاخ قىيىناقىدىن كەم ؟ ! ئەتراپىڭغا قارىغىنا سوپىم ، دوزاخ شۇ يەردە مەۋجۇت ئەمەسمۇ ؟ ! ھەر بىر ئادەم تىترەپ ، ئۇ پەيدا قىلغان پىلسىراتتىن ئۆتۈشكە مەجبۇر ئەمەسمۇ ؟ ! بۇ دۇنيا پەقەت ئادالەت ۋە ئىھسان بىلەن

روناق تاپدۇ . مۈلۈك ئادەم بىلەن ، ئادەم مال بىلەن ، مال ئابادلىق بىلەن ، ئابادلىق ئادالەت بىلەن بولىدۇ . لېكىن ، بۇ يۇرتتىكى ئادالەت قېنى ؟ ئۆز ۋاقتىدىكى گۈللەنگەن ، ئاۋات شەھەرلەر قېنى ؟ سۇلتان ۋە شاھلارنىڭ شوھرەتلىك ، سەلتەنەتلىك پايتهختى قېنى ؟

بۇ گەپلەرنى ئاڭلاپ ، ئىسەن بۇقىنىڭ نۇرلۇق قارا كۆزلىرى قاينۇلۇق تۇس ئالدى . تۇيۇقسىز ئۇنىڭ كۆز ئالدىدا ئاپاق خوجا ھاكىمىيەت ئىگىلىگەن دەسلەپكى چاغدىكى ئاشۇ مۇدەھىش مەنزىرىلەر قايتا كۆرۈنگەندەك بولدى : ئاھ ئۈرۈپ ، چۇقان سېلىپ يىغلىشىۋاتقان ئاجىز ئاياللارنىڭ نالىسى ، ئاپئاق ساقاللىرىغا كۆز ياشلىرى تۆكۈلگەن ناتىۋان بوۋايىلار ، يىغلاپ ، نالە - پەرياد ئۈرۈپ ، ھوشىدىن كېتىپ يىقىلغان جىگەر - پارىلەر ...

— مەن ئاپاق خوجىنىڭ بۇنچە قۇۋ ، رەزىل ئادەم ئىكەنلىكىنى بىلمەپتىمەن ، ئۆز ۋاقتىدىكى ئۇنىڭ كۇپىرانە ، سائقۇنلۇق قىلمىشلىرىنى بىچارىلىكتىن ، ئىلاجىسىزلىقتىن قىلىۋاتىدۇ ، ئادالەت ئۈچۈن قىممەتلىك بەدەل تۆلەۋاتىدۇ ، دەپ ئويلاپتىكەنمەن . ئەمدى بىلىسەم ، بۇ زەھەرلىك يىلاننىڭ نەشتەر ئۇرۇشتىن بۇرۇنقى مۇڭلۇق كۇشۇلدىشى ئىكەن ! — دەپ ئۆكۈنۈش بىلەن يەنە سۆز باشلىدى دوستمۇھەممەت ، — ئەگەر ئۆز ۋاقتىدا ، مەن ئۇنىڭ بۇنداق ۋاپاسىز ، بەتتىپەتلىكىنى بىلگەن بولسام ، ھەرگىز ئۇنىڭ خىزمىتىنى قىلماس ئىكەنمەن . مەن لاسادا ئۇنىڭ كۆز ياشلىرىغا ، يالغان - ياۋىداق گەپلىرىگە ئىشىنىپ ، ئۇنىڭ تىلماچلىقىنى قىپتىمەن . ئەمدى بىلىسەم ، مەنمۇ خەلقىم ئالدىدا گۇناھكار بوپتىمەن . ئۇ شۇ چاغدا ، «زالىم ، قانخور ئىسمائىل خاندىن ھاكىمىيەتنى تارتىۋالسام ، يۇرتنى گۈللەندۈرۈپ ، خەلقىمنى جەننەت ھۇزۇرىغا چۆمدۈرىسەن ، مېنىڭ ئادا-لەت ۋە شەپقىتىمدىن كەپتەرلەر قارچىغا بىلەن ، بۇرىلەر قوزا بىلەن بىللە يۈرۈپىدىغان بولىدۇ» دەپ قەسەم ئىچكەندى . نەدە...

كىنى ، ئۇ ھاكىمىيەتنى قولغا ئېلىپلا ، يۇرتنى دوزاخقا ، خەلقنى قۇلغا ئايلاندۇرۇپتۇ ! تېخى ماڭمۇ يۇرتقا قايتىپلا سىزنى ھۆرلۈككە چىقىرىپ ئالدۇرۇپ كېتىمەن ، بىز بىلەن بەختىيار ياشايسىز ، دەپ ۋەدە قىلغانىدى ، نەدىكىنى ، ئالدۇرۇپ كېتىش تۈگۈل ، پۈتۈنلەي ئۈنتۈدى . ئاخىر ئۆزۈم جېنىمنى ئالىقنىمغا ئېلىپ قاچتىم ۋە يولدا ئۇچرىغان سودا كارۋانلارغا قوشۇلۇپ يۇرتقا كېلىۋالدىم . ئەمدى ئۇ مېنى قارشى ئېلىش تۈگۈل ، يوشۇرۇن ئۆلتۈرمەكچى بولۇۋاتىدۇ ! دۇنيادا بۇنىڭدىنمۇ يۈز-سىز ، تۈزكۈر ئادەم بولامدۇ ؟ ! ... — قاتمۇ قات ئاچچىق يۇتقان دوستمۇ ھەممەتنىڭ سۆزلىرى ئىسەن بۇقنىڭ بېشىغا بەئەينى تۈگمە يامغۇردەك ياققىلى تۇردى ، — ئۇكام ، ئىسەن سوپىم ، ئادەتتىكى ئادەملەرنىڭ يىقىلىپ چۈشۈشى ھېچ گەپ ئەمەس . لېكىن ، ئۆزلىرىنى ئۇلۇغ ، مەرتىۋىلىك سانايدىغان ئادەملەر ئېگىز جايدىن ، ئۆزلىرى مۇناپىقلىق بىلەن ئېرىشىپ كۆتۈرۈلگەن سامادىن غۇلاپ چۈشسە ، پارچە - پارچە بولۇپ كېتىدۇ . ھىدايتۇللا ئىشان — ئاپاق خوجا مانا شۇنىڭدىن قورقىدۇ . ئۇنىڭ مېنى يوشۇرۇن ئۆلتۈرۈشتىكى مۇددەئاسىمۇ ئەنە شۇ ، ئۇكام . تەقدىر بۈگۈن بىزنى ئۇچراشتۇردى ، تونۇش-تۇردى ، بىز ماماتلىق ئىچىدىن ھاياتلىق تاپتۇق ، ئەگەر ئاڭلى-غۇلڭ كەلسە ، مەن ساڭا ھەممىنى بىر باشتىن ئېيتىپ بېرەي ، شۇنىڭدىن كېيىن مېنى ئۆلتۈرمەن دەپسەڭمۇ يەنە ئۈلگۈرىسەن . قانداق ، دەريا بويىغا بېرىپ مۇڭدشامدۇق ؟ — ئۇ رەقېبىنىڭ بويىنىدىكى كەمەنباغنى بوشتىۋەتتى .

— ماقۇل ، سۆزلىرىڭىزنى ئاڭلاشنى خالايمەن ، — دەپتى ئىسەن بۇقا بىرخىل قىزىقىش ۋە رايىشلىق بىلەن .  
ئىسەن بۇقا شۇ تاپتا ، قانداقتۇر مۇرەككەپ ھېسلارنىڭ ئالاڭچىلىقى ئىچىدە قالغانىدى . ئۇنىڭ قەلبىدە دوستمۇ ھەممەتكە نىسبەتەن خۇددى تۈتۈن ئارىلاشقان ئوت يالقۇنىدەك بىرخىل

غەيرىي ئىللىقلىق تۇيغۇسى پەيدا بولغانىدى .  
ئۇلار بىر بېسىپ ، ئىككى بېسىپ دەريا بويىغا كەلدى .  
ئەتراپ تۈز كەتكەن ئاي دالا ئىدى . دەريا سۈيى خۇددى غەزىپى  
ئۆرلىگەن ئادەمدەك شارقىراپ ، تۈرمەللەپ ئاقتى . بىردەمدە  
ھەممە يەرنى قارغا قاننىدەك قاراڭغۇلۇق قاپلاپ ، ئارقىدىن يەنە  
ئاي كۆرۈندى . ئۇنىڭ سماپتەك يالتىراق نۇرى سۇ ئۈستىگە  
تەكشى يېيىلىپ ، دەريا بايقىدىن مۇلايىم ، رايىش بولۇپ قالغان-  
دەك كۆرۈندى .

ئۇلار تەبىئەتنىڭ كىشى كۆڭلىنى مەھلىيا قىلغۇچى بۇنداق  
سىرلىق ئۆزگىرىشلەرگە قىزىقىپ ، دەريانىڭ سېزىندى سۈيد-  
دىن ھاسىل بولغان كىچىككىنە قۇمساڭغۇ كۆلچەك يېنىغا كې-  
لىپ توختىدى . ئاي نۇرى بۇ توختام سۇ ئۈستىدە تېخىمۇ  
چىرايلىق جىمىرلاپ تۇراتتى .

ئۇلار كۆلچەك بويىدىكى ئايازلىقتا چوقچىيىپ تۇرغان خەر-  
ساڭ تاشلار ئۈستىدە يانمۇ يان ئولتۇردى . دەريا سۈيىنىڭ ئەد-  
سىز گۈرۈلدىشىمۇ ، ئۇدۇل تەرەپتىن سوقۇۋاتقان سالقىن شا-  
مالنىڭ يېقىمىسىز ھۇشقىيتىشىمۇ ئۇلارنىڭ سۆھبىتىگە دەخلى  
قىلالمىدى .

— مەن دۇنيا كۆرگەن ئادەم ، — دېدى دوستمۇھەممەت  
ئىچ كۆيەرلىك بىلەن ئىسەن بۇقىغا ، — سۆزلىرىم گەرچە  
ئاچچىق تۈيۈلسىمۇ ، لېكىن ساڭا شىپاسى بولار . ھاياتنىڭ ئۆزى  
غايەت بىر ئېغىر تاش ، ئوكام ، ئۇنى كۆتۈرۈپ يۈرۈش ھەقىقە-  
تەن مۇشكۈل !

ئارىغا بىر مەھەل جىملىق چۈشتى . زەرەپشان دەرياسى  
گويا كېچە جىملىقىدىن پىغانى ئۆرلىگەندەك قەھرىلىك شار-  
قىرايتتى .

دوستمۇھەممەت سۆزىنى باشلىدى ، ئۇنىڭ سۆزى ئۇزۇن  
ۋە قىزىقارلىق بىر ھېكايە ئىدى ...



## سەككىزىنچى باب

### دىيانەت تەزكىرىسى

#### 1

ئاپاق خوجا مىلادىيە 1677 - يىلى ، بەدەخشان ، ھىرات ، سەمەرقەند ، خۇراسان ، پەرغانە ، كاسان ، ۋاخان ، شىغان ۋە بۇخارا لاردا ئۆتكەن ئالتە يىللىق سەرگەردانلىق ھاياتىنى ئاخىر-لاشتۇرۇپ ، بىرەر باش - پاناھ بولغۇدەك جاي ۋە كىشى تېپىش ئۈچۈن كەشمىرگە كەلدى . بۇ چاغدا ، كەشمىر بابۇرىيلار خاندان-لىقىنىڭ بىر ئۆلكىسى بولۇپ ، ئۇنىڭغا شاھ مۇھەممەت راجا دېگەن كىشى ھۆكۈمران ئىدى .

ئاپاق خوجا ئۇنىڭ بىلەن كۆرۈشتى ، كۆرۈشۈپلا كۆز يېشى ۋە شېرىن - سۇخەن سۆزلىرى بىلەن ئۇنىڭ ھېسداشلىقىنى قوزغىدى . شاھ مۇھەممەت راجانىڭ راستىنلا ئاپاق خوجىغا رەھىمى كەلدى ، شۇڭا ئۇ ، ئىككىنچى قېتىم كۆرۈشكەندە ، ئۇنىڭغا ئەقىل كۆرسىتىپ مۇنداق دېدى :

— بۇ كۈنلەردە قەشقەرىيە تەۋەسىگە بېرىپ ، سىز ئۈچۈن ئۇرۇش قىلىپ ، ئىسمائىل خاندىن ئىنتىقامىڭىزنى ئېلىپ بېرىدىغان بېرەر ئالىي ھىممەت كىشىنى تاپماق تەس . سىز ئىستەيدىغان باشپاناھ بۇ ۋىلايەتتىمۇ يوق ، مەن سىز ئۈچۈن ئىستىخارە قىلدىم ، ھەممە ئۇلۇغلار ئەرۋاھى سىزنى تىبەت تەرەپكە ھاۋالە

قىلىۋاتىدۇ . سىزنىڭ كامال تېپىشىڭىز شۇ جايدا دۇر . مېنىڭ بىر مەسلىھەتتىم بار ، ئەگەر قوبۇل كۆرسىڭىز ، مەقسىتىڭىز ئەمەلگە ئېشىپ قالسا ئەجەب ئەمەس . ئەمما ، بۇ ئۆزى قىيىن ئىش — ئەسلى كۇپپار بىلەن بولىدىغان مۇشكۇل ، نازۇك ئىش ! ...

— ھەرقانچە قىيىن ، مۇشكۇل ئىش بولسىمۇ ، قىلىشقا تەييارمەن ، — دېدى ئاپاق خوجا يېلىدىغانىدەك بىچارە قىياپەتتە ، — قېنى ئاڭلاپ باقاي ، دانا مەسلىھەتتىڭىزنى ئايمىمەن . غايىسىز .

— مۇراد — مەقسىتىڭىزنى ھاسىل قىلىش ئۈچۈن ، بۇ يەردىن تىبەتنىڭ پايتەختى لاساغا بارىسىز . بۇ يەر بىلەن تىبەت — نىڭ ئارىلىقى ئانچە يىراق ئەمەس ، ئاز كۈندە بارالايسىز . سىز — نى مەقسىتىڭىزگە يەتكۈزىدىغان كىشى شۇ يەردە . ئەمما ، سىز سەللە ، چاپان ئورنىغا ئۈستىڭىزگە بىراھمانلارنىڭ كىيىمىنى كىيىشىڭىز ، ناماز ئوقۇپ ئىبادەت قىلىشنىڭ ئورنىغا ئۇلارنىڭ بۇتلىرىغا باش ئۇرۇشىڭىز كېرەك ! ...

ئاپاق خوجا دەسلەپ چۈچۈپ گاڭگىراپ قالدى ، كېيىن شاھ مۇھەممەت راجانىڭ : «بۇنىڭ ھەممىسى ۋاقتلىق ئىشلار ، ئۇلارنىڭ ئىشەنچىگە ئېرىشىش ئۈچۈن ، كۆرۈنۈشتە شۇنداق قىلىش كېرەك» دېگەن ئىزاھاتىدىن كېيىن سەل — پەل ئەسلىگە كېلىپ ، نېمىلەرنىدۇر پىچىرلاپ ئەتراپقا ھۈرۈپ قويدى .

— مېنىڭ ئېيتقانلىرىم بىر مەسلىھەت ، ئويلىشىپ كۆر — رەرسىز ، — دېدى شاھ مۇھەممەت راجا خوشلىشىدىغان چاغدا ، — بۇ دۇنيانىڭ ئىشلىرى بەدەلسىز بولمايدۇ ، بەزىدە جانانغا يېتىش ئۈچۈن ، جاندىن كېچىشكە توغرا كېلىدۇ ...

ئاپاق خوجا ئۇنىڭ ھۇزۇرىدىن چوڭقۇر ئويغا چۆمۈپ قاي — تىپ چىقتى . ساراينغا كېلىپ ، ئۆز ھەمراھلىرىغا خاننىڭ مەس — لىھىتىنى يەتكۈزدى . بۇنى ئاڭلاپلا ، ئۇلارنىڭ ئىچىدىمۇ غۇلغۇلا

بولۇپ كەتتى ...

ئاپاق خوجا مىلادىيە 1671 - يىلى ئىسمائىل خان تەرىپىدىن قوغلاپ چىقىرىلغاندا ، ئۇنىڭ بىلەن بابا خوجا ئاخۇن ، مەۋلانا موللا نەقى ، موللا باقى سەمەرقەندى قاتارلىق بەش ئادەم بىللە چىقىپ كەتكەندى . بۇ قېتىم ئۇلارغا ئەنجاندىن موللا مۇھەممەت شەفىئى ئاخۇنۇم ئىسىملىك بىر مۇخلىس قوشۇلۇپ ئالتە بولدى . بۇ ئادەمنىڭ ئەنجاندا ئاپاق خوجا بىلەن ئۇچرىشىپ قېلىشىمۇ ناھايىتى تاسادىپىي بولغانىدى . ئۇ بىر جۈمە كېچىسى مەدرىستە ، بىرىنىڭ ناھايىتى چىرايلىق ، مۇڭلۇق ئاۋاز بىلەن نەزمە ئوقۇغانلىقىنى ئاڭلاپ قالدى . باشقىلاردىن سۈرۈشتۈرۈپ ، بۇ نەزمىگە شىننىڭ قەشقەرىدىن چىقىپ قالغان خوجا ھىدايتۇللا ئىشان ئىسىملىك بىر مۇساپىر ئىكەنلىكىنى بىلدى . ئۇ خوجا ھاپىز شىرازىنىڭ غەزەللىرىدىن مۇنۇ بېيىتنى ئالە - پىخان بىلەن ئوقۇيتتى :

دىلىم بۇ شەۋق كۆيەكەندىن كاپاب پىراق ياردىن ،  
ھەمىشە خۇنى جىگەر يەيمەن پىراق داستىخاندىن .  
پىراق - ھىجرىنى كەلتۈردى جاھانغا كىم ؟ يارەب !  
كى ھىجر كۈنى قارا بولسۇن پىراق خانماندىن ...

بۇنى ئاڭلاپ موللا مۇھەممەت شەفىئى ئاخۇنۇمنىڭ ھالى ئۆزگەردى ، ئۇ ئىلگىرى ئەنجاندىكى كاتتا ئىشانلاردىن ئاپاق خوجىنىڭ تەرىپىنى كۆپ ئاڭلىغان ۋە بىرقانچە قېتىم بۇ كەشىپ كارامەتلىك ھەزرىتى ئىشاننى چۈشىدىمۇ كۆرگەندى . شۇڭا ، ئۇ بىتاقەت بولۇپ ، خوجا ھىدايتۇللا ئىشاننىڭ ئالدىغا كەلدى ۋە ئۇنىڭغا مۇرىت بولۇش ئارزۇسىنى ئېيتىپ ، ئۆزىچە كامال تاپتى . ئۇنىڭ بۇنداق پىداكار روھىغا خوجا ھاپىز شىرازىدىن ئىكەن ئەنە شۇ بېيىتنى بىلەن ئىشاننىڭ خۇش نەپەس ئاۋازى

سەۋەب بولغانىدى ...

ئاپاق خوجىنىڭ سىرداش ، سەپەرداش بۇ ئالتە مۇرتى ئۆزئارا غۇلغۇلا قىلىشىپ ، زادىلا بىر پىكىرگە كېلىشەلمىدى . بەزىلەر : «بۇنغا باش ئۇرۇپ ، كۆپپاردىن مەدەت تەلەش — ئاللا ئالدىدا چوڭ گۇناھ بولىدۇ . بۇ يولغا مېڭىپ بولماس» دېسە ، بەزىلەر : «پۈتۈن بىر ئەل — يۇرتنى ھىدايەت يولىغا باشلاش ، ئەھلى تەرىقەتنى رەۋنەق تاپقۇزۇش ئۈچۈن بىر ئىككى ئادەمنىڭ روھى بەدەل تۆلىشى ھېچ گەپ ئەمەس . ئۇنىڭ ئۈستىگە بۇ كۆرۈنۈشتىكى شەكلەن ئىشلار ، ئىمان ، دىيانەت ۋە ئېتىقاد دىلىمىزدا يەنە ساقلىنىدۇ» دېسە ، بەزىلەر يەنە ئۇنىڭغا ئۆكتە قىلىپ : «خۇدا ئۆز ھۇزۇرىدا مۆمىن بەندىلىرى ئۈچۈن كاتتا جەننەت ھازىرلىغان . ۋەھالەنكى ، خۇداغا سادىق بولمىغان بەندىلەرنىڭ جايى دوزاخ بولىدۇ ، دوزاخ دېگەن خۇدانىڭ غەزەپ — نەپرىتىگە ئۇچرىغانلار كىرىدىغان يەر ! بەندە ئۇ يەردە خۇدانىڭ نۇرىدىن ، مېھىر — مۇھەببىتىدىن ئايرىلىدۇ . بىزنىڭ ئاللا ئىشىدا چەككەن بىر ئۆمۈرلۈك رىيازىتىمىزمۇ بىكار كېتىدۇ ...» دېيىشەتتى .

تالاش — تارتىش ئىككى كۈنگىچە بېسىقمىدى ، بىرەر ئەھمىيەتلىك پىكىرمۇ ھاسىل بولمىدى . بۇ جەرياندا ، ئاپاق خوجا ھېچنېمە دېمەي ، مۇرتلىرىنىڭ پىكىرلىرىنى مۇلاھىزە قىلدى ، قاتتىق ئويلىدى . ئۈچىنچى كۈنى ، تالاش — تارتىشتا بىر باشقا چىقالمىغان مۇرتلىرى ئاخىر ئاپاق خوجىنىڭ ئاغزىغا قارىدى ، دېمىسىمۇ ئاداققى ھۆكۈمنى شۇ چىقىرىشى كېرەك ئىدى .

— كىمكى يارىدىن مەھرۇم بولسا ، شۇ پىراق چۆللىرىدە سەرگەشتە بولغانلارنىڭ ھالىنى بىلىدۇ ، — دېدى ئاپاق خوجا

گەپنى يىراقتىن ئەگىتىپ ، — بۇ كۈنلەردە كىم بىزنىڭ ھالىمىزغا يېتىپ ، بېشىمىزنى سىلىسا ، شۇ بىزنىڭ ماشايقىد- مىز بولىدۇ . ئى يارەنلەر ، مېنىڭ بۇ ۋەز — نەسەتلىرىم گەرچە ئاڭلىماققا ئاچچىق بولسىمۇ ، لېكىن ئۇ دەريايى شورغا ① ئوخشايدۇ . دەريايى شورنىڭ سۈيى ئاچچىق ، ئەمما ئاستىدا گۆھەر جىق ، غەۋۋاس سۇنىڭ ئاچچىقلىقىغا قارمايدۇ ، خۇددى شۇنىڭدەك ، ئاسىي مۇمىن گەرچە گۇناھنىڭ ئاچچىق سۈيىگە پاتسىمۇ ، لېكىن دىل ئاستىدا قىممەتلىك گۆھەر ساقلان- يدۇكى ، ئۇ گۆھەر خۇدانى تونۇشتۇر ! خۇدا ئۆز كەرەمى بىلەن ئۇنىڭ گۇناھىغا قارمايدۇ ، بەلكى دىلىدىكى مەرىپەتكە قارايدۇ . سەجدە ، رۇكۇ ۋە كېچىلىرى ئۆرە تۇرۇشلارنىڭ ھەممىسى بەدەن ئىبادىتىدۇر . ئەمما ، دىلىدىكى مەرىپەت ، ئىمان باشقا نەرسە- دۇر . سىلەر بۇنداق بىر رۇبائىنى ئاڭلىمىغانمۇ :

بۇ باھالىق لەئلىنىڭ بىلگىلىكى كانى باشقىدۇر ،  
بۇ يېگانە ئۈنچىنىڭ بىلگىلىكى نىشانى باشقىدۇر .  
كەلتۈرمە ھەرگىز خىيالىڭىگە خاتا ئەندىشەنى ،  
ئەقلىنىڭ ئەپسانىسىنىڭ بىل زامانى باشقىدۇر .

ساھىبىدىلارنىڭ مەدەھىيىسى ۋە تەئىرىفى ئۈچۈن بىر نەپەس باركى ، ئۇنىڭ دەپى يوق ، ئەقلىنىڭ تىل تېگىدە شۇنداق بىر سۆزى باركى ، ئۇنىڭ لىبى يوق . ھەزرىتى ئەلى ئېيتىدۇ : « ئاقلىنىڭ قەلبى تىلىنىڭ ئارقىسىدا ، ئەخمەقنىڭ تىلى قەلبى- نىڭ ئارقىسىدا . »

مۇھەممەت ئۆمەر ئىستابى ئۆز تەپسىرىدە شۇنداق دېگەن : « خۇدا قەلەمنى ياراتقاندا ، ئۇنىڭغا مېنىڭ ئىسمىمنى

① دەريايى شور — قىزىل دېڭىز ، (شور دەريا) .

لەۋھەگە ياز دەپتۇ . تەقدىرلەر قەلەمگە روشەن بولۇپ يېزىشقا باشلاپتۇ . شۇ جايغا يېتىپتۇكى ، پالان قوۋم مۇنداق گۇناھ قىلىدۇ ، ئۇنى سۇغا غەرق قىلىۋېتىمەن ؛ پۇستان قوۋم ئانداق گۇناھ سادىر قىلىدۇ ، ئۇنى قاتتىق بوران بىلەن يوقىتىۋېتىمەن ؛ پالان قوۋم بىزنىڭ بەندىلىرىمىزگە ئازار بېرىدۇ ، نابىد-كارلىق ئۇرۇقىنى زېمىنغا چاچىدۇ ، ئۇلار ئاخىر زامان ئۈمىمە-تىدۇر ... قەلەم بۇ يەرگە كەلگەندە ، ھەيران بولۇپ توختاپ قالدىكى ، بۇ قوۋمگە قانداق ئازاب بېرىلەر ، دەپ . شۇ چاغدا پەرمان يەتتىكى ، ياز ، ئى قەلەم ، ئۇ گۇناھكار ئۈمىمەت ، مەن بولسام ، مەغپىرەتلىك خۇدا . بۇ سۆزنى ئاڭلاپ قەلەم ھەي-رەتتىن يېرىلدى . بىز ئىشلىتىۋاتقان قەلەمدىكى <sup>①</sup> يېرىق شۇدۇر ! ... »

مۇھەممەت ئۆمەر ئىتابى يەنە ئېيتىپتۇركى : «قىيامەت كۈنى ئەھلى بېھىشت بېھىشكە بارىدۇ . پەرمان بولىدۇكى ، بۇ كۈن مېنىڭ ئەھدۇ ۋاپا كۈنۈمدۇر ، بېشىڭلارنى كۆتۈرۈڭلار ، دىدارىمنى كۆرۈۋالسىلەر ، لېكىن ئۇلار شەرمەندىلىكتىن باش كۆتۈرەلمەيدۇ . يەنە پەرمان كېلىدۇ : بۇ كۈن سەجدە كۈنى ئەمەس ، بارلىق گۇناھىڭلارنى كەچۈردۈم . ئۇلار دېيىشىدۇ : لېكىن ئۇيات كۆڭلىمىزدىن كەتمىدى ... خۇدا شامالغا بۇيى-رۇيدۇ ، شامال چىقىپ ، ئۇلارنىڭ دىلىدىن ئۇياتنى ئېلىپ كېتىدۇ ... »

مانا بۇنىڭدىن روشەنكى ، توۋا قىلسا ، ئاللا تائالا ھەرقانداق گۇناھنى مەغپىرەت قىلىدۇ ، ئاللا تائالا بىزلەرنى ھەردائىم : ھەي ، كېچىسى گۇناھ قىلغان بەندە كەل ، توۋا قىل دەپ كۈندۈ-زى چاقىرىدۇ ؛ ھەي ، كۈندۈزى گۇناھ قىلغان بەندە كەل ، توۋا قىل دەپ كېچىسىنى چاقىرىدۇ . ئەگەر ، مېنىڭ گۇناھىم ناھا-

① قومۇش قەلەمنىڭ يېرىقى كۆزدە تۇتۇلىدۇ .

يىتى چوڭ ، ئاللا قانداق ئەپۇ قىلىدۇ ، دېسەك ، ئاللاتائالانىڭ  
كېرەملىك ۋە ئەپۇ ، غوپۇرلۇق سۈپىتىگە شەك كەلتۈرگەن بولمى-  
مىز ! ئاللاتائالانىڭ رەھىمىتى ھەرقانداق يوغان تاغدەك گۇناھلار-  
دىنمۇ يوغاندۇر ! مۇنداق بىر قىسسىنى ئاڭلىمىغانمۇ سىلەر :  
بىر ئادەم بار ئىكەن ، ئۆمرىدە ياخشى ئىش قىلماپتۇ ، ئۇنىڭ  
ئۈستىگە ، توقسان توققۇز ئادەمنى بىگۇناھ ئۆلتۈرۈپ ، ئەمدى  
مەن توۋا قىلسام قانداق بولار ؟ دەپ بىر قازىنىڭ ئالدىغا بېرىپتۇ  
ۋە : « مەن توقسان توققۇز ئادەمنى بىگۇناھ ئۆلتۈردۈم ، ماڭا  
توۋا بارمۇ ؟ مەن توۋا قىلسام توۋامنى ئاللا قوبۇل قىلام-  
دۇ ؟ » دەپ سوراپتۇ . ھېلىقى قازى ئېيتىپتۇكى : « ھەي ، ئەخ-  
مەق ، سەن توقسان توققۇز ئادەمنى بىگۇناھ ئۆلتۈرسەڭ ، ساڭا  
قانداق توۋا بولىدۇ ؟ ! » دەپتۇ . شۇنىڭ بىلەن ھېلىقى ئادەم :  
« مانا ئەمسە ، سەن بىلەن يۈز بولسۇن ! » دەپ قازىنىمۇ ئۆلتۈ-  
رۈپتۇ . ئاندىن بىر ئالىم كىشىنىڭ ئالدىغا بېرىپ : « تەخسىر ،  
مەن يۈز ئادەمنى بىگۇناھ ئۆلتۈردۈم ، ماڭا توۋا بارمۇ ؟ » دېگەن-  
دە ، ھېلىقى ئالىم جاۋاب بېرىپ : « سېنىڭ توۋا قىلىشىڭنى ،  
ئاللاتائالانىڭ مەغپىرىتىنى كىم توسىيالايدۇ . سەن بۇيەردە تۇر-  
ما ، پالان شەھەرگە بار ، ئۇ يەردە ياخشىلار بار ، شۇلار بىلەن  
بىللە بول ، ئۇ يەردە توۋا قىلىپ ، ئىبادەت بىلەن مەشغۇل بول ،  
ئاللاتائالا گۇناھلىرىڭنى ئەپۇ قىلىدۇ . » دەپتۇ . بۇ گۇناھكار شۇ  
سۆز بويىچە ھېلىقى شەھەرگە قاراپ مېڭىپتۇ . يېرىم يولغا  
بارغاندا ، ئەجەل كېلىپ ئۆلۈپتۇ . ئۇ يەرگە رەھمەت پەرىشتىسى  
بىلەن ئازاب پەرىشتىسى تەڭلا ھازىر بوپتۇ . ئىككىسى ئۇ ئادەم-  
نى تالىشىپ قاپتۇ ، رەھمەت پەرىشتىسى : « مەن ئالىمەن ، بۇ  
ئادەم توۋا قىلغىنى كېتىپ بارغان » دەپتۇ . ئازاب پەرىشتىسى  
بولسا : « مەن ئالىمەن ، بۇ ئادەم تېخى توۋا قىلمىغان . يولدا  
ئۆلدى » دەپتۇ . شۇنىڭ بىلەن ئاللاتائالا ئۈچىنچى بىر پەرىشتىنى  
قازى ھەكىم قىلىپ ، بۇلارنىڭ تالاش - تارتىشىنى ئاجراتماق

ئۈچۈن ئادەم سۈرىتىدە ئەۋەتىپتۇ ۋە ئېيتىپتۇ : «ئۆلچەپ كۆ-  
رۇڭلار ، ئەگەر توۋا قىلىش ئۈچۈن كېتىپ بارغان تەرىپى يېقىند-  
راق بولسا ، ئۇنى رەھمەت پەرىشتىسى ئالسۇن ، ئۇنداق بولماي ،  
ئۆزىنىڭ يامان يېرى — گۇناھ قىلغان شەھرى يېقىنراق بول-  
سا ، ئازاب پەرىشتىسى ئالسۇن !»

ئۇلار ئۆلچەپ كۆرسە ، دەل يولنىڭ ئوتتۇرىسىدا قازا قىل-  
غانىكەن ، لېكىن يېقىلىشىدا توۋا قىلىش ئۈچۈن ماڭغان تەرەپكە  
يېقىلغانىكەن . شۇنىڭ بىلەن ئۇنى رەھمەت پەرىشتىسى ئېلىپ ،  
جانابىي ھەقتائالانىڭ رەھمىتىگە چۆمدۈرۈپتۇر ...

بۇ دۇنيادا قاتىللىق ، خۇنخورلۇق ، بىگۇناھ ئادەم ئۆلتۈ-  
رۈشتىنىمۇ ئارتۇق گۇناھ بولمايدۇ . ئاللاتائالا ئاشۇنىمۇ كەچۈر-  
گەن يەردە ، بىزنىڭ ئادالەت ئۈچۈن ، تەرىقەت ئۈچۈن ۋە رەئىي-  
يەتنىڭ ساغادىتى ئۈچۈن ئۆتكۈزگەن گۇناھلىرىمىز نېمىگە ئەر-  
زىيىتى؟! ... بىز ئەل - يۇرت ئىچىدە ئادالەت ئورنىتىش ،  
پۇقرانى تىنچ ، باياشات تۇرمۇشقا ئىگە قىلىش بىلەن ئاللانىڭ  
ھىممىتىگە ، ئىنايىتىگە ئېرىشىمىز ، ھەرقانچە قارا يۈز بولساق-  
مۇ ، ئاخىر ئۇنىڭ جامالى نۇرىدىن ئاقىرىمىز ، ھەزرىتى جالالدى-  
دىن رومى توغرا ئېيتقان :

كۆپرىيەت ئۇممانىدىن تاپتىڭ ئەجەب دۇرى ئىمان ،  
جەننەتسەن ، بولسىمۇ دوزاختا گەر ماكانىڭ ...

ئاپاق خوجا سۆزدىن توختىدى ، ئۇ جىددىي ھالەتتە زورۇ-  
قۇپ ، ئۇزاق سۆزلىگەچكە ، ئېڭەكلىرى خالتىلىشىپ ، ياڭاق  
بولجۇڭلىرى تارتىشىپ كەتتى . ئۇنىڭ تارىختىن ، ئۇلۇغلار  
ھېكمەتلىرىدىن ۋە تۇرمۇش قىسسىلىرىدىن مىسال ئېلىپ سۆز-  
لىگەن جانلىق ، قىزىقارلىق سۆزلىرى مۇرىتلارنىڭ ھەممىسىنى  
ھەيران قالدۇردى ، ئۇلار تۇشمۇ تۇشتىن «ھەق راست» ، «بەر-



«ھەق» دېيىشىپ قايىللىقلىرىنى بىلدۈرۈشتى . ئەزەلدىن بېرى -  
نىڭ ھۆكۈمىنى قەتئىي ھۆججەت ، يۈزلىنىدىغان قىبلە ۋە كەھبە  
دەپ بىلىشىدىغان بۇ ئىتائەتمەن مۇرىت - مۇخلىسلار ئۈچۈن ،  
ئۇنىڭ تارىختىن ، ئۇلۇغلار نامىدىن ، تۇرمۇش ھېكمەتلىرىدىن  
نەقىل قىلىپ سۆزلىگەن ۋەز - نەسىھەتلىرى گوپا ئايەت ۋە  
ھەدىستەك مۇقەددەس ھەم شەكسىز تۇيۇلغانىدى .

ئاپاق خوجا كەشمىر خانى مۇھەممەت راجانىڭ مەسلىھەت-  
دىن كېيىن ، ئۈچ كۈن ئويلىشىپ ، ئاخىرى «نېمە بولسام ،  
بولاي ، پەيلىمدىن يانمايمەن !» دەيدىغان كۆپرانە قارارغا كەلگە-  
نىدى . مۇرىت - مۇخلىسلىرىنىڭ تالاش - تارتىشى بولسا ،  
ئۇنىڭ ئۈچۈن ھېچ گەپ ئەمەس ئىدى . ئۇ ئۆزىنىڭ كۆڭۈل  
قويۇپ توقۇلغان بىرلا ۋەز - نەسىھەتنى بىلەن ھەرقانداق دەتالاش  
ۋە غوۋغالارنى دەرھاللا ئۆز ئىزىغا سالالايدىغانلىقىغا ئىشەنەتتى .  
دېگەندەك ، ئۆزلىرىنى خېلى ئەقىللىق ، بىلىملىك ھەم  
تەقۋادار ھېسابلايدىغان بۇ ئالتە مۇرىت ئاپاق خوجىنىڭ ئاشۇ  
«دەريايى شوردەك ئاچچىق» سۆزلىرىنىڭ كارامىتى بىلەن سې-  
ھىرلىنىپ ، پىر - ئەۋلىياسى ماڭماقچى بولغان زالالت يولىغا  
ئالقىشلار ياڭراتتى ...

ئاپاق خوجا ئەتىسلا يولغا چىقىش تەرەددۇتىنى قىلدى .  
ئۇ ئالتە مۇرىتىدىن مەۋلانا موللا نەقى بىلەن موللا باقى  
سەمەرقەندىنى ئۆزىگە ھەمراھ بولۇپ تىبەتكە بېرىشقا تەيىنلەپ ،  
قالغان تۆتەيلەننى كەشمىردە قالدۇردى . مۇرىتلار سەپەر تەييار-  
لىقىنى جىددىي ئېلىپ باردى . ئۇلار چىداملىق ئاۋغان ئېتىدىن  
ئۈچىنى تەييارلىدى ، كەشمىرلىك يول باشلىغۇچىدىن بىرنى تاپ-  
تى ، بىر تۆگە بىلەن بىر ئۆكۈزگە يېمەك - ئىچمەك بىلەن  
كىيىم - كېچەكلەر ئارتىلدى ، يېتەرلىك ئالتۇن - كۈمۈش  
غەملەندى ، يولغا چىقىدىغان ۋاقىتتا ئاپاق خوجا ئۇزاتقۇچىلار  
ئالدىدا دۇئاغا قول كۆتۈرۈپ ئاللاغا ئىلتىجا قىلدى :

— ئىلاھا ، ئازغۇنلۇق ، جاھالەت يولىدىن يىراق تۇتقايدىن .  
سەن ! مەرپەت ھىدايەتچىسى شەمئىنىڭ نۇرى ، ئىمان چىراغىدىن .  
نىڭ رۇشئالىقى<sup>①</sup> بىلەن دۇنيا سا ئادىتىنى ، ئاخىرەت نىجاتىدىن .  
قىنى ئاتا قىلغاي سەن ! ئى خۇدا ، بىزلىرىنى مۇراد - مەقسەتكە  
يېتىش يولىدا كامىل ، يۇقىرىغا ئۆرلەش يولىدا بەردەم قىلغاي .  
سەن ! بارلىق ئىشىمىزدا ئەۋلىيا - ئەنبىيالار كارامىتىنى رىزى .  
قى ئەتكەيسەن ، ئامىن ! ...

دۇئادىن كېيىن ، ئاپاق خوجا كىچىك بىر كارۋان بولۇپ  
يولغا چىقتى . كەشمىردىن تىبەتكىچە بولغان يول ھەم ئۇزاق ،  
ھەم جاپالىق ئىدى . لېكىن ، بۇ ۋاقىت قاتتىق ئىسسىقمۇ ئە .  
مەس ، سوغۇقمۇ ئەمەس ، دەل ئەتىياز مەزگىلى بولغاچقا ، تاغ  
قاپتاللىرىدا بىخ يېرىپ چىققان ياپېيىشل مايسىلاردا ، غۇنچىلەردە .  
رى ئېچىلىشقا باشلىغان رەڭمۇ رەڭ چۆل گۈللىرىدە ، ئەگىز  
سۇلار تېشىپ چىققان ئەگرى - بۇگرى يوللاردا ، ھارغىنلىقتا  
سولاشقان ، كۆكسىدە مۇساپىرلىق ھەسرەتلىك ئاھ ئۇرۇپ تۇرغان  
كارۋانلاردا كۆكلىم جىلۋىسى تەنتەنە قىلاتتى . پۈتۈن تەبىئەت  
زىمىستان قىش بىلەن خوشلىشىپ ، چىرايلىق ، ئىللىق باھار  
پەسلىنىڭ كەلگەنلىكىدىن خۇشال ھەم جازىبىدار ئىدى .  
ئۇلار باھار پەيزىگە چۆمگەن ئەنە شۇ يوللاردا تاغ ئايلىنىپ ،  
داۋان ئېشىپ ، چۆل كېزىپ ، يىگىرمە بىر كۈن بولدى دېگەندە  
لاساغا يېتىپ كەلدى . دېڭىز يۈزىدىن ئۈچ - تۆت مىڭ مېتىر  
ئېگىزلىكتىكى بۇ ئۆزگىچە ، قەدىم تۇپراققا ئايغ قويۇش بىلەن  
ئاپاق خوجا ئۆزىنى گويا باشقا بىر دۇنياغا كېلىپ قالغاندەك  
غەلىتە ھېس قىلدى ، ئۇ بىرنەچچە كۈنگىچە ئۆزىنى ھاۋا يېتىش -  
مەي دەپمى سىقىلغاندەك ، ئېغىرلىقىنى يوقىتىپ ، يەڭگىلەپ  
قالغاندەك بىرقىسما سەزدى . بۇ يەردىكى ئادەملەرنىڭ قوپال

① رۇشئالىق — يورۇقلۇق ، نۇرلۇق .

يۈرۈش - تۇرۇشى ، پېرىم - يارتا كىيىم - كېچىكى ، ھەتتا كىشىلەرگە قانداقتۇر بىر خىل سوغۇق نەزەر بىلەن گۇمانسىراپ قاراشلىرىمۇ ئۇنىڭ كۆزىگە سىغىمىدى ، ئۇلارنىڭ ئۆزئارا تاڭغۇت-چە ۋىچىرلاشلىرى ئۇنىڭ قۇلىقىغا تېخىمۇ غەلىتە ئاڭلاندى . لېكىن ، كىچىكىدىن تارتىپ ماسلىشىشچانلىق ئىقتىدارى بىلەن زېرەكلىك قابىلىيىتىنى ئوبدان يېتىشتۈرگەن ئاپاق خوجا دەر-ھال ئۆزىنى تۇتۇۋېلىپ : «قايسى تاغدا بولساڭ ، شۇ تاغنىڭ ناخشىسىنى ئېيتىشنىڭ كېرەك ، خوجا ھىدايتۇللا . سەن بۇ يەرگە ئەل - يۇرت كۆرۈش ، ساياھەت قىلىش ئۈچۈن كەلمىدىڭ ، سەن مۇرات - مەقسەتكە يېتىش يولىدا ، ھەرقانداق رىيا-زەتكە ، بېسىمغا ۋە ھاياتنىڭ رەڭگارەڭ سىناقلىرىغا بەرداشلىق بېرىشنىڭ كېرەك ، بۇ زاھىر ئالەمدە ، ھەق سۇبھانەۋەتائالانىڭ ھەقىقەت ئاپتاپىدىن باشقا ھەرقانداق نەرسە جىلۋىگەر ئەمەس ! سەن ھازىر ئەنە شۇ جىلۋىگەر ھەقىقەت دەرياسىنىڭ غەۋۋاسى ، مەرىپەت دەرياسىنىڭ دۇرى ، تەرىقەت مەيدانىنىڭ سەپ يارغۇچى-سى ، ئىززەت تەختىدە ھەقىلىق ئولتۇرغۇچى بولۇشنى قولغا كەلتۈرۈش ئۈچۈن بۇ يەرگە كەلدىڭ ! شۇڭا ، سەن دوست - يارانلەرنىڭ ئۈمىد - ئىشەنچ ناغرىلىرىنى پەلەك ئەرشى ئۈستىدە شۇنداق چېلىشنىڭ كېرەككى ، ئۇنىڭ ساداسى ئەزەلدىن - ئەبەت-كىچىچە ياڭراپ تۇرسۇن ...» دەپ ئۆز - ئۆزىگە ئاگاھلاندۇرۇش بەردى .

ئاپاق خوجا لاسانىڭ كۈنپېتىش تەرىپىدىكى ئوتتۇراھال بىر سارايغا چۈشكەندى . بۇ ساراي بۇددالا سارىيىغا خېلى يېقىن ئىدى . ئۇ بۈگۈن ئەتىگەندە ، ئۆزلىرى تەييارلاپ كەلگەن يېمەك-لىكلەر بىلەن ناشتىلىق قىلدى - دە ، مەۋلانا-موللا نەقىنى ئەگەشتۈرۈپ سىرتقا چىقتى . ئۇلارنىڭ ھە دېگەندىلا بېشىنى كۆتۈرۈپ كۆرگىنى — مابورى تېغى ئۈستىگە جايلاشقان ھەي-ۋەتلىك بۇددالا سارىيى بولدى . «بۇددا دىنىنىڭ مۇقەددەس جا-

بى ، شەپقەتچى مەبۇدلار ئالىمى » دەپ تەرىپلىنىدىغان نەچچە قەۋەت ئېگىزلىكتىكى كۆركەم ، ئازادە بۇ ساراي مابورى تېخىغا بۆلۈپ ، قورغان شەكلىدە سېلىنغان بولۇپ ، ئۇنىڭ ئىككى مىڭغا يېقىن ئۆي - ھۆججىسى ، بەش مىڭدىن ئارتۇق راھىبخانىسى ، ئون مىڭدىن ئارتۇق ھەرخىل بۇتى بار ئىدى . بۇددالا سارىيى قىزىل ساراي ۋە ئاقساراي دەپ ئىككىگە بۆلۈنگەن بولۇپ ، قىزىل ساراي دالايىنىڭ ئىبادەت قىلىدىغان سورۇنى ، ئاقساراي بولسا ، ھۆكۈمەت ئىشلىرى بېجىرىلىدىغان ئورۇن ئىدى . لاما-لارنىڭ تەلىماتلىرىدا ، تۆر ساراي بىلەن مۇنارلار ئاق بولۇشى ، راھىبخانىلار قىزىل بولۇشى ، قىزىل تاملار ئاق ۋە پورەڭ بىلەن زىننەتلىنىشى ، ئاق تاملارغا قارا رەڭلىك دېرىزە ، قىزىل ئىشىك ئورنىتىلىشى ، ئۆيلەردىكى مۇنارلار بىلەن بۇددا سارىيىدىكى ئاساسلىق قىسىملىرىغا ئالتۇن ئىشلىتىلىشى كېرەك ، دەپ بەلگىلەنگەچكە ، بۇددالا سارىيىنىڭ رەڭلىرى تولىمۇ ماسلاشقان بولۇپ ، كۆپكۆك ئاسمان ئاستىدا جۇلالىنىپ تۇرغان ئاق ، سېرىق ، قىزىل رەڭلەر كۆزلەرنى قاماشتۇراتتى . پۈتكۈل ئاسىيا تەۋەسىدىكى بۇددىستلارنىڭ تاۋاپ قىلىدىغان دىنىي مەركىزى ھېسابلىنىدىغان بۇ قۇرۇلۇش بۇنىڭدىن مىڭ يىللار بۇرۇن سېلىنىشقا باشلاپ ، بارا - بارا كېڭەيتىلگەن ، تولۇق-لانغانىدى .

شۇ تاپتا ، ئەتىگەنكى قۇياش شەرق تەرەپتىكى ئۇچما چوققىدا - لىق قىيا تاغلاردىن كۆتۈرۈلۈپ ، بۇددالا سارىيىنىڭ ئەڭ ئۈستىدىكى ئالتۇن سۈيى بىلەن نەقىشلەنگەن مۇنار ۋە راۋاقلارنى يورۇتۇۋەتكەندى . نۇرغا چۆمۈلگەن ، نۇر بىلەن تېخىمۇ جىلۋىدا - دار بولۇپ كەتكەن بۇ ھەيۋەتلىك ساراي ئاپاق خوجىنىڭ كۆز ئالدىدا گويا مۇئەللەقتە تۇرغان ساماۋى بىر قەسىردەك سىرلىق ۋە يېگانە ھالەتتە گەۋدىلەندى . ئۇ ئۆزىنىڭ كۆپ ئۆتمەي ئاشۇ سىرلىق يەرگە كىرىپ ، دالاي لاما V بىلەن كۆرۈشىدىغانلىقىنى

ۋە ئۇ يەردە ئۆزىنى قانداق تەقدىر - قىسمەتلەرنىڭ كۈتىدىغانلىقىنى ئويلاپ، ئېغىر خىيالغا چۆمدى. بىر چاغدا، راۋاقتا چېلىنغان قوڭغۇراقنىڭ جاراڭلىق ئاۋازى ئۇنىڭ قۇلاق تۈۋىدە ئەكس سادا چىقىرىپ، ئۇنى خىيالدىن سەگىتتى. بۇ ئەكس سادا ئەمدى تاغلار ئارىسىدا داۋاملىق ياڭراپ، يىراق - يىراقلاردىن زىل ھەم مۇڭلۇق ئاڭلىنىپ تۇراتتى.

ئۇلار خېلىغىچە ئۆز خىيالى بىلەن جىمجىت ھالەتتە بازار - كوچىلارنى، بۇددالا سارىيى ئالدىدىكى چوڭ مەيداننى ئايلىدى، ئۇزاق جىملىقتىن كېيىن، مەۋلانا موللانەقى ئۇلۇغ كىچىك تىنىپ قويۇپ سۆز باشلىدى:

— بۇ بىر باشقا ئىقلىم ئىكەن، ھەزرىتىم، ھەممە نەرسە ئۆزگىچە، ئادەملەردىن تارتىپ تاغۇ تاشلارغىچە ئۆزگە رەڭ، ئۆزگە ھال! ئاللا بىزنى يەنىمۇ قاتتىقراق سىناش ئۈچۈن، بۇ يەرگە كېلىشىمىزنى ئىرادەت قىلغان ئوخشايدۇ.

— توغرا ئېيتتىڭىز، مەۋلانەم، — دېدى ئاپاق خوجا ئۇنىڭغا يۈزلىنىپ، — دۇنيا ئاسايىش ئورنى ئەمەس، بەلكى سىناق ئورنى! ئاللاننىڭ نەبىلىرى، ۋەلىلىرى، ئەۋلىيا - ئەنبىيە - پىالىرى بۇ سىناق مەيدانىدا شۇنداق جاپا تارتىشى لازىمكى، جاپا - مۇشەققەت ئۇنىڭ تەرەققىيات خۇرۇچى، ئۆرلەش پايىسى بولسۇن! ۋاپاسىز پەلەك، جاپاكار زاماندا، ئەقىل ۋە تەپەككۈر يولى بىلەن قىلىنغان ھەرقانداق ئىجتىھات «بەندە تەدبىر قىلىدۇ، خۇدا تەقدىر» دېگەن سۆز ھۆكۈمى بىلەن مۇشەققەت ۋە مەھرۇملۇققا ئېلىپ بارىدۇ! ئۇلۇغلار توغرا ئېيتقان: زامان مۇشكۈللۈكىدىن سوڭ ئاسانلىق، كېچىنىڭ ئارقىسىدا سۈبھى، نۇر بار!

— دېگەنلىرى بەرھەق، ھەزرىتىم، — دېدى مەۋلانا موللانەقى تەۋەزۈب بىلەن بېشىنى ئېگىپ، — پىراق خەستىلىرىنىڭ ئارزۇسى ۋىسال دەرىخى مېۋىسىدىن باشقا ئەمەستۇر.

دەر ھەقىقەت ، كىمكى مەشۇقنىڭ جاپاسىنى تارتىمىسا ، ۋىسال لەزىتىنى بىلمەيدۇ ؛ كىمكى مەشۇق دەشنامىنى لوتق بىلمىسە ، مەشۇقىدىن يىراق قالدۇدۇ ...

ئاپاق خوجا بېشىنى لىگىشىتىپ ، «شۇنداق» دېگەن مەنىنى بىلدۈردى ، ئاندىن قۇياش نۇرىدا تېخىمۇ ھەيۋەتلىك ، جازىبىلىك تۈسكە كىرگەن بۇددالا سارىيىغا يەنە بىر قېتىم ئۇزاق تىكىلگەدۇ .  
دىن كېيىن ، گۇيا ئۆز - ئۆزىگە سۆزلەۋاتقاندىكە ، بوش ئەمما خۇش نەپەس ئاۋازدا :

ئىرادىمىز سارايى دوست ئاستانەسىدۇر ،  
نېمە كى كەلسە بۇ باشقا ئۇنىڭ ئىرادەسىدۇر ...

دېگەن بېيتىنى ئوقۇپ ، ئۇلۇغ كىچىك تىنىپ قويدى .  
مەۋلانا نەقى پىر - ئۇستازنىڭ كۆڭلىدىكى دەريادەك چوڭ - قۇر خىياللارنى — قايغۇ بىلەن خۇشاللىق ، ئۈمىد بىلەن ئۈمىدسىزلىك ، ئىمان بىلەن كۈپۈرلۈك ۋە يەنە قانداقتۇر غەپ - رىپلىق ، ياتىسراش ، دىلغۇللۇققا ئوخشاش مۇرەككەپ تۇيغۇلۇق خىياللارنى بىلگەچكە ، ئۇنىڭ پىكرىنى چالغىتماسلىق ئۈچۈن ، يېنىدا خېلى بىر يەرگە بارغۇچە بېشىنى ئېگىپ جىم ماڭدى .  
پەقەت سارايغا يېقىنلاشقاندىلا :

— ھەزرىتىم ، ئۆزلىرى سەپ سالدىلىمىكىن ، ساراينىڭ بىر قارا خىزمەتچىسى كۆزۈمگە باشقىچە ئىسسىق كۆرۈنۈۋاتىدۇ ، — دېدى ئاپاق خوجىنىڭ سەمىگە سېلىپ ، — ئۇنى بىز خەقتىنمىكىن دەيمەن ، رەڭگىروى ، يۈرۈش - تۇرۇشى بۇ يەردىكىلەرگە ئوخشىمايدۇ .

— مەن دىققەت قىلماپتىمەن ، — دېدى ئاپاق خوجا دەرھال قەدىمىنى ئاستىلىتىپ ، — ئەگەر ئاشۇنداق بولسا ، بەك بەلەن ئىش بولىدۇ . مېنىڭ بىر تىلماچتىن بېشىم قېتىپ

يۈرەتتى . ئەمما ... بىز خەقتىن بولسا ، قانداق بولۇپ بۇ يەرلەر -  
دە تۇرۇپ قالدى ؟ — ئاپاق خوجا قاشلىرىنى يىمىرىپ ، كۆزلىدە  
رىنى قىسىپ بىر پەس ئويلاندى ۋە ئارقىدىنلا مەۋلانا موللا  
نەقىگە جىكىلىدى ، — تۇرمۇشنىڭ ئۆزى بىر مۆجىزە ، سىر ،  
بۇ كەڭرى ئالەمنىڭ ھەممە يېرى . ئادەملەر ئۈچۈن ھاياتلىق  
مەيدانى ! بەلكىم تەقدىر قىسمەت بورانلىرى قاچانلاردۇر ئۇنى  
بۇ يەرگە تاشلاپ كەتكەن بولغىدى . سىز ئۇنىڭ ئەھۋالىنى  
ئوقۇشۇپ كۆرۈڭ ، مەۋلانەم . ئاللا ئۇنى بىزگە يەتكۈزگەن بولسا  
ئەجەب ئەمەس .

— خوپ ھەزرىتىم ، مەن دەرھال ئوقۇشاي .  
ئوقۇشۇشقا كۆپ ۋاقىت ھەم ئەجىر كەتتى . مەۋلانا موللا  
نەقى ئۆزى سەپىلىپ يۈرگەن ئۇ ئادەمنىڭ تېگى — تەكتىنى  
ئىككى كۈنگە قالماي بىلىپ يەتتى . ئۇ مۇشۇ ساراينىڭ خوجايدە -  
نىغا قۇل قىلىپ سېتىلغان دوستمۇ ھەممەت ئىدى . ئۇ يۇرتلۇق -  
لىرى بىلەن قۇچاق ئېچىپ ، باغرىنى — باغرىغا يېقىپ كۆرۈشتى  
ۋە ئون نەچچە يىلدىن بۇيان تۇنجى قېتىم ئۆز ئانا تىلىدا سۆزلە -  
گەنلىكى ئۈچۈن يۈرەكلىرى يايىپ ، ھاياجانلىق كۆز ياشلىرى  
بۆلدۈرۈپ كەتتى . ئۇ ئاپاق خوجىغا ئۆزىنىڭ ئېچىنىشلىق سەر -  
گۈزەشتىلىرىنى سۆزلەپ بەردى ۋە ئاخىرىدا كۆز ياشلىرىنى  
ئىچىگە سىڭىرىپ :

— مەن ئاشۇ يۇرتنىڭ پۇقراسى ، ھەرقاچان ئانا تۇپراق -  
نىڭ خىزمىتىنى قىلىش ، ئىززەت — ھۆرمىتىنى ساقلاش بۇر -  
چۇم بار ، — دەيدى بىر خىل ئىپتىخارلىق تۇيغۇ بىلەن .  
ئاپاق خوجا كۈتۈلمىگەندە ، ئۆزىگە يېڭى بىر ھەمراھ تاپقان -  
لىقىدىن خۇشال بولدى . بۇ ئادەتتىكى ھەمراھ ئەمەس ، بەلكى  
تاڭخۇتچە تىلنى ئۇچۇر — بۇجۇرگىچە بىلىدىغان ، ئۇلارنىڭ  
ئۆرپ — ئادەت ، قائىدە — نىزاملارنى پىششىق ئۆگەنگەن ،  
ئۇزۇن يىل ئەسىرلىك ، مۇساپىرلىق ، قۇللۇق تۇرمۇشىنى بى -

شەدىن كەچۈرۈپ ، بۇ دۇنيانىڭ ئاچچىق - چۈچۈكىنى يەتكۈچە تېتىغان ئەقىللىق ، تەجرىبىلىك ، پىشقان ھەمراھ ئىدى . شۇ-ئا ، ئاپاق خوجىمۇ ئۇنىڭغا ئىشىنىپ ئۆز سەزگۈزەشتىلىرىنى سۆزلەپ بەردى . لېكىن ئۇ ، پۈتۈن تەۋقى - لەنەتنى ئىسمائىل خانغا ئارتىپ ، ئۆزىنى ئۇنىڭ زىيانكەشلىكىگە ئۇچرىغۇچى بىر-دەنەبەر گۇناھسىز بىچارە قىلىپ كۆرسەتتى . بۇنى ئاز دېگەندەك ، مەۋلانە موللا نەقىمۇ سۆزگە ئارىلىشىپ :

— ئىسمائىل دېگەن بۇ تۈزكۈر مەلئۇن پىر - ئەۋلىيالار-نىڭ مەدىتى بىلەن تەختكە چىقىۋېلىپلا ، ئەل - يۇرتنى ۋەيران قىلدى ، پۇقرالارنىڭ بېشىغا بالا ياغدۇردى ، مۇسۇلمانلارغا يېغى بولدى . ئۇلۇغلارغا ھاقارەت كۆزى بىلەن قاراپ ، ئۇلۇغلار قەد-رىنى ، ئۇلۇغزادىلار ئىززىتىنى بىلمىدى ، — دەپ ، ئەڭ قەبىھ تىللار بىلەن ئىسمائىل خاننى تىللاپ سېستىتى ، دۇنيادىكى ئەڭ چىرايلىق تىللار بىلەن ئاپاق خوجىنى ماختاپ كۆككە كۆتۈردى ، ھەتتا : «پەيغەمبەر ئەلەيھىسسالامدىن كېيىن ، ئەگەر بىر كىشى پەيغەمبەر بولۇش راۋا بولسا ، بىزنىڭ ھەزرىتى ئىشانىمىز راۋا بولاتتى ...» دەپ ، پەيغەمبەر دەرىجىسىدە ئۇلۇغلىدى ... بۇ گەپلەر دوستمۇھەممەتكە غەلىتە تۇيۇلمىدى ، چۈنكى ئۇ ، يۇرتنىڭ ئەھۋالىدىن پۈتۈنلەي خەۋەرسىز ئىدى . ئۇ بىرنەچچە كۈن ئاپاق خوجىنى كۆزىتىش ئارقىلىق ، ئۇنىڭ ھەقىقەتەنمۇ ئابىرۇپلۇق ، بىلىملىك ، رايىش ئادەم ئىكەنلىكىنى كۆرۈپ يەتكە-ندى . شۇڭا ، ئىسمائىل خانغا نىسبەتەن كۆڭلىدە مۇشۇنداق ئەۋلىيا سۈپەت كاتتا ئىشانغا بىھۋدە جەبىر - زۇلۇم سالغانلىقى ئۈچۈن ، غايىۋانە نەپرەت تۇيغۇسى ئويغانغانىدى ...

ئاپاق خوجا سارايۋەنگە نۇرغۇن ئالتۇن - كۈمۈش بېرىپ ، دوستمۇھەممەتنى ئۆزلىرى لاسادىن قايتقۇچە بولغان ئارىلىقتا ، ئۆزىگە ھەمراھ بولۇش ۋە تىلماچلىق قىلىش ئۈچۈن ياللىۋالدى . دوستمۇھەممەت ئەمدى كېچە - كۈندۈز ئۆز يۇرتلۇقلىرى بىلەن



بىللە بولالايدىغان ، موللا باقى سەمەرقەندى ئەتكەن مەزىزلىك تائاملارنى بىللە يەپ ، يۇرت ھىدى ، يۇرت پۇرىقىدىن تەڭ بەھرىدە مەن بولىدىغان بولدى . شۇڭا ، ئۇ بۇ كۈنلەردە ، ئەزەلدىن ئۆزىدە كۆرۈلۈپ باقمىغان خۇشاللىق ، پاراغەت تويغۇسى بىلەن ئەركىن - ئازادە يۈرۈيدىغان بولدى . ئۇنىڭ شادلىق چۇلغىغان كۆزلىرىگە ئاپاق خوجا ۋە ئۇنىڭ ھەمراھلىرى بەئەينى ئەرىشتىن چۈشكەن پەرىشتىلەردەك شۇنداق مېھرى ئىسسىق ، يېقىملىق ۋە مېھرىبان كۆرۈنۈشكە باشلىدى .

بىر كۈنى كەچلىك تاماقتىن كېيىن ، ئاپاق خوجا قانداق قىلغاندا دالاي لاما بىلەن تېزرەك كۆرۈشكىلى بولىدىغانلىقىنى ئويلاپ ، بىردىنلا كەشمىر خانى شاھ مۇھەممەت راجانىڭ ئۇ يولغا چىقىدىغان كۈنى ئېيتقان مۇنۇ سۆزلىرىنى ئەسكە ئالدى : «دالاي لاما ئۇ خەقنىڭ خۇدادەك كۆرىدىغان پادىشاھى ، ئۇنىڭ بىلەن كۆرۈشۈش ئاسانغا چۈشمەيدۇ . ئالدى بىلەن ئىخلاس ۋە ئېتىقادتا ئۇلارنى ئىشەندۈرۈش ۋە تەسەرلەندۈرۈش كېرەك . بۇنىڭ ئۈچۈن ، بىراھمانلارنىڭ كىيىمىنى كىيىپ ، لاماسۇن بۇتخانىسىدىكى بۇرھاننىڭ ① ئالدىدا تىزلىنىپ ، چىن ئىخلاس بىلەن باش ئۇرۇش كېرەك . بۇ ئىش مەلۇم ۋاقىت داۋاملاشقاندىن كېيىن ، ئۇلار تەسەرلىنىپ ، دالاي لاما بىلەن ئۇچراشتۇرۇشى مۇمكىن ... »

شاھ مۇھەممەت راجانىڭ ئېيتقانلىرى ھەق ئىدى . ئاپاق خوجا ئۆزىمۇ لاساغا كەلگەندىن كېيىن ، شۇنداق قىلىش زۆرۈر - لۈكىنى ھېس قىلغانىدى . شۇڭا ، ئۇ بۈگۈن قەتئىي قارارغا كېلىپ ، دوستمۇھەممەتكە بۇيرۇدى :

— سىز ئەتە بازاردىن ماڭا مۇشۇ خەقنىڭ راھىبلىرى

① بۇرھان — بۇددا دىنىدىكى ئىلاھ بۇتساتۋانىڭ يەنە بىر خىل ئاتىلىشى .

كېيىدىغان بىراھمانچە كىيىمدىن بىر قۇر ئەكېلىپ بېرىڭ ، مەن ئەمدى ئىشنى باشلىمىسام بولمايدۇ .

ئەتىسى كىيىم ئېلىپ كېلىندى ، ئاپاق خوجا سەللە - تونلىرىنى سېلىپ تاشلاپ ، سېرىق رەڭلىك ، يەڭسىز راھىبچە كىيىمنى كىيىدى ، ئاندىن لاماسۇن بۇتخانىسىغا كىرىپ ، ئەڭ چوڭ بۇت بۇرھاننىڭ ئالدىدا يۈكۈنۈپ ، ئۈستىغا باش ئۇرۇشقا باشلىدى ...

بۇ ئىش ئەنە شۇ يوسۇندا — بۇتخانىغا كىرىش ، بۇت ئالدىدا يۈكۈنۈش ، بۇتقا باش ئۇرۇش بىلەن ھەر كۈنى داۋام قىلىپ ، كۈنلەر ، ھەپتىلەر ، ئايلار بىر خىل رىتىمدا ئۆتۈشكە باشلىدى ... بۇ ھەقتە زامانداش بىر شائىر مۇنداق يازدى :

«كۆرۈڭ ئەۋلادى پەيغەمبەر يۈرۈپ جۇڭغار ئارائۇچ ئاي ،  
مۇسۇلمان قەتلىچۈن قاتراپ ، يۈگۈردى زادىلا تىنماي !»

ئاپاق خوجا راھىبچە كىيىنىپ ، لاماسۇن بۇتخانىسىنى سەجدىگاھ قىلىپ ، بۇتلار شاھى بۇرھانغا باش ئۇرۇپ ، ئۆزىنىڭ چىن ئىخلاسى - ئېتىقادىنى نامايان قىلغان توقسىننىچى كۈنى دالاي لاما V نىڭ نەزىرىگە چۈشتى .

بۇ كۈنى بىراھمانلارنىڭ كاتتا يىغىلىشى بولغانىدى . يىغىلىشتا ، دالاي لاما ئەھۋال سۈرۈشتۈردى . لاماسۇن بۇتخانىسىدىن نىڭ ساقاللىق باش راھىبى ئەھۋال تونۇشتۇرۇپ مۇنداق دەيدى :  
— بىزنىڭ لاماسۇنغا يېڭى بىر بىراھمان كېلىپ قالدى . ئۇنىڭ قەيەرلىك ئىكەنلىكىنى بىلمىدۇق . ئۇ توقسان كۈندىن بېرى ، بۇرھاننىڭ ئالدىدا ناھايىتى چىڭ ئېتىقاد بىلەن باش ئۇرۇپ ئىبادەت قىلدى .

— ئۇنىڭ بىرەر تەلەپ - ئارزۇسى بارمىكەن ؟ — سوردى دى دالاي لاما .

باش راھىب ئالدىراپ جاۋاب بەردى :

— ئۇ بىزگە بىر نەچچە قېتىم : باش پاناھىم دالاي  
لاما ھەزرەتلىرى بىلەن كۆرۈشتۈرۈڭلار ، دەپ ئىلتىماس قىلغا-  
ندى .

دالاي لاما V قانداقتۇر قىزىقسىنغان ، تەسىرلەنگەن قىيا-  
پەتتە مۇنداق دېدى :

— ئۇنداقتا ، ئەتە ئۇنى ئالدىمغا باشلاپ كىرىڭلار .

— خوپ ، — دېدى باش راھىب ئېگىلىپ .

ئەتىسى ، باش راھىب ئاپاق خوجىنى ئەگەشتۈرۈپ ، بۇددا لا  
سارىيىنىڭ دۆلەت ئىشلىرى بېجىرىلىدىغان ئاقسارايغا باشلاپ  
كەلدى . دوستمۇھەممەت ئۇلار بىلەن بىللە ئىدى . سارايىنىڭ  
ئالدىدىكى كەڭ سەينا ناھايىتى پاكىز ۋە تىمىتاس ئىدى ، ئېگىز  
راۋاقلار بىلەن بوي تالىشىپ تۇرغان قارىغاي ۋە شەمشاد دەرەخ-  
لىرى ياپپىشىل كۆكۈرۈپ تۇراتتى .

دالاي لاما ئاپاق خوجىنى ئۆزىنىڭ پادىشاھلىق ئوردىسىدا  
قوبۇل قىلدى . مىلادىيە 1653 - يىلىدىن بېرى «ئەرشىد-  
ئەلادىكى ئاق كۆڭۈل بۇرھان ھىمايىسىدىكى ۋاجرا دول دالاي  
لاما»<sup>①</sup> دېگەن يۈكسەك نام بىلەن ئاتىلىپ كەلگەن بۇ چوڭ  
ھۆكۈمدار ھازىر يېشى ئاتمىشتىن ھالقىپ ، چاچلىرى ئاقارغان ،  
ۋىجىك ، ئازغىن بىر بوۋاي ئىدى . ئەمما ، ئۇنىڭ تېخىچە زېھنى  
ئۆتكۈر ، كۆزىنىڭ نۇرى ئۆچمىگەندى .

باش راھىب ئاپاق خوجىنى شاھنىشىغا باشلاپ كىرگەندە ،  
بېشىغا ئالتۇن دېدىم<sup>②</sup> ، ئۈچىسىغا سېرىق زەربايتىن بىراھمانچە  
يەڭسىز تون كىيگەن دالاي لاما شاھلىق سالاپەت بىلەن ئالتۇن  
چىرگىنىدا<sup>③</sup> قاتىيىپ ئولتۇراتتى .

① «دېڭىزدەك كەڭ قورساق نوم بىتىك ئاچارى» دېگەن مەنىنى  
بىلدۈرىدۇ .

② دېدىم — شاھلار كىيىدىغان بىراھمانچە تاج ، بۆك .

③ چىرگىن — تەخت ، ئالتۇن كۇرس .

شاھىنىڭ بوسوغىسى يەردىن بىر گەز ئېگىزلىكتە كۆتۈرۈلۈپ تۇراتتى ، بوسوغىدىن ئالتۇن چىرگىن قويۇلغان شاھ سۈپىنىڭ ئالدىغىچە يەتتە غۇلاچتەك بوش ئارىلىق بار ئىدى . ئاپاق خوجا خۇشاللىق ۋە ھاياجاندا ھولۇقۇپ ، تەمتىرەپ ، ئېگىز بوسوغىغا پۇتلىشىپ يىقىلغىلى تاس قالدى . دوستمۇھەمەت مەت چاققانلىق بىلەن ئۇنى قولتۇقىدىن يۆلىۋالدى .

ئاپاق خوجا شاھىنىڭ ئىچىگە كىرىپ ، بۇتپەرەسلەرنىڭ قائىدە - نىزامى بويىچە ، يۈزىنى يەرگە يېقىپ ، دالاي لامانا يەتتە قېتىم سەجدە قىلدى ۋە يەتتە غۇلاچ بوش ئارىلىقنى بېسىپ ئۆتكۈچە ، يەنە يەتتە قېتىم يۈزىنى يەرگە يېقىپ ، يەتتە قېتىم بېشىنى كۆتۈرۈپ ، ئۆمۈلەپ دېگۈدەك شاھ سۈپىنىڭ ئاستىغا يېتىپ كەلدى .

— خوش ، سەن كىم بولسەن ؟ — دەپ سورىدى دالاي لاما ئاپاق خوجىنى ئورنىدىن تۇرۇشقا ئىشارە قىلىپ ، — نەدىن كەلدىڭ ، بۇ يەرگە كېلىشتىكى مۇددىئانىڭ نېمە ؟ ئاپاق خوجا ئورنىدىن تۇردى ۋە يېلىنغان ، خۇشامەت قىلغان تەلەپپۇزدا :

— ئىلاھا خۇشالدۇرمەنكى ، ھەزرىتى دالاي خوجام ئىنا - يەت نەزەرىنى مەن پېقىر تەرەپكە تاشلاپ ، مېنى ئىلتىپات ھەم قوبۇل شەرىپىگە مۇشەرىپ قىلدى ، — دەپ پۈكۈلۈپ تەزىم بىلەن ، — خۇدا بۇ پەرىشتە سۈپەت پادىشاھىنىڭ پاك ھاياتىنى ئاسمان پەرىشتىلىرى بىلەن يانداش قىلىپ ئۇلۇغلىغاي ... بۇ سۆزلەر گەرچە دوستمۇھەممەتكە بىر ئاز غەلىتە تۇيۇلغان ، ئۇنىڭ غورۇرىغا ، ئىمانىغا بىر ئاز قاتتىق تەگكەن بولسىمۇ ، لېكىن ئۇ خوجاينى ئاپاق خوجىنىڭ ھۆرمىتى ، يۈزى ۋە كەلگۈسىدىكى خاسىيەتلىك ئىشلىرى ئۈچۈن ، ئۇنى تولۇق ۋە چۈشىنىشلىك تەرجىمە قىلىپ بەردى . بۇ سۆزلەرنى ئاڭلاپ ، دالاي لامانىڭ چىرايىغا بىلىنەر - بىلىنمەس كۈلكە يۈگۈردى .

ئاپاق خوجا سۆزىنى داۋام قىلدى :

— ئى مېھرىبان ، ئادىل پادىشاھ ، مەن مۇسۇلمان پىرىقىم - سىنىڭ خوجىسى ، پەيغەمبەر ئەۋلادى ئىدىم . نام - شەرىپىم خوجا ھىدايىتۇللا ئىشان ، مۈلكى قەشقەرىيىدىكى ياركەند ، كا - شىغەر خەلقى ماڭا مۇرىت - مۇخلىس ئىدى . ئەلھال ، بۇ پاراۋان ، باياشات ئەل - يۇرتنى ئىسمائىل خان ئاتلىق بىر زالىم مەندىن تارتىپ ئېلىپ ، مېنى ئۇ تەۋەدىن قوغلاپ چىقاردى ، ئۇ ھىلىگەرلىك كانىنىڭ داشقىلى ، خۇدانىڭ دوستلىرىنى ئۆلتۈر - گۈچى ، تۆۋەن پايدا تۇرغۇچى ، ئاداۋەت ئاشيانىسىنىڭ ھۇۋۇقۇ - شى ، دەۋرىخىلارنىڭ جايى ماكانى ، دۇنيا ۋە ئاخىرەت زىيانكارى بولغان گەزىلى مەلئۇن ھازىر مېنىڭ خەلقىم ئۈستىدە زۇلۇم - سەتەم قامچىسىنى ئوينىتىپ خۇنخورلۇق قىلىۋاتىدۇ . مەن بۇ يەرگە تاغلار ئېشىپ ، چۆللەر كېزىپ ، سېنى پاناھ تارتىپ كەلدىم ، سېنىڭ زامانىڭدا ئادالەت ھۆكۈمران بولغاي ! ساڭا ئوخشاش سائادەتمەن كىشى لوتقى - ئادالەت ئۇرۇقىنى بىزدەك دەردمەنلەر كۆڭلىنىڭ بوستانلىقىغا تېرىيالىسا ، ئەبەدىي سەرمايىگە ئىگە بولىدۇ ، باتۇرلۇق مەيدانىدا مۇرات ئېتىنى چاپىد - دۇ ، بۇرھاننىڭ ھىممىتىگە ، ئىنايىتىگە ئېرىشىدۇ ...

دالاي لاما مۈلكى قەشقەرىيە توغرىسىدىكى گەپلەرنى ئاڭلاپ ، بىردىنلا ئاپاق خوجىغا قىزىقىپ قالدى .

— ھەي خوجا ، سەن دەۋەتقان بۇ ئەل - يۇرت بىر زامانلاردا بىزنىڭ سەلتەنەتلىك ئاتا - بوۋىلىرىمىزنىڭ تەسەر - رۇپلىقىدا بولغانىدى ... — دېدى ئۇ ئىپتىخار بىلەن بۇنىڭدىن مەنكى يىللار ئىلگىرىكى تارىخنى ئەسلەپ ، — ئەمما ، كېيىنكى ئۇرۇش ، يېغىلىق ، قوشۇلۇش - بۆلۈنۈش ، گۈللىنىش - يىمىد - رىلىش قاتارلىق ھادىسىلەر تۈپەيلىدىن ، نۇرغۇن يېڭى - يېڭى ئەل - يۇرت ۋە خان - پادىشاھلىقلار پەيدا بولدى . سېنى ئۆز يۇرتىڭدىن قوغلاپ چىقارغان ئەنە شۇ خانلىق بىر چاغلاردا بىز -

نىڭ تەۋەلىكتىمۇ قالايمىقانچىلىق پەيدا قىلىپ ، ئەل - يۇرتنىڭ  
بېشىغا ئېغىر كۈنلەرنى سالغان ! ...

شۇ گەپلەرنى قىلىۋېتىپ ، دالاي لاما نىڭ چىرايى تۈتۈلدى ،  
ئاۋازىدىمۇ بىر خىل قوپاللىق ۋە نارازىلىق ئالامەتلىرى پەيدا  
بولدى . ئۇ كۆزلىرىنى يېرىم يۇمۇپ ، بۇنىڭدىن ئوتتۇز يىل  
بۇرۇنقى تاڭغۇتلار ئۈچۈن ئار - نومۇس بىلىنىدىغان مەغلۇبىيەت -  
لىك بىر ئۇرۇش مەنزىرىسىنى خىيالغا كەلتۈردى ...

مىلادىيە 1647 - يىلى ، سەئىدىيە خاندانلىقىنىڭ ئونىنچى

سۇلتانى ئابدۇللاخان ئىمىرغىياسىدىن ئىسمىلىك بىر سەركەر -

دىنىڭ قوماندانلىقىدا ، تىبەتكە خىللانغان ئون مىڭ لەشكەرلىك

چوڭ بىر قوشۇن ئەۋەتكەندى . بۇ قوشۇن تىبەتتە ئۈچ ئايدىن

ئارتۇق ئۇرۇش قىلدى ، تاڭغۇتلار سان ۋە سۈپەتتە ئۆزلىرىدىن

ئۈستۈن بولغان سەئىدىيە قوشۇنلىرىدىن يېڭىلىپ چىكىندى .

بۇ چاغدا ئابدۇللا خاننىڭمۇ يارلىقى يېتىپ كەلدى : « تىبەتلىك -

لەرنىڭ دىن ، مەزھەپ ، ئۆرپ - ئادەتلىرىگە چېقىلماڭلار ،

ئۇلار ئولپان بېرىشنى قوبۇل قىلسىلا ، ئۇرۇشنى بولدى قىلىڭ -

لار ... » مانا شۇ يارلىق بويىچە ، سەركەردە ئىمىرغىيا -

سىدىن باج - ئولپان ئېلىش شەرتى بىلەن ئۇرۇشنى توختاتقان

ۋە تىبەتلىكلەر ھەر يىلى سەئىدىيە خانلىقىغا باج - سېلىق

تۆلەش ھېسابىغا يۇرت - ماكانلىرىنى ساقلاپ قالغانىدى ...

بۇلارنى ئويلىسا دالاي لاما نىڭ كونا ئۆچ - ئاداۋىتى قوزغىد -

لىپ ، « سەئىدىيە ، قەشقەرىيە » دېگەن گەپلەر قۇلىقىغا مۇشت

ئۇرغاندەك سوغۇق ئاڭلىناتتى . لېكىن ، بۈگۈن بۇ گەپلەرنى

ئاپاق خوجىنىڭ ئاغزىدىن ئاڭلاپ ، باشقىچە ئەھمىيەتلىك ۋە

يېقىملىق ھېس قىلىپ قالدى . چۈنكى ، ئاپاق خوجىنىڭ بۇ

تەرەپلەردە تۇيۇقسىز پەيدا بولۇشى ئۇنىڭ نەزەرىدە ، كونا تارىخى

ئار - نومۇسنى يۈيۈپ ، ياخشى بىر ئۆچ ئېلىش پۇرسىتىنى

ئېلىپ كەلگەن نۇسرەت ئەلچىسىدەك تۇيۇلۇۋاتاتتى . شۇڭا ئۇ ،

ئالاھىدە ئىلتىپات بىلەن ئاپاق خوجىنى ئالدىغا چاقىرىپ ، ياندى .  
كى كۈمۈش كۇرسقا ئولتۇرۇشقا تەكلىپ قىلدى . بۇنىڭدىن  
قاتتىق تەسىرلەنگەن ئاپاق خوجا ئاغزى ئاغزىغا تەگمەي سۆزلەش-  
كە باشلىدى :

— نىجاتكاردىن ئۈمىد شۇكى ، ئىخلاس سۈيى بىلەن پەر-  
ۋىش تاپقان ۋاپا كۆچتى نائۈمىد قايتىمغاي ! مۇبادا ، تارىختىكى  
ئاشۇ سەلتەنەتلىك دەۋرانىڭنىڭ يەنە قايتىپ كېلىشىنى خالىد-  
سالڭ ، پېقىر سېنىڭ باھادىر قوشۇنلىرىڭنى سەئىدىيە خانلىقى  
ئۈستىگە باشلاپ بارغايىمەن . ئەل - يۇرتنى ئىسمائىل خاندىن  
قايتۇرۇپ ئالغاندىن كېيىن ، مەڭگۈ ساڭا ھۆرمەت بەجا كەلتۈ-  
رۈپ ، سېنىڭ ھەققىڭگە دۇئا - تىلاۋەت قىلىپ ، دۇنيانىڭ  
ئىشلىرىنى سېنىڭ ئىرادەڭ بويىچە قىلغايىمەن ...

ئاپاق خوجا دالاي لامانىڭ كۆڭلىدىكى گەپلەرنى قىلدى .  
ئۇلارنىڭ ئوي - خىيالى ، نىيەت - ئىقبالى بىر يەردىن چىقتى .  
ھەر ئىككىسى سەئىدىيە خاندانلىقىغا چوڭقۇر ئۆچمەنلىك ساقلىد-  
غان كونا ئاداۋەتچىلەردىن ئىدى . ھازىر ، بىرسى - بىرسىنىڭ  
قولى بىلەن ئىش تەۋرەتمەكچى بولۇۋاتاتتى . ئىشقىلىپ ، دالاي  
لاما ئاپاق خوجىدەك ئۆز پۈتى بىلەن مېڭىپ كەلگەن نۇسرەت  
ئەلچىسىنى چىڭ تۇتۇش ، شۇ ئارقىلىق مۇددەئاغا يېتىش قارار-  
غا كەلدى .

— كۆڭلىڭىزنى يېرىم قىلماڭ ، خوجا ، — دېدى ئۇ  
ئاخىر ئاپاق خوجىنىڭ كۆڭلىنى تىنچىتىپ ، — ئىشلار ياخشى  
بولۇپ كېتىدۇ ، سىز چوقۇم مۇراد - مەقسىتىڭىزگە يېتىسىز .  
ئەمما ، بىز بۇ جايدىن لەشكەر ماڭغۇزساق ، يول ئۇزۇن ، دىش-  
ۋارچىلىق كۆپ بولىدۇ ، مەن جۇڭغار يېدىكى جۇڭغار مۇخلىس-  
لىرىمنىڭ تۇرسىگە نامە پۈتۈپ ، يۇرتىڭىزنى قوللىڭىزغا ئېلىپ  
بېرىشكە بۇيرۇيمەن !

ئاپاق خوجا يەنە بىر قېتىم تىزلىنىپ ، رەھمەت - تەشەك-

كۈر ئېيتتى ، خۇشاللىقىدىن دالاي لامانىڭ ئاياغلىرىغا باش قويدى ، ئۇزۇن سېرىق پەرىجىسىنىڭ پەشلىرىنى يۈزىگە سۈرۈپ سۆيدى ...

شۇ سۆھبەتتىن كېيىن ، ئاپاق خوجا بىر ھەپتىگىچە دالاي لامانىڭ ئەتىۋارلىق مېھمىنى بولدى ، زىياپەتلەرگە قاتناشتى ، «ئەركتە» دەپ ئاتىلىدىغان مەخسۇس لاما ھارىقى بىلەن مېھمان قىلىندى . بۇ جەرياندا ، دالاي لاما ئۇنىڭدىن سەئىدىيە خاندانلىق قىزىنىڭ كۈچ - قۇدرىتى ، ئىچكى ماجىرالار ، تىبەت - قەشقەرىيە چېگرىسىدىكى تاغ - داۋان ، يول - جوداق ① لار توغرىسىدا ۋە ئىسمائىل خان ھاكىمىيىتى ئاغدۇرۇلغاندىن كېيىنكى سىيا - سىي - ئىقتىسادىي ئىشلار توغرىسىدا بىرنەچچە قېتىم مەخپىي ۋە ئاشكارا سۆھبەتلەشتى ...

بىر ھەپتىدىن كېيىن ، دالاي لاما پادىشاھلىق مۆھىرى بېسىلغان بىر پارچە مەكتۇپنى ئۇنىڭغا بەردى ۋە كاتتا داغدۇغا بىلەن جۇڭغارىيىگە ئۇزاتتى . يولغا چىقىش ئالدىدا ، ئون بەش قوتاز بىلەن نۇرغۇن يېمەك - ئىچمەك ، دورا - دەرەمەكلەرنى سوۋغا قىلدى ۋە ئۈچ نەپەر بېجىرىم يول باشلىغۇچىنى ھەمراھ قىلىپ بەردى .

ئاپاق خوجا بۇنىڭدىن ئۈچ ئاي بۇرۇن ، لاساغا بىر خىل دىلغۇللۇق ، تەڭلىك ۋە ياتىسراش تۇيغۇسى بىلەن غەمكىن ھا - لەتتە كەلگەن بولسا ، مانا بۈگۈن لاسادىن بىر خىل ئۈمىدلىك ، قەتئىيلىك ۋە دوستلۇق تۇيغۇسى بىلەن خۇشال - خۇرام ھالەتتە قايتتى .

يۇرتداشلىرىدىن ئايرىلىپ ، دىلى ئۆكسىگەن دوستمۇھەم - مەتمۇ ئۇنى ئالەمچە ئۈمىد ۋە ئىشەنچ بىلەن ئۈزۈتىپ قالدى :  
— قارىغۇنىڭ نىيەت - ئارزۇسى ئىككى كۆزى بولغانغا

① جوداق — بۇتخانا .



ئوخشاش ، مەن ناتىۋان مۇساپىرنىڭ ئارمانى يۇرتقا قايتماقتۇر .  
مەرھىمىتىڭىزنى دەرىخ تۇتمىغايسىز ، ھەزرىتىم . سىزدىن ئۇ  
دۇنيا - بۇ دۇنيالىق ئىلتىماسم شۇ ...

— سىزنى ماڭا بۇ مۈشكۈل ، خاسىيەتلىك سەپەردە ئاللا  
يولۇقتۇردى ، ئىنىم ، — دېدى ئاپاق خوجا ئۇنىڭغا كۆيۈنگەن ،  
ئايرىلىشقا كۆزى قىيمىغان قىياپەتتە ، — نۇرغۇن مۈشكۈلاتلىق-  
رىمنى ئاسان قىلىدىڭىز ، ئاللا گۇۋاھ بولسۇنكى ، ئۆز ئىشىمنى  
ئىزغا سالغاندىن كېيىن ، سىزنى چوقۇم يۇرتقا قايتۇرۇپ كېتىد-  
مەن ، تەخت - بەخت ھۇزۇرىنى بىللە سۈرگەيمىز ! ...

دوستمۇ ھەممەتنىڭ ئۇزۇن يىلدىن بېرى يورۇپ باقمىغان  
غەمكىن ، چۈشكۈن كۆڭلى ئاپاق خوجىنىڭ مانا شۇ چىرايلىق  
گەپلىرى بىلەن بىردىنلا ئۈمىد ۋە خۇشاللىققا تولدى ...

## 2

ئاپاق خوجىنىڭ جۇڭغارىيىگە كەلگەن ۋاقتى — دەل غالى-  
داننىڭ خۇددى تۇۋىقى قىزىغان ئاتتەك چاپچىپ تۇرغان ۋاقتىغا  
ئوغرا كەلگەنىدى .

ئۇنىڭ كىچىك كارۋىنى مىلادىيە 1677 - يىلى يازدا لاسا-  
دىن يولغا چىقىپ ، كۆككۆل ① ئارقىلىق كۈزدە قۇمۇلغا كې-  
لىپ ، شۇ يەردە قىشلاپ قالدى .

مىلادىيە 1678 - يىلى باش ئەتىيازدا ئېلىغا كېلىپ ،  
غالداننىڭ ئىرەن قابۇرغىدىكى قارار گامىغا چۈشتى .

ئاپاق خوجا بۇ يەرگە ئورۇنلىشىپ ئۈچىنچى كۈنى ئەتىگەندە-  
دە ، غالدان سېرىن بىلەن كۆرۈشتى . تېخى قىرىق ياشلارغا  
بارمىغان ئېگىز بوي ، كۈچلۈك ، كۆزلىرىدىن ئۆكتەملىك ، ھۆ-

① كۆككۆل — ھازىرقى چىڭخەي .

كۈمرانلىق نۇرلىرى چاقناپ تۇرىدىغان ، قىزىققان بۇ ئادەم ئاپاق خوجىنى خېلى چوڭ ئىززەت - ئىكرام بىلەن قارشى ئالدى . چۈنكى ، ئۇ تۈنۈگۈن ئۆز يېنىدىكى خاس مۇلازىمدىن ئاپاق خوجىنىڭ لاسادىن دالاي لاما V نىڭ مەكتۇپىنى ئېلىپ كەلگەن ئالاھىدە مېھمان ئىكەنلىكىنى ئاڭلاپلا ، ئۇنىڭغا قىزىقىپ قالغانىدى .

ئاپاق خوجا غالدانىڭ ئوردىسى ھېسابلىنىدىغان كەڭتاشا ، ئۈستىدە تۇغ - شەددىلىرى لەپىلدەپ تۇرغان ھەشەمەتلىك ئاق ئۆيگە كىرىپلا ، ئۇنىڭ ئايىغىدا تىزلاندى ۋە چوقۇنۇپ تۇرۇپ : — ھۆرمەتلىك ئالەم پاناھ سەركەردە ، سىزگە ئۇلۇغ تاڭخۇت شاھى ، دېڭىزدەك كەڭ قورساق نوم بېتىك ئاچارى دالاي لاما ھەزرەتلىرىنىڭ مۇبارەك مەكتۇپ نامىسىنى ئېلىپ كېلىۋې- دىم ، نەزەرىڭىزدىن ئۆتكۈزۈپ ، غەسەك كۆڭلىمىزنى شاد قىلغايىسىز ، — دېدى ۋە مەكتۇپنى ئىككى قوللاپ سۈندى . غالدان ئاپاق خوجىنىڭ قولىدىن مەكتۇپنى ئېلىپ ، ئاۋايلاپ ئاچتى ۋە ھۆرمەت نەزەرى بىلەن كۆز يۈگۈرتتى . خەتتە مۇنۇلار يېزىلغانىدى :

«... سەن بۇرھانىمىز تاللىغان ، بىراھمان مەملىكىتىنىڭ سەلتەنەت ئۈزەڭگىسىگە ئاياغ قويغان ئۇلۇغۋار ھۆكۈمرانسەن . شۇڭا ، ساڭا بوشۇكتۇ خان ① تاجىنى ئاتا قىلدىم . مېنىڭ شۇل مەكتۇبىمنى ساڭا ئېلىپ بارغۇچى ئافاق بىسىيار ئۇلۇغ ، كامىل كىشىدۇر ، ئۇ بىزنىڭ لاماسۇندا ئۈچ ئاي يېتىپ ، بۇرھانىنىڭ نەزەرىدىن ئۆتتى . ئۇ كاشىغەر ، ياركەنتنىڭ خوجىسى ئىكەن . ئىسمائىل خان دېگەن بىرى ئۇنىڭ سەلتەنەتنى تارتىۋېلىپ ، ئۆزىنى يۇرتتىن قوغلاپ چىقىرىپتۇ . كېرەككى ، سەن لەشكەر

① دالاي لاما غالدانغا بوشۇكتۇخان ، يەنى بىشەۋكەتى دەپ نام

بەرگەن .

ماڭغۇزۇپ ، بۇ كىشىنىڭ يۇرتىنى قولغا ئېلىپ بەرگەيەن ، بولمىسا ، ئىش پاساد ① بولۇر . گەپ تامام ، نامە ۋە سىلام ! ... »

خەتتە ، دالاي لاما V نىڭ پادىشاھلىق مۆھۈرى ۋە ئىمزا سىزى بار ئىدى . غالدان خەتنى ئوقۇپ بولۇپ سۆيىدى ۋە پېشانىسىغا تەگكۈزدى . بۇ ئۇنىڭ دالاي لاماغا بولغان ھۆرمىتى ۋە ئىخلاسى ئىدى . چۈنكى ئۇ ، موڭغۇللارنىڭ ئادەت - نىزامى بويىچە ، كىچىكىدىنلا مانجى ② بولۇپ ، جۇڭغارىيىدىن بۇددالا سارىيىغا كەلگەن ۋە ئۆزىنىڭ زېرەك ، قەيسەرلىكى بىلەن دالاي لاماغا ياراپ قېلىپ ، ئۇنىڭ ھۇزۇرىدا بالاسىرامان بولغان ۋە ئون بەش يىلدىن ئارتۇق دالاي لامانىڭ ئەتىۋارلاپ تەربىيىلىشىگە ئېرىشكەنىدى .

غالدان تېخى يېقىندىلا — مىلادىيە 1677 - يىلى يازدا ، ئوتتۇز مىڭ ئائىلىق لەشكەر بىلەن تەڭرى تېغىنىڭ شەرقى شىمالىدىكى تۇرپان بىلەن قۇمۇلغا ھۇجۇم قىلىپ ، ئۇ يەرلەرنى سەئىدىيە ھۆكۈمرانلىقىدىن تارتىپ ئالغانىدى . ئەمدى ئۇ ئوڭسىمۇ - چۈشىدىمۇ تەڭرى تېغىنىڭ جەنۇبىدىكى كەڭ ۋە باياشات ئەل - يۇرتنى ئىستىلا قىلىشنى ئويلاپ يۈرەتتى .

ئۇنىڭ ئېتى چاچىپ ، غەلبىدىن كالىنىسى قىزىپ ، «بۇ - يۈك جۇڭغار دۆلىتى» نى كېڭەيتىشنى ئويلاپ تۇرغان مانا شۇنداق ھالقىلىق پەيتتە ، دالاي لامانىڭ خېتى بىلەن ئاپاق خوجىنىڭ تۇيۇقسىز ئۆز ھۇزۇرىدا پەيدا بولۇشى غالدانغا گويا بەخت - ئامەت قۇشىنىڭ بېشىغا قونغانلىقىدەك نۇسرەتتىن

① پاساد — بۇزۇلۇش .

② مانجى — بالا سىرامان ، راھىب . موڭغۇللارنىڭ ئادىتىدە بىر

ئۆيدە ئىككى ئوغۇل بولسا ، كىچىكى چوقۇم مانجى بولاتتى .

بېشارەت بەردى . ئۇنىڭ ئۈستىگە ، دالاي لاما نىڭ ئۇنىڭغا بەرگەن «بوشۇكتۇخان» دېگەن رەسمىي ئوتىغىتى ① ئۇنىڭغا زور مەدەت ۋە جۈرئەت بەخش ئەتتى .

غالدان ئالدىراغۇ ، قارام ۋە قاپ يۈرەك سەركەردە ئىدى . بىرەر ئىشنى قارار قىلسا ، ھېچكىم ئۇنى نىيىتىدىن ياندۇرالمايتتى . ئۇ ئاپاق خوجا بىلەن بىر كېچە مەخپىي پاراڭلاشقاندىن كېيىن ، بارلىق ھەربىي ۋە مۈلكى ئەمەلدارلىرىنى يىغىپ ، سەئىدىيە خاندانلىقىغا قارشى ئون ئىككى مىڭ ئاتلىق لەشكەر تارتىش قارارىنى ئېلان قىلدى ، شۇنىڭ بىلەن پۈتكۈل جۇڭغاردا - يە تەۋەسىدە ئۇرۇشقا تەييارلىق قىلىش جىددىي ۋەزىيىتى شەكىللەندى .

بۇ مەزگىلدە ئاپاق خوجىمۇ جىم ياتىمىدى . ئۇ ئىشەنچلىك سوپى - دەرۋىشلىرىنى تەرەپ - تەرەپكە ماڭغۇزۇپ ، ھەر شە - ھەر ، ھەر يۇرتتا چېچىلىپ ، يوشۇرۇنۇپ ياتقان مۇرىت - مۇخ - لىسلىرىنى قوزغاشقا ھەم ۋاقتى كەلگەندە ئىچكى جەھەتتىن ماسلىشىشقا چاقىردى .

شۇنداق قىلىپ ، ئاپاق خوجىنىڭ كۆز يېشى ، دىيانىتى ، خۇشامىتى ۋە تىز چۆكۈپ باش ئۇرۇشى ھېسابىغا قۇراشتۇرۇلغان ئون ئىككى مىڭ ئاتلىق زور قوشۇن غالدان بوشۇكتۇخاندا - نىڭ قوماندانلىقىدا ، مىلادىيە 1678 - يىلى ياز ئايلىرىدا ، مۇز داۋان ئارقىلىق قەشقەرىيە تەۋەسىگە بېسىپ كىردى ...

① ئوتىغىتى - نام - ئەمەل يارىلىقى ، تاج .

## توققۇزىنچى باب

### ئۇزۇن چۈش

#### 1

دوستمۇھەممەتنىڭ ھېكايىسى تاڭغا يېقىن ئاخىرلاشتى .  
ئاستا - ئاستا سۈبھى كۆتۈرۈلۈپ ، ئاسماننىڭ شەرقى بۇر-  
جىكى ئاقىرىشقا باشلىدى . دەريا ئۈستىدە لەيلەپ يۈرگەن قويۇق  
تۇمان جەنۇبقا سۈرۈلۈپ ، ئۇپۇققا باش قويدى . كېچىچە ئاسمان  
قەھرىدە بىر - بىرىدىن نۇر ۋە جىلۋە تالىشىپ چىققان يۇلتۇز-  
لارمۇ كەينى - كەينىدىن ئۆچۈپ ، پەقەت چولپان يۇلتۇزىلا  
يېقىنلا يەردە كۈمۈشتەك پارقىراپ تۇراتتى .

زەرەپشان دەرياسىنىڭ شاۋقۇنلۇق يۈزىدىن كۆتۈرۈلگەن  
سەھەرنىڭ سالقىن ، مەيىن شامىلى ئىسەن بۇقىنىڭ غەم ۋە مۇڭ  
باسقان يۈز - كۆزلىرىنى سۆيۈپ ، ئەركىلىتىپ ، ئۇنىڭ ئەڭ  
نازۇك ۋە پىنھان ھېسسىياتلىرىنى ئويغىتىشقا باشلىدى .

ئىسەن بۇقا كېچىچە ئېزىلىپ ئولتۇرغان يېرىدىن ئاستا  
قوپۇپ ، ئېقىن بويىدىكى خىيابانغا كەلدى . ئۇنىڭ شۇ تاپتىكى  
روھىي ھالىتى ئاشۇ ئۆركەشلەپ ، تۈرمەللەپ ، قاينام ھاسىل  
قىلىپ ئېقىۋاتقان ھەيۋەتلىك دەريا ئېقىنىدەك جىددىي ھەم تاش-  
قىنى ئىدى . ئۇنىڭ ئىچ - ئىچىدىن خۇددى ئاشۇ دەريا شاۋقۇنىد-  
دەك غەزەپلىك بىر نىدا كۆتۈرۈلۈۋاتاتتى : «ھەيھات !... بۇ شۇم

پەلەك شۇنداق شەپقەتسىز ، شۇنداق سىرلىقمىدۇ ؟! ... »  
دوستمۇ ھەممەتنىڭ ھېكايىسى ئۇنىڭ تەسەۋۋۇرىدىن پۈتۈن-  
لەي ھالقىپ كەتكەندى . شۇ تاپتا ، ئۇ ئۆزىنى بىر تۇرۇپ ھېچ  
نەرسىنى ئاڭقىرالمايدىغان گاراڭغا ، بىر تۇرۇپ ئەقىل بۇلىقى  
تېشىپ كەتكەن دانىشمەن ساراڭغا ئايلىنىپ قالغاندەك ھېس  
قىلاتتى .

دەرۋەقە ، زەرەپشان بويىدا ئۆتكەن بۇ بىر كېچە ئۇنىڭ  
ئوتتۇز نەچچە يىللىق تىنچ ، خىرامان تۇرمۇشى بىلەن مۇستەھ-  
كەم ئىخلاس - ئېتىقادىنى چالغىتىقان شەپقەتسىز كېچە بولدى .  
بۇ كېچە ئىسەن بۇقىغا ئىلگىرى ئاددىي كۆزى بىلەن قارىغان  
نەرسىلەرگە ئەمدى قەلب كۆزى بىلەن قاراشنىڭ لازىملىقىنى ،  
نېمىنىڭ ھەقىقىي گۈزەللىك ۋە خۇنۇكلۇك ، نېمىنىڭ ياۋۇزلۇق  
ۋە ئاليجانابلىق ، نېمىنىڭ راستچىللىق ۋە ساختىپەزلىك ئىكەن-  
لىكىنى ئايرىشنىڭ زۆرۈرلۈكىنى ھېس قىلدۇرۇدى !

مانا شۇ كېچە ئىسەن بۇقىنىڭ كۆز ئالدىدا بۇرۇنقى ئېچى-  
نىشلىق مەنزىرىلەرنى قايتا - قايتا نامايان قىلدى : قان ۋە كۆز  
ياشلىرىغا بويالغان ئانا يۇرت ... خاراب قىلىنغان شەھەرلەر ،  
ۋەيران بولغان يېزا - قىشلاقلار ... قۇرۇم باسقان تاملار تېگىدە  
دۆۋلىنىپ ياتقان جەسەتلەر ... جۇڭغار ئىشخالىيەتچىلىرى  
ئايغ - ئاستى قىلغان بىگۇناھ خەلقنىڭ قىيا - چىيالىرى ...  
ئۆلۈم ئالدىدا غەزەپ - نەپرەت بىلەن ۋارقىرىغان سەركەردىلەر-  
نىڭ ئۈنتۈلماس ئىدالىرى ... بۇ بەختى قارا ئەلگە سىغماي  
سۈرگۈن قۇل قىلىنغان مېڭىلغان ئەھلى ئىلىملەر ، سەرۋازلار ،  
ھۈنەرۋەن - كاسىپلار ۋە ئاجىز قىز - جۇۋانلارنىڭ ئېچى-  
نىشلىق نالە - پەريادلىرى ...

مانا شۇ كېچە ئىسەن بۇقىنىڭ قەلب ئېكرانىدا غايۋانە  
سۆيگەن گۈزەل قىز ئاپتۇلۇننىڭ ئوماق ، مەسۇم چىرايى قايتا  
كۆرۈنۈپ ، ئۇنى يەنە بىر قېتىم ئوتقا چۈشكەن قىلدەك تولغاندۇ .

ئىلىم - مەرىپەت ئوچىقى بولغان «رەشىدىيە مەدرىسى» نىڭ كۆيدۈرلۈشى ، مىڭلىغان بىگۇناھ جاننىڭ ئۆلۈشى ، مەسۇمە قىز ئايغۇلۇننىڭ مۇدەھىش ئوت ئىچىدە خۇددى قاپقانغا چۈشكەن ناتىۋان كىيىك بالىسىدەك ئېچىنىشلىق بوزلىشى ، ۋاقتىسىز ئۆلۈم ئالدىدا كىشىلەرنىڭ ئوت بىلەن تەڭ پەلەككە كۆتۈرۈلگەن نالە - پەريادى ...

ئىسەن بۇقا ئۆز پىرى تەرىپىدىن قىلىنغان بۇنداق پاجىئە - لىك ، كۇپىرانە قىلمىشىنى ھەربىر ئەسلىگەندە ، يۈرىكى پۇچىد - لىنىپ ، پۈتۈن ۋۇجۇدى قاتتىق ئىزتىراپقا چۈشەتتى . مانا شۇ كېچە ئۇنىڭ خىيال ئاسمىنىدا ئۇچۇپ يۈرگەن قەلب قۇشى ئۆز يولىدا دۇچ كەلگەن ھەربىر قىياغا قوناتتى ۋە ئۇ يەدىن يەنە ئۇچاتتى . ئەنە شۇنداق قونۇش ۋە ئۇچۇش ئاخىر ئۇنى ھالىدىن كەتكۈزدى . ئەمدى ئۇ ، كۆز ئالدىدا يېپىلىپ ياتقان ھەيۋەتلىك دەريانىڭ جىددىي ئېقىنلىرى بىلەن سۈرلۈك قايىناملىرىغا قارىدى ...

ئىسەن بۇقىنىڭ كاللىسىنى چىرمىۋالغان مانا شۇ ئاچچىق ئەسلىمىلەر ، تۈگىمەس خىياللار ئۇنى خۇددىي تەتۈر قايىنامغا سۆرىگەندەك سۆرەپ ئۈزلۈكسىز پىرقىرىتاتتى : «ئاھ خۇدا ، مەن نېمانچە ساددە ھەم گۈل - ھە !؟ - دەپ ئۆز - ئۆزىگە خىتاب قىلدى ئۇ ، - مەن پاك ، دىيانەتلىك دەپ يۈرگەن بۇ دەرگاھتىكى زاھىدلار ، سوپى - ئىشانلار بىدئەت ، زالالەتچىلەر ئىكەن ئەمەسمۇ ؟ ! پېقىر ئىشەنگەن ، چوقۇنغان پىر - ئۇستازلار باقىي دۇنيانىڭ ئەمەس ، بۇ دۇنيانىڭ غېمىدە ئىكەن ئەمەسمۇ ؟ ! ...»

ئىسەن بۇقا تىنىمىسىز داۋالغۇپ تۇرغان بەڭۋاش دەرياغا قاراپ ، باش - ئاخىرى يوق ئەبەدىلىككە سوزۇلغان ئەنە شۇ دەريادەك بۇ ھايات يولىدا ئۆزىنىڭ نەگە بېرىپ ، نەدە تۇرۇشى -

نى ، يەنە بىر ئاي ، بىر يىل ۋە ئون يىللاردىن كېيىن ئۆز تەقدىرىنىڭ نېمە بولۇپ كېتىشىنى ئويلاپ ، يەنە چوڭقۇر خىيال-لارغا چۆكتى ...

تالڭ پۈتۈنلەي يورۇدى . يىراقتىكى تاغ چوققىسىدىن كۆتۈرۈلگەن قۇياش بىپايان دالىغا ئىللىق نۇر چاچتى . زۈمرەتتەك كۆك ئاسمان نۇر بىلەن چايقىلىپ تۇرغان دەريا يۈزىدە ئەكس ئەتتى .

ئىسەن بۇقا ئېغىرلاشقان بېشىنى كۆتۈرۈپ ، ھارغىن كۆز-لىرى بىلەن ئالدىغا قارىۋىدى ، ئۆزىدىن ئىككى - ئۈچ قەدەم نېرىدا - دەريانىڭ ئوت - چۆپلۈك قىرىدا ئۆزىگە سوئال نەزىرى بىلەن تىكىلىپ تۇرغان دوستمۇھەممەتنى كۆردى .  
— قانداق ئۇكام ، ئەمدى پىرىڭنىڭ ئەمرىنى ئادا قىلىپ قايتامسەن ؟ — دېدى ئۇ ئىتائەتمەنلىك بىلەن .

ئىسەن بۇقا دوستمۇھەممەتكە قارىغىنىچە بىر ھازا ھاڭۋېد-قىپ تۇرۇپ قالدى . پەقەت دەريا بويىدىكى بىر پارچە يېشىل ئوتلاقتا بىمالال ئوتلاپ ، بەزىدە بېشىنى چولغۇپ ، قۇيرۇقىنى شىپاڭشىتىپ ئۆزىنى چىۋىنداپ تۇرغان چېپار ئېتىنى كۆرگەن-دىلا ، ئاندىن بۇ يەرگە ئۆزىنىڭ نېمە مەقسەتتە كەلگەنلىكىنى ئېسىگە ئالدى .

— ئاكا ، بولدى ، ئەمدى ئۇ گەپلەرنى قىلماڭ ، — دېدى ئىسەن بۇقا چوڭقۇر بىر ئۇھسىنىپ ، — ھېلىمۇ تۆكۈلگەن قان - ياشلار ئازمۇ ؟ ماڭا ياخشى بىر ئەقىل كۆرسىتىڭ ، كۈچلۈك ، خەسسى بىر دۈشمەن كۆڭلۈمدىن ئورۇن ئېلىپ ۋەسۋەسە قىلىۋاتىدۇ . يامان ، بۇزۇق ئىشلارنى ماڭا زىبا كۆر-سىتىۋاتىدۇ ، كۆڭلۈم بەكمۇ يېرىم ...

— ھۆرمەتلىك ئۇكام ، — دېدى دوستمۇھەممەت ئىچكۆ-يەرلىك بىلەن سەممىي ھالدا ، — ياراملىق ئادەم بولۇش يولى ئۈنچە ئوڭاي ئەمەس ، ئۇمۇ ئەگرى - توقاي ، ھەتتا ئىنتايىن



ئازابلىق بىر يول . ئۇ ئادەمدىن ئىرادە ۋە جەسۇرلۇق تەلەپ قىلىدۇ ! خۇدا ئۆز بەندىلىرىگە پىكىر قىلىش ئۈچۈن ئەقىل ، سۆيۈش ئۈچۈن يۈرەك ، ياخشى - ياماننى ئايرىش ئۈچۈن ۋىجدان ، سۆز قىلىش ئۈچۈن تىل بەرگەن ! مەندىن مەسلىھەت شۇكى ، ھېكمەتنى قارىغۇلاردىن ئۆگىنىش ، چۈنكى ، ئۇلار ماڭىدىغان يېرىنى سىيىپلاپ بىلىۋالماي تۇرۇپ ئاياغ باسمايدۇ . پىر - ئۇستازلىرىڭىز سىزنى ئاتقا مىنگۈزدى ، لېكىن تىزگىنىنى سىزگە تۇتقۇزمىدى ، باشقا ئادەم يېتىلەپ كېتىۋاتىدۇ . شۇڭا ، سىز قانداق مېڭىپ ، قەيەرگە بارىدىغانلىقىڭىزنى بىلمەي - سىز . بۇ دۇنيادىكى بارلىق ھەيىلە - مىكىر ، قۇۋۋەت - شۈم - لۇقلارنىڭ ئاقىۋىتى گىرىپتارلىق ۋە نادامەت بولىدۇ ! ئادەم بۇ يولدا كېتىۋەرسە ، ھامان بىر كۈنى بالا تۇزىقىغا ئېلىنماي قالمايدۇ . سىز ئەمدى شۇ چاغقىچە كۆرگەن ئۇزۇن چۈشنى توختىتىپ ئويغىنىڭ ...

ئىسەن بۇقا خۇددى گارالڭ ئادەمدەك خامۇش ۋە جىمجىت تۇرۇپ قالدى . دوستمۇ ھەممەتنىڭ سۆزلىرى ئۇنىڭ يۈرەك تارلىرىنى تىترەتكەن بولسىمۇ ، لېكىن ئۇ ئىپادىسىز ئىدى . چۈنكى ، «ئويغىنىڭ !» دېگەن سۆز ئېيتماققا ئاسان بولغان بىلەن ، ئەمەلدە كۆرسىتىش ئۇنداق ئوڭاي ئەمەس ئىدى . ئۇنىڭ ئۈستىگە ، پىر - ئۇستازى ئۇنىڭغا كىچىكىدىن تارتىپلا : «ئادەم ئويقىدىدۇر ، پەقەت ئۇلار ئۆلگەندىلا ، ئاندىن ھەقىقىي ئويغىنىدۇ» دەپ تەلىم بېرىپ كەلگەنىدى . ئىسەن بۇقىدەك ئەنە شۇنداق يۇمران ۋاقتىدىن تارتىپ ، بىر مەسلىك ، بىر مەزھەپ ، بىر نىيەت - بىر مەقسەتتە تەربىيەلەنگەن ئىخلاسى چوڭقۇر ، ئېتىقادى كۈچلۈك ، ئەقىدىسى چىڭ ئادەم ئۈچۈن ، بۇ ئىش گويا دەريالارنى تىندۈرۈپ ، تاغلارنى تۈزلەيدىغاندەك مۇشكۈل ئىش ئىدى . ئىسەن بۇقىنىڭ گۆش ۋە ئۇستىخاندىن تەركىب تاپقان ئاشۇ بىر پارچە جىسمىلا ئۆزىگە تەۋە ئىدى . ئىنسانىي غورۇر ،

ۋىجدان ، سۆيگۈ - مۇھەببەت ، ئەرك ۋە ھۆرلۈك دېگەندەك  
ئەقىل ۋە ئىدراكتىن تەركىب تاپقان تىرىك روھىي بولسا ،  
پۈتۈنلەي پىر - ئۇستازغا مەنسۇپ ئىدى !

— ئاكا ، خوش ئەمىسە ، مەن ئەمدى قايتاي ! — دېدى  
ئۇ تۇيۇقسىزلا ئات تەرەپكە بۇرۇلۇپ ، — سىز بىر مەزگىل  
ئۆزىڭىزنى دالدىغا ئېلىپ تۇرارسىز ، بۇ ئىشنى باشقا بىرسى  
يەنە قىلمايدۇ ، دېگىلى بولمايدۇ .

— ئوقتۇم ، ئىنىم ، — دېدى دوستمۇھەممەت تەسىرلەندۈرۈلۈپ ،  
گىنىدىن ئاۋازى تىترەپ ، — بۈگۈنلا قوشراپ تەرەپلەرگە  
چىقىپ كېتىمەن ، بىر مەزگىل تاغ ئارىسىدا مالچىلار بىلەن  
جاھاندارچىلىق قىلىمەن ، سىزمۇ ئۆزىڭىزگە پەخەس بولۇڭ ،  
چاپان ھەمىشە يېنىمىزدىكى كېسەك ئاستىدا ياتىدۇ .

ئىككىيلەن خوشلاشتى . گەرچە ئۇلار قۇچاقلىشىپ ، قول  
سېقىشىپ خوشلاشمىغان بولسىمۇ ، لېكىن قىسقا ۋاقىتتا پەيدا  
بولغان دوستانە مېھىر - مۇھەببەتنى ، سەمىمىي - ساددا-  
قىدىتى بىر - بىرىنىڭ قەلبىدە ، يۈرىكىدە مەھكەم ئورناپ  
قالدى ...

## 2

شۇ كۈنلەردە ئىسەن بۇقا خۇددى بۇرىندا چۈلىكى يوق  
تۆگىدەك باشباشتاق بولۇپ قالدى .

ئۇ ئارىسلانباغدىن قايتىپ كېلىپ ، بىرنەچچە كۈنگىچە ئاپاق  
خوجىغا كۆرۈنىدى ، قەيەردە كۆڭلى خۇش بولسا ، شۇ يەردە  
لاغايلاپ يۈردى . بۈگۈن ئوردىدىن خەۋەرچى كېلىپ ، ئۇنى ئاپاق  
خوجىنىڭ ھۇزۇرىغا چىلىدى .

ئىسەن بۇقا چۈشتىن كېيىن ئوردىغا كەلدى . ئاپاق خوجا  
تېخى شاھىنىشىغا كىرمىگەنىدى . ھەر كۈنى ئەتىگەندە ۋە مۇ-

شۇنداق چاغدا ، ئۇنىڭ ئالدىدا يۈكۈنۈپ ، پەشلىرىنى سۆيۈپ ئەرزىنى ئېيتىش ، پەرمان ئېلىش ۋە ئېھتىرام بىلدۈرۈش ئۇ-چۈن نۇرغۇن بەگ - سىپاھلار ، ھەربىي - مۈلكى ئەمەلدارلار ، مۇيسىپىت ئاقساقاللار ۋە ئۇزۇن كۈلالىق سوپى - ئىشانلار سارايعا كېلىپ ، بېشىغا ئالتۇن تاج ، ئۇچىسىغا زەرباپ تون كىيگەن ئاپاق خوجىنىڭ غادىيىپ چىقىشىنى كۈتۈپ سالامخانىدا سەپ تارتىپ تۇرۇشاتتى . ئۇنىڭ قارىسى كۆرۈنگەندە ، ئىككى پۈكۈلۈپ ، سەجدىگە باش قويغاندەك ئىگىلىشەتتى .

بۈگۈنمۇ شۇنداق بولدى . ئاپاق خوجا ئوردا بېگى بىلەن بىرنەچچە خاس مۇخلىسلىرىنىڭ «خوش - خوش» لىشى بىلەن سارايعا كىرگەندە ، كۈتۈپ تۇرغۇچىلار ئۆرە - تۆپە بولۇشۇپ بىر - بىرىدىن قىزغىنىپ ئالدىغا سىلجىپ ، تۇشمۇ تۇشتىن : «خۇش كەلگەيلا ئالەم پاناھ ھەزرىتىم !» دېيىشىپ قارشى ئېلىشتى .

بۇرۇن ھېچقانداق تۈيۈلمايدىغان — تەبىئىي ، قائىدە - يوسۇنلۇق بۇ ئىشلار بۈگۈن ئىسەن بۇقىغا تولمۇ غەلىتە ، كۆڭۈلسىز تۈيۈلدى . ئۇ خوشامەتتە ، كۈچۈكلىنىشتە بىر - بىرىدىن ئاشۇرۇپ ، بىر - بىرىدىن قىزغىنىپ ، ھەر خىل قىلىقلارنى قىلىپ تۇرغان بۇ ئادەملەردىن بىرىدىنلا يىرگىنىپ ، بىزارلىق ھېس قىلدى . ئۇ ئۆز ۋۇجۇدىدا پەيدا بولغان بۇ تۈيۈق-سىز ئۆزگىرىشتىن ئۆزىمۇ ھەيران بولدى . بولۇپمۇ ، ئاپاق خوجىنى كۆرگەندە ئىختىيارسىز پەيدا بولغان سوغۇق بىر ئەندە-كىش ئەزەلدىن ئۇنىڭدا كۆرۈلۈپ باقمىغان سىرلىق بىر روھىي ھالەت ئىدى . بۇ روھىي ھالەتكە بۇ يەردىكىلەرنىڭ ھېچقايسىسى ئويلاپ يېتەلمەيدىغان ، ھەتتا ئويلاشمۇ جۈرئەت قىلالمايدىغان ئاجايىپ بىر ھېس - تۇيغۇ يوشۇرۇنغانىدى ...

كۈتۈلمىگەندە ، ئاپاق خوجا بىرىنچى بولۇپ ئىسەن بۇقىنى قوبۇل قىلدى .

— بىز ئايشۇرغان ئىش قانداق بولدى ، ئىسەن سو-  
پىم ؟ ! — سورىدى ئۇ قىسقىلا سالام . سەھەتتىن كېيىن .  
— ئۇ قېچىپ كەتتى ، — دېدى ئىسەن بۇقا بېشىنى  
ئېگىپ .

— نېمە ، كىمنى دەيسىز ؟ — ئاپاق خوجا يوغان قوڭۇر  
كۆزلىرى بىلەن كىشى ھېيىققۇدەك تىكىلىپ تۇرۇپ سورىدى .  
— دوستمۇ ھەممەتنى دەيمەن ... — دېدى ئىسەن بۇقا  
سەل . پەل دۇدۇقلاپ ، ھودۇقۇپ ، — ئۇنىڭغا تۇيۇق چۈشكەن  
چېغى ... مەن بارغان كۈنلا قېچىپ كېتىپتۇ ...

ئىسەن بۇقا بېشىنى سەل كۆتۈرۈپ ، كۆزىنىڭ قۇيرۇقى  
بىلەن ئاپاق خوجىغا قارىدى . ئاپاق خوجىنىڭ كۆزلىرى  
ئالاق - جالاق بولۇپ ، ئاق سېرىق يۈزى دەسلەپ تاتاردى ،  
كېيىن قارىداپ كەتتى ، چىشلىرىنىڭ قاتتىق كىرىشىدىن  
قوۋۇزلىرى تارتىشىپ ، چاغ سۆڭەكلىرى تومپىيىپ چىقتى ،  
يېرىمدىن كۆپى ئاقىرىپ كەتكەن ساقال - بۇرۇتلىرىمۇ دىردى-  
يىپ كەتكەنىدى .

ئۇنىڭ پۈتۈن تۇرقىدىن ، كەيپىياتىدىن قاتتىق خاپا بولغان-  
لىقى ، ئۆكۈنگەنلىكى ۋە ئەلەمگە پاتقانلىقى مانا مەن دەپلا كۆرۈ-  
نۈپ تۇراتتى . ئىسەن بۇقا بۇرۇن ئۇنىڭ نۇرغۇن ئىشلارغا خاپا  
بولغان ، چېچىلغان ۋاقتىدىكى سوغۇق ، غۇزغۇن ھالىتىنى كۆر-  
گەن بولسىمۇ ، لېكىن بۈگۈنكىدەك مۇنداق سۈرلۈك ، ئازابلىق  
ۋە چۈشكۈن ھالىتىنى كۆرمىگەنىدى . بۇ ھالەت ئۇنىڭغا دوست-  
مۇھەممەتنىڭ ئاپاق خوجا ئۈچۈن ھەقىقەتەنمۇ ئادەتتىكى رەقىب  
ئەمەس ، بەلكى ئۇنىڭ نەقدىرىگە ، ئىستىقبالىغا ۋە نام - ئابىرۇ-  
يىغا ئەجەللىك تەسىر كۆرسىتىدىغان مۇھىم مەنبۇى دۈشمەن  
ئىكەنلىكىنى يەنە بىر قېتىم ئېنىق كۆرسەتتى .

— سۇسلۇق قىپسىز ، بەكلا سۇسلۇق قىپسىز ، ئىسەن  
سوپىم ، — دېدى ئاپاق خوجا خېلى ئۇزاق جىملىقتىن كېيىن

ئۆزىنى بىر ئاز ئوڭشىۋېلىپ ، — يېڭىلىك بەلگىسى شۇكى ،  
ھەمىشە قايغۇلۇق بولۇشى كېرەك ، غەمكىنلىكى بولمىغان كى-  
شىدىن غەپلەت بويى پۇرايدۇ . غەم - قايغۇلۇق كىشى ئاگاھ  
بولىدۇ ، ئۇنىڭدىن جەمئىيەت ۋە ھۇزۇرنىڭ بويى كېلىدۇ ...  
لېكىن ، سىز سۇسلۇق قىپسىز ، سوپىم ... ھوشيار ، ئاگاھ  
بولماپسىز . خەيرىيەت ... ئۇ قاچقان بولسا نەگە باراتتى ، ھامان  
بىزنىڭ ئالىقىنىمىزدىن قېچىپ چىقالمايدۇ ، پەقەت بەھۋەدە  
جىسمى بىلەن ناپاك روھى بىرنەچچە كۈن ئارتۇق ياشايدۇ ،  
شۇ ...

ئاپاق خوجا بۇ ھەقتە ئارتۇقچە سۆزلەشنى خالىمىدى ، دەر-  
دىنى ئىچىگە يۇتۇپ ، ئاغزىدا ھېچ ئىش بولمىغاندەك تەسىر  
بەرمەكچى بولدى . ئۇنىڭسىزمۇ ئىسەن بۇنىغا ئۇنىڭدىن ئارتۇق  
گەپ قىلىپ ، كۆڭلىنى پاراكەندە قىلىشقا بولمايتتى ، چۈنكى ،  
ئىككىنچى قەدەمدە ئۇ ئاڭلايدىغان گەپنىڭ بېسىمى ، شىددىتى  
ئۇنىڭ بەرداشلىق كۈچىدىن خېلىلا ھالقىپ كېتىشى مۇمكىن  
ئىدى . شۇڭا ، ئاپاق خوجا ئۇنىڭ كۆڭلىنى ئاياپ ، دوستمۇ ھەم-  
مەتنىڭ ئىشى توغرىسىدىكى سەۋەنلىكلىرىنى ئانچە زىغىرلاپ  
ئولتۇرمىدى ، بەلكى بۇ ئىشنى دەرھال باشقىچە ئورۇنلاشتۇرۇش  
نىيىتىگە كەلدى .

ئاپاق خوجا ئەمدى گەپنى ھېكايەتتىن باشلاپ ، ئاستا -  
ئاستا مەقسەتكە كۆچتى ، بۇ ئۇنىڭ كونا ئادىتى ئىدى :

— سۇلتان ئىبراھىم ئەدەمدىن سورايتۇ : «ئى ئەدھەم ،  
نېمىشقا شاھلىقنى تاشلاپ ، گۆرىستاندا ئولتۇرۇشنى ئىختىيار  
قىلىدىك؟» ئەدھەم دەپتۇ : «ئىنسان ئەھلىنى ئۈچ تائىپىگە بۆل-  
دۈم : بىرسى ، دۇنيا بىلەن خوش ؛ يەنە بىرسى ، ئاخىرەتكە  
كەتكەنلەر ؛ ئۈچىنچىسى ، ئاتا پويستىدا تۇرغانلار . ئاخىرەتكە  
كەتكەنلىرى بىزنى ئالدىرىتىپ ، قىچقىرىپ دەيدىكەن : تېز كې-  
لىڭلار ، بىز گۆرىنىدىغاندا سىلەرنى ساقلاپ تۇرۇۋاتىمىز ، تېز-

رەك باقىي دۇنياغا كېلىڭلار!

ئاتا پوستىدىكىلەر مۇ بىزدىن بىزار بولۇپ دەيدىكەن: پا-  
نىي دۇنيادا قاچانغىچە تۇرىسىلەر؟! دۇنيانى بىزگە بوشات-  
مامسىلەر؟! بىرسى بىزنى چاقىرىدىكەن؛ بىرسى بىزنى قوغلاي-  
دىكەن. شۇڭا، مەن بۇنداق ۋاپاسىز دۇنيانى تاشلاپ، ئۇ دۇنيا-  
نى ئىزدەپ گۇرستاندا تۇرۇشنى ئىختىيار قىلدىمكى، ئۇ دۇنيادا  
زاۋال، يۆتكىلىش دېگەنلەر يوق. نۇرغۇن پادىشاھلار كەتتى،  
ئۆلۈم ھەممىنى ئېلىپ كېتىدۇ! ...»

دەرھەقىقەت، ئادەم جىسمىدىكى ھاياتلىق لىباسى ئارىيەت-  
تۇر. بۇ دۇنيانىڭ ئىشىرىتى ئازاپسىز، خۇشلۇقى غەمىسىز ئە-  
مەس. «ھەر نەرسە ھالاك بولغۇچىدۇر» دېگەن ئايەت ھۆكۈمى  
بويىچە، ھەر كامالنىڭ ئارقىسىدا بىر زاۋال بار! ئەمىر سۇلتان-  
لاردىن تارتىپ، تاكى پاسىق پېقىرغىچىلىك بۇ ئەلەمدە باراۋەر-  
دۇر. بۇ دۇنيادا ئەگەر كىشىگە ئەبەدىي ھايات مۇيەسسەر بولسا  
ئىدى، پەيغەمبەرلەر ئۆلمەس ئىدى. ئەگەر ئەجەل كىشىگە مۇھ-  
لەت بەرسە ئىدى، غايەت كارامەت مەنشۇرى بولغان ۋە «پەيغەم-  
بەرلەرنىڭ تۈگەنجىسى» دېگەن ئايەت بىلەن ئىپادىلەنگەن نەبى-  
لەر خوجىسى مۇھەممەت ئەلەيھىسسالام ئۆلۈم لىباسىنى كىي-  
مەس ئىدى ... — ئاپاق خوجىنىڭ دەپمى كېسىلگەندەك بولۇپ  
سۆزدىن توختىدى ۋە ئۆزىدىن ئۈچ قەدەم نېرىدا قول باغلاپ،  
باش ئېگىپ تۇرغان ئىسەن بۇقىغا ھېسداشلىق نەزەرى بىلەن  
قاراپ قويدى. ئىسەن بۇقا دەسلەپ بۇ سۆزلەرنىڭ تېگى -  
تەكتىگە يېتەلمەي ھاڭۋېقىپ قالدى، كېيىن پىر - ئۇستازىنىڭ  
سۆز ئۇرامىدىكى شۇم بېشارەتلەر بىلەن كۆزىدىكى مۇڭ - ھەس-  
رەتلەرگە قاراپ، نېمىشقىدۇر يۈرىكى جىغىغىدە قىلىپ ئۆيگەن-  
دەك بولدى. ئاپاق خوجا كالتە يۆتلىپ، ئاۋازىنى مىسكىن  
چىقىرىپ، سۆزىنى داۋام قىلدى، — ئوغلۇم، داداڭ ھۈنەردە  
كامال تاپقان، ئەل ھۆرمىتىگە سازاۋەر، مۆمىن مۇسۇلمان

ئىدى . ئەپسۇسكى ، ئىككى كۈننىڭ ئالدىدا كاشغەردىن يار-  
كەنتكە كېلىۋاتقاندا ، ئەجەل شەرىپىنى ئىچىپ بەندىچىلىك قىل-  
دى . قانداق قىلغۇلۇق ؟ قازا مۇتلەق ، ئەمدى سەۋر قىلىپ ،  
قازاغا رىزا بولۇش لازىم . ھەممە ئادەم يوقىلىش يۈكىنى ئۈستىدە-  
گە ئارتىدۇ ، فەنا شەرىپىنى تېتىيدۇ ، بۇنىڭ ئۆزى ئەزەلى  
تەقدىر ...

ئىسەن بۇقا تۇرغان ئورنىدا داڭ قېتىپ تۇرۇپ قالدى .  
ئاپاق خوجىنىڭ ئاخىرقى سۆزلىرى ئۇنىڭ قۇلىقىغا نەشتەردەك  
ئۇرۇلۇپ ، يۈرىكىدە مۇز بولۇپ قاتقاندى . شۇ تاپتا ئۇ ، ئۆزى  
ئاران - ئاران دەسسەپ تۇرغان زېمىن تىترەپ ، ھەشەمەتلىك  
ئوردا تامللىرى ھازىرلا گۈمۈرۈلۈپ چۈشىدىغاندەك ۋەھىملىك ،  
ئازابلىق تۇيغۇ ئىچىدە قالغاندى . ئۇنىڭ كۆزىدىن بىر تامچىمۇ  
ياش چىقمىدى ، لېكىن يۈرىكى لەختە - لەختە قان بولۇپ ،  
ئۇنىسىز يىغلاۋاتاتتى ...

ئۇ ئوردىدىن پۇتلىرى لاكاسلاپ ، سەنتۈرەكلىگەن ھالدا  
قايتىپ چىقتى . شۇ تاپتا ، ئۇ ئۆزىنى بۇ سىرلىق ، ۋاپاسىز پانىي  
دۇنيادا ھېچكىمى يوق ، يېتىم ، ھايات بازىرىدا ئادىشىپ قالغان  
ناتىۋان بالدەك ھېس قىلىپ قالغاندى .

### 3

«ئىنسان نېمىشقا ئازاب ئىچىدە تۇغۇلۇپ ، قورقۇش ئىچىدە  
ياشاپ ، ئەپسۇس - نادامەت چېكىپ ئۆلىدۇ ؟ بۇ پەلەك نېمىشقا  
ئەقىل - ئىدراك ئەھلىدىن بىر غېرىج ئۆمۈر ، بىر چىش -  
لەم ناننى ئايىپ ، جاھىللارنى بولسا ، مال - مۈلۈككە كۆ-  
مۈۋېتىدۇ ؟ ... »

مانا بۇ ، ئىسەن بۇقنىڭ قاتمۇ قات دەردىگە ، ئازابقا تولغان  
ھەسرەتلىك يۈرىكىدىن چىققان خىتاب ئىدى ، بۇنداق چاغدا ئۇ -

نىڭ خىيال دۇنياسى يەنە باشلىناتتى ، ئازاب دېڭىزى دولقۇنلايدى-  
تى ، دەرد - ئەلەم گۈلخىنى يالقۇنچاپ ، ۋۇجۇدى كۆيگەن كاۋاپ-  
تەك پىژىلدايتتى .

ئىسەن بۇقا ھازىر ئۆزىنى خۇددى ئوت كەتكەن دەرهختىكى  
چۈمۈلىگە ئوخشاش ھېس قىلاتتى . شۇڭا ، ئۇ قايقا ماڭمىسۇن  
ھامان ئوتنىڭ ۋەھىمىسىدىن قۇتۇلالمايتتى . ئوت ئۇنىڭ تىۋۇن  
تەرىپىدىنمۇ ، يۇقىرى تەرىپىدىنمۇ قىستاپ ، يالماپ كېلىد-  
ۋاتاتتى ...

ئۇ قاچانكى دوستمۇھەممەت بىلەن ئۇچراشتى ، شۇنىڭدىن  
باشلاپ ئۇنىڭ روھىي دۇنياسىدا قاتتىق بىر سىلكىنىش پەيدا  
بولدى . ئەقىدە - ئىخلاسمۇ دەز كەتكەن جانان چىنىدەك بوش-  
شىپ خىرەلىشىپ كەتتى . ئۇ ئەقلىگە كېلىپ چوقۇنغان ، ئەقە-  
دە باغلىغان ، ساپ ئالتۇندەك ئەتىۋار بىلىدىغان ئادىمىنىڭ بىر-  
دىنلا مۇنداق ۋاپاسىز ، دىيانەتسىز ، بەتئىيەت بولۇپ قېلىشىنى  
زادىلا تەسەۋۋۇر قىلمىغانىدى .

ئىسەن بۇقا بۇ - پىر ئۇستازىنىڭ بۇرۇنقى ئىشلاردىكى  
قارام - تەلۋىلىكىنى ، چېكىدىن ئاشقان خۇنزىرلىق ، زالىملىق-  
لىرىنى ئۇنىڭ ئۆز رەقىبلىرى بىلەن «ئۆتتە ئالەم» قىلىشقانلى-  
قى دەپ چۈشىنىپ ، ئۇنىڭ ئەسلى نىيىتىدىن ، پىر - ئەۋلىيا-  
لىق سالاھىيىتىدىن شەكلەنمىگەنىدى . لېكىن ، ئەمدى ئويلاپ  
كۆرسە ، ئىش باشتىنلا چاتاق ، سۇ باشتىنلا لاي ئىكەن ! ئۇلار  
ئەزەلدىن ئۆزلىرىنىڭ شۆھرىتى ، ئۆزلىرىنىڭ مەنپەئىتى ، ئۆز-  
لىرىنىڭ كارامەتلىرىنىلا ئويلاپ ئىش تۇتقانىكەن ...

ئىسەن بۇقا بۇ ئىشلارنى ھەرقانچە ئويلىماي دېسىمۇ ، لې-  
كىن ئۇ گالدا تۇرۇپ قالغان بىر تال ئۆتكۈر قىلتىرىقتەك ،  
ئۇنى زادىلا ئارامىدا قويمايتتى . بۇ ئازابلىق خىياللارنى ئاز  
دېگەندەك ، ئەمدى دادىسىنىڭ ئۆلۈم خەۋىرى كېلىپ ، ئۇنى  
تېخىمۇ خامۇش ، سەكپارە قىلىۋەتتى .



بۇ كۈنلەردە ، ئۇ ئۆز بېشىنىڭ بىر تۈيۈك كوچىغا كىرىپ قالغانلىقىنى ھېس قىلىۋاتاتتى . شۇڭا ، كېلەچەك ، ئىستىقبال دېگەنلەر ئۇنىڭ كۆزىگە ھەمىشە قاپقاراڭغۇ ھەم ۋەھىملىك بولۇپ كۆرۈنەتتى .

بۈگۈنمۇ ئىسەن بۇقىنىڭ كەيپى ناخۇش ئىدى . ئۇ رەستە گۈزەرلەرنى مەقسەتسىزلا ئايلاندى . شەھەرنىڭ خۇددى ئۇششاق قان تومۇرلاردەك ، تەرەپ - تەرەپكە شاخ ئايرىپ كەتكەن كوچا - مەھەللىلىرىدىن - قاسساپلىق كوچىسى ، شاخال كوچىسى ، رېگىستان ، تاشقىرىقى راۋاق ، غەدىگەرلىكلەر - دىن ئۆتۈپ ، سەرراپ بازىرىغا كەلدى . بۇ يەردە ئالاقانلىرىغا بىر سىقىم ، بىر سىقىم تەڭگە - تىللارنى تىزىۋالغان سەرراپلار ئۇلارنى تىنماي شاراقىتىمىپ ئويناپ ، پۇل سودىسى قىلىشىۋاتاتتى . ئۇلاردىن ھەرقانداق كۈمۈش تەڭگىنى مىس داچەن ، مىس يارماقلارغا تېگىشىۋېلىش مۇمكىن ئىدى ، كۆپىنچە ، سوتخور - مۇ ، دەلئالمۇ ، جازانخورمۇ يەنىلا شۇ سەرراپلارنىڭ ئۆزى ئىدى . ئىسەن بۇقا ئۇلارنىڭ سودىسىغا ، سودىدىكى چىۋەر ، مەك - كارلىقىغا ۋە بىر - بىرىنى ئالداشتىكى ئۈستىلىقلىرىغا قاراپ بىردەم تۇرۇپ قالدى . بىر يولۇچى ئۇنىڭ يېنىدا توختاپ ، لاي سۇپىغا گىلەم سېلىپ ئولتۇرغان شاپ بۇرۇتلۇق سەرراپنىڭ ئالدىغا بەش سوملۇق تىللادىن بىرنى تاشلىدى - دە ، ئۇنىڭدىن بىر نەچچە تەڭگە ۋە مىس يارماقلارنى ئېلىپ بېلىگە تۈگدى ، ئىسەن بۇقىنىڭ ھېسابىچە ، بۇ سەرراپ بىردەمدىلا مۇساپىر يولۇچىدىن بىر مۇنچە نەپ ئۈندۈرۈۋالغانىدى .

ئۇنىڭ بۇ يەردىمۇ تۇرغىسى كەلمىدى ، نېمە ئۈچۈندۇر يۈردىكى سىقىلىپ ، ئىچى تىت - تىت بولاتتى . ماڭسا ، ئۇنى - بۇنى كۆرسە ، بىرەر ئىشقا پەغىل بولسا ، سەل - پەل ئارام تاپقاندىك بولاتتى . شۇڭا ، ئۇ بۇ يەردىنمۇ كەتتى . ۋاپۇ - رۇش بازىرىدىن ئۆتۈپ ، باققاللارنىڭ خېرىدار چاقىرىپ ۋارقىد -

رىغان ئاۋازى بىلەن ھەرە - چىۋىنلەرنىڭ گوژ - گوژلىرى قاپلاپ كەتكەن مېۋە بازىرىغا كەلدى . بىر باققال بىر سېۋەت شاتراق شاپتۇلنى كۆتۈرۈپ ، ئۇنىڭ يېنىدىن خېرىدار چاقىرىپ ئۆتۈپ كەتتى ، ئۇنىڭ كەينىدىن بىر ھاممال يوغان بىر تاي سەگەزنى يۈدۈپ ، ئىككى پۈكلەنگەن پېتى كېتىۋاتاتتى ، ئىسەن بۇقا ئۇلارنىڭ يېنىدىن ئۆتۈپ ، دوقمۇشقا بېرىپ يەنە قايرىلدى . بۇ يەرمۇ خېلى ئاۋات بازار ئىدى . چۈشتىكى قۇياشنىڭ تىك چۈشكەن نۇرى دۇكانلاردىكى رەڭمۇ رەڭ گەزلىمىلەرگە ، كۈ-مۈش ھەل بىلەن ئايەت يېزىلغان مىس لېگەنلەرگە ، بويۇنلىرىنى قاقىردەك سوزغان نەپىس ئاپتۇۋالارغا چۈشۈپ ، ۋال - ۋال شولا چاچاتتى . بۇنىڭغا مىس ، جەز ۋە تۆمۈرنىڭ جاراڭ - جۇرۇڭ ئاۋازلىرى ، ئادەملەرنىڭ ۋاڭ - چۇڭلىرى قوشۇلۇپ ، قاينام - تاشقىنلىق بىر كەيپىيات شەكىللەندۈرگەنىدى .

ئىسەن بۇقنىڭ قولىغا نەپىس ، ئاھاڭدار سادا ئۇرۇلغان-دەك بولدى . ھۈنەرۋەنلەرنىڭ قولىدىكى بولقىلار خۇددى پۈرەك-نىڭ سوقۇشىغا ئوخشاش ، بەزىدە قاتتىق ، بەزىدە بوش توكۇل-داپ ، رىتمىلىق ئاۋاز چىقىراتتى . مانا شۇ رىتمىلىق ، ئاھاڭدار سادا بىردەم بولسىمۇ ئۇنىڭ كۆڭلىدىكى غەمىنى ئېرىتىپ ، خىيالىنى سەگىتتى . ئۇ شۇ تاپتا ، ئۆزىنىڭ ئۇزۇن يىللاردىن بېرى ، پەقەت خانىقا بىلەن پىرنىڭ دەرگاھىدىن ئايرىلماي ، ھاياتىنىڭ بۇنداق رەڭمۇ رەڭ ، قاينام - تاشقىنلىق پەيزىدىن مەھرۇم قالغانلىقىنى ، بۇ دۇنيادا خانىقادىكى زىكرى - سۆھبەت ، «ئاللا-ھۇم» ۋە سوپى - دەرۋىشلەر ئارىسىدىكى چىلىم تارتىپ ، تۈگى-مەس غەيۋەت - شىكايەت قىلىشلاردىنمۇ باشقا ، تېخىمۇ جەلپ-كار ، تەسىرلىك ، رەڭمۇ رەڭ نەرسىلەرنىڭمۇ بارلىقىنى تۇنجى قېتىم ھېس قىلدى .

شۇ تاپتا ئۇنىڭ كۆز ئالدىدا خانىقالارنىڭ قېلىن ، سوغۇق تاملىرى ، پىر - ئۇستازلار دەستەك قىلىۋالغان يوغان كىتابلار-

نىڭ چاڭ باسقان سەھىپىلىرى ، زاھىدلارنىڭ رەسىم - يوسۇن ،  
قائىدە - نىزاملىرى تەرىپىدىن يىللار بويى چەكلىنىپ كەلگەن  
پايانسىز بۇ ئالەم توساتتىن ئۆز رەڭگىروپى ، ئەسلى قىياپىتى ،  
تىرىك ئادەملىرى ۋە تۈرلۈك - تۈمەن مەنزىرلىرى بىلەن قايتا  
نامايان بولۇپ ، ئۇنى بىردەم بولسىمۇ ، ھەقىقىي ھاياتنىڭ پەيزىدە -  
گە چۆمدۈردى .

ئىسەن بۇقا كۈن غەربكە قاپرىلغاندا ، بازار چۆرگىلەشنى  
توختىتىپ ئارقىغا ياندى ۋە «تېرەكبىخ خانىقاسى» يېنىدىن  
ئۆتۈپ كېتىۋېتىپ ، تۇيۇقسىز توختاپ قالدى . چۈنكى ، خانىقا -  
دىن ھەمدۇ سانا ئوقۇۋاتقان سوپى - دەرۋىشلەرنىڭ «يائاللا  
دوست ، يائاللا» سى بىلەن جەھىرە - ساما سېلىۋاتقانلارنىڭ  
«ھۇم ئاللاسى» ئاڭلىنىپ ، توساتتىن ئۇنىڭ كۆڭلىنى يەنە بىر  
قىسما قىلىپ قويغانىدى . تۇرۇپلا ، ئۇنىڭ ئىسرىق پۇراپ تۇر -  
غان خانىقاغا كىرگۈسى ، چاچ - ساقاللىرى ئۆسۈپ ، پۈت -  
قوللىرى قاسماقلىشىپ كەتكەن خۇدانىڭ ئاشىقلىرى ئارىسىدا  
بىردەم ئولتۇرغۇسى ، ئۇلارغا قوشۇلۇپ زىكرى قىلغۇسى ، ناس  
ياكى نېشە چېكىپ ئۇزاق خىيال سۈرگۈسى كېلىپ قالدى .  
يۈرىكىنى ئازابلان ، كۆڭلىنى بىئارام قىلىۋاتقان غەم - قايغۇ -  
لارنى بىردەم بولسىمۇ ئۇنتۇپ ، ھېچ نەرسىنى ئويلىمايدىغان  
خۇدايى گاداي بولۇۋېلىش ئىستىكى ئاخىر ئۇنى يولدىن بۇرۇ -  
لۇشقا ئۇندىدى .

ئىسەن بۇقا ئۆزىگە تونۇش ئۈستى قۇببىسىمان ، غۇۋا خانىدە -  
قاغا كىردى . خانىقادا بېشىغا شەيدايى دوپپا ، ئۈچىسىغا كىرىك  
ياقلىق ، ئالدى يېرىم ئوچۇق بۆز كۆڭلەك كىيىشىدە -  
ۋالغان سوپى - دەرۋىشلەر بۇرۇنقىدەكلا تەلەقن ئېيتىپ ، جەھ -  
رە سېلىۋاتاتتى . ئادەم خېلى كۆپ ئىدى . ئۇ باشقىلاردەك ،  
ئىككى يانغا تاشلىنىپ ، ۋارقىراپ - جارقىرىمىدى ، ئۆزىنى  
يەرگە ئېتىپ ، توپىغا مىلىنىپ چاچلىرىنى يۇلمىدى ، ياقىسىنى

يىرتىپ توۋا - تەسەددۇقمۇ ئەيلىمىدى . ئۇ ئۇياق سوقۇلۇپ ، بۇياق سوقۇلۇپ ، ئاخىرى ئىچكىرىكى خانغا كىرىپ قالدى ۋە بىر ھۇجرىنىڭ يېنىدا تامغا يۆلىنىپ ئولتۇرۇپ بولۇشىغا چىلىم تارتتى ، بىردەمدە كۆزلىرى قاراڭغۇلاشتى ، كۆڭلىدىكى ھەممە غەم - قايغۇلار ئۈنۈلۈپ ، ئۆزىنى گويا باشقا بىر ئالەمگە كىرىپ قالغاندەك خىرامان ھېس قىلدى ...

ئىسەن بۇقا چىلىمنىڭ كەيپىدىن بۇ يەردە قانچىلىك ئول - تۇرغانلىقىنى بىلمىدى . بىر چاغدا كالىسى سەگىپ ، ئۆزىنى ئوڭشاپ ، ئورنىدىن تۇرۇشقا تەمشلىۋېدى ، شۇئان قۇلىقىغا ياندىكى خاس ھۇجرىدىن غەلىتە بىر ئاۋاز ئاڭلىنىپ قالدى . ئۇ سەگەكلەشتى ، كۆزلىرىنى ئۇۋۇلاپ ، قۇلىقىنى دىڭلىدى . راست ، ھۇجرىدىن غەمزە ئارىلاشقان غەلىتە بىر ئاۋاز - بىر ياش بالىنىڭ ئىڭرىغان ، زارلىغان زەئىپ ئاۋازى ئاڭلىنىۋاتاتتى . ئىسەن بۇقا ياۋايى بىر كۈچنىڭ تۈرتكىسى بىلەن لىككىدە ئورنىدىن تۇرۇپ ، ھۇجرىنىڭ ئىشىكىنى جالاققىدا ئاچتى ، تۇڭ - لۈكتىن چۈشۈپ تۇرغان خىرە - شىرە يورۇقلۇق ئىچىدە ئۇنىڭ كۆزىگە كۆرۈنگىنى تىل بىلەن نەسۋىرلەش تەس بولغان ئاجايىپ بىر خۇنۇك مەنزىرە بولدى .

چاچ - ساقاللىرى ئاقىرىشقا باشلىغان ، ئاغزىدىن قۇرئان كەرىم بىلەن ھەدىس كەلىمىلىرى چۈشمەيدىغان ، قەلىمىدىن نەزمە - بېيتنىڭ دۈر - ئۈنچىلىرى تۆكۈلۈپ تۇرىدىغان ، كاتتا ئىشان ئاپاق خوجىنىڭ ئەڭ يېقىن مەقبۇللىرىدىن بولغان مىرزا شاھ خوجا يېرىم يالىڭاچ ھالەتكە كەلتۈرۈلگەن ئون تۆت - ئون بەش ياشلىق بىر ئوغۇل بالىنىڭ ئۈستىگە بەئەينى كۈسۈككە كىرگەن ئىتتەك ئارتىلىۋالغانىدى . بالا ئىككى تەرەپكە تەۋرىنىپ ئىڭرايتتى ، مىرزا شاھ خوجىنىڭ ھەمىشە جىلمىيىپ تۇرىدىغان چاغال كۆزلىرى شۇ تاپتا شەھۋەت كۈچىدىن پۇلتىيىپ كەتكەن ، چىرايى دىغىرقاپ كەتكەن بۇقىدەك ئەسەبىيلەشكەندى .

ئىسەن بۇقا دەسلەپ ئۆز كۆزىگە ئىشەنمەي قالدى . چۈنكى ، ئۇنىڭ كۆز ئالدىدا ھايۋاننى قىياپەتتە تۇرغان بۇ ئادەم ئۆز ۋاقتىدا ئۇنىڭغىمۇ بىر مەزگىل شەرىئەتتىن ، تەرىقەتتىن ۋە دىيانەتتىن دەرس بەرگەن ئۇستاز ، ئاپاق خوجا دەرگاھىدا نامى بار شائىر ئىدى . بۈگۈن ئۇنىڭ قۇزغۇندەك چاڭگىلىدا ئىگراپ ياتقان بۇ بالىمۇ نۇرغۇن ئارزۇ - ئۈمىدلەر بىلەن ئۇنىڭ قولىدا تەربىيە ئېلىۋاتقان مەسۇمە شاگىرت ئىدى .

— ھەي ، قايسىڭسەن ؟ دەرھال ئىشكىنى ياپ بەچچىغەر !  
مىرزا شاھ خوجىنىڭ خامۇشلۇقتا ئېيتقان بۇ سۆزى ئىسەن بۇقىنىڭ قولىغا مۇشت ئۇرغاندەك ئاڭلاندى . ئۇ شۇ تۇرقىدا ئېتىلىپ بېرىپ ، مىرزا شاھ خوجىنى راسا بىر ئەدەپلەپ قويۇش - نى ئويلىدى ، لېكىن يەنە تۇرۇپلا نىيىتىدىن ياندى . بۇنداق ناپاك ئادەملەر بىلەن ھەپلىشىپ ، ئۆزىنىڭ پۈت - قولىنىمۇ پاسكىنا قىلىۋېلىشنى خالىمىدى ، پەقەت ھۇجرا ئىچىگە قارىتىپ «توفى !» دەپ بىرنى تۈكۈرۈپلا ئارقىغا ياندى . ئۇنىڭ بۇ تۈكۈ - رۈكىگە بارلىق غەزەپ - نەپرىتى بىلەن تىل - ئاھانىتى سىڭگە - ندى . ئۇ خانىقادىن ھېچكىمگە قارماي ، شىددەت بىلەن مېڭىپ چىقتى . بۇرۇن كۆزىگە شۇنداق ئىسسىق ، يۈرىكىگە يېقىن تۈيۈ - لىدىغان بۇ زىكرى - ساما سورۇنى ھازىر ئۇنىڭغا شۇنداق سوغۇق ۋە يىرگىنىشلىك تۈيۈلۈپ كەتكەندى ...

شۇ كېچە ئىسەن بۇقا زادىلا ئۇخلىيالمىدى . خىياللار ، ئەسلىمىلەر ئۇنىڭ يۈرىكىگە قالدغان پىچاقتەك ، بىر - بىرىدىن بەتتەر ئازابلايتتى .

خانقادا كۆرگەن ھېلىقى ئېچىنىشلىق ئىش - تېخى بالاغەتكە يەتمىگەن ياش بىر ئوغۇلنىڭ پايىمال قىلىنغان ھاياتى ... تېخى ئون گۈلنىڭ بىرى ئېچىلمىغان ئايتۇلۇننىڭ پاجىئەلىك قىسمىنى ... كۆيدۈرۈلگەن مەدرىس ... تىرىك تۇرغۇ - زۇپ يۈرىكى سۇغۇرۇپ ئېلىنغان ئادەملەرنىڭ نالىسى ... ھاجى

قۇتۇلۇق مەۋلىۋى ، بايز مۇقامدەك ئەھلى ئىلىم ، ئەھلى سەنئەت  
ئەللىملىرىنىڭ مەردانە ئۆلۈمى ... يەنە قانداقتۇر ، قوزۇققا  
ئولتۇرغۇزۇلغان ، پالتىدا چېپىلغان ، زىندانلاردا چىرىپ كەت-  
كەن ئونلىغان ، يۈزلىگەن سەركەردە - سەرۋازلارنىڭ قان -  
ياشلىق كەچمىشى ... ھايات تۇرۇپ ئاتا - ئانا ، بالا - چاقا ۋە  
ئەل - يۇرتىدىن مەڭگۈلۈككە ئايرىلغان مىڭلىغان «غالچا يى-  
گىت» ، «غالچا چوكان» لارنىڭ سۈرگۈنلۈك ، قۇل-  
لۇق ھاياتى ...

مانا بۇلارنىڭ ھەممىسى ئىسەن بۇقىنىڭ كۆز ئۆڭىدا ،  
خىيال ئېكرانىدا بىر مۇبەرگەۋدىلىنەتتى ، جانلىناتتى ۋە ئۇنى  
تېخىمۇ ئازابلىق ، ئۆكۈنۈشلۈك خىياللارغا سېلىپ ، بۇ ئىشلار-  
نىڭ تېگى - تەكتىگە يېتىشكە ئۈندەيتتى ...

«توۋا ! ... ئادەم دېگەننىڭ چىرايىغا ، ئاغزىدىكى گېپىگە  
قاراپ ، ياخشى - يامانلىقىنى ئايرىغىلى بولمايدىكەن - دە ! ؟  
ئۆزلىرىنى پىر - ئەۋلىيا ، تەرىقەت پىشۋاسى دەپ كۆككە كۆتۈ-  
رىدىغان ئاشۇ ئادەملەرنىڭ يۈزىدىكى ئۇلۇغۋارلىق ، يۈرۈش -  
تۇرۇشىدىكى ئاشۇ سىلىق - سىپايە سالاپەت ، گەپ - سۆزلىرى-  
دىكى ئاشۇ مۇلايىم ، ئالىيجانابلىقلار ، توختىماي ئېقىپ كېلىد-  
ۋاتقان ئاشۇ ھەددى - ھېسابسىز مال - دۇنيا ھېسابىدىن  
يېتىم - يېسىرلارغا ئاش بېرىپ ، ئەل كۆڭلىنى ئوۋلاشلار  
بەئەينى چىرايلىق چۈمپەردە ئىچىگە ئورۇنۇۋالغان ئالۋاستىنىڭ  
كۆز بويامچىلىقى ، ھىيلە - نەيرىغى ئىكەن ئەمەسمۇ ؟ ! سەن  
بۇلارنى نېمە ئۈچۈن بۇرۇنراق ھېس قىلمىدىڭ ، ئىد-  
سەن ! خانىقا - مەسچىتلەردە كېچە - كېچىلەپ قىلىدىغان  
تىلاۋەتلەر ، تائەت - ئىبادەتلەر ، ئاللاغا ھەمدۇ - سانا ئوقۇش-  
لار ، تەسۋى - تەكبىرلەر ساددا خەلقىنىڭ كۆزىنى باغلايدىغان ،  
نەزىرىنى چالغىتىدىغان ئەپسۇنكەشلىك ئىكەنلىكىنى نېمە ئۈچۈن  
بۇرۇنراق سەزمىدىڭ ، قاپاقۋاش ! ؟ بىر - بىرىدىن ئۇلۇغ بۇ

پىر - ئەۋلىيالارنىڭ ئارقىسىدا يۈرۈپ زادى نېمە تاپتىڭ ،  
ناتىۋان بەندە ! ؟ ... ھە ، ئەمدى بىلىدىم ، كىمنىڭ نىيىتى ئالا ،  
ئىچىدە جىن بولسا ، شۇ خۇدانى ئاغزىدىن چۈشۈرمەي ، ھە  
دېسلا قۇرئان كەرىمنى شىپى كەلتۈرىدىكەن ! ... »

ئىسەن بۇقا مانا شۇنداق ھەسرەتلىك خىيال دەريالىرىدا  
تىنماي ئۈزۈپ ، خۇددى چەكسىز ئورمانلىققا كىرىپ قېلىپ ،  
يول تاپالماي تېنەپ قالغان يېگانە ئادەمدەك سەرسان بولۇپ  
يۈرگەن كۈز ئايلىرىنىڭ بىرىدە ، ئاپاق خوجىنىڭ يېڭى پەرمانىدا -  
نى تاپشۇرۇپ ئالدى . پەرماندا ، ئۇنىڭ دەرھال ئىشقىل بازىرىدا  
ئۇلغىيىۋاتقان خەلق توپلىقىنى باستۇرۇشقا بېرىشى ئۇقتۇرۇل -  
غانىدى .

ئاپاق خوجا ئاشۇ قېتىم دوستمۇھەممەتنى ئۇچۇقتۇرۇش  
ۋەزىپىسىنى ئادا قىلالماي كەلگەنلىكى ئۈچۈن ، ئىسەن بۇقىدىن  
خېلىلا خاپا ئىدى . گەرچە ئۇنىڭ ئۆزىگە بولغان ساداقىتىدىن ،  
ئىخلاسىدىن شەكلەنمىسىمۇ ، لېكىن ئۇنىڭ شۇ قېتىمقى ۋەزىپىدا -  
گە تۇتقان سۇسلۇقىدىن ۋە كېيىنكى بىخەستە ھالىتىدا -  
دىن كۆڭلىدە قاتتىق رەنجىگەندى . شۇڭا ، ئۇنى بۇ قېتىم  
ئوبدانراق سەگىتىش ۋە چۆچۈتۈش ، ئەگەر ھايات قالسا ، قانلىق  
ئۇرۇشتىن ئىبرەت ئالغۇزۇش ئۈچۈن ، ئالاھىدە ئۇنىڭ ئىسمىنى  
ئاتاپ يارلىق چۈشۈرگەندى .

ئىسەن بۇقا ئاپاق خوجىنىڭ بۇ يارلىقىدىن خۇشال بولدى .  
ئۇ چەكسىزلىككە سوزۇلغان بۇ ھايات سەپىرىدە ، تۈگىدى -  
مەس غەم - ئەندىشە ۋە ھەسرەت - نادامەت بىلەن تېنەپ -  
تەمتىرەپ يۈرگەندىن كۆرە ، مۇشۇنداق بىر مەزەللىك مەيدانىدا  
جاننى دوغا تىكىپ ، يا ئۇياق ، يا بۇياق بولۇشىنى ئەۋزەل  
كۆردى . قىسقىسى ، ئۇ ھاياتتىن بەزىگەن ، جاندىن توپغانىدى .  
ئۇ ھازىر ئۆز جېنىنىڭ ئىنچىكە يىپ بىلەن مۇئەللەقتە  
ئېسىلىپ تۇرغانلىقىنى كۈندىن - كۈنگە ئېنىق ھېس قىلىشقا

باشلىغانىدى . ئەگەر بۇ يىپ ئۈزۈلسە ، ئۇ ئاشۇ مۇئەللەقتىن ئۆلۈمنىڭ سوغۇق ، قاراڭغۇ قەھرىگە غۇلاپ چۈشۈپ ، بۇ سىر - لىق ، ۋاپاسىز دۇنيانىڭ تۈگمەس غوۋغالىرى بىلەن ئەبەدىي خوشلىشاتتى . ئەگەر بۇ يىپ ئۈزۈلمەي ، ئۇ ئاشۇ مۇئەللەقتە شۇ پېتى تۇرىۋەرسە ، ئۇنىڭ ياشلىقى ، ئۆمرى ۋە بارلىقى ئاشۇ پىر - ئۇستاز دەپ ئاتالغان ئادەملەرنىڭ باشقۇرۇشىدا - مەھكۇملۇقتا ئۆتەتتى ، ئۆز ھاياتىدىن ئۆزىگە تەۋە ھېچ نەرسە بولمايتتى . ئاتا - ئانا مېھرى ، سۆيگۈ - مۇھەببەت ، ئىنسانىي بېرىش - كېلىش ، ئىلىم - مەرىپەت ئىگىلەش ، يۇرت كۆرۈپ ئەل كېزىش دېگەنلەر ھەرگىزمۇ ئۇنىڭ ئىلكىدىكى ئىش ئەمەس ئىدى . ئۇ ئەقىلگە كەلگەندىن بۇيان ، ئاپاق خوجا بىلەن ئۇنىڭ خاس مۇخلىسلىرىنىڭ قولىدىكى ئىنئائەتمەن چوماق بولۇپ كەل - گەنىدى ، ئۇلار ئۇنى خالىغانچە ئايلاندۇرۇپ ، پىرقىرىتىپ يۈ - رەتتى .

ئەمدىلىكتە ، ئۇ ئۆزىنىڭ ئىنسانىي قەدىر - قىممىتىنى سەل - پەل چۈشىنىپ ، ھايات يولىدا ئاداشقان ، ئازغان ۋە قۇيۇندا قالغان ناتىۋان بىر يولۇچى ئىكەنلىكىنى ھېس قىلغاندا ، بۇ تەتۈر قۇيۇن ئۇنى يەنە بىر قېتىم ئاسمانغا كۆتۈرۈپ ، مۇئەل - لەقتە توختىتىپ قويدى . ئۇ ئىككى ئوتنىڭ ، ئىككى تاشنىڭ ئوتتۇرىسىدا قىسىلىپ قالغانىدى . يۇقىرىغا قارىسا ، ئۇنىڭ ئىن - سانى غورۇرى ، ۋىجدانى ، پاك دىيانىتى ئۇنى ئەرەشكە چاقى - رىپ ، ئۇنى ئادەمدەك ياشاشقا ئۈندەيتتى ؛ تۆۋەنگە قارىسا ، ئۇنى ئۆز پەنجىگە ئۆگىتىۋالغان ھېلىقى ئادەملەر دەرگاھىغا چاقى - رىپ ، ئۇنى خۇددى لاتا قونچاقتەك ، داۋاملىق ئۆزلىرى خالىغان پەدىگە دەسسەتىپ ئوينىتىش ئۈچۈن ، سېھرىگەرلىك قوللىرىنى پۇلاڭلىتاتتى ...

شۇڭا ئۇ ، ئۆزىنى ئوخشاشلا ئازاب - ئوقۇبەت ، ئۆكىنىش ، تەڭلىك ۋە خورلۇق زەنجىرى بىلەن بوغۇپ تۇرغان بۇ مۇئەللەق -



تىن ئۈزۈپ ، ئۆلۈمنىڭ زۇلمەت ئۆڭكۈرىگە غۇلاپ ، پانىي دۈنە-  
پانىڭ ئىنسان قەلبىنى ئازابلايدىغان پايانى يوق قىسمەتلىرىدىن  
بىر يوللا قۇتۇلۇشنى ئەۋزەل كۆردى ...

4

جۇڭغار ئىشغالىيەتچىلىرى بىلەن پىچاقچى سوپىلاردىن  
تەشكىللەنگەن بەش يۈز كىشىلىك قوشۇن ئىشقىل بازىرىغا كې-  
لىپلا كۈچلۈك بۈكتۈرمىگە دۈچ كەلدى . ئىككى يۈزگە يېقىن  
ئادەم ئۆلۈپ - يارىلىنىپ ، تالاپەت ئېغىر بولدى .  
ئىككىنچى قېتىملىق يۈزمۇ يۈز ئېلىشىش ئىشقىل بازىرىدا-  
نىڭ سىرتىدىكى ئاي دالادا يۈز بەردى . شىددەتلىك ئېلىشىش  
باشلىنىپ ئۇزاق ئۆتمەيلا ، جۇڭغار لەشكەرلىرى بىلەن پىچاقچى  
سوپىلار مەڭدەپ قالدى ، ھەتتا بەزىلىرى ئالاقزادە بولۇپ ، جەڭ  
قاينىمىغا ئات سېلىپ كىرەلمىدى . چۈنكى ، ئۇلارنىڭ قارشى-  
سىدىكى رەقىبىلەر بۇرۇنقىدەك بىرلا ھەيۋە بىلەن تىكىۋىتىدىغان  
ئاددىي پۇقرا ئەمەس ، بەلكى ئات ئۈستىدىكى ماھارىتى ، ئۇرۇش  
سەنئىتى ، جەڭگىۋارلىقى خېلىلا ۋايىغا يەتكەن ياش ، چەبدەس  
چەۋەندازلار ئىدى . ئۇلار ئۆز رەقىبلىرى ئۈستىگە كۆزلىرىدىن  
ئوت چاقىتىپ ، قولىدىكى قىلىچ ، توقماقلىرىنى شىددەت بىلەن  
ئوينىتىپ ، بەئەينى قارا بوراندەك بېسىپ كېلەتتى ۋە جان  
تىكىپ ئېلىشاتتى . بۇنداق ھۇجۇمغا خام نېشىنى تولا چېكىپ ،  
يۈرەكسىز ، قورقۇنچاق بولۇپ كەتكەن پىچاقچى سوپى - دەر-  
ۋىشلەرلا ئەمەس ، ھەتتا مۇنتىزىم تەربىيە كۆرگەن ، رەھىمسىز  
جۇڭغار لەشكەرلىرىمۇ بەرداشلىق بېرەلمەي تەمتىرەپ قالدى .  
بۇنىڭ ئىچىدە ، پەقەت بېشىدىكى يالتىراپ تۇرغان دۈبۇلغىسىنى  
چۆكۈرۈپ كىيىۋالغان ، دىۋىدەك ھەيۋەتلىك ئىسەن بۇقىلا ھەر-  
قانداق ئۇر - يىقىتقا پىسەنت قىلماي ، رەقىبلىرىنى ۋەھىمىگە

سالاتتى . ئۇنىڭ چىرايى ئادەم قورققۇدەك ھالەتتە ئىدى . ئىككى تاناۋى لىپىلداپ ، ئاق سېرىق يۈزى قىپقىزىل بولۇپ ، قان تولغان ئىككى كۆزىدىن ۋەيران قىلغۇچى بىر خىل نۇر چاقناپ تۇراتتى ، ئۇ قولىدىكى ئۇزۇن ھەم كەڭ قىلىچنى بىر ئۇيان - بىر بۇيان شىلتىپ يېنىغا ئادەم يولاتمايتتى . ئۇنىڭ شۇ تاپتىكى قەھر - غەزىپى بىلەن باتۇر - جەسۇرلۇقىغا ھېچقانداق رەقىب تەڭ كېلەلەيدىغاندەك ئەمەس ئىدى .

ئادەملەرگە بولغان گۇمان ، ناڧايىللىق ۋە ھاياتقا بولغان چۈشكۈن ئۈمىدسىزلىك — ئىسەن بۇقىنىڭ ۋۇجۇدىدا ئەنە شۇنداق بىر خىل تەلۋە ، تۈرگۈن كۈچ پەيدا قىلغانىدى .

ئۇ ئۆلۈم ئىزلەپ ئېلىنىشىپ يۈرۈپ ئاخىر يارىلاندى . چىپار ئېتىنغىمۇ قىلىچ ، ئوقيا تېگىپ يىقىلدى . ئۇ ئات - ئۇلاغلارنىڭ ئاستىدا دەسسلىپ قالماسلىق ئۈچۈن ، ناھايتى تەستە ئۆمدەلەپ ، سۆرۈلۈپ يۈرۈپ ، يوغان بىر دەرەخكە يۆلىنىۋالدى . شۇ ئەسنادا ، كەينىدىن بىرسى كېلىپ ئۇنىڭ كانىيىدىن قاتتىق بوغۇۋالدى ، ھەتتا ئۇنىڭ ئاغزى - بۇرىنىدىن چىققان ئىسسىق تىنىق ئىسەن بۇقىنىڭ بويىنىغا تېگىپ تۇراتتى . قارىغاندا ، رە-قىبى قورالسىز ، ئىسەن بۇقىنى تۇنجۇقتۇرۇپ ئۆلتۈرۈش نىيىدى تىدە ئىدى . شۇڭا ، ئۇ پەملەپ تۇرۇپ ، يېنىدىكى خەنجىرىنى سۇغاردى - دە ، رەقىبىنىڭ بېشىغا ئارقىچىلاپ خەنجەر ئۇردى . رەقىبى «ۋاي» دەپ قاتتىق بىر سىلكىنىدى ۋە سېرىلىپ چۈشۈ-ۋېتىپ ئۆز سالمىقى بىلەن ئىسەن بۇقىنىمۇ يىقىتىۋەتتى . بىر چاغدا ، ئىسەن بۇقا ئېغىرلاشقان بېشىنى ئاران كۆتۈرۈپ ، قان تولغان ھارغىن كۆزلىرى بىلەن ئالدىغا قارىۋىدى ، غۇۋالاشقان كۆز ئالدىدا ، ئۇزۇن يايلىق تورۇق ئاتنىڭ بېشى ، پارقىراپ تۇرغان قىلىچ ، قاپقارا يوغان كۆز ، سۈرلۈك تەلەت بىر ئادەم-نىڭ تونۇش چىرايى نامايان بولدى . ئىسەن بۇقا دەرھال ھوش-نى يىغدى ۋە كۆزلىرىنى يوغان ئېچىپ ، ھېلىقى تونۇش چىرايىغا

يېڭىمۇ ئاشتىن سەپسالىدى . دەرۋەقە ، ئۇ خاتا تونۇمىغانىدى . ئۇنىڭ-  
دىن ئىككى چامدام نېرىدا ، قىلىچنىڭ دەستىسىنى مەھكەم  
تۇتۇپ ، كۆزلىرىدىن ھەم غەزەپ ئۇچقۇنى ، ھەم دوستلۇق ،  
ھېسداشلىق مېھرىنى تەڭ چاچرىتىپ تۇرغان دوستمۇھەممەت  
مەغرۇر ، مەردانە ھالەتتە تۇراتتى . ئۇ ئىسەن بۇقىغا ئۇزاق  
تىكىلدى ، ئۇنىڭ بۇنداق ئۆتكۈر تىكىلىشىدە -  
چوڭقۇر ئۆچ - ئاداۋەت بىلەن بىللە دوستانە ئەپۇچانلىق تەڭ  
مەۋجۇت ئىدى . ئۇ شۇ تاپتا ، ئىسەن بۇقىنىڭ ئۈستىگە باستۇ-  
رۇپ كېلىپ ، بويىغا بىرلا قىلىچ ئۇرۇش بىلەن بۈگۈن بۇ  
جەڭدە ئۇنىڭ قولىدا ئۆلگەن ۋە يارىلانغان سەپداشلىرىنىڭ قى-  
ساس - ئىنتىقامىنى ئېلىشى پۈتۈنلەي مۇمكىن ئىدى . لېكىن ،  
ئۇ ئۇنداق قىلمىدى ، بەلكى ئىسەن بۇقىغا : «ئامان بول ، ئىسەن  
سوپىم !» دەپلا ئېيتىنىڭ بېشىنى بۇراپ ، باشقا ھەمراھلىرىنى  
ئەگەشتۈرۈپ چېپىپ كەتتى .

ئىسەن بۇقا ئۇنىڭ ئارقىدىن قاتتىق ۋارقىرىدى : «دوست-  
مۇھەممەت ئاكا ، نېمە ئۈچۈن جېنىمنى ئالمايسەن ، مېنى ئۆل-  
تۈرۈۋەت ! ئۆلتۈرۈۋەت ! مەن بۇ جاندان تويدۇم ! ...»  
لېكىن ، دوستمۇھەممەت ئارقىغىمۇ قاراپ قويمىدى ، ئى-  
سەن بۇقىنىڭ قولىدا ئۇنىڭ ئېيتىنىڭ دۈكۈرلىگەن ئاۋازىلا  
قالدى .

جەڭ مەيدانى ئاستا - ئاستا تىنچىپ قالدى . ئىسەن بۇقى-  
نىڭ ساداق ئوقى تەگكەن ، قىلىچ كەسكەن يەرلىرىدىن توختى-  
ماي قان ئېقىپ ، ئۇنى بارغانسېرى ھالسىز لاندۇرۇۋەتتى . ئۇ-  
نىڭ ئۈستىگە ، بىرقانچە ئىگىسىز قالغان يايلاق ئاتلار ئۇنىڭ  
ئۈستىدىن دەسسەپ ئۆتۈپ كەتتى . ئىسەن بۇقىغا جاھان توسات-  
تىن تىمتاس بولۇپ قالغاندەك تۇيۇلدى ، ئۇنىڭ سېزىمى بارغان-  
سېرى غۇۋالىشىپ ، ئەتراپ پۈتۈنلەي ئوت دېڭىزىغا ئايلانغان-  
دەك ، ئۆزى ئاشۇ ئوت ئىچىدە تولغىنىپ كۆيۈۋاتقان دەك

تۇيۇلۇشقا باشلىدى ...

ئاي دالدا مۇڭلىنىپ ياتقان ئۆلۈكلەر ساينىڭ تېشىدەك دۆۋىلىنىپ كەتكەنىدى ، ئۇرۇش بولغان مەيداننىڭ يۈ-زى ئوي - چوڭقۇر ، چاڭ - توزان ، قان - يىرىڭ ئىدى . ئۇ يەر - بۇ يەردىن تېخى جان تەسلىم قىلمىغان يارىدارلارنىڭ ئىخچىرىغان ئاۋازلىرى بىلەن ناكا بولغان ئاتلارنىڭ ئازابلىق كىش-نەشلىرى ئاڭلىنىپ كىشىگە گويا ، بۇ مۇقەددەس ئانا تۇپراق بىردىنلا جانلانغاندەك ، شۇ جانلىنىش ئىچىدە ، قانغا بويالغان بۇ دالدىكى قۇربان بولغان ئوغۇللىرىغا ھازا ئېچىپ ، داد - پەرياد قىلىۋاتقاندەك تۇيۇلاتتى ...

جەڭ بولغان مەيداننىڭ چەت - چۆرىلىرىدە ، قان بىلەن زىن ھىدىنى پۇرىغان ئىتلارنىڭ بىردىنلا كېلىشكە پېتىنالمى ، ئەتراپنى ئەگىپ يۈرگەن شەپىلىرى ئاڭلىناتتى . كۆك ئاسمان بىلەن يەر يۈزىنى قاپلاپ كەتكەن قاغا - قۇزغۇنلارمۇ كەڭ دالنى بېشىغا كىيىپ ، بىخىشقا باشلىغان جەسەتلەر ئۈستىدە بەزمە قۇرۇشماقتا ئىدى .

كەچ كىردى ، ئەتراپنى قويۇق قاراڭغۇلۇق قاپلىدى ، تىنىق ئاسماندا يۇلتۇزلار غۇنچىسى بەس - بەستە ئېچىلىشقا باشلىدى ، ھىلال ئايمۇ بىر چەتتىن ئەگىم قاشلىرىنى سۈزۈپ يۇقىرى كۆتۈرۈلمەكتە ئىدى .

ئىسەن بۇقا ئورنىدىن تۇرۇشقا خېلى ئۇرۇنۇپ كۆرسىمۇ ، ئىككى پۇتىنى ئاتنىڭ ئۆلۈكى بېسىپ تۇرغاچقا زادىلا تۇرالما-دى . ئۇنىڭ بىر قولىمۇ قانداقتۇر ئېغىر بىر نېمىنىڭ ئاستىدا ئىدى .

ئۇ ئۆزىنىڭ تېخىچە ھايات ئىكەنلىكىنى ، شۇنچە دەھشەت-لىك ئۇر - يىقىت ۋە قانلىق قىرغىن ئىچىدىمۇ ھايات قالغانلىقىنى ئويلاپ قاتتىق ئەپسۇسلاندى . ئۇ ئاللاغا شۇنچە يېلىنىپ ، ئۆزىگە ئۆلۈم تىلىمىگەنمىدى ! ئاللا ئۇنىڭ ئىلتىماسىنى قوبۇل

قىلماي ، نېمىشقا ئۇنى يەنە ھايات قالدۇرغاندۇ ؟ بۇ دۇنيادا  
ئۇنىڭ يەنە قانداق كۆرگۈلۈكلىرى باردۇر ! ؟ لېكىن ئۇ ھەممىدىن  
نى كۆرۈپ ، بىلىپ ، بۇرنى - قولىغىغىچە تويغان ئەمەسمىدى ؟  
ئۇ ئاھ خۇدا ، بۇ زادى نېمە قىسمەت ؟ ! ئادەم ئۆلمەن دەپ  
ئۆلۈۋالغىلى بولمايدىكەن - دە ...

ئۇ نۇرغۇن جەسەتنىڭ ئارىسىدا ياتاتتى ، كىم بىلىدۇ ،  
ئۇزۇنغا قالماي ئۇنىڭغىمۇ نۆۋەت كېلىپ قالمىدۇ تېخى ...  
«ياپىرىم ، مەن نەلەردە ياتىدىغاندىمەن ، مەن جەڭ مەيدانىدا  
يېقىلغان ئىدىمغۇ ، ئەگەر بۇ يەر جەڭ مەيدانى بولسا ، ھازىر  
نېمىشقا بۇنداق جىمجىت ...»

ئۇ ئاشۇنداق خىياللار بىلەن كۆزىنى تەستە ئېچىپ ئاسمانغا  
قارىۋىدى ، كۆزىگە ئاسماندا پارقىراپ ، جىمىرلاپ تۇرغان ئاي  
بىلەن يۇلتۇزلار كۆرۈنىدى .

شۇ چاغدا ، تەبىئەت تەرىپىدىن قايتا بېرىلگەن بۇ ھاياتلىق  
تۇيغۇسى يەنە تۇرۇپلا ئۇنىڭغا باشقىچە شېرىن بىلىنگەندەك يۈل-  
دى . ئۇ گويا ھاياتنىڭ قەدرىنى ئۆلۈم بىلەن ئېلىشىپ يۈرۈپ  
تاپقاندەك ئىدى .

ئۇ باش - كۆزىدىكى يارا ئاغرىقلىرىنى ئۇنتۇپ ، ئاسماندا  
ئۈزۈپ يۈرگەن ھىلال ئايغا ، ئۇنىڭ ئەتراپىدا جۇلالىنىپ تۇرغان  
سانسىز يۇلتۇزلارغا باشقىدىن قاراپ ، تەبىئەت ئالىمىنىڭ بۇ  
گۈزەل كۆرۈنۈشلىرىدىن ھۇزۇرلاندى ۋە جىمىرلاپ تۇرغان يۈل-  
تۇزلار ئارىسىدىن ئۆز يۇلتۇزىنى تاپماقچى بولغاندەك ، قان  
تولغان ھارغىن كۆزلىرىنى بىپايان بوشلۇقنىڭ كۆز يەتكۈسىز  
يىراق جايلىرىغىچە تىكتى .

شۇ چاغدا ، ئىسەن بۇقىنىڭ كۆزىگە خۇددى ئاسماندىكى  
يۇلتۇزلاردىن بىرى ئېقىپ چۈشكەندەك ، ئۆزىگە يېقىنلا بىر  
يەردە بىر نەرسىنىڭ پىلىلىدىغان يورۇقى كۆرۈندى . ئۇ دەسلەپ  
بۇنى جەڭدە شېھىت بولغانلارنىڭ روھ - ئەرۋاھى ئىشارەت

قىلىۋاتقان ئىزىتقۇ نۇر دەپ بىلگەندى . لېكىن ، كۆپ ئۆتمەي ، بۇ نۇر بارغانسېرى يوغاناپ ، تېخىمۇ يورۇپ ، ئۇنىڭغا يېقىنلىدى . شىشقا باشلىدى ۋە بىرىنىڭ زەئىپ ، مىسكىن ئاۋازدا : «ئوغلۇم سايدات ، نەدىسەن ...» دېگەن ئاۋازى ئاڭلاندى . ئىسەن بۇقا شۇندىلا ، بۇ نۇرنىڭ جەڭدىن كېيىن ئوغلنى ئىزدەپ چىققان قايسى بىر ئاتا قولىدىكى قارا چىراغنىڭ نۇرى ئىكەنلىكىنى بىلدى .

چىراغ يورۇقى بىلەن بىللە سەل - پەل مۇكچەيگەن بىر قارا كۆلەڭگە ئىسەن بۇقىنىڭ يېنىغا كەلدى ۋە چىراغنى ئۇنىڭ قارىقى مىدىرلاپ تۇرغان ئوچۇق كۆزلىرىگە يېقىن تۇتۇپ : «خۇداغا شۈكۈر ، بۇ بىرسى تېخى ھايات ئىكەن» دەپ ئۇنىڭ پۇت - قوللىرىنى ئاۋايلاپ بوشاتتى ۋە بېشىدىن ئاستا كۆتۈرۈپ ئۆردىدى . شۇ چاغدىلا ئىسەن بۇقا ئاتلىق بىر ئەندىدە . كىش ئىچىدە كۆزلىرىنى بۇ بوۋاينىڭ نۇرانە يۈزلىرىگە تىكتى . بوۋاينىڭ يېشى خېلى بىر يەرگە بېرىپ قالغاندەك كۆرۈنسىمۇ ، لېكىن ئەمگەكتە ، جاپادا پىشقان تېنى تېخى مادارىدىن كەتمىدە . گەن ، بېجىرىم ۋە تېتىك ئىدى . ئۇ بۇ يەرگە راستتىنلا قوزغىدى . لاڭچىلارغا قېتىلىپ كەتكەن «سايدات» ئىسىملىك نەۋقىران ئوغلنى ئىزدەپ چىققانىدى . لېكىن ، بۇ يەردە ئوغلنىڭ تىرىدە . كىمۇ - ئۆلۈكىمۇ يوق ئىدى . لېكىن ، ئۇ ناتونۇش بولسىمۇ ، ئىسەن بۇقىنى قۇتقۇزۇپ قالغانلىقىدىن خۇشال ئىدى ...

× × ×

بوۋاي بۇرۇن پۈتۈن ئىشقىل بازىرىدا نامى بار كارۋان بېشى ئىدى . شۇڭا ، كىشىلەر ئۇنى ھازىرمۇ «نىياز كارۋان» دەپ ئاتايتتى .

ئىسەن بۇقا نىياز كارۋانىنىڭ ئۆيىدە ھەپتە تۇردى . بوۋاي

ئۇنىڭ يارىلىرىنى كۆڭۈل قويۇپ داۋالىدى ، كەكلىك ، قىرغا-  
ۋۇل گۆشلىرى بىلەن پەرۋىش قىلىپ باقتى .

— ئىشقىل بازىرىدىكىلەر داداڭ يۇنۇس ئاخۇنىنى ئوبدان  
بىلىدۇ ، ئوغلۇم ، — دەدى نىياز كارۋان بىر كۈنى ئىسەن بۇقا  
بىلەن پاراڭلىشىپ ئولتۇرۇپ ، — بۇ يەردىكى كاتتا ، ئېسىل  
ئىمارەتلەرنىڭ ھەممىسىدە ئۇنىڭ قولى بار ، پاكىز دىل ئەينەككە  
ئوخشايدۇ ، ئۇنىڭدا ھەرقانداق نەرسە ئۆز ئەكسىنى تاپىدۇ .  
داداڭ رەھمەتلىك ئەنە شۇنداق دىلى پاكىز ، ئۆمرى كىشىلەرگە  
پايدىلىق ئىش قىلىپ ئۆتكەن ، مۇرۇۋۇۋەتلىك ئادەم ئىدى . مەن  
سېنى داداڭنىڭ يۈزىدىن قۇتقۇزدىم ، ھايانغا قالغان كېيىنكى  
ئۆمرۈڭدە داداڭنىڭ ئارزۇ - ئۈمىدىنى يەردە قويما ، ئوغلۇم ...  
— راست تاغا ، مەن دادامنى دورىيالىدىم ، — دەدى  
ئىسەن بۇقا دىلى ئۆكسىگەن ، ئۇلۇغ كىچىك تىنغان ھالدا ، —  
ئەمدى ئەقلىمنى تېپىپ ، ئۇنى رازى قىلاي دېگەندە ، دادام مېنى  
تاشلاپ كەتتى . بەك بالدۇر تاشلاپ كەتتى ، ئەگەر ئۇنىڭ جېنىغا  
زامىن بولغان ئاشۇ يول قاراقچىلىرىنى تېپىۋالسام ، بۇردا -  
بۇردا قىلىۋېتەتتىم ...

— نېمە ... نېمە دەيدىڭ ئوغلۇم ؟ — دەپ ئالدىراپ  
سورىدى نىياز كارۋان ئىسەن بۇقىنىڭ كۆزىگە قاراپ ، — يول  
قاراقچىلىرى دەيدىڭما ؟

— ھەئە ، يول قاراقچىلىرى ، — دەدى ئىسەن بۇقا  
پەرۋاسىزلا ، — دادامنى ئاشۇلار ئۆلتۈرۈپ بۇلاپ كەتكەن ...  
— بۇنى ساڭا كىم دەدى ؟ — ئەزۋەيلەپ سورىدى نىياز  
كارۋان .

— خان ھەزرىتى ئاپاق خوجا ئۆز ئاغىزى بىلەن  
دەدى ، — دەپ ئاپاق خوجىنىڭ ئېيتقانلىرىنى قىسقىچە چۈشەند-  
دۈردى ئىسەن بۇقا ، — قەشقەردىكى ھېلىقى «مازارى شاھان»  
گۈمبىزى پۈتۈپ ، يەھيا خوجا دادامغا نۇرغۇن ئالتۇن -

كۈمۈش ئىنئام بېرىپتىكەن ، قاراقچىلار بۇنى بىلىپ قېلىپ ، ياركەنتىگە كەلگۈچە ئارىلىقتىكى چۆلدە دادامنى ئۆلتۈرۈپ بۇلاپ كېتىپتۇ ...

— بۇ گەپنى ئاشۇ ئاپاق خوجا ساڭا ئۆز ئاغزى بىلەن دېدىما ؟ — چىرايى ئۆڭۈپ سورىدى نىياز كارۋان .

— شۇنداق ، ئۆز ئاغزى بىلەن دېدى ...

— ھۇ ... يالغانچى ، كازاپلار ! ... — نىياز كارۋان بىردىنلا ئاچچىقلاپ كايىپ كەتتى ، — ئاشۇنداق يالغان گەپ قىلغان ئاغزىڭغا ھوناق چىقىپ ئۆلەرسەن ، ئىلاھىم !

ئىسەن بۇقا تىڭىرقاپ قالدى ، دەماللىققا بىر نەرسە دېيەلەي . نىياز كارۋانىنىڭ ئاغزىغا قارىغىنىچە ھاڭۋېقىپ تۇراتتى . — تاغا ، ئۇنداقتا بۇ ئىشتىن سىزنىڭمۇ خەۋەردىڭىز بارما ؟ — دەپ سورى ئۇ ئاخىر سەل - پەل ئۆزىنى ئوڭشىۋېلىپ .

— شۇنداق ، مېنىڭمۇ خەۋىرىم بار ، — دېدى نىياز كارۋان بىر ئاز بېسىقلىققا چۈشۈپ ، — داداڭنى قانداقتۇر يول قاراقچىلىرى ئەمەس ، ئاشۇ يالغانچى ، كازاپلارنىڭ دەل ئۆزى ئۆلتۈرگەن .

— نېمە ، نېمە دېدىڭىز ، تاغا ! ؟ — دەپ ئورنىدىن سەكرەپ تۇرۇپ كەتتى ئىسەن بۇقا .

— ئالدىرىما ، مەن ساڭا ئېيتىپ بېرىمەن ، — نىياز كارۋان ئىسەن بۇقنى يېنىغا ئولتۇرغۇزۇپ ئېغىر بېسىقلىق بىلەن چۈشەندۈرۈشكە باشلىدى ، — ئەسلى ئىش مۇنداق : سەن دېگەن ھېلىقى «مازارى شاھان» قۇرۇلۇشىغا ياركەنتتىن داداڭنى ، تۇرپاندىن سالىم ، سەلىم ئىسىملىك ئىككى نەققاش ئۇسەتسىنى ئالدۇرۇپ ئىشقا سالغان . ئىش پۈتكەندىن كېيىن ، ئاپاق خوجا مەخپىي يارلىق چۈشۈرۈپ ، بۇ ئۈچەيلەننى بىر كېچىدىلا ، مەخسۇس جاللاتلارنىڭ قولىدا ئۆلتۈرۈۋەتكەن . سە-



ۋەبى ، ئاشۇ ئۇستىلارنىڭ قولى بىلەن بۇ دۇنيانىڭ ھەرقانداق بىر يېرىدە ، ئاشۇنداق گۈزەل ، نەقىشلىق گۈمبەزدىن يەنە بىر-نىڭ ياسىلىپ قالماسلىقى ئۈچۈن ، ئۇلارنى ئۆزلىرىنىڭ ھۈند-رى بىلەن قوشۇپ بۇ دۇنيادىن مەڭگۈلۈككە غايىب قىلىۋەتكەن ! لېكىن ، بىگىزنىڭ قايتا ياتقىنى نەدە بار ، ئوغلۇم . بۇ دۇنيادا شامال ئۆتمەيدىغان تام يوق . ئۇلارنى ئۆلتۈرگەن جاللاتلارنىڭ بىرسى دەل بىزنىڭ ئىشقىلۇ بازىرىدىن مازار قۇرۇلۇشىغا ھا-شارغا بارغان بىرسىنىڭ ئاغىنىسى ئىكەن ، ئۇلار بىر قېتىم بىللە كۆكنار ئىچىپ پاراڭلاشقاندا ، كەيپىچىلىكتە بۇ گەپلەرنى ئېيتىپ ساپتۇ . مەنمۇ بۇنى تېخى يېقىندىلا ئاڭلىدىم ...

ئىسەن بۇقىنىڭ دەپمى ئىچىگە چۈشۈپ كەتتى ، يۈرىكىنى بىرى سوغۇق قول بىلەن مۇجۇپ تولغاپ ئويناۋاتقاندەك ، ئازاپ-لىنىپ ئىڭراپ كەتتى . پۈتۈن ۋۇجۇدىنى سوغۇق تەر بېسىپ ، بەزگەكتەك تىترەشكە باشلىدى ...

— قارا ئۇ بەتنىيەت ، ئائىنىساپلارنى ، ئۇلارنىڭ جاجىسىنى بەندە ئاجىزلىق قىلغان بىلەن ، ئاللا ئۆزى بېرىدۇ ! ئىسەن بۇقا بۇرۇنقىدەكلا جىمجىت ، ھاڭۋېقىپ ئولتۇرات-تى ، گويا روھى تېنىدىن چىقىپ كەتكەندەك ، ھەرىكەتسىز ، ئىپادىسىز ئىدى ...

## ئونىنچى باب

### ئۆلۈمسىز ھالاكەت

#### 1

ئىسەن بۇقا ئون كۈن بولدى دېگەندە ، نىياز كارۋان بىلەن خوشلىشىپ ، ئىشقىلدىن قايتىپ كەلدى .

چاچلىرىغا بىمەھەل ئاق كىرگەن جاپاكەش ئانىسى كۆز يېشى ئىچىدە قۇچاق ئېچىپ قارشى ئالدى ۋە ئۇزۇندىن بېرى يىغىلىپ قالغان نۇرغۇن يۈرەك سۆزلىرىنى ياغدۇرۇۋەتتى . لېكىن ، ئىسەن بۇقا ئانىسىنىڭ ئەنەيەر گۈلىدەك يېقىملىق ھىدىنى تويۇپ - تويۇپ پۇرىغاندىن باشقا ، ئېغىز ئېچىپ بىر نەرسە دېمىدى . ئۇ كەم سۆز ، خامۇش ھەم ھارغىن ئىدى . ئانا ئۇنىڭ كەيپىياتىدىكى بۇنداق سولغۇنلۇق بىلەن غەلىتىلىكنى راستتىنلا ھارغىنلىققا جوراپ ، ئۆزىگە ئۆزى تەسەللى بەردى ۋە ئوغلنى ئارام ئېلىشقا ئۈندەپ ، ئۆزى ھاردۇق ئېشى ئېتىشكە تۇتۇندى . ئىسەن بۇقا ئەتىسى ئۆز ھۇجرىسىغا كىرىۋېلىپ ، ساق بىر ھەپتىگىچە بوسۇغا ئاتلىمىدى ، دادىسىنىڭ قاتىلى ئۆزىنىڭ پىر - ئۇستازى — ئاشۇ كاتتا ئىشان ئاپاق خوجا ئىكەنلىكىنى ئاڭلىغان ئاشۇ كۈندىن باشلاپ ، ئۇنىڭغا پۈتۈن ئالەم زۇلمەت بېسىپ ، زىلزىلە ئىچىدە قالغاندەك ، يەر ۋە ئاسمان چايقىلىپ ، تارام - تارام يېرىلىپ كەتكەندەك ، ئۆزى تۈر -

غان ئۆيىنىڭ قېلىن تام - تورۇسلىرىمۇ غۇلاپ چۈشۈپ ، قىيامەت بولىدىغاندەك ، سۈرلۈك ، ۋەھىملىك تۇيۇلۇپ كەتكەندى .

بىر ھەپتىدىن بېرى ، ئۇ ئۆزىنى قىيناۋاتقان ئاچچىق خىم-پىاللاردىن قۇتۇلۇش ۋە ئۆز - ئۆزىنى بەزلەش ئۈچۈن ، بىردەم قۇرئان قىرائەت قىلاتتى ، بىردەم ھاياتىدا ئۆتكەن گۈزەل خاتىرىلەرنى ئەسلەپ ، شۇنىڭ بىلەن غەمكىن كۆڭلىنى ئاۋۇتماقچى بولاتتى ، يەنە بىردەم ھەر خىل تارىخ ، ئەدەبىيات ۋە دىۋانلارنى ۋاراقلاپ ، ئۇلارنىڭ ئارىسىدىن نېمىنىدۇر ئىزدىمەكچى بولاتتى . بۇ كىتابلارنىڭ ئارىسىدا ، ئايازشىكەستىنىڭ<sup>①</sup> «جاھاننامە» داستانى ، مۇھەممەت بىننى خاراباتىنىڭ «كۈلىد-يات مەسنىۋى خاراباتى» غەزەللىرى ۋە يۈسۈپ قىدىرخانىنىڭ «دىۋان قىدىرى» ناملىق ئەسەرلىرى بار ئىدى . لېكىن ، قۇرئاننىڭ سۈرە - ئايەتلىرى ئۇنىڭ زېھنىگە چۈشمەيتتى ، گۈزەل خاتىرىلەر بولسا ، ھامان بۇلۇت ئارىسىدىن يالت قىلىپ كۆرۈنگەن قۇياش نۇرىدەك پاللىدا بىر يورۇتتىمۇ ، يەنە شۇ ھامان غايىب بولۇپ ، ئۇنىڭ ئورنىنى زۇلمەت باسقان قاراڭغۇلۇق ۋە نالە - پەرىدلارغا تولغان پاجىئەلەر ئىگىلەپ كېتەتتى .

ئۇ بۈگۈنمۇ ئۆزىنى زورلاپ ئولتۇرغىنىغا خېلى ۋاقىت بولدى . بىر چاغدا بېشىنى كۆتۈرۈپ ، مېھراب شەكىللىك رۇ-جەككە بىر پەس قارىغاندىن كېيىن ، رەھىل<sup>②</sup> ئۈستىدە ئېچىغ-لىق تۇرغان قۇرئانغا قاراپ يەنە قىرائەت قىلىشقا باشلىدى . بۈگۈن ئۇنىڭ كەيپى بەكلا ناخۇش ، روھىي بەكمۇ تۆۋەن ئىدى . ئۇنىڭ پۈتۈن بەدىنى لاغىلداپ تىترەيتتى ، ئىختىيارسىز كۆزلىد-

① ئايازشىكەستە - تارىخچى ، شائىر مىرزا ھەيدەر كۆرەگاننىڭ ئەدەبىي تەخەللۇسى .

② رەھىل - ئۈستىگە كىتاب قويۇلمىدىغان ، ياغاچتىن ياسالغان ، ئېچىلىپ - يېپىلمىدىغان سايمان .

رىدىن ئەلەملىك ياشلىرى تۆكۈلەتتى ، لېكىن جىمجىتلىقنى ساقلاش ئۈچۈن ئۆزىنى زورىغا بېسىپ ئولتۇراتتى .  
ئۇ شۇ ھالەتتە چۈشكۈچە ئۆزىنى ئاران باستى ، چۈشتە ئانىسى ئېتىپ بەرگەن چۆچۈرىدىن بىر پىيالىمدەك ئىچىپ سىرتقا چىقتى . ئانىسىمۇ ئۇنىڭ بىر ھەپتىدىن بېرى ئەنھا بېكىنىۋالغان يېرىدىن سىرتقا — ھايات قاينىغان ، ئادەملەر تىرىكچىلىك ۋە سۆھبەتتە تۈرلۈك - تۈمەن ئىشلار بىلەن مەشغۇل بولۇۋاتقان ھاياتلىق سورۇنىغا چىققانلىقىدىن خۇشال ئىدى . ئۇ بۇ يەردە يالغۇزلۇقتىن ، زېرىكىشتىن ، يۈرەكنى مەتتە قۇرتىدەك يەيدىغان ئازابلىق ئوي - خىياللاردىن خالىي بولالايتتى ، ئۆزىنى ئەر - كىن ، يېنىك ، خوشخۇي سېزەلەيتتى .

ئوغلنىڭ تەقدىرىدىن ، سالامەتلىكىدىن بەكلا ئەنسىرەپ قالغان ئانا بۈگۈن ئۇنى ئەنە شۇنداق ئارزۇ - ئۈمىدلەر بىلەن دۇئا قىلىپ سىرتقا ئۆزىتىپ قويدى ، لېكىن ئىسەن بۇقا ئىشىك - تىن چىقىپ ، بازار ، رەستە - گۈزەلەرگە ئەمەس ، بەلكى ئادەم يوق ئارقا يوللار بىلەن ئايلىنىپ ، تېخىمۇ ئېغىر جىمجىتلىق ، غەمكىنلىك ھەم سۈر باسقان شەھەر قەبرىستانلىقىغا چىقتى . ئۇ خىيالدا ، بۇ يەردىن ئاتىسىنىڭ قەبرىسىنى ، توغرىراقى ، ئاتىسىنىڭ روھىنى ئىزدىمەكچىدى . لېكىن ، ئۇ يېرىم كۈندەك قەبرە ئايلىنىپ ، ئاتىسىنىڭ قەبرىسىنىمۇ ، قەبرىستانلىق ئۈستىدە كېزىپ يۈرۈيدىغان روھىنىمۇ تاپالمىدى . بەلكى تېخىمۇ تەنھالىق ، غەمكىنلىك ۋە چۈشكۈنلۈككە پېتىپ كەچقۇرۇن ئۆيگە قايتىپ كىردى .

شۇ كېچىسى ئىسەن بۇقا جۆيلۈپ ، ئۆندەرەپ زادىلا ئۇخلىدى . ياللىمىدى . بۇ يورۇق دۇنيا ئۇنىڭ كۆزىگە خۇددى قانغا چىلىشىپ قالغاندەك قىزىل ۋە خۇنۇك كۆرۈنۈپ ، ئۇنى ئەندىكتۈرەتتى . يېرىم كېچىدىن ئاشقاندا ، پۈتۈن بەدىنى ئوت - ئاتەش قىزىپ كەتتى ، ئۇ شۇ قىزىغانچە ئۈچ كېچە - كۈندۈز ئوت - كاۋاپتەك

ئىسسىتما ئىچىدە ياتتى ، گويا نەچچە ۋاقىتتىن بېرى يۈرىكىگە  
يىغىلغان دەرد - ئەلەملەر ۋولقانغا ئايلىنىپ ، سىرتقا ئۆرلەپ  
چىقىۋاتقانداك ئىدى ...

ئانىسى بىچارە ئۇنىڭ باش - ئايغىدا پايىپتەك بولۇپ ،  
قىلمىغان قىلقى قالمىدى . لېكىن ، ئىسەن بۇقا كۈندىن -  
كۈنگە يامانلىشىپ كېتىۋاتاتتى ، ئۇنىڭغا ھازىر نە ئەۋلىيا -  
ئەنبىيالار ھۈرىگەن دېمىدىلەر ، نە مۇقەددەس سۆزلەر پۈتۈلگەن  
ئىسرىقلار تەسىر قىلمايتتى .

بىر نەچچە كۈن ئىچىدە ، ئۇنىڭ ئىككى قوۋۇزى شىپپىدا  
چۆكۈپ ، قاڭشىرى پىچاقنىڭ بىسىدەك ئۇچلىنىپ چىقتى ،  
كۆزلىرىنىڭ قارىقى كېڭىيىپ خۇنى قاچقاندى ...

## 2

شەھەردە ھايات ئادەتتىكىدەك ئۆز يولى بىلەن كېتىۋاتاتتى .  
پۇرسەتنى غەنىمەت بىلىدىغان جۇڭغار ئەمەلدارلىرى رەستە -  
گۈزەلەردە ئاچ بۆرىلەردەك تىمىسقىلاپ ، سودىگەر ، تىجارەتچى  
ۋە دۇكاندارلارنى خىلمۇ خىل ئۇسۇللار بىلەن قاقتى - سوقتى  
قىلاتتى . تەرەپ - تەرەپلەردە قاغا - قۇزغۇندەك توپ - توپ  
يۈرۈپىدىغان سۈپى - دەرۋىشلەرمۇ ماسادارىدىن كەتكەن ھۈ -  
نەرۋەن - كاسىپلارنى شۇلۇپ يەيتتى . قەيەرگە قارىسا ، زوراۋان -  
لىق ، ھىيلە - مىكىر ، قۇۋلۇق - شۇملۇق دەستىدىن پايمال  
قىلىنغان تۇرمۇش ، خارلانغان ھايات ...

يوللاردا - ھارۋىسلارغا كۈنجۈت شادىلىرى بىلەن  
سامان - پاخال بېسىۋالغان ھارۋىكەشلەر ، قاپ - قاپ قوناق  
ۋە ئارپا ئارتىۋالغان ئات - ئېشەكلەر ، ھەر خىل ئىشلارنىڭ  
تەشۋىشلىرى بىلەن قاترىشىپ يۈرگەن ھۈنەرۋەن - كاسىپلار ،  
تاي - تاي خام سەگەزلەرنى يۈدۈپ مۈكچىيىپ كەتكەن

ھاممالار ، چۇنقلارنى ئات ئېتىپ مىنىپ چېپىشىپ يۈرگەن  
يېرىم يالىڭاچ ئۇششاق بالىلار تىنىمسىز ئۆتۈشۈپ تۇراتتى .  
بۈگۈن بۇ ئۇششاق بالىلارنىڭ قاتارىدا ، يوغان بىر ئادەم -  
نىڭ قولىدىكى دوناي ھاسسىنى ئات قىلىپ ، بالىلارغا ئوخشاش  
قىقاس - چۇقان سېلىپ ئويناپ يۈرگەنلىكى ھەممەيلەننىڭ دىق-  
قىتىنى تارتتى . ئۇنىڭ قىلىقلىرىدىن كەپپى خۇش ، بىخەملىكى  
چىقىپ تۇراتتى . ئۇنىڭ بالىلاردىن بىرلا پەرقى ، ئۇ تۇرۇپ -  
تۇرۇپ ، ئەخمەت يەسسەۋىنىڭ تۆت مىسرالىق نەزمىسىنىڭ ئىك-  
كى مىسراسىنى ناھايىتى چىرايلىق ئاھاڭغا سېلىپ ، رىتىم  
بىلەن ئوقۇپ قوياتتى :

ئەي كۆڭۈل قىلىدىڭ گۇناھ ، ھەرگىز پۇشايمان بولمىدىڭ ،  
سوپمەن دەپ لاپ ئۇرۇپ ، تالىبى جانان بولمىدىڭ ...

كىشىلەر ئۇنىڭغا قىزىقىپ ئالاھىدە سەپسالاتتى ، ئۇ خۇددى  
كارامەتلىك ئەۋلىيالاردەك ، سېرىق قار يېغىۋاتقان ئەتىيازنىڭ  
مۇشۇنداق جۇدۇنلۇق كۈنىدە يالاڭ ئاياغ ، يالاڭۋاش ئىدى . كى-  
يىم - كېچىكى جۈل - جۈل ، چاچ - ساقاللىرى ئۆسۈپ  
پاخپايغان ، يۈز - كۆزلىرى مەينەت ھەم ئۇششاق چۈششەك  
جاراھەت ئىدى . ئەمما ، ئۇنىڭ جىيەكلىرى قىزارغان كۆزىدىن  
بىر خىل سوغۇق نۇر - قارىغان كىشىنىڭ نەزىرىنى ۋەيران  
قىلغۇچى ئۆتكۈر بىر نۇر چاقناپ تۇراتتى .

بىر نەچچە كۈنگە قالماي ، كىشىلەر كىچىك بالدەك قىلىد-  
قى بار بۇ ئادەمنىڭ كۈندۈزى خەقلەر بەرگەن بىر بۇردا نان ،  
بىر نەچچە تال گۈلە - قاق ۋە بىرەر قاچا نەزىر ئوماچلىرى  
بىلەن جان بېقىپ ، كېچىسى شەھەر قەبرىستانلىقىدىكى ئاغزى  
ئوچۇق شام گۆرلەردە يېتىپ ئۇخلايدىغان جاھان سارىڭى ئىكەن-  
لىكىنى بىلىشتى . يەنە بەزى دۇكاندار ، ھۈنەرۋەن - كاسىپلار

ئۇنىڭ تېگى - تەكتىنىمۇ بىلىپ قالدى :  
— بۇ ھېلىقى مەرھۇم يۈنۈس تامچىنىڭ ئوغلى ئىسەن  
بۇقا ئىكەن ئەمەسمۇ ...

— شۇنداقمۇ ، ھېلىقى ئىسەن بۇقا ، ئىسەن سوپىم دېگەن  
پالۋان يىگىت شۇمىكەن ؟ !

— شۇ ... دەل ئۆزى شۇ ...

— ۋاي خۇدايىمەي ، بۇنىڭغا نېمە بولغاندۇ ، ھوش -  
كالىسى جايىدا ، خېلى ئوبدان بالا ئىدىغۇ ...

— ئاڭلىساق ، ئۇ پىر - ئۇستازلىرىدىن ئىلمى قال ①  
بىلەن ئىلمى ھالىنى ② ئۆگىنىپ ، كەشپۈ كارامەت كۆرسىتىمەن  
دەپ ، خانىقادىن چىقماي كىتاب ئوقۇپ ، ئاخىرى ئېلىشىپ قاپ -  
تۇ ، دېيىشىدۇ ...

— ۋاي خۇدايىمەي ... كىتاب دېگەننىمۇ كۆپ ئوقۇسا  
چاتاقكەن - دە ! ...

— ھەي ئېست ... بىر ئوبدان بالا ئىدى ، ياشلا تۇرۇپ  
ساراڭ بولۇپ كەتكىنىنى قاراڭلار ...

كىشىلەر مانا شۇنداق ھېسداشلىق بىلەن ئۇنىڭغا خېلى  
ئوبدان قارايدىغان ، ئۇششاق بالىلار ۋە بەزى مەجەزى چۈس ،  
ئوسال ئادەملەر ئۇنى بوزەك قىلسا ، قوغلىسا ، ئۇنىڭ ئارىسىغا  
چۈشۈپ ، ئۇلارنى ئەيىبلەيدىغان بولدى . ئىسەن بۇقىمۇ ئەگەر  
ئەسەبىيلىكى ، تەلىۋىلىكى تۇتۇپ قالمىسلا ، ئادەتتە ، ياۋاش ،  
مۆمىن ، رايىش ئىدى . پەقەت ھېلىقى ئىككى مىسرا نەزمىنى  
ئوقۇغان چاغدىلا ، بىر ئاز جىددىيلىشىپ ، ئۇنىڭ - بۇنىڭغا

---

① ئىلمى قال — ھايات ، تۇرمۇش دىنىي قانۇنلار توغرىسىدىكى  
زاھىر ئىلىم .

② ئىلمى ھال — تەرىقەت ئىلمى ، روھى دۇنيا ئىلمى ، باتىن  
ئىلمى .

قەغىش قىلىپ قوياتتى . كېيىنكى كۈنلەردە ئۇ ، ئۇزۇن كۇلا ، ئىشانچە تون كىيىپ ، يوغان سەللە ئورىغان سوپى - دەرۋىشلەر - نى كۆرسىلا ، چىرايى ئۆڭۈپ ، ئاغزىدىن كۆپۈك چاچرىتىپ ، قاچانلاردۇر ئوقۇپ ئېسىدە قالغان مەۋلانا قىدىرخانىنىڭ :

كەچتىم مەن زامانىڭدىن ،  
ياخشىدۇ - يامانىڭدىن .  
ئاق سەللە - يېشىل سەللە ،  
بىزارمەن تامامنىڭدىن !

دېگەن شېئىرنى ئوقۇپ ، ئۇلارنى تىللايدىغان ، قولدىكى دوناي ھاسسىنى شىلتاپ خىرىس قىلىدىغان بولۇپ قالغانىدى . كىشى - لەر بۇ ھالدىن ھەيران بولۇپ ، نەئەججۈپكە چۈشسىمۇ ، لېكىن بۇ ئىشنىڭ تېگى - تەكتىنى بىلىشكە ئامالسىز ئىدى . شۇنداق كۈنلەرنىڭ بىرىدە ، ئاپاق خوجا ئوردىدىن چىقىپ ، «تېرەكبىاغ خانىقا» سىغا قاراپ ماڭدى . ئۇ ئىگەر - جابدۇقلىرى ئالتۇن - كۈمۈشتىن سەرەمجانلانغان ئاق ئارغىماقتا ئىشانلىق تون - لىباسى بىلەن غادىيىپ ئولتۇراتتى . يېشىل مەخمەل كۇلا كىيگەن ئىككى سوپى ئىككى تەرەپتە ئاتنىڭ باشۇغىدىن يېتىلەپ سوكۇلداپ كېلەتتى ، ئارقىدىن ئەگىشىپ كېلىۋاتقان بەقەسەم چاپانلىق ، مەللە تونلۇق سوپى - دەرۋىشلەرنىڭ ھەممىسى بېشى - دىكى كۆز مۇنچاق ، كەھرۇۋا ۋە ھېقىقلاردىن كۆز قويۇلغان ئۇزۇن كۇلالىرىنىڭ ئۈستىگە ئاق سېرىق ۋە يېشىل شايى سەل - لىلەرنى ئورۇۋېلىشقانىدى .

ئۇلار چوڭ يولدىن ئۆتۈپ ، ئوڭ تەرەپتىكى رەستىگە قايرىد - لىدىغان دۇقمۇشقا كەلگەندە ، نەدىندۇر تۇيۇقسىز پەيدا بولغان ئىسەن بۇقا قولدىكى دوناي ھاسسىنى يەرگە دوق - دوق ئۇ - رۇپ ، ئاق ئارغىماقنى ئۈركۈتۈۋەتتى . ئەگەر ئىككى سوپى ئات -



نىڭ تىزگىنى بىلەن باشباغنى مەھكەم تۇتمىغان بولسا ، ئارغىدە -  
ماق ئارقىغا شوخشىپ ، ئاپاق خوجىنى تىك موللاق چۈشۈرۈۋەتە -  
كەن بولاتتى .

ئىسەن بۇقا ئاپاق خوجىنىڭ قورقۇپ ئۆڭگەن چىرايىغا ،  
ۋارقىراپ - جارقىراشلىرىغا پىسەنت قىلماي ، تىلىغا رام بولۇپ  
كەتكەن ھېلىقى شېئىرنى بار ئاۋازى بىلەن ئەرمەرىۋېقا كەلتۈ -  
رۇپ ئوقۇدى :

كەچتىم مەن زامانىڭدىن ،

ياخشىدۇ - يامانىڭدىن .

ئاق سەللە - يېشىل سەللە ،

بىزارمەن تامانىڭدىن !

— ھەيدەڭلار بۇ ساراڭنى ! — دەپ ۋارقىردى ئاپاق  
خوجا چالۋاقاپ ، — ئاغزىنى ئۇجۇقتۇرۇڭلار بۇ تەلۋىنىڭ ! ...  
ئۇ شۇنداق دەيدىۇ ، ئۆزىگە بىگىزدەك تىكىلىپ تۇرغان  
ساراڭنىڭ كۆزلىرىدىن قانداقتۇر بىر تونۇش چىرايىنىڭ سىيما -  
سىنى كۆرگەندەك ، ئۇنىڭ شېئىر ئوقۇغان ئاۋازىدىنمۇ قانداق -  
تۇر بىرسىنىڭ تونۇش تەلەپپۇزىنى ئاڭلىغاندەك بولدى ۋە ئېسىگە  
بىر نەرسە چۈشۈپ دىڭگىدە چۈچۈپ كەتتى . «ئىسەن بۇقا ... ئىسەن  
سوپىم ... راستىنلا شۇمىدۇ ؟ ! ...»

ئاپاق خوجا ئۆز ۋاقتىدىلا ، ئۇنى «ئىشقىل جېڭىدە ئۆلدى»  
دەپ ئاڭلاپ ، بىرلا دۇئا بىلەن پاك - پاكىز ئۇنتۇپ كەتكەندى .  
ئارىدىن شۇنچە ۋاقىت ئۆتۈپ بۈگۈن ئۇنىڭ بۇ يەردە تۇيۇقسىز  
پەيدا بولۇشى ئۇنى ھەم تەمتىرەتتى ، ھەم چۆچۈتتى . «ۋاي  
خۇدايمەي ، ئۇنىڭ روھىمۇيا ؟ ! ئۇنىڭ روھى تىرىلىپ ، سا -  
راڭ قىياپىتىدە ئايلىنىپ يۈرمىگەن بولمىسۇن يانا ... ئۇ ، ئۇ  
دۇنيادا دادىسى بىلەن ئۇچراشقان بولسا ...»

ئاپاق خوجا ئەنە شۇنداق خياللار بىلەن گاڭگىراپ ، سارا-  
سىمگە چۈشۈپ تۇرغان ۋاقىتتا ، ئۇنىڭ بىر نەچچە نېشىكەش  
ياۋايى دەرۋىشلىرى ئىسەن بۇقنى ھەيۋە - پوپوزا ، نىل -  
ھاقارەت بىلەن قوغلاشقا باشلىدى .  
ئىسەن بۇقا تايىتاڭلاپ قېچىپ كېتىۋېتىپ ، بار ئاۋازى  
بىلەن ھېلىقى ئىككى مىسرا نەزمىنى ئوقۇدى :

ئەي كۆڭۈل قىلىڭ گۇناھ ، ھەرگىز پۇشايمان بولمىدىڭ ،  
سوپمەن دەپ لاپ ئۇرۇپ ، تالىبى جانان بولمىدىڭ !

ئۇنىڭ ياڭراق ئاۋازى يىراقتا شارقىراپ ئېقىۋاتقان زەرەپ-  
شان دەرياسىنىڭ شاۋقۇنلىرىنى بېسىپ ئادەملەرنىڭ قەلبىدە  
ئەكس سادا ياڭراتتى ۋە رەستە - گۈزەلەردىكى قايناق غولغۇن  
ئىچىگە ئاستا - ئاستا سىڭىپ كېتىۋاتاتتى .



ئىسەن بۇقا ساراڭ بولدى ، ئۇنىڭ جىسمى ھايات تۇرغان  
بىلەن روھىي ئۆلدى ! ئۇنىڭ روھىي پاك ، كىرىسىز ئىدى . ئۇمۇ  
باشقىلارغا ئوخشاشلا ، ھاياتتى ، ھاياتلىقنىڭ ھەر بىر دەقىقىسىنى  
سۆيەتتى ، قەدىرلەيتتى . ئەمما ، ئۇنىڭ ئۈچۈن قەدىرلىك بولغان  
بۇ دەقىقىلەر ئۆزىنىڭ قىممىتىنى ، گۈزەللىكىنى يوقاتقاندى .  
چۈنكى ، ئۇنىڭ بۇنداق گۈزەللىكلەرنى كۆرىدىغان دىل كۆزى  
باشقىلار تەرىپىدىن كور قىلىۋېتىلگەندى ...

ئۇنىڭ روھىنى كىم ئۆلتۈرۈپ ، دىل كۆزىنى كىم كور  
قىلىۋەتتى ؟ !

مەيلى ئۇنى كىم ئۆلتۈرمىسۇن ، كور قىلمىسۇن ، ئۇنىڭ

قاتلى يېڭىلدى . چۈنكى ، ئىسەن بۇقىنىڭ روھى ئەمدى ھەر-  
گىز بىر يەردە جىم تۇرمايدۇ ، بۇرۇن ئۇ بىر كىشىگە تەۋە  
بولغان بولسا ، ھازىر ئۇ ، ئەركىن تەبىئەت قوينىغا سىڭدى ،  
ئۇنىڭ روھى بۇ زېمىنغا تارالدى . ئەمدى بۇ روھ بۇ زېمىندا  
گاڭگىراپ ، تىڭىرقاپ يۈرگەن نۇرغۇن كىشىلەرنىڭ قەلبىدە  
ھەرىكەتلىنىدۇ ، ئۇلارنى ئويغىتىدۇ ، سەگەكلەشتۈرىدۇ .  
دۇ ، ئۇلارنى ھەر ۋاقىت ئۆزىدىن ئىبرەت ئېلىشقا ئۈندەيدۇ ،  
چاقىرىدۇ ...

## ئەسەردىكى مۇھىم تارىخىي شەخسلەرنىڭ قىسقىچە بايانى (خاتىمە ئورنىدا)

### ئاپاق خوجا :

ئەسلى ئىسمى ھىدايتۇللا خوجا بولۇپ ، مىلادىيە 1626 - يىلى قۇمۇلدا تۇغۇلغان . دادىسى مۇھەممەت يۈسۈپ خوجا (مازار پادىشاھىم) مىلادىيە 1620 - يىلى ئەمەنگاندىن قۇمۇلغا كەلگەن . ئانىسى زۇلەيخا بېكىم ئۆز ۋاقتىدا قەشقەرىيەدىن قۇمۇلغا چىقىپ ئولتۇراقلىشىپ قالغان بەشكېرەملىك مىر - سەئىد جېلىل دېگەن كىشىنىڭ قىزى .

ئاپاق خوجا مەكتەپ يۈزى كۆرمىگەن ، ئەرەبچە ، پارسچە تىلنى ۋە شەرىئەت ، تەرىقەت ، ئەسەۋۋۇپ ئىلمىنى دادىسى بىلەن ئانىسىدىن ئۆگەنگەن . ئۇنىڭ دادىسى ۋە ئانىسى توغرىسىدا «سىلسىلە تۈز - زەھەپ» («ئالتۇن زەنجىرلەر» ) دېگەن تەزكىرىدە مۇنداق يازىدۇ : «مۇھەممەت يۈسۈپ خوجام جاھاننىڭ تەڭداشسىز كىشىسى ئىدى . زىلەيخا بېكىممۇ تەڭداشسىز ئىستىدات ئىگىسى ئىدى ، ئەرەبچە ۋە پارسچىدە ھېچكىم ئۇنىڭغا يېتىشەلمەيتتى ، شېئىر ھەم قەسىدە ئىجادىيىتىدە ئوقسانسىز ئىدى .»

بۇ تەزكىرىدە يەنە ئېيتىلىشىچە ، زۇلەيخا بېكىم ھاپىز شىرازى شېئىرلىرىنى ناھايىتى زور ئىشتىياق بىلەن ئوقۇپ ، مۇتائىلە قىلغان ۋە تۈركىي تىلغا تەرجىمە قىلىش بىلەن شۇغۇللانغان . بۇ ھەقتە مۇنۇ غەزەل مىسال كەلتۈرۈلگەن :

ئەگەر ئول تۈركىي شىرازى قولغا ئالسا كۆڭلۈمنى ،

كى خالىي ھىندۇغا بەرگۈم سەمەرقەندۇ — بۇخارانى!

ئاپاق خوجا مىلادىيە 1638 - يىلى ئون ئىككى ياش ۋاقتىدا ، دادىسى بىلەن قەشقەرگە كەلگەن ۋە شۇنىڭدىن ئېتىبارەن دادىسىدىن رەسمىي سوپى - ئىشانلىقنى ئۆگىنىشكە باشلىغان . ئاپاق خوجىنىڭ جەمئىيەت خاراكتېرلىك سالاھىيىتى — «ئىرشاتنامىسى» بىلەن «نەسەپنامىسى» مىلادىيە 1655 - يىلى قەشقەردە «ئاق تاغلىق» سوپىلار تەرىپىدىن ، «پەيغەمبەر ئەۋلادى» ، «ئىشان» نامى بىلەن رەسمىي جاكارلانغان .

مىلادىيە 1667 - يىلى ، دادىسى مۇھەممەت يۈسۈپ خوجا يەكەندە «ئىسھاقىيە» چىلار مەزھىبىدىكى ئۆزىنىڭ نەۋرە ئەۋلادى بولغان خوجا ئەبەيدۇللا تەرىپىدىن زەھەرلەپ ئۆلتۈرۈلگەندىن كېيىن ، ئاپاق خوجا دەرھال دادىسىنىڭ ئورنىنى ئىگىلەپ ، ئۆزىنى «پىر» دەپ ئېلان قىلغان ۋە دادىسى يۈرگۈزۈپ كەلگەن «ئىشقىيە سۈلكى» گە ھەم بۇ «سۈلۈك» مۇرىتلىرىنىڭ ئومۇمىي ھەرىكەتلىرىگە باشچىلىق قىلىش ھوقۇقىنى قولغا ئالغان . ئۇ كەڭ كۆلەمدە مۇرىت قوبۇل قىلىش ، تەسىر دائىرىسىدىكى كېڭەيتىشكە جىددىي كىرىشىپ ، تۇرپاندا «ئەسھابۇل كەب» ، قەشقەردە «خان خوجىنىڭ ئوردىسى» ، يەكەندە «ئالتۇن مازار» دا ئۈچ سۈلۈك تەسىس قىلىندۇ ، بۇ سۈلۈكلەر مۇرىت قوبۇل قىلىش ۋە ھەرخىل دىنىي - سىياسىي پائالىيەت ئېلىپ بارىدىغان مەركىزىي ئورۇنغا ئايلاندى . ئۇنىڭغا باش قىلىپ قوبۇلغان «خەلىپە» لەرنى ئىشان ئۆزى بىۋاسىتە كونترول قىلىدۇ . ئاپاق خوجىنىڭ ئەڭ يېقىن مۇخلىسى بولغان موللا باقى سەمەرقەندى شۇنداق دەيدۇ : «ھەزرىتى ئىشان قولىدا ئاخىر ئۆمرىگە چە تۆت يۈز مىڭ كىشى توۋا قىلىپ ، مۇرىت بولۇپ ، ئائەت - ئىبادەت يولىغا مېڭىپ بەھرە ئالغان ...»

ئاپاق خوجا ئەنە شۇنداق ئۈزلۈكسىز مۇرىت كۆپەيتىش ،

كۈچ توپلاش ۋە تەسىر دائىرىسىنى كېڭەيتىش ئارقىلىق ، ئەڭ  
 ئاخىرى تىخ ئۇچىنى دىنىي پائالىيەتتىن ھالقىتىپ ، ھاكىمىيەت-  
 كە قاراتتى ۋە مىلادىيە 1678 - يىلى جۇڭغار ئىشغالىيەتچىلى-  
 رىنى باشلاپ كېلىپ ، سەئىدىيە خانىدانلىقىنىڭ ئون ئىككىنچى  
 سۇلتانى ئىسمائىل خاننى ئاغدۇرۇپ ، تارىختا 164 يىل ھۆكۈم  
 سۈرگەن شۆھرەتلىك سەئىدىيە سەلتەنىتىنى بەربات قىلدى .  
 ئۇنىڭ ئورنىغا جۇڭغارىيە ھامىيلىقىدىكى ئاپاق خوجا «خان»  
 لىقىنى تىكلەپ ، بۇ خانلىققا ئون بەش يىل ھۆكۈمران بولدى .  
 ئاپاق خوجا ھاكىمىيەت يۈرگۈزگەن بۇ دەۋردە ، ئىلى-  
 گىرى - كېيىن بولۇپ ، ئون بىر قېتىم چوڭ قىرغىنچىلىق  
 بولدى ، بىر يۈز سەكسەن مىڭ بېجىرىم ئادەم قىرغىنچىلىقتا  
 ئۆلتۈرۈلدى . ئاپاق خوجىغا ۋە ئۇنىڭ ھامىيىسى بولغان جۇڭغار  
 ئىشغالىيەتچىلىرىنىڭ قاتمۇ قات زۇلۇمىغا قارشى ئىككى يۈز  
 قېتىمدىن كۆپرەك خەلق ئىسيانى كۆتۈرۈلدى .  
 ئاپاق خوجا مانا شۇنداق ئىسيانچىلاردىن ۋە ئۇ يۈرگۈزگەن  
 تەرىقەت زوراۋانلىقىغا قارشى چىققان تالىپلاردىن ئىككى مىڭدىن  
 ئارتۇق ئادەمنى تۇتۇپ ، مىلادىيە 1679 - يىلى جۇڭغارلارنىڭ  
 كۈچى بىلەن ئىلىغا پالاپ ، «غالچا يىگىت» ، «غالچا چوكان»  
 نامىدا جۇڭغار ئاقسۆڭەكلىرىگە قۇل قىلىپ بەردى .  
 ئۇ يەنە ، خانلىق يارلىقى چۈشۈرۈپ ، مەسچىت ، مەدرىس-  
 لەرنى خانىقا بىلەن تۈنەكخانلارغا ئۆزگەرتتى ، قۇرئان بىلەن  
 ھەپتىيەكتىن باشقا بارلىق كىتاب ، مەدەنىي مىراس ۋە تارىخىي  
 قوليازىملارنى كۆيدۈرۈۋەتتى . بۇنىڭغا نارازى بولغان ، قارشى  
 چىققان شەرىئەت پېشۋالىرىنى ، دىنىي ئۆلىمالارنى يوشۇرۇن ۋە  
 ئاشكارا ئۆلتۈردى .  
 ئاپاق خوجا ۋە ئۇنىڭ دادىسى مۇھەممەت يۈسۈپ خوجىلار  
 خۇددى سەئىدى شىرازىنىڭ :

تەركىدۇنيا بول دەر خەلققە پىر - ئىشان ،  
لېكىن ئۆزلىرىچۇ؟ يىغار پۇل ۋە دان !

دېگىنىدەك ، ھوقۇق تۇتقان ۋە ھاكىمىيەت بېشىدا تۇرغان ۋاقتىدا -  
لىرىدا ، خەلقنىڭ يىلىكىدە سۇ ئېچىپ ، ھېسابسىز مال - دۇنيا  
يىغدى . مۇھەممەت يۈسۈپ خوجا يالغۇز قەشقەردىلا ، قىرىق  
ئىككى جايدا مېۋىلىك باغ ئىگىلەپ داڭ چىقارغان بولسا ، ئۇنىڭ  
ئوغلى ئاپاق خوجا خۇددى «دەسلەپ چىققان قۇلاقتىن كېيىن  
چىققان مۇڭگۈز ئېشىنىپ كېتىپتۇ» دېگەندەك ، توقساق  
يەردە باغ - ئىرەم ، يۈز پاتمانلىق<sup>①</sup> تېرىم يەر ، يىگىرمە بەش  
كوزا ئېرىخ مال (ئالتۇن - كۈمۈش ، ئۈنچە - مەرۋايىت) ،  
يەتتە يۈز ئەللىك پارچە زىلچا - گىلەم ، ئۈچ مىڭ ئات ، يۈز  
جۈپ شاھزەر<sup>②</sup> ، تۆت يۈز ياقا تون - سەرپاي ، بەش مىڭ  
جايىناماز ، ئۈچ يۈز دۇكان ، يىگىرمە ھويلا - ئارام ئىگىلەپ ،  
دادىسىدىن نەچچە ھەسسە ئاشۇرۇۋەتتى .

ئاپاق خوجا مىلادىيە 1693 - يىلى رەجەپ ئېيىنىڭ بېشىدا -  
دىكى بىر پەيشەنبە كۈنى زەھەرلەپ ئۆلتۈرۈلدى<sup>③</sup> . بىر كېسەل -  
چە - كۈندۈزدە يەكەندىن قەشقەرگە ئېلىپ كېلىنىپ ، «ياغدۇ»  
(ھازىرقى ھەزرەت) دىكى ئۆزى بىنا قىلدۇرغان «مازارى شا -  
ھان» غا - دادىسى ھەزرەتنى بۇزۇكۇۋار ئايىغىغا دەپنە قىلىندى .

① بىر پاتمان — تۆت يۈز موغا تەڭ .

② شاھزەر — يۈزىگە خەت ئويۇلغان ياپلاق ئالتۇن ئۈزۈك .

③ «تەزكىرەئى خوجا ھىدايەتۇللا» دېگەن كىتابتا ، ئاپاق خوجىنىڭ  
زەھەرلىنىپ ئۆلگەنلىكى يېزىلغان . بىزدىكى زەھەرلىنىپ ئۆلتۈرۈلگەن -  
لىرىنىڭ قەبرە ئاستىنى كۆك بويىپ قويۇش ئادىتى بويىچە ، ئۇنىڭ قەبرىدى -  
سىنىڭ ئاستىدىن يىگىرمە سانتىمېتىر كەلگۈدەك ئارىلىق باشقا قەبرىلەر -  
دىن پەرقلىق ھالدا ، ئاتىسىنىڭ قەبرىسىگە ئوخشاش كۆك سىر بىلەن  
بويىپ قويۇلغان .

دى . ئۇزۇن ئۆتمەي ، چوڭ ئوغلى خوجا يەھيا دادىسىنىڭ قەبرىسىنى كاتتا گۈمبەز ئىچىگە ئالدۇرۇپ ، گۈمبەزنىڭ ئۈستىگە پارسچە «ئاپاق خوجا خۇدانىڭ ئاشىقى ئىدى ، يەككە - يېگانە مەشۇق ئىدى» دېگەن خەتلەرنى يازغۇزۇپ ، بۇ يەرنىڭ نامىنى «ھەزرىتى ئاپاق مازىرى» قىلىپ بېكىتتى .

### ئىسمائىل خان :

ئىسمائىل خان — سەئىدىيە خانىدانلىقىنىڭ ئون ئىككىنچى چى خانى . ئۇ ئابدۇرىشىت خاننىڭ نەۋرىسى بولۇپ ، قارا شەھەر ۋە تۇرپاندا قىرىق يىل ھۆكۈمران بولغان ئابدۇرېھىم خاننىڭ تۆتىنچى ئوغلى .

ئىسمائىل خان مىلادىيە 1670 - يىلىدىن 1678 - يىلىغىچە خانلىق تەختىدە ئولتۇرغان . بۇ دەۋردە ، سەئىدىيە خانلىقىنىڭ زېمىنى خېلىلا كىچىكلەپ كەتكەنىدى . ئابدۇللا خان (ئىسمائىل خاننىڭ چوڭ ئاكىسى) دەۋرىدە ، سەئىدىيە خانلىقىنىڭ ھۆكۈمرانلىقى دائىرىسىدىكى تاشكەنت ، پەرغانە شەھەرلىرى ئىسمائىل خان دەۋرىگە كەلگەندە ، ئارقا - ئارقىدىن مۇستەقىللىق ئېلان قىلدى . بۇ مەزگىلدە ، جۇڭغارىيە ئاقسۆڭەكلىرىدىن مۇئىلى ۋادىسىغا ھۇجۇم قىلىپ نۇرغۇن جايلارنى بېسىۋالدى ، ئۇزۇنغا قالماي ، يەنە تۇرپان ، قۇمۇل قاتارلىق جايلارنى ئۆزدىنىڭ ھۆكۈمرانلىقى ئاستىغا ئېلىۋالدى . دېمەك ، سەئىدىيە خانىدانلىقىنىڭ بۇرۇنقى ئوتتۇرا ئاسىياغىچە سوزۇلغان كەڭ زېمىنى ئىسمائىل خان دەۋرىگە كەلگەندە ، تارىيىپ ، جەنۇبتا خوتەندىن شىمالدا قارا شەھەرگىچە بولغان زېمىنلارلا قالغانىدى .

ھەزرىتى ئىسمائىل خان ئىمانى كامىل ، باتۇر ، ئادالەتپەرۋەر ئادەم ئىدى . ئۇ تەختكە چىققاندىن كېيىن خانلىق ئىشىدا ھەمىشە ئۇلۇغ ئالىملار بىلەن كېڭىشىپ ، ئادالەت بىلەن توغرا ئىش قىلىشقا تىرىشتى . شۇڭا ، ۋەيران بولۇپ كەتكەن مەملىكەت



كەت ئازغىنە مۇددەتتە ئەسلىگە كېلىپ ئاۋاتلاشتى . بۇ ھەقتە مۇھەممەت سادىق قەشقەرى ئۆزىنىڭ «تەزكىرەئى ئەرزىزان» نام-لىق كىتابىدا مۇنداق يازىدۇ : «... بۇ شەھەرلەر ئانچىنان ئاباد بولدىلەر ، ئىلگىرى - كېيىن بۇنداق بولغان ئەمەس ، ئون يىل رەئايىيە قىرلەر بىلمەدىلەركى ، بۇ دىيارلار ئىچىرە سىپاھى بارمۇ يا يوقمۇ ؟ زۇلۇم - سىتەم سۆزى قۇلاققا ئاڭلانمىدى . ئۆلۈمۈمۇ ۋە فازىلەرغە رىۋاچ تامام بولدى . شەرىئەت مۇستافا روناق تاپتى ...»

ئەمما ، بۇ دەۋردە ئاپاق خوجىنىڭ تەسىر دائىرىسىمۇ كېڭىدى . يىپ ، ئۇنىڭ «ئىشقىيە سۈلكى» كۈندىن - كۈنگە كۈچەيدى ، ئۇ بارلىق كۈچ ۋە ھىيلە - مېكر بىلەن فېئودال روھانىلارنىڭ سىياسىي ، ئىقتىسادىي جەھەتتىكى ئىمتىيازلىرىنى مۇستەھكەم - لەشكە كىرىشتى ۋە ئاخىر بېرىپ ھاكىمىيەتكە خىرىس قىلدى . ئىسمائىل خان دەسلەپ ئاز - تولا ھېسداشلىق ۋە كالتە پەملىك بىلەن ئاپاق خوجىنىڭ بەزىبىر ئىشلىرىغا ۋە بىر قىسىم تەلەپلەرگە يول قويغان بولسا ، كېيىن ئۇنىڭ ئالدام خالىتىسىغا چۈشكەنلىكىنى سەزگەن ھامان ، ئۇنىڭ يولىنى ھەرىكەتلىرىگە بولۇپمۇ ، دىنىي كۆز قاراشلارنى نىقاپ قىلىپ ئېلىپ بېرىۋاتقان زوراۋانلىق ، بۆلگۈنچىلىك ، پاراكەندىچىلىك قىلمىشلىرىغا قاتتىق چەك قويدى ۋە ئۇنى جىددىي ئاگاھلاندۇردى . ھالبۇكى ، ئاپاق خوجا ئۇنىڭ سەمىمىي نەسەھەتلىرى بىلەن ئاگاھلاندۇرۇشلىرىنى ئاڭلىمىدى ، بەلكى تېخىمۇ تەلۋىلىشىپ ، جەمئىيەت تەرتىپىنى ، خەلقنىڭ تىنچ - ئامانلىقىنى بۇزىدىغان مەزھەپلەر كۈرىشىنى جىددىيلەشتۈرۈپ ، ئىچكى ئۇرۇش قوزغىدى . بۇ ئىچكى ئۇرۇشنىڭ تىخ ئۈچى ئەمەلىيەتتە سەئىدىيە ھاكىمىيەتتە گە قارىتىلغانىدى .

ئىسمائىل خان بۇ ۋەزىيەتنى ، يەنى سەئىدىيە خاندانلىقىنىڭ تەقدىرىگە ، ئىستىقبالىغا مۇناسىۋەتلىك بولغان بۇ ھايات - ما-

ماتلىق ۋە زىيەتنى سەگەكلىك بىلەن كۆرۈپ يېتىپ ، ئاپاق خو-  
 جىغا مادارچىلىق قىلماي ، قاتتىق ئەدبىر قوللىنىش قارارىغا  
 كەلدى ۋە مىلادىيە 1671 - يىلىنىڭ ئوتتۇرىلىرىدا ، ئاپاق  
 خوجىنى بىرنەچچە مۇھىم مۇخلىس - شېرىكلىرى بىلەن قو-  
 شۇپ ، مەملىكەت چېگرىسىدىن قوغلاپ چىقاردى . شۇنىڭ بى-  
 لەن ، داۋالغۇپ تۇرغان ئىچكى ۋەزىيەتنى تېزلا كونترول قى-  
 لىپ ، دۆلەتنى يوشۇرۇن بىر خەۋپتىن ساقلاپ قالدى .  
 ئىسمائىل خان مىلادىيە 1678 - يىلى كۈز ئايلىرىدا ،  
 ئاپاق خوجا ۋە ئۇنىڭ ھامىيىسى جۇڭغارلار تەرىپىدىن ئاغدۇرۇ-  
 لۇپ ، شۇ يىلىنىڭ ئاخىرىدا پۈتۈن ئەۋلادلىرى بىلەن بىللە  
 ئىلىغا سۈرگۈن قىلىنىپ ، جۇڭغار ھۆكۈمرانلىرىنىڭ قولىدا  
 ئەركىسىز خورلىنىپ بۇ دۇنيادىن ئۆتتى ...

### غالىدان سېرىن :

غالىدان سېرىن — جۇڭغارلارنىڭ باش سەردارى باتۇر  
 خۇنتەيجىنىڭ كەنجى ئوغلى . مىلادىيە 1644 - يىلى قوبۇقساردا  
 تۇغۇلغان . زېرەك ، قارام ، قىزىققان شاھزادە ، ئۇ تۇغۇلۇپ  
 ئۇزۇن ئۆتمەي ، دادىسى باتۇر خۇنتەيجى ئالەمدىن ئۆتكەن .  
 موڭغۇللارنىڭ بىر ئائىلىدە ئىككى ئوغۇل بولسا ، كىچىكى  
 «مانجى» بولۇش ئادىتى بويىچە ، غالىدان كىچىك ۋاقتىدىلا تىبەت-  
 كە لامالىقنى ئۆگىنىپ كېلىشكە ئەۋەتىلگەن . ئۇ ، لاساغا بارغان-  
 دىن كېيىن ، دالاي لاما V نىڭ قولىدا بۇددا تەلىماتىنى قېتىر-  
 قىنىپ ئۆگەنگەن .

مىلادىيە 1670 - يىلىغا كەلگەندە ، ئاكىسى سىڭگىنىڭ ئاتا  
 بىر ئانا باشقا ئاكاكلىرى چېچەن بىلەن جۇت باھادۇرلار تەرىپىدىن  
 ھوقۇق تارتىش مەقسىتىدە ئۆلتۈرۈلگەنلىكىنى ئاڭلاپ ، دەرھال  
 جۇڭغارىيىگە قايتىش ئۈچۈن دالاي لامادىن رۇخسەت ئالىدۇ ۋە  
 جۇڭغارىيىگە كېلىپلا ، ھوقۇق تارتىۋېلىش كۈرىشىگە قاتنىشىدۇ

ھەم بۇ كۈرەشلەردە ئارقىمۇ ئارقا غەلبە قازىنىپ ، جۇڭغار قەبىلىلىرىگە باشلىق بولىدۇ . شۇنىڭ بىلەن ئۇ لامالىقتىن چىقىپ ، دەھرى بولغاچقا ، دالاي لاما ئۇنىڭ خوتوكتولۇق ( ماشا-يىق ) دىنىي ئۇنۋانىنى ئېلىپ تاشلايدۇ .

غالدان جۇڭغار قەبىلىلىرىنىڭ باشلىقى بولغاندىن كېيىن ، ئۇيراتلارنىڭ سىياسىي مەركىزىنى قوبۇقساردىن ئالمالىققا — ئىلىبالىقتىكى ئىرەن قابورغىغا يۆتكەيدۇ .

مىلادىيە 1673 - يىلى ، غالدان ئۆزى ئىگىلىگەن جۇڭغاردا يە ھاكىمىيەتنى مۇستەھكەملەش ئۈچۈن ، ئۆز تاغىسى سوڭۇر بىلەن قېيناتىسى ئۇچىر تۇچەچىن خانغا ھۇجۇم قىلىدۇ . بۇ ئۇرۇش ئۈچ يىل داۋام قىلىدۇ . مىلادىيە 1976 - يىلى غالدان قېيناتىسىنى سايرام كۆلى ئەتراپىدا مەغلۇپ قىلىپ ئۆلتۈرىدۇ ، ئۇنىڭ قەبىلىسىنى پۈتۈنلەي ئۆزىگە بويسۇندۇرىدۇ . شۇنىڭدىن كېيىن ئۇ ، «ھەممە ئۇيرۇت - ئولوسلىرىغا ئۆز گېپىنى ئۆتكۈزىدىغان» بىردىنبىر ھۆكۈمرانلىق ئورنىغا چىقىدۇ .

بۇ چاغدا ئۇ ئۆزىنىڭ ئاساسىي كۈچىنى تەڭرىتېغىنىڭ شىمالىدىن پەيدىنپەي تەڭرىتېغىنىڭ جەنۇبىدىكى كەڭ مۇنبەت زېمىنلارغا قارىتىشقا باشلايدۇ . مىلادىيە 1677 - يىلى يازدا ، ئوتتۇز مىڭ ئاتلىق لەشكىرى بىلەن سەئىدىيە خاندانلىقىنىڭ شەرقىي شىمالىدىكى ئۆلكىلىرى بولغان تۇرپان بىلەن قۇمۇلغا ھۇجۇم قىلىپ بېسىۋالىدۇ . دەل مۇشۇنداق پەيتتە ، ئاپاق خوجا دالاي لاما ۷ نىڭ مەكتۇپىنى ئېلىپ ئۇنىڭ ھۇزۇرىغا كېلىدۇ . ئۇنىڭ كېلىشى غالداننىڭ يېڭى پىلانى ئۈچۈن مەدەت ھەم دەس-تەك بولىدۇ ، شۇنىڭ بىلەن ئۇ ، ئون ئىككى مىڭ تاللانغان ئاتلىق قوشۇننى باشلاپ سەئىدىيە خاندانلىقىغا قارشى يۈرۈش قىلىدۇ .

غالدان سېرىن مىلادىيە 1697 - يىلى قۇمۇل ئاقتاش يايلىقىدىكى قارار گاھىدا ئەللىك ئۈچ يېشىدا ۋاپات بولىدۇ .

## يولۋاس خان :

يولۋاس خان — سەئىدىيە خاندانلىقىنىڭ ئونىنچى سۇلتانى ئابدۇللا خاننىڭ چوڭ ئوغلى ، سەككىز يېشىدا قەشقەرگە نائىب خان قىلىپ قويۇلغان ، ئوتتۇز يىل ھۆكۈمرانلىق قىلغان .

يولۋاس خاننىڭ خۇي - پەيلى توغرىسىدا شاھ مەھمۇت جوراس ئۆزىنىڭ «سەئىدىيە خاندانلىقى تارىخىغا ئائىت ماتېرىياللار» دېگەن ئەسىرىدە مۇنداق يازىدۇ : «ئۇنىڭ تەبىئىتى زۇلۇم ۋە پىتنە - پاسات بىلەن كۆتۈرۈلۈپ كەتكەندى . قەشقەر - نىڭ ئادەملىرى ئۇنىڭ زۇلۇمىدىن بەكمۇ ۋەيران ھەم پەرىشان بولۇشتى . لەشكەرلەرنى ياخشى تەربىيەلەيتتى ، يەنە ئازغىنە بەت - گۇمانلىق بىلەن رەنجىتىپمۇ قوياتتى . قىسقىسى ، ئۇنىڭ ئەھۋالى بىر خىل تۇرمايتتى .»

شۇ سەۋەبلىك ، يولۋاس خان بىلەن قەشقەر خەلقى ئوتتۇردى . سىدىكى زىددىيەت بارغانسېرى كەسكىنلىشىپ ، ئەۋجىگە چىقىدۇ . ئاپاق خوجا گۈرۈھى بۇ پۇرسەتتىن پايدىلىنىپ ، يولۋاس خان بىلەن ئاتىسى ئابدۇللا خان ئوتتۇرىسىدا پىتنە - پاسات تۇغدۇرۇپ ، ئوت قۇيرۇقلۇق قىلىدۇ ، بۆلگۈنچىلىك ، قۇتراتقۇ - لۇق بىلەن شۇغۇللىنىدۇ ، نەتىجىدە ، ئابدۇللا خان مىلادىيە 1665 - يىلى ئۆزىنىڭ نەۋرىسى — يولۋاس خاننىڭ پەرزەنتلىدىن خوتەندە ھاكىملىق قىلىۋاتقان ئون سەككىز ياشلىق ئوغلى ئۈبەيدۇللا سۇلتان بىلەن قىزى خانزادە خانىمنى ئۆلتۈرۈۋېتىدۇ . بۇنىڭ بىلەن ، ئاتا - بالا ئوتتۇرىسىدىكى نىزا كېلىشتۈرگىلى بولمايدىغان دەرىجىگە يېتىدۇ . يولۋاس خان دادىسىنىڭ خانلىق ھوقۇقىنى تارتىۋېلىش ئۈچۈن ، يوشۇرۇن ۋە ئاشكارا ھەرىكەتكە چۈشىدۇ . بۇنى سەزگەن ئابدۇللا خان مىلادىيە 1667 - يىلى يولۋاس خاننى جازالاش ئۈچۈن ، قەشقەرگە قولى

شۇن ئەۋەتىدۇ . ئەمما ، خانلىق قوشۇنى مەغلۇپ بولىدۇ . ئۇ يەنە مىلادىيە 1668 - يىلى ئىككىنچى قېتىم ئوغلى يولۋاس خانغا قارشى جازا يۈرۈشى قىلىدۇ . بۇ قېتىمقى جەڭدە ، قەشقەر - دىكى ئاپاق خوجىنىڭ ھېسابسىز سوپى - دەرۋىشلىرى يولۋاس خان قوشۇنى بىلەن ماسلىشىپ ، سەئىدىيە خانلىقىغا «غازات» ئېلان قىلىدۇ . ئابدۇللا خان قاتتىق مەغلۇپ بولۇپ يەكەنگە قايتىدۇ ۋە ۋاپاسىز ئوغلىدىن كەلگەن بۇ پاچىئەلىك مەغلۇبىيەت - كە چىداپ تۇرالماي ، خانلىق تەختىنى كىچىك ئوغلى ئابدۇلمۇ - مىنگە ئۆتكۈزۈپ بېرىپ ، «ھەج» قىلىش باھانىسى بىلەن ھىند - دىستانغا چىقىپ كېتىدۇ . شۇ يىلى كۈزدە ، يولۋاس خان لىڭ - شىپ قالغان ھاكىمىيەتنى ئىنىسىنىڭ قولىدىن تارتىۋېلىپ ، سەئىدىيە خاندانلىقىنىڭ ئون بىرىنچى خانى سۈپىتىدە خانلىق تەختىگە ئولتۇرىدۇ .

لېكىن ، ئۇنىڭ ۋۇجۇدىغا ئاچ كۆزلۈك ، تەبىئىتىگە زۇلۇم سىڭىپ كەتكەچكە ، پۇقرالارنىڭ ھالىغا يەتمەيدۇ ، بەلكى نامرات - لاشقان خەلقتىن تۈلكە تېرىسى بىلەن قىزىل ئالتۇن تەلەپ قىلىدۇ . مەملىكەت كۈندىن - كۈنگە خارابلىققا قاراپ يۈزلىنىدۇ . نەتىجىدە ، ئۇ ئۆز يېنىدىكى ئادالەت سۆيەر ، ۋەتەنپەرۋەر ، خەلقچىل ئەمىر - كەبىرلىرىنىڭ نارازىلىقىنى ، قارشىلىقىنى قوزغايدۇ ، بۇلارنىڭ ئىچىدىكى ئەركا بەگ ، ئەلى شاھ قاتارلىق - لار مىلادىيە 1670 - يىلىنىڭ ئاخىرىدا ، ئوردا ئىچىدە ئۇنى ئۆلتۈرۈپ ، خەلقنىڭ ھىمايىسىگە ئېرىشىدۇ .

گۈزەل سايرام بويلىرىدا تۇغۇلۇپ - ئۆسكەن ، بىر مۇنچە خان بەگلەرنىڭ مۇھىم خىزمەتلىرىدە بولغان ، نۇرغۇن ئۇرۇش - لارغا قاتنىشىپ پىششىپ - يېتىلگەن ئەركا بەگ ئاخىر ئىسما - ئىل خان بىلەن ئۇچرىشىپ ، ئۇنىڭ خانلىق تەختىدە ئولتۇرۇ - شىغا ياردەملىشىدۇ .

## مۇھەممەتئىمىن خان (باھادىر خان):

مۇھەممەتئىمىن خان — سەئىدىيە خاندانلىقىنىڭ ئىككىنچى خانى ئابدۇرىشىت خاننىڭ پەي نەۋرىسى بولۇپ، تۇرپانغا يىگىرمە يىل ھۆكۈمران بولغان سۇلتان سەيىد بابا خاننىڭ ئىككىنچى ئوغلى .

ئۇ تاغىسى ئىسمائىل خان دەۋرىدە ، ئۇچتۇرپانغا ھاكىم بولۇپ تۇرغان . مىلادىيە 1679 - يىلى ، ئۇ ئىسمائىل خاننى ئاغدۇرۇپ خانلىق تەختىگە چىقىۋالغان ئاپاق خوجىدىن ئۆچ ئېلىش ئۈچۈن ، ئون بەش مىڭ كىشىلىك قوشۇن بىلەن يەكەنگە جازا يۈرۈش قىلىدۇ ۋە كەڭ خەلقنىڭ قوللىشى ، ھىمايىسى ئاستىدا ، جۇڭغار لەشكەرلىرى بىلەن ئاپاق خوجىنىڭ سوپى سالىۋىلىرىنى مەغلۇپ قىلىپ ، شۇ يىلى يازدا ، خانلىق تەختىدە ئولتۇرىدۇ .

مىلادىيە 1681 - يىلى كۈز ئايلىرىنىڭ بىر جۈمە كېچىسى ئاپاق خوجىنىڭ پىچاقچى سوپىلىرى تەرىپىدىن بوغۇزلىنىپ ئۆلتۈرۈلىدۇ .

ئۇنىڭ ھەربىي ۋە مۈلكىي ئەمەلدارلىرىدىن بولغان مىرزا سالىھ بەگ جوراس بىلەن مىرزا ماناپ بەگ مۇھەممەتئىمىن خاندىن يۈز ئۆرۈپ ، بۇ قانلىق سۇيىقەستتە ئىچكى جەھەتتىن ماسلىشىدۇ .

## بى بى مۆھتىرەم خېنىم:

بەزى تارىخىي مەنبەلەردە ئۇنى «خېنىم پادىشاھ خېنىم» ، «مەھلىياھ خېنىم» دەپ ئاتىغان . ئۇ مۇھەممەتئىمىن خاننىڭ سىڭلىسى بولۇپ ، ھۆسن - جامالى كېلىشكەن ، ئەمما خۇي - پەيلى ياماتراق ، قەھر - غەزەپلىك قىز .

ئاپاق خوجا مۇھەممەتئىمىن خاندىن مەغلۇپ بولۇپ ، قەش - قەر ، يېڭىسار ئەتراپلىرىدا يۈرگەندە ، بۇ قىزنىڭ خەۋىرىنى

ئالدىۋ ۋە ئىشنى «دوستلۇق ، ئەھدۇ - پەيمان» يولىدىن باش-  
لاشنى ئويلاپ ، بى بى مۆھتىرەم خېنىمغا ئەلچى ئەۋەتىپ ،  
مۇھەببەت ئىزھار قىلىدۇ ، ئاخىر ئۇنىڭ ھەممە شەرتلىرىگە  
كۆنۈپ ، ئۇنى ئەمرىگە ئالىدۇ . بى بى مۆھتىرەم خېنىم ئاپاق  
خوجىنىڭ كېيىنكى سۈيىقەستلىك ئىشلىرىدا كۆۋرۈكلۈك رول  
ئوينىغان مۇھىم شەخس . ئۇ ئاپاق خوجىدىن ئۈچ ئوغۇل ،  
ئىككى قىز تۇغىدۇ .

مىلادىيە 1693 - يىلى ئاپاق خوجا ئۆلگەندە ، ئۇ تەخت  
ۋارىسى ھېسابلىنىدىغان ئۆگەي ئوغلى خوجا يەھيانى يوشۇرۇن  
ئۆلتۈرگۈزۈپ ، ھاكىمىيەتنىڭ تىزگىنىنى بىر مەزگىل ئۆز  
قولدا تۇتىدۇ .

بى بى مۆھتىرەم خېنىم رەھىمسىز ، زالىم ئىدى . شۇڭا ،  
ئۇ ئۆلگەندىن كېيىن ، «جاللات خېنىم» دەپ ئاتالغان . بۇ ھەقتە  
«سىيادەتنامە» دېگەن ئەسەردە مۇنداق يازىدۇ : «ئول ۋاقتتا  
ئانداق خۇنزىرلىق بولدىكى ، ئىككى كىشى ئۇرۇشۇپ كىرسە ،  
ھەر ئىككىسىنى ئۆلتۈرەر ئەردى ، مەزلۇم كىشىلەر بېشىنى  
تارىسا ھەم ئۆلتۈرەر ئەردى . ئۆزىنىڭ بىر سىڭلىسىنى «پاقلاند-  
دۇ خېنىم ، دەر ئىدىلەر ، بىسىيار ساھىبجامال ، تۇغمىغان ئەر-  
دى ، ئۇنى ھەم رەشىكتىن ياغقا بېسىپ ئۆلتۈردى . ھەممە خەلق  
ۋەھشاتناك بولۇپ ، ئۇنى «جاللات خېنىم» دەپ ئاتىدىلەر .»  
بى بى مۆھتىرەم خېنىم مىلادىيە 1695 - يىلى مەكىتلىك  
سوپىلار — خوجا يەھيانىنىڭ ئانا تەرەپ تۇغقانلىرى تەرىپىدىن  
پىچاقلاپ ئۆلتۈرۈلىدۇ .

### بارات ئەئلەم :

بارات ئەئلەم — يەكەننىڭ ئەينى چاغدىكى شەرىئەت پېشۋا-  
لىرىنىڭ كاتتىسى . مىلادىيە 1679 - يىلى ، ئاپاق خوجا بارلىق  
مەسچىت ، مەدرىسەلەرنى خانقاغا ئۆزگەرتىش توغرىسىدا خانلىق

بۇيرۇقى چۈشۈرىدۇ . بۇنى ئاڭلىغان پايتهخت شەھەرىدىكى مۇد-  
دەرس ، ئىمام ، خاتىپلار بارات ئەلەمنىڭ قېشىغا كىرىپ ،  
ئاپاق خوجا بىلەن كۆرۈشۈپ بېقىشنى ئېيتىدۇ . بارات ئەلەم  
شەرىئەت ئەھلىنىڭ پىكىر - تەلەپلىرىنى ئېلىپ ، ئاپاق خوجا  
بىلەن كۆرىشىدۇ ھەم قۇرئان ، ھەدىس تەلىماتلىرى بويىچە ئۆز  
پىكىرىنى ئېيتىدۇ . لېكىن ، ئاپاق خوجا ئۇنى يولسىزلىق بىلەن  
ئەيىبلەپ چىقىرىۋېتىدۇ ۋە شۇ كېچىسى ئاپاق خوجىنىڭ «رىجا-  
لۇل غەيب» دەپ ئاتىلىدىغان پىچاقچى سوپىلىرى تەرىپىدىن ئۆز  
ئۆيىدە ئىككى ھەمراھى بىلەن قوشۇپ ، پالتا بىلەن چاناپ ئۆلتۈ-  
رۈلىدۇ ۋە جەسەتلىرى كوچىغا تاشلىنىپ : «بۇلار پىر - ئەۋلىيا  
ئاپاق خوجىنىڭ تەخسراتىغا كەتكەن ئازغۇنلار!» دېيىلىپ ،  
خەلققە تېخىمۇ ئېغىر تەھدىت سېلىنىدۇ .

ئۇلۇغ موللام ، مەۋلانا موللانەقى ، موللا ئالىم يار-  
كەندى ، مىرزى شاھ خوجا ، موللا باقى سەمەرقەندى ،  
موللا ئاتىجان تاشكەندى ، موللا شاھباز قاتارلىقلار :  
ئاپاق خوجىنىڭ مۇرىت - مۇخلىسلىرى ئىچىدە ، يۇقىرى  
دەرىجىلىك ، ئوتتۇرا دەرىجىلىك ۋە تۆۋەن دەرىجىلىك دەپ تەبى-  
قىلەرگە ئايرىلغان خاس مۇخلىسلىرى ناھايىتى كۆپ بولۇپ ،  
يۇقىرىقىلار ئۇنىڭ يۇقىرى دەرىجىلىك خاس مۇخلىسلىرى قاتا-  
رىغا كىرىدۇ .

ئۇلار ئاپاق خوجىغا ئەڭ سادىق ھەم پىداكار ، ئۇلارنىڭ  
ھەربىرى بىردىن سۈلۈك ۋە خانىقالارنى باشقۇرغان . ئۇلار تە-  
سەۋۋۇپ ، تەرىقەت ئىلمىدە خېلى يۇقىرى سەۋىيىگە ئىگە بو-  
لۇپ ، بارلىق ئەقىل - پاراسىتىنى ، كۈچ - قۇدرىتىنى ، قىس-  
قىسى ، بارلىق ھاياتىنى ئاپاق خوجىغا ۋە ئۇنىڭ «تەرىقەتى  
ئىشقىيە» مەسلىكىگە بېغىشلىغان . ئۇلار ئەڭ قىيىن شارائىت-  
تىمۇ ئاپاق خوجىدىن ئايرىلماي ، ئۇنىڭ بىلەن تەقدىرداش ،



ھەمئەپەس بولغان ، مۈشكۈل ھىجرەت - سەپەرلەردىمۇ ئۇنىڭغا  
ھەمراھ بولۇپ ، ئۆزلىرىنىڭ سادىق مۇرىتلىق بۇرچىنى ئادا  
قىلغان .

پارسچە «ھىدايەتنامە» دېگەن قوليازىمدا ، ئۇلار توغرىسىدا  
مۇنداق تەرىپ ۋە سۈپەتلەر يېزىلغان : «ھەزرىتى ئىشاننىڭ  
قەدىمى يارەنلىرىدىن ، مەقبۇل ۋە مەھبۇبلىرىدىن ئىدىلەر ...  
زاھىرى ، باتىنى ئىلىملىرىگە كامىل ئىدىلەر ... ئۈستۈن ھاللار  
ۋە ئۇلۇغ ماقاملار ئىگىسى ئىدىلەر ... سەپەر ۋە غەيرىي سەپەر -  
دە ، خىزمەتتە ھەمراھ ھەم ئەسرار ئىدىلەر ...»

1999 - يىل ، سىننەبىر

2000 - يىل ، دېكابىر

ئۈرۈمچى - قەشقەر .